

مولانا آزاد نیشنل اردو یونیورسٹی، حیدرآباد



اسلامیات

دوسرا پرچہ

علوم اسلامیہ

(قرآن، حدیث، فقہ اسلامی، تصوف)

(ایم۔ اے، سال اول)

نظامت فاصلاتی تعلیم، مولانا آزاد نیشنل اردو یونیورسٹی، حیدرآباد

MAULANA AZAD NATIONAL URDU UNIVERSITY

(A Central University established by an Act of Parliament in 1998)

(Accredited "A" Grade by NAAC)

پروفیسر محمد میاں
شیخ الجامعہ

پروفیسر کے۔ آر۔ اقبال احمد
ڈائریکٹر

ڈاکٹر خواجہ محمد شاہد
نائب شیخ الجامعہ

ڈاکٹر محمد فہیم اختر
کورس کوآرڈینیٹر

خود اکتسابی مواد برائے
اسلامک اسٹڈیز (سال اول)

نظامت فاصلاتی تعلیم

مولانا آزاد نیشنل اردو یونیورسٹی، گچی باؤلی، حیدرآباد-500032

EPABX : 040-23008402/03/04

یونیورسٹی فون نمبر: 040-23006612-15

www.manuu.ac.in

2014

مولانا آزاد نیشنل اردو یونیورسٹی، گچی باؤلی، حیدرآباد۔
اس کتاب کا کوئی بھی حصہ کسی بھی انداز میں یونیورسٹی کی تحریری اجازت کے بغیر استعمال نہیں کیا جاسکتا۔
یہ کتاب مولانا آزاد نیشنل اردو یونیورسٹی کے نصاب کا ایک جزو ہے۔

طبع:
کاپی رائٹ ©



تحریری معاونین

مصنفین:

اکائیاں	نام
1 تا 6	پروفیسر شاہد علی عباسی
7 تا 12	مولانا عمر عابدین
13 تا 19	مولانا مصطفیٰ عبدالقدوس
20 تا 24	پروفیسر اختر الواسع

مدیرین:

ڈاکٹر محمد فہیم اختر
مولانا محمد اعظم ندوی
ڈاکٹر علیم اشرف جاسی

مدیر اعلیٰ: (تصحیح، تہذیب، ترتیب)

ڈاکٹر محمد فہیم اختر

اسسٹنٹ پروفیسر، اسلامک اسٹڈیز
مولانا آزاد نیشنل اردو یونیورسٹی، حیدرآباد

فہرست مضامین

بلاک 1 : قرآن

11-27	تعارف اور جمع و تدوین	اکائی: 1
28-37	مضامین کا تعارف	اکائی: 2
38-54	تعارف تفسیر	اکائی: 3
55-85	مفسرین اور ان کی تفسیریں	اکائی: 4
86-92	ترجمہ قرآن	اکائی: 5
93-117	اردو میں ترجمے اور تفاسیر	اکائی: 6

بلاک 2 : حدیث

121-138	تعارف حدیث	اکائی: 7
139-164	تدوین حدیث	اکائی: 8
165-191	روایت حدیث	اکائی: 9
192-219	مشہور محدثین	اکائی: 10
220-239	حدیث کی کتابیں	اکائی: 11
240-260	اردو زبان میں ہندوستانی علماء کی خدمات حدیث	اکائی: 12

بلاک 3 : فقہ اسلامی

263-280	تعارف اور مآخذ	اکائی: 13
281-307	تاریخ و تدوین فقہ	اکائی: 14
308-334	فقہی مسالک	اکائی: 15
335-368	فقہی علوم اور مضامین	اکائی: 16
369-380	فقہی کتابیں	اکائی: 17
381-395	فقہ اسلامی کی خدمت میں علماء ہند کا حصہ	اکائی: 18
396-409	فقہ بدلتے حالات میں	اکائی: 19

بلاک 4 : تصوف

413-433	تعارف تصوف	اکائی: 20
434-468	نمائندہ صوفیا	اکائی: 21
469-491	مشہور سلاسل تصوف	اکائی: 22
492-534	ہندوستان کے مشہور صوفیاء	اکائی: 23
535-560	صوفی تصنیفات	اکائی: 24

پیش لفظ

مولانا آزاد نیشنل اردو یونیورسٹی، جو پارلیمنٹ کے ایکٹ کے تحت 1998ء میں قائم ہوئی، ملک کی واحد مرکزی یونیورسٹی ہے، جہاں اردو زبان کے ذریعے مختلف مضامین کی تعلیم دی جا رہی ہے۔ یہ یونیورسٹی روایتی اور فاصلاتی دونوں ہی طریقوں سے تعلیم و تدریس کی سہولتیں فراہم کرتی ہے۔ یونیورسٹی کی جانب سے جہاں روایتی تعلیم کے تحت سائنس اور سماجی علوم کے اندر پانچ سالہ مربوط پی جی پروگرام، سائنس، سماجی علوم، لسانیات، انتظامیہ و کامرس، تعلیم و تربیت اور صحافت وغیرہ کے مختلف مضامین میں یو جی اور پی جی کی سطح سے لے کر ایم فل اور پی ایچ ڈی کی سطح تک متعدد کورسز چلائے جا رہے ہیں، وہیں فاصلاتی نظام تعلیم کے تحت انڈر گریجویٹ، پوسٹ گریجویٹ، سرٹیفکیٹ اور ڈپلومہ کی سطحوں پر مختلف مضامین کے کورسز چلائے جا رہے ہیں، جن کے ذریعہ پورے ملک کے طلبہ و طالبات کی ایک بہت بڑی تعداد اعلیٰ تعلیم کے زیور سے آراستہ ہو رہی ہے۔ روایتی تعلیم کے تحت جاری کورسز میں ایم اے 'اسلامیات' کا کورس بھی شامل ہے، جس کی دو سالہ تعلیم یونیورسٹی کے مرکزی کیمپس واقع حیدرآباد میں دی جا رہی ہے۔

یونیورسٹی نے چند برسوں قبل فاصلاتی تعلیم کے تحت بی۔ اے کے تین سالہ کورس میں ایک اختیاری مضمون کے طور پر 'اسلامیات' (Islamic Studies) کو شامل کیا تھا۔ اور اس کے ساتھ ہی مولانا آزاد نیشنل اردو یونیورسٹی کو یہ اعزاز حاصل ہوا تھا کہ یونیورسٹی کی جانب سے پہلی بار ملک کے اندر اردو زبان میں اسلامیات کا نصابی مواد فاصلاتی تعلیم کے نیچے پر پیش کیا گیا تھا۔ بی اے کا یہ کورس کامیابی کے ساتھ جاری ہے، اور طلبہ و طالبات کی ایک بڑی تعداد 'اسلامیات' کے ساتھ بی اے کی تعلیم مکمل کر چکی ہے۔

اس بات کی شدید ضرورت محسوس کی جا رہی تھی کہ فاصلاتی نظام کے تحت 'اسلامیات' میں ایم اے کی تعلیم کا آغاز کیا جائے۔ ملک کے مختلف حصوں سے اس کے مطالبے بھی کئے جا رہے تھے۔ اب اسی ضرورت اور طلبہ و طالبات کے تقاضوں کے پیش نظر ایم اے 'اسلامیات' کا آغاز کیا گیا ہے۔ زیر نظر کتاب اسی کورس کے لئے تیار کئے گئے 'خود تدریسی مواد'، (Self Learning Material) کا مجموعہ ہے۔

ایم اے اسلامیات کورس کے لئے مولانا آزاد نیشنل اردو یونیورسٹی نے جدید دور کے تقاضوں کو سامنے رکھتے ہوئے نیا اور جامع نصاب تیار کیا ہے۔ اور اس نصاب کے مطابق اسلامیات کے ماہرین کی مدد سے درسی مواد تیار کئے گئے ہیں۔ ہمیں خوشی ہے کہ مولانا آزاد نیشنل اردو یونیورسٹی کو اس حوالہ سے دوبارہ یہ اعزاز حاصل ہو رہا ہے کہ ملک میں پہلی مرتبہ اردو زبان میں ایم اے اسلامیات کا درسی مواد معیاری سطح پر پیش کیا جا رہا ہے۔ اور اس سے طلبہ و طالبات کی ایک بڑی ضرورت مکمل ہو رہی ہے۔

اسلامیات کا موضوع بڑا وسیع اور متنوع ہے۔ اس میں اسلام اور مسلمانوں کے ڈیڑھ ہزار برس کے طویل دورانیہ پر مشتمل اور ہندوستان کے بشمول دنیا کے ایک بڑے حصہ میں پھیلے اسلام اور مسلمانوں کی تاریخ و ثقافت اور علوم و فنون کے میدانوں کی سرگرمیوں کا احاطہ شامل ہے۔ اس لئے اسلامیات کا موضوع نہ صرف سماج کے ایسے متعدد پہلوؤں کے مطالعہ کا موقع فراہم کرتا ہے جو انسانی زندگی سے گہرا ربط رکھتے ہیں، بلکہ انسانی سماج کے گونا گوں مسائل کے بارے میں گہری بصیرت بھی عطا کرتا ہے۔

ایم اے اسلامیات کا یہ کورس آٹھ پرچوں پر محیط ہے، جسے دو سال کی تعلیم کے دوران مکمل کیا جائے گا۔ سال اول کے چار پرچوں میں اسلام کے تعارف اور بنیادی تعلیمات پر گفتگو کی گئی ہے۔ اسلامی علوم کے تحت قرآن و حدیث اور فقہ اسلامی و تصوف کے موضوعات کا جامع تعارف پیش کرتے ہوئے ان میدانوں میں ہونے والے علمی کاموں اور اصحاب کار کا جائزہ پیش کیا گیا ہے۔ زندگی کے مختلف میدانوں سے متعلق اسلامی افکار و نظریات اور ان کی تشکیل میں حصہ لینے والے مسلم اسکالرس اسلامیات کا ایک اہم موضوع ہے۔ اس موضوع پر اسلام کے سماجی، سیاسی، معاشی اور اخلاقی نظریات کے عناوین کے تحت متعدد اکائیوں کے تحت جامع اور تجزیاتی بحث کی گئی ہے۔ اسی ضمن میں عصر حاضر کے اندر اسلام اور مسلمانوں کے حوالے سے اٹھنے والے اہم ترین سوالات اور مسائل جیسے اسلام اور حقوق انسانی، اسلام اور ماحولیات، اسلام اور خواتین اور اسی طرح اسلام اور علم کے موضوعات پر اسلامی تصورات اور تعلیمات کو موضوع بحث بنایا گیا ہے۔ مسلم تہذیب و ثقافت کی تاریخ کے ذیل میں ما قبل اسلام عرب سماج کے مذہبی و اخلاقی احوال، اسلام کی آمد، عہد نبوی ﷺ کے مکی اور مدنی دور، خلافت راشدہ، عہد بنی امیہ اور عہد بنی عباس کی ثقافتی تاریخ پر روشنی ڈالی گئی ہے۔ پھر مشرق اور مغرب میں قائم ہونے والی چھوٹی خاندانی حکومتوں کی تمدنی تاریخ کے علاوہ عہد عثمانی کی جامع تاریخ و ثقافت پر گفتگو کی گئی ہے۔

زیر نظر کتاب سال اول کا دوسرا پرچہ ہے، جو ’علوم اسلامیہ‘ کے عنوان کے تحت ہے۔ اس کے چار بلاک قرآن، حدیث، فقہ اسلامی اور تصوف کے موضوعات پر ہیں۔ ان چار بلاکوں میں چوبیس اکائیوں کے تحت علوم اسلامیہ کے چاروں مضامین پر سیر حاصل گفتگو کی گئی ہے۔ ان مضامین کے تعارف اور ان پر ہونے والے کاموں کے تاریخی تسلسل کے ساتھ معاصر مباحث کا بھی جائزہ لیا گیا ہے، نیز ان میدانوں میں ہندوستانی اہل علم و فن کی خدمات کو بھی شامل کیا گیا ہے۔

یونیورسٹی نے اس نصابی مواد کی تیاری میں ممتاز ماہرین اسلامیات اور دانشوران فن سے استفادہ کیا ہے، جنہوں نے بڑی محنت اور استناد کے ساتھ اسے تیار کر کے یونیورسٹی کو اپنا قیمتی تعاون پیش کیا ہے۔ توقع کی جاتی ہے کہ یہ کتاب اسلامیات کے طلبہ و طالبات کی ضرورت بہتر طور پر پوری کرے گی، ساتھ ہی اسلامی مطالعات کے باب میں قابل قدر استفادہ کا باعث بنے گی۔

پروفیسر محمد میاں

شیخ الجامعہ

بلاک: 1 قرآن

فہرست

صفحہ نمبر	عنوان	اکائی نمبر
11-27	تعارف اور جمع و تدوین	.1
28-37	مضامین کا تعارف	.2
38-54	تعارف تفسیر	.3
55-85	مفسرین اور ان کی تفسیریں	.4
86-92	ترجمہ قرآن	.5
93-117	اردو میں ترجمے اور تفاسیر	.6

اکائی 1 : تعارف اور جمع و تدوین

اکائی کے اجزاء

- 1.1 مقصد
- 1.2 تمہید
- 1.3 تعارف
- 1.4 جمع قرآن
- 1.5 ممتاز حفاظ صحابہ و صحابیات
- 1.6 صحابہ اور فن کتابت
- 1.7 تجوید
- 1.8 قراء کرام
- 1.9 خلاصہ
- 1.10 نمونے کے امتحانی سوالات
- 1.11 مطالعہ کے لئے معاون کتابیں

1.1 مقصد

اس اکائی کے مطالعہ کے بعد طلبہ اس بات سے واقف ہو جائیں گے کہ قرآن کا نزول کس طرح ہوا، اس کی جمع و تدوین کے کیا مراحل رہے۔ وہ اس بات سے بھی واقف ہوں گے کہ دور نبوی ﷺ میں ممتاز حفاظ صحابہ و صحابیات کون تھے، نیز انھیں فن تجوید، فن کتابت اور قراء کرام کے بارے میں بتایا جائے گا۔

1.2 تمہید

اس اکائی میں قرآن مجید کا اجمالی تعارف کرایا جائے گا۔ نیز قرآن مجید کے جمع و تدوین سے متعلق گفتگو کرتے ہوئے ممتاز حفاظ صحابہ کرام اور صحابیات کا ذکر اور فن کتابت سے واقف صحابہ اور فن کتابت کے اصول کو بیان کیا جائے گا۔ تجوید تلاوت کی زینت ہے، چنانچہ تجوید اور قراء سبعہ کی شخصیت و روایت کے بارے میں بتایا جائے گا۔

1.3 تعارف

تمام مسلمانوں کا ایمان و ایقان ہے کہ قرآن مجید اللہ سبحانہ و تعالیٰ کی تنزیل کردہ کتابوں میں آخری کتاب ہے۔ جو خاتم النبیین حضرت محمد صلی اللہ علیہ وسلم پر حضرت جبرئیل علیہ السلام کے واسطے سے رفتہ رفتہ ٹکڑوں ٹکڑوں میں نازل کی گئی۔ یہ اللہ سبحانہ و تعالیٰ کا انسانیت کے نام آخری پیغام ہے جس میں تمام انسانوں کے انفرادی و اجتماعی، سیاسی و اقتصادی، اخلاقی و معاشرتی، فکری و جذباتی، باطنی و ظاہری، انتظامی و قانونی، مادی و روحانی مسائل کا تدارک و حل ہیں۔ اس میں فوز و فلاح کی راہیں، اللہ کے عذاب سے بچنے کے راستے اور جہنم کے امکانی عذاب سے نجات کے طریقے بیان ہوئے ہیں، یہ کمال انسانیت کے حصول کی خاطر مقصد تخلیق انسانی (عبودیت، عبادت و عبودیت) اور قرب و رضائے الہی کی تحصیل کا مظہر، علم و حکمت، فراست اور تفقہ و تفکر و تدبر و نور حق سے منور پیکر ہے۔

اس کے مخاطب سارے انسان ہیں۔ خاتم النبیین ﷺ کی بعثت کے بعد رنگ، نسل، قومیت، وطن، زبان، زمان و مکان سب پر احاطہ کیے اس کے مضامین و آیات اس کے شاہد ہیں۔ مثلاً: (1) قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا (2) أَلْيَوْمَ اكْمَلْتُ لَكُمْ دِينَكُمْ وَ أَتَمَمْتُ عَلَيْكُمْ نِعْمَتِي وَ رَضِيْتُ لَكُمْ الْإِسْلَامَ دِينًا۔ عرب ہو یا عجم، جا پانی ہوں یا چینی، ترک ہوں یا دیالمی، جنوب مشرقی ایشیائی ہوں یا افریقی، امریکی ہوں یا یورپی، سرخ و سفید ہوں یا بھورے و کالے سب اس سے رہنمائی حاصل کر سکتے ہیں۔

قرآن مجید کے موضوعات بے شمار ہیں۔ اللہ رب العلمین، انسان، دماغ، روح، حق و باطل، حقیقت و مظہر، فضائل اخلاق، رذائل اخلاق، علم، عقل، حکمت، نیکی، بدی، تخلیق کائنات، وقت، مکان، حیات، موت، حیات بعد الممات، قیامت، حشر، حساب کتاب، سوال جواب، جنت جہنم، بارش، خشک سالی، زلزلے، آفات سماوی، فطرت انسانی، فناء انشاء جدیدہ کا سلسلہ، نکاح و طلاق، ایک زوجگی یا چند زوجگی، حیض و نفاس، وضو و غسل، جائیداد، تجارت، اثاثہ، نفع و نقصان، وراثت، حصول و اشاعت علم، دعوت و تبلیغ دین، فنون لطیفہ، سنگ تراشی، تصویر کشی، موسیقی، زن و شوہر، لڑکے و لڑکیاں، ماں، باپ، بہن بھائی و دیگر اقارب، دوست، پڑوسی، سب کے حقوق و فرائض، امن و جنگ، حلال و حرام، ذرائع آمدنی، ادا و مروا، ہی، کبیرہ و صغیرہ گناہ، جسمانی و روحانی، پاکی و ناپاکی، اللہ رب العلمین کی خوشنودی کا حصول، ذکر و فکر، تدبر فی القرآن، ایمانیات، عبادات، معاملات، معاشرت، عقوبات (قصاص و حدود) تزکیہ و تہذیب نفس، جہاد فی سبیل اللہ، سیرت رسول، کردار سازی، انبیاء و رسولوں اور گذشتہ اقوام کے واقعات، غرض کیا ہے جو قرآن مجید میں نہیں۔ سچ کہا اللہ نے (جَلَّ جَلَالُهُ وَ عَمَّ نَوَالُهُ): تَبَيَّنَا نَأْ لِكُلِّ شَيْءٍ (ہر چیز کا بیان ہے) اور هُدًى لِّلنَّاسِ (تمام لوگوں کے لئے ہدایت ہے)۔ لیکن دو باتیں سامنے رکھنی ضروری ہیں۔

1. اللہ رب العلمین کی مرضیات و نامرضیات سے متعلق تمام امور میں عبارتاً یا دلالتاً یا اقتضاء قرآن مجید میں بیسناً لِكُلِّ شَيْءٍ کی شان ہے۔

2. قرآن مجید نہ فلسفہ کی کتاب ہے نہ علم سیاست کی، نہ علم معاشیات کی، نہ علم تجارت کی، نہ علم تاریخ کی، نہ علم سماجیات کی، نہ علم نفسیات کی، نہ علم ادب کی، نہ فن تعمیر کی، نہ فنون لطیفہ کی، نہ علم حیاتیات کی، نہ علم طب کی، نہ علم الحساب، نہ علم طبیعیات کی، نہ علم فلکیات کی، نہ علم نظم و نسق کی، نہ قانون کی، نہ اخلاق کی۔ جیسے کہ آج ان علوم نے شکل اختیار کی ہے اور ان کے مضامین و مشمولات جن میں بکثرت تغیر ہو رہا ہے اس حقیقت پر غور کرنے کی دعوت دیتے ہیں کہ ان کا جزو لازم کیا ہے؟ ان تمام علوم میں حالات و زمانے کے اعتبار سے ترقی ہوتی رہتی ہے، نئے نتائج سامنے آتے رہتے ہیں۔ مثلاً حیاتیات، علم فلکیات، علم طبیعیات میں خیال، نظریہ، قانون اور مسلمہ حقیقت کے درمیان فرق کیا جاتا ہے جن کا علم رکھنا ضروری ہے۔ ان عام علوم میں جو علوم نافع اور تعمیری مزاج رکھتے ہوں، ان میں اور قرآن مجید میں بہت سارے حقائق مشترک ہیں۔

اللہ سبحانہ کی صفات و افعال کے اسماء قاری کو ناقابل تصور حقیقت کا کسی قدر ادراک عطا کرتے ہیں، وہ اللہ کے حسن و جمال، اس کی صفات کمالیہ و جمالیہ و جلالیہ، اس کی عظمت و کبریائی، اس کی قدرت کی نیرنگی، اس کی لامتناہی ہمہ گیری، اس کی وحدت ذاتی، اس کے خواص الوہیت، اس کی مرضیات، اس کی مشیت مطلقہ کی ہمہ گیری، اس کی رحمانیت و رحمت کی وسعت، اس کی صفت مغفرت، اس کی عطائیں، اس کی نعمتیں، اس کے عجائب قدرت، اس کی مخلوق کے لئے محبت، اس کی جباریت و قہاریت و سرعت عقاب انسانوں کو اللہ کے ذکر و استحضار اور عنفو و درگزر و بخشش کے لئے اسی کی بارگاہ میں دست دُعا بلند کرنے کی قوی تحریک کرتے ہیں۔ رفتہ رفتہ اس کے تئیں جذبات محبت و انس و سکون و عبدیت و عبادت میں غرق کر دیتے ہیں اور انسان اللہ سبحانہ کے اخلاق کا پرتو بننے کی کوشش اور عقیدہ توحید و طریقتہ تفویض میں سلامتی کا پچشم خود معائنہ کرتا ہے۔

ایمانیات میں اللہ کی ذات تمام صفات و افعال میں یکتائی، اس کے فرشتوں، اس کے انبیاء و رسولوں، اس کی کتابوں، یوم آخر، حشر اجساد، اللہ کی بارگاہ میں حساب اور اس کے نوشتہ تقدیر (اچھا ہو یا بُرا) اسی کے اذن و حکم سے ہوتا ہے اور نعمتیں ہوں یا بلائیں اسی کی طرف سے یا تو سزا یا آزمائشیں ہیں۔ مومن کے لئے ہر مصیبت میں رحمت پوشیدہ ہے بشرطیکہ وہ اشارہ سمجھ کر اپنی لغزشوں، غفلتوں اور نافرمانیوں پر توبہ نصوح کر کے صبر کرے گا تو اس کے گناہوں کا کفارہ ادا ہو جائے گا اور اللہ کی شعوری معیت حاصل ہوگی اور اگر شکر ادا کرے گا تو رفع درجات ہوگا ان شاء اللہ۔ ایمان درحقیقت رسول اکرم صلی اللہ علیہ وسلم کے مکمل پیغام کی بصدق دل تصدیق کا نام ہے جو اللہ کی وحدت اور محمد مصطفیٰ صلی اللہ علیہ وسلم کی رسالت کے زبان سے اعتراف اور جوارح سے اس تصدیق و اعتراف کی توثیق ہی سے محقق ہوتا ہے۔

عبادات میں پانچ وقت پابندی سے جماعت سے نماز اپنی تمام صفات کے ساتھ پڑھنا جن میں اللہ کے قوی استحضار کا غلبہ ہو، رمضان کے مہینہ میں بشرط صحت و قیام در وطن تمام فرائض و واجبات کے ساتھ خالصتہ لوجہ اللہ روزہ رکھنا، زکوٰۃ ہر سال خوشی خوشی ادا کرنا، حج بشرط استطاعت عمر میں ایک بار ادا کرنا، جو مانگنا اللہ تبارک و تعالیٰ ہی سے مانگنا، جب حالات کا تقاضہ ہو تو امام کے حکم جہاد پر لبیک کہنا، اللہ کے ذکر سے زبان و قلب معطر رکھنا، احکام قرآن کے سانچے میں ذہن و قلب و روح و بدن و عمل ڈھال لینا مقصود و مطلوب ہیں۔

تمام صلاحیتیں وجود انسانی، دماغ، ہاتھ پیر، جسم کا اندرونی نظام، حواسِ خمسہ، زندگی، وقت، توانائی، علم، عقل و عمل وغیرہ سب اللہ کی دی ہوئی نعمتیں ہیں، ان کو اللہ کی مرضیات کے حصول کے لئے استعمال کرنا اور اللہ کی نامرضیات سے بچنا ضروری ہے۔ صحابہ کرام کا خیر امت کے منصب تک پہنچنا دشوار تھا جب تک وہ اس سے بخوبی آگاہ نہ ہو جاتے۔ اس طرح صحابہ کرام کی ایک بڑی تعداد نے قرآن کریم کے طریقہ تلاوت کے علاوہ رسول اکرم صلی اللہ علیہ وسلم سے علم و عمل بھی سیکھ لیا۔ قرآن کریم میں فرمایا گیا: كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ اور فرمایا: إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ، ان آیات میں تدبر اور عقل سے کام لینے کی طرف توجہ دلائی گئی ہے۔

1.4 جمع قرآن

1. رسول اکرم صلی اللہ علیہ وسلم پر قرآن مجید تقریباً 22 سال چھ ماہ (جسے کبھی 23 سال سے بھی تعبیر کر دیا جاتا ہے) کے عرصہ میں حسب موقع و حسب ضرورت تدریجاً قطعاً (ٹکڑوں) کی صورت میں نازل ہوا۔ اللہ تعالیٰ فرماتے ہیں وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلاً (الفرقان: 32)۔ اللہ تعالیٰ نے دوسرے مقام پر فرمایا: لَا تُحَرِّكْ بِهِ لِسَانَكَ لِتَتَعَجَّلَ بِهِ، إِنَّ عَلَيْنَا جَمْعَهُ، وَقُرْءَانُهُ، فَبِذَا قَرَأَهُ فَأَتَّبِعَ قُرْآنَهُ (القيامة: 16-18)۔ اور تیسرے مقام پر فرمایا: أَنَا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ (الحج: 9)۔ بعض سورتیں مکمل یکبارگی نازل ہوئیں (مثلاً سورۃ الکوثر، سورۃ الاخلاص، سورۃ الفاتحہ، سورۃ براءۃ) اور بعض سورتوں کے اجزاء و آیات مختلف موقعوں پر نازل ہوتے رہے۔ مکی و مدنی (ما قبل ہجرت و ما بعد ہجرت) دور میں یہ بھی ہوا کہ منشاء الہی کے مطابق بعض سورتوں کا کچھ حصہ مکی دور میں نازل ہوا اور باقی مدنی دور میں۔ بہر حال قرآن مجید نازل ہوتا رہا اور رسول امی صلی اللہ علیہ وسلم مختلف قلم آشنا افراد صحابہ کو نازل شدہ آیات نزول وحی کے فوری بعد لکھواتے رہے۔ لکھوانے کے بعد بالالتزام کتابت وحی سے لکھا ہوا حصہ سنتے رہے تاکہ کتاب تصحیف سماعت و تصحیف کتابت و تصحیف بصارت و تصحیف قراءت سے محفوظ رہے۔ اطمینانِ صحت کے بعد متعلقہ کتابت وحی کو تلقین کرتے رہے کہ وہ تازہ نازل شدہ آیات دوسروں تک پہنچا دے تاکہ دیگر اصحاب اگر لکھ سکتے ہوں تو لکھ لیں ورنہ کم از کم یاد کر لیں۔ معروف روایت کے مطابق قبیلہ قریش میں لکھنے پڑھنے کا رواج کم ہونے کے سبب کوئی سترہ افراد ہی فن کتابت سے آشنا تھے۔ چنانچہ انھوں نے ہی کتابت وحی کی خدمت انجام دی۔ جن اشیاء پر کتاب اللہ پہلے مرحلہ میں لکھی گئی ان میں پتلے سطح پتھر، کھجور کی شاخیں، اونٹ کے جمل، گھوڑے کی زین، اونٹ بکری، بھیڑ وغیرہ کی شانے کی دھلی ہوئی ہڈیاں، ان ہی کی دباغت شدہ پاک کھال، باریک چمڑہ مہرق (حریر) اور تختیاں شامل تھیں۔ قرآن مجید میں کتاب، صحف، رق منشور، قراطیس کا ذکر بھی کیا گیا ہے۔

2. قرآن مجید کا جتنا حصہ لکھ لیا جاتا، اسے یاد کر لیا جاتا، کثرت سے تلاوت کیا جاتا، نمازوں میں پڑھا جاتا، ایک دوسرے کو سنایا جاتا، تاکہ غلطیوں کی فی الفور تصحیح ہو جائے اور حفظ پختہ سے پختہ تر ہوتا جائے۔ مختلف اوقات میں مختلف سورتیں یا مختلف آیات پڑھنے کے فوائد و فضائل ذوق تلاوت کو ہمیز دینے اور اللہ سبحانہ و تعالیٰ کا استحضار صحابہ کرام کو چوکنا رکھتا، ان کی خوش الحانی اور خشیت قلبی میں اضافہ کرتا اور قرآن مجید کی تلاوت کی کشش کوئی بھی موقع گنوانے سے انھیں دور رکھتی، اللہ سبحانہ و تعالیٰ

خود فرماتا ہے: الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ (ال عمران: 191)۔ قرآن مجید کی آیات پر عمل ان کا مقصد اور معانی قرآن پر تفکر و تدبر ان کا مزاج بن گیا تھا۔

3. قرآن مجید کی تازہ نازل شدہ آیات کو کس سورت میں، کن آیات سے پہلے یا کن آیات کے بعد درج کیا جانا ہے اس کی بھی ہدایت فرمادیتے تاکہ کسی قسم کے اشتباہ کو راہ نہ ملے۔

4. قرآن مجید کے حفظ کے فضائل بیان فرماتے۔ مسند امام احمد بن حنبل، سنن ترمذی، سنن ابی داؤد اور سنن نسائی میں روایت نقل کی گئی ہے کہ قیامت کے دن صاحب قرآن سے کہا جائے گا کہ قرآن پڑھتا جا اور چڑھتا جا، تمہاری منزل وہاں ہے جہاں تم آخری آیت پڑھو گے: یقال لصاحب القرآن اقراء وارق ورتل کما کنتم ترتل فی الدنیا فان منزلک عند اخر ایلۃ تقرء ہا۔ صحیح بخاری میں ہے کہ سب سے افضل شخص وہ ہے جو قرآن سیکھے اور سکھائے: ان افضلکم من تعلم القرآن و علمہ۔ صحیحین میں روایت کی گئی ہے کہ قرآن کو پڑھتے رہا کرو ورنہ یہ اس طرح ذہن سے نکل جائے گا جس طرح اونٹ اپنی رسی سے نکل جاتا ہے: تعاهدوا القرآن فوالذی نفسی بیدہ ہو اشد تفصیلاً من الابل فی عقلہا۔ چنانچہ صحابہ کرام کا معمول رہا کہ قرآن مجید کا جو حصہ نازل ہوتا اسے فوراً حفظ کر لیتے، بزمعونہ کے سانحہ میں قرآن مجید کی تعلیم کے لئے بھیجے گئے ستر (70) حفاظ قرآن صحابہ شہید کر دیے گئے۔ اس ایک واقعہ سے کثرت حفاظ کا اندازہ لگایا جاسکتا ہے۔

5. جیسے جیسے نئے نئے قبائل اور نئے نئے قریے مشرف بہ اسلام ہونے یا اسلام کے بارے میں جاننے کی دلچسپی ظاہر کرتے ان کے پاس حفاظ قرآن روانہ کئے جاتے تاکہ اسلام کی بنیادی کتاب ان تک پہنچ جائے۔

6. مخصوص سورتوں کو خاص خاص موقعوں پر (مثلاً سونے سے پہلے سورہ اخلاص و معوذتین) تلاوت کرنے کے دینیوی (مثلاً سورہ واقعہ سے فاتحہ کشی دور ہونے) و اخروی (مثلاً سورہ فاتحہ کے نصف قرآن، سورہ اخلاص کے ثلث قرآن، سورہ یس کی تلاوت کے دس مرتبہ قرآن ختم کرنے کے اجر کے برابر) فوائد ارشاد فرماتے اور صحابہ کرام فوراً عمل پیرا ہو جاتے۔

7. قرآن مجید دیکھ کر پڑھنے کی فضیلت بیان فرماتے جس کے لئے قرآن مجید کا لکھا ہونا ضروری ہوتا۔

8. قرآن مجید نماز میں کثرت سے پڑھنے کی ترغیب دیتے اور خود بھی اس پر عمل فرماتے۔

9. کم خواندہ افراد کو انک انک کر پڑھنے کے دہرے ثواب سے آگاہ فرماتے۔ چنانچہ صحیح بخاری کتاب التفسیر میں حضرت عائشہ سے روایت نقل کی گئی ہے کہ جو شخص قرآن پڑھنے میں دشواری محسوس کرتا ہے اور انک انک کر پڑھتا ہے اس دوہرا اجر ملے گا: مثل الذی یقرء القرآن و هو حافظ له مع السفرۃ الکرام و مثل الذی یتعاهدہ و هو علیہ شدید فله اجران۔

10. مختلف صحابہ کرام کو تلاوت قرآن کا حکم فرماتے اور ان کے حسن قراءت کی تعریف فرماتے۔ بعض خوش الحان صحابہ سے قرآن سن کر ان کو تلاوت کے موقع پر بڑی حکمت سے خشیت قلبی و اشکباری کی طرف توجہ دلاتے۔

11. قرآن مجید کی سورتوں کے ناموں سے صحابہ کرام کو مطلع فرماتے تاکہ سورتوں میں باہم تمیز ہو سکے۔ بعض سورتوں کے متعدد نام غالباً ان سورتوں کے متعدد اوصاف کی جانب اشارہ کرتے ہیں۔
12. بعض سورتوں کی تلاوت کا اجر خصوصی یا فائدہ بیان فرماتے۔ ان میں سورہ یس، فاتحہ، اخلاص، کافرون، زلزال، نکاث، زہراوین، ملک، معوذتین شامل ہیں۔
13. قرآن مجید کا جتنا حصہ نازل ہو چکا ہوتا اسے ہر سال حضرت جبرئیل علیہ السلام کو ماہ رمضان میں سناتے، عرضہ اخیرہ (آخری مذاکرہ) میں قرآن مجید کو دو مرتبہ حضرت جبرئیل کو سنایا، اس موقع پر حضرت زید بن ثابت کو بھی مکمل قرآن دو بار سننے کی سعادت ملی۔
14. قرآن مجید سیکھنے اور سکھانے والے کی بابت فرمایا: خیر کم من تعلم القرآن وعلمہ۔ کیا اس میں سماعت، کتابت، قراءت، تلقین، تحفیظ، تبلیغ، تفہیم، تدریس، توضیح، تفسیر، تبیین، تفکر و تدبر، باہمی مذاکرہ، مزاوت، و ممارست سب نہیں آگئے؟ اور کیا صحابہ کرام سے لے کر اخلاف تک یہ سب امور ثابت نہیں؟
15. مدینہ طیبہ تشریف آوری کے کچھ عرصہ کے بعد آپؐ نے حکم دیا کہ جس نے بھی کتاب اللہ کے ساتھ کوئی لفظ یا عبارت (توضیحی، تفسیر، ارشاد نبوی صلی اللہ علیہ وسلم) لکھا ہو وہ اس کو مٹا دے۔ پھر جب یہ اطمینان ہو گیا کہ اب کلام الہی اور کلام بشری میں کسی قسم کا خلط ملط نہیں ہوگا، لکھنے کی جازت دے دی۔
16. جزیرۃ العرب میں مختلف قبائل آباد تھے جن کے لہجے، لغات، روزمرہ، محاورے اور طریقہ تلفظ جدا جدا تھے، اور قرآن مجید عربی زمین میں نازل ہو رہا تھا، اس کے مخاطب اول بلحاظ تاریخ قبیلہ قریش اور مخاطب دوم دیگر قبائل تھے۔ آپؐ نے فرمایا: انزل القرآن علی سبعة احرف (قرآن مجید سات حروف پر نازل ہوا) (علامہ سیوطی نے الازہار المتناثرہ میں اسے متواتر احادیث میں شمار کیا ہے)۔ قرآن مجید کی متنی و لغوی تحقیق کے ماہر علماء جانتے ہیں کہ اس سے قرآن مجید کے لسانی و معنوی فوائد کا دائرہ کتنا وسیع ہو گیا۔
17. قرآن مجید کی جو آیات منسوخ التلاوة ہو جائیں ان پر خط تیشخ پھیرنے کا حکم فرمادیتے۔

1.5 ممتاز حفاظ صحابہ و صحابیات

صحابہ و صحابیات میں بے شمار افراد نے قرآن مجید حفظ کیا تھا ان میں چند افراد کے نام ذیل میں دیے جا رہے ہیں:

- 1) حضرت ابو بکر صدیق (2) عمر بن الخطاب (3) عثمان بن عفان (4) علی بن ابی طالب (5) عبد اللہ بن عمرو بن العاص
- 6) عبد اللہ بن مسعود (7) عبد اللہ بن عمر (8) ابی بن کعب (9) معاذ بن جبل (10) زید بن ثابت (11) ابو زید (12) ابو الدرداء
- 13) قیس بن صعصعہ (14) سعد بن منذر (15) عقبہ بن عامر الجہنی (16) تمیم الداری (17) معاذ بن حارث (18) عبد اللہ بن سائب (19) سعد بن عبید بن نعمان (20) مسلمہ بن مخلد (21) سالم مولی ابی حذیفہ (22) طلحہ بن عبد اللہ (23) سعد بن ابی وقاص

24) حذیفہ بن الیمان (25) ابو موسیٰ الاشعری (26) ابو ہریرہ (27) عبادہ بن صامت (28) ابو حلیمہ معاذ (29) مجمع بن حارثہ (30) فضالہ بن عبید (31) عمرو بن العاص (32) سعد بن عبادہ (33) عبد اللہ بن عباس (34) ابو ایوب انصاری (35) عبید بن معاویہ (36) سلیمان بن ابی حثمہ (37) عبد اللہ ذوالجذین (38) ام المومنین عائشہ (39) ام المومنین حفصہ (40) ام ورقہ (طبقات ابن سعد، صحیح بخاری، فتح الباری للعسقلانی، جامع ترمذی، سنن ابی داؤد، کنز العمال، الاستیعاب امام بن عبد البر، اسد الغابہ لابن اثیر، مفحاح السعادة لطاش کبریٰ زادہ، تہذیب الکمال للمزنی، تذکرہ الحفاظ للذہبی، تہذیب التہذیب للعسقلانی، الاصحاح للعسقلانی)

صحیح بخاری کی ایک روایت میں حضرت انس سے ابی بن کعب، معاذ، زید اور ابو زید کی بابت جمع قرآن کی صراحت ملتی ہے اور دوسری روایت میں ابی بن کعب کے نام کی جگہ ابوالدرداء کا نام ملتا ہے، بعض لوگوں کو جمع قرآن سے صرف حفظ قرآن کا دھوکا ہوا ہے اور بعض دوسرے لوگوں نے اس کو حصر پر محمول کیا حالانکہ سیاق و سباق پر غور کیا جائے تو پتہ چلتا ہے کہ یہ کلمہ فخر ہے نہ کہ کلمہ حصر جو اوس اور خزرج کے درمیان ہوئے ایک مباحثہ میں حضرت انس نے اوس پر خزرج کی فضیلت جاننے کے لئے ارشاد فرمایا تھا۔ مزید برآں خزرج سے مکمل قرآن کو قید کتابت میں لانے والے مراد تھے نہ کہ حفظ کرنے والے، ورنہ جب حضرت عمر نے اپنے امراء سے حفاظ قرآن کی فہرستیں طلب کی تھیں تو ابو موسیٰ الاشعری نے اپنے علاقہ کے تین سو سے زائد افراد کی فہرست روانہ کی تھی جس سے دوسرے علاقوں میں حفاظ کی تعداد کا اندازہ لگایا جاسکتا ہے۔

1.6 صحابہ اور فن کتابت

صحابہ کرام میں جو فن کتابت سے بخوبی واقف تھے ان میں خلفاء اربعہ اور حضرت معاویہ بن ابی سفیان کے علاوہ (1) عبد اللہ بن ارقم (2) حنظلہ بن ربیع (3) عمرو بن رافع (4) اوس بن خولی (5) ابو عیسٰ عبدالرحمن (6) ابی بن کعب (7) ام المومنین حفصہ بنت عمر (8) سعد بن ربیع (9) شہر بن سعد (10) عبد اللہ بن زید (11) ابو خزیمہ بن ثابت (12) منذر بن عمر (13) اسید بن حضیر (14) سعد بن عبادہ (15) رافع بن مالک (16) زید بن ثابت (17) ابو زید (18) ابوالدرداء (19) معاذ بن جبل (20) عبد اللہ بن رواحہ (21) ابو یونس مولیٰ ام المومنین عائشہ (22) عبدالرحمن بن حر (23) عبد اللہ بن سعید (24) نافع بن طریب (25) زبیر بن العوام (26) سعید بن العاص (27) علاء الحضرمی (28) خالد بن ولید (29) محمد بن مسلمہ (30) عبد اللہ بن عبد اللہ بن ابی سلول (31) مغیرہ بن شعبہ (32) شرحبیل بن حسنہ (33) عبد اللہ بن ابی سرح (34) خباب بن الات کے نام ملتے ہیں جن میں متعدد صحابہ نے کتابت وحی میں بھی حصہ لیا۔ غزوہ بدر کے بعد یہ تعداد غیر معمولی تیزی سے بڑھی۔ اس فہرست میں مندرجہ بعض افراد مثلاً زید بن ثابت نے غزوہ بدر کے بعد ہی مکی قیدیوں سے ہی فن کتابت و قراءت سیکھا۔

خليفة اول حضرت ابو بکر صدیقؓ کے عہد خلافت میں جنگ یمامہ میں مسیلمہ کذاب کی فوج کے ہاتھوں ستر (۷۰) حفاظ قرآن کی شہادت، حضرت عمر کا اضطراب اور حضرت ابو بکر پر جمع قرآن کے لئے بار بار اصرار، حضرت ابو بکر کا انکار پھر بالآخر رضامندی، زید بن ثابت کا تقرر، اسلامی ریاست میں عہد رسول میں آپؐ کے حکم پر لکھی گئی، رسول کو سنائی گئی اور رسول اکرم صلی اللہ علیہ وسلم کے

اطمینان کے بعد دوسروں تک پہنچائی گئی آیات دار الخلافہ لانے اور زید بن ثابت کو دو گواہوں کے ساتھ ان آیات کو دینے کا عام اعلان، سورہ توبہ کی آخری دو آیتوں کی ابو خزیمہ بن ثابت انصاری کے پاس دستیابی، المصحف الامام کی تیاری اور خلیفہ سوم حضرت عثمان ذوالنورین کے زمانہ خلافت میں حذیفہ بن الیمان کی توجہ دہانی پر قرآن مجید کے سات یا آٹھ نسخوں کا اہتمام اور دیگر نسخوں کا احراق ایسے موضوعات ہیں جن پر بعض محقق علماء نے بہت سخت جرح کی ہے لیکن خاکساران روایتوں کو رد کرنے کی بوجہ ضرورت نہیں محسوس کرتا کیونکہ ان سے تحفظ قرآن پر کوئی منفی اثر مرتب نہیں ہوتا۔

1. رسول اکرم صلی اللہ علیہ وسلم سے منقول قوی یا ضعیف کوئی ایسی روایت نہیں ملی جس میں آپ کو صراحتاً بتا دیا گیا ہو کہ آخری آیت نازل ہو چکی لہذا قرآن مجید کو یکجا لکھوا دیجئے۔ یعنی عقلاً اس کا امکان باقی تھا کہ مزید کوئی سورہ یا کوئی آیت نازل ہوتی۔

2. قرآن مجید مختلف اشیاء پر لکھا جمع تھا، لیکن ترتیب کے بارے میں صرف حفاظ قرآن یا کاتب و جامع ہی جانتے تھے۔ اگر ان سب کے گزر جانے کے بعد ترتیب بگڑ جاتی یا توضیحی و تفسیری عبارت کو جامع و کاتب کے ورثہ قرآن کا جزء ماننے لگتے تو اختلاف کی یکسوئی کیسے ہوتی؟

3. روایات کے بعض اجزاء سے قطع نظر جو جزء حاصل روایات ہے وہ ہے قرآن مجید کا بین الدفتین جمع کیا جانا۔ اگر کوئی قوی شہادت ایسی مل جاتی ہے جس کی رو سے رسول اکرم صلی اللہ علیہ وسلم کی حیات مبارکہ ہی میں آپ کے حکم پر قرآن مجید کو مجلد شکل دے دی گئی ہو تو راقم اپنے موقف سے رجوع کر لے گا۔

4. صحابہ کرام نے رسول اکرم صلی اللہ علیہ وسلم سے قرآن سنا، آپ کو قرآن سنایا، اپنے اپنے نسخے تیار کئے اور جہاں کہیں ضرورت محسوس ہوئی رسول اکرم صلی اللہ علیہ وسلم سے دریافت کر کے یا آپ کے خطاب میں قرآنی لغات و آیات پر توضیحی یا تفسیری اہم نکات سن کر اپنے نسخوں میں حاشیہ میں یا بین السطور، خاص اپنی رہنمائی کے لئے درج کر لیے۔ اس کا اندیشہ بہر حال تھا کہ صحابہ کے ورثہ میں سے کوئی فرد تحریر کی یکسانیت کے باعث اشتباہ میں پڑ جاتا اور یہ اشتباہ منافقین و مفسدین کی شرارت سے اختلاف میں اور اختلاف تفرقہ میں بدل جاتا۔ جب بیباکی اور قصور فہم کے سبب ایک فرقہ وجود میں آسکتا تھا تو سبائی فتنہ تحریری شہادت کو باسانی تفریق کو ہوا دینے کے لئے مضبوط بنیاد بنا سکتا تھا۔ ایسا نہ ہونا قرآن کی صحت پر قوی دلیل ہے۔

5. یہ ممکن ہے کہ روایات میں ادراج ہوا ہو لیکن سرے سے ان روایات یا واقعات کا انکار کر دینا مناسب نہیں معلوم ہوتا۔

6. رہی بات عبداللہ بن مسعود، سورۃ الفاتحہ اور معوذتین کی، یا ابی بن کعب اور دعائے قنوت کی، یا مزعومہ ترتیب عثمانی کی تو تواتر سے ثابت روایات کے مقابلہ میں ان اخبار احاد و ضعاف کی کوئی اہمیت نہیں۔ پھر قراءات متواترہ سے امام عاصم کوئی، امام کسائی، امام حمزہ اور امام خلف سے جو قراءات اور نسخے ہم تک پہنچے ہیں ان میں سورہ فاتحہ اور معوذتین شامل ہیں، دعائے قنوت شامل نہیں اور ترتیب وہی ہے جو عرضہ اخیرہ میں رسول اکرم صلی اللہ علیہ وسلم نے حضرت جبرئیل علیہ السلام کو سنائی تھی اور جو تواتر سے بفضل اللہ ہم تک پہنچی۔ تواتر لفظی اور تواتر طبقہ کے ہوتے غریب روایات کو ترجیح دینا تحقیق نہیں فریب اور کج فہمی ہے۔

7. ڈاکٹر سید وحید الدین (پروفیسر شعبہ فلسفہ، جامعہ عثمانیہ، دہلی یونیورسٹی و جامعہ ہمدرد) دوسری جنگ عظیم کے موقع پر جرمنی میں بغرض تحصیلِ دکتورہ موجود تھے۔ انھوں نے ایک مرتبہ خاکسار سے ایک نجی ملاقات میں بتایا کہ جرمنی میں ایک مرکز برائے تحقیق کتبِ آسمانی قائم کیا گیا تھا جس میں عہد نامہ قدیم اور عہد نامہ جدید کے قدیم مخطوطات کے متون کی تقابلی تحقیق جاری تھی، ابتدائی نتائج نے محققین کو پریشانی میں مبتلا کر دیا تھا کہ یہودیت و نصرانیت کی بنیادی مخطوطات کتابوں میں دولاکھ سے زائد ناقابلِ حل اختلافات پائے گئے تھے۔ پھر انھوں نے قرآن مجید کی طرف توجہ کی اور سینکڑوں یا ہزاروں قدیم مخطوطات و مطبوعات اور ان کی فلمیں بنا کر ان کا تقابلی مطالعہ کیا تو ابتدائی نتائج نے انھیں حیران کر دیا کیونکہ انھیں چند سو سے زیادہ اختلافات ملے اور ان اختلافات کی نوعیت ایسی تھی کہ باسانی حل کرائے جاتے مثلاً زیر، زبر یا نقطہ کسی نسخہ میں رہ گیا تھا۔ تحقیق کا کام آگے بڑھ ہی رہا تھا کہ اتحادی افواج کی جانب سے دانغے گئے بم اس مرکز کی عمارت پر گرے اور وہ عمارت اپنے اس بے بہا خزانہ کے ساتھ مکمل تباہ ہو گئی۔ ڈاکٹر محمد حمید اللہ کے خطبات بھاو پور سے اس بیان کی توثیق ہوتی ہے۔

جمع قرآن کا دوسرا مرحلہ آیا جب حضرت ابوبکر کو نبوت کا جھوٹا دعویٰ کرنے والوں، مرتدوں، اور زکوٰۃ مرکز مدینہ طیبہ بھیجنے سے انکار کرنے والوں کا سامنا کرنا پڑا۔ نبی کریم صلی اللہ علیہ وسلم ہی کے عین حیات متعدد لوگ خود ساختہ نبی بن کر میدان میں کود پڑے تھے، ان میں اسود عسی، طلیحہ، اور ایک خاتون سجاح بھی شامل تھے۔ چنانچہ تین محاذوں پر جنگ چھڑ گئی، اللہ تعالیٰ کا دین سب پر غالب آیا، طلیحہ اور سجاح ارتداد سے توبہ کر کے دائرہ اسلام میں داخل ہو گئے لیکن اسود عسی کے ساتھ جو جنگ یمامہ میں ہوئی اس میں کثرت سے حفاظ قرآن شہید ہو گئے، حضرت عمر کو خیال ہوا کہ جب رسول اکرم صلی اللہ علیہ وسلم ممت دنیوی سے مستثنیٰ نہ تھے تو ہم کسی شمار میں؟ اگر اوراق قرآن ہماری موت کے بعد منتشر ہو گئے تو تحفیظ قرآن پر اختلاف چھڑ سکتا ہے اور جو شکل توراہ، زبور اور انجیل کے ساتھ پیش آئی وہی قرآن کریم کے ساتھ بھی پیش آسکتی ہے، چنانچہ انھوں نے حضرت ابوبکر کو اس کی طرف متوجہ کیا، حضرت ابوبکر کا موقف ابتدا میں یہ رہا کہ جو کام رسول اکرم صلی اللہ علیہ وسلم نے نہیں کیا میں بھلا کیسے کر سکتا ہوں۔ حضرت عمر کے پیہم اصرار اور دلائل پر وہ مان گئے کہ حفاظت قرآن کے لئے با اتفاق آراء ایک متن جس کی بنیاد رسول اکرم صلی اللہ علیہ وسلم کے املاء، سماعت، تصحیح اور قبول کئے گئے تحریری سرمایہ پر ہو اور آسمانی ترتیب کے مطابق آیات و سورت کا جمع ہونا اور تجلیدی شکل اختیار کرنا مقاصد نزول قرآن سے ہے، چنانچہ انھوں نے حضرت زید بن ثابت کو طلب کیا اور یہ کام ان کے تفویض کیا، چند ماہ کے بعد زید بن ثابت اس عظیم کام کے آغاز و تکمیل کے لئے تیار ہو گئے۔ اسلامی مملکت میں یہ اعلان کرایا گیا کہ جس صحابی کے پاس رسول اکرم صلی اللہ علیہ وسلم کی املاء و قبول کردہ آیات اور سورتیں ہوں وہ دو گواہوں کی تصدیق کے ساتھ زید بن ثابت کے پاس لے آئے۔ ایک سوال یہ پیدا ہو سکتا ہے کہ زید بن ثابت رسول اکرم صلی اللہ علیہ وسلم کی ہجرت کے موقع پر کم سن تھے اور انصاری تھے۔ اکابر صحابہ بالخصوص مہاجرین کو چھوڑ کر زید بن ثابت کو کیوں منتخب کیا گیا؟ جواب بہت سادہ اور عام فہم ہے۔ رسول اکرم صلی اللہ علیہ وسلم کا معمول تھا کہ ہر سال ماہ رمضان میں اس وقت تک نازل شدہ قرآن مجید حضرت جبرئیل علیہ السلام کو سناتے۔ آخری رمضان میں عرضہ اخیرہ میں آپ صلی اللہ علیہ وسلم نے حضرت جبرئیل علیہ السلام کو قرآن دو مرتبہ سنایا، اس مبارک موقع پر حضرت زید بن ثابت بھی موجود تھے جن کی ذہانت، فطانت، مختلف زبانیں سیکھنے کی صلاحیت، حسن و صحت کتابت، ملفوظ و مکتوب قرآن میں مہارت معروف تھی۔ حضرت عبداللہ ابن مسعود کے ذہن میں ان کی کم عمری کے باعث جو تحفظ تھا اس کے باوجود حضرت زید بن ثابت کا انتخاب حضرت ابوبکر اور حضرت عمر کا انتخاب

تھا جس کا انھیں پورا اختیار تھا اور حضرت زید بن ثابت کے کارنمایاں نے اس انتخاب پر مہر تصدیق بھی ثبت کر دی۔ حضرت عمر اور حضرت زید بن ثابت کی ہر ممکن تحقیق کے بعد بفضل اللہ یہ کام اتمام کو پہنچا۔ یہاں اس واقعہ کا تذکرہ ضروری ہے کہ سورہ توبہ کی آخری دو آیتیں لقمہ جآء کُم رسول من انفسکم سے لے کر رب العرش العظیم تک تحریری صورت میں صرف ابو خزیمہ بن ثابت انصاری کے پاس ملیں جن کی شہادت کو رسول اکرم صلی اللہ علیہ وسلم نے شہادتین (دو شہادتوں) کے برابر اعلان فرمایا تھا، اس باعث ان آیتیں کو سورہ توبہ میں ان کے موجودہ مقام پر رکھ دیا گیا، یہ آیتیں تمام اکابر صحابہ کو یاد تھیں لیکن مسئلہ صرف یادداشت کا نہ تھا کیونکہ قرآن مجید نہ صرف بہت سے صحابہ کو یاد تھا بلکہ مختلف صحابہ کرام کے پاس مخطوط کی شکل میں بھی محفوظ تھا لیکن اس کا ثبوت نہ تھا کہ مخطوط قرآن رسول اللہ صلی اللہ علیہ وسلم کے روبرو پڑھا گیا تھا اور آپ نے مخطوط نسخوں کی تصدیق فرمائی تھی۔ بہر حال دورانی بکر میں جمع کردہ قرآن کی سب نے توثیق و تصدیق کی اور اس کو المصحف الامام کے نام سے موسوم کیا گیا۔

حضرت عمر کے دور میں فتوحات کا دائرہ بہت وسیع ہو گیا، روم و فارس کی ریاستیں اسلامی مملکت میں شامل ہو گئیں، کیا مرد اور کیا خواتین لاکھوں کی تعداد میں مشرف بہ اسلام ہونے لگے۔ مفتوحہ علاقوں میں مسجدوں، اماموں، معلموں اور قرآن مجید کے نسخوں کی ضرورت بڑھتی چلی گئی۔ ہزاروں نسخے المصحف الامام کی روشنی میں تحقیق و تدقیق کے ساتھ تیار کئے گئے اور تمام علاقوں میں بھیجے گئے۔

حضرت عمر کی شہادت کے بعد حضرت عثمان بن عفان نے عنان خلافت سنبھالی۔ توسیع مملکت اور تبلیغ دین کے دونوں کام جاری رہے۔ ایک فوجی دستہ آذربایجان میں خیمہ پذیر تھا، راتوں میں عبادت و تلاوت اور دن میں معرکہ آرائی مجاہدین کا عام شیوہ تھا۔ مشہور صحابی رسول حدیفہ بن الیمان رات میں گشت کر رہے تھے کہ انھیں سپاہیوں کی بلند آواز میں بحث سنائی دی، وہ قریب پہنچے تو دیکھا کہ دو مختلف قبیلوں سے وابستہ سپاہی قرآنی آیات کی طرز ادائیگی پر بحث میں مشغول ہیں۔ دونوں افراد نہ صرف اپنی قراءت کو صحیح اور دوسرے کی قراءت کو غلط قرار دے رہے تھے بلکہ اپنے اپنے قبیلہ کی زبان و قراءت و لہجے کو دوسرے قبیلہ کی زبان و قراءت و لہجے پر ترجیح دے رہے تھے۔ جنگ کے اختتام کے بعد حدیفہ بن الیمان نے ایک تفصیلی خط اس واقعہ کے بارے میں حضرت عثمان کو لکھا اور ان کو توجہ دلائی کہ اگر اس باب میں جلد کوئی قدم نہ اٹھایا گیا تو قرآن مجید کا تحفظ خطرے میں پڑ سکتا ہے۔ حضرت عثمان نے خط کے ملتے ہی مدینہ منورہ میں موجود صحابہ کرام کو مسجد نبوی میں طلب کیا، ان سب کو یہ خط باآواز بلند پڑھ کر سنایا اور ان سے مشورہ مانگا۔ تمام مشوروں کی روشنی میں درج ذیل فیصلے کئے گئے۔ بعض صحابہ نے اپنی طبیعت کی گرانی اور رنجیدگی کو کنارے رکھا اور تمام قراردادوں سے اتفاق کیا۔

1. حضرت زید بن ثابت، سعید بن العاص، عبدالرحمن بن حارث بن ہشام اور عبداللہ بن زبیر پر مشتمل ایک مجلس تشکیل دی جائے گی جس کے سپرد قرآن مجید کے صحیح نسخوں کی از سر نو تدوین ہوگی۔
2. تین مہاجر صحابہ اور ایک انصاری صحابی پر یہ لازم ہوگا کہ قرآن کے صحیح نسخوں میں قراءت قریش کو ترجیح ہوگی کیونکہ رسول اکرم صلی اللہ علیہ وسلم اصلاً قریشی تھے۔ مثلاً لفظ تابوت گول ”ة“ کے بجائے کشش والی ”ت“ کے ساتھ لکھا جائے گا۔
3. دیگر تمام نسخ قرآن، بشمول صحابہ کرام کے ذاتی نسخ، قرآن مجید کے تازہ نسخوں کی تیاری کے بعد حکومت کے مرکز میں جمع کر دیے جائیں گے اور بعد میں ان ہزار ہا نسخوں کو نذر آتش کر کے امت مسلمہ کو ممکنہ انتشار و بحران سے بچالیا جائے گا۔

قرآن مجید وہ آخری کتاب الہی ہے جو جن وانس کی دائمی رہنمائی کے لئے نازل کی گئی ہے۔ تمام اہل قلب و عقل اس کے مخاطب اور اپنی دنیوی و اخروی کامرانیوں کے لئے اس کی تعلیمات کو جاننا، ماننا اور اپنی استعداد و صلاحیت کے مطابق ان پر عمل آوری سب کے لیے سرمایہ سعادت و نجات ہے۔

رسول اکرم صلی اللہ علیہ وسلم کے زمانہ میں دو قسم کے حلقوں کا تذکرہ ملتا ہے ایک اہل ذکر و فکر کا اور ایک اہل علم و قراءت کا۔ قراءت کی تعلیم بشمول دیگر صحابہ حضرت عبادہ بن صامت کے سپرد تھی۔ جو لوگ دن میں وقت نہ دے پاتے وہ مدینہ طیبہ کے ایک معلم کے پاس رات میں جاتے اور جو قبائل مدینہ طیبہ سے دور تھے، ان میں سے بعض اپنے نمائندوں کو تعلیم قرآن کی غرض سے بھیجتے جن کی میزبانی کی ذمہ داری انصار لے لیتے، اور بعض قبائل رسول اکرم صلی اللہ علیہ وسلم سے معلمین کی فراہمی کی درخواست کرتے اور رسول اکرم صلی اللہ علیہ وسلم ماہرین قرآن کو ان کی درخواست پر روانہ فرماتے۔

صحابہ کرام میں حضرت ابی بن کعب نے دس دس آیتیں رسول اکرم صلی اللہ علیہ وسلم سے راست سن کر حاصل کی تھیں جس کے باعث تجوید و تفسیر میں ان کو امتیازی مقام حاصل ہو گیا تھا۔ دیگر قراء صحابہ میں ابو بکر، عمر بن الخطاب، عثمان بن عفان، علی بن ابی طالب، عبادہ بن صامت، معاذ بن جبل، ابو ایوب انصاری، عبد اللہ بن مسعود، عبد اللہ بن عمر، عبد اللہ بن عمرو بن العاص، ابو الدرداء، اور تابعین میں عبد الرحمن سلمی اور مجاہد بن جبر ممتاز تھے۔

نزول قرآن کے آغاز کے وقت حجاز میں خط قیراموزی و خط حیری رائج تھے، پھر خط کوفی رواج پا گیا جس کے بعد چوتھی صدی ہجری کے اوائل میں خط نسخ شروع ہوا۔ خط کے بدلنے سے کلمات قرآنی کے رسم الخط میں کوئی تبدیلی واقع نہ ہوئی۔ اس کو اس طرح سمجھا جا سکتا ہے کہ حروف تہجی کو ملا کر لفظ کی صورت بنانے کو خط کہتے ہیں اور حروف میں فصل و وصل اور حذف و زیادتی کو رسم الخط، جیسے ان تاء کو ء یا اء یا اءن ما کو ائما لکھنا رسم الخط ہے۔ العالہمین کو الف مقصورہ کے ساتھ لکھنا اور العالہمین پڑھنا رسم الخط ہے، اسی طرح الرحمن، ملکہ، قننث، عبیدث، الصلحٹ، تابوت وغیرہ رسم الخط کہلاتے ہیں۔

قرآن مجید کا یہ رسم الخط رسول اکرم صلی اللہ علیہ وسلم کے امر و املاء سے ثابت ہے اور آپ صلی اللہ علیہ وسلم کو حضرت جبریل علیہ السلام نے اسی طرح تعلیم دی جو جامعہ ازہر کے متفقہ فتویٰ کے بموجب لوح محفوظ میں موجود رسم الخط کے عین مطابق ہے چنانچہ قرآن مجید کا رسم الخط توقیفی ہے۔ امام جہیری نے ائمہ اربعہ کا یہی موقف نقل کیا ہے۔

کلام اللہ کی کتابت کے لئے خط نسخ کو جب سے اپنایا گیا، خوب سے خوب تر کی تلاش نے حسن خط کی طرف متوجہ کیا اور فن خطاطی وجود میں آیا، اس فن کے چند اہم اصول ذیل میں درج ہیں:

1. لکھتے وقت ہاتھ، قلم اور دماغ میں ہم آہنگی اور ہاتھ و قلم کی حرکت قابو میں ہو
2. کرسی حد مقرر کے عین مطابق ہو، نہ اونچی نہ نیچی
3. حروف کے جوڑ درست ہوں
4. دائرے حسین و یکساں ہوں

5. حروف و لفظ میں حسن تناسب ہو
6. سطور، الفاظ اور حروف میں مناسب فاصلہ ہو
7. نوک پلک برابر ہوں
8. قلم سے لفظ ایسا لکھا جائے کہ روشنائی سب جگہ برابر پہنچے
9. تحریر میں چمکتگی ہو
10. صفائی اور ستھرا پن حروف و الفاظ لکھنے میں ایسا ہو کہ نہ اعراب میں خلط ملط ہو، نہ نقطوں میں اور نہ حروف و الفاظ میں التباس کا اندیشہ ہو۔ عبارت صاف، رواں اور پیچیدگی سے مبرا ہوتا کہ قاری صحت مخارج و صفات کے ساتھ تلاوت کر سکے۔

1.7 تجوید

تجوید قرآن مجید کی تلاوت کا زیور اور قراءت کی زینت ہے۔ حروف کو ان کے صحیح مخارج و صفات کے ساتھ ادا کرنا، ان کے مراتب و ترتیب کا لحاظ رکھنا، مکرر ادائیگی میں یکسانیت ملحوظ رکھنا، لفظ کی ساخت و ہیئت کے اعتبار سے اس کے تلفظ کا اہتمام اور ادائیگی میں متوازن حسن لطافت پیدا کرنا تاکہ نہ حدود سے تجاوز نہ ہو نہ قواعد سے ٹکراؤ ہو، نہ افراط و تکلف ہو نہ اسراف و تعسف۔ پس تجوید یہ نہیں ہے کہ زبان کو توڑا مروڑا جائے یا منہ کو پھاڑا جائے یا جبرٹوں یا منہ کو ٹیڑھا کیا جائے یا آواز میں ارتعاش یا کپکپاہٹ پیدا کی جائے یا تشدید کو لمبا کیا جائے یا مدود کے ٹکڑے کر کے پڑھا جائے یا آواز میں تصنع اور غنغنا پن پیدا کیا جائے یا بے محل ٹخنے پیدا کیا جائے یا ”راء“ کی تکرار میں یا ”ظا“ کی ادائیگی میں مبالغہ کیا جائے یا ایسے طریقے سے پڑھا جائے کہ طبیعتوں پر انقباض اور کانوں پر ناگوار اثر ہو۔ نہ ہونٹوں کو بنایا جائے، نہ لفظوں کو چبایا جائے، نہ ادائیگی میں بناوٹ و تصنع، نہ حروف غیر ممدودہ کو کھینچا جائے۔ زیر، زبر، پیش، مد لازم اور مد جائز کے درمیان واضح فرق ملحوظ رکھا جائے، فصحاء عرب اور وجوہ قراءت میں سے کسی ایک وجہ کے مطابق ہو۔

تغنی بالقرآن سے قواعد موسیقی یا گانا مراد لینا یا استغناء پر محمول کرنا صحیح نہیں۔ تغنی بالقرآن کے معنی تحسین صوت کے ہیں جس میں قواعد قراءت، قوانین تجوید اور کلمات اور حروف نظم کی رعایت شامل ہیں، اسی طرح استحضار باری تعالیٰ، خشوع و خضوع، خشیت الہی، شوق و ذوق اور ایسی آواز مراد ہے جس سے دلوں میں نرمی پیدا ہو، اللہ سبحانہ و تعالیٰ کا رعب، اس کو اسی کا کلام بطریق احسن سنانے کی لذت، آیات رحمت و ترغیب پر شوق اور آیات عقاب و عتاب پر خوف پیدا ہو، آواز میں درد، رعب و رقت اور خوف و حزن پائے جائیں، دل دہلے ہوئے ہوں اور آنکھوں سے آنسو بہ رہے ہوں اور دیکھنے یا سننے والے کو یہ لگے کہ قاری اللہ سبحانہ و تعالیٰ سے ڈر رہا ہو تو ان شاء اللہ یہ تحسین صوت اور تحسین قراءت میں شامل ہوگا۔

فن تجوید و قراءت میں چونکہ بیسیوں کتابیں، مثلاً مقدمہ الجززی، خلاصہ التجوید، ہدیہ التوحید (قاری عبدالوحید الہ آبادی)، فوائد مکیہ (قاری عبدالرحمن مکی)، جمال القرآن (اشرف علی تھانوی)، تسہیل الترتیل (پروفیسر الیاس برنی)، سہل تجوید (پروفیسر

قاری کلیم اللہ حسینی)، آسان تجوید (قاری عبدالکریم تسکین)، لکھی گئی ہیں اور اساتذہ فن کے سامنے زائے تلمذ تہہ کئے بغیر، مخارج و صفات ان سے سیکھے اور کثرت مشق کیے بغیر اس فن میں مہارت مشکل ہے لہذا فن تجوید کی تفصیل قلم انداز کی جاتی ہے۔

1.8 قراء کرام

1. ابو عمرو بن العلاء: زبان بن العلاء المازنی البصری کا شمار عظیم المرتبت قراء میں ہوتا ہے وہ سن 68ھ میں پیدا ہوئے۔ قراء صحابہ سے تحصیل فن قراءت و تجوید کی، قرآن مجید اور علوم عربیہ میں مہارت رکھنے کے ساتھ ثقافت، امانت اور دینداری میں ممتاز رہے۔ یونس اور دیگر مشائخ بصرہ نے ان کی روایت کو آگے بڑھایا۔ ابو عمرو زبان کی وفات 154ھ میں ہوئی۔ آپ سے ابو عمرو حفص اور ابو شعیب صالح السوسی نے روایت کی۔
2. ابوالحسن نافع بن عبدالرحمن اللیثی المدنی 70ھ کے آس پاس اصفہان میں تولد ہوئے۔ ابتدائی تعلیم و تربیت مدینہ طیبہ میں پائی اور وہیں کے ہورہے۔ تابعین کے بعد لوگ کثرت سے ان کی طرف رجوع کرنے لگے۔ تلامذہ میں الاصحعی اور قالون جیسی ہستیاں شامل تھیں، قراءت اور تفسیر میں آپ کی تصانیف موجود ہیں سن وفات 169ھ ہے۔ آپ سے ابو موسیٰ قالون اور ابو سعید ورش نے روایت کی۔
3. ابن کثیر: کنیت ابو معبد اور نام عبداللہ بن کثیر بن المطلب الداری ہے، سن 45ھ میں پیدا ہوئے۔ عمرو بن علقمہ کے غلام تھے۔ صحابہ کرام کا زمانہ پایا اور ان سے ملاقات و تحصیل علم کا شرف حاصل کیا۔ مکہ مکرمہ کے طبقہ ثانیہ کے قراء میں گنے جاتے تھے، اپنے وقت کی علمی سیادت انھیں حاصل رہی۔ 120ھ میں مکہ مکرمہ میں وفات پائی اور وہیں تدفین کی گئی۔ آپ سے ابو الحسن بزی اور ابو عمرو قنبل نے روایت کی۔
4. عاصم بن بہدہ الاسدی الکوفی: ان کی اپنی کنیت ابو بکر، والد کی کنیت ابو لُجؤ دا اور والدہ کا نام بہدہ لہ تھا۔ عاصم الکوفی نصر بن قُعبین الاسدی کے غلام اور ابو عمرو عبدالرحمن السلمی اور زبیر بن جُحیش کے شاگرد تھے۔ ان کا شمار کوفہ کے طبقہ ثالثہ کے قراء میں ہوتا تھا۔ حدیث و عربیت، تجوید و قراءت اور حسن صوت میں بلند مرتبہ کے حامل تھے۔ ان کی وفات 127ھ میں ہوئی۔ آپ سے ابو بکر شعبہ اور حفص بن سلیمان نے روایت کی۔
5. عبداللہ بن عامر الجُضعی (صاد بالضمہ و بالکسرہ معروف ہے): کنیت ابو عمران تھی، صحابہ کرام کی ایک بڑی جماعت سے سماعت قرآن کی، جن میں حضرت معاویہ، نعمان بن کثیر اور فضالہ بن عبید شامل ہیں، فن قراءت خلیفہ ثالث حضرت عثمان بن عفان کے شاگرد مغیرہ بن ابی شہاب سے حاصل کیا۔ قراء سبعہ میں بزرگ ترین شخصیت کے حامل تھے۔ شام میں فن قراءت میں درجہ امامت حاصل تھا۔ آپ سے روایت کرنے والوں میں ہشام اور ذکوان کو شہرت ملی۔
6. حمزہ بن حبیب الزیات: ابو عمارہ حمزہ بن حبیب الزیات الکوفی سن 80ھ میں کوفہ میں پیدا ہوئے، صحابہ کرام کا آخری زمانہ پایا۔ فن قراءت میں سلیمان بن مہران الاعمش، جعفر الصادق، ابوالسخت السبعی اور قاضی ابن ابی لیلیٰ کے شاگرد، نہایت عابد

وزاہد، عاقل و فہیم اور امام و مقتدی تھے۔ ان کے تلامذہ میں ابراہیم بن ادہم، سفیان بن سعید الثوری اور شریک بن عبداللہ ممتاز تھے، عاصم اور اعمش کے بعد امامت ان کی طرف منتقل ہو گئی تھی۔ تجارت ان کا کسب معاش تھا۔ 156ھ میں وفات ہوئی اور حلو ان میں تدفین انجام پائی۔ آپ سے روایت کرنے والوں میں خلف اور خلا مشہور ہوئے۔

7. کسائی: ابوالحسن علی بن حمزہ بن عبداللہ بن بہمن ایرانی نژاد قاری تھے۔ ان کا بھی شمار مذکورہ بالا قراء کے علاوہ قراء سبعہ میں ہوتا ہے۔ پرورش کوفہ میں ہوئی، تحصیل علم کی تڑپ ان کو شہر شہر لے گئی۔ بنواسد سے رشتہ ولا تھا۔ قاضی ابن ابی لیلیٰ اور حمزہ بن حبیب سے فن قراءت کی تحصیل و تکمیل کی، آپ کے تلامذہ میں امام احمد بن حنبل اور امام تکلی بن معین ممتاز تھے: کسائی کو علم قراءت اور علم نحو میں درجہ امامت حاصل تھا۔ آپ سے روایت کرنے والوں میں ابوالحارث اور لیث الدوری مشہور ہوئے۔

1.9 خلاصہ

قرآن مجید اللہ تعالیٰ کی نازل کردہ کتابوں میں آخری کتاب ہے۔ اس میں تمام انسانیت کے لئے ہدایت ہے۔ قرآن مجید ’تبیاناً لکل شیء‘ اور ’ہدیٰ للناس‘ ہے۔ اسے رسول اکرمؐ پر تقریباً 22 رسال چھ مہینے کی مدت میں تدبیراً نازل کیا گیا۔ نازل شدہ آیات اور سورتوں کو صحابہ کرام اسی وقت یاد کر لیتے اور لکھ لیا کرتے۔ اس طرح قرآن حضور صلی اللہ علیہ وسلم کے دور میں ہی محفوظ ہو گیا۔ پھر حضرت ابوبکر کے دور میں ایک مصحف کی شکل میں جمع کیا گیا اور حضرت عثمان کے دور میں ایک قراءت پر جمع کیا گیا۔ پھر اموی گورنر حجاج بن یوسف کے عہد میں اعراب سے مزین کیا گیا تاکہ عربی نا آشنا لوگوں کے لئے تلاوت میں غلطی نہ ہو۔

تجوید قرآن مجید کی تلاوت کا زیور اور قراءت کی زینت ہے، چنانچہ قرآن کی تلاوت میں تجوید کا اہتمام ضروری ہے۔ حروف کو ان کے صحیح مخارج و صفات کے ساتھ ادا کیا جاتا ہے۔ اس فن پر کئی تصانیف دستیاب ہیں۔ مثلاً مقدمۃ الجزری، خلاصۃ التجوید، ہدایۃ التوحید، فوائد مکئہ وغیرہ۔ فن تجوید کے ماہرین میں قراء سبعہ اہم اور قابل ذکر ہیں۔ جنہوں نے اپنے شاگردوں کے ذریعہ اپنی روایت کو آگے بڑھایا اور عام کیا۔

1.10 نمونے کے امتحانی سوالات

1. قرآن کی تدوین پر تفصیلی مضمون تحریر کیجئے۔
2. قرآن مجید کا اجمالی تعارف پیش کیجئے۔
3. کتابت قرآن پر روشنی ڈالنے اور فن خطاطی کے چند اہم اصول بیان کیجئے۔
4. حفاظ صحابہ و صحابیات قرآن کا تعارف کرائیے۔

1.11 مطالعہ کے لئے معاون کتابیں

1. تدوین قرآن : مولانا سید مناظر احسن گیلانی
2. جمع قرآن : مولانا تمنا عمادی
3. تاریخ القرآن : ڈاکٹر عبدالصمد صارم ازہری
4. علوم القرآن : ڈاکٹر سحیحی محمدصانی
5. علوم القرآن : مولانا تقی عثمانی
6. علوم القرآن : ڈاکٹر احسن الدین

اکائی 2: مضامین کا تعارف

اکائی کے اجزاء

- 2.1 مقصد
- 2.2 تمہید
- 2.3 قرآن کا مضمون: توحید
- 2.4 قرآن کا مضمون: رسالت
- 2.5 قرآن مجید کے دیگر مضامین
- 2.6 اشراط الساعة
- 2.7 خلاصہ
- 2.8 نمونے کے امتحانی سوالات
- 2.9 مطالعہ کے لئے معاون کتابیں

2.1 مقصد

اس اکائی کے مطالعہ کے بعد طلبہ اس بات سے واقف ہو جائیں گے کہ قرآن کریم کے مضامین کیا ہیں، توحید، رسالت، آخرت اور زندگی کے دیگر امور کے بارے میں قرآن نے کیا مضامین بیان کئے ہیں۔

2.2 تمہید

اس اکائی میں قرآن کریم کے مضامین پر روشنی ڈالتے ہوئے یہ بتایا جائے گا کہ توحید کیا ہے؟ اور رسالت کسے کہتے ہیں؟ نیز قرآن کے دیگر مضامین کیا ہیں؟ اور قیامت کی ہولناکی نیز دوسرے امور زندگی کے بارے میں قرآن میں کیا مضامین بیان کئے گئے ہیں۔

2.3 قرآن کا مضمون: توحید

قرآن کریم میں توحید کا مضمون بہت تفصیل کے ساتھ بیان ہوا ہے۔ اس حقیقت کی دل کی گہرائیوں سے تصدیق کہ اللہ سبحانہ و تعالیٰ کے سوا کوئی معبود برحق نہیں۔ وہی ہے جس نے تمام کائنات بشمول فرشتے، جن، جہنم و جنت کو عدم سے وجود بخشا، اسی نے تمام

آسمانوں اور زمین کی تخلیق کا آغاز کیا اور تمام ستاروں اور سیاروں سے خلاء بسیط کو مزین فرمایا، تمام کہکشاؤں پر اسی معبود برحق کا حکم کا فرمایا ہے، تمام کمالات علم و ارادہ و قدرت و تکوین اسی کو زیب دیتے ہیں، وہی مستوی علی العرش ہے اور اسی کی کرسی سارے آسمانوں اور زمین پر وسیع ہے، تمام عیوب و نقائص سے پاک وہی قدسی صفات ہے۔ اسی نے جانداروں اور بے جانوں کی تخلیق کی، موت و حیات کی تخلیق کی تاکہ انسانوں کو آزمائے کہ ان میں سے کون حسن عمل کرتا ہے اور کون اعمال بد اختیار کرتا ہے، کون اللہ سبحانہ کی یکتائی و تنزیہ پر ایمان لاتا ہے اور کون انکار کرتا ہے۔ اس کے بکثرت اسماء حسنی ہیں تاکہ وہ جو اس تک عقل کی نارسائی سے بے چین ہو جائے اللہ سبحانہ کا اجمالی تعارف حاصل کر لے۔

وہ اللہ ہے جس کے سوا کوئی معبود برحق نہیں، نہایت مہربان، بہت رحم والا، وہی بادشاہ حقیقی ہے، پاک ہے، ہر نقص سے سلامت، امان دینے والا، پناہ میں لینے والا، ہر شے پر غالب جس کے قبضہ قدرت سے کوئی باہر نہیں، کبریائی اسی کے لئے خاص، تخلیق کرنے والا، وجود بخشنے والا، شکل و صورت دینے والا، خوبیوں کو ظاہر اور برائیوں پر پردہ ڈالنے والا، مطلق غلبہ والا، بہت دینے والا، رزق و روزی کے اسباب پیدا فرمانے والا، مشکلوں کو دور اور رحمتوں کے خزانے کھولنے والا، ظاہر و باطن ازل سے جاننے والا، تنگی اور فراخی کرنے والا، جسے چاہے عزت اور جسے چاہے ذلت دینے والا، بے واسطہ سننے اور دیکھنے والا، غیر متزلزل فیصلہ کرنے والا، عدل کرنے والا، تمام بھیدوں اور حکمتوں سے واقف، مہربانی کرنے والا، ہر شے کے باطن سے باخبر، بردبار، عظمت والا، بے انتہاء پردہ پوشی و خشخاش کرنے، عمل قلیل پر اجر کثیر عطا فرمانے والا، بے حد بلند اور عظمت و قدرت کا مالک، تمام اشیاء کی حفاظت اور تمام اقسام کی روزیاں عطا فرمانے والا، بندوں سے حساب لینے والا، کامل الصفات بلند ترین شان رکھنے والا، بے سوال و طلب عطا کرنے والا، ساری مخلوق کی نگہبانی کرنے والا، ہر دعا مانگنے والے کو اپنی حکمت سے قبول کرنے والا، علم، رحمت و قدرت میں ہر شے کا احاطہ کرنے والا، تمام اشیاء کے رموز و حقائق کو بکمال علم جاننے والا، مومنین اور عمل صالح میں مشغول فرمانبرداروں سے محبت کرنے والا۔

وہی اللہ تمام جہانوں کا رب ہے جو تمام مخلوقات کی حاجات ضرورت کے مطابق رفتہ رفتہ پوری کرتا ہے، وہی رب البیت ہے وہی رب المشارق والمغرب ہے، وہی رب الفلق ہے اور وہی رب الناس، وہی احد ہے، وہی واحد جو اکیلا اپنی ذات سے قائم ہے۔ وہی عدم سے وجود میں لانے والا، وہی ابتداء کرنے والا، وہی لوٹانے والا۔ وہی اللہ ہے جو ہمیشہ سے ہے اور ہمیشہ رہے گا جب کہ ماسوی اللہ زماں ہو کہ مکاں مجردات ہوں کہ مادیات سب اس کی مخلوق، وہی عالم الغیب والشہادہ اور وہی علام الغیوب، صرف اسی کا علم ذاتی، دوسروں کا عطائی، جو کچھ ہے اسی کی قدرت کا مظہر، پس وہی ظاہر وہی باطن وہی اول وہی آخر، وہی اعلیٰ، وہی اکبر، وہی جان ڈالنے والا، وہی جان لینے والا، زمین ہو یا آسمان، سیارے ہوں یا ستارے، آدمی ہو یا جن و جاندار ہوں کہ بے جان، فرشتے ہوں یا ارواح، خلائیں ہوں یا کہکشائیں سب اس کی ملکیت اور وہ تمام جہانوں کا بادشاہ حقیقی، اس نے جس کو علم دیا محدود دیا، قدرت دی محدود دی، اختیار دیا محدود دیا، جس کو جتنا دیا گیا وہ اس کا امین، وہ جو چاہتا ہے کرتا ہے کوئی اس سے باز پرس کی جسارت نہیں کر سکتا، وہ خوش بھی اپنے اختیار سے ہوتا ہے اور نفا بھی اپنے اختیار سے، انفعالی کیفیات سے اس کی ذات ماوراء ہے۔

2.4 قرآن کا مضمون: رسالت

توحید کے بعد قرآن کے مضامین میں رسالت کی تفصیل بیان ہوئی ہے۔ رسالت کا لغوی معنی ہے پیغام بری ’رسول‘، پیغامبر، قاصد، ایلی، سفیر۔ اصطلاحی معنی میں ’رسول‘، اللہ سبحانہ و تعالیٰ کا وہ برگزیدہ بندہ ہے جسے اللہ تعالیٰ نے لوگوں کی رہنمائی کے لئے اپنا پیغام ہدایت پہنچانے کی خاطر منتخب اور مبعوث فرمایا ہے۔ ’رسول‘ کا انتخاب اللہ سبحانہ اپنے اختیار سے فرماتا ہے کیونکہ وہی جانتا ہے کہ منصب رسالت کسے، کیسے، کب اور کہاں سونپا جائے، اللہ تعالیٰ اپنی احدیت، الوہیت، عظمت و کبریائی، قدرت خلاقی، رحمت و رزاقی، وحدانیت و ربوبیت، لوگوں کے عقیدہ، نیت و عمل پر اس کی نظر سے لوگوں کو آگاہ کرنے، زندگی کے تمام شعبوں میں اس کے احکام کی اطاعت کرنے، علم و فکر و عمل کو مثبت رخ دینے اور اپنی زندگی کو با مقصد تعمیری جہت دینے کے لئے نوع بشر ہی میں سے بے داغ معصوم انسانوں کو عالم انسانیت کی رہنمائی کے لئے بھیجتا ہے جو اپنے مخاطبین کو ان کی اپنی زبان میں اللہ کے احکام کی اطاعت پر خوش خبری دیتے اور انکا روسرکشی پر دردناک انجام سے آگاہ کرتے ہیں تاکہ اتمام حجت ہو اور آخرت میں ان کو نافرمانی کے لئے کوئی بہانہ نہ ہو۔

رسول آئے اپنے کردار، اپنی متحرک زندگی، اپنے پیغام اور اپنے عمل میں فکر انگیز واضح دلائل اور اسوہ حسنہ لے کر آئے، سب کا پیغام یہی رہا کہ لا الہ الا اللہ (اللہ کے سوا کوئی حقیقی معبود نہیں) سب رسول بشر تھے اور بشری ضرورتوں سے مزین، کھانا، پینا، چلنا، پھرنا، سونا، جاگنا، ہنسنا، رونا، بولنا، سننا سب بشری تقاضوں سے مرصع تھے، نہ صرف نزول وحی بلکہ عصمت کاملہ، کمال عبادت و عبودیت، کمال تضرع و خشیت، کمال علم و عرفان، کمال عدل و انصاف، کمال ذہانت و فراست وغیرہا ان کو عام انسانوں، ابرار و صالحین، اولیاء و صدیقین سے ممتاز کرتے تھے۔ اللہ نے ان رسولوں میں سے بعض کو بعض پر فضیلت دی لیکن کسی انسان کو یہ اختیار نہیں دیا کہ وہ کسی رسول کو کسی دوسرے رسول پر فضیلت دے۔ تمام رسولوں کو یہی حکم تھا کہ وہ پاکیزہ چیزیں کھائیں اور احکام الہی پر کاربند رہیں۔

خاتم الرسل سے پیشتر جتنے رسول آئے، مخصوص زمانے، مخصوص علاقے اور مخصوص امت کی رہنمائی کے لئے آئے، حضرت محمد مصطفیٰ صلی اللہ علیہ وسلم وہ واحد رسول ہیں جن کو قیامت تک کے زمانے کے لئے، کرہ ارض کے چپے چپے کے لئے اور آپ کی بعثت کے ساتھ تمام انسانوں کی رہبری کے لئے مبعوث فرمایا گیا، اس طرح ساری انسانیت آپ کی امت دعوت ٹھہری، کوئی امت ایسی نہیں جس میں اللہ تعالیٰ نے اپنا رسول نہ بھیجا ہو اور اس امت کے بعض لوگوں نے اس کو جھٹلایا نہ ہو یا اس کے ساتھ استہزائیہ سلوک نہ کیا ہو۔ تمام مخالفتوں، عداوتوں اور ہمہ اقسام کی رکاوٹوں کے باوجود کسی رسول نے کار رسالت میں کبھی کوئی کوتاہی نہیں کی، کوئی رسول ایسا نہیں گزرا جس کی اطاعت اللہ کی جانب سے واجب نہ کی گئی ہو اور جس کسی نے رسول کی اطاعت کی اس کو اللہ ہی کی اطاعت نہ قرار دیا گیا ہو اور جس کسی نے اللہ اور اللہ کے رسول کے احکامات کے درمیان تفریق کی اس کو گمراہ نہ کہا گیا ہو بلکہ بعض محققین کے نزدیک حصول ہدایت کو اطاعت رسول سے مشروط کیا گیا۔

2.5 قرآن مجید کے دیگر مضامین

قرآن مجید میں توحید اور رسالت کے علاوہ دیگر متعدد مضامین بیان ہوئے ہیں، ان کا ایک اجمالی خاکہ درج ذیل ہے:

امور آخرت: ایک طرف اللہ سبحانہ و تعالیٰ کا تعارف کراتا ہے، دوسری طرف اس کی وحدت و عظمت و کبریائی کے باوصف اس کی محبت، رافت، رحمت کی وسعت، مودت، لطف و کرم کی مقررین، اصحاب الیمین، متفنین، صالحین، ابرار، شہداء، وغیرہم پر بارش کی طرف بھی توجہ مبذول کراتا ہے۔ علاوہ ازیں ملائکہ، انبیاء و رسل (جن کے ذریعہ صراط مستقیم سے اجمالی و تفصیلی طور پر متعارف کرایا جاتا رہا ہے) کتب سماویہ، روز آخرت میں انسان کی نشاۃ ثانیہ، اس کے عقائد و اعمال کی جزا و سزا، تقدیر یعنی دنیا و آخرت میں جو کچھ ہوا، جو کچھ ہو رہا ہے اور جو کچھ ہوگا وہ سب کا سب اللہ تبارک و تعالیٰ کے ازلی علم کے مطابق اسی کی قدرت سے وجود پذیر ہو رہا ہے۔ دنیا کی زندگی آخرت کے مقابلہ میں کوئی مناسبت نہیں رکھتی لیکن دنیا دار اس کی دولت، حکمرانی، چمک دمک، آسائش، آرائش میں مسابقت (دوڑ) میں اپنا وقت، توانائیاں، صلاحیتیں صرف کرنے میں گم ہیں اور ہمیشگی کی زندگی اور اس کی تیاریوں سے یکسر غافل، سوال، جواب، ثواب و عذاب سے لاپرواہ زندگی کی وجہ سے نایاب شئی ضائع کر رہے ہیں جب کہ دین دار اور متقی دنیا سے بقدر ضرورت اپنا مقدور حصہ لے کر اس پر قانع ہیں کیوں کہ وہ جانتے ہیں کہ عزت و ذلت، دولت اور احتیاجات، مناصب و اختیارات کا دینانہ دینا کس کے اختیار میں ہے، ہر ذمہ دار اپنے ماتحتین کے بارے میں پوچھا جائے گا لہذا ذمہ دار یوں سے حتی الوسع دور رہنا ہی بہتر ہے الایہ کہ کوئی متبادل صورت باقی نہ بچے۔

علم: علم کا حصول ہر ذی شعور و ذی عقل کے لئے ضروری ہے تاکہ حق و باطل کے درمیان تمیز کر سکے اور حق طلبی، حق شناسی، حق گوئی اور تبلیغ و دعوت حق میں سب کے حقوق کی رعایت کرتے ہوئے حق کی اشاعت و حفاظت کے لئے اپنا وقت، اپنی معلومات، اپنی توانائیاں، اپنی صلاحیتیں، اپنی زندگی، اپنا مال خرچ کر سکے، جو کچھ ہے اسی مالک الملک کا دیا ہوا ہے اور لوٹنا بھی آخر کار اسی کی طرف ہے، و اتَّقُوا يَوْمًا تُرْجَعُونَ فِيهِ إِلَى اللَّهِ. اس میں کوئی شک نہیں کہ تمام علوم کا سرچشمہ اللہ سبحانہ ہی ہے لیکن نفع بخش اور ضرر رساں علوم کے درمیان فرق ملحوظ رکھنا ضروری ہے۔ جو علم خالق کل شئیء کی معیت کا احساس دلاتا ہے، جو علم خلق الہی سے مضرت کو دفع کرنے میں مدد و مددگار ہے اور فیوض الہی کو خلق الہی تک پہنچانے کی سبیلیں فراہم کرتا ہے، مطلوب ہے۔

ایمان کا حصول اور برقراری: ایمان کا حاصل کرنا ہی فرض نہیں بلکہ اس کے تحفظ اور اس کو فعال رکھنے کی تدبیریں اختیار کرنا بھی ضروری ہے۔ اللہ سبحانہ و تعالیٰ کی وحدانیت کا زبان سے اقرار، قلب سے متحقق تصدیق اور انسانی اعضاء و حرکات سے ایمان کی تطبیق تو اہم ہیں ہی، رسول اکرم صلی اللہ علیہ وسلم کی پوری دعوت کی تصدیق جس پر زبان، قلب، دماغ، روح اور طرز زندگی، طرز فکر، حسن معاشرت، حسن معاملات، حسن اخلاق پر شہادت دیتے ہوں بھی لازمی ہیں۔

عبادات: عبادات میں ابتداءً طہارت، لباس، زبان، بدن و مقام عبادت کا ذکر ہے وَيُنزِلْ عَلَيْكُمْ مِنَ السَّمَاءِ مَاءً لِيُطَهَّرَ بِكُمْ بِهِ (انفال: 11)، وَأَنْزَلْنَا مِنَ السَّمَاءِ مَاءً طَهُورًا (الفرقان: 48) اور پانی کی غیر موجودگی یا اس کے استعمال سے ضرر کے قوی گمان پر تیمم کی سہولت سے سرفراز کیا (المائدة: 6) حیض اور حنابت کی صورت میں غسل شرعی کا حکم دیا گیا

(البقرة: 222؛ المائدہ: 6)، حدث اصغر میں نماز کی ادائیگی کے لئے وضو مشروع کیا گیا، مباشرت کے بعد بھی غسل شرعی واجب کیا گیا، المسجد الحرام کو قبلہ دائمی قرار دیا گیا (البقرة: 144)، پانچ نمازوں کی فرضیت عائد کر کے (النساء: 102)، مومنوں کو راست رب العلمین سے ہم کلامی کا شرف عطا کیا گیا، سفر میں قصر کی اجازت عطا فرمائی گئی (النساء: 101) محاربہ کے دوران صلوة الخوف مشروع کی گئی (النساء: 102)، صلوة الجمعة فرض کی گئی (الجمعة: 9) نماز میں قیام کا حکم اور گفتگو کی ممانعت (البقرة: 238)، اللہ کی طرف یکسوئی (الاعراف: 29)، تکبیر تحریمہ (المدثر: 3)، اللہ سبحانہ کی حمد و ثناء (الانعام: 161-163)، تلاوت قرآن (الفتح: 1-7) اور تلاوت کے دوران توجہ سے سننے اور خاموشی اختیار کرنے کا حکم (الاعراف: 204) رکوع و سجدہ (الحج: 77)، مریض کی نماز (الاعراف: 46؛ المومنون: 62)، جماعت سے نماز (آل عمران: 200؛ النور: 36-37)، گھر میں نماز (یونس: 87)، تہجد کی نماز (الفرقان: 64؛ السجدة: 16؛ المزمل: 6) کفار و منافقین پر نماز جنازہ پڑھنے کی ممانعت (التوبہ: 84)، نماز سے لاپرواہی کرنے والوں کی تنبیہ (النساء: 42؛ مریم: 59؛ الماعون: 4-5)، زکوٰۃ کی ادائیگی (البقرة: 110؛ الحج: 78؛ النور: 56)، زکوٰۃ کے مصارف فقراء، مساکین، عاملین، جن کے قلب جیتنے ہوں، مقروض، قیدی، مجاہدین، مسافرین (التوبہ: 60)، انفاق و صدقہ (التوبہ: 103؛ البقرة: 254، 261، 267؛ الذاریات: 19؛ التغابن: 16)، خرچ میں اعتدال (الاسراء: 29؛ الفرقان: 67)، روزہ کی فرضیت (البقرة: 183-184)، ماہ رمضان (البقرة: 185)، رمضان کی ابتداء و انتہاء (البقرة: 185)، مریض و مسافر کے لئے رعایت (البقرة: 184)، روزہ پر قدرت نہ رکھنے والے کے لئے فدیہ کی سہولت (البقرة: 184) حج کی فرضیت (ال عمران: 97؛ البقرة: 196)، حج کا زمانہ (البقرة: 197)، حج میں تاخیر کی ممانعت (المنافقون: 10-11)، میقات (البقرة: 189)، نیت اور تلبیہ (البقرة: 197)، مزدلفہ سے منیٰ روانگی (البقرة: 199)، ایام تشریق (البقرة: 202) حج تمتع میں قربانی (البقرة: 196)، بیمار کا فدیہ (البقرة: 196)، حلق و تقصیر (البقرة: 96؛ الفتح: 27) شکار کا کفارہ (المائدہ: 95)، رمی جمرات، حلق اور قربانی (الحج: 29)، نذر کا پورا کرنا (الحج: 29)، طواف زیارت (الحج: 29)، حج سے متعلق آیات (البقرة: 125، 158، 196-203؛ آل عمران: 96-97؛ المائدہ: 94-97؛ التوبہ: 28؛ الحج: 26-30، 33-34، 36-37؛ الفتح: 27)، عبادات سے متعلق یہ احکام وحدت اللہ اور وحدت امت کا آئینہ دار ہیں۔

اجتماعی امور: اسی طرح اجتماعیات میں نکاح کی مشروعیت (النور: 32؛ النساء: 3، 24، 127)، مقصد نکاح یعنی قلب و ذہن و بدن و روح کا سکون (الاعراف: 189؛ الروم: 21)، محرم و غیر محرم رشتے (النساء: 22، 23)، دو بہنوں کو ایک وقت میں نکاح میں رکھنے کی حرمت (النساء: 23)، ایک وقت چار سے زیادہ بیویاں رکھنے کی ممانعت (النساء: 30) کسی اور کی منکوحہ (النساء: 24) اور عدت سے پہلے عورت کے نکاح (البقرة: 235) اور مشرکین سے نکاح کی حرمت (البقرة: 221)، زانی یا زانیہ سے توبہ سے قبل نکاح کی ممانعت (النور: 3، 26؛ النساء: 25؛ المائدہ: 5)، نکاح کے لئے عورت کی رائے معلوم کرنے کا اہتمام (البقرة: 232، 234)، مہر کی فرضیت اور خوش دلی سے ادائیگی (النساء: 4)، زوجہ کو دے دی گئی اشیاء واپس لینے کی ممانعت الا یہ کہ حدود اللہ کے ٹوٹنے کا اندیشہ ہو (النساء: 20-21)، والدین اور بیوی، بچوں کے نفقہ کی زوج پر ذمہ داری (البقرة: 233؛ الطلاق: 6-7) زوجین کے درمیان حسن معاشرت (النساء: 19)، زوجین کے باہمی حقوق و فرائض کی ادائیگی میں حسن تعاون (البقرة: 228)، مرد و زن میں اختلاف کی شدت پر صلح جوئی کی کوشش (النساء: 35، 128)، بد مزاجی و دراز لسانی پر

زوجہ کی فہمائش یا توجہ دہانی کا طریقہ (النساء: 24)، نا اتفاقی کی صورت میں زوجین کو نکاح کی ذمہ داریوں سے ایک دوسرے کو آزاد کرنے کی اجازت (البقرة: 229، 231؛ الطلاق: 2)، طلاق اور فسخ طلاق پر عادل گواہوں کی موجودگی کا حکم (الطلاق: 2)، عدت طلاق کا تین حیض یا تین طہر ہونا (البقرة: 228)، عدت وفات کا چار ماہ دس دن ہونا (البقرة: 234)، حالت حمل کی عدت (الطلاق: 4)، ستر عورت، پردہ اور غضب بصر کا حکم (الاعراف: 26-27؛ النور: 30-31؛ الاحزاب: 59)، بے پردگی کی ممانعت (النور: 60؛ احزاب: 33) نکاح و طلاق (بشمول رجعی، بائن، مغلظہ، ایلاء، لعان، ظہار وغیرہ) (البقرة: 221-237؛ النساء: 1، 3، 4، 19-25، 32-35، 227-230؛ المائدة: 5، 87؛ البقرة: 226؛ الحجرات: 2-4؛ النور: 3، 6-8 وغیرہ)، طلاق مغلظہ کا اپنی ناپسندگی کے باوجود واقع ہونا (البقرة: 229)، نان نفقہ و سکنی کی ذمہ داری قبول کرنے کے باعث مرد کو حق طلاق (الاحزاب: 28-29) اور کراہت رفاقت کے سبب زن کو حق خلع (البقرة: 22)، طلاق مغلظہ کے بعد مطلقہ کا کسی اور سے نکاح اور ملاپ کے بعد شوہر کی وفات یا دوبارہ طلاق کے بعد پہلے شوہر سے از سر نکاح کی اجازت، تقسیم میراث (النساء: 7-8؛ 11-12، 19، 176)، کسب حلال، بیع و شراء (حلال اشیاء) تجارت کی اجازت (البقرة: 195، 275، 282؛ النساء: 29، 32، المائدة: 2)۔

حسن اخلاق: والدین کی خدمت، دائرہ شریعت میں اطاعت اور حسن سلوک کا حکم اور بے رخی، بے توجہی یا ناگوارگی کے اظہار کی ممانعت (النساء: 36؛ الاسراء: 23-24؛ العنکبوت: 8؛ لقمان: 14-15؛ الاحقاف: 15)، رشتہ داروں سے حسن سلوک (النساء: 1؛ النحل: 90؛ محمد: 22) پڑوسیوں، قرابتداروں، یتیمی، مساکین، دوستوں، مسافروں اور خادموں سے حسن سلوک (النساء: 36)، لوگوں سے، بالخصوص دوسرے مذاہب سے وابستہ افراد سے، بات چیت میں، ملاقات میں، بحث و مباحثہ میں جداگانہ موقف رکھنے کے باوجود، غصہ کو قابو میں رکھتے ہوئے تہذیب و شائستگی سے اختلاف کا اظہار اور دل آزاری سے گریز (البقرة: 83؛ آل عمران: 134؛ النحل: 125؛ الاسراء: 53؛ العنکبوت: 46؛ فصلت: 34-35)۔

جرم و سزا: اللہ تعالیٰ نے جرائم کی ہمت شکنی کے لئے قصاص و حدود مقرر فرمائے، کیونکہ جرائم کو نظر انداز کرنے پر مرض جرم متعدی ہو سکتا ہے، قصاص میں جان کے بدلے جان، دانت کے بدلے دانت، آنکھ کے بدلے آنکھ کا قانون نازل فرمایا لیکن ساتھ میں دیت کی سہولت بھی دی، حدود میں محسن، غیر محسن اور غلاموں میں امتیاز فرمایا، محسن کو سنگ ساری، غیر محسن کو 100 کوڑے اور غلاموں کو 50 کوڑوں کی سزا مقرر کی، زنا کاری کی تہمت (قدف) پر چار گواہوں کی غیر پیشی پر 80 کوڑے مقرر کئے، سرقہ حفاظت میں رکھی گئی اشیاء کو چوری پر داہنے ہاتھ کاٹنے کا حکم صادر فرمایا اور جرم کے اعادہ پر بائیں پیر، سہ خواری پر حدیث رسول کے ذریعہ 40 کوڑوں کی سزا، رہزنی (قطع الطريق) پر مجرمین کے ہاتھ پیر کاٹ کر مرنے کے لئے چھوڑ دیے جانے کا حکم فرمایا۔ یہ سزائیں بظاہر بہت سخت معلوم ہوتی ہیں لیکن ایک پُر امن معاشرہ میں قانون کی حکمرانی اور جان، مال، عزت و آبرو کے ساتھ جینے کے لئے نفاذ سزا ضروری ہے، اسی طرح اسلامی حکومت کے خلاف کھڑے ہونے والے باغیوں کا قتل اور ان کو سرکوبی بھی ضروری ہے، اسلامی مملکت کی سرحدوں اور اسلامی مملکت کے باشندوں کو جان، مال، عزت و آبرو کا تحفظ فراہم کرنے، تربیت یافتہ اور جدید ترین اسلحہ سے مسلح فوج کی موجودگی بھی ضروری ہے، جہاد کے اعلان کا اختیار صرف امیر مملکت کو ہے، مقررین کی جو شبلی تقریروں سے متاثر ہو کر

اپنے آپ کو ہلاکت میں ڈالنا صحیح نہیں، سازشوں کے ماحول میں پُر امن طریقے اختیار کرنا اور امت مسلمہ کو شکار ہونے سے بچانے کے لئے اصحاب فکر و علم و دانش و تجربہ کے یکجا ہو کر بدلتے حالات میں مؤثر و کامیاب حکمت عملی اپنانے کی طرف توجہ دلائی گئی ہے۔

ترکیہ و تربیت: اللہ تبارک و تعالیٰ نے اپنے رسول صلی اللہ علیہ وسلم سے مؤمنین کے ترکیہ کا کام بھی لیا ہے۔ بعض اوصاف جو اللہ سبحانہ کو ناپسندیدہ ہیں یا جن کا غیر محل میں اظہار یا جن میں حدود شرعیہ سے تجاوز ناپسند ہے، ان کا موقع بموقع ذکر فرمایا، ان کو امام غزالی نے مہلکات میں شمار فرمایا ہے۔ جب کہ وہ اوصاف جو اللہ سبحانہ کو مومن کی ذات میں مطلوب و محبوب ہیں ان کو غزالی نے نجیات میں شمار فرمایا ہے۔ ناپسندیدہ اوصاف میں سرفہرست شرک، کفر، نفاق، باغیانہ رویہ، تکبر، سرکشی، بدکاری ہیں۔ اور پسندیدہ اوصاف میں توحید، اللہ سبحانہ و تعالیٰ، خاتم الرسل حضرت محمد صلی اللہ علیہ وسلم اور مجاہدہ و مجاہدانہ زندگی سے محبت، وحدت اللہ، رسالت، کتب سماویہ، ملئکہ، تقدیر، یوم آخر، بدنی حشر و نشر، حساب، کتاب و ایمان، اللہ کی ربوبیت، محیط کل ازلی علم، قدرت مطلقہ، مستقلہ پر اسخ علم و ایمان، دین میں استقامت، عدل اور تقویٰ سرفہرست ہیں، دیگر اوصاف رذیلہ میں قرآن یا رسول اللہ صلی اللہ علیہ وسلم میں بے بنیاد شک و تکذیب، عہد شکنی، زمین میں کشت و خون اور انتشار و فساد، لڑکیوں کی زندہ تدفین، قتل اولاد، ہر قسم کا ظلم (یعنی حقوق کی عدم ادائیگی)، حق و باطل میں تلبیس، حق پوشی، جادو (سحر)، حرام کردہ اشیاء کو کھانا، فتنہ انگیزی و فتنہ پروری، عورتوں پر ظلم و تعدی، سود خوری، کجوسی، اللہ اور اللہ کے رسول صلی اللہ علیہ وسلم پر افتراء سازی، ان کے ارشاد کردہ کلمات میں تبدیلی اور ان کی نافرمانی، جنسی بے راہ روی، حسد، ریاکاری، بہتان طرازی، غیبت، دین یا دین کے حاملین کا مذاق اڑانا، حرام کو حلال اور حلال کو حرام قرار دینا، مکر و فریب، اسراف و تبذیر، کسی مومن سے عداوت، بغض و کینہ رکھنا، نفس کے بھڑکانے سے حدود اللہ سے تجاوز کرنا، اللہ سبحانہ اور اس کی مخلوق کے احسانات کی ناشکری کرنا، ضد و ہٹ دھرمی، اللہ کی رحمت سے مایوسی، دھوکا دہی، جھوٹ، سازش، تعذیب، فحش کلامی، تخریب کاری، والدین کو ایذا پہنچانا، فضیحت گوئی یا کسی کو رسوا کرنا، جھوٹی شہادت دینا شقاوت و قساوت قلبی، قبول حق میں ناگواری، گمراہی، پاکیزہ مردوں یا عورتوں پر بدکاری کی تہمت لگانا، رشوت لینا، چھوٹی چھوٹی بات پر ٹوکنا یا گرفت کرنا، امت میں افتراق پیدا کرنا، جماعت مسلمین کے مصالح یا اتفاق علماء کی مخالفت کرنا، فال بد لینا، الوہیت یا رسالت کا دعویٰ کرنا، لڑنا جھگڑنا، چغلی خوری کرنا، مؤمنین کے درمیان شکوک و شبہات اور جنگ و جدال کرنا، زینت کی نمائش کرنا، شریعت کے مقاصد، اصول، قواعد و ضوابط کو نظر انداز کر کے جمہور سے الگ راہ بنانا، غیر ضروری تجسس، اتباع ہوی نفس یا بالفاظ دیگر اپنے نفس کو الہ بنا لینا، صلوٰۃ، زکوٰۃ، صیام اور حج کی ادائیگی میں اور کار خیر میں رکاوٹیں پیدا کرنا اللہ کے غضب کو اپنی طرف متوجہ کرنے کے بھیانک اوصاف ہیں (اعاذنا اللہ منہا)۔ ایسے تمام اخلاق کا قلع قمع ضروری ہے ورنہ اللہ جل جلالہ کے عتاب، عقاب اور عذاب سے بچنا دشوار ہے۔

اچھے اوصاف: اخلاق و اوصاف فاضلہ میں استمراری اور پھر دائمی ذکر اللہ میں مشغولیت، استحصا حق جل شانہ میں بڑا اہم کردار ادا کرتا ہے، نفس، قلب، ذہن و روح کو اللہ سبحانہ و تعالیٰ کی خشیت، خوف، شوق اور محبت سے پر رکھنا اور بصورت غفلت تجدید استحصار کرنا تمام اخلاق فاضلہ کی جڑ ہیں؛ ایفاء عہد، انفاق فی سبیل اللہ کے لئے ہمہ وقت آمادگی، خوف، صبر، شکر اللہ سے بندے کا رشتہ قوی سے قوی تر بنانے میں مؤثر ہیں۔ ان کے علاوہ اولوالامر کی اطاعت تا وقت یہ کہ وہ معصیت کا حکم نہ دے ضروری ہے،

والدین، اعزہ، اقرباء یتیمی، مساکین، فقراء، پڑوسی، مسافر، سائل، زوجات زوجہ، اولاد، ملازم اور تمام مخلوق کے ساتھ حسن سلوک سے پیش آنا، چھوٹی موٹی غلطیوں پر غصہ و درگزر کرنا، قرآن تلاوت کرنا اور اس کے مضامین میں تفکر و تدبر کرنا، اللہ کی خوشنوری حاصل کرنے کی مقدور بھرکوشش کرتے رہنا، اقوال، اعمال اور کردار میں صدق کو ملحوظ رکھنا، اصلاح انسانیت کے لئے فکر مند رہنا اور آسان قابل عمل حکمت عملی تشکیل دینا، قلب، ذہن، بدن، لباس اور روح کی پاکیزگی کا مسلسل اہتمام کرنا، اللہ کے رسول صلی اللہ علیہ وسلم اور اولوالامر کی فرمانبرداری (سیاسی، انتظامی، فوجی، دینی، مخلص، حکیم، دانا، منصف، عالم و فاضل افراد کی اطاعت کرنا) (اگر وہ قرآن حکیم اور حدیث نبوی کی صراحتوں کے مطابق حکم دیتے ہوں یا مباح امور بجالانے کا فرمان دیتے ہوں تو رعایاء پر اطاعت گزار ہی واجب ہے)، امانتوں کو ادا کرنا، اللہ کی رسی کو مضبوطی سے تھامے رکھنا، نیک کاموں سے متعلق اوامر کی ترغیب دینا اور تشویق دلانا اور منکرات سے دور رہنے کی ہدایت کرنا اور منکرات و مناہی سے کراہت دلانا تاکہ کوئی فرد اللہ کے غضب میں مبتلا نہ ہو جائے، تدبیر کرنا لیکن بھروسہ اللہ ہی کی ذات پر کرنا، اہم و نازک امور میں صائب الرائے مختصمین سے مشورہ کرنا، عدل کے تقاضوں کے مطابق فیصلہ کرنا اگرچہ فیصلہ اپنی ہی ذات کے خلاف کیوں نہ پڑے، اگر قدرت شرعیہ حاصل ہو تو اللہ تبارک و تعالیٰ کی تنزیل کردہ آخری کتاب قرآن مجید اور خاتم النبیین سے ثابت شدہ ارشادات کی روشنی میں فیصلے کرنا، نیکی و تقویٰ کے امور میں باہمی تعاون کرنا، اور ظلم و زیادتی میں نہ صرف عدم تعاون کرنا بلکہ اگر استطاعت شرعیہ رکھتا ہو تو ظلم و تعدی سے روکنا، اللہ کی عظمت و کبریائی اور اسی کی عطا کردہ توفیق عمل نیک کے احساس کے تحت تواضع کرنا، عمل صالح میں مسارعت و مسابقت کرنا، نفس کے محاسبہ سے کبھی غفلت نہ کرنا کہ وہ شیطان کا غفلت کی حالت میں آسان شکار ثابت ہو سکتا ہے (اعاذنا اللہ منہا)، جو کہنا، کرنا یا لوگوں کو ترغیب و ترہیب دینا خالصتہ لوجہ اللہ دینا، اللہ جل جلالہ ہی سے استعانت، استغاثہ اور استعاذہ مانگنا، دین کا علم حاصل کرنے کی حسب استعداد کوشش کرنا حتیٰ کہ اللہ حکیم و کریم دین میں تفقہ (سمجھ داری) عطا فرمادے، ضدی لوگوں سے غیر ضروری گفتگو بالخصوص مباحثہ سے بچنا، مہمان کا اکرام کرنا اور حسب توفیق اس کے لئے طعام فراہم کرنا معاصی و سیئات سے پرہیز کرنا اور اگر کوئی گناہ سرزد ہو جائے تو فوراً استقلال قلبی کے ساتھ توبہ کر لینا، گناہ چاہے کوئی ہو اللہ تبارک و تعالیٰ کی رحمت سے بڑا نہیں ہو سکتا، توبہ کے علاوہ نیک عمل کے ذریعہ سیدہ کو حسنہ میں تبدیل کر لینا، رحمت و شفقت، نرمی، بردباری، حیاء و شرم، عفت و پاکبازی، شجاعت، حق پر ثابت قدمی، رزق حلال کے حصول کی کوشش، جود و سخاوت، طہبات سے شرعی و طبعی رغبت، صنعت و حرفت سے کسب حلال، کسی بھی مکان میں داخل ہونے سے پیشتر اجازت کا لزوم، زوجہ کے علاوہ کسی کی طرف بھی شہوانی نظروں سے اجتناب اور غرض بصر کا اہتمام، سنت نکاح پر عمل، شیطان سے عداوت، قوت قلبیہ، ذہنیہ، روحیہ، بدنیہ علمیہ کو بڑھانے کی تدابیر اللہ جل جلالہ کی عظمت، کبریائی، جلال اور جمال اور اللہ کے رسول صلی اللہ علیہ وسلم کے ادب، توقر، تعظیم، احترام، فرمانبرداری میں محبت کی مٹھاس، ضرورت مندوں کی قضاے حاجات، کبار و فواحش سے پرہیز، ملک الموت کی آمد کا پرتپاک استقبال۔ مختصر یہ کہ مومن عباد الرحمن کے اخلاق کا چلتا پھرتا مظہر ہو اور اس باب میں انک لعلى خلق عظیم کا حتی الوسع ایسا متبع رسول پیکر ہو کہ جو اسے دیکھے اللہ سبحانہ و تعالیٰ اسے یاد آجائیں اور اسوۂ رسول صلی اللہ علیہ وسلم کا مکمل طور پر اختیار کرنے کا ایک شدید جذبہ اس کے اندر پیدا ہو جائے، عبدیت و عبودیت اور اللہ لطیف و کریم کا دائمی استحضار اس پر ایسا غالب آجائے کہ وہ اللہ کا مطلوب مومن بن جائے، علم و عمل ہوں یا اخلاق و کردار،

شوق و اشتیاق ہوں یا جوش و ہوش فراواں اس کی توجہ کا مرکز صرف اللہ کی ذات ہو اور وہ صفات الہیہ کی تجلیات سے اپنا مقسوم حاصل کر لے تاکہ سراپا دعوت الی الحق بن جائے۔

قیامت اور اس کے مناظر : قرآن مجید میں اللہ تعالیٰ نے قیامت کے مختلف نام لیے ہیں، مثلاً یوم الدین، الاخرہ، یوم القیامۃ، الدار الاخرہ، الیوم الاخر، الساعة، یوم الحسرة، یوم البعث، یوم الفصل، یوم التلاق، یوم الازفة، یوم الحساب، یوم التنہاء، یوم الجمع، یوم الوعيد، یوم الخلود، یوم الخروج، الواقعہ، التغابن، المحآقة، القارعة، الطامة الكبرى، الصآخة، الغاشیة۔

جب ساری کائنات اور ساری مخلوق فنا ہو جائی گی، کرسی، عرش، جنت، جہنم، سلوات، زمین، ستارے، سیارے، ارواح، فرشتے سب فنا ہو جائیں گے کُلُّ شَیْءٍ هَالِكٌ اِلَّا وَجْہَہُہُ کے معنی محقق علماء نے یہی بتائے ہیں، حتیٰ کہ صورت پھونکنے والے فرشتے کو بھی فنا ہو جانے کا حکم ہوگا اور وہ بھی اپنے صورت کے ساتھ فنا ہو جائے گا۔ پھر جب اللہ جل جلالہ کا حکم ہوگا صورت پھونکنے پر مامور فرشتہ حضرت اسرافیل علیہ السلام کو اللہ وجود بخشے گا ان کے صورت کو بخشے گا اور پھر صورت پھونکنے کا حکم ہوگا۔ فنا شدہ مخلوق وجود پذیر ہوتی جائے گی۔ زمین کو چپاتی کی شکل دی جائے گی یعنی زمین بدل جائے گی اور اپنی اپنی قبروں سے انسان اس طرح نمودار ہونے لگیں گے جیسا کہ روئیدگی نمودار ہوتی ہے، بے لباس، غیر محتون مرد و عورت جن کی نظریں اوپر دیکھ رہی ہوں گی اپنے اپنے قائدین کے ساتھ گروہ درگروہ اللہ کی بارگاہ میں جمع ہونے لگیں، ان میں جن، انسان، پرند، چرند اور درندے سبھی شامل ہوں گے۔ دیکھنے والے یہ سمجھیں گے کہ یہ مدہوش لیکن یہ مدہوش نہ ہوں گے بلکہ حواس کی پراگندگی ان پر نمایاں ہوگی۔

فرشتوں کو حکم ہوگا تو وہ سب کو تین گروہوں میں بانٹ دیں گے؛ اصحاب الیمین، اصحاب الشمال اور مقریون، اپنے اپنے ایمان و عمل کے لحاظ سے کسی کے صرف تلوے میں پسینہ ہوگا، کوئی ٹخنوں تک، کوئی گھٹنوں تک، کوئی سینہ تک اور کوئی گردن تک پسینہ میں شرابور ہوگا۔ اللہ کے رسول حضرت محمد مصطفیٰ صلی اللہ علیہ وسلم بالآخر مقام محمود سے اللہ سبحانہ و تعالیٰ کی بارگاہ میں حمد و ثناء کے بعد حساب شروع کرنے کی درخواست کریں گے۔ آج بادشاہت حقیقی بادشاہ ہی کے پاس ہوگی، لِمَنْ الْمُلْکُ الْیَوْمَ ط لِّلّٰہِ الْوَاحِدِ الْقَهَّارِ۔ دہنی جانب کے لوگوں کو ان کے اعمال نامہ سیدھی جانب سے دیے جائیں گے اور ان کے چہرے روشن ہو جائیں گے، بائیں جانب کے لوگوں کو ان کے اعمال نامہ بائیں جانب سے دیے جائیں گے اور ان کے چہرے سیاہ پڑ جائیں گے۔ یوم تَبِیْضُ وَجُوْہُ، وَ تَسْوَدُ وَجُوْہُ۔ انبیاء و رسل کو علیحدہ ممتاز انعام دیا جائے گا (اور جیسا کہ صحیح حدیث میں روایت کیا گیا ہے سات قسم کے لوگوں کو عرش الہی کے سایہ میں جگہ دی جائے گی)۔ حساب شروع ہوگا، میزان قائم کی جائے گی، شرک، کفر، نفاق، ایمان کو جیسے کہ میزان کی شان ہوگی اس کے مطابق تو لا جائے گا، عمل کو تو لا جائے گا۔ جس کا پلڑا ایمان و اعمال صالحہ سے جھک جائے وہ جنت کا مستحق قرار دیا جائے گا اور جس کا پلڑا ابداعتقاد کی اور سیاہ کاریوں سے ہلکا پڑ جائے گا وہ جہنم کے مستحق قرار دیے جائیں گے۔ اللہ جل جلالہ کی اجازت کے بغیر کسی کو شفاعت کی جسارت نہ ہوگی، یہ وہ دن ہوگا جب دوست دوست سے بھاگے گا، بھائی بھائی سے، والدین اولاد سے اور اولاد والدین سے بھاگے گی، ساری محبتیں، ساری دوستیاں، سارے تعلقات کافر ہو جائیں گے۔ کفار و مشرکین اس روز کہیں گے کہ کاش میں مٹی ہوتا کہ آج اس روز حساب سے بچ جاتا۔ کفار و مشرکین میں سے کچھ اس روز بھی

اپنی طلاق لسانی سے اللہ کے سامنے مختلف اعذار پیش کریں گے۔ اللہ تعالیٰ ان کے لبوں پر مہر لگا دے گا اور ان کے اعضاء بدن کو قوت گویائی عطا فرمائے گا اور وہی اعضاء جن کی تسکین کے لئے انھوں نے شیطان و نفس کے ہاتھ میں اپنی باگ ڈور دے دی تھی، ان کا سارا کیا دھرا اللہ سبحانہ و تعالیٰ کی بارگاہ میں بے کم و کاست بیان کر دیں گے۔ اللہ نے فرمایا ہے کہ وہ کسی پر ظلم نہیں کرے گا، عدل ہوگا یا فضل، ہاں اللہ اپنی رحمت، مغفرت، عفو و درگزر اور رافت سے کام لیں گے اور جنتوں کو جنت اور جہنموں کو جہنم بھیجنے کے بعد اجازت یافتہ انبیاء و رسل اور اولیاء کرام کی شفاعت قبول فرمائیں گے، اور جیسا کہ کہا گیا ہے رحمٰن الدنیا و رحیم الآخرۃ اپنے خصوصی فضل و رحمت سے بے شمار لوگوں کو بخش دیں گے۔ اَللّٰهُمَّ اِنَّا نَسْئَلُكَ الْجَنَّةَ الْفِرْدَوْسَ وَ نَعُوذُ بِكَ مِنَ النَّارِ .

99 فیصد لوگ جہنم کی غذا و ایندھن بنیں گے لیکن جب اللہ تعالیٰ جہنم سے دریافت فرمائے گا: هَلْ اَمْتَلَمْتَ؟ تو جہنم کہے گی: ہل من مزید؟ (کیا اور جہنمی ہیں؟) اَللّٰهُمَّ اَجِرْنَا مِنَ النَّارِ۔ امین

قرآن مجید میں اور ارشادات نبوی میں اس بابت بہت ضروری تفصیل سے ہمیں مطلع کیا گیا ہے۔

2.6 اشراط الساعة

قیامت کی علامات کے بارے میں بھی قرآن میں تفصیل بیان کی گئی ہے۔ ایسی کچھ تفصیلات درج ذیل ہیں:

1. حضرت عیسیٰ علیہ السلام کا نزول و اِنِّ مِنْ اهل الكتاب الا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا
2. اس دن یا جوج و ماجوج کھول دیے جائیں گے اور وہ ہر بلندی سے دوڑتے ہوئے نیچے اتر آئیں گے اور (قیامت کے وقوع و سچا وعدہ) قریب آجائے گا۔ کفر کرنے والوں کی آنکھیں کھلی کی کھلی رہ جائیں گی (اور ان کی زبانیں بول پڑیں گی) ہائے مصیبت! (ہم سے کیسی غفلت ہوئی) یقیناً اس (دن) کو بھلائے بیٹھے رہے بلکہ (یقیناً) ہم ہی ظالم تھے۔
3. اور جب اللہ کا حکم ہوگا تو اللہ تعالیٰ انسانوں کو اپنی قدرت کا ادنیٰ مشاہدہ کرائیں گے۔ زمین سے ایک جانور نکالیں گے جو انسانوں سے بات چیت کرے گا حالانکہ لوگ اللہ سبحانہ و تعالیٰ کی بصری، سمعی اور فکری نشانیوں پر یقین نہ رکھتے تھے۔
4. اس دن آسمان ایک گارھا دھواں لے آئے گا جو تمام انسانوں کو گھیر کر دردناک عذاب میں مبتلا کر دے گا۔
5. لوگ گمان کریں گے کہ ان پر ایسی سختی ہوگی جو ان کی کمر توڑ کر رکھ دے گی، نہیں نہیں، جب جان گلے تک پہنچ جائے گی اور پوچھا جا رہا ہوگا کہ جھاڑ پھونک (سے شفا یاب) کرنے والا کہاں ہے، جلد ہی (مرنے والا) سمجھ جائے گا کہ (سب سے) جدائی آپہنچی، پنڈلی سے پنڈلی لپٹنے لگے گی تو بس اس دن سب کو آپ کے رب کی طرف ہی جانا ہوگا۔
6. بادلوں کی کثرت سے آسمان پھٹ پڑے گا اور ملکہ رفتہ رفتہ نیچے اترنے لگیں گے۔
7. جب حاملہ اونٹیاں حیران و پریشان پھریں گی۔
8. تمام وحشی جانور جمع ہو جائیں گے۔

9. آسمان سرخ چمڑے کی رنگت اختیار کر لے گا۔
10. ستارے گرا دیے جائیں گے اور آفتاب تاریک ہو جائے گا، سمندر ودریا پھوٹ کر بہہ نکلیں گے اور قبر پلٹ کر دی جائیں گی۔
11. پہاڑ ہوا میں تیرتے پھریں گے بلکہ دھننے ہوئے اون کی طرح اڑتے پھریں گے۔
12. زمین پھیلا دی جائے گی اور جو کچھ اس کے اندر ہے باہر نکال پھینکے گی، خالی ہو جائے گی اور ریزہ ریزہ ہو جائے گی۔

2.7 خلاصہ

قرآن میں توحید، رسالت اور آخرت کے علاوہ زندگی کے اجتماعی امور، اخلاق و آداب زندگی، جرم و سزا کی تفصیلات اور قیامت کی علامتوں وغیرہ کا ذکر کیا گیا ہے۔ توحید سے مراد یہ ہے کہ اللہ تعالیٰ ہی تمام جہانوں کا رب ہے، اس کے سوا کوئی معبود برحق نہیں۔ رسالت کا لغوی معنی پیغام بری ہے، رسول کے معنی پیغامبر، قاصد وغیرہ کے ہیں۔ اصطلاحی معنی میں ”رسول اللہ تعالیٰ کا وہ برگزیدہ بندہ ہے جسے اللہ نے لوگوں کی رہنمائی کے لئے اپنا پیغام ہدایت پہنچانے کے لئے مبعوث فرمایا ہے۔ حضرت محمدؐ سے پہلے جتنے رسول آئے مخصوص زمانے، مخصوص علاقے اور مخصوص امت کی رہنمائی کے لئے آئے لیکن حضرت محمدؐ قیامت تک کے لئے تمام انسانیت کے لئے رسول ہیں اللہ تعالیٰ نے رسول کی اطاعت و رجت قرار دیا ہے۔ اللہ نے اجتماعی زندگی کے احکام بیان کئے، اچھے اخلاق اور بری عادتوں کا ذکر فرمایا۔ نیز قیامت کی علامات تفصیل کے ساتھ ذکر فرمائی ہیں۔

2.8 نمونے کے امتحانی سوالات

1. توحید سے آپ کیا سمجھتے ہیں؟ تفصیل سے لکھئے۔
2. قرآن کے مضامین پر روشنی ڈالئے۔
3. رسالت کے بارے میں آپ اپنی معلومات قلمبند کیجئے۔

2.9 مطالعہ کے لئے معاون کتابیں

1. علوم القرآن : ڈاکٹر احسن الدین
2. علوم القرآن : مولانا تقی عثمانی
3. تاریخ القرآن : ڈاکٹر عبدالصمد صارم ازہری
4. علوم القرآن : ڈاکٹر صبحی محمدصانی

اکائی 3 : تعارف تفسیر

اکائی کے اجزاء

- 3.1 مقصد
 - 3.2 تمہید
 - 3.3 تفسیر کا تعارف
 - 3.4 مصادر تفسیر
 - 3.5 تفسیر کے مناہج
 - 3.6 تفسیر کے اصول اور شرائط
 - 3.7 خلاصہ
 - 3.8 نمونے کے امتحانی سوالات
 - 3.9 مطالعہ کے لئے معاون کتابیں
-

3.1 مقصد

اس اکائی کو پڑھنے کے بعد طلبہ اس بات سے واقف ہو جائیں گے کہ تفسیر قرآن اور تاویل کا مفہوم کیا ہے۔ تفسیر قرآن میں کن مصادر سے استفادہ کیا جاتا ہے، وہ اس بات سے بھی واقف ہوں گے کہ تفسیر قرآن کے مختلف مناہج کیا رہے ہیں، اور ہر منہج کے تحت کون سی تفسیری کتابیں تصنیف ہوئی ہیں۔ اسی طرح طلبہ کو اس بات کی بھی واقفیت حاصل ہوگی کہ تفسیر کے عمل میں کن شرائط اور اصولوں کو ملحوظ رکھا جانا ضروری ہوتا ہے۔

3.2 تمہید

اس اکائی میں تفسیر کے لغوی اور اصطلاحی معنی پر روشنی ڈالتے ہوئے تفسیر و تاویل کا فرق واضح کیا جائے گا، پھر تفسیر قرآن کے مصدر اول قرآن اور مصدر دوم حدیث نبوی سے استفادہ کے مفہوم اور طریقہ کو واضح کیا جائے گا۔ نیز مختلف مناہج تفسیر جیسے تفسیر بالماثور، تفسیر بالرای، تفسیر بالراجز، اور تفسیر کی دیگر اقسام جیسے فقہی، اشاری و اعتباری، ادبی، لسانی، کلامی، شیعہ اور جدید تفسیر کی کتب کا ذکر کیا جائے گا۔ ساتھ ہی اصول تفسیر اور اس کے شرائط پر روشنی ڈالی جائے گی۔

3.3 تفسیر کا تعارف

معنی و مفہوم: تفسیر فَسَّرَ يُفَسِّرُ تَفْسِيرًا سے ہے جس کے لغوی معنی چندے مبالغہ کے ساتھ پوشیدہ چیز کو کھول دینا، واضح کر دینا کے ہیں۔ اصطلاح میں ”تفسیر“ کے معنی قرآن مجید کی آیات کے مراد و منشاء، اسرار و حکم اور احکام و مطالب واضح طور پر بیان کرنے کے ہیں۔

دوسرا لفظ ”تأویل“ ہے جو الِیْهِ اَوَّلًا سے مشتق ہے۔ اس کے لغوی معنی لوٹنا، رجوع کرنا، مقصود کی طرف پلٹنا کے ہیں اَوَّلُ الشَّيْءِ اِلَيْهِ تَأْوِيلًا کے معنی ”کسی چیز کو لوٹانا“ کے ہیں۔ اصطلاح میں تأویل کا مطلب کسی لفظ کے مقصد و منشاء و مراد الہی کی طرف لوٹانے کے ہیں۔

لفظ تفسیر کا مادہ ”فَسَّرَ“ ہے جس کے معنی ہیں کھول دینا، بے حجاب و ظاہر کرنا، مجد الدین فیروز آبادی اور ابن منظور دونوں کا اتفاق ہے کہ اس کا فعل باب ضَرْبٍ اور نَصْرٍ دونوں سے آتا ہے۔ ابو حیان اندلسی لکھتے ہیں کہ (اونٹ کا) پالان (یا گھوڑے کی) زین ہٹا کر ان کی پیٹھ تکگی کرنے کو تفسیر کہتے ہیں۔ ظاہر ہے کہ پیٹھ کو بے حجاب کرنے میں کشف و اظہار پایا جاتا ہے۔

ابو حیان مزید لکھتے ہیں کہ تفسیر ایک ایسا علم ہے جس میں الفاظ قرآن کے تلفظ، ان کے مفہوم و مدلول اور ان کے احکام افرادی و ترکیبی اور ان معانی و مطالب پر روشنی ڈالی جاتی ہے جن کی طرف ان کی حالت ترکیبی اشارہ کرتی ہے۔ جس علم سے قرآن مجید کے طریقہ نطق و تلفظ کا پتہ چلتا ہے اسے علم القراءت کہا جاتا ہے۔ الفاظ کا معنی و مفہوم علم اللغۃ سے اور احکام ہیئت افرادی و ترکیبی صرف و نحو و بیان و معانی و بدیع سے معلوم ہوتے ہیں، جب کہ حقیقی و مجازی کے درمیان فرق کرنے کے لئے صارف عن الظاہر کا موجود ہونا ضروری ہے، اسی طرح تفسیر کے لئے ناسخ، منسوخ اور اسباب نزول کی پہچان کے علاوہ وہ واقعہ معلوم ہونا چاہئے جو مبہمات قرآن کی توضیح کرتا ہو۔ بالفاظ دیگر عبارة النص، دلالة النص، اقتضاء النص اور اشارة النص واضح ہوتے ہوں۔

بدر الدین زرکشی لکھتے ہیں کہ تفسیر ایک ایسا علم ہے جس کی مدد سے نبی کریم صلی اللہ علیہ وسلم پر منزل قرآن کے مفاہیم و معانی سمجھے جاتے اور اس کے احکام و مسائل اور اسرار و حکم سے بحث کی جاتی ہے۔ ایک ممتاز مفسر لکھتے ہیں کہ تفسیر ایک ایسا علم ہے جس میں قرآنی آیات کے نزول، ان کے متعلقہ واقعات اسباب نزول، کمی و مدنی (ما قبل الهجرة و ما بعد الهجرة)، محکم و منشاہ، ناسخ و منسوخ، خاص و عام، مطلق و مقید، مجمل و مفسر، حلال و حرام، وعد و وعید، امر و نہی، عبرت و امثال (قصص) وغیرہ سے بحث کی جاتی ہے۔ غرض یہ کہ تفسیر ایک ایسا علم ہے جس میں انسانی استطاعت کی حد تک قرآنی الفاظ و آیات سے اللہ سبحانہ کی مراد و منشاء سمجھنے اور سمجھانے کی کوشش کی جاتی ہے۔ غالباً اسی کے مد نظر علماء کی ایک جماعت نے تفسیر و تأویل کو مترادف مانا ہے۔

ابن حبیب نیشاپوری کو اس سے اختلاف ہے، وہ لکھتے ہیں کہ ہمارے زمانہ میں ایسے مفسر پیدا ہو گئے ہیں جو تفسیر و تأویل کا باہمی فرق نہ بتا سکیں۔ اس کی وجہ شاید یہ ہو کہ قرآن مجید میں تفسیر و تأویل دونوں لفظ وارد ہوئے ہیں، پھر علماء اصول فقہ و تأویل و تفسیر کو خاص اصطلاحات کی حیثیت سے استعمال کرنے لگے اگرچہ متکلمین نے اپنی تصانیف میں سلفی روش جاری رکھی۔

امام راغب کارجمان اس طرف ہے کہ تفسیر و تاء و یل میں عموم و خصوص کا فرق ہے۔ تفسیر کا لفظ عموماً الفاظ کے لئے استعمال کیا جاتا ہے اور تاء و یل کا لفظ معانی کے لئے۔ تفسیر مفردات کے لئے بولا جاتا ہے اور تاء و یل آیات اور مرکبات کے لئے۔ یہ الگ بات ہے کہ تاء و یل کا لفظ کبھی عام استعمال کیا جاتا ہے اور کبھی خاص مثلاً کفر کا لفظ مطلقاً انکار کے لئے بھی بولا جاتا ہے اور خاص وحدت باری تعالیٰ کے انکار کے لئے بھی، بلکہ احکام باری تعالیٰ سے انکار کے لئے بھی یا مثلاً ایمان مطلق تصدیق کے لئے بھی استعمال ہوتا ہے اور اللہ سبحانہ کے منتخب کردہ و پسندیدہ خاص اسلام کے لئے بھی۔

امام ابو منصور ماتریدی کے نزدیک تفسیر میں قطعیت و یقین پائے جاتے ہیں بشرطیکہ کوئی قطعی و حتمی دلیل موجود ہو۔ اس کے برخلاف کسی لفظ میں اگر مختلف معانی کا احتمال پایا جاتا ہو تو دلائل و قرائن سے کسی ایک احتمال کو ترجیح دینا تاء و یل کہلاتا ہے۔

نغابی لکھتے ہیں کہ لفظ جس حقیقی یا مجازی مفہوم کے اظہار کے لئے وضع کیا گیا ہو اس کے بیان کرنے کو تفسیر کہتے ہیں۔ مثلاً لفظ صراط کی تفسیر راستہ اور صیب کی بارش کے ساتھ۔ اس کے برخلاف کسی لفظ کے اندرونی و باطنی مفہوم، یعنی قائل کے مقصود کو واضح کرنے کو تاء و یل کہتے ہیں۔ لفظ تاء و یل کا مادہ 'اول' ہے جس کے معنی ہیں نتیجہ و انجام کی طرف لوٹانا۔ لہذا حقیقت مراد سے آگاہ کرنے کو تاء و یل، اور دلیل مراد کے اظہار کو تفسیر کہا جاتا ہے۔

قرآن مجید میں لفظ 'تاء و یل'، مختلف مقامات پر مختلف معنی میں استعمال ہوا ہے۔ مثلاً سورہ 'آل عمران' کی ساتویں آیت فاما الذین فی قلوبہم زبغ فیتبعون ما تشاء بہ منه ابغواء الفتنۃ و ابغواء تا و یلہ میں لفظ تاء و یل تخریف کے معنی کی طرف اشارہ کرتا ہے۔ سورہ 'یوسف' کی آیت 6 میں تاء و یل الاحادیث اور آیت 44 میں تاء و یل الاحلام میں تعبیر خواب مراد ہے جب کہ سورہ 'الکہف' میں آیت 78 اور آیت 82 میں وضاحت وجہ اور محرک سبب مراد ہیں۔

امام بغوی اور کواشی فرماتے ہیں کہ تاء و یل کے معنی کسی آیت سے ایسا مفہوم مراد لینا ہے جس کی اس میں گنجائش ملتی ہو بشرطیکہ یہ مفہوم سیاق و سباق سے ہم آہنگ ہو اور صراحت کتاب و سنت کے خلاف نہ ہو۔ اس کے برخلاف آیت کے شان نزول اور واقعہ متعلقہ کے ذکر و بیان کو تفسیر کہتے ہیں۔ بعض علماء کے نزدیک 'تفسیر' کا تعلق روایت کے ساتھ ہوتا ہے اور 'تاء و یل' کا درایت کے ساتھ۔ بعض دیگر علماء کے نزدیک ترتیب عبارت سے جو معنی ظاہر ہوں اس کے بیان کرنے کو تفسیر اور جو معنی اشارہ معلوم ہوں ان کے کشف و اظہار کو تاء و یل کہتے ہیں۔ متاخرین میں یہی بات مقبول ہے، جیسا کہ علامہ شہاب الدین آلوسی نے مقدمہ تفسیر روح المعانی میں بیان کیا ہے۔ علامہ محمد حسین ذہبی بھی اسی کو ترجیح دیتے ہیں۔ ان کی دلیل یہ ہے کہ 'تفسیر' اظہار و کشف و بیان کو کہتے ہیں اور مراد الہی کی حتمی تعیین اسی وقت ممکن ہے جب دلائل قاطعہ خصوصاً رسول اکرم صلی اللہ علیہ وسلم اور صحابہ رسول سے بطریق صحت روایت ملے۔ 'تاء و یل' میں یہ حقیقت پیش نظر ہوتی ہے کہ کسی لفظ میں اگر متعدد معنی کی گنجائش موجود ہو تو کسی ایک معنی کو بنا بردلیل قوی ترجیح دی جائے۔ اس میں لغت و امثال عرب، اسالیب قرآن، سیاق و سباق وغیرہ کی روشنی میں مفہوم کا تعیین اور معنی کا استنباط کیا جاتا ہے۔ حاصل یہ کہ تفسیر میں منقولات اور تاء و یل میں قوت استنباط پر اعتماد کیا جاتا ہے۔

صحابہ کرام قرآن مجید میں بیان کردہ احکام و مسائل سے آگاہ تھے، لیکن اس کے حقائق و دقائق رسول اکرم صلی اللہ علیہ وسلم سے دریافت کرنے اور حدیث نبوی کی روشنی میں فکر و نظر، بحث و تدبر، اور اس کی تعلیمات کے انجذاب و عمل ہی سے معلوم ہو سکتے تھے

، چنانچہ صحابہ کرام قرآنی آیات پر عمل کے لئے ایک دوسرے سے مسابقت کرتے ، انفراداً فکر و نظر کرتے اور اجتماعی بحث و تدبر میں اپنی اپنی استعداد کے مطابق حصہ لیتے اور اگر کسی جگہ کوئی اشکال پیدا ہوتا یا آیات میں باہمی تضاد محسوس ہوتا تو رسول اکرم صلی اللہ علیہ وسلم سے رجوع کرتے ، جیسا کہ وَلَمْ يَلْبِسُوا اِيْمَانًا نَهْمًا بِظُلْمٍ كَيْفَ لَمْ يَلْبِسُوا اِيْمَانًا نَهْمًا بِظُلْمٍ کے نزول پر رسول اکرم صلی اللہ علیہ وسلم سے دریافت کیا گیا کہ ہم میں کون شخص ہے جس نے ظلم نہیں کیا ہو، رسول اکرم صلی اللہ علیہ وسلم نے ارشاد فرمایا کہ یہاں ظلم سے شرک مراد ہے۔ اور یہ آیت تلاوت فرمائی اِنَّ الشِّرْكَ لَظُلْمٌ عَظِيْمٌ - یا عدی بن حاتم اور سیاہ و سفید دھاگوں کا واقعہ بھی اسی طرف اشارہ کرتا ہے۔

الغرض علم تفسیر سے نہ صرف ایمان و علم اور ذکر الہی و تذکیر حاصل ہوتے ہیں بلکہ عقائد ، عبادات ، معاملات ، عقوبات ، معاشرت اور اخلاق کے ابواب میں الوہی ہدایات کا معلوم کرنا ہے کہ فرد و معاشرہ ، دنیا و آخرت میں اللہ سبحانہ و تعالیٰ کے مطلوب سانچے میں ذہن و قلب و روح کو ڈھال سکیں ، اپنے فوری ، درمیانی اور آخری اہداف مقرر کر سکیں ، اور ہر قدم کامیابی سے ہمکنار ہو سکیں۔ یہ علم جتنا جلیل القدر ہے اتنا ہی قوی استعداد قلبی و ذہنی اور شدت قوت محرکہ کا متقاضی۔

3.4 مصادر تفسیر

عہد رسالت میں تفسیر قرآن کے لئے درج ذیل مصادر کی تعیین ہوئی ہے۔

1. قرآن حکیم
2. رسول اکرم صلی اللہ علیہ وسلم
3. اجتہاد

3.4.1 مصدر اول: قرآن حکیم

قرآن کے قاری جانتے ہیں کہ قرآن میں ایجاز بھی ہے اور اطناب بھی ، اجمال بھی ہے اور تبیین بھی ، کلمات و احکام میں خاص بھی ہے اور عام بھی ، مشترک بھی ہے اور مآؤل بھی ، ظاہر بھی ہے اور خفی بھی ، نص بھی ہے اور مشکل بھی ، مجمل بھی ہے اور مفسر بھی ، محکم بھی ہے اور تشابہ بھی ، حقیقت و صریح بھی ہے اور مجاز و کنایہ بھی۔

رسول اکرم صلی اللہ علیہ وسلم کا طریق یہ تھا کہ اگر قرآن حکیم میں کوئی حکم صراحتاً مذکور نہ ہوتا تو (1) وحی الہی کا انتظار کرتے (2) اہل کتاب کے بیان کردہ احکام کو سامنے رکھتے ، یا (3) اجتہاد فرماتے ، یا (4) قرآن حکیم ہی پر تدریس فرماتے جسے آج تفسیر القرآن بالقرآن کہا جاتا ہے۔ اس کی تفصیل ذیل میں مختصراً درج ہے۔

1. ایک موضوع پر مشتمل آیات کو تاریخ نزول کے لحاظ سے جمع کیا جائے کیونکہ قرآن حکیم تدریجاً نازل ہوا ہے اور اس کی آیات احکام میں زمانہ و حالات کے علاوہ مخاطبین کی قبولیت کی رعایت کی گئی ہے۔
2. جو بات ایک مقام پر مختصراً آئی ہے ، دوسرے مقام یا مقامات پر مفصلاً وارد ہوئی ہے۔ مثلاً حضرت آدم و ابلیس کا واقعہ یا حضرت موسیٰ و فرعون کا واقعہ۔

3. مجمل کی تبیین کی گئی ہے، مثلاً سورۃ ”المومن“ کی آیت 28 میں اللہ تعالیٰ نے فرمایا کہ اور اگر یہ رسول سچا ہے تو جس عذاب کا وعدہ وہ تم سے کرتا ہے اس میں کچھ تمہیں ضرور پہنچے گا۔ اور آگے سورۃ ”المومن“ کی آیت 77 میں فرمایا: جس بات کا وعدہ ہم ان سے کرتے ہیں اس میں کچھ کیوں نہ آپ کو دکھادیں۔

4. مطلق کو مقید اور عام کو خاص پر محمول کیا جائے۔ سورۃ ”المائدہ“ میں آیت 6 میں ابتداء میں فرمایا: (وضو کے وقت) اپنے چہروں اور ہاتھوں کو کہنیوں تک دھولو۔ اور پھر تیمم کا ذکر کرتے ہوئے فرمایا: اپنے چہروں اور ہاتھوں کو اس سے (پاک مٹی سے) مسح کرلو۔ سورۃ ”البقرۃ“ کی آیت 254 میں روز حساب شفاعت کی نفی بطریق عموم فرمائی، اور آیت الکرسی میں حق شفاعت کو اپنے اذن سے مشروط فرمایا۔

5. تخلیق آدم کی بابت بعض آیات میں فرمایا کہ ان کو ثراب (مٹی) سے پیدا کیا ہے، بعض میں طین (پانی سے گوندھی مٹی یا کچڑ) اور بعض میں صلصال (کھٹکھاتی مٹی) کا ذکر فرمایا۔ کیا یہ تخلیق آدم کے مختلف مراحل نہیں ہو سکتے جن سے حضرت آدم ابتداء تخلیق سے نفع روح تک گزرے؟

تفسیر القرآن کی نمائندہ تفاسیر میں اضواء البیان^{للشقیطی} اور تفسیر القرآن بکلام الرحمن از ثناء اللہ الامرتسری کا ذکر کیا جاسکتا ہے۔

3.4.2 مصدر دوم: حدیث نبوی

صحابہ کرام قرآن مجید کی تلاوت کرتے، اس کے مفہوم کو سمجھتے، غور و فکر کرتے، اور اگر کسی مقام پر کوئی اشکال ہوتا یا کوئی لفظ یا آیت سمجھ میں نہ آتی تو رسول اکرم صلی اللہ علیہ وسلم سے دریافت کرتے اور آپ صلی اللہ علیہ وسلم وضاحت فرما دیتے۔ قرآن مجید کے مطابق آپ صلی اللہ علیہ وسلم کا فرض منصبی ہی یہ تھا:

1. وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ

2. إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ

3. يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ

4. إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ

اللہ اور اللہ کے رسول کے درمیان فرق کرنے سے روکنے کا سبب کیا تھا؟

1. اللہ اور اللہ کے رسول کا ایک ہونا جو محال و ناممکن ہے۔

2. اللہ اور اللہ کے رسول کی اطاعت کا ایک ہونا من یطع الرسول فقد اطاع اللہ

3. قرآن مجید کے علاوہ اللہ کے رسول کو اللہ کی جانب سے بعض اشیاء کو حلال اور بعض اشیاء کو حرام قرار دینے کا اختیار دینا۔ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ اور مخاطبین کو اس سے آگاہ کرنا۔ چنانچہ رسول اکرم صلی اللہ علیہ وسلم سے روایت ہے کہ آپ صلی اللہ علیہ وسلم نے فرمایا:

”سنو! مجھے کتاب دی گئی ہے اور اس کے مثل ایک اور چیز بھی۔ کہیں ایسا نہ ہو کہ ایک پیٹ بھرا شخص مسند سے ٹیک لگائے کل یہ کہنے لگے کہ بس قرآن کو تھامے رکھو، اس میں جو چیز حلال پاؤ، اسے حلال جانو اور جو چیز حرام پاؤ حرام جانو“

4. اللہ اور اللہ کے رسول کے احکام کے درمیان فرق کرنے سے روکنا۔

صحابہ کرام نے رسول اکرم صلی اللہ علیہ وسلم سے تفسیر قرآن کے باب میں جو کچھ سنا باللفظ یا بالمعنی روایت کر دیا مثلاً:

1. حضرت عدی بن حبان روایت کرتے ہیں کہ نبی کریم صلی اللہ علیہ وسلم نے الْمَغْضُوبِ عَلَيْهِمْ سے یہودی اور الضَّالِّينَ سے نصاریٰ ہونے کی طرف اشارہ فرمایا ہے (مسند احمد و جامع ترمذی)
2. حضرت عبد اللہ بن مسعود سے مروی ہے کہ رسول اکرم صلی اللہ علیہ وسلم نے ارشاد فرمایا الصَّلَاةُ الْوَسْطَى سے مراد عصر کی نماز ہے۔ (جامع ترمذی و صحیح ابن حبان)
3. حضرت اُبی بن کعب بیان کرتے ہیں کہ انھوں نے نبی کریم صلی اللہ علیہ وسلم سے سنا، آپ صلی اللہ علیہ وسلم نے فرمایا کہ آیت قرآنی وَالَّذِينَ آمَنُوا مِنكُمْ كَلِمَةَ التَّقْوَىٰ میں كَلِمَةَ التَّقْوَىٰ سے مراد کلمہ طیبہ ہے (جامع ترمذی تفسیر طبری)
4. ابو عبد الرحمن السلمی (متوفی 73 ھ) فرماتے ہیں کہ جو لوگ ہمیں قرآن کریم پڑھایا کرتے تھے مثلاً عثمان بن عفان، عبد اللہ بن مسعود، اور دیگر صحابہ انھوں نے ہمیں بتایا کہ جب وہ رسول اکرم صلی اللہ علیہ وسلم سے دس آیات پڑھ لیتے، اس وقت تک آگے نہ بڑھتے جب تک ان آیات کے معانی سے آگاہ نہ ہو جاتے۔

3.5 تفسیر کے مناہج

تفسیر کی کتابوں میں مختلف مناہج اختیار کئے جاتے رہے ہیں۔ ذیل ان مناہج کا تعارف کرایا جاتا ہے:

منہج نقلی (تفسیر بالمأثور)

1. تفسیر عبد الرزاق ابن الہمام

2. تفسیر عبد الرحمن ابن ابی حاتم رازی

3. تفسیر قتی بن مخلد

4. جامع البیان محمد بن جریر الطبری

5. التفسیر الکبیر ابوالقاسم طبرانی

6. الکشف والبیان ابوالفتح الثعلبی

7. معالم التنزيل ابو محمد حسين البغوي
 8. زاد المسير عبدالرحمن ابن الجوزي
 9. التفسير الكامل تقي الدين احمد ابن تيميه
 10. تفسير القرآن العظيم عماء الدين ابن كثير
 11. الدر المنثور عبدالرحمن جلال الدين السيوطي
 12. فتح البيان في مقاصد القرآن سيد صدق حسن خان

منهج عقلي تفسير بالراي

1. تفسير مقاتل بن سليمان
 2. تفسير ابو بكر عبدالرحمن الاصم
 3. جامع التاء ويل لحكم التنزيل ابو مسلم محمد بن بحر الاصفهاني
 4. تفسير ابو القاسم الكعبي
 5. تفسير ابو علي محمد بن عبد الوهاب الجبائي
 6. فصوص الحكم ابو نصر فارابي
 7. تنزيه القرآن عن المطاعن قاضي عبدالجبار همداني
 8. غرر الفوائد شريف مرتضى
 9. حقائق التاء ويل في تشابه التنزيل شريف رضى

منهج عقلي وعقلي تفسير بالماثور والراي الجائز

1. الجامع الكبير في معالم التفسير ناصر الدين البستي
 2. التكت والعيون ابو الحسن علي الماوردى
 3. مفاتيح الغيب التفسير الكبير فخر الدين رازي
 4. مدارك التنزيل ابو البركات عبداللہ النسفي
 5. اللباب في علوم الكتاب ابو حفص علي ابن عادل

6. لباب التأويل علاء الدين الخازن
7. غرائب القرآن نظام الدين القمي النيسابوري
8. المحرر الوجيز ابن عطية اندلسي
9. السراج المنير محمد شربيني الخطيب
10. الجواهر الحسان ثعالبی
11. ارشاد العقل السليم ابوالسعود محمد العمادي
12. نظم الدرر في تناسب الآي والسور برهان الدين البقاعي
13. فتح القدير محمد بن علي الشوكاني
14. محاسن التأويل جمال الدين القاسمي
15. روح المعاني شهاب الدين الألويسي

منهج فقهي

1. احكام القرآن ابوبكر الجصاص الرازي الحنفي
2. احكام القرآن عماد الدين علي الكلبايراسي الشافعي
3. احكام القرآن ابوبكر محي الدين ابن العربي المالكي
4. الجامع لاحكام القرآن ابو عبد الله القرطبي
5. كنز العرفان مقداد السيوري الشيعي
6. الاكليل في استنباط التزويل جلال الدين عبدالرحمن السيوطي
7. التفسيرات الاحمدية احمد جيون
8. التفسير المظهر قاضي شاه الله پاني پتي
9. نيل المرام ابوالطيب سيد صديق حسن خان
10. تفسير احكام القرآن ظفر احمد عثمانی، ادريس كاند بلوى، مفتي محمد شفيع، مفتي جميل احمد تھانوی
11. تفسير آيات الاحكام محمد علي الساليس وغيره

منہج اشاری و اعتباری

1. تفسیر القرآن العظیم سہل بن عبداللہ التستری
2. حقائق التفسیر ابو عبد الرحمن السلمی
3. لطائف الاشارات ابو القاسم عبد الکریم القشیری
4. عرائس البیان ابو محمد روز بہان بقلی شیرازی
5. تفسیر الجیلانی عبدالقادر الجیلانی
6. تفسیر (سورۃ الفاتحہ تا سورۃ الکہف) ابو بکر محی الدین ابن عربی الطائی الحاتمی
7. التاویلات الجمیہ نجم الدین دایہ رازی و علاء الدولہ سمنانی
8. تاویلات القرآن عبدالرازق کاشانی
9. الملتقط سید محمد حسینی گیسودراز
10. البحر المدید ابو العباس ابن عجمیہ
11. تبصیر الرحمن علاء الدین علی المہمانی
12. روح البیان اسمعیل حقی
13. مسائل السلوک اشرف علی تھانوی

منہج ادبی (علوم البیان و البلاغۃ و البدیع)

1. الکشاف عن حقائق غوامض التنزیل جار اللہ محمود مختصری
2. التفسیر البسیط واحدی
3. التفسیر الوسیط واحدی
4. البحر المحیط ابو حیان الاندلسی
5. الدر المصون فی علوم الکتاب المکتون ابو العباس سمین الحکمی
6. بلاغۃ القرآن الکریم فی الاعجاز بہجت عبد الواحد اشجلی

منہج لسانی

1. معانی القرآن فراء الحوی
2. معانی القرآن و اعرابه ابراہیم الزجّاج
3. السابق للاحق شمس الدین ابن نقاش
4. الدرالمصون فی علوم الكتاب المکنون شهاب الدین ابوالعباس السمین الحلّی

منہج کلامی

1. تفسیر القرآن حکیم (سورة الفاتحة تا الکہف) ابوالحسن علی الاشعری
2. تا ویلات اہل السنة ابو منصور محمد بن محمد الماتریدی
3. تفسیر القرآن ابو بکر محمد ابن فورک
4. انوار التنزیل ناصر الدین محمد البیضاوی
5. التفسیر اکامل تقی الدین احمد ابن تیمیہ
6. الفتوحات الالہیہ سلیمان بن عمر الجلیلی الشہیر بالجمل

منہج شیعہ

1. مرآة الانوار ومشکوة الاسرار عبداللطیف کاذرونی
2. تفسیر حسن عسکری حسن عسکری اثناء عشری شیعہ حضرات کے پاس گیا رہویں امام سمجھے جاتے ہیں۔ حیدرآباد سے ایک جلدیں چند برس پہلے ڈاکٹر سید یوسف الدین کی تحقیق کے ساتھ شائع ہوئی۔
3. مجمع البیان العلوم القرآن ابوعلی فضل بن حسن طبرسی
4. الوسیط فی التفسیر طبرسی
5. الوجیز فی التفسیر طبرسی
6. الصافی فی تفسیر القرآن الکریم ملاحسن کاشی
7. صفوة التفاسیر (ساٹھ ہزار اشعار پر مشتمل) سید عبداللہ علوی

8. الجواهر الثمينة (تيس هزار اشعار پر مشتمل) سيد عبداللہ علوی

9. بيان السعادة في مقامات العبادة سلطان محمد خراسانی

10. كنز العرفان في فقه القرآن مقداد السیوری

جدید تفاسیر

1. تیسیر الکریم الرحمن فی تفسیر کلام المنان عبدالرحمن بن ناصر السعدی

2. التحریر والتویر طاہر بن عاشور

3. الجواهر فی تفسیر القرآن الکریم ططاوی جوہری

4. تفسیر المنار (نا تمام) مفتی محمد عبدہ وسید رشید رضا

5. فی ظلال القرآن سید قطب شہید

6. صفوة التفاسیر محمد علی صابونی

7. اضواء البیان فی ایضاح القرآن محمد امین شنفطی

8. صفوة البیان محمد حسین مخلوف

9. الاساس فی التفسیر سعید حذلی

10. تفسیر المراغی محمد مصطفی مراغی

11. السیر التفاسیر ابو بکر جابر الجزائری

12. بلاغة القرآن الکریم فی الاعجاز بہجت عبدالواحد الشیخی

13. تفسیر القرآن بالقرآن والسنة والآثار احمد بن عبدالرحمن القاسم

وبالاسلوب الحديث

14. التفسیر المنیر محمد وھبہ زحیلی

15. التفسیر الوسیط محمد وھبہ زحیلی

16. فتح الرحمن فی تفسیر القرآن از عبدالمعتم احمد تعلیب

3.6 تفسیر کے اصول اور شرائط

ابتداء میں رسول اکرم صلی اللہ علیہ وسلم نے قرآن مجید کی یا قرآن مجید کے مشکل مقامات کی یا صحابہ کرام رضوان اللہ تعالیٰ علیہم اجمعین کے مراتب فہم کی رعایت کرتے ہوئے تبیین فرمادی اور مناجح استنباط و تفسیر بیان فرمادیے۔ صحابہ کرام میں حضرت علی، حضرت عبداللہ ابن مسعود، حضرت ابی بن کعب اور حضرت عبداللہ ابن عباس نے مخاطبین کی علمی سطح اور اغراض سائلین کو سامنے رکھ کر تفسیر قرآن بھی بیان فرمادی۔ ان سے تابعین نے استفادہ کیا جن میں علقمہ بن قیس (متونی 61 یا 62 ھ)، مسروق بن اجدع (متونی 63 ھ)، اسود بن یزید (متونی 74 یا 75 ھ)، مرثد ہدانی (متونی 76 ھ)، عامر شعمی (متونی 109 ھ)، حسن بصری (متونی 110 ھ)، قتادہ بن دعامہ (متونی 117 ھ)، ابوالعالیہ (متونی 90 ھ)، محمد بن کعب القرظی (متونی 118 ھ)، زید بن اسلم (متونی 136 ھ)، سعید بن جبیر (متونی 95 ھ)، مجاہد بن جبر (متونی 104 ھ)، عکرمہ (متونی 104 ھ)، عطاء بن ابی رباح (متونی 114 ھ)، طاوس بن کیسان ممتاز تھے۔

جب زمانہ آگے بڑھا، مرجیہ، خوارج، جریہ، قدریہ، صفاتیہ، مجسمہ، معتزلہ ابھرنے لگے، یونانی فلسفہ کو عربی زبان میں منتقل کیا جانے لگا، یہود، زنادقہ، وعاظ اور سادہ دل صوفیہ و علماء احادیث وضع کرنے لگے، فقہی مذاہب قائم ہونے لگے، عربی زبان سے واقفیت تفسیر قرآن کے لئے کافی سمجھی جانے لگی تو تفسیر کے لئے شرائط و اصول تجویز کئے جانے لگے۔

1. علم لغت میں تبحر تا کہ ہر لفظ کے وضعی اور توسیعی معنی اور مراد و منشاء الہی تک پہنچ سکے۔

2. علم نحو کو ہر مفسر کے لئے لازم قرار دیا گیا کیونکہ اعرابی حالت کی تبدیلی سے معنی میں فرق پیدا ہو جاتا ہے۔

3. علم صرف تا کہ ہر لفظ کے وزن اور باب کا پتہ چلے۔ ابن فارس لکھتے ہیں: جو شخص علم صرف سے محروم رہا وہ علم کے ایک بڑے حصے سے نابلد رہا۔ مثال کے طور پر ”وَجَدَ“ ایک مبہم کلمہ ہے جب اس کے مصادر و مشتقات کی تحقیق کی جائے تو معنی و مفہوم کا پتہ چلے گا۔

4. علم الاشتقاق کا جاننا اس لئے ضروری ہے کہ جب کوئی اسم دو مختلف مادوں سے مشتق ہو تو اس کے مشتقات سے مادوں کے فرق و اختلاف کا پتہ چل جاتا ہے۔ مثلاً ”مسح“ ایک اسم ہے جس کے دو مادے ہو سکتے ہیں: ایک سیاحت اور دوسرا مسح۔ پہلے مادہ کے لحاظ سے مسح کے معنی ہوں گے ”سیاحت کرنے والا“ اور دوسرے مادہ کے لحاظ سے ”چھونے والا“۔

5. علم البیان

6. علم المعانی اور

7. علم البدیع جن کے مجموعہ کو علم البلاغت کہا جاتا ہے۔ علم البیان سے یہ معلوم ہوتا ہے کہ آیا فلاں ترکیب مفہوم مرادی کو

- ادا کرنے میں واضح ہے۔ علم المعانی میں یہ پتہ لگایا جاتا ہے کہ کلام کی مختلف ترکیب سے کیا مفہوم پیدا ہوتا ہے اور علم البدیع کا مقصود ہے کہ کلام کو حسین بنانے کن کے لئے الفاظ اور کس پیرایہ میں ترتیب مناسب ہوگی۔
8. علم القراءت جس سے کلمات قرآن کی قراءت میں جس قدر وجوہ کا احتمال ہے صاف ہو جاتا ہے۔
9. علم الکلام جس سے اللہ تعالیٰ کی وحدانیت پر مختلف استدلالات، وجوہ استدلال، شریعت کی مدافعت، وجود ملککہ، روح، نفس، اقسام علم، حقیقت حیات و ممات، حقانیت قرآن، حشر، الاجساد، یوم آخرت، حساب، رزق ایمان و اعمال، جنت و جہنم، روح الہی، رسالت و نبوت، علم حق تک پہنچنے کے طرق، ذات و صفات باری تعالیٰ کے تشفی بخش جوابات حاصل ہوتے ہیں۔
10. اصول فقہ جن سے قرآن مجید، حدیث رسول، اجماع علماء، قیاس، استصلاح، استدلال، استحسان، دفع حرج، طریقہ یسر، شرائع ما قبل، عرف و عادت وغیرہ کی شرعی اور افادی حیثیت واضح ہو جاتی ہے۔ اور قرآن میں خاص (فرد، نوع، جنس)، عام، مطلق، مقید، مشترک، مؤول، حقیقت، مجاز، صریح، کنایہ، ظاہر و خفی، نص و مشکل، مفسر و مجمل، محکم و متناہ، کے علم سے غیر معمولی نفع ہوتا ہے اور قطعیات و ظنیات، شکوک کے مراتب و تردد سے بچاؤ۔
11. اسباب نزول جن سے فہم حکم میں بڑی مدد ملتی ہے اور عبارت النص کا پتہ چلتا ہے۔
12. علم القصص جس سے قرآن مجید میں بیان کردہ انبیاء و رسل اور ان کے اہم دعوت، تبلیغ دین و دعوت حق میں صبر و استقامت، سرکش اقوام پر نزول عذاب کے واقعات کی تفصیل معلوم ہوتی ہے اور آیت کے مجمل مفہوم کی توضیح ہو جاتی ہے۔
13. علم النسخ و المنسوخ جس سے قرآن مجید کی محکم آیات و احکام اور تاریخ نزول اور تدریج احکام کے اصول معلوم ہوتے ہیں اور منسوخ احکام آیات سے واقفیت ہو جاتی ہے۔
14. حدیث نبوی میں مہارت جو علوم حدیث اور اسانید و متون حدیث پر قابل اعتماد گرفت ہی سے آسکتی ہے۔ یہ بات واضح ہے کہ حدیث صحاح ستہ و مسانید ہی میں محدود نہیں۔ مرکزی ایشیا اور ترکی میں موجود احادیث کی کتب کا کتابت، تقابل، تحقیق و تصحیح کے مراحل سے گزر کر طباعت و اشاعت کے مرحلہ تک پہنچنا ضروری ہے۔
15. مواہب ربانی جن کے بغیر تفسیر کی صورت تو بن جائے گی لیکن حقائق سے کوسوں دور۔
16. اسالیب قرآن سے قابل اعتماد آگاہی اور اسباب و وجوہ اسالیب میں تبحر۔
17. علم احوال البشر جس میں تاریخ نوع انسانی، سماجیات، نفسیات (فرد و اجتماع)، اقتصادیات، سیاسیات کے اصول و حقائق، اقسام و مدارج علم و حکمت و ضرورت، طرق تطہیر قلب و تزکیہ نفس شامل ہیں۔
18. طبی، طبیعی، فلکی، اور خلائی حقائق میں رسوخ علم

مذکورۃ الصدر شرائط کا اہتمام کرنے کے بعد یہ واضح رہے کہ:

1. اعتبارِ عموم لفظ کا ہوگا نہ کہ سببِ خصوص رزول کا۔
2. اوصاف اور اسماء اجناس پر الف لام استغراق کا فائدہ دیتے ہیں۔
3. اگر نکرہ نفی، نہی، شرط یا استفہام کے سیاق و سباق میں واقع ہو تو عموم پر دلالت کرتا ہے جیسے واعبدوا اللہ ولا تشسروا کو ابہ شیئاً میں عبادات و عبودیت میں نیت، قول اور فعل میں خالصتہً لوجه اللہ مقصود رکھنا اور خواص الوہیت و ربوبیت میں شرک و شائبہ شرک سے بھی منع کیا گیا ہے۔
4. مضاف بھی عموم کا فائدہ دیتا ہے۔ مثلاً حرمت علیکم امہاتکم (النساء: 23) میں ماں، نانی، پر نانی، وغیرہ سب شامل ہوں گی، اسی طرح حقیقی باپ کی زوجات بلکہ بیٹی، نواسی، پر نواسی وغیرہ بھی اس عموم میں داخل ہوں گے۔
5. قرآن مجید کا توحید کا نظریہ ایک کلی حقیقت ہے جس کی ضد شرک ہے۔ ایسی عبادت اور ایسے عقائد و اعمال سے بچنا ضروری ہے جن سے شائبہ شرک بھی پیدا ہوتا ہو یا قرآنی نظریہ توحید ذات و صفات سے تصادم ہوتا ہو۔
6. حضرت محمد صلی اللہ علیہ وسلم کی نبوت، رسالت اور ختم نبوت پر قرآن مجید میں جو طرز بیان اختیار کیا گیا ہے اس کو ملحوظ رکھنا ضروری ہے۔ نہ آپ صلی اللہ علیہ وسلم کی بشریت سے انکار متصور ہونا چاہئے، نہ آپ کا اللہ کے پاس خصوصی مقام، نزول وحی آخر کے لئے آپ صلی اللہ علیہ وسلم کا انتخاب اور آپ صلی اللہ علیہ وسلم کے خصوصی اوصاف جو آپ کو عام بشر سے بلکہ صلحاء و اولیاء عظام سے ناقابل تصور ممتاز مقام پر شاہد عدل ہیں۔ غرض یہ کہ آپ کو الوہیت کے درجہ تک پہنچا کر آپ میں خواص الوہیت ماننا شرک میں داخل ہوگا اور آپ کو ایک عام عالم، عارف یا مصلح ماننا آپ کی شان میں گستاخی کا ارتکاب کرنا ہے۔
7. قرآن مجید میں موجود مبداء و معاد کے دلائل میں کسی قسم کا اشتباہ صحیح نہیں۔ کیونکہ وہی خالق ہے موت و حیات کا اور موت و حیات اسی کے تابع ہیں۔
8. امور مومنین اور احکام شرعیہ میں قرآن مجید کے طریقہ بیان اور دعوت تدبیر پر غور و فکر کرنا اور خیر و شر کے درمیان امتیاز کرنا اور اللہ کے مطلوب مومن کے اوصاف سمجھنا اور اختیار کرنا، وضاحت سے بیان کرنا، اوامر و نواہی، حلال و حرام، پسندیدہ و ناپسندیدہ طریقے و اشیاء کی توضیح بھی ضروری ہے۔
9. کفار و مشرکین و منافقین اور اہل کتاب سے اللہ تبارک و تعالیٰ کے مختلف انداز خطاب اور طریق دعوت الی الحق کا لحاظ اہم ہیں۔
10. قرآن مجید میں حذف جواب شرط مقامات و عید میں احکام الہی کی تعظیم پر دلالت کرتا ہے۔

11. متعدد آیات میں اللہ عزوجل نے انسان کو متنبہ کیا ہے کہ وہ جس کو چاہتا ہے ہدایت سے نوازتا ہے اور جس کو چاہتا ہے گمراہی و ضلالت میں سرگرداں کر دیتا ہے۔ اور بعض جگہ اللہ عزوجل نے ان اسباب کا ذکر بھی کیا ہے جو ہدایت یا گمراہی کی طرف لے جاتے ہیں۔ اسی طرح بتایا ہے کہ اللہ عزوجل جس کو چاہتا ہے بخش دیتا ہے اور جس کو چاہتا ہے بخشش سے روک دیتا ہے، جس کو چاہتا ہے اسے رزق کی فراخی عطا فرماتا ہے اور جس کو چاہتا ہے اس کے رزق میں تنگی پیدا کر دیتا ہے۔ یہ سب آیات اللہ عزوجل کی قدرت مطلقہ کی طرف اشارہ کرتے ہیں جس میں ان کا کوئی شریک و سہم نہیں۔ ان کے ساتھ ساتھ یہ بھی اعلان کرتا ہے فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ۔ چونکہ ایمان یا کفر، نیکی یا بدی چنانہ اللہ کے دیے ہوئے اختیار ہی کے سبب ہوتا ہے اس لئے امام شافعی کا قول عرفیت ربی بفسخ العزائم سامنے رکھنا ضروری ہے۔

12. ایک اعتبار سے جمیع قرآن محکم ہے، دوسرے اعتبار سے جمیع قرآن متشابہ اور تیسرے اعتبار سے بعض محکم ہے اور بعض متشابہ۔ جیسا کہ اللہ نے فرمایا (1) احکمت ایتہ ثم فصلت من لڈن حکیم خبر، (2) اللہ نزل احسن الحدیث کتاباً متشاباً بہاً، (3) منه ایات محکمات ہن ام الکتاب و آخر متشابا بہا۔

13. تفسیر و مفسر میں پوری یگانگت اور موافقت ہونی چاہئے۔ ایسا نہ ہو کہ قرآن کا اصل معنی و مفہوم ہاتھ سے جاتے رہیں۔

14. تفسیر میں حقیقی و مجازی دونوں معنوں کا پیش نظر رکھنا ضروری ہے کیونکہ بعض مقامات میں حقیقی معنی مراد ہوتے ہیں اور بعض مقامات پر مجازی۔

15. قرآنی آیات میں بعض مقامات پر محسوس ہوتے ظاہری تضاد کو دور کرنے میں اصول نسخ اور توفیق و تطبیق سے کام لینا چاہئے لیکن اس کے لئے بھی دلیل درکار ہوگی۔

16. مفرد الفاظ کے معنی کی تحقیق کرنا چاہئے۔ وضعی، توسیعی، مرادی معنی میں امتیاز کی کاوش نہایت ضروری ہے۔

17. تفسیر لکھتے وقت غیر ضروری مباحث (مثلاً نحوی مسائل کے اسباب و علل، فقہ، اصول فقہ کی غیر ضروری تفصیل اور دینی عقائد کے دلائل و براہین) سے اجتناب ضروری ہے کیونکہ لاطائل مباحث قاری کی توجہ کو منشترا اور مقاصد قرآن سے دور کر دیتے ہیں اور وہ ان میں الجھ کر رہ جاتا ہے۔

18. مفسر کے لئے یہ بھی ضروری ہے کہ وہ احادیث ضعیفہ اور من گھڑت واقعات و اسرائیلیات کی نقل سے پرہیز کرے ورنہ قاری خلبان و تشویش میں مبتلا ہو سکتا ہے اور اس کی توجہ قرآن کے مرکزی مضامین سے ہٹ کر دوسرے بے کار یا جزوی مضامین کی طرف ہو سکتی ہے۔

19. کسی مقام پر معنی و مطالب صاف نہ ہوں تو اہل علم سے دریافت کرنے میں حجاب نہیں ہونا چاہئے۔

20. تفسیر میں ابتداء سے اللہ کی خوشنودی حاصل کرنے کی نیت رکھے اور تجدید نیت کرتا رہے۔

21. شاہ ولی اللہ محدث دہلوی کے بقول قرآن حکیم میں صراحۃً بیان کئے گئے علوم پانچ ہیں: (1) علم الاحکام (2) علم الجدل (3) علم التذکیر بآلاء اللہ (4) علم التذکیر بایام اللہ (5) علم التذکیر بالموت وما بعدہ، جن کا مفسر کے پیش نظر ہونا ضروری ہے۔ ابو بکر محی الدین ابن العربی مکی کے قول کے مطابق علوم قرآن تین ہیں: توحید، تذکیر اور احکام، ابن جریر طبری کے نزدیک علوم تین ہی ہیں لیکن وہ توحید، اخبار اور دیانات کے نام لیتے ہیں۔ بعض علماء نے کہا کہ علوم چار ہیں: امر، نہی، خبر اور استخبار اور بعض نے کہا کہ وہ چھ ہیں: امر، نہی، خبر، استخبار، وعد اور وعید۔

اصول تفسیر پر لکھی گئی کتابوں میں (1) المقدمہ فی اصول التفسیر از تقی الدین احمد ابن تیمیہ (2) التعمیر فی اصول التفسیر از سیوطی (3) الفوز الکبیر فی اصول التفسیر از شاہ ولی اللہ محدث دہلوی (4) الاکسیر فی اصول التفسیر از صدیق حسن خاں (5) التکمیل فی اصول التأویل از عبد الحمید فراہی (6) شرح اصول فی التفسیر و شرح مقدمہ از عظیمین (7) بحوث فی اصول التفسیر از محمد بن لطفی الصباغ (8) بحوث فی اصول التفسیر و منابج (9) شرح مقدمہ التفسیر از سعد بن ناصر الششری (10) ہجہ الناظرین فی منابج المفسرین از توفیق علوان (11) المنج القدیم فی تفسیر القرآن الکریم از عادل محمد صالح ابو القلا (12) القواعد الحسان فی تفسیر القرآن از عبد الرحمن ناصر السعدی۔ یہ وہ رسالے ہیں جن تک راقم کی رسائی ہو سکی۔ چند اور رسائل بھی شامل کئے جاسکتے ہیں لیکن جیسا کہ عبد الحمید فراہی نے فرمایا اس پر مفصل تحقیق کی ضرورت ہنوز باقی ہے۔

3.7 خلاصہ

تفسیر کے لغوی معنی پوشیدہ چیز کو کھول دینا اور واضح کر دینا ہے۔ اصطلاح میں تفسیر کے معنی قرآن کریم کی آیات کے مراد و منشاء، اسرار و حکم اور احکام و مطالب واضح طور پر بیان کرنے کے ہیں۔ تفسیر سے قریب ایک لفظ ”تاویل“ ہے جس کے لغوی معنی لوٹنا، رجوع کرنا وغیرہ ہے۔ اصطلاح میں تاویل کا مطلب کسی لفظ کے مقصد و منشاء اور مراد الہی کی طرف لوٹانے کے ہیں۔

اس فن کے ماہرین نے تفسیر اور تاویل کے درمیان فرق کی وضاحت پر مختلف طرح سے روشنی ڈالی ہے۔ عہد رسالت میں تفسیر قرآن کے لئے تین مصادر کا تعین ہوا۔ (1) قرآن مجید (2) رسول اکرم صلی اللہ علیہ وسلم (3) اجتہاد۔ قرآن کی تفسیر کا آغاز رسول اللہ کے زمانہ ہی سے ہو گیا تھا۔ آپ کا طریقہ یہ تھا کہ اگر قرآن میں کوئی حکم صراحۃً مذکور نہ ہوتا تو (1) وحی کا انتظار کرتے (2) اہل کتاب کے بیان کردہ احکام کو سامنے رکھتے یا (3) اجتہاد فرماتے (4) یا قرآن حکیم پر ہی تدریس فرماتے۔

تفسیر قرآن کے کئی منج رہے ہیں۔ منج نقلی، منج عقلی، منج فقہی، منج اشاری و اعتباری، منج ادبی، لسانی، کلامی، منج شیعہ وغیرہ۔ اس طرح سے اہل علم نے مختلف پہلوؤں سے تفسیر قرآن کی خدمت انجام دی ہے۔ تفسیر کے لئے کچھ شرائط اور اصول مقرر ہیں۔ تفسیر کے سلسلے میں ان کا اہتمام نہایت ضروری ہے۔

3.8 نمونے کے امتحانی سوالات

1. تفسیر کا معنی و مفہوم بیان کیجئے اور تفسیر و تاویل کے درمیان فرق واضح کیجئے۔
 2. تفسیر کے مصدر دوم پر ایک مضمون تحریر کیجئے۔
 3. تفسیر کے شرائط اور اصول کو تفصیل سے بیان کیجئے۔
 4. تفسیر بالماثور اور تفسیر بالرای، دونوں مناجح کی چند اہم کتابوں کے نام مع اسماء مصنفین تحریر کریں۔
-

3.9 مطالعہ کے لئے معاون کتابیں

1. تاریخ افکار و علوم اسلامی : افتخار احمد بلخی
2. تاریخ تفسیر و مفسرین : پروفیسر غلام احمد حریری
3. قرآن مجید کی تفسیریں، چودہ سو برس میں : خدا بخش اور نیٹل پبلک لائبریری، پٹنہ
4. مطالعہ تفاسیر قرآن : ڈاکٹر محمد سعود عالم قاسمی

اکائی 4 : مفسرین اور ان کی تفسیریں

اکائی کے اجزاء

- 4.1 مقصد
- 4.2 تمہید
- 4.3 تاریخ تفسیر
- 4.4 تفسیر میں اقوال صحابہ کی اہمیت
- 4.5 عہد رسالت اور دور صحابہ کی تفسیری خصوصیات
- 4.6 تفسیر نویسی بطریق املاء یا بطریق روایت
- 4.7 جامع البیان فی تفسیر القرآن
- 4.8 الکشف والبیان عن تفسیر القرآن
- 4.9 معالم التنزیل
- 4.10 المحرر الوجیز فی تفسیر الکتاب العزیز
- 4.11 تفسیر القرآن العظیم
- 4.12 الجواهر الحسان فی تفسیر القرآن
- 4.13 الدر المنثور فی التفسیر المأثور
- 4.14 تفسیر بالرای
- 4.15 مفاتیح الغیب
- 4.16 انوار التنزیل و اسرار التأویل
- 4.17 مدارک التنزیل و حقائق التأویل
- 4.18 السراج المنیر
- 4.19 ارشاد العقل السلیم الی مزایا الکتاب الکریم

4.20 روح المعانی

4.21 خلاصہ

4.22 نمونے کے امتحانی سوالات

4.23 مطالعہ کے لئے معاون کتابیں

4.1 مقصد

اس اکائی کا مقصد یہ ہے کہ اس کے ذریعہ طلبہ کو تفسیر کی تاریخ اور تفسیر میں اقوال صحابہ کی اہمیت اور عہد رسالت اور دور صحابہ کی تفسیری خصوصیات سے واقف کرایا جائے۔ نیز عربی زبان کی اہم تفسیروں کی خصوصیات اور ان کے مفسرین بارے میں بتایا جائے۔

4.2 تمہید

قرآن مجید اللہ کی آخری کتاب ہے جو تمام انسانیت کے لئے ایک ہدایت نامہ ہے۔ اس کے الفاظ میں معانی کا ایک سمندر پنہاں ہے۔ اس لئے ہر دور میں تفسیر قرآن کی ضرورت پر توجہ دی گئی۔ تفسیر قرآن کا آغاز رسول کے زمانہ ہی سے ہو گیا۔ آپ کے بعد آپ کے تربیت یافتہ صحابہ نے اس فن پر توجہ مرکوز کی۔ تابعین اور تبع تابعین کے دور میں اسے مزید فروغ حاصل ہوا۔ اہل علم نے اپنے اپنے ذوق کے مطابق مختلف پہلوؤں سے قرآن مجید کی تفسیر کی ہے۔

4.3 تاریخ تفسیر

تادم تحریر حاصل شدہ معلومات کے مطابق نبی کریم صلی اللہ علیہ وسلم نے سارے قرآن کی تفسیر نہیں بیان فرمائی بلکہ توضیح طلب حصہ پر اپنی توجہ مرکوز فرمائی۔ یہ بات پیش نظر رکھنی چاہئے کہ حدیث رسول کے سینکڑوں مجموعے ابھی تشنہ تحقیق و طباعت ہیں، اسی طرح سینکڑوں کتب تفسیر ہنوز محققین کی توجہ کا انتظار کر رہی ہیں۔ مثلاً تفسیر یحییٰ بن خالد جس کو ابو محمد ابن حزم نے طبری کی جامع البیان پر ترجیح دی تھی، یا تفسیر سعید بن جبیر جو مکمل قرآن کی تفسیر تھی، اور جو جز و شائع ہوا ہے وہ ناتمام ہے۔

حضرت مقدم بن معدیکرب روایت کرتے ہیں کہ رسول اللہ صلی اللہ علیہ وسلم نے فرمایا کہ مجھے قرآن دیا گیا ہے اور اس کے مثل ایک اور شئی۔ عنقریب ایک پیٹ بھرا شخص مسند سے ٹیک لگائے کہے گا کہ قرآن کو تھامے رکھو۔ جو اس میں حلال کہا گیا ہے اسے حلال سمجھو اور جو حرام کہا گیا ہے اسے حرام سمجھو۔ سن لو پالتو گدھا تمہارے لئے حلال نہیں اور کچلیوں سے کھانے والے درندے بھی حرام ہیں۔ کسی ذمی کی گری پڑی چیز بھی حلال نہیں سوائے اس کے کہ اس چیز کا مالک اس سے بے نیاز ہو۔

رسول اکرم صلی اللہ علیہ وسلم نے تمہیں کے تحت درج ذیل کام کئے:

1. قرآن مجید میں جو آیات مجمل تھیں ان کی تبیین فرمائی۔
 2. جو مطلق تھیں موقع و محل کے لحاظ سے ان کی تفسیر فرمائی۔
 3. جو مشکل تھیں ان کی توضیح فرمائی۔
 4. جن الفاظ و آیات میں اجمال تھا مثلاً ان پر عمل کی کیفیت، اسباب و شرائط اور لوازم کی تفصیل نہ تھی ان کو مفصلاً بالقول یا بالفعل یا بالتقریر بیان فرمایا جیسے صلوة (نماز) و زکوٰۃ و صیام و حج وغیرہ۔
 5. قرآنی نصوص کی روشنی میں پیش آمدہ واقعات کے لئے قیاس کیا، اجماع، استصلاح، استحسان، استدلال، عرف تیسیر دین، دفع حرج وغیرہ کی طرف توجہ دلائی اور اس طرح صحابہ کے اندر اجتہاد شرعی کا ذوق پیدا کیا اور ان کی تربیت فرمائی۔
 6. قرآنی اصول و مقاصد کے تحت وقت، حالات اور محل کی مناسبت سے وسائل و ذرائع کا حکم بیان فرمایا۔
 7. قرآنی نصوص و تصریحات سے ایسے اصول مستنبط فرمائے جن سے نئے حالات و مسائل کو قیاس کرنے کی راہیں کھلیں۔
 8. قرآنی احکام کے وجوہ و علل اور حکمت و مصلحت بیان فرمائی جس سے بہت سے اصول و کلیات و قواعد مستنبط کئے گئے۔ جو اجماع، قیاس، استحسان، استصلاح، عرف، استدلال، تیسیر دین، دفع حرج، ما قبل شریعت و نسخ وغیرہ کی بنیادیں ڈال دیں۔
 9. قرآنی ہدایات سے حکمت اخذ کی اور تعلیم دی لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ اور وَمَنْ يُؤْتِ الْحِكْمَةَ فَقَدْ أُوتِيَ خَيْرًا كَثِيرًا .
 10. بحیثیت مجموعی زندگی ہر پہلو سے ایسی گزاری کہ وہ علمی و عملی طور پر قرآن حکیم کا آئینہ اور اس کی تفسیر و تعبیر بن گئی۔ بقول بی بی عائشہ كَانَ خُلُقُهُ الْقُرْآنَ۔ قرآن مجید میں ہے: لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ رسول اللہ صلی اللہ علیہ وسلم نے متعدد ایسے احکام بیان کئے جو قرآن میں بیان کردہ احکام سے زائد ہیں مثلاً:
1. نماز میں قیام، رکوع اور سجدہ کا طریقہ، فجر، ظہر، عصر، مغرب، عشاء اور جمعہ کی نماز کی رکعتیں، نماز کے فرائض جن کے بغیر نماز ادھوری رہ جاتی ہے۔
 2. زکوٰۃ کن کن اشیاء پر فرض ہے اور اس کی شرحیں کیا ہیں۔
 3. پھوپھی و بھتیجی اور خالہ و بھانجی کو بیک وقت نکاح میں رکھنا جائز نہیں۔
 4. صدقہ فطر۔
 5. عید الاضحیٰ کی قربانی اور اونٹ، بھینس، بیل وغیرہ میں سات افراد کی جانب سے قربانی کی اجازت۔
 6. محسن زانی و زانیہ کی سنگساری۔
 7. وراثت میں دادی کا حصہ۔

8. نماز، روزہ، حج و زکوٰۃ کے احسن طریقے۔

9. پیشگی زکوٰۃ کی اجازت۔

10. نماز اور روزہ کے فاسد ہونے کی صورتیں۔

11. رسول اللہ صلی اللہ علیہ وسلم نے نسخ و منسوخ آیات کی بھی نشاندہی فرمائی۔

صحابہ کرام کے طریقہ تفسیر میں جو چیز ممتاز دکھائی دیتی ہے وہ یہ ہے کہ وہ قرآنی آیات پر احادیث رسول کی روشنی میں تفکر و تدبیر پر عمل کرتے تھے، اور بصورت عدم اطمینان دیگر صحابہ کی مدد لیتے۔ اجتہاد سے کام لیتے، وہ عربی زبان کے اسرار و رموز سے واقف تھے، فصاحت و بلاغت کے اونچے معیار کو جانتے تھے، عربوں کے عقائد، عادات و رسومات، طرز معاشرت، اخلاق و طبائع سے خوب آگاہ تھے، جزیرۃ العرب میں مختلف مقامات پر بسے یہود و نصاریٰ، مجوس و صابئین کے احوال کو اچھی طرح جانتے تھے، قوت فہم و ادراک، وسعت علم و عقل اور صبح و شام قرآن مجسم رسول اکرم صلی اللہ علیہ وسلم کے مشاہدہ نے ان کے تبحر علمی اور قرآن کا مطلوب مومن بننے کے داعیہ نے قرآن کی مختلف تہوں کو ان پر ایسے کھولا تھا کہ خود اللہ تبارک و تعالیٰ نے فرمادیا یحبہم ویحبونہ اور رضی اللہ عنہم اور کنتم خیر امة۔

مفسر صحابہ میں ہم کو درج ذیل نام ملتے ہیں:

(۱) حضرت ابو بکر	(۲) حضرت عمر بن الخطاب	(۳) حضرت عثمان بن عفان
(۴) حضرت علی بن ابی طالب	(۵) حضرت عبداللہ بن مسعود	(۶) حضرت اُبی بن کعب
(۷) حضرت زید بن ثابت	(۸) حضرت عبداللہ بن عباس	(۹) حضرت ابو موسیٰ اشعری
(۱۰) حضرت عبداللہ بن زبیر	(۱۱) حضرت انس بن مالک	(۱۲) حضرت ابو ہریرہ
(۱۳) حضرت عبداللہ بن عمر	(۱۴) حضرت جابر بن عبداللہ	(۱۵) حضرت عبداللہ بن عمرو بن العاص
(۱۶) حضرت ام المومنین عائشہ صدیقہ		

ان صحابہ میں تفسیری اقوال کی کثرت کا اعتبار کیا جائے، سرعت ذہن، وسعت و گہرائی علم، فراست، تفقہ فی الدین کو پیش نظر رکھا جائے تو چار صحابہ کے نام سامنے آتے ہیں: (۱) علی بن ابی طالب (۲) عبداللہ بن مسعود (۳) ابی بن کعب (۴) عبداللہ بن عباس۔ کثرت روایت کی بناء پر یہ فہرست مرتب ہو تو اس کی شکل کچھ اس طرح ہوگی: (۱) عبداللہ بن عباس (۲) عبداللہ بن مسعود (۳) علی بن ابی طالب (۴) ابی بن کعب۔

1. عبداللہ بن عباس

عبداللہ بن عباس بن عبدالمطلب بن ہاشم بن عبدمناف قرشی ہاشمی نبی کریم صلی اللہ علیہ وسلم کے چچا زاد بھائی تھے۔ آپ کی والدہ کا نام لُبَابَةُ الکبریٰ بنت حارث تھا۔ آپ کی پیدائش اس وقت ہوئی جب نبی کریم صلی اللہ علیہ وسلم اپنے افراد خاندان اور

مومنین کے ساتھ شعب بنی ہاشم میں قریشی مقاطعہ کے سبب محصور تھے، پیدائش کے بعد نبی کریم صلی اللہ علیہ وسلم کی خدمت میں لائے گئے، آپ صلی اللہ علیہ وسلم نے اپنا لعاب مبارک ان کے مونہ میں ڈالا۔ آغاز طفولیت ہی سے نبی کریم صلی اللہ علیہ وسلم سے وابستہ رہے۔ ان کی خالہ ام المومنین میمونہ ازواج نبی میں تھیں۔ نبی کریم صلی اللہ علیہ وسلم کے وصال کے وقت عبد اللہ بن عباس کی عمر 13 یا 15 برس تھی۔ آپ کے لئے نبی کریم صلی اللہ علیہ وسلم نے دعا فرمائی تھی اَللّٰهُمَّ فَهْهُ فِي الدِّينِ وَعِلْمِهِ التَّوْبِيلِ اُوْر اَللّٰهُمَّ عِلْمَهُ الْكِتَابِ وَالْحِكْمَةِ۔

نبی کریم صلی اللہ علیہ وسلم کی وفات کے بعد عبد اللہ بن عباس اکابر صحابہ سے اکتساب علم کرتے رہے۔ مقامات نزول قرآن، اسباب نزول قرآن اور تاریخ تشریح سے متعلق ان سے استفادہ کیا۔ ان کے اساتذہ کی تعداد بتانا دشوار ہے، لیکن یہ کہا جاسکتا ہے کہ انہوں نے اکابر صحابہ کے علوم کو اچھی طرح جذب کر لیا تھا۔ ذہانت و فطانت، قوت حافظہ، اسالیب قرآن اور عربیت میں مہارت، اجتہاد و استنباط پر غیر معمولی قدرت، حسن صورت و سیرت ان پر مستزاد تھے۔ ایک تو نبی کریم صلی اللہ علیہ وسلم کی دعا، دوسرے اکابر صحابہ سے تفسیری و حدیثی و فقہی استفادہ، تیسرے حضرت عمر، حضرت علی کا علمی مسائل میں عبد اللہ ابن عباس پر اعتماد، چوتھے حضرت عبد اللہ بن مسعود کا قول ”عبد اللہ بن عباس ترجمان القرآن ہیں“ پانچویں تحقیقی لغت اور چھٹے عربیت و خطابت میں کمال نے عبد اللہ بن عباس کو مرجع مفسرین و فقہاء و محدثین و شعراء بنا دیا تھا۔

سلیمان بن مهران الأعمش ابو وائل سے روایت کرتے ہیں کہ حضرت علی نے حضرت ابن عباس کو امیر حج بنا کر بھیجا، آپ نے خطبہ میں سورۃ نور کی تلاوت فرمائی اور ایسی تفسیر بیان کی کہ اگر اہل روم، ترک اور دیالمہ اسے سُن (اور سمجھ) پاتے تو مشرف بہ اسلام ہو جاتے۔

عبد اللہ بن عباس سے تفسیری روایت متعدد اسناد سے ہم تک پہنچی ہیں۔ صحیح ترین سند معاویہ بن صالح عن علی بن ابی طلحہ (عن مجاہد بن جبر) عن ابن عباس ہے۔ اور وہی ترین سند محمد بن مردان سدی الصغیر عن محمد بن سائب کلبی عن ابی صالح عن ابن عباس ہے۔ یہ بات حیرت انگیز ہے کہ محمد بن یعقوب فیروز آبادی نے اسی واہی سند سے منقول روایات کو تنویر المقیاس من تفسیر ابن عباس میں جمع کر دیا ہے، اور یہی کتاب اور اس کا ترجمہ بار بار شائع ہو رہے ہیں، جب کہ علی بن ابی طلحہ کا نسخہ بھی دریافت و طبع ہو چکا ہے۔

2. عبد اللہ بن مسعود

ابو عبد الرحمن عبد اللہ بن مسعود کا تعلق بنو ہذیل سے تھا۔ آپ دبلے پتلے، پست قامت اور گندم گون تھے۔ آپ نے آغاز بعثت کے بعد ہی اسلام قبول کر لیا تھا، چنانچہ خود فرمایا کرتے تھے ”میں چھٹا مسلمان تھا“ قبولیت اسلام کے بعد قریش کے درمیان آپ نے قرآن مجید کی جہراً تلاوت کی اور اس جرم پر زد و کوب کئے گئے، نبی کریم صلی اللہ علیہ وسلم کی خدمت کرتے، وضو کے لئے پانی اور مسواک فراہم کرتے، آپ صلی اللہ علیہ وسلم کھڑے ہوتے تو جوتے پہنانے میں مدد کرتے اور بیٹھنے کا ارادہ فرماتے تو جوتے اتار کر اپنے پاس رکھ لیتے، جب نبی کریم صلی اللہ علیہ وسلم چلنے کا ارادہ فرماتے تو عبد اللہ بن مسعود آگے آگے چلتے، جب غسل فرماتے تو پردہ تانے کھڑے رہتے۔

عبداللہ بن مسعود نے پہلے حبشہ اور پھر مدینہ طیبہ کی طرف ہجرت کی۔ نبی کریم صلی اللہ علیہ وسلم کی رفاقت میں بدر واحد و خندق اور دیگر غزوات میں شرکت کی اور بیعت رضوان کی سعادت بھی حاصل کی۔ نبی کریم صلی اللہ علیہ وسلم کے وصال کے بعد یرموک کی جنگ میں مجاہدانہ حصہ لیا۔ اس سے قبل غزوہ بدر میں ابو جہل (ابو الحکم عمر بن ہشام) کو قتل کیا۔ خلافت فاروقی و خلافت عثمانی میں تعلیم و تدریس کے علاوہ کوفہ میں بیت المال کے خازن بھی رہے۔ عمر کے آخری حصہ میں مدینہ طیبہ تشریف لے آئے۔ 32 ہجری میں وفات ہوئی اور جنت البقیع میں تدفین ہوئی۔

نبی کریم صلی اللہ علیہ وسلم نے فرمایا کہ جو شخص چاہے کہ قرآن کی اسی طرح تروتازہ تلاوت کرے جیسے کہ وہ نازل ہوا ہے تو وہ ابن مسعود کی طرح تلاوت کرے۔

حذیفہ بن الیمان سے ایسے شخص کے بارے میں دریافت کیا گیا جس کے اخلاق و عادات نبی کریم صلی اللہ علیہ وسلم سے بہت زیادہ ملتے جلتے ہوں تو انھوں نے کہا ”ہم صحابہ میں سے کسی کو نہیں جانتے جس کی چال ڈھال عبداللہ بن مسعود سے زیادہ نبی کریم صلی اللہ علیہ وسلم سے ملتی جلتی ہو“۔

مسروق بن اجدع روایت کرتے ہیں کہ عبداللہ بن مسعود نے کہا اس ذات کی قسم جس کے سوا کوئی معبود نہیں قرآن کریم کی کوئی آیت ایسی نہیں جس کے بارے میں مجھے یہ معلوم نہ ہو کہ وہ کب اور کہاں نازل ہوئی۔ اگر مجھے کسی شخص کے بارے میں معلوم ہوتا کہ وہ تفسیر قرآن مجھ سے زیادہ جانتا ہے اور سواری وہاں پہنچ سکتی ہے تو میں اس کے پاس جاتا اور استفادہ کرتا۔

عبداللہ ابن مسعود سے بھی تفسیری روایتیں نقل کی گئی ہیں جن میں تین اسانید کو قابل اعتماد قرار دیا گیا ہے۔

1. سلیمان بن مہران الاعمش عن ابی الضحی عن مسروق عن ابن مسعود

2. مجاہد بن جبر عن ابی معمر عن ابن مسعود

3. اعمش عن ابی وائل عن ابن مسعود

3. علی بن ابی طالب

ابوالحسن علی بن ابی طالب بن عبدالمطلب بن ہاشم۔ آپ رسول اکرم صلی اللہ علیہ وسلم کے پچازاد بھائی اور داماد تھے۔ لڑکوں میں سب سے پہلے ایمان سے مشرف ہوئے اور کم عمری کے باوجود رسول اکرم صلی اللہ علیہ وسلم کے ساتھ تمام موقعوں پر شانہ بہ شانہ کھڑے رہے۔ آپ نے غزوہ تبوک کے سوا تمام غزوات میں شرکت کی، غزوہ خیبر کے موقع پر نبی کریم صلی اللہ علیہ وسلم نے فرمایا:

”میں ایسے شخص کو علم دوں گا جس کے ذریعہ اللہ تعالیٰ مسلمانوں کو فتح عنایت فرمائے گا۔ وہ شخص

اللہ اور اس کے رسول کو چاہتا ہوگا اور اللہ اور اس کا رسول بھی اسے پسند کرتے ہوں گے“۔ پھر نبی

کریم صلی اللہ علیہ وسلم نے حضرت علی کو علم عنایت فرمایا اور خیبر فتح ہو گیا۔ جب نبی کریم صلی اللہ

علیہ وسلم نے مدینہ طیبہ ہجرت کا ارادہ فرمایا تو حضرت علی کو لوگوں کی امانتیں واپس کرنے کی غرض

سے منتخب فرمایا، ان کے حوالہ لوگوں کے نام اور ان کی امانتیں سپرد کیں۔ اپنے بستر پر ان کو آرام کرنے کے لئے کہا اور گھر سے ابو بکر کے مکان کی طرف روانہ ہو گئے۔ حضرت علی نے بھی مدینہ طیبہ کی طرف ہجرت کی اور نبی کریم صلی اللہ علیہ وسلم نے رشتہ مواخات میں آپ کو چنا اور فرمایا کہ تم دنیا و آخرت میں میرے بھائی ہو۔ عبد اللہ بن مسعود کی طرح علی کو بھی جنت کی بشارت دی گئی۔ آپ کے علم و فضل، تقویٰ و عدل، زہد و شجاعت پر سب کا اتفاق ہے۔ اسی طرح علوم قرآن و تفسیر، فصاحت و بلاغت، شعر و خطابت اور قوت استنباط میں کسی سے تذبذب منقول نہیں، آپ عبد الرحمن ابن ملجم خارجی کے ہاتھوں 40 ہجری میں شہید ہوئے۔ نبی کریم صلی اللہ علیہ وسلم نے آپ کو یمن کا قاضی بنایا اور دعافرمائی ”اے اللہ اس کی زبان کو استقامت اور دل کو ہدایت عطا فرما“۔ عبد اللہ بن مسعود سے منقول ہے کہ ”مدینہ کے سب سے بڑے قاضی علی ہیں“ اور عطاء سے منقول ہے ”واللہ! مجھے کوئی ایسا شخص معلوم نہیں جو علی سے بڑھ کر عالم ہو“۔

عبد اللہ بن عباس فرماتے تھے ”میں نے تفسیر قرآن سے متعلق جو سیکھا علی سے سیکھا“

ابو نعیم اصبہانی حلیۃ الاولیاء میں نقل کرتے ہیں کہ حضرت علی نے فرمایا ”واللہ! مجھے ہر آیت کے بارے میں معلوم ہے کہ وہ کس ضمن میں اور کہاں نازل ہوئی“۔

حضرت علی سے بے شمار تفسیری اقوال منسوب ہیں جن میں قابل اعتماد اسانید ذیل میں درج ہیں:

1. ہشام عن محمد بن سیرین عن عبیدہ سلمانی عن علی

2. ابن الحسین عن ابی الطفیل عن علی

3. زہری عن علی زین العابدین عن حسین عن علی

4. ابی بن کعب

ابوالمزدرأبی بن کعب بن قیس انصاری خزرجی۔ بیعت عقبہ اور غزوہ بدر میں آپ کی شرکت ثابت ہے۔ نبی کریم صلی اللہ علیہ وسلم جب مدینہ طیبہ تشریف لائے تو حضرت ابی بن کعب آپ صلی اللہ علیہ وسلم کے اولین نائب قرار پائے۔ چنانچہ حضرت عمر نے ایک موقع پر فرمایا ”ابی مسلمانوں کے سردار ہیں“۔

اسلام قبول کرنے سے پیشتر ابی بن کعب کا شمار علماء یہود میں ہوا کرتا تھا، عہد نامہ قدیم، عہد نامہ جدید و دیگر کتب قدیمہ سے آپ بخوبی آگاہ تھے۔ کاتب وحی بھی منتخب ہوئے تھے، اسباب نزول، نسخ و منسوخ اور قرآن مجید کے ترتیب نزول پر گہری نظر تھی۔ نبی کریم صلی اللہ علیہ وسلم کو آپ کی قراءت پسند تھی۔ حضرت انس بن مالک روایت کرتے ہیں کہ نبی کریم صلی اللہ علیہ وسلم نے ایک مرتبہ ابی بن کعب سے فرمایا کہ اللہ تعالیٰ نے مجھے حکم دیا ہے کہ میں سورۃ لَمْ یَكُنِ الذِّیْنِ کَفَرُوا تم کو پڑھ کر سناؤں۔ حضرت ابی

نے عرض کیا ”کیا اللہ تعالیٰ نے میرا نام لے کر فرمایا؟ آپ صلی اللہ علیہ وسلم نے فرمایا ”ہاں“ یہ سن کر ابی بن کعب رونے لگے۔ اللہ تبارک و تعالیٰ نے سورہ یونس (آیت: 58) میں فرمایا: قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِمَّا يَجْمَعُونَ ه

آپ کے تحقیقی مزاج کے مد نظر یہ بات ناقابل تصور سمجھی گئی کہ قرآن کی کوئی آیت آپ کو سمجھ میں نہ آئی ہو اور آپ نے اس کی بابت نبی کریم صلی اللہ علیہ وسلم سے دریافت نہ کیا ہو۔

آپ کے تفسیری ارشادات مختلف اسانید سے منقول ہیں جن میں مندرجہ ذیل قابل اعتماد ہیں:

1. ابو جعفر رازی عن ربیع بن انس عن ابی العالیہ عن ابی بن کعب

2. وکعب بن الجراح عن سفیان عن عبد اللہ بن محمد بن عقیل عن طفیل بن ابی بن کعب

تفسیر کی بابت محمد ابن جریر طبری نے عبد اللہ بن عباس کا ایک قول نقل کیا ہے جس میں ابن عباس نے تفسیر کی چار اقسام بیان کیے ہیں:

1. قرآن مجید کے وہ معنی جن کا تعلق عربی زبان کے فہم و ادراک سے ہے۔

2. قرآن مجید کا وہ حصہ جس سے ناواقفیت پر کسی کو معذور نہیں قرار دیا جاسکتا۔

3. قرآن مجید کا وہ حصہ جو اپنے عمق (گہرائی) و غموض کے سبب علماء کے ساتھ مخصوص ہے اور وہ اس سے (بفرق مراتب) اچھی طرح آگاہ ہیں۔

4. تفسیر قرآن کا وہ حصہ جسے اللہ سبحانہ کے سوا کوئی نہیں جانتا۔

یہ ایک بدیہی امر ہے کہ رسول کریم صلی اللہ علیہ وسلم نے قرآن مجید کے اس حصہ کی تفسیر نہیں بیان کی جس کا تعلق کلام عرب کی معرفت و علم کے ساتھ ہے، چونکہ قرآن مجید عربی مبین میں نازل ہوا تھا جو عربوں کی اپنی زبان تھی۔ اسی طرح قرآن مجید کا جو حصہ باسانی سمجھا جاسکتا تھا جس میں تذکیر، فضائل و رزائل، قصص انبیاء، قصاص، حدود عام فقہی مسائل شمار کیے جاسکتے ہیں کہ ان کے نہ جاننے پر کسی کو شرعاً معذور نہیں قرار دیا جاسکتا۔ مزید برآں وہ باتیں جن کا علم ذات باری کے ساتھ مختص ہے مثلاً وقت ساعت، حقیقت روح، اللہ سبحانہ کی ذات و صفات کا باہمی تعلق وغیرہ جن کی ایک انسان کو سراپا عبادت و عبدیت سے عبارت فعال زندگی گزارنے میں چنداں حاجت نہیں، لیکن تفسیر کی وہ سطح جس کا تعلق علماء کے علم و فہم و اجتہاد و استنباط کے ساتھ ہے آپ صلی اللہ علیہ وسلم نے بیان فرمادی تھیں۔

حضرات صحابہ کے درمیان بعض آیات کی تفسیر و تاویل میں جو اختلاف پایا جاتا ہے اس کی بنیاد یا تو:

1. ان آیات کی تفسیر نبوی سے ناواقفیت

2. علم و فکر و تدبیر طریقہ تفہیم میں عدم مساوات

3. سیاق و سباق سے لاعلمی

4. آیات کے پہلو دار امکانی معانی میں سے فہم مخاطب کی رعایت۔

جن آیات پر کسی ایک صحابی سے متعدد ارشادات روایت کیے گئے ہیں، اس کے پیچھے یہی عنصر کارفرما معلوم ہوتا ہے نہ کہ تضادات تفسیر جیسا کہ بعض کم فہموں نے سمجھا ہے۔

4.4 تفسیر میں اقوال صحابہ کی اہمیت

صحابہ کرام کی جماعت وہ جماعت تھی جس کو اللہ تعالیٰ نے رضی اللہ عنہم و رضوا عنہ، کُنْتُمْ خَيْرَ أُمَّةٍ أُخْرِجَتْ لِلنَّاسِ اور یحبہم و یحبونہ کی سند بخشی تھی جن کی تربیت رسول اکرم صلی اللہ علیہ وسلم نے فرمائی تھی (ویز کیہم)۔ یہ بات اپنی جگہ درست ہے کہ نہ سب میں فہم قرآن کی یکساں صلاحیت تھی، نہ سب نے رسول اکرم صلی اللہ علیہ وسلم کے ساتھ 22 سال 5 ماہ اور چودہ دن شب و روز گزارے تھے، نہ سب کے علم و عقل مساوی تھے اور نہ سب تفقہ فی الدین اور علم التاویل میں ایک ہی درجہ رکھتے تھے، لیکن یہ بات بھی درست ہے کہ کسی بھی صحابی سے قرآن یا رسول پر کوئی جھوٹ آج تک ثابت نہ ہو سکا لہذا:

1. کسی صحابی کی صحیح مرفوع روایت کو قرآن کی تفسیر کے باب میں رد نہیں کیا جاسکتا
2. کسی صحابی کی تفسیر میں اگر عقل و اجتہاد کا دخل معلوم ہو تو اس کو اصطلاحاً موقوف کہا جائے گا
3. اگر کسی صحابی سے صحیح سند سے ایسے اقوال ملتے ہیں جن کا انحصار وحی، رسالت و نبوت (مثلاً غیبی امور) پر ہو تو ان کو مرفوع کا درجہ دیا جائے گا اور ان سے انحراف صحیح نہیں ہوگا۔
4. اگر کسی صحابی سے صحیح سند سے ایمانیات، عبادات، معاشرت، اخلاقیات اور عقوبات کے بارے میں تفسیر منقول ہو تو ان کے علم و فہم قرآن، صحبت نبوی سے استفادے اور اخلاق نبوی سے اکتساب فیض، اسباب نزول قرآن سے واقفیت اور ملازمہ، مذاکرہ و ممارستہ کے پیش نظر انحراف سے احتراز کیا جائے گا۔
5. جس طرح قرآن مجید اور حدیث نبوی میں متشابہ کلام ملتا ہے اسی طرح بعض صحابہ سے بھی متشابہ کلام (تفسیر) منقول ہے۔ اس پر غور و فکر اور بحث و مباحثہ تبحر علماء کے لئے چند شرائط کے ساتھ ممکن ہے کہ جائز قرار دیا جائے، لیکن ان میں غیر تبحر علماء اور عوام الناس کو کلام کرنا صحیح نہیں، چونکہ یہ سلب ایمان تک پہنچا سکتا ہے۔
6. قرآن مجید کی آیات کی جس تفسیر پر صحابہ کرام کا اجماع ہو چکا ہو یا فقہاء صحابہ کا اتفاق ہو چکا ہو اس سے انحراف کرنا درست نہیں الا یہ کہ اس اجماع یا اتفاق کی علت مفقود ہو چکی ہو۔

4.5 عہد رسالت اور دور صحابہ کی تفسیری خصوصیات

1. اس دور میں پورے قرآن پر آیت بہ آیت لکھی گئی کوئی تفسیر اب تک نہیں پائی گئی، بجز تنویر المقیاس کے جو محمد الدین فیروز آبادی نے سدی عن کلبی عن ابی صالح عن ابن عباس جمع کی تھی۔ فیروز آبادی کے اسناد حدیث میں تشدد ہونے کے باوجود تفسیر کی بابت سلسلہ الکذب پر اعتماد تعجب انگیز ہے۔

2. جن کلمات و آیات میں کوئی اشکال یا غموض پایا جاتا ہے انہی کی تفسیر بیان کی جاتی تھی، جیسے جیسے زمانہ آگے بڑھتا گیا، فرقہ بندی بڑھی اور تفسیری ضرورتیں بڑھیں چنانچہ وہ وقت آن پہنچا کہ آیات قرآنی کی مکمل تفسیر کے بغیر چارہ نہ رہا۔
3. قرآن مجید کی آیات کے عام مطالب و معانی میں صحابہ کے درمیان اختلاف نہیں ملتا، نہ ہی کسی قسم کا تعصب۔ جو کچھ اختلاف ملتا ہے اس کے مختلف اسباب ہیں جن میں علم قطعی و ظنی اور عقل و اجتہاد میں تفاوت شامل ہیں۔
4. غیر ضروری کھوج و کرید سے بچنا اور اجمالی معنی پر قناعت کرنا جس سے عمل آسان ہو جائے ان کے لئے کافی تھا۔
5. مختصر ترین الفاظ میں کلمات و آیات کی توضیح کر دینا ان کے نزدیک کافی تھا جیسے عَيَّرَ مَتَّعًا نَفِ لَاتِم کے معنی گناہ کا ارادہ کرنے والا نہ ہونا بیان فرماتے۔
6. قرآنی آیات سے فقہی احکام کا استخراج شاذ و نادر ہی ہوا کرتا۔
7. عصر رسول و دور صحابہ میں تفسیر کی تدوین کا سراغ نہیں ملتا۔
8. رسول اکرم صلی اللہ علیہ وسلم اور صحابہ کرام کے ارشادات کا تحفظ محدثین کرام کی ایک جماعت نے ”کتاب التفسیر“ کے نام سے اپنے اپنے مجموعوں میں کیا ہے۔

عصرتا بعین:

عہد رسالت اور دور صحابہ میں فتوحات کے ساتھ ساتھ دعوت و تبلیغ اور علم دین بھی پھیلتے گئے۔ اسی طرح قرآن مجید اور اس کی تعلیمات بھی گھر گھر پہنچنے لگیں، جیسے جیسے لوگ دائرہ اسلام میں آنے لگے ان میں معانی و مطالب قرآن جاننے کا شوق بڑھتا گیا کیونکہ یہ وہ کتاب تھی جس نے قلب و ذہن اور طرز فکر و حیات میں انقلاب پیدا کر دیا تھا۔ مختلف شہروں میں چنانچہ مدارس قائم ہوتے گئے اور رسول اکرم صلی اللہ علیہ وسلم کے ورثہ کے ذریعہ قرآن اور اسوہ نبی کا فیض عام ہوتے گئے۔ ان مدارس میں حضرت ابی بن کعب کا مدرسہ مدینہ طیبہ میں، حضرت عبداللہ بن مسعود کا مدرسہ کوفہ میں اور حضرت عبداللہ بن عباس کا مدرسہ مکہ مکرمہ میں مرجع خلاق بن گئے۔

حضرت ابی بن کعب کے شاگردوں میں (1) ابو العالیہ (2) محمد بن کعب القرظی اور (3) زید بن اسلم نمایاں تھے۔ حضرت عبداللہ بن مسعود کے تلامذہ میں (1) علقمہ بن قیس (2) مسروق بن اجدع (3) اسود بن یزید (4) مروة الہمدانی (5) عامر بن شراحیل شعی (6) حسن بصری اور (7) قتادہ بن و عامر ممتاز تھے۔ جب کہ حضرت عبداللہ بن عباس کے اصحاب میں (1) مجاہد بن جبر (2) عطاء بن ابی رباح (3) عکرمہ مولیٰ ابن عباس (4) سعید بن جبیر (5) طاوس بن کيسان اور (6) ابوالشعثاء کو اونچا مقام حاصل تھا۔ ناقدین حدیث نے چند کلمات جرح بعض تابعین کے بارے میں نقل کئے لیکن بالعموم ان سب کو ثقہ (قابل اعتماد) مانا ہے۔

تابعین نے کسی ایک چشمہ فیض پر قناعت نہیں کی بلکہ تمام مدارس تفسیر سے اکتساب علم کیا اور علم تفسیر کے الگ الگ حلقے قائم کئے جن سے دیگر تابعین اور تبع تابعین نے بھرپور فائدہ اٹھایا اور جن آیات کی تفسیر میں تابعین کا اجماع منعقد ہو چکا علماء تفسیر کے نزدیک ان کے حجت ہونے میں شک نہیں ہونا چاہئے، یہی بات اس وقت بھی ماننے کے لائق ہے کہ متعلقہ آیات، احادیث رسول اور اقوال

صحابہ سے متدل تفسیر جب ان سے بطریق صحت منقول ہو۔ البتہ اختلاف اقوال اور اسرائیلیات کے باب میں نصوص صریحہ اور اجماع علماء کی کسوٹی پر کسا جائے گا اور اقرب الی الکتاب والسنتہ وآثار الصحابہ کو اختیار کیا جائے گا، آغاز تخلیق، ظہور کائنات، قصص انبیاء، اقوام ماضیہ و تاریخ سے متعلق واقعات اسرائیلیات ہی سے لئے گئے ہیں۔ جن پر نص قرآنی اور نص نبوی میں کوئی قوی بنیاد نہیں ملتی۔ اس سلسلہ میں بعض دانشوروں نے حضرت عبداللہ بن سلام، کعب الاحبار، وہب بن منبہ، عبدالملک بن عبدالعزیز کے ناموں کی نشاندہی کی ہے لیکن ضعف روایات کے باعث ان واقعات کو تسلیم نہیں کیا جاسکتا اور نہ کسی مفسر کو ان کی تفصیلات میں جانے کی کوئی حاجت درکار ہے۔ رسول اکرم صلی اللہ علیہ وسلم نے اسرائیلی روایات کے متعلق تصدیق و تکذیب ہر دو سے احتراز کرنے کی ہدایت دی ہے اور اہل کتاب کی روایات بیان کرنے کی اجازت بھی دی ہے مگر یہ اجازت مندرجہ شرائط کے ساتھ مشروط معلوم ہوتی ہے:

1. ان روایات کی صحت کی بنیاد کو قرآن و حدیث اور ان سے مستنبط اصول و قواعد و ضوابط کی روشنی میں جانچا جائے گا۔
2. انبیاء و رسل کو جن روایات میں عام مومن کے درجہ سے نیچے گرا دیا گیا ہو ان کو قبول کرنا اسلام کی بنیادوں کو منہدم کر دیتا ہے۔ چنانچہ حضرت لوط علیہ السلام، حضرت داؤد علیہ السلام وغیرہ کے پاکیزہ کردار کو جس طرح داغدار کیا گیا ہے، ان سے صرف نظر کیا جائے گا۔
3. آج جب عیسائی محققین برائے خود توراہ، زبور اور انجیل کو کلام الہی ماننے کے لئے تیار نہیں، نہ ان کے عہد نامہ قدیم حضرت موسیٰ علیہ السلام، حضرت داؤد علیہ السلام و دیگر انبیاء و رسل اور عہد نامہ جدید یعنی انجیل کے حضرت عیسیٰ علیہ السلام سے صحت اسناد کے ساتھ قید کتابت میں آنے اور تو اتراً منقول ہونے میں یقین نہیں رکھتے تو اہل کتاب سے منقول روایات کو نقل کرنا ان کو صحیح ماننے پر دلالت نہیں کرتا۔
4. کتب منزلہ کی مشترک تعلیمات سے ان کا ہم آہنگ ہونا ضروری ہے۔
5. چونکہ صحف ابراہیم، توراہ، زبور اور انجیل کی منزل من اللہ ہونے کی تصدیق خود قرآن نے کی ہے۔ لیکن ان مقامات کی نشاندہی میں جہاں تحریف درآئی یا عہد ا کی گئی قرآن نے توقف اختیار کیا لہذا منزلہ اور محرفہ آیات کے درمیان امتیاز دشوار ہو گیا۔ اب صورت یہ ہے کہ ان کتابوں کے نزول پر اجمالی ایمان ضروری ہے اور جو احکام توراہ وغیرہ کے حوالہ سے اللہ سبحانہ و تعالیٰ نے بیان فرمائے ان پر بھی ایمان لانا ضروری ہے لیکن ان کتابوں کی دیگر عبارتیں کلام اللہ کہہ کر نقل کرنا درست نہیں۔

4.6 تفسیر نویسی بطریق الملاء یا بطریق روایت

رسول اکرم صلی اللہ علیہ وسلم، صحابہ کرام، تابعین یا تبع تابعین کے دور میں مکمل قرآن کی تفسیر اب تک دریافت نہیں ہوئی اگرچہ چند تفاسیر کے نام نقل کئے گئے ہیں:

1. ابن ابی ملیکہ نقل کرتے ہیں ”میں نے دیکھا مجاہد [بن جبیر] [عبداللہ] ابن عباس سے قرآن کی تفسیر دریافت کر رہے تھے ان کے ہمراہ تختیاں بھی تھیں۔ ابن عباس کہہ رہے تھے: لکھتے جاؤ حتیٰ کہ مجاہد نے ابن عباس سے پورے قرآن کریم کی تفسیر اخذ کر لی“۔
2. ابو حاتم الرازی فرماتے ہیں ”عبدالملک بن مردان (م 86ھ) نے سعید بن جبیر کو قرآن کی تفسیر لکھنے کے لئے مامور کیا۔ آپ نے تعمیل حکم کر دی..... عطاء بن دینار نے اس تفسیر کو مرسلًا سعید بن جبیر سے روایت کر دیا“۔
3. عمرو بن عبید معترلی نے حضرت حسن بصری سے روایت کر کے ایک تفسیر مرتب کی۔
4. ابن جریج (متوفی 150ھ) نے تین ضخیم اجزاء پر مشتمل ایک تفسیر لکھی جس کو محمد بن ثور نے ان سے روایت کیا۔
5. سفیان بن سعید ثوری سے منسوب تفسیر قرآن مشہور محقق امتیاز علی خاں عرشی کی تحقیق و تصحیح کے ساتھ نا تمام شائع ہو چکی ہے۔
6. کتب خانہ رضا رامپور میں امیر المؤمنین فی الحدیث عبداللہ بن مبارک کی تفسیر کا ایک نسخہ محققین کی توجہ کا طالب ہے۔
7. یزید بن ہارون سلمی (117ھ)، شعبہ بن الحجاج (118ھ)، وکیع بن الجراح (197ھ)، سفیان بن (عقیبہ) (198ھ)، روح بن عبادہ (205ھ)، آدم بن ابی اباس (220ھ) نے سماعت و روایت حدیث کے علاوہ تفسیری روایت بھی نقل کیں۔
8. عبدالزراق بن الہمام کی تفسیر القرآن تین جلدوں میں شائع ہو چکی ہے۔
9. تفسیر ضحاک بن مزاحم بھی دو جلدوں میں تحقیق کے ساتھ طبع ہو چکی ہے۔
10. ابو العباس ثعلب کی یا عمر بن بکیر کی خواہش پر فراء نخوی نے معانی القرآن کے نام سے جو تفسیر املاء کی تھی تحقیق کے ساتھ شائع ہو چکی ہے۔
11. ابو بکر زجاج کی معانی القرآن و اعرابہ بھی تحقیق کے ساتھ طبع ہو چکی ہے۔
12. عبد بن حمید (متوفی 249ھ) کی تفسیر قرآن عبدالرحمن جلال الدین سیوطی اور علامہ شہاب الدین آلوسی کو دستیاب تھی۔
13. قرآنی ترتیب کے مطابق ہر آیت کی تفسیر شروع ہوئی تو مندرجہ ذیل علماء تفسیر نے اس طرف توجہ کی اور اپنی اپنی تفاسیر یا تو خود لکھ دیں یا املاء کرا دیں۔

الف محمد بن یزید ابن ماجہ قزوینی متوفی 273ھ

ب محمد ابن جریر الطبری متوفی 310ھ (متعدد بار شائع ہو چکی ہے)

ج ابو بکر بن المندر نیسا بوری متوفی 318ھ (سیوطی کو دستیاب تھی)

د ابن ابی حاتم الرازی متوفی 327ھ (نا تمام شائع ہو چکی ہے)

ر ابو منصور محمد بن محمد الماتریدی متوفی 333 (تحقیق کے ساتھ شائع ہو چکی ہے)

ز ابوالشیخ ابن حبان متوفی 369ھ (سیوطی کو دستیاب تھی)

ح حاکم نیشابوری متوفی 405ھ

ط ابوالقاسم الطبرانی (کامل تفسیر ’’التفسیر الکبیر‘‘ کے نام سے تحقیق کے ساتھ طبع ہو چکی ہے)

ی ابوبکر بن مردّویہ متوفی 410ھ (سیوطی کو دستیاب تھی)

تفسیر کی ارتقاء کے اس مرحلہ پر بعض محقق مفسرین نے علوم ادبیہ و عقلیہ و کلامیہ و حدیثیہ و فقہیہ کو ضروری جانا، اس طرح اصول تفسیر مرتب کرنے کی ضرورت محسوس ہونے لگی، ان علوم پر مستقل کتابیں تدوین ہونی شروع ہو چکی تھیں جن کی مدد سے طلبہ علم سے مستفید ہو رہے تھے۔ عقلی، کلامی اور فقہی مباحث نے علماء اہل السنۃ کو مجبور کیا کہ وہ تفسیر بالماثور کی طرف توجہ کریں، زنادقہ کے مطاعن نے زور ڈالا کہ عقلی پہلوؤں پر بھی توجہ کی جائے۔ مسائل توحید، رسالت، بعثت بعد الموت، تقدیر، ایمان، کلام اللہ کی حقیقت، اللہ کی شان رحمت اور شان عقاب، ذات و صفات پر بحثیں چھڑیں تو کلامی پہلو کو صاف بیان کرنا ضروری سمجھا گیا۔ تفسیر بالماثور تفسیر بال نقل ہی کا دوسرا نام ہے جس کو جامعیت کے سبب اختیار کیا گیا، اسی کو ہم منہج نقلی کے نام سے بھی تعبیر کر سکتے ہیں۔ حضرت عبداللہ ابن عباس کا قول ہے کہ تفسیر کی چار اقسام ہیں:

1. قرآن کریم کے وہ معنی جن کا تعلق عربی زبان کے فہم و ادراک کے ساتھ ہے۔
2. قرآن مجید کا وہ حصہ جس کے نہ جاننے سے کسی کو معذور قرار نہیں دیا جاسکتا۔
3. قرآن حکیم کی تفسیر جو علماء کا حصہ ہے اور وہ بخوبی اس سے آگاہ ہیں۔
4. وہ تفسیر جس کو اللہ سبحانہ و تعالیٰ کے سوا کوئی نہیں جانتا۔ یہاں غالباً حروف مقطعات اور آیات متشابہات کی طرف اشارہ ہے جن کے معنی کوئی بالقطع نہیں جان سکتا۔

4.7 جامع البیان فی تفسیر القرآن

اس تفسیر کے مؤلف کا نام محمد بن جریر بن یزید طبری اور کنیت ابو جعفر ہے، جلیل القدر عالم، مجتہد مطلق اور ماہر علوم کثیرہ تھے۔ آپ کی پیدائش طبرستان میں 223ھ میں ہوئی۔ 12 سال کی عمر تک مبادیات علوم ختم کر چکے تھے اور شہر میں بظاہر کوئی ایسا عالم نہیں بچا تھا جس سے آپ نے بقدر ظرف اپنا حصہ نہ لے لیا ہو۔ طلب علم کے لئے گھر چھوڑا، مختلف شہروں کی خاک چھانی، علماء سے تشنگی علم جتنی بچھ سکتی تھی بچھائی۔ مصر و شام و عراق کے سفر کئے اور آخر میں مدینۃ السلام بغداد میں مقیم ہو گئے۔

خطیب بغدادی کے بقول ’’ابن جریر علم و فضل میں یکتا روزگار تھے۔ آپ کے معاصرین میں کوئی شخص آپ کا ہمسرنہ تھا۔ آپ قرآن کریم کے حافظ و مفسر، احکام قرآن کے ماہر، عظیم محدث، صحیح و سقیم اور ناسخ و منسوخ سے آگاہ، صحابہ و تابعین کے اقوال سے بخوبی آشنا، مسائل حلال و حرام سے واقف اور تاریخ اخبار و واقعات کے زبردست عالم تھے۔‘‘

آپ کی تصانیف درج ذیل ہیں۔

1. جامع البیان فی تفسیر القرآن

2. تاریخ الرسل والملوک والامم

3. کتاب القراءات

4. تہذیب الآثار

5. کتاب العدد والنزہیل

6. اختلاف الفقہاء

7. احکام شرائع الاسلام

8. التبصرۃ فی اصول الدین

محدث ’ابن خزیمہ نے تفسیر ابن جریر ابن خاؤیہ سے چند سال کے لئے مستعار لی اور جب واپس کی تو فرمایا۔ میرے خیال میں روئے ارض پر ابن جریر سے بڑھ کر کوئی عالم نہیں۔‘

ابن جریر طبری ابتداء میں شافعی مسلک کے ممتاز فقہاء میں گنے جاتے تھے۔ فقہ شافعی کے مطابق دس سال تک بغداد میں فتوے دیتے رہے تھر علمی و فقہی و دینی و عقلی نے انہیں ایک علیحدہ مسلک اختیار کرنے پر مجبور کر دیا۔ مجتہد مطلق کی یہی شان ہوتی ہے ان کے مسلک سے وابستہ لوگ جریر یہ کہلاتے تھے۔ حافظ حدیث احمد بن علی سلیمان نے جس ابن جریر کی بابت یہ کہا کہ ’وہ شیعہ کے لئے حدیثیں وضع کیا کرتے تھے‘ وہ دراصل محمد بن جریر بن رستم طبری رافضی تھے۔

’جامع البیان فی تفسیر القرآن‘ تیس کبیر مجلدات پر مشتمل ہے۔ 19 ویں صدی عیسوی کے اواخر اور بیسویں صدی عیسوی کے اوائل میں یہ سمجھا جاتا تھا کہ تفسیر ابن جریر مفقود و ناپید ہو چکی لیکن امراء نجد میں امیر حمود بن عبدالرشید کی ملکیت میں تفسیر ابن جریر کا ایک کامل مخطوطہ موجود تھا، پھر ایک اور نسخہ کی خبر ملی۔ محسن نے تصحیح میں انتہائی دقت نظری سے کام کیا۔ آخر کار یہ تفسیر زور طبع سے پہلی مرتبہ آراستہ ہوئی۔ پھر تو اس کے متعدد نسخے (بشمول تخریج احادیث کے ساتھ شائع ہونے والا نام تمام نسخہ) اطراف و جوانب میں پھیل گئے۔

خصوصیات:

1. ابن جریر جب کسی آیت کی تفسیر لکھنا چاہتے ہیں تو کہتے ہیں کہ اس آیت کی تفسیریں یہ قول ہیں اور تائید میں اپنی سند کے ساتھ صحابہ و تابعین کے اقوال و آثار بیان کرتے ہیں، اور اگر مرفوع حدیث متحضر ہوتی ہے تو وہ بھی اپنی سند سے نقل کر دیتے ہیں۔ جب کسی آیت کے ضمن میں ایک سے زائد اقوال ملتے ہیں تو وہ ہر قول کے تحت اقوال صحابہ و تابعین سے استشہاد کرتے ہیں۔

2. تفسیری اقوال میں توجیہ کرتے ہیں اور ایک قول کو دوسرے قول پر ترجیح بھی دیتے ہیں۔
3. جہاں ضرورت محسوس ہو نحوی و صرفی بحث بھی کرتے ہیں۔
4. لغت قرآن کے معنی کی تعیین کے لئے چندہ شعراء و ادباء کا کلام بھی نقل کرتے ہیں۔
5. اختلاف قراءت کی صورت میں مراد ربانی تک پہنچنے کے لئے دیگر قراءت بھی نقل کرتے ہیں۔
6. اگر آیت سے کوئی مسئلہ استنباط کیا جاسکتا ہو تو استنباط بھی کرتے ہیں۔
7. بسا اوقات ایسے آزاد نظریات پر جو محض ذہنی اُتج اور لغت عرب کے سوا کسی دلیل پر مبنی نہیں۔
8. ابن جریر نے اپنی تفسیر میں روایات کو اسناد کے ساتھ ذکر کرنے کا التزام کیا ہے لیکن رواۃ و اسانید پر نقد جرح کی ذمہ داری وہ قاری پر ڈال دیتے ہیں اگرچہ قاری فن اسماء الرحال سے واقف نہ ہو۔
9. بے مقصد امور سے احتراز کرتے ہیں۔
10. ابن جریر کعب اللادبار، وہب بن منبہ، ابن جریج اور سدّی سے اپنی ہی سند سے بکثرت اسرائیلی اخبارات و واقعات نقل کرتے ہیں۔ تاریخی مزاج نے شاید ان کو اس کا عادی بنا دیا۔ بعض وقت وہی روایات پر نقد بھی کرتے ہیں لیکن اس سے بچتے تو خوب ہوتا۔
11. کلام عرب اور جاہلی اشعار سے استدلال، نحوی و صرفی مسائل میں کوئی اور بصری نحو یوں اور صرفیوں کے بکثرت اقوال نقل اور فقہی احکام میں اپنے دلائل پیش کرتے ہیں۔
12. اصول دین (عقائد) پر ان کی حمیت جاگ جاتی ہے اور دلائل کے ساتھ مبتدعین اور گمراہ فرقوں کا رد کرتے ہوئے اہل السنۃ کو تقویت پہنچانے کا اہتمام کرتے ہیں۔
13. حضرت عبداللہ بن عباس سے ابن جریر نے پانچ طرق بیان کئے ہیں، عبداللہ بن مسعود سے ایک، سعید بن جبیر سے دو، مجاہد بن جبر سے تین، حسن بصری اور عکرمہ سے تین اور ضحاک بن مزاحم سے دو۔ ان کے علاوہ جو کتب تفسیر عبدالرحمن بن اسلم، ابن جریج اور مقاتل بن حیان نے تحریر کی تھی ان سے استفادے میں کوئی حجاب محسوس نہیں کرتے۔
14. نحوی اور لغوی مسائل کے سلسلہ میں علی بن حمزہ کسائی، یحییٰ بن زیاد الفراء، ابوالحسن اخفش اور ابوعلی قطرب کی کتابوں پر اعتماد کرتے ہیں چونکہ یہ سب نحو و لغت میں سند مانے جاتے تھے۔
15. اس محیر العقول تفسیر کے املاء میں سات برس لگے (یعنی 283ھ تا 290ھ) اور بالآخر یہ عظیم تفسیر دس ہزار اوراق پر لکھی گئی۔

4.8 الکشف والبيان عن تفسير القرآن

اس تفسیر کے مؤلف کا نام نامی احمد بن ابراہیم ثعلبی نيسابوری ہے اور کنیت ابو اسحاق۔ آپ ایک عظیم قاری، مفسر، حافظ، واعظ، ماہر عربیت، انتہائی دین دار، ادیب اور صاحب تصانیف کثیرہ تھے۔ ثعلبی ان کا لقب ہے نسب نہیں۔

یا قوت حموی لکھتے ہیں ”آپ کی تفسیر انواع و اقسام کے معانی و اسرار کی جامع ہے۔ اس میں اعراب و قراءت کے بارے میں شاندار مباحث موجود ہیں“۔

ثعلبی نے ابوطاہر ابن خزیمہ اور ابوبکر بن مہران قاری سے تحصیل علم کی۔ دیگر علماء کی خدمت میں حاضری دی اور علم تفسیر کے حصول کے لئے کوشاں رہے، مطالعہ کے لئے رات رات بھر جاگتے۔ جب علم کے دروازے کھلے تو مفسرین قرآن کی چند اقسام ان پر منکشف ہوئیں۔

1. اہل بدعت و ضلالت جیسے جبائی اور رُمائی
 2. مفسرین کا وہ گروہ جو بہترین عالم و مصنف تھے لیکن انہوں نے سلف صالحین کے ساتھ اہل بدعت کے نظریات و طرق تحقیق گڈمڈ کر دیے مثلاً ابوبکر قفال
 3. وہ مفسرین جنہوں نے خود کو نقل و روایت میں محدود کر لیا۔ نقد و روایت کی جانب توجہ نہ دی جیسے ابو یعقوب اسحاق بن ابراہیم حنظلی
 4. ایک قسم مفسرین کی وہ تھی جنہوں نے اسناد کو حذف کر کے بلا تحقیق کتابوں سے مواد جمع کرنے پر اکتفاء کی۔ یہ لوگ ثعلبی کے نزدیک علماء میں شمار نہیں کئے جاسکتے تھے، اس لئے انہوں نے ان لوگوں کو ذکر کرنے تک کے لائق نہیں سمجھا۔
 5. مفسرین کی ایک جماعت وہ تھی جس نے حسن تالیف کا حق ادا کر دیا لیکن تکرار و اعادہ کے عیب نے ان کی تصانیف کو داغ دار کر دیا۔ ابن جریر طبری کا شمار بھی ثعلبی نے ان میں کیا ہے۔
 6. مفسرین کی ایک قسم وہ تھی جنہوں نے اپنی اپنی تفسیروں میں نہ حلال و حرام پر روشنی ڈالی نہ غوامض و مشکلات کی عقدہ کشائی کی اور نہ گمراہ فرقوں کے رو میں دلائل دیے۔ مثلاً مجاہد، سدی اور کلبی۔
- لوگوں کی فرمائش پر ثعلبی نے ایک ایسی جامع تفسیر لکھنے کا ارادہ کیا جو مطلوبہ صفات کی حامل ہو۔ اس غرض سے ثعلبی نے تقریباً ایک سو کتابوں سے مواد منتخب کیا۔ تعلیقات اور متفرق اجزا ان پر مستزاد تھے۔ علاوہ ازیں تین سو کبار شیوخ سے علمی اسرار و رموز اختصار سے جمع کئے۔ تفسیر کا نام ”الکشف والبيان عن تفسير القرآن“ رکھا۔

1. اسانید کا ذکر آغاز کتاب میں کر دیا اور آگے ان کو حذف کر دیا۔

2. مشکل الفاظ کی صرفی و نحوی توضیح کرتے وقت عربی اشعار سے استشہاد کرتے ہیں۔

3. آیات الاحکام کی تفسیر میں فقہی احکام اور خلائیات کی تفصیل اور دلائل و براہین کے بیان کے وقت قلم ان کے قابو سے نکل جاتا ہے۔ فقہی مسئلہ تو سمجھ میں آ جاتا ہے، آیت کے معنی و مطلب تشنہ رہ جاتے ہیں۔ مثلاً یوصیکم اللہ فی اولادکم کے ضمن میں تقسیم ورثہ سے متعلق پوری ایک کتاب تحریر کر دی۔ تقسیم ورثہ کا شاید ہی کوئی ایسا پہلو ہو جو مؤلف سے چھوٹ گیا ہو حتیٰ کہ عہد جاہلیت کے نظام وراثت تک کا ذکر کر دیا۔
4. علمی مسائل کی تفصیل بیان کرنے میں اتنے اطناب سے کام لیتے ہیں کہ یہ تفسیر تفسیر بالماثور کے دائرہ سے نکلتی دکھائی دیتی ہے۔
5. اسرائیلی قصص و اخبار کے بیان میں حدود سے نکلتی فیاضی دکھائی دیتی ہے اور کہیں نقد و جرح کا ذکر نہیں ملتا۔
6. قرآنی سورتوں کے فضائل میں بلا تحقیق موضوع احادیث نقل کر دیتے ہیں جس سے فن حدیث سے ان کی بیگانگی کا پتہ چلتا ہے۔

4.9 معالم التنزیل

مؤلف کی کنیت ابو محمد، نام نامی حسین بن مسعود الفراء البغوی ہے۔ بَغ یا بغور مرو اور ہرات کے درمیان واقع ایک شہر کا نام ہے جو صوبہ خراسان میں آتا ہے۔ اساتذہ میں قاضی حسین کا نام ممتاز ہے جن سے آپ نے حدیث و فقہ کا درس لیا۔ بغوی تفسیر، حدیث اور فقہ کے جلیل القدر امام تھے، بڑے عابد و زاہد، فقیہ، علم و عمل کے جامع، طریق سلف پر گامزن شافعی مسلک سے وابستہ، متعدد کتب کے مصنف تھے۔ چند مشہور تصانیف ذیل میں درج ہیں:

1. معالم التنزیل

2. المصابیح

3. شرح السننہ

4. الجمع بین الصحیحین

5. التہذیب فی الفقہ

تقی الدین احمد ابن تیمیہ لکھتے ہیں ”سائل نے پوچھا ہے کہ زختمری، قرطبی اور بغوی کی کتابوں میں سے کس کی کتاب قرآن و حدیث سے قریب تر ہے؟ یا ان کے علاوہ کوئی اور کتاب؟ جواب یہ ہے کہ میرے خیال میں ان تینوں کتابوں میں بغوی کی تفسیر بدعت اور احادیث ضعیفہ کی آمیزش سے نسبتاً زیادہ پاک و صاف ہے۔ بغوی نے اپنی تفسیر میں احادیث ضعیفہ اور مبتدعانہ اقوال کو حذف کر دیا ہے اس لئے لغابی کی تفسیر سے مختصر ہے۔“

کتانی لکھتے ہیں: ”معالم التنزیل میں ایسی روایات و حکایات موجود ہیں جن کو ضعیف یا موضوع کہا جاسکتا ہے۔“

بغوی نے 510ھ میں 80 برس سے متجاوز عمر میں مقام مرو میں وفات پائی اور قاضی حسین کے پہلو میں آپ کی تدفین ہوئی۔

خصوصیات:

1. بغوی کبھی جیسے ضعیف راویوں سے روایت کرنے میں کوئی مضائقہ نہیں سمجھتے۔
2. اختلاف قراءات کا ذکر تو کرتے ہیں لیکن تفسیر کو اس سے بوجھل نہیں بناتے۔
3. بغوی نحوی مسائل و ہیں چھیڑتے ہیں جہاں آیت کا مفہوم نحوی صراحت کا متقاضی ہوتا ہے۔
4. بعض وقت اسرائیلی روایات بلا تنقید ذکر کرتے ہیں۔
5. جہاں کہیں الفاظ قرآن کے ظاہری معنی پر اعتراض کیا جاسکتا ہو وہاں اس کا جواب فراہم کر دیتے ہیں۔

4.10 الحمرّ الراوی فی تفسیر الکتاب العزیز

مؤلف کا نام عبدالحق بن غالب ابن عطیہ اندلسی غرناطی اور کنیت ابو محمد تھی۔ آپ کی ولادت 480ھ میں ایک ممتاز علمی خاندان میں ہوئی۔ آپ کی تعلیم و تربیت میں والد محترم ابو بکر غالب بن عبدالرحمن کا بڑا حصہ رہا۔ وہ ایک بہترین مجود، حافظ حدیث، ماہر طرق و علل اور فن اسماء الرجال میں باکمال معرفت رکھتے تھے۔ حدیث کے متون و معانی مستحضر رہتے۔ ایک اچھے ادیب، شاعر، ماہر لغت عربی اور ممتاز فاضل تھے۔ دیگر اساتذہ میں درج ذیل نام قابل ذکر ہیں۔

1. حافظ حسین بن محمد بن احمد جو محدث اندلس، عربیت، لغت، شعر اور انساب میں کمال بصیرت حاصل تھا۔
 2. حافظ ابو علی حسین بن محمد بن سکرۃ الصدنی، وہ علم القراءات کے ماہر اور حدیث، طرق، علل، اسماء الرجال اور جرح و تعدیل میں سند کی حیثیت رکھتے اور حسن خط اور ضبط اسماء و لغات میں جید مقام کے حامل تھے۔
 3. ابوالحسن علی بن احمد بن خلف الانصاری جو ابن بادش کے نام سے معروف تھے اور صناعت العربیہ و قراءات قرآن میں امامت کا درجہ رکھتے تھے۔
 4. ابو محمد عبدالرحمن بن محمد بن عتاب القرطبی جو علو اسناد، وسعت روایت اور تفقہ کے باعث محقق جانے جاتے تھے۔
 5. ابو عبد اللہ محمد بن علی بن عبدالعزیز التلعیمی زعماء اندلس میں اپنی جلالت علمی اور وجاہت دینی کے لئے معروف تھے۔
 6. ابو بحر سفیان بن عاصی بن احمد الاسدی جو جلیل القدر عالم، ادیب اور فقیہ تھے۔
- ابن عطیہ کو حصول علم کا بے پناہ شوق تھا چنانچہ آپ حافظ حدیث، جلیل القدر عالم، ذہانت و فطانت اور حسن فہم میں بے نظیر، فقیہ، محدث، مفسر، نحوی، صرّنی، لغوی اور ادیب و شاعر تھے۔
- ابن عطیہ کی تفسیر ”الحمرّ الراوی فی تفسیر الکتاب العزیز“ کتب تفسیر میں ایک خاص مقام رکھتی ہے۔ آپ کے اخلاص، وسعت و گہرائی علم، جامعیت اور عبادت میں حسن ایجاز نے تفسیر کو حسن قبول سے مزین کیا۔ ابن عطیہ کی وفات 546ھ میں ہوئی۔

خصوصیات:

1. چونکہ ابن عطیہ مطالعہ کے دلدادہ تھے۔ اہم مراجع آپ نے کثرت سے جمع کر لئے تھے اور قدرت نے ذہانت و فطانت سے بھی نوازا تھا، لہذا آپ نے کتب اسلاف و معاصرین کی کتابوں سے ضروری مضامین کا تلخیص اپنی تفسیر میں پیش کر دیا اور اس میں روایت و درایت کے اصول کے تحت صرف قابل اعتماد مواد کو جگہ دی۔
2. یہ تفسیر اس دعویٰ کی شہادت دیتی ہے کہ عربیت و دیگر علوم و فنون میں آپ کو درجہ امامت حاصل تھا۔
3. محمد حسین ذہبی نے لکھا ہے کہ ابن عطیہ ایک آیت ذکر کر کے نہایت شیریں و بلیغ عبارت میں اس کی تفسیر کرتے ہیں پھر تفسیر میں وارد شدہ روایات و آثار ذکر کرتے ہیں۔
4. ابن جریر طبری سے کثرت سے استفادہ کرتے ہیں لیکن کمزور مقامات پر تنقید سے گریز نہیں کرتے۔
5. قرآنی الفاظ کی توضیح کے سلسلہ میں عربی اشعار اور ادبی شواہد سے استدلال کرتے ہیں۔
6. نحوی مسائل میں جہاں ضرورت محسوس ہو تبصرہ میں بخل نہیں کرتے۔
7. مختلف قراءات ذکر کر کے ان کے جداگانہ معانی و مطالب پر روشنی ڈالتے ہیں۔
8. تقی الدین احمد ابن تیمیہ ایک طرف کہتے ہیں کہ ”ابن عطیہ کی تفسیر زحمتی کی تفسیر بلکہ جملہ تفاسیر سے افضل و احسن ہے“۔ دوسری طرف ابن عطیہ کی تفسیر میں بدعت کی آمیزش کے ساتھ اقوال صحابہ اور اقوال سلف کو نظر انداز کرنے جیسے الزامات لگاتے ہیں، ابن عطیہ کی تفسیر میں محققین سے مراد متکلمین ہوتے ہیں،۔

4.11 تفسیر القرآن العظیم

لقب عماد الدین، کنیت ابوالفداء اور نام نامی اسمعیل بن عمرو بن کثیر بصرہ میں پیدا ہوئے۔ آپ کا مسلک شافعی تھا۔ والد کی وفات کے بعد بھائی کی رفاقت میں سات سال کی عمر میں دمشق گئے۔ ابن شحنہ، آدمی، ابن عساکر اور دیگر علماء سے اکتساب علم کیا۔ علامہ جمال الدین مزنی کی صحبت اختیار کی اور ان سے تہذیب الکمال کا درس لیا۔ مزنی نے شرف دامادی بخشا۔ پھر تقی الدین احمد ابن تیمیہ کی خدمت میں رہے بلکہ آپ کے دامن سے وابستہ ہو گئے، وہیں ابن قیم الجوزیہ سے تعارف ہوا اور ان کے علوم سے بھی استفادہ کیا۔ ابن تیمیہ کے علمی تبحر سے اتنے متاثر تھے کہ اکثر نظریات میں ان کے ہم نوا ہو گئے۔

ابن کثیر کی ولادت 700ھ کے آس پاس ہوئی۔ 774ھ میں آپ کا وصال ہوا آخری دور میں نابینا ہو گئے تھے۔

آپ کی تصانیف میں حسب ذیل مشہور ہوئیں:

1. تفسیر القرآن العظیم

2. اختصار علوم الحدیث

3. جامع المسانید والسنن

4. البدایہ والنہایہ

5. طبقات الشافعیہ

خصوصیات:

1. تفسیر ابن کثیر کا مقام جامع البیان للطبری کے بعد تسلیم کیا گیا ہے۔
2. تفسیر کے آغاز میں ایک طویل مقدمہ ہے جس میں قرآن مجید سے متعلق علمی مباحث درج کئے ہیں۔ استفادہ اپنے استاد ابن تیمیہ کے رسالہ ”مقدمہ فی اصول التفسیر“ سے کیا ہے۔
3. تفسیر میں اختصار سے دوسری ہم موضوع آیات کو مفہوم کی وضاحت کے لئے نقل کرتے ہیں تاکہ مفہوم قرآنی غبار سے محفوظ رہے۔
4. احادیث مرفوعہ اور اقوال صحابہ آیات کی مراد واضح کرنے کے لئے روایت کرتے ہیں۔
5. حسب ضرورت جرح و تعدیل سے بھی کام لیتے ہیں۔
6. احادیث مرفوعہ نقل کرتے وقت قابل احتجاج اور ناقابل احتجاج احادیث کی نشاندہی کرتے جاتے ہیں اور تائید میں صحابہ، تابعین اور دیگر علماء سلف کے اقوال نقل کرتے ہیں۔
7. ابن کثیر بعض اقوال کو بعض دیگر اقوال پر ترجیح دیتے ہیں بعض روایات کو صحیح اور بعض کو ضعیف قرار دیتے ہیں اور رواۃ ورجال پر جرح و تعدیل بھی کرتے جاتے ہیں۔
8. اکثر و بیشتر احادیث کتب معتبرہ سے نقل کرتے ہیں۔
9. ابو عبیدہ، ابوالعالیہ اور سدی سے مروی اسرائیلی روایت نقل تو کرتے ہیں لیکن ان پر اعتماد کو درست نہیں سمجھتے الا یہ کہ وہ روایات اسلامی محقق روایات سے ہم آہنگ ہوں۔
10. آیات احکام کے تحت بہت اختصار سے فقہاء کے اختلافی اقوال نقل تو کرتے ہیں لیکن ان کے دلائل و براہین کی تفصیل میں بہت کم کلام کرتے ہیں۔

4.12 الجواہر الحسان فی تفسیر القرآن

مؤلف کی کنیت ابو زید اور نام عبدالرحمن بن محمد مخلوف ثعالبی الجزاری ہے۔ مسلک مالکی تھے۔ عالم، فاضل، عابد و زاہد بلکہ اولیاء اللہ میں شمار کئے جاتے تھے۔

آٹھویں صدی ہجری میں الجزائر سے طلب علم کے لئے نکلے۔ تیونس میں تحصیل علم کے بعد مصر کا رخ کیا اور وہاں کے علماء سے بھرپور فائدہ اٹھایا۔ علم صرف پڑھا نہیں بلکہ جو کچھ پڑھا اس کو جذب کر لیا۔ پھر مغرب یعنی مراکش کا رخ کیا، اسپین گئے اور اپنے علم کو وسیع و عمیق تر کر لیا۔ نحو و صرف اسی لغت، معانی بیان، بدلیج، قراءات، حدیث اور تفسیر میں ممتاز مقام کے حامل بن گئے۔ تصانیف میں حسب ذیل مشہور ہیں:

1. الجواہر الحسان فی تفسیر القرآن

2. الذهب الابریز فی عزائب القرآن العزیز

3. تحفۃ الاخوان فی اعراب بعض آیات القرآن

4. جامع الامہات فی احکام العبادات

ثعالبی نے 876ھ میں وفات پائی اور الجزائر میں مدفون ہوئے۔

خصوصیات:

1. ثعالبی فرماتے ہیں کہ ان کی تفسیر اکثر و بیشتر المصحور ابو جییز از ابن عطیہ سے ماخوذ ہے۔ دوسرے ائمہ کی کتب سے مواد لے کر مفید اضافے کئے گئے ہیں۔ ان کتابوں کی تعداد تقریباً ایک سو ہے۔
2. جو کچھ بھی نقل کیا معتبر مفسرین سے باللفظ نقل کیا۔ بالمعنی نقل سے احتراز کیا۔
3. چونکہ طبری کی تفسیر کا اختصار ان کے مراجع میں رہا لہذا وہ کہتے ہیں کہ کسی لفظ یا عبارت کے سمجھنے میں دشواری ہو تو قاری اصل کی طرف مراجعت اور تصحیح کر لے محض عقل و قیاس سے کام نہ لے۔
4. بعض جگہ مختلف قراءات اور بعض جگہ نحوی مسائل کا بھی ذکر ملتا ہے۔
5. بعض الفاظ کے معانی بتانے کی غرض سے وہ عربی اشعار سے استشہاد کرتے ہیں۔
6. تطویل سے بچنے کے لئے تفسیری روایات بیان کرتے وقت وہ سند نقل کرنے سے احتراز کرتے ہیں۔
7. اسرائیلی روایات نقل تو کرتے ہیں لیکن کبھی ان پر شدید نقد و جرح کرتے ہیں تاکہ روایت کی عدم صحت واضح ہو جائے اور تذبذب کی صورت میں کہتے ہیں کہ اللہ ہی جانتا ہے کہ کون سا واقعہ درست ہے۔
8. تفسیر میں بھرتی کا مواد یکسر موجود نہیں اسی طرح ثعالبی کی اس تفسیر کی افادیت میں کوئی شبہ نہیں۔

4.13 الدر المنثور فی التفسیر المأثور

لقب جلال الدین، کنیت ابو الفضل اور نام عبدالرحمن بن ابی بکر سیوطی۔ 849ھ میں آپ کی ولادت ہوئی۔ آپ کی عمر تقریباً ساڑھے سات سال ہوگی کہ والد مرض الوفا میں مبتلا ہو گئے۔ اپنے چند قریبی ساتھیوں کو بلا کر انھوں نے سیوطی کی تعلیم و تربیت

و حفاظت کی ذمہ داری ان کے سپرد کر دی۔ ابوالغنائم کمال الدین ابن الہمام بھی ان میں شامل تھے۔ ابن الہمام نے تعلیم و تربیت کا ایسا اہتمام کیا کہ آٹھ سال کی عمر میں سیوطی نے قرآن کریم اور بہت سے متون حفظ کر لئے۔ آپ کے اساتذہ کی تعداد 51 اور تصانیف 500 سے زائد نقل کی گئی ہے۔ شاید ہی کوئی موضوع ہوگا جس پر سیوطی کی تصنیف موجود نہ ہو۔

”الدر المنثور فی التفسیر المأثور“ دراصل ان کی مشہور تصنیف ”ترجمان القرآن“ سے ماخوذ ہے۔ لوگوں کی پست ہمتی دیکھ کر انھوں نے اسانید حذف کر دیں اور الدر المنثور وجود میں آگئی۔ سیوطی کو دو لاکھ احادیث یاد تھیں جو تفسیر لکھتے وقت کام آگئیں۔ قرآن مجید پر احادیث مرفوعہ و موقوفہ و مقطوعہ، اقوال صحابہ، روایات مفسرین کا اتنا بڑا مجموعہ انھوں نے مہیا کر دیا کہ ان کی وسعت علمی پر تعجب ہوتا ہے۔

خصوصیات:

1. تفسیر میں صرف منقولات موجود ہیں، مؤلف نے خود کو مطلقاً اس سے باہر رکھا ہے۔
2. روایات کی صحت و عدم صحت پر کوئی تبصرہ نہیں۔
3. احادیث اور اقوال صحابہ و تابعین کے درمیان واقع تعارض کو دفع کرنے کا کوئی اہتمام نہیں۔
4. سیوطی نے ایک مقام پر تحریر کیا (الاتقان فی علوم القرآن، جلد ۲، ص: ۱۹):
 ”میں نے ایک ایسی جامع تفسیر تحریر کرنے کا عزم کیا ہے جو تفسیر سے متعلق ہر قسم کے ضروری مواد پر محیط ہوگی۔ اس میں عقلی مباحث، بلاغی نکات، صنائع و بدائع، اعراب و لغات، استنباطات اور اشارات سبھی ہوں گے۔ وہ تفسیر ایسی ہوگی کہ دیگر تفاسیر سے مستغنی کر دے گی۔ اس کا نام میں نے ’مجمع البحرین و مطلع البدرین‘ تجویز کیا ہے۔ میری کتاب ’الاتقان‘ اسی تفسیر کا مقدمہ ہے“
5. اتنی بات صاف ہے کہ نہ ”ترجمان القرآن“ نہ ”الدر المنثور“ ان کے بتائے ہوئے خصائص پورے کرتی ہے۔ کیونکہ یہ صرف نقل روایات پر منحصر ہیں۔

4.14 تفسیر بالرای

رائے کا اطلاق عقل اور قیاس سے اجتہاد کرنے والے کے طریقہ اور اس کے حاصل کردہ نتیجہ پر ہوتا ہے۔ قرآن مجید کی تفسیر میں رائے کے دخل پر علماء میں اختلاف رہا ہے۔ مانعین کا یہ موقف ہے کہ اس سے افتراء علی اللہ لازم آتا ہے۔ وہ استدلال کرتے ہیں جب ذیل آیتوں سے:

1. وان تقو لو اعلمی اللہ ما لا تعلمون
2. ولا تقف ما لیس لک بہ علم
3. وانزلنا الیک الذکر لتبین للناس ما نزل علیہم

مزید بر آں چند احادیث بھی اس بارے میں نقل کی جاتی ہیں:

1. عبد اللہ بن عباس روایت کرتے ہیں کہ رسول اکرم صلی اللہ علیہ وسلم نے فرمایا: ”مجھ سے وہی حدیث روایت کرو جس کا تمہیں یقین ہو۔ جس شخص نے دانستہ مجھ پر جھوٹ باندا اس نے اپنا ٹھکانہ جہنم بنا لیا اور جس نے قرآن میں رائے زنی سے کام لیا اس نے بھی اپنا ٹھکانہ جہنم بنا لیا۔“ - ترمذی کہتے ہیں کہ یہ حدیث حسن ہے (ترمذی)
 2. حضرت جندب روایت کرتے ہیں کہ رسول اللہ صلی اللہ علیہ وسلم نے فرمایا: ”جس شخص نے قرآن میں اپنی رائے سے کوئی درست بات کہی تب بھی غلطی کی۔“ - (ابوداؤد، ترمذی)
- مجوزین حسب ذیل آیتیں جن میں تفکر و تدبر اور عقل سے کام لینے کی طرف توجہ دلائی گئی ہے، رائے کے جواز میں پیش کرتے ہیں:

1. افلا یتند برون القرآن ام علیٰ قلوب افقفا لها (سورہ محمد)

2. کتاب انزلناہ الیک مبارک لیدبّرّوا ایّتہ ولیتذکروا لوالالباب (سورہ ص)

فکر و تدبر صاحب عقل و شعور ہی کر سکتا ہے اور صاحب عقل و شعور ہی افلا یعقلون یا افلا تشعرون کا مخاطب ہو سکتا ہے۔ اگر یہ بات کہی جائے کہ رائے محمود بھی ہو سکتی ہے اور مذموم بھی۔ رائی محمود مطلوب ہے اور رائی مذموم ممنوع تو اختلاف دفع ہو جاتا ہے۔

1. رائی محمودہ رائے ہے جس کی بنیاد لغت و کلام عرب اور اصول و قواعد کتاب و سنت ہوں اور کتاب و سنت کے گہرے مطالعہ کے بعد بنی ہو، یعنی عقل قرآن و سنت اور ان کے اصول و قواعد کے تابع رہی ہو۔ اس کے برخلاف آزادی عقل کی باگ ڈھیلی کر کے جو رائی بنی قرآن و سنت کی تفسیر اس کے مطابق ہوئی ہو بھی تو بلاشبہ یہ رائی مذموم ہوگی۔ اگر صرف عربیت کافی ہوتی تو عبدالملک اصمعی جیسا نابغہ روزگار امام نحو و صرف تفسیر سے احتراز نہ کرتا۔
2. جس رائی میں نہ شرعی دلائل کو بنیاد بنایا گیا ہو نہ وہ قوانین عربیت سے میل کھاتی ہو، نہ تفسیری شرائط کی کسوٹی پر پوری اترتی ہو تو یہ رائی مذموم و ممنوع ہوگی۔

4.15 مفتح الغیب

لقب فخر الدین، کنیت ابو عبد اللہ نام محمد بن عمر بن حسن۔ آپ 544ھ میں رے میں پیدا ہوئے۔ اپنے والد ضیاء الدین خطیب رے اور کمال سمعانی والمجد جیلی سے اکتساب فیض کیا اور دوسرے علماء سے بھی بھرپور علمی استفادہ کیا حتیٰ کہ علم تفسیر، علم کلام، علوم عقلیہ اور علم لغت میں امامت کے درجہ پر فائز ہو گئے۔

تصانیف:

1. مفاتیح الغیب معروف بہ التفسیر الکبیر

2. المطالب العالیہ

3. المحصول فی اصول الفقہ

4. اساس التقدیس

تفسیر کبیر کی بابت بعض محققین نے صراحت کی ہے کہ امام رازی سورۃ الانبیاء تک تفسیر لکھ پائے تھے کہ ساعت اجل آپہنچی۔ اس کا تملہ شہاب الدین دمشقی اور نجم الدین محزومی نے لکھا۔ اور بعض نے کہا کہ فخر الدین رازی نے ہی پوری تفسیر لکھی ہے۔ بعض علماء نے تفسیر کی قاموسی حیثیت پر یہ طنز کیا التفسیر الکبیر فیہ کل شیء الا التفسیر جو حقیقت سے بعید ہے۔

خصوصیات:

1. آیات میں باہمی ربط و تعلق بتانے کا خصوصی اہتمام کرتے ہیں۔

2. الہیات کے مباحث میں عقلی استدلال سے کام لیتے ہیں جو اہل السنّت کے مسلک سے ہم آہنگ ہوتا ہے۔

3. معتزلہ پران کے دلائل نقل کرتے ہوئے شدید نقد و جرح کرتے ہیں۔

4. امام شافعی کی حمایت میں بکثرت دلائل و براہین ذکر کرتے ہیں۔

5. تفسیر میں نحو و بلاغت کے نکات کے علاوہ علوم فقہ سے بھی عننا کیا ہے۔

6. ریاضی، فلسفہ اور علوم طبیعیات کے شمول نے تفسیر پر ایک داغ لگا دیا ہے لیکن یہ حقیقت فراموش نہ کرنی چاہئے کہ امام صاحب کے زمانہ میں یہ علوم موضوع بحث بنے ہوئے تھے۔ تو امام صاحب تفسیری مباحث کے ذریعہ عوام و خواص کی اصلاح، اشکالات کے حل، فرق باطلہ کا رد، حقائق کا معقول اثبات، اعتراضات کے حتی الوسع تشفی بخش جوابات دینا ضروری سمجھتے تھے۔ جب دین و ایمان خطرے میں ہوں تو قوم جس زبان کو سمجھتی ہو اور جن بے علوم کو اہمیت دیتی ہو تو دین و ایمان کے تحفظ کی خاطر یہاں علوم کی شرعی حیثیت بدل جاتی ہے، امام رازی نے جو کچھ کیا غالباً اسی مقصد کے حصول کے لئے کیا ہے۔

امام فخر الدین رازی نے 606ھ میں رے میں وفات پائی۔ کہا جاتا ہے کہ کرامیہ امام صاحب کے نقد عقائد پران سے اسی درجہ خفا تھے کہ انھوں نے آپ کو زہر دے دیا، جس نے اپنا اثر دکھایا۔

4.16 انوار المنزہل و اسرار التاویل

لقب ناصر الدین کنیت ابو الخیر اور اسم گرامی عبداللہ بن عمر بن محمد اور نسبت بیضاوی۔ آپ مسلک شافعی تھے اور قاضی القضاة کے منصب پر فائز تھے۔

تصانیف:

1. انوار التنزیل
 2. کتاب المنہاج و شرحہ فی اصول الفقہ
 3. الطّوابع فی اصول الدین
- ناصر الدین بیضاوی نے انوار التنزیل کی تالیف کے دوران رازی کی تفسیر کبیر اور راعب اصفہانی کی تفسیر سے کافی فائدہ اٹھایا اور صحابہ و تابعین کے اقوال کا اضافہ فرمایا۔ چونکہ ”کشاف“ سامنے رہی اس لئے فضائل سور میں کشاف سے ضعیف اور موضوع احادیث بلا نقد و جرح نقل کرتے چلے گئے۔

خصوصیات:

1. ناصر الدین بیضاوی کی تفسیر متوسط حجم اور تفسیر و تامل دونوں کی جامع ہے۔
2. عربی زبان کے قواعد اور اہل السنۃ کے اصول و ضوابط پر مشتمل ہے اگرچہ بعض جگہ معتزلی نظریات سے متاثر بھی نظر آتے ہیں۔
3. بیضاوی کا اسلوب نگارش بڑا دلکش ہے، گو بعض جگہ اختصار عبارت نہایت دقیق ہو جاتا ہے۔
4. بعض مقامات پر اختلاف قراءات بھی نقل کرتے ہیں لیکن مواثرہ، مشہورہ اور احاد و شاذہ میں امتیاز نہیں کرتے۔
5. نحوی مسائل سے بہت کم تعرض کرتے ہیں۔
6. فقہی مسائل کی تفصیلات میں کبھی کبھی کسی قدر دلچسپی بھی ظاہر ہوتی ہے مگر امام شافعی کی مستدل بہا آیات میں امام شافعی کے موقف کو ترجیح دیتے ہیں۔
7. اسرائیلیات کا تذکرہ کم ہے اور جہاں ہے صیغہ تمریض ”قَبِلَ“، یا ”ذُو“ استعمال کرتے ہیں تاکہ اس کے ضعف کی جانب اشارہ کر سکیں۔
8. جہاں تک ان احادیث کا معاملہ ہے جو انھوں نے سورتوں کے آخر میں درج کی ہیں اور بیضاوی نے ان احادیث پر نقد و جرح سے اعراض کیا ہے وہ ناقابل فہم ہے کیونکہ بہت سی احادیث صحت کے معیار پر پوری نہیں اترتیں۔ علم حدیث سے عدم مناسبت حیرت انگیز ہے۔

بیضاوی کی تفسیر کو قبول عام حاصل ہوا اور اس پر کثرت سے حواشی لکھے گئے جن کی تعداد 40 سے زائد بتائی جاتی ہے۔ ان میں حاشیہ شیخ زادہ، حاشیہ قونوی، حاشیہ شہاب خفاجی اور حاشیہ وجیہ الدین علوی اور حاشیہ کورانی مقبول ہیں۔ علامہ بیضاوی کی وفات 685ھ میں ہوئی۔

4.17 مدارک التنزیل وحقائق التأویل

کنیت ابوالبرکات، نام عبداللہ بن احمد بن محمود ہے۔ آپ نُسف میں، جو ماوراء النہر میں ایک مشہور شہر رہا ہے، پیدا ہوئے۔ علوم مروجہ میں حدیث نبوی، اصول فقہ اور تفسیر قرآن میں تبحر حاصل کیا۔ بڑے عابد و زاہد اور ائمہ معتبرین میں شمار کئے جاتے تھے۔ مسلکاً حنفی تھے۔ آپ کی تصانیف میں حسب ذیل مشہور ہیں:

1. کنز الدقائق

2. المنار فی اصول الفقہ

3. العمده فی اصول الدین

4. مدارک التنزیل و حقائق التأویل

آپ کے اساتذہ میں شمس الائمہ کردری اور احمد بن محمد عتابی جیسے اکابر شامل تھے۔ آپ کی وفات 710ھ میں ہوئی اور تدفین صوبہ کردستان کے قریہ ایدج میں ہوئی۔

خصوصیات:

1. مدارک التنزیل کی بابت لکھا گیا ہے کہ مؤلف نے ”الکشاف“ اور ”انوار التنزیل“ کو بنیاد بنا کر ان کے مفید مضامین کی تلخیص کر لی ہے۔

2. وجوہ اعراب اور مختلف قراءات کو یکجا کر لیا ہے۔

3. احادیث ضعیفہ و موضوعہ کو تفسیر میں کوئی جگہ نہیں دی۔

4. آیات احکام میں آیت سے متعلق فقہی مذاہب بتاتے ہیں، حنفی مسلک کی حمایت اور دوسرے مسالک کی تردید۔

5. اسرائیلیات کا ذکر بہت کم ہے۔ بعض جگہ تبصرہ بھی کرتے ہیں اور بعض جگہ بلا تبصرہ گزر جاتے ہیں۔

6. حضرت داؤد علیہ السلام اور دیگر انبیاء پر اسرائیلی روایات نے جو داغ لگائے ہیں، ان سے انبیاء و رسل کا دامن قطعاً پاک بتاتے ہیں۔

”مدارک التنزیل“ پر حضرت شیخ عبدالحق کا حاشیہ (الاکلیل جو شرح کی شکل اختیار کر چکا تھا) لا جواب ہے یہ آگرہ سے 7 مجلدات میں شائع ہوا۔ اب بیروت سے اس کی دوبارہ اشاعت ہوئی ہے۔

4.18 السراج المنیر

لقب الخطیب، نام شمس الدین محمد بن محمد اور نسبت الشربینی ہے۔ آپ مسلکاً شافعی تھے۔ بے شمار علماء سے تحصیل علم کی۔

اساتذہ نے جب فتویٰ اور تدریس کی اجازت دی تب تدریس اور فتویٰ نویسی کی طرف متوجہ ہوئے۔ اہل مصر آپ کو علم و عمل اور زہد و ورع کا پیکر تصور کرتے تھے۔ کثرت عبادت میں غرق رہتے اور آغاز رمضان سے عید کی صبح تک معتکف رہتے۔ حج کے لئے جاتے تو پیادہ پا چلتے اور سواری پر اسی وقت بیٹھتے جب بری طرح تھک جاتے۔ گننامی کو پسند کرتے اور دینیو اشغال سے حتی الوسع گریز کرتے۔ 977ھ میں وفات پائی۔

خصوصیات:

1. تفسیر نہایت آسان، مفید اور متوسط حجم کی ہے۔
2. مفسرین سلف سے بے حد فائدہ اٹھایا ہے، گوزختری، بیضاوی اور بغوی کے اقوال ان سے منسوب کر کے بیان کرتے ہیں۔
3. صرف قراءات متواترہ ہی نقل کرتے ہیں۔
4. نحوی مسائل جن کا نفس تفسیر سے کوئی تعلق نہیں ہوتا احترام کرتے ہیں۔
5. صحاح و حسان احادیث کے سوا دیگر احادیث کا ذکر نہیں کرتے۔ اگر کبھی ضعیف حدیث نقل کر بھی دی تو اس کے ضعیف ہونے کی صراحت کرتے ہیں۔
6. زختری اور بیضاوی پر ضعیف و موضوع احادیث کے ذکر کرنے پر تنقید کرتے ہیں۔
7. قرآنی آیات کا باہمی ربط بیان کرتے ہیں اور شرعی احکام کے براہین و دلائل نقل کرتے ہیں۔
8. فقہی احکام بیان کرتے وقت ائمہ فقہ کے مذاہب و مسالک کا ذکر کرتے ہیں تاہم فروعات میں الجھنے سے اجتناب برتتے ہیں۔
9. تفسیر اسرائیلیات سے خالی نہیں، لیکن جہاں کہیں مقام نبوت پر زد پڑ رہی ہو ثربی اس روایت کا ابطال کرتے ہیں تاکہ روایت کی عدم صحت واضح ہو جائے۔

4.19 ارشاد العقل السليم الی مزایا الكتاب الکریم

کنیت ابوالسعود نام محمد بن محمد بن مصطفیٰ اور نسبت العمادی ہے مسلک حنفی تھے۔ قسطنطنیہ کے قریب ایک گاؤں میں 893ھ میں پیدا ہوئے۔ آپ کا خاندان علم و فضل میں معروف تھا۔ اپنے والد اور دیگر علماء سے اکتساب علم کیا پھر ترکی کے مختلف مدارس میں تدریس سے وابستہ رہے۔ پہلے بروسہ پھر قسطنطنیہ میں قاضی مقرر ہوئے پھر آپ کو قاضی عسکر کے منصب پر فائز کیا گیا۔ یہ سلسلہ آٹھ برس تک جاری رہا پھر 952ھ میں مسند افتاء پر متمکن ہوئے اور تیس سال تک یہ خدمت انجام دیتے رہے۔ آپ کی قسطنطنیہ میں 982ھ میں وفات ہوئی اور صحابی رسول ابویوب انصاری کے جوار میں تدفین ہوئی۔

خصوصیات:

1. یہ تفسیر متوسط حجم رکھتی ہے نہ اتنی طوالت کہ قاری بیزار ہو جائے نہ اتنا اختصار کہ مفہوم سمجھنے میں مانع ہو۔
2. ابوسعود زحشری اور بیضاوی پر اعتماد کرتے ہیں مگر زحشری کے معتزلی نظریات کے دام فریب کا شکار نہیں ہوتے۔ معتزلی نظریات کے ذکر کا مقصد لوگوں کو باخبر کرنا اور ان کے مقاصد سے بچانا مؤلف کے پیش نظر رہا ہے۔
3. عبارت دل آویز اور فصیح و شیریں ہے۔
4. قرآن حکیم کے نظم و اسلوب میں پوشیدہ اعجازی و بلاغی پہلو کو اجاگر کرنے کی امکان بھر کوشش کرتے ہیں۔
5. فصل و وصل، ایجاز و اطاب، تقدیم و تاخیر اور تعریض و تذئیل کا بہت خیال رکھتے ہیں۔
6. قرآنی ترکیب جن دقیق و عمیق معانی کو سموئے ہوئے ہوتی ہے اس کے اظہار و بیان کا خاص اہتمام کرتے ہیں جو ظاہر ہے عربیت کا ماہر ہی کر سکتا ہے۔
7. ربط آیات کا خصوصی خیال رکھتے ہیں۔
8. بعض وقت مختلف قراءات پر روشنی بھی ڈالتے ہیں لیکن ہر جگہ اس کا التزام نہیں کرتے۔
9. اسرائیلیات کا ذکر بہت کم ہے اور جہاں ہے وہاں ”قبیل“ یا ”رؤی“ لکھ کر اس کے ضعف کی طرف اشارہ کر دیتے ہیں۔
10. مؤلف کلبی کی روایت بھی نقل کرتے ہیں اور اپنی دانست میں ”واللہ اعلم“ پر اکتفاء کافی سمجھتے ہیں۔
11. اگر کوئی آیت مختلف وجوہ اعراب کا احتمال رکھتی ہے تو اس وقت مؤلف اس کی نحوی حیثیت واضح کر دیتے ہیں۔
12. علمی پہلو پر حسب ضرورت ہی کلام کرتے ہیں اور غیر ضروری امور سے اجتناب اس طرح اعتدال سے تجاوز نہیں کرتے۔

4.20 روح المعانی

لقب شہاب الدین، کنیت ابوالثناء اور نام سید محمود آفندی اور نسبت آلوسی بغدادی ہے۔ آلوسی دراصل ایک گاؤں کا نام ہے جو شام اور بغداد کے درمیان واقع ہے۔ ویسے آپ بغداد کے محلہ کرخ میں 1217ھ میں پیدا ہوئے اکابر علماء سے کسب فیض کیا جن میں آپ کے والد نیز شیخ خالد نقشبندی اور شیخ علی سؤیدی کے نام نمایاں ہیں۔ علم میں اضافہ کی دھن رہی حتیٰ کہ منقولات و معقولات کے جامع اور عدیم المثال محدث و مفسر بن گئے۔ تیرہ سال کی عمر میں تدریس و تالیف شروع کر دی۔ رفتہ رفتہ آپ کی شہرت بڑھی اور مختلف شہروں سے طلبہ اور علماء کا کثرت سے مجمع ہونے لگا۔ طلبہ کی غذا، لباس اور سکونت کا آپ خود انتظام فرماتے۔ غیر معمولی حافظہ کے مالک تھے۔ خود فرماتے تھے:

”میں نے اپنے ذہن کو کوئی ایسی امانت سپرد نہیں کی جس میں اس نے خیانت سے کام لیا ہو اور اپنی قوت فکر و تدبر کو کسی مشکل کے حل کے لئے بلا یا اور اس نے میری عقدہ کشائی نہ کی ہو“۔

1248ھ میں آپ کو مفتی احناف مقرر کیا گیا۔ اس سے چند ماہ قبل آپ کو مدرسہ مرجانیہ کے اوقاف کا ناظم اعلیٰ مقرر کیا گیا تھا۔ یہ منصب شہر کے سب سے بڑے عالم کے لئے مخصوص تھا۔ 1263ھ میں منصب افتاء سے علیحدگی اختیار کی اور تفسیر قرآن کی تالیف میں مصروف ہو گئے۔ 1267ھ میں قسطنطنیہ کے سفر کا عزم کیا اور اپنی تفسیر سلطان عبدالجید خاں کو پیش کی۔ سلطان نے تفسیر کو بہت پسند فرمایا۔ 1269ھ میں وطن واپس لوٹے۔ آپ مذاہب فقہ اور ادیان و فرق و ملل کے جید عالم، مشرباً سلفی، مسلکاً شافعی تھے۔ اگرچہ عمر کے آخری حصہ میں میلان اجتہاد کی طرف ہو گیا تھا اور بہت سارے مسائل میں امام ابوحنیفہ کے موقف کو ترجیح دینے لگے تھے۔

علامہ شہاب الدین آلوسی نے بروز جمعہ بغداد میں 1270ھ میں وفات پائی اور محلہ کرخ میں حضرت معروف کرخی کے قبرستان میں مدفون ہوئے۔

مؤلف نے اپنی تفسیر کو احوال سلف و خلف کا جامع بنانے میں کوئی دقیقہ فرو گذاشت نہیں کیا بلکہ اگر یہ کہا جائے کہ یہ تفسیر تقاسیر معتبرہ کا خلاصہ ہے تو مبالغہ نہ ہوگا۔ اس کا نام وزیر اعظم علی رضا پاشا کی تجویز پر روح المعانی فی تفسیر القرآن العظیم والسبع المثانی رکھا۔

خصوصیات:

1. ابن عطیہ، ابو حیان اندلسی، زخشری، بیضاوی، رازی اور ابوالسعود کی تقاسیر سے اقتباسات پیش کر کے ان کے درمیان محاکمہ کرتے اور اپنے نزدیک اقرب الی الصواب کو تحقیق کے بعد ترجیح دیتے ہیں۔
2. اسلاف پر تنقید کرنے میں ان کو کوئی مضائقہ نہیں معلوم ہوتا۔ ان کا ہدف یا تو رازی بنتے ہیں یا ابوالسعود، بیضاوی اور ابو حیان اندلسی اور صحابہ پر طعن کرنے والے فرقہ شیعہ۔
3. آلوسی آیات متعلق بہ فلکیات پر کھل کر لکھتے ہیں۔
4. نحوی مسائل پر بحث کرتے وقت وہ نحوی کا لباس پہن لیتے ہیں۔
5. فقہی آیات و مسائل پر اختلاف مذاہب فقہاء دلائل کے ساتھ بیان کرتے ہیں لیکن کسی فقیہ کے موقف کو بلا تعصب قبول کرتے ہیں۔
6. اسرائیلیات کو شدید تنقید کا نشانہ بناتے ہیں۔
7. اختلاف قراءات بیان کرتے وقت قراءات متواترہ، قراءات مشہورہ اور قراءات شاذہ کے درمیان تمیز نہیں کرتے۔
8. ربط آیات و سُو پر بھی کلام کرتے ہیں اور اسباب نزول پر بھی روشنی ڈالتے ہیں۔

9. لغت کی تحقیق میں استشہاد کے لئے عربی اشعار پیش کرتے ہیں۔

10. آلوسی اپنی تفسیر میں لسانی، لغوی، حدیثی، کلامی، فقہی موضوعات پر مباحث کے علاوہ احسانی و اشاری معانی پر بھی قاری کی توجہ مبذول کراتے ہیں۔

4.21 خلاصہ

تفسیر قرآن مجید کا آغاز عہد رسالت ہی میں ہو چکا تھا۔ رسول اللہ نے قرآن مجید میں جو آیات مجمل تھیں ان کی تبیین فرمائی۔ جو مشکل تھیں ان کی توضیح فرمائی وغیرہ۔ آپ کے بعد آپ کے تربیت یافتہ صحابہ نے اس کام کو مزید آگے بڑھایا۔ ان صحابہ میں تفسیری اقوال کی کثرت کے اعتبار سے چار صحابہ کے نام سامنے آتے ہیں۔ حضرت عبداللہ بن عباس، حضرت عبداللہ بن مسعود، حضرت علی بن ابی طالب اور حضرت ابی بن کعب۔ حضرات صحابہ کے درمیان ان بعض آیات کی تاویل و تفسیر میں اختلاف بھی پایا جاتا ہے جس کی کئی وجوہ ہیں۔ علم و فکر و تدبر اور طریقہ تفہیم میں عدم مساوات، ان آیات کی تفسیر نبوی سے عدم واقفیت، سیاق و سباق سے لاعلمی وغیرہ۔

تفسیر کے باب میں صحابہ کے اقوال مصدر کی حیثیت رکھتے ہیں اور ان کی اہمیت مسلم ہے۔ گو کہ ان کے درمیان فرق مراتب ہے، لیکن یہ بات حقیقت ہے کہ کسی بھی صحابی سے قرآن یا رسول پر کوئی جھوٹ آج تک ثابت نہ ہو سکا ہے۔ عہد رسالت اور عہد صحابہ کی تفسیری خصوصیات میں یہ ہے کہ اس دور میں مکمل قرآن پر آیت بہ آیت کوئی تفسیر نہیں لکھی گئی بلکہ جن کلمات و آیات میں کوئی اشکال یا غموض پایا جاتا تھا، ان ہی کی وضاحت اور تفسیر بیان کی جاتی تھی۔ آیات کے عام مطالب و معانی میں صحابہ کے درمیان اختلاف نہیں ملتا۔ صحابہ کرام غیر ضروری کھوج و کرید سے بچتے اور اجمالی معانی پر قناعت کرتے۔ اس دور میں قرآنی آیات سے فقہی احکام کا استخراج شاذ و نادر ہی ہوا کرتا۔

تابعین کے دور میں فن تفسیر کو مزید فروغ حاصل ہوا۔ مکہ، مدینہ اور عراق علم تفسیر کے مرکز کے طور پر ابھرے۔ باضابطہ تفسیر کی تدوین کا عمل شروع ہوا اور اہل علم نے مختلف پہلوؤں سے قرآن کریم کی تفسیر کی۔ ابن جریر طبری کی ”جامع البیان فی تفسیر القرآن“ 30 جلدوں پر مشتمل ہے۔ یہ تفسیر بالماثور ہے، جامع اور مفصل تفسیر ہے۔ ثعلبی کی تفسیر ”الکشف والبیان عن تفسیر القرآن“ انواع و اقسام کے معانی و اسرار کی جامع ہے۔ اس میں اعراب و قراءت کے بارے میں شاندار مباحث موجود ہیں۔ حسین بن مسعود القراء کی تفسیر معالم التنزیل ہے جو بدعت اور احادیث ضعیفہ کی آمیزش سے یقیناً زیادہ پاک ہے۔ اختلاف قراءت کا بھی ذکر ہے۔ جہاں کہیں الفاظ قرآن کے ظاہری معنی پر اشکال ہوتا ہو وہاں مفسر اس کا جواب بھی فراہم کرتے ہیں۔ کتب تفسیر میں ابن عطیہ اندلسی کی تفسیر ”المحرر الوجیز فی تفسیر الکتاب العزیز“ ایک خاص مقام رکھتی ہے۔ اس میں قرآنی الفاظ کی توضیح کے سلسلہ میں عربی اشعار اور ادبی شواہد سے استدلال کیا گیا ہے۔ نحوی مسائل کا ذکر اور مختلف قرآت کا بھی بیان ہے۔ ابن کثیر کی تفسیر بھی مقبول عام ہے، اس تفسیر کے آغاز میں ایک طویل مقدمہ ہے جس میں قرآن مجید سے متعلق علمی مباحث درج ہیں۔ ابن کثیر اکثر و بیشتر احادیث کتب معتبرہ سے نقل کرتے ہیں۔ بعض روایات کو صحیح اور بعض کو ضعیف قرار دیتے ہیں۔ حسب ضرورت جرح و تعدیل بھی کرتے ہیں۔ جلال الدین سیوطی کی تفسیر ”الدر المنثور فی التفسیر الماثور“ بھی معروف ہے۔ اس تفسیر میں صرف منقولات موجود ہیں۔ روایت کی صحت اور عدم

صحت پر کوئی تبصرہ نہیں ہے۔ امام رازی کی مشہور تفسیر مفتح الغیب ہے، اس میں آیات میں باہمی ربط و تعلق بتانے کا خصوصی اہتمام کیا گیا ہے۔ الہیات کے مباحث میں عقلی استدلال سے کام لیا گیا ہے۔ ناصر الدین بیضاوی کی تفسیر ’انوار التنزیل و اسرار التاویل‘ متوسط حجم اور تفسیر و تاویل دونوں کی جامع ہے۔ اسلوب نگارش بڑا دلکش ہے، اگرچہ بعض جگہ اختصار عبارت نہایت دقیق ہے۔ اسرائیلیات کا تذکرہ کم ہے۔ ابوالبرکات نسفی نے اپنی تفسیر مدارک التنزیل و حقائق التاویل میں احادیث ضعیفہ و موضوعہ کو کوئی جگہ نہیں دی ہے۔ وجوہ اعراب اور مختلف قرآت کو یکجا کر لیا ہے۔ آیات احکام سے متعلق فقہی مذاہب کا بھی بیان ہے۔ اسرائیلیات کا ذکر کم ہے۔ الخطیب کی تفسیر ’السراج المنیر‘ نہایت آسان، مفید اور متوسط حجم کی ہے۔ ابوالسعود عمادی کی تفسیر ’ارشاد العقل السلیم الی مزایا الکتب الکریم‘ میں عبارت دل آویز اور فصیح و شیریں ہے۔ ربط آیات کا خصوصی خیال رکھا گیا ہے۔ مفسر قرآن کے نظم و اسلوب میں پوشیدہ اعجازی و بلاغی پہلو کو اجاگر کرنے کی امکان بھر کوشش کرتے ہیں۔

4.22 نمونے کے امتحانی سوالات

1. عہد رسالت اور دور صحابہ کی تفسیری خصوصیات بیان کیجئے۔
2. جامع البیان فی تفسیر القرآن کی خصوصیات پر روشنی ڈالئے۔
3. مفسر صحابہ میں سے عبداللہ بن عباس اور عبداللہ بن مسعود پر نوٹ لکھیں۔
4. روح المعانی کے مولف کا تعارف کراتے ہوتے اس تفسیر کی خصوصیات بیان کریں۔

4.23 مطالعہ کے لئے معاون کتابیں

1. تاریخ افکار و علوم اسلامی : افتخار احمد بلخی
2. تاریخ تفسیر و مفسرین : پروفیسر غلام احمد حریری
3. قرآن مجید کی تفسیریں، چودہ سو برس میں : خدا بخش اورینٹل پبلک لائبریری، پٹنہ
4. مطالعہ تفاسیر قرآن : ڈاکٹر محمد سعود عالم قاسمی

اکائی 5 : ترجمہ قرآن

اکائی کے اجزاء

- 5.1 مقصد
- 5.2 تمہید
- 5.3 ترجمہ قرآن
- 5.4 مختلف زبانوں میں تراجم
- 5.5 خلاصہ
- 5.6 نمونے کے امتحانی سوالات
- 5.7 مطالعہ کے لئے معاون کتابیں

5.1 مقصد

اس اکائی کا مطالعہ کرنے کے بعد طلبہ اس بات سے واقف ہو جائیں گے کہ قرآن کریم کے ترجمہ کا آغاز کب اور کیسے ہوا۔ وہ اس بات سے بھی آگاہ ہوں گے کہ دنیا کی مختلف زبانوں میں قرآن کے کون سے ترجمے ہوئے ہیں۔

5.2 تمہید

قرآن مجید اللہ کی طرف سے بھیجی ہوئی آخری کتاب ہے۔ اس کا پیغام عالمی اور آفاقی ہے۔ اس میں تمام انسانیت کے لئے ہدایت ہے اور دنیا میں آباد مختلف قوموں کی زبانیں الگ الگ ہیں۔ چنانچہ مختلف گروہوں تک قرآن کے پیغام کو پہنچانے کے لئے مختلف زبانوں میں قرآن کے ترجمے کئے گئے، اور یہ کام مختلف تاریخی ادوار میں انجام پاتا رہا۔ زیر نظر تحریر میں قرآن کے مختلف تراجم کا ذکر کیا جائے گا۔

5.3 ترجمہ قرآن

یہ موضوع یعنی ”ترجمہ قرآن“ کسی زمانہ میں بڑا گرم رہا ہے، ایک گروہ سمجھتا تھا کہ مترجم قرآن مجید کی بلند یوں کو پہنچ جانے کا دعویٰ کر رہا ہے، اور اپنے کلام (ترجمہ) کو قرآن مجید کا ترجمہ کہہ رہا ہے یعنی ایک پہلو سے اپنے کلام (ترجمہ) کو کلام اللہ کے مقابل پیش کر رہا ہے جو جائز نہیں۔ دوسرا کہتا تھا کہ قرآن کے عجائب کبھی ختم ہونے والے نہیں۔ کوئی بھی انسان اس طرح کا وہم بھی نہیں

کر سکتا کہ اس نے کلام اللہ کی بلندیوں اور دیگر صفات و اسرار و رموز پر ”کامل عبور“ حاصل کر لیا اور یہ کہ اس کا ترجمہ قرآن مجید کی مکمل ”ترجمانی“ کرتا ہے۔ اس کا حل ڈھونڈتے ہوئے علماء محققین کا ذہن اس طرف گیا کہ یہ صرف ”ترجمہ“ ہی کی بابت نہیں بلکہ تفسیر بھی اس الزام کے تحت آجائیں گی اور جب یہ نتیجہ اخذ کیا جائے گا تو پھر ”ہدی للناس“ کی بابت شبہ پیدا ہوگا ”قل یا ایہا الناس انی رسول اللہ الیکم جمیعاً“ جیسی نصوص قاطعہ بھی دائرہ شک میں داخل کر دی جائیں گی اور صاحب ایمان کا ربط قرآن مجید سے ٹوٹنے کے قریب ہو جائے گا لہذا دو باتیں اگر پیش نظر رہیں تو ایسی خطرناک صورت سے بچا جا سکتا ہے:

1. ترجمہ قرآن کو ترجمہ معانی القرآن سمجھا جائے۔

2. ترجمہ و تفسیر قرآن کو انسانی علم و عقل و فہم کی امکانی کوشش قرار دی جائے۔

یہ اس لئے کہ کسی بھی کلام کو وہ اعجاز نہیں حاصل ہو سکتا جو کلام اللہ کو ہے اور انسانی علم و عقل و فہم بہر حال مخلوق ہیں جن کو خالق کے مقابل نہیں رکھا جا سکتا۔ یعنی ترجمہ و تفسیر قرآن میں مترجم و مفسر کے علم و عقل و فہم ہی کی عکاسی ہوتی ہے الا یہ کہ کسی لفظ یا آیت یا مضمون کے بارے میں رسول اکرم صلی اللہ علیہ وسلم نے حتمی صراحت فرمادی اور مطلق سے مقید یا عموم سے تخصیص کر دی ہو کیونکہ آپ لَبَّيْنا لِلنَّاسِ ما نَزَلَ اِلَيْهِمْ کے تحت اس امر کے لئے من جانب اللہ مامور تھے۔ یہ بات اور ہے کہ نصوص قاطعہ یا اجماع صحابہ اور اجماع علماء کو نظر کر دینا درست نہیں ہوگا۔ جیسے جیسے نئے علوم سامنے آرہے ہیں اور ان میں خیال، نظریہ، قانون حقیقت علمی اور غیر ثابت شدہ حقائق غیر متفقہ میں ثابت شدہ حقائق متفقہ کو بھی سامنے رکھنا ہوگا۔ یہ طریقہ طریقہ اعتدال سمجھا گیا اور آہستہ آہستہ اس کے قبول کرنے کی طرف علماء محققین راغب ہو رہے ہیں۔

اگر ہم شمس الاممہ سرخسی پر اعتماد کریں تو ان کی تحقیق ہمارے لئے چشم کشا ثابت ہوگی۔ وہ المبسط جلد اول صفحہ 37 پر لکھتے ہیں کہ فارس کے لوگوں کے لئے جو عربی زبان سے نابلد تھے، حضرت سلمان فارسی رضی اللہ عنہ نے سورہ فاتحہ کا ترجمہ فارسی زبان میں کیا تھا۔ تیسری صدی ہجری میں ایک مسلمان عالم نے حاکم منصورہ (سندھ) کے حکم اور کشمیر کے راجہ مہروک کی رہنمائی کے لئے ہندوستانی زبان پر اپنی مہارت سے یہ کام لیا کہ راجہ مہروک کو اسلام کی اہم تعلیمات سے واقف کر دیا اور ہندوستانی زبان میں سورہ دہیس تک تفسیر قرآن بھی تحریر فرمادی، تیسری صدی ہجری ہی میں منصور بن نوح کی ایماء پر فارسی زبان میں قرآن مجید کا ایک ترجمہ کیا گیا جو ایران سے طبع ہو چکا ہے۔ ساتویں صدی ہجری میں نجم الدین ابو عمر محمود زاهدی (متوفی 658ھ) نے فارسی زبان میں قرآن مجید کا ترجمہ و تفسیر (غالباً یہ وہی تفسیر ہے جس کا حضرت مخدوم بہاری شرف الدین یحییٰ منیری بڑے احترام سے تذکرہ کرتے ہیں) اور آٹھویں نویں صدی ہجری میں سید شریف جرجانی (متوفی 816ھ) جن کا ترجمہ شیخ سعدی سیراجی کے نام بعض اہل مطالع نے شائع کر دیا ہے اور آٹھویں صدی ہجری میں نظام الدین حسن بن محمد القمی النیساپوری نے اور بارہویں صدی ہجری میں شاہ ولی اللہ محدث دہلوی (متوفی 1176ھ) نے فارسی زبان میں نہ صرف قرآن مجید کے معانی کا ترجمہ کیا بلکہ فارسی زبان ہی میں ”فتح الرحمن“ کے نام سے ایک مختصر توضیحی تفسیر بھی لکھی۔

5.4 مختلف زبانوں میں تراجم

5.4.1 اہم فارسی تراجم:

1. سید شریف جرجانی (شیخ سعدی شیرازی کی طرف منسوب فارسی ترجمہ دراصل شریف جرجانی کا کیا ہوا ہے)
2. شہاب الدین دولت آبادی (مترجم کی تفسیر ”بحر مواج“) کے ساتھ شائع ہوا، ناشر منشی نو لکھنؤ، لکھنؤ)
3. شاہ ولی اللہ محدث دہلوی فتح الرحمن کے نام سے موسوم یہ ترجمہ اب نایاب ہو چکا ہے۔
4. ابن عاقل پنجاب یونیورسٹی کے کتب خانہ میں اس کا مخطوط موجود ہے۔
5. علامہ نسفی التفسیر فی التفسیر کے ساتھ مخطوط شکل ہی میں ہے۔
6. نظام الدین تھانیسی مترجم مشہور صابری صوفی جلال الدین تھانیسی کے مرید تھے فارسی میں قرآن مجید کا ترجمہ کیا اور تفسیر بھی لکھی۔
7. زاہدی جن کی تفسیر کے مخدوم شرف الدین تھانیسی نے مداح تھے اس کے مخطوط کا پتہ بھی نہ لگ سکا۔

5.4.2 اہم گجراتی تراجم:

1. عبدالقادر بن لقمان قرآن مجید کے اولین ترجمہ کی حیثیت سے مشہور ہے 1879ھ میں بمبئی میں طبع ہوا۔
2. حاجی غلام علی شیعہ نقطہ نظر سے کیا گیا ترجمہ 1319ھ میں تفسیر کے ساتھ شائع ہوا۔
3. حافظ عبدالرشید 1311ھ میں دہلی سے شائع ہوا۔
4. احمد بھائی سلیمان جمعانی اثنا عشری خوجوں کے ٹرسٹ حبیب میموریل ٹرسٹ نے ترجمہ کا چوتھا ایڈیشن متن قرآن کے ساتھ 1957ء میں کراچی سے شائع کیا۔
5. شیخ محمد اصفہانی شیعہ 1318ھ میں مصطفوی پریس بمبئی سے شائع ہوا۔
6. صوفی محمد یعقوب چشتی صابری ترجمہ خلافت پریس بمبئی سے بغیر متن قرآن کے مجرد شائع ہوا۔
7. عبدالرحیم صادق وشمس الدین بڑودری ترجمہ میں مولانا محمود حسن اور مولانا تھانوی کے تراجم اور تفسیر میں محمود حسن اور شبیر احمد عثمانی کے حواشی سے استفادہ کیا گیا ہے۔

5.4.3 اہم ترکی تراجم:

1. محمد بک عربی متن قرآن مع ترکی ترجمہ و تفسیر بخاریہ پریس، قسطنطنیہ سے 1220ھ میں شائع ہوا۔

2. ابراہیم حلمی ترجمہ القرآن
3. شیخ احمد زید ترجمہ مع تفسیر 1350ھ میں طبع ہوا

5.4.4 اہم فرانسیسی تراجم:

1. دورائر (مصر میں تو نصل تھا اس کا ترجمہ پیرس میں 1647ء، 1649ء، 1651ء اور 1673ء میں طبع ہوا۔ ہیگ، ایمسٹرڈم اور انیورس میں متعدد بار شائع ہوا۔
2. ایم۔ سلواری آکٹو میں دو جلدوں میں شائع ہوا، پھر پیرس اور ایمسٹرڈم سے متعدد ایڈیشن شائع ہوئے۔
3. رینو (ریو) جزوی ترجمہ
4. گارساں دتاسی ایم سلواری کے ترجمہ کی ترتیب جدید جو 1840ء اور 1878ء میں طبع ہوئے۔
5. ایم۔ کاسمرسکی پیرس میں 1840ء میں پہلا ایڈیشن اور 1909ء میں بیسواں ایڈیشن طبع ہوئے اس ترجمہ کی بنیاد پر روسی زبان میں 1844ء میں ایک ایڈیشن شائع ہوا پھر آرمینی زبان میں 1911ء میں ایک ایڈیشن شائع ہوا۔
6. جے۔ پونے ترجمہ 1840ء اور دوبارہ 1855ء میں طبع ہوا۔
7. احمد الاعمش ترجمہ 1931ء میں الجزائر سے شائع ہوا۔
8. محمود مختار پاشا ترجمہ پیرس سے شائع ہوا۔
9. ایڈورڈ مونٹے ترجمہ 1944ء میں طبع ہوا۔
10. اوپل اور احمد تیجانی 1946ء میں پیرس سے شائع ہوا۔
11. بلاشر 1956ء میں پیرس سے شائع ہوا۔
12. ڈاکٹر محمد حمید اللہ ترجمہ و تفسیر مواد پیرس میں پہلی مرتبہ 1959ء میں طبع ہوئے صحت ترجمہ نے اتنا اثر ڈالا کہ مترجم کی حیات ہی میں متعدد ایڈیشن نکلتے رہے، مانگ بدستور قائم ہے۔ مترجم اگرچہ فصیح انگریزی نہیں لکھتے لیکن فرانسیسی میں سلاست، صحت، روانی زبان نے ان کے ترجمہ کو فرانسیسی تراجم قرآن میں مقبول ترین بنا دیا۔ حتیٰ کہ فرانسیسی قاری دائرہ ایمان میں بھاری تعداد میں داخل ہو گئے۔ ڈاکٹر صاحب ترجمہ کو معیاری بنانے کے لئے موسیو بشوری سے ربط میں رہے اور ان کی تجاویز کشادہ دلی سے قبول کرتے رہے۔

5.4.5 اہم انگریزی تراجم:

1. لین تیرھویں صدی میں منتخبات قرآن کا انگریزی میں ترجمہ کیا، رومن کیتھولک چرچ کے حکم پر اسے ضائع کر دیا گیا۔
2. جارج سیل (Sale) عربی میں مہارت کے سبب متن قرآن کا ترجمہ کیا لیکن طبع مجرد ترجمہ ہوا۔ لندن سے پہلی بار 1734ء میں اور آٹھویں ایڈیشن 1929ء میں طبع ہوا۔ عربی داں اس ترجمہ پر بڑا اعتماد کرتے ہیں۔
3. رپورٹڈ ایم راڈویل اپنی دانست میں ترتیب نزول کے حساب سے ترجمہ کیا جو جوہ کثرت سے شائع ہوا اور اس کی اشاعت ہنوز جاری ہے۔ (Rodwell)
4. ای۔ ایچ۔ پالمہ مترجم نے دو جلدوں ترجمہ کیا جو 1880ء سے لے کر 1929ء تک متعدد بار طبع ہوا۔ (E.H.Palmer)
5. وہری (Wherry) مترجم نے ترجمہ کے ساتھ بیضاوی کی تفسیر سے تلخیص مضامین کر کے انگریزی نوٹس کے ساتھ 1894ء میں طبع کیا۔ اس کی اشاعت حال ہی میں دوبارہ ہوئی ہے۔
6. این جے داؤد این جے داؤد نے انگریزی میں ترجمہ کیا لیکن ایک تو سورتوں کی ترتیب بدل دی، دوسرے جگہ جگہ فاحش غلطیاں کیں۔
7. نواب عماد الملک ممتاز مورخ شمس اللہ قادری کے بہو جب شیعیت سے تائب ہو گئے تھے، ہادی بلگرامی نے جو ان کے پوتے تھے ایک ملاقات میں فرمایا کہ ترجمہ مکمل قرآن کا کر لیا تھا لیکن اس کی اشاعت سے قبل کوئی شخص ایسا نہ مل سکا جس کی علییت، فہم قرآن کی صلاحیت، عربیت اور انگریزی زبان پر عبور رکھتا ہو جو آزادی سے ان کی توجہ کمزور مقامات پر مبذول کرائے۔ لہذا ترجمہ طباعت سے محروم رہا۔ چونکہ ہادی بلگرامی صاحب کی وفات ہو چکی ہے اس ترجمہ تک رسائی دشوار ہو گئی۔
8. محمد ماراڈیوک پکتھال The Meaning of the Glorious Quran کے نام سے اسلام قبول کرنے کے بعد ترجمہ کیا۔ رخصت خاصہ دی گئی تاکہ مصر جا کر وہاں کے علماء سے استفادہ کریں اور جہاں کہیں ضرورت محسوس ہو نظر ثانی کریں۔ ترجمہ مملکت حیدرآباد کی ملکیت تھا جس کی انگریزی اور عربی متن قرآن کی یکجا طباعت کے لئے انتہائی خوبصورت کیلیں تیار کی گئیں اور متن قرآن کے ساتھ طباعت عمل میں آئی۔ سقوط دکن کے بعد مختلف اشاعتی ادارے اکثر مجرد ترجمہ اور کبھی کبھار قرآنی متن کے ساتھ اشاعت میں لگے ہوئے ہیں۔ یہ سارا مواد دائرۃ المعارف العثمانیہ میں موجود ہے۔
9. مرزا ابوالفضل الہ آباد سے 1911ء اور 1916ء میں دو ایڈیشن شائع ہوئے۔

10. محمد علی لاہوری فرقہ احمدیہ کے مشہور داعی جن کے ترجمہ کی تحسین مولانا عبدالماجد دریابادی نے بارہا کی۔
11. عبداللہ یوسف علی ایک عبقری شخصیت جنہوں نے شاہ عبدالقادر محدث دہلوی کے ترجمہ و موضح القرآن کو سامنے رکھ کر بے حد شستہ اور رواں انگریزی میں معانی القرآن کا ترجمہ کیا، لیکن بعض تسامحات پر اتنا ہنگامہ مچایا گیا کہ ترجمہ پڑھنے والا شرمساری کا شکار ہونے لگا۔ یہ مشہور ہو گیا کہ ترجمہ میں آزادانہ اسلوب اختیار کیا گیا ہے۔ اللہ مملکت سعودی عرب کو اجر کثیر عطا فرمائے کہ چند اہم مقامات پر اصلاح کر کے انہوں نے اس کو شاعت عامہ کے لئے منتخب فرمایا اگرچہ بعض مقامات پر تسامحات باقی رہ گئے۔
12. ڈاکٹر سید عبداللطیف مترجم نے مختلف تراجم سامنے رکھ کر باصلاحیت طلبہ سے اور علماء محققین سے گفتگو کر کے انتہائی رواں انگریزی میں برطانوی محاورات اور معیارات کی پابندی کرتے ہوئے یہ ترجمہ کیا۔ لیکن ایک ہی ایڈیشن ان کی زندگی میں طبع ہو سکا۔ ان کی وفات کے بعد ان کے چہیتے شاگردوں نے تصحیح و تحقیق کا حق ادا کرتے ہوئے دوسرا ایڈیشن شائع کر دیا جن میں جناب ریاض الحسن نے دقت نظری سے پروف خوانی کی۔ دوسرے شاگردوں میں حسن الدین احمد اور اصغر اشرف کے نام اہم ہیں۔
13. عبدالماجد دریابادی مترجم نے بائبل کی زبان سے جو انتہائی معیاری سنجھی جاتی ہے استفادہ کرتے ہوئے، اسی رنگ اور اسی معیار پر ترجمہ کرنے کی کوشش کی۔ ترجمہ انگریزی تفسیر کے ساتھ شائع ہوا۔ حال میں دوسرا ایڈیشن بھی شائع ہوا ہے۔
14. رچرڈ بیل 1938ء میں ترجمہ طبع ہوا۔
- (Rechard Bell)
15. اے۔ جے آربری ایک قابل اعتماد ترجمہ جس کے متعدد ایڈیشن چھپ چکے ہیں۔
- (A.J.Arberry)
16. محمد اسد Message of the Quran کے نام سے حواشی کے ساتھ متعدد بار شائع ہو چکا ہے اور اب تک کے کئے گئے انگریزی تراجم میں سرفہرست مانا جاتا ہے۔
17. ڈاکٹر میر انیس الدین انتہائی متواضع، فخر دکن، عاشق قرآن نے انتہائی سہل انگریزی میں ترجمہ معانی کیا اور سائنس سے متعلق آیات پر اختصار سے روشنی ڈالی۔

5.4.6 دیگر زبانوں میں تراجم:

اوپر کی سطور میں دنیا کی چند معروف زبانوں کے تراجم کا تذکرہ کیا گیا ہے۔ ان زبانوں کے علاوہ دیگر زبانوں میں بھی قرآن کے تراجم ہوئے ہیں، مثال کے طور پر لاطینی، جرمن (المانوی)، اطالوی، اسپینی، ڈچ، یونانی، روسی، بلغاری، سویڈش، چینی، سواحلی، فلپائینی، ہوسو، ایٹھویائی، مالٹی، تیلگو، سنسکرت،

گورکھی، بنگالی، کنٹر، سندھی، پنجابی، تامل، ملیالم، مرہٹی اور پشتو میں تراجم معانی قرآن کی نشاندہی ہوئی ہے۔

5.5 خلاصہ

کسی زمانہ میں غیر عربی زبانوں میں قرآن مجید کا ترجمہ علما کے نزدیک موضوع بحث رہا ہے۔ بعض حضرات ترجمہ قرآن کے قائل نہ تھے۔ جب کہ بعض اہل علم کی رائے یہ تھی کہ قرآن مجید کا ترجمہ دوسری زبانوں میں کیا جاسکتا ہے۔ اس رائے کی طرف علما محققین زیادہ راغب ہوئے۔

حضرت سلمان فارسی نے فارس کے غیر عربی داں لوگوں کے لئے سورہ فاتحہ کا ترجمہ فارسی زبان میں کیا۔ ایسے ہی تیسری صدی ہجری میں حاکم منصوبہ کے حکم اور کشمیر کے راجہ مہروک کی رہنمائی کے لئے ایک مسلمان عالم نے ہندوستانی زبان میں سورہ لیس تک تفسیر قرآن تحریر کی تیسری صدی ہجری ہی میں منصور بن نوح کی ایما پر فارسی زبان میں قرآن کریم کا ترجمہ کیا گیا۔

ساتویں صدی میں نجم الدین ابو عمر و محمود زاہدی نے فارسی زبان میں قرآن مجید کا ترجمہ و تفسیر اور آٹھویں، نویں صدی ہجری میں سید شریف جرجانی اور نظام الدین حسن بن محمد لقمی اور بارہویں صدی عیسوی میں شاہ ولی اللہ محدث دہلوی نے فارسی زبان میں ترجمہ قرآن کیا۔ شاہ ولی اللہ نے فارسی زبان میں ”فتح الرحمن“ کے نام سے ایک مختصر توضیحی تفسیر بھی لکھی۔ اس کے علاوہ گجراتی میں عبدالقادر بن لقمان، حاجی غلام علی، حافظ عبدالرشید وغیرہ کے تراجم قابل ذکر ہیں۔ ترکی، فرانسیسی اور انگریزی زبانوں میں بھی کثرت سے ترجمے ہوئے۔

5.6 نمونے کے امتحانی سوالات

1. ترجمہ قرآن سے متعلق علماء کے نقطہ نظر پر روشنی ڈالئے۔
2. قرآن مجید کے فارسی زبان میں ترجمے پر اپنی معلومات تحریر کیجئے۔
3. انگریزی اور فرانسیسی زبان میں ترجمہ قرآن کے حوالے سے اپنی معلومات قلمبند کیجئے۔

5.7 مطالعہ کے لئے معاون کتابیں

1. جائزہ تراجم قرآنی : مولانا محمد سالم قاسمی
2. چند اہم کتب تفسیر اور قرآن مجید کے ترجمے : مولانا محمد برہان الدین سنہجلی
3. منہاج ترجمہ و تفسیر : پروفیسر محمد سعود عالم قاسمی

اکائی 6 : اردو میں ترجمے اور تفاسیر

اکائی کے اجزاء

- 6.1 مقصد
- 6.2 تمہید
- 6.3 اردو ترجمہ معانی قرآن کی ضرورت اور اصول
- 6.4 اردو تراجم: معانی القرآن
- 6.5 اردو تراجم کی مختصر فہرست
- 6.6 قرآن مجید کے اردو تراجم
- 6.7 اردو تفسیر کے مناہج
- 6.8 چند اہم اردو تفاسیر
- 6.9 جدید تفسیریں
- 6.10 خلاصہ
- 6.11 نمونے کے امتحانی سوالات
- 6.12 مطالعہ کے لئے معاون کتابیں

6.1 مقصد

اس اکائی کو پڑھنے کے بعد طلبہ اس بات سے واقف ہو جائیں گے کہ اردو زبان میں ترجمہ قرآن کا آغاز کب اور کیونکر ہوا۔ اردو تراجم کے اصول کیا رہے، اور اردو زبان میں کون کون سے تراجم ہوئے۔ اسی طرح طلبہ اس بات سے بھی آگاہ ہوں گے کہ اردو زبان میں تفسیر کی روایت کیا رہی ہے۔ اور تفسیریں کن مناہج پر لکھی جاتی رہی ہیں، نیز وہ چند اہم اردو تفاسیر اور ان کی خصوصیات سے بھی واقفیت حاصل کر لیں گے۔

6.2 تمہید

قرآن مجید کی تعلیمات و پیغامات کو غیر عربی داں طبقہ میں پہنچانے کے لئے مختلف زبانوں میں ترجمے اور تفسیر ہوئے۔ برصغیر

ہندوپاک اور دنیا کے مختلف خطوں میں اردو رابطہ کی زبان کا درجہ رکھتی ہے چنانچہ اردو زبان و ادب میں شروع ہی سے قرآن کے ترجمے اور تفسیر پر بکثرت کام ہوئے ہیں۔ ان ترجموں اور تفسیروں کی اپنی خصوصیات و امتیازات ہیں۔

6.3 اردو ترجمہ معانی قرآن کی ضرورت اور اصول

قرآن مجید صرف ابتدائی مخاطبین کے لئے نازل نہیں ہوا بلکہ تمام اقطاع عالم اس کے مخاطب ہیں۔ یہ اور بات ہے کہ مخاطبین اولیٰ کی ذہنی، علمی، فہمی سطحوں کی رعایت کی گئی اور جزیرۃ العرب میں بسے عربی قبائل، مشرکین، کافرین، منافقین، یہود نصاریٰ اور مجوسیوں کے عقائد، عبادات، معاملات، معاشرت اور اخلاق کا خیال رکھا گیا بلکہ آئندہ نسلوں اور ان کے علمی ارتقاء کو پیش نظر رکھا گیا، جب مشرق میں ایران، افغانستان، چین، ہندوستان، جاپان اور جنوب مشرقی ممالک جیسے انڈونیشیا، ملیشیا، فلپائن، مغرب میں شمالی افریقہ، سسلی (صقلیہ)، اسپین، پرتگال، جرمنی، فرانس، برطانیہ، اور شمال میں روس اور آئس لینڈ اور جنوب میں آسٹریلیا، نیوزیلینڈ آباد ہوں۔ اور وسطی، مغربی، مشرقی اور جنوبی افریقہ کی قدیم تہذیبوں کے سراغ ملتے ہوں تو یہ کیسے ممکن ہے کہ ایمان کے دائرہ میں داخلہ کے لئے عربی زبان کا سیکھنا شرط کے درجہ میں رکھ دیا جائے۔

نزول قرآن کے مقاصد پیغام حق کی اشاعت عامہ قبولیت ایمان، فرضیت عبادات، حسن معاشرت، اصول معاملات، تہذیب اخلاق اور تزکیہ نفس اور مکمل دین پر اسقامت ہوں تو لازمی طور پر ان مضامین کی بالترتیب دعوت و تبلیغ ہی آغاز میں فرض ٹھہرے گی۔ بہر حال اردو تراجم کے مطالعہ سے ہم درج ذیل اقسام ترجمہ تک پہنچتے ہیں:

1. تحت اللفظ

2. رواں و با محاورہ

3. نحوی

4. اسلوبی

5. خیالی

اصولی ترجمہ:

1. جس طرح الفاظ مشترک ہوتے ہیں، اسی طرح اسلوب بھی مشترک ہوتے ہیں۔ مثلاً استفہام انکاری زبردتسکین ہر دو موقع پر آتا ہے۔ یا مثلاً ائمان تقسیم اور مقابلہ دونوں مقاصد کے لئے استعمال ہوتا ہے۔
2. ایجاز اور اطناب کا اثر مختلف ہے اس لئے ترجمہ میں اس کا لحاظ ضروری ہے۔
3. اداء، شان اور اظہار جذبات کلام کی روح ہیں، ان سے صرف نظر کرنا عبارت و معانی کو مسخ کرنا ہے۔ مثلاً واعظ، خطیب، فوجی کمانڈر، نبی اور اللہ کا کلام اس خاص امر میں بالکل ممتاز ہوتے ہیں۔ کلام سے قائل کی عظمت آشکار ہوتی ہے۔

4. مترجم کو ان باتوں کو ابتداء ہی میں صاف کر دینا چاہئے کہ اس کے اپنے حدود کیا ہیں، عربیت سے بعد، کم علمی اور اردو زبان کی کم مائیگی صحیح و فصیح ترجمہ کرتے وقت بار بار مترجم کو روک دیتے ہیں، یا مناسب لفظ فوری طور پر ذہن میں نہیں آتا یا آیت بار بار پڑھی جانے کے باوجود نہیں کھل پاتی۔ اس سے قاری کلام اللہ کی بابت غلط رائے قائم کرنے سے محفوظ رہ سکتا ہے۔ کلام الہی میں بجلی کی کرک اور طوفانی موجوں کے شور سے زیادہ ہیبت ہے، چنانچہ کلام اللہ اگر اپنے حق کے مطابق پڑھا جائے تو اچھے اچھے سخت دل دہل جاتے ہیں اور بے اختیار سامعین کی آنکھوں سے آنسو بہہ نکلتے ہیں۔
5. احادیث نبویہ اور کلام جاہلیت کے استقصاء سے پتہ چلتا ہے کہ جذبات و احساسات کی ترجمانی کے لئے کیا اسلوب مؤثر سمجھا جاتا تھا۔ قرآنی آیات پر اس اسلوب کے انطباق پر احساسات میں انقلاب ظاہر ہوتا محسوس ہوگا۔
6. بعض وقت لفظ اپنے وضعی معنی سے نکل کر ثانوی توسیعی معنی میں استعمال ہوتا ہے یا قاعدہ سلب معنی کا اطلاق ہوتا ہے۔ ایسی صورت میں وضعی معنی کو اختیار کرنا غلط ہوگا۔ باقی رہی یہ بات کہ یہاں وضعی معنی مراد ہیں یا ثانوی توسیعی تو فہم صحابہ، بیان نبی، قرآن اور کلام عرب کا تتبع ضروری ہوگا مثلاً القارعة کے وضعی معنی ٹھوکنے کے ہیں۔ نزول قرآن سے پہلے یہ لفظ مصیبت اور مشکل کے لئے استعمال ہونے لگا تھا جیسا کہ قریع المدھور اور اقراع سے پتہ چلتا ہے۔
7. بسا اوقات کوئی لفظ ایک ہی معنی کے مدارج میں اشتراک رکھتا ہے جہاں ہر معنی کا احتمال ہے، مثلاً ”رب“، کبھی آقا، کبھی پروردگار، کبھی الہ، کبھی حاجت روا کے معنی میں مستعمل ہے۔ یہاں بھی قرینہ سے مطلوب معنی معلوم ہو سکتے ہیں جیسے سورۃ الناس میں ”رب الناس • ملک الناس • الہ الناس“ میں آقا کے معنی معلوم ہوتے ہیں۔
8. بعض الفاظ مرکب معنی رکھتے ہیں اور کبھی جزوی معنی پر دلالت کرتے ہیں۔ کبھی ایک جزء پر، کبھی دوسرے جزء پر مثلاً لفظ ”حمل“، لا ذکر چلنا، کبھی محض لادنا، کبھی محض لے جانا۔ جب ایسے الفاظ مرکب معنی پر دلالت کرتے ہوں تو مجبوراً ان کے ترجمہ میں ایک سے زائد الفاظ استعمال کرنے پڑیں گے مگر یہاں ترجمہ میں اثر باقی نہ رہ پائے گا۔ توضیحی الفاظ ناگوار بھی محسوس ہو سکتے ہیں اور تصریح میں ہلکے رنگ کے شوخ ہو جانے کا بھی اندیشہ رہے گا۔
9. نثر مقفی میں نظم کی طرح کسی قدر بے ترتیبی کا جواز ہے کیونکہ عبارت کی خوبی اس کو غیر محسوس کر دیتی ہے۔ ترجمہ میں اگر عبارت سادہ ہے تو بے ترتیبی کا جواز نہیں۔ نیز بعض مواقع پر قافیہ اور بندش کے لئے غیر انب لفظ استعمال ہوتا ہے لیکن قرآن مجید کا ترجمہ ایک عظیم ذمہ داری ہے اس لئے ناچار غیر انب لفظ ہی لانا پڑے گا تا وقت یہ کہ انب لفظ مل جائے۔
10. سادہ عبارت میں علامہ فراہی کے نزدیک صرف انب لفظ ہی خوبی پیدا کر سکتا ہے چنانچہ انھوں نے لم یلد و لم یولد کا ترجمہ کیا ”نہ کسی کا باپ، نہ کسی کا بیٹا“، یہ سمجھنا کہ یہ تو ترجمہ ہوا لیسس هو بأبٍ لآحدٍ و لا بآبٍ اور لم یلد کا ترجمہ کچھ اور ہونا چاہئے۔ کیونکہ عربی میں یہ پہلا فقرہ نہایت بھدا ہے۔ فراہی کہتے ہیں کہ ترجمہ میں کیا ہم وہی عیب پیدا کر دیں جو دور کیا گیا تھا؟ یہاں پہلا ہی طرز انب ہے کیونکہ اردو میں یلد مذکر کا ترجمہ ہو سکے۔

11. جہاں دو مختلف الجنس ضمائر آتی ہیں، ذہن فوراً دو مختلف چیزوں کی طرف منتقل ہو جاتا ہے۔ اگر ایک ہی جنس کی ضمیر ہو تو وہ بات نہیں پیدا ہوگی اس لئے یہاں اظہار ضروری ہے۔ مثلاً فکذ بوہ ففقر وھا کا ترجمہ ہوگا ’’سو انھوں نے پیغمبر کو جھٹلایا اور اوٹنی کو کاٹ ڈالا‘‘

12. عربی میں دو فعل متوالی کو محض واو عطف سے ملاتے ہیں، اردو میں لفظ ’کر‘ صیغہ اصل کے ساتھ ملا کر مثلاً أَلَقْتُ مَا فِيهَا وَتَخَلَّتْ کا ترجمہ ’’اپنے اندر کی چیزیں باہر ڈال کر خالی ہو جائے گی‘‘ ہو سکتا ہے مگر بعض جگہ فصل انسب ہوگا۔

13. بعض زبانوں میں مجہول کثرت سے استعمال ہوتا ہے مگر صرف وقوع فعل مراد ہوتا ہے۔ اردو میں ایسا نہیں ہے اس لئے مجہول کا ترجمہ فعل لازم کی شکل میں شاید صحیح تر ہو۔ مثلاً وَإِذَا الْعِشَارُ عُطِّلَتْ وَإِذَا الْوُحُوشُ حُشِرَتْ یہاں صرف مستقبل میں وقوع امر مراد ہے نہ کہ ان کی نسبت فاعل معنوی ہے۔

14. نثر مقفی میں نظم کی مانند وصل و فصل جملہ قافیہ کا پابند نہیں ہوتا۔ اسی لئے قرآن میں کبھی نا تمام جملہ پر علامت بنی ہوتی ہے۔ اوقاف قرآن کی پابندی دوران ترجمہ لابدی ہے۔ بعض موقعوں پر نثر سادہ نثر مقفی پر ترجیح رکھتی ہے۔ قوافی سے خیال کا باہر نکل آنا کلام کی روانی، تسلسل اور بے تکلفی ظاہر کرتا ہے۔ قرآن کے اسلوب میں اس کی لطافت اور سلاست جگہ جگہ عیاں ہے

15. غلبت الروم لا فسی ادنی الارض و هم من بعد غلبهم سیغلبون فی بضع سنین للہ الامر من قبل و من بعد و یومئذ ینفوخ المؤمنون بنصر اللہ ینصرون من یشاء و هو العزیز الرحیم یہاں قرآن نے نہایت خوبی سے علامت لا سے یہ ظاہر کیا ہے کہ قوافی خیال کو تمام نہیں کرتے مذکورہ بالا مثال میں ایک عجیب لطف ہے کہ اگر علامت ہر قراءت ختم کر دو تو کلام تمام معلوم ہوتا ہے مگر جب آگے بڑھو تو مابعد اس سے متصل ہو جاتا ہے۔

16. کلام الہی کے ترجمہ کو عام زبان سے الگ ہونے چاہئے۔ خود قرآن مجید کے طرز و اسالیب اس وقت کی زبان سے بہت اونچا درجہ رکھتے ہیں۔ خطوط کی، تاریخ کی، درس کی، اخبار کی، مباحث کی، علمی مضامین کی زبانیں مختلف ہوتی ہیں۔ ہم کو ترجمہ میں عربیت کی رعایت رکھتے ہوئے الفاظ سادہ اور سلیس استعمال کرنے چاہئے مگر ترکیبیں اور محاورے وہ جو قرآن کی شان کے مطابق ہوں۔

17. مرور زمانہ سے تشبیہ اور استعارے احاطہ معنی سے معدوم ہو جاتے ہیں۔ محاورے بدل جاتے ہیں، الفاظ کے معنی میں توسیع پیدا ہو جاتی ہے اور اگر محاورے اور الفاظ کو استعمال کیا جائے تو کچھ عرصہ بعد ہی قاری کے لئے ان محاوروں اور الفاظ کے وصفی معنی کے اجنبی ہو جانے کا اندیشہ ہے۔

18. یہ بڑی ذمہ داری کی بات ہے کہ مترجم خاص صورت کو محض عارضی قرار دے۔ لغات قرآن پر اتنا کام ہو چکا ہے کہ ہم عہد نبوی میں مروج محاوروں اور مفہوم لغت تک ذرا سی محنت سے پہنچ سکتے ہیں۔

19. بعض آیات جس خیال کو ادا کرتی ہیں، اس خیال کے ترجمہ کے لئے لفظی ترجمہ ناکافی ہوتا ہے۔ دوسری زبان میں اسی خیال کو ٹھیک طور پر ادا کرنے کے لئے خیال کو بنیاد بنا کر مناسب الفاظ میں ادا کیا جاتا ہے۔ خاص خاص صورتوں میں خیالی ترجمہ کے لئے شاید کچھ گنجائش نکل آئے بشرطہ کہ حاشیہ میں لفظی ترجمہ بھی درج کر دیا جائے۔

6.4 اردو تراجم: معانی القرآن

اردو زبان میں ترجمہ معانی القرآن کی ضرورت اس وقت سے محسوس کی جانے لگی جب عوام الناس عربی زبان سے رفتہ رفتہ بہت دور ہو گئے۔ چونکہ رسول اکرم صلی اللہ علیہ وسلم تمام انسانیت کے لئے خاتم النبیین تھے اور آپ کی رسالت زمان و مکان کی حدود پر محیط وقوع قیامت تک جاری رہنے والی تھی۔ لازمی طور پر قرآن بھی تمام لوگوں کے لئے زمان و مکان سے پرے وقوع قیامت تک سرمایہ ہدایت اور بشرط ایمان و عمل و فکر و تدبیر نجات کا ضامن۔ عربی زبان کا سیکھنا صد مسلمانوں کے لئے شرط ہدایت قرار دینا مشکل ہے۔ جو اس کو فرض کہتے ہیں وہ فرض کفایہ کے درجہ میں رکھا جاسکتا ہے کیونکہ تاریخ قبولیت ایمان سے یہی ثابت ہے کہ کلمہ شہادت پڑھتے ہی ہر مومن کو عربی سیکھنا کبھی فرض نہیں قرار دیا گیا۔ اس کے مضامین اور اس کے مطالب ایمانیات، عبادات، معاملات، معاشرت، اقتصادیات، سیاسیات، تہذیب اخلاق، تزکیہ نفس اور بشرط قدرت شرعیہ نفاذ شریعت و تنفیذ عقوبات کا احاطہ کئے ہوئے ہیں۔ جن کا علم غیر عربی داں اپنی اپنی زبان میں سمجھ سکتے تھے اور ہیں۔ چنانچہ قرآن مجید کی تعلیمات اور اس کے مضامین کا مطلب جاننے کے لئے ترجمے کئے جانے لگے۔ ابتداء فارس سے ہوئی جب حضرت سلمان فارسی نے سورہ فاتحہ کا ترجمہ فارسی میں کیا تاکہ فارسی داں اس مختصر لیکن جامع اور پُر اثر سورۃ کے معنی ذہن نشین کر لے اور جان لے کہ اللہ رب العلمین ورحمن ورحیم ہی عبادت اور استمداد و استعانت مطلقہ کا حقیقی مستحق ہے اور صراط حق و استقامت کی طرف وہی رہنمائی کر سکتا ہے، یہ حقیقت دل میں جاگیزیں ہو جائے اور قاری یہود و نصاریٰ اور دوسری اللہ کے غضب میں گرفتار امتوں اور گمراہ ملتوں کی اتباع سے یکسر گریز کرے۔

6.5 اردو تراجم کی مختصر فہرست

1. شاہ مراد اللہ انصاری (ترجمہ 1184ھ میں ہوا)
2. شاہ عبدالقادر محدث دہلوی (متوفی 1230ھ)
3. شاہ رفیع الدین محدث دہلوی (م 1233ھ)
4. مولوی امانت اللہ، میر بہادر علی، مولوی فضل علی اور حافظ غوث علی (ترجمہ 1291ھ میں ہوا)
5. نام نامعلوم (آغا حیدر حسن صاحب مرحوم کے کتب خانہ میں مخطوط موجود ہے)
6. حکیم شریف خاں دہلوی (مخطوط خاندان شریفی میں محفوظ ہے) (م 1222ھ)
7. شاہ رؤف احمد مجددی (ترجمہ رؤفی مطبع فتح الکریم سے چوتھا ایڈیشن 1305ھ میں طبع ہوا)
8. سید بابا قادری (کتب خانہ آصفیہ میں مخطوط موجود ہے 1247ھ میں ترجمہ مکمل ہوا)
9. مولوی عبدالسلام (”زاد آثرت“ 1285ھ میں لکھنؤ سے طبع ہوا)
10. نواب قطب الدین خاں (جامع التفاسیر کے ساتھ 1283ھ میں کانپور میں طبع ہوا)

11. قاضی صیغۃ اللہ، مفتی محمد سعید، مفتی محمود، مولوی ناصر الدین (تفسیر فیض الکریم کے ساتھ طبع ہوا 1277ھ سے طباعت شروع ہوئی)
12. عبدالصمد (تفسیر و ہابی در چار جلد کے ساتھ کیا گیا)
13. محمد باقر فضل اللہ خیر آبادی (مخطوط آغا حیدر حسن مرحوم کے کتب خانہ میں موجود ہے)
14. سرسید احمد خاں (تفسیر القرآن کے ساتھ نا تمام شائع ہوا)
15. نواب محمد حسین قلی خاں (1302ھ میں مطبع حسینی اثنا عشری، لکھنؤ سے شائع ہوا)
16. محمد احتشام الدین مراد آبادی (ترجمہ تفسیر ”اکسیر اعظم“ کے ساتھ متعدد جلدوں میں شائع ہوا)
17. عبدالحق حقانی (تفسیر ”فتح المنان“ تفسیر حقانی“ کے ساتھ متعدد بار شائع ہوا)
18. فتح محمد تائب (تفسیر خلاصۃ التفاسیر کے ساتھ کئی مرتبہ شائع ہوا)
19. ملا فتح اللہ کاشانی (1312ھ میں آگرہ سے شائع ہوا، شیعہ فکر کی نمائندگی ملتی ہے)
20. سید امیر علی بلخ آبادی (مطبع نولکشور، لکھنؤ سے عظیم تفسیر مواہب الرحمن کے ساتھ تحت اللفظ اور رواں دو ترجموں کے ساتھ شائع ہوا)
21. حافظ ڈپٹی نذیر احمد (حواشی کے ساتھ 1317ھ میں شائع ہوا) حکیم الامت اشرف علی تھانوی نے ترجمہ اور حواشی میں درستگی کے لئے ”اصلاح ترجمہ دہلویہ“ لکھا۔
22. عاشق الہی میرٹھی (1320ھ میں طبع ہوا)
23. غواب وقار نواز جنگ و حید الزماں (حواشی کے ساتھ 1323ھ میں مطبع القرآن والسنتہ، امرتسر سے طبع ہوا)
24. انشاء اللہ (اخبار ”وطن“ میں تفسیر کے ساتھ شائع ہوا)
25. فتح محمد جالندھری (ترجمہ مختلف مطابع سے متعدد بار طبع ہوا)
26. سید فرمان علی شیبلی (تفسیر ”کلام اللہ ترجمہ فرمان علی“ کے ساتھ 1326ھ میں لکھنؤ کے مطبع نظامی سے طبع ہوا)
27. مولوی محمد احسن تعلقدار (تفسیر ”احسن التفاسیر“ کے ساتھ 1327ھ میں افضل المطابع سے شائع ہوا)
28. ترجمہ مرزا حیرت دہلوی (کرزن پریس سے طبع ہوا، حضرت تھانوی نے ”اصلاح ترجمہ مرزا حیرت“ کے نام سے ایک رسالہ لکھا)
29. ڈاکٹر عبدالحکیم (مترجم کے حواشی، جو تفسیر القرآن بالقرآن کے نام سے موسوم ہے کے ساتھ مطبع عزیز می، کرنال، سے طبع ہوا مترجم کسی زمانہ میں قادیانی بھی رہ چکے تھے)

30. اعلیٰ حضرت احمد رضا خاں کنز الایمان فی ترجمۃ القرآن (پہلی مرتبہ 1330ھ میں مطبع تعیمی، مراد آباد، سے شائع ہوا)
31. حکیم الامت اشرف علی تھانوی (تفسیر ”بیان القرآن“ کے ساتھ طبع ہوا، پھر مکمل بیان القرآن کے ساتھ شائع ہوا تفسیری ترجمہ ہے)
32. محمد علی لاہوری (جماعت احمدیہ کی ترجمان اپنی علیحدہ تفسیر ”بیان القرآن“ کے ساتھ 1340ھ میں مطبع کریمی، لاہور، سے طبع کیا)
33. حواشی و ترجمہ قرآن از شیخ التفسیر احمد علی لاہوری
34. حواشی و ترجمہ قرآن حسین علی نقشبندی
35. القرآن المبین فہیم الدین احمد صدیقی
36. ترجمہ و حواشی قرآن خالد سیف اللہ رحمانی
37. شیخ الہند محمود حسن (1327ھ میں ترجمہ شاہ عبدالقادر کی زبان کو جدید پیرایہ دینے کی غرض سے ابتداء کی پھر تکمیل اسارت مالٹا کے دوران 1338ھ میں کی۔ مدینہ پر لیس ’بجنور‘ سے 1342ھ میں نہایت عمدہ کتابت اور مختصر تفسیر کے ساتھ طباعت عمل میں آئی۔ شیخ کے تفسیری حواشی سورہ النساء تک ہیں، باقی حواشی شبیر احمد عثمانی نے لکھے اور حواشی لکھتے وقت اپنے استاد سے کئی مقامات پر اختلاف بھی کیا جو ترجمہ کے ساتھ ساتھ ہی درج ہے)
38. مولانا عبدالباری فرنگی محلی (ترجمہ سلیم، عام فہم اور با محاورہ ہے تفسیر الطاف الرحمن کے ساتھ الطاف الرحمن قدوائی نے ترتیب دے کر 1243ھ میں ابتدائی پارے شائع کیے)
39. خواجہ حسن نظامی دہلوی (خواجہ صاحب نے دو ترجمے کیے پہلے ترجمہ میں یہ اہتمام فرمایا کہ متن قرآن کے نیچے شاہ رفیع الدین دہلوی کا تحت اللفظ ترجمہ رکھا، اس کے نیچے اپنا ترجمہ جس میں قرآن کے مفہوم کو عام فہم بنانے کی غرض سے قوسین میں ضروری رواں تشریحیں ہیں، زبان ایسی کہ قاری کھوجائے، ملا واحدی کے اہتمام سے چھپا، دوسرا تحت اللفظ اور ترتیلی متن قرآن اور ترجمہ کے متعلقہ الفاظ کو علیحدہ علیحدہ خانوں میں اعراب کے ساتھ درج کر دیا۔ ترتیلی ترجمہ کے متعدد ایڈیشن طبع ہو چکے ہیں)
40. مولوی فیروز الدین (حواشی موسوم بہ ”تسہیل القرآن“ کے ساتھ فیروز سنز، لاہور، سے کئی بار طبع ہو چکا ہے۔ ترجمہ سلیم اور عام فہم ہے)
41. محمد جونا گڑھی (”تفسیر محمدی“ ترجمہ تفسیر ابن کثیر کے ساتھ 1347ھ تا 1352ھ تک شائع ہوتا رہا)
42. ابوالکلام آزاد (”ترجمان القرآن“ کے نام سے ضروری حواشی کے ساتھ سورہ ”مؤمنون“ تک دو جلدیں طبع ہوئیں پھر غلام رسول مہر نے مختلف مقامات سے آیتوں کا ترجمہ لیا اور ”باقیات ترجمان القرآن“ کے نام سے اکٹھا کیا اور طبع کر دیا۔ محمد عبد نے از سر نو باقی تحریرات سے ترجمہ اور تفسیر حواشی نقل کئے اور ایک ضخیم جلد میں شائع کئے)

43. میر محمد اسحاق (ترجمہ تحت اللفظ اور مترجم قادیانی، سن ترجمہ و طباعت نامعلوم)
44. مطبع الرحمن خادم (مختلف تراجم سامنے رکھ کر مترجم نے اپنے سمجھے مطالب کو نظم کا لباس پہنا دیا۔ شاعرانہ بے اعتدالیوں اور مروجہ اسلوب سے الگ۔ طباعت آگرہ کے مطبع مفید عام میں ہوئی)
45. عبدالمجاہد ریابادی (”تفسیر ماجدی“ کے ساتھ 1363ھ میں طبع ہوا۔ مترجم نے اگرچہ لکھا ہے کہ اردو ترجمہ 75 فیصد حکیم الامت مولانا اشرف علی تھانوی کی نقل ہے لیکن یہ صحیح نہیں۔ ترجمہ بالکل سپاٹ بے مزہ اردو میں لکھا گیا ہے جس سے اسلوب قرآن کی عظمت متاثر ہوئی ہے، ممکن ہے کہ یہ اللہ تعالیٰ کے خوف و خشیت کا نتیجہ ہو۔ حواشی البتہ بے حد مفید اگرچہ بعض مقامات پر جو باتیں حضرت تھانوی سے منسوب کی گئی ہیں، حضرت تھانوی کی اپنی تحریر میں ان کے برخلاف صراحتیں ملتی ہیں ترجمہ و حواشی کا دوسرا ایڈیشن تحت الطبع ہے)
46. خواجہ عبدالحی فاروقی ترجمہ درس قرآن میں دو ترجمے ہیں: ایک تحت اللفظ اور دوسرا با محاورہ و عام فہم۔
47. سید ابو الاعلیٰ مودودی (مترجم کی تفسیر ”تفہیم القرآن“ کے ساتھ اقساط میں طبع ہوا، پھر ایک ساتھ کئی مرتبہ شائع ہو چکا ہے۔ زبان سلیس، شگفتہ اور رواں قرآن مجید کی الوہی شان کلام مترجم کے پیش نظر تھی اس لئے انھوں نے مفہوم قرآن کی ترجمانی کا طریقہ اپنایا)
48. احمد سعید دہلوی مترجم نے قرآن کریم کی خطیبانہ شان جلالت زبان کی ترجمہ کے لئے خطیبانہ انداز کو اپنایا۔ ترجمہ صحیح، فصیح اور پراثر ہے، ترجمہ کا نام ”مکشف الرحمن“ اور تفسیر کا ”تفسیر القرآن و تسہیلی القرآن“ جو یکجا دو جلدوں میں 1379ھ میں اپنی بکڈ پو، اردو بازار، دہلی سے شائع ہوئے۔
49. امین احسن اصلاحی مترجم کی تفسیر ”تدبر قرآن“ کے ساتھ طبع ہوا۔

6.6 قرآن مجید کے اردو تراجم

1. اردو زبان میں اب تک کی تحقیق کے مطابق شاہ مراد اللہ انصاری کے ترجمہ پارہ عم کو اولیت کا شرف حاصل ہے۔ انہوں نے 1184ھ میں ”تفسیر مرادیہ“ کے ساتھ یہ ترجمہ کیا تھا، اس کے متعدد ایڈیشن مختلف مطابع سے شائع ہوئے۔
2. شاہ عبدالقادر محدث دہلوی نے جو شاہ ولی اللہ محدث دہلوی کے فرزند تھے مکمل قرآن کے ترجمے کی ضرورت محسوس کی یہ ترجمہ پہلی مرتبہ 27 جمادی الاولیٰ 1245ھ میں شائع ہوا اور باوجود قدامت زبان کے مختلف مطابع سے شائع ہوتا رہا ہے۔ اس ترجمہ میں عربی الفاظ کے ترجمہ میں اردو کے ٹکسالی اور بر محل الفاظ اختیار کئے گئے کہ ان سے بہتر ملنا بظاہر ممکن نہیں تھا۔ ترجمہ کے تحت اللفظ ہونے کے باوجود اغلاق سے مکمل پاک ہے۔ ہر لفظ کا ترجمہ اس کے نیچے ہونے اور عبارت کے با محاورہ اور عام فہم رہنے کا کمال صرف اسی ترجمہ میں ملتا ہے۔ یہ بات یاد رکھنے کے لائق ہے کہ شاہ ولی اللہ محدث دہلوی اردو زبان کے قواعد اور زمرہ پر عبور کے لئے اپنے صاحبزادوں کو خواجہ میر درد کے پاس بھیجا کرتے تھے۔

3. شاہ رفیع الدین محدث دہلوی کے فرزند ثانی تھے۔ انھوں نے بھی اپنے بعض تلامذہ (سید نجف علی) کے اصرار پر یہ ترجمہ کیا جو تحت اللفظ رکھنے کے لزوم کے باوجود ایک مخصوص معنی میں سہولت اور مطلب خیزی کو ہاتھ سے جانے نہیں دیتا۔ شاہ رفیع الدین کا یہ ترجمہ پہلی مرتبہ 1265ھ شاہ عبدالقادر کے فوائد موضح القرآن سے کلکتہ میں طبع ہوا۔ اس کے بعد سے اب تک اس کے مختلف مطابع سے کئی ایڈیشن شائع ہوتے جا رہے ہیں۔
4. چوتھا اردو ترجمہ جان گل کرسٹ کی نگرانی میں فورٹ ولیم کالج، کلکتہ کی جانب سے علماء کی ایک جماعت کے جس میں مولوی امانت اللہ، میر بہادر علی، مولوی فضل علی اور حافظ غوث علی شامل تھے تفویض کیا گیا۔ زبان کی اصلاح، درستگی، سلاست و روانی کی ذمہ داری کاظم علی صاحب کے سپرد کی گئی۔ 1219ھ میں اس کی تکمیل ہوئی مگر نامعلوم اسباب کی بناء پر یہ طباعت سے محروم رہا۔
5. شاہ عالم مغل بادشاہ کی ایما پر حکیم شریف خاں (متوفی 1222ھ) نے قرآن مجید کے نئے اردو ترجمے کا آغاز و تکمیل کی۔ اس کا مخطوط خاندان شریفی میں محفوظ ہے چونکہ اس کی طباعت کی نوبت نہیں آئی۔ مولوی عبدالحق کی رائے نقل کرنا مناسب ہے بابائے اردو مولوی عبدالحق نے لکھا ہے کہ اس ترجمہ کی زبان شاہ عبدالقادر کی زبان کے مقابلہ میں زیادہ صاف ہے اور لفظی پابندی کے بجائے اردو زبان کی تراکیب کا نسبتاً زیادہ خیال رکھا گیا ہے۔ ترجمہ کی ضرورت کے ماتحت کہیں کہیں ایک آدھ لفظ بڑھا دیا گیا ہے۔
6. شاہ رؤف احمد مجددی نے 1239ھ سے لے کر 1248ھ تک ”تفسیر رؤفی“ کے ساتھ ساتھ ترجمہ بھی کیا۔ یہ ترجمہ تفسیر کے ساتھ مخلوط ہے اور زبان پرانی۔ مطبع فتح الکریم سے 1305ھ میں اس کا چوتھا ایڈیشن شائع ہوا۔ ترجمہ میں صحت معنی اور تفسیر میں اشاری راہسانی رنگ نمایاں ہیں۔ کاش کوئی صاحب ہمت اٹھے اور اس ترجمہ و تفسیر کو از سر نو کتابت اور تصحیح سے بچتے ہوئے عکسی طباعت کر دے۔
7. سید بابا قادری حیدرآبادی کا یہ ترجمہ دکنی اردو کے قدیم تراجم میں شمار کیا جاتا ہے۔ ترجمہ کے ساتھ توضیحی الفاظ بھی..... تفسیر شامل کر دیے گئے ہیں۔ 1247ھ میں سات کی محنت شانہ کے بعد یہ ترجمہ مکمل ہو پایا۔ اس ترجمہ کا ایک نسخہ کتب خانہ آصفیہ حیدرآباد دکن میں موجود ہے۔ ترجمہ کا نام مترجم نے ”فوائد بہیہ“ رکھا۔
8. مولوی عبدالسلام نے ”زاد آخرت“ کے نام سے قرآن مجید کا منظوم ترجمہ 1244ھ سے لے کر 1259ھ کے درمیان کیا جو مطبع نولکشور لکھنؤ سے 1285ھ میں عبدالسلام صاحب کی تفسیر ”زاد الآخرة“ کے ساتھ شائع ہوا۔ اس ترجمہ کی خصوصیت یہ ہے کہ ترجمہ منظوم ہونے کے باوجود شاعرانہ بے اعتدالیوں سے پاک ہے اور اب تک کسی مقام پر کوئی لغزش محققین نے نہیں پائی۔
9. نواب قطب الدین خاں تلمیذ شاہ محمد الحق و مؤلف ”مظاہر حق“ (شرح مشکوٰۃ المصابیح) نے 1276ھ میں سورہ احزاب سے قرآن کا اردو ترجمہ کرنے اور ایک متوازن تفسیر بنام ”جامع التفسیر“ لکھنے کا عزم کیا لیکن سورہ طارق کے ترجمہ و تفسیر ہی کی تھی کہ ملک الموت آچنچے۔ بعد کی سورتوں کا ترجمہ نواب صاحب تلمیذ مولوی عبدالقادر نے کیا۔ ”جامع التفسیر“ 1282ھ میں مطبع نظامی کانپور سے طبع ہوئی۔

10. قرآن مجید کا ایک ترجمہ مدراس میں بھی ہوا۔ ترجمہ و تفسیر کا نام ’فیض الکریم‘ ہے اور مترجم چار: قاضی صبغۃ اللہ، مفتی محمد سعید، مفتی محمود اور مولانا ناصر الدین، اول الذکر دو علماء کے ترجمے شائع ہو چکے ہیں اور آخر الذکر دو علماء کے ترجمہ ہنوز تفسیر طبعات ہیں۔ یہ بات یاد رکھنی ضروری ہے کہ ترجمہ کے آغاز و تکمیل میں ایک سو سال لگے۔ ترجمہ و تفسیر کی زبان قدیم ہے۔ مدراس و دکن کی زبان کارنگ نمایاں ہے۔ اس ترجمہ و تفسیر کا نا تمام ایڈیشن مطبع عزیزی اور مطبع فیض الکریم حیدرآباد سے 1313ھ میں شائع ہوا۔ یہ جنوبی ہند کے مشہور خاندان نوائٹ کا ہندوستانی مسلمانوں کے لئے گراں قدر عطیہ ہے۔
11. محمد باقر فضل اللہ خیر آبادی نے بھی قرآن مجید کا اردو میں ترجمہ کیا۔ زبان کے تجزیہ سے پتہ چلتا ہے کہ یہ تیرھویں صدی ہجری کے تیسرے یا چوتھے دہے میں کیا گیا ہوگا۔ اس کا نسخہ آغا حیدر حسن مرحوم (حیدرآباد) کے کتب میں پایا جاتا ہے۔ ترجمہ قرآن کے متن کے نیچے سرخ روشنائی سے لکھا گیا ہے۔
12. سرسید احمد خاں نے اپنی ’تفسیر القرآن‘ کے لئے سورہ بنی اسرائیل بلکہ سورہ انبیاء تک ترجمہ کیا۔ یہ ترجمہ سلیمس ورواں اور عام فہم و سہل ہونے میں اپنی نظیر نہیں رکھتا۔ 1297ھ تا 1313ھ تک یہ ترجمہ تفسیر کے ساتھ شائع ہوتا رہا حال میں خدا بخش لائبریری نے اس کا عکسی ایڈیشن اہتمام سے شائع کیا۔ ترجمہ کی صحت کا اندازہ مولوی محمد علی پھراپوئی کی نا تمام کتاب البرہان علمی تہجہیل من قال بواہ فی القرآن کے مطالعہ سے لگایا جاسکتا ہے۔ سرسید احمد خاں کے مداح الطاف حسین حالی بھی یہ لکھنے پر مجبور ہو گئے۔ ’سرسید نے اس تفسیر میں جا بجا ٹھوکریں کھائی ہیں اور بعض مقامات پر ان سے نہایت رکیک لغزشیں ہوئی ہیں‘۔
13. نواب محمد حسین قلی خاں نے اپنا ترجمہ قرآن پرانی اردو میں کیا ہے۔ اور توضیحی عبارت میں شیعہ عقائد و نظریات کو پیش کیا ہے۔ یہ ترجمہ مطبع حسینی اثناء عشری (لکھنؤ) سے 1302ھ میں طبع ہوا ہے۔
14. مولوی محمد احتشام الدین مراد آبادی نے اپنی تفسیر ’اکسیر اعظم‘ کے لئے قرآن مجید کا اردو میں ترجمہ کیا جو جلد وار تفسیر کے ساتھ شائع ہوتا رہا۔ بارہویں جلد جو سورہ ’طہ‘ پر ختم ہوئی 1316ھ میں شائع ہوئی۔
15. مولوی عبدالحق حقانی نے قرآن مجید کا ترجمہ با محاورہ، سلیمس اور مطلب خیز اردو میں کیا۔ یہ ابتداء میں تفسیر کے ساتھ بڑی نقطہ چینی میں 8 جلدوں میں شائع ہوا۔ پھر ناقدین کے لئے ہر غلطی کی نشاندہی پر انعام دینے کا اعلان بھی کیا گیا۔ تفسیر میں پہلی جلد مقدمہ کے لئے مختص کر دی گئی۔
16. مولوی فتح محمد تائب شاگرد علامہ عبدالحی فرنگی محلی نے بھی بدلتے بدلتے حالات دیکھ کر ایک صحیح و فصیح ترجمہ کرنے کا ارادہ کیا۔ یہ ترجمہ مولوی فتح تائب ہی کی تفسیر ’خلاصہ التفاسیر‘ کے ساتھ ساتھ آٹھ مرتبہ شائع ہو چکا ہے۔
17. ملا فتح اللہ کاشانی کے اردو ترجمہ قرآن کی زبان صاف اور سلیمس ہے۔ مترجم شیعہ فرقہ سے تعلق رکھتے تھے۔ یہ ترجمہ مطبع اعجاز محمدی، اکبرآباد (آگرہ) سے 1312ھ میں بڑی تفتیح کی ایک ضخیم جلد میں طبع ہوا۔

18. مولانا سید امیر علی ملیح آبادی میاں صاحب سید نذیر حسین کے ایک ممتاز شاگرد تھے جو ہدایہ کی اردو شرح ”عین الہدایہ“، ”التعقیب علی التقریب“ اور فتاویٰ عالمگیری کے اردو ترجمہ کے لئے مشہور تھے۔ مطبع نو لکھنؤ میں تصحیح کی خدمت پر مامور تھے۔ منشی صاحب ہی کی خواہش پر سید امیر علی ملیح آبادی نے اردو میں عظیم الشان اور ضخیم ترین تفسیر تحریر فرمائی جس کا ذکر ان شاء اللہ آگے آئے گا۔ تفسیری ضرورت ہی کے ناطے سید امیر علی نے قرآن مجید کے دو ترجمے کیے: ایک تحت اللفظ اور دوسرا مطلب خیز، میری مجال نہیں کہ میں ان دونوں ترجموں کی خصوصیات بتا سکوں۔

19. ڈپٹی نذیر احمد دہلوی نے جن کا شمار اساطین اردو ادب میں کیا جاتا ہے، سلیم، شستہ، شگفتہ اور با محاورہ اردو میں قرآن مجید کا ترجمہ کیا ترجمہ میں محاورات کے بوجھ نے اس کی صحت اور سلاست میں جا بجا شکوک پیدا کر دیے۔ علماء کے توجہ دلانے کے باوجود ڈپٹی نذیر احمد اپنے ترجمہ کے ایڈیشن پر ایڈیشن چھپتے دیکھتے رہے۔ ان کو عربی اور اردو پر غیر معمولی گرفت حاصل تھی شاید اسی ناز نے ان کو ترجمہ پر نظر ثانی سے روک رکھا۔ مولوی اشرف علی تھانوی نے ڈپٹی صاحب کی توجہ بعض مقامات پر مبذول کرانے اور قارئین کو متنبہ کرنے کی غرض سے ”اصلاح ترجمہ دہلویہ“ کے نام 44 صفحات پر مشتمل ایک رسالہ لکھا جس میں ترجمہ اور حواشی کی لغزشات کی نشاندہی فرمائی۔

20. مولانا وحید الزماں نے جو صحاح خمسہ کے تراجم اور لغات الحدیث کی تصنیف اور ”کنز العمال“ کی تصحیح کے لئے خاص مشہور ہیں قرآن مجید کا ترجمہ بھی اردو زبان میں کیا ہے جو ان کے تفسیری حواشی ”تفسیر وحیدی“ کے ساتھ 1323ھ میں طبع ہو چکا ہے۔ زبان سلیم، با محاورہ اور مطلب خیز ہے اور حواشی مختصر مگر پر مغز۔

21. مولوی فتح محمد جالندھری اپنی عربی اور اردو صلاحیت اور غیر جانبدارانہ مسلک کے لئے مشہور تھے۔ ان کی تصنیف ”مصباح القواعد“ نصاب میں شامل ہونے کے باعث معروف تھی جس میں انھوں نے اردو کے قواعد بہت جامعیت سے سلاست سے جمع کر دیے تھے۔ ان کا قرآن مجید کا ترجمہ بھی سلیم اور عام فہم ہے اگرچہ بعض ناقدین نے اس کی زبان کو گجنگ اور مغلق بتایا ہے۔ اپنی صحت اور معنویت کے لحاظ سے علماء نے بالعموم اس کو قابل اعتماد بتایا ہے۔

22. سید فرمان علی صاحب نے جو ایک شیعہ عالم تھے قرآن مجید کا ترجمہ کیا جو شیعہ حضرات میں بڑا مقبول ہوا۔ ترجمہ کی زبان صاف اور سلیم ہے ترجمہ کے حواشی بھی دیے گئے ہیں۔ اس کا تیسرا ایڈیشن 1365ھ میں شائع ہوا۔

23. اعلیٰ حضرت احمد رضا خاں بریلوی نے اپنے اصحاب کے اصرار پر ”کنز الایمان فی ترجمہ القرآن“ کے نام سے املاء کرایا اور نظر ثانی کے بعد اس کی طباعت و اشاعت 1330ھ میں عمل میں آئی۔ اردو ترجمہ میں قرآنی آیات، احادیث نبویہ، اقوال صحابہ، اقوال مفسرین بھرین کے استحضار کے تناظر میں املاء کرایا گیا۔ جو اتنا وسیع مطالعہ رکھتا ہو وہی اس ترجمہ کی قدر جان سکتا ہے۔ ترجمہ کے بعض مقامات پر اعتراضات بھی کیے گئے ہیں لیکن ان مقامات کی بابت معتبر تفسیریں دیکھی جائیں تو چند مقامات کے سوا اکثر اعتراضات پادر ہوا ہو جاتے ہیں۔ ترجمہ میں نحوی و صرفی، اسلوب قرآنی اور تحت اللفظ ہونے کی رعایات بیک وقت پائی جاتی ہیں۔ مترجم پر اللہ کے جلال اور رسول اکرم صلی اللہ علیہ وسلم سے شدید محبت کی چھاپ صاف نظر آتی ہے۔ مترجم نے صحت و ادب پر سلاست کو قربان کرنے میں کوئی حرج نہیں سمجھا۔

24. مشہور اہل حدیث عالم مولوی ثناء اللہ امرتسری نے ردِ قادیانیت و ردِ نچریت کے تناظر میں جب ”تفسیر ثنائی“، قلم بند کی تو اس کے ساتھ ہی اپنا تفسیری ترجمہ بھی لکھ دیا جو بظاہر ایک خوش آئند طریق تھا۔ یہ تفسیری ترجمہ تفسیر کے ساتھ سات جلدوں میں خود مترجم کے اہتمام سے 1325ھ میں مطبع اہل حدیث، امرتسر، سے طبع ہوا۔

25. حکیم الامت مولوی اشرف علی تھانوی نے اپنی تفسیر بیان القرآن تحریر کرتے وقت ایک ایسے ترجمہ کی ضرورت محسوس کی جو تحت اللفظ ہونے کے ساتھ ساتھ مطلب خیز، سلیس، رواں اور عام فہم ہو۔ طریقہ ثنائی تفسیری ترجمہ کا اختیار کیا جس سے اشکالات کا امکان ہی زائل ہو جائے۔ ترجمہ کی طباعت کے دوران جو نقد کیا گیا یا تجاویز دی گئیں ان پر حضرت تھانوی نے خوش دلی سے غور کیا اور شکر یہ کے ساتھ نقد و تجاویز کا بڑا حصہ قبول کیا اور ضروری ترمیمات کیں، حضرت تھانوی کا موقف تھا کہ شہر دہلی کے محاورے الگ ہیں، شہر لکھنؤ کے الگ اور بہار و جنوبی ہند کے الگ۔ لہذا بہتر یہی ہے کہ کلام اللہ کی شان و شوکت کے اعجاز کی بقدر وسعت ترجمانی کی جاسکے۔ محاوروں کے تکلف سے ترجمہ میں تصنع پیدا ہو جاتا ہے جو کلام اللہ کے ترجمہ کو زیب نہیں دیتا۔ یہ ترجمہ تفسیر کے ساتھ مطبع مجتہبائی سے 1326ھ میں 12 جلدوں میں شائع ہوا اور ثناء اللہ امرتسری نے اپنے تفسیری ترجمہ کے خیال کو حضرت تھانوی کے اپنانے پر نہایت خوشی کا اظہار کیا کہ اتنا بڑا عالم بھی اس طرز کو مفید سمجھتا ہے۔

26. شیخ الہند (شیخ الکل) مولانا محمود حسن نے شاہ عبدالقادر محدث دہلوی کے ترجمہ کی تجدید بلحاظ زبان و بیان کی ضرورت محسوس کی۔ آغاز اگرچہ 1327ھ میں ہو چکا تھا لیکن مشاغل علمی و احسانی و درسی و سیاسی بار بار مانع ہو رہے تھے۔ تحریک ریشمی رومال بعض کمزور قلب لوگوں کے سبب آشکار ہو گئی۔ شیخ الہند (بلکہ شیخ الکل) محمود حسن کو قید کر لیا گیا، بچرہ روم کا جزیرہ مالٹا ان کی اسارت کے لئے چنا گیا۔ زمانہ اسارت میں مولانا محمود حسن نے ترجمہ کے کام کو پورا کر دیا۔ شیخ الہند نے اس ترجمہ کے ساتھ نہایت ایجاز سے سورہ نساء تک حواشی بھی تحریر فرمائے۔ اس ترجمہ پر مولانا شبیر احمد عثمانی نے نظر ثانی کی اور بعض مقامات پر اپنے اختلاف کو بھی ظاہر کر دیا۔ سورہ نساء کے بعد کے حواشی شبیر احمد عثمانی کی یادگار ہیں یہ ترجمہ مع فوائد مدینہ پریس، بجنور، سے 1342ھ میں طبع ہوا۔ اللہ سبحانہ اس کے خطاط کو بھی جزائے خیر دے جس نے عربی متن اور اردو ترجمہ و حواشی میں اپنے فن کا کمال دکھایا ہے۔ خط کا حسن کسی کو بھی قرآن مجید، اردو ترجمہ اور فوائد کے مطالعہ کی طرف کھینچ لیتا ہے۔ ترجمہ نہایت صاف و بے تعقید ہے۔ شاہ عبدالقادر محدث، شیخ الہند محمود حسن اور شیخ الاسلام مولانا شبیر احمد عثمانی کے نام اس کی صحت کی ضمانت ہیں۔

27. خواجہ حسن نظامی دہلوی نے قرآن کے ترجمہ کے لئے ایک نیا طریقہ پسند فرمایا۔ شاہ رفیع الدین محدث دہلوی کا تحت اللفظ ترجمہ متن قرآن کے نیچے نقل کیا اور اس کے نیچے ان کا اپنا ترجمہ۔ قرآن کے مفہوم کو واضح کرنے کے لئے قوسین میں لمبی لمبی تشریحی عبارتیں اپنی دلکش انشاء میں لکھ دیں۔ غالباً اسی وجہ سے انھوں نے ترجمہ کے بجائے ”عام فہم تفسیر“ کے نام سے اسے موسوم کیا۔ زبان ایسی رواں اور سہل کہ کم پڑھا لکھا آدمی بھی اس سے استفادہ کر سکتا ہے خواجہ صاحب نے ایک اور ترجمہ ”ترتیلی اردو ترجمہ“ کے نام سے کیا ہے جس میں لفظی ترجمہ کا طریقہ اختیار کیا گیا ہے۔ متن قرآن اور ترجمہ کے الفاظ کو اعراب کے ساتھ علیحدہ علیحدہ خانوں میں درج کیا ہے تاکہ قاری صحت تلفظ کے ساتھ ترجمہ کی عبارت پڑھ سکیں۔

28. مولانا ابوالکلام کا اردو ترجمہ قرآن ”ترجمان القرآن“ کے نام سے موسوم ہے۔ ابتداء میں یہ ترجمہ 2 جلدوں میں سورہ فاتحہ سے سورہ مومنون تک طبع ہوا تھا۔ پہلی جلد 1350ھ میں جید پریس دہلی میں اور دوسری جلد 1355ھ میں مدینہ پریس ’بجنور‘ میں چھپی، کتابت، طباعت اور کاغذ معیاری۔ اس ترجمہ کی متعدد خصوصیات میں حسب ذیل اہم ہیں۔

1. ترجمہ نہایت مطلب خیز، زبان ادبی رفعتوں کو چھوتی ہوئی اور طرز شاہانہ۔
 2. اشکالات کا تدارک ترجمہ ہی میں کر لیا گیا۔
 3. دوسرے تراجم کی نسبت اس ترجمہ میں حاکمانہ انداز زیادہ نمایاں ہے جو کلام اللہ کی جلالت کی عکاسی کرتا ہے۔
 4. یہ قرآن کے الفاظ کا ترجمہ نہیں بلکہ اپنی دانست میں مفہوم و مراد بانی کو قاری کے دل میں جاگزیں کرنے کی کامیاب کوشش ہے۔
 5. حواشی صرف ضرورۃً دیے گئے ہیں چنانچہ حواشی کی حیثیت ذیلی ہے۔
- جدید تراجم میں عبید اللہ سندھی، مولانا احمد علی لاہوری، خواجہ عبدالحی فاروقی، محمد حنیف ندوی، مولانا ابو محمد مصلح، مولانا امین احسن اصلاحی، علامہ ابوالحسنات سید محمد احمد قادری، سید غلام رسول سعیدی، پیر کرم شاہ ازہری، علامہ محمد طاہر قادری نے مختلف مقاصد اور پہلو سامنے رکھتے ہوئے اپنے اپنے وسعت ظرف علم کے تحت ترجمہ معانی القرآن کئے ہیں جن کے تعارف و تبصرہ کے لئے اس درسی کتاب میں گنجائش پیدا کرنا دشوار ہے لہذا ان کو قلم انداز کیا جاتا ہے۔

6.7 اردو تفسیر کے مناہج

اردو تفسیر میں بھی مفسرین برصغیر نے مختلف مناہج اپنائے۔

1. نقلی / روایتی / ماثور

2. عقلی / بالرای

3. عقل و نقل کا امتزاج

4. فقہی

5. احسانی / اشاری، اعتباری

6. سیاسی

7. فکری

8. آزاد

1. منہج عقلی / روایتی / ماثوری

1. جامع التفاسیر (نا تمام) از نواب قطب الدین خاں (متوفی 1289ھ)
2. ترجمان القرآن باطناف البیان از نواب سید صدیق حسن خاں (متوفی 1307ھ) تکملہ از مولانا ذوالفقار احمد نقوی
3. تفسیر محمدی (ترجمہ تفسیر ابن کثیر) ابو محمد عبدالحق جونا گڈھی
4. تفسیر وحیدی از نواب وحید الزمان وقار نواز جنگ
5. احسن التفاسیر از احمد احسن تعلقدار
6. معالم التنزیل محمد علی کاندھلوی
7. احسن التفاسیر صفی الرحمن مبارکپوری
8. تیسیر الرحمن لبیان القرآن از محمد لقمان سلفی

2. منہج عقلی / بالرای

1. تفسیر القرآن از سرسید احمد خاں بانی مدرسہ العلوم، علی گڑھ (متوفی 1316ھ)

3. منہج عقل نقل / بالماثور وبالرای

1. فتح المنان (تفسیر حقانی) از عبدالحق حقانی (متوفی 1335ھ)
2. مواہب الرحمن از سید امیر علی بیچ آبادی (متوفی 1337ھ)
3. موضح القرآن یا فوائد عثمانی از شیخ الہند محمود حسن و شبیر احمد عثمانی
4. مکمل بیان القرآن مولوی اشرف علی تھانوی
5. حل القرآن از حبیب احمد کیرانوی
6. تفسیر ثنائی از مولوی ثناء اللہ امرتسری (متوفی 1368ھ)
7. تفسیر صدیقی از بحر العلوم عبدالقدیر صدیقی حسرت (متوفی 1382ء)
8. معارف القرآن از علامہ محمد ادریس صدیقی کاندھلوی
9. تفسیر ماجدی از مولانا عبدالماجد دریا آبادی
10. تفسیر الحسنات از علامہ ابوالحسنات سور محمد احمد قادری (متوفی 1380ھ)

11. ضیاء القرآن از علامہ پیر کرم شاہ از ہری
12. تبیان القرآن علامہ غلام رسول سعیدی و امت برکاتہم
13. تفہیم القرآن از مولانا سید ابوالاعلیٰ مودودی
14. درس قرآن از مولانا سلیمان قاسمی

4. منہج فقہی

1. خلاصہ التفاسیر از مولوی فتح محمد نایب (متوفی 1327ھ)
2. خزائن العرفان از نعیم الدین مراد آبادی (متوفی 1368ھ)
3. فقہ القرآن از مولوی عمر احمد عثمانی (بہت عمدہ تفسیر ہے جس میں ہدایہ کے طرز پر مفسر نے اسے مرتب کیا۔ ایک کمزوری اس میں یہ پائی گئی کہ اصل ماخذ کے ہوتے ثانوی ماخذ سے مسلک احناف غلط نقل کر دیا)
4. معارف القرآن از علامہ مفتی محمد شفیع (متوفی 1397ھ) لغوی، حدیثی، فقہی، کلامی اور عصری تقاضوں کو پورا کرنے والی جامع تفسیر جس میں حدیث کے حوالوں کے لئے ثانوی ماخذ پر اعتماد کیا گیا ہے۔
5. تفسیر نعیمی (نا تمام) از مفتی احمد یار خاں
6. احکام القرآن محمد جلال الدین قادری 6 جلدیں طبع ہوئی ہیں مؤلف کی علالت کے سبب آگے کا کام رک گیا اللہ تعالیٰ مؤلف کو صحت کاملہ سے نوازے تاکہ وہ یکسوئی سے تفسیری خدمت پوری کر سکیں۔ بعض خصوصیات کے باعث یہ تفسیر ایک ممتاز مقام رکھتی ہے۔

5. منہج احسانی/اشاری/اعتباری

1. رفع الشکوٰۃ ترجمہ مسائل السلوک (ہردو) از حکیم الامت اشرف علی تھانوی (متوفی 1362ھ)
2. کشف القلوب (دو جلد) از سید عمر حسینی قادری

6. تفسیر سیاسی

1. درس قرآن عبید اللہ سندھی
2. درس قرآن خواجہ عبدالحی فاروقی

3. تفسیر شیخ التفسیر احمد علی لاہوری
4. تفہیم القرآن مولانا سید ابوالاعلیٰ مودودی

7. فکری

1. ترجمان القرآن مولانا ابوالکلام آزاد (متوفی 1378ھ)
2. تدبر قرآن از مولانا امین احسن اصلاحی طبقہ طلبہ و علماء میں مقبول، متعدد خوبیوں کے باوجود تفسیر میں باتیں قابل توجہ ہیں۔ پہلی تکرار عبارت، دوسری اہم تفسیروں سے بے اعتنائی، تیسری حدیث رسول سے رفتہ رفتہ دوری، چوتھے بعض مقامات پر مؤلف لکھتے ہیں کہ تفصیل آگے آئے گی لیکن تفصیل اپنے مقام پر لاپتہ ہوتی ہے، پانچویں مؤلف کو اپنی یادداشت، علم اور اصولوں پر غیر معمولی اعتماد ہے جو صحیح ثابت نہیں ہوتا۔ قابل مؤلف کے اپنے ساتھی جلیل احسن ندوی متعدد مقامات پر نقد کیا ہے۔
3. تذکیر القرآن از مولانا وحید الدین خاں

8. آزاد

1. مفہوم القرآن از غلام احمد پرویز مؤلف کی جسارت علم و عزیمت سے ناآشنائی کے باوجود حیرت انگیز ہے
2. تذکرہ از عنایت اللہ خاں مشرقی

6.8 چند اہم اردو تفاسیر

6.8.1 نقلی/ماثور

1. جامع التفاسیر

یہ تفسیر نواب قطب الدین خاں تلمیذ شاہ محمد اسحاق محدث دہلوی نے تحریر فرمائی جن کی ولادت 1219ھ میں ہوئی، آپ کے والد نواب محی الدین مغل دربار سے وابستہ تھے۔ علوم مروجہ کی تکمیل کے بعد علوم حدیث میں تخصص حاصل کیا جیسا کہ تفسیر مذکورہ الصدر اور دیگر تصانیف سے ظاہر ہوتا ہے وہ ایک محقق حنفی عالم تھے۔ نواب صاحب کے مناظرے میاں صاحب سید نذیر حسین دہلوی کے ساتھ ہوتے تھے جنہوں نے امام ابوحنیفہ پر قلت حدیث کی، ابن خلدون کی علم حدیث میں بے بضاعتی کے باوجود اس کی روایت کو عام کر دیا تھا وہ تقلید و بدعات پر سخت تنقید کیا کرتے تھے۔ تعجب ہے کہ میاں صاحب اس حقیقت سے خوب واقف تھے کہ صحابہ

وتابعین کے فتاویٰ بالعموم قبول کئے جاتے تھے اور صرف خواص دلائل کی چھان بین کرتے تھے۔ دوسرے حدیث کی وہ کتابیں جو میاں صاحب کے زمانہ تک طبع ہو چکی تھیں یا معروف تھیں وہ تمام احادیث کا استیعاب نہیں کرتیں۔ احادیث کا ایک بڑا ذخیرہ ابھی مخطوط شکل ہی میں ہے جن کو پڑھے بغیر کسی عمل کو بدعت قرار دینا صحیح نہیں۔

نواب قطب الدین خاں اپنی تفسیر، تحقیقی رسائل اور مظاہر حق شرح مشکوٰۃ میں برتے گئے اعتدال کے باعث بڑے مقبول تھے۔

خصوصیات:

1. جامع التفاسیر (نا تمام) سے نواب صاحب کا تبحر علمی، رسول اکرم صلی اللہ علیہ وسلم سے محبت اور حدیث رسول سے عشق صاف عیاں ہیں
2. تفسیر کے ماخذ میں تفسیر جلالین، الدر المنثور از سیوطی، التفسیر الکبیر از فخر الدین رازی، معالم التنزیل از بغوی، مدارک التنزیل از ابوالبرکات نسفی۔ بحر مواج از شہاب الدین دولت آبادی، کشاف از جار اللہ محمود زحشری، مفردات القرآن از راغب اصفہانی کے علاوہ صحاح ستہ، مسند احمد ابن حنبل، مؤطا از مالک بن انس، معنی از دارمی، شعب الایمان از ابوبکر بیہقی، فتح القدیر از کمال الدین ابن الہمام، فتاویٰ بزازیہ، البحر الرائق از ابن نجیم، فتاویٰ عالمگیری، فتاویٰ برہنہ، الشفاء بحقوق المصطفیٰ از قاضی عیاض، الحصن الحصین از جزری، شرح الصدور از عبدالرحمن سیوطی، احیاء علوم الدین اور منہاج العابدین از ابو حامد محمد الغزالی اور فتوح الغیب از شیخ عبدالقادر جیلانی شامل تھے۔ دیگر ماخذ میں فتاویٰ قاضی خاں، فتاویٰ ولوالجیہ اور فنیہ کا بھی ذکر ہے۔
3. نواب صاحب نے اپنی تفسیر میں اسلام کو ایک مکمل مرتب، مہذب دین کے طور پر پیش کیا ہے۔
4. نواب صاحب نے فقہی اختلاف میں الجھنے سے پرہیز کیا ہے۔

2. ترجمان القرآن بلطائف البیان

یہ تفسیر شروع تو ابو الطیب نواب سید صدیق حسن خاں (متوفی 1307ھ) نے کی لیکن درمیان ہی میں آپ کا وصال ہو گیا۔ تکملہ کا کام ذوالفقار احمد نقوی کے سپرد کیا گیا۔ نواب سید صدیق حسن خاں نقوی کی ولادت 1248ھ میں بریلی میں ہوئی۔ آپ کے والد کا نام سید اولاد حسن نقوی تھا۔ جنہوں نے اپنے والد انور جنگ کی شیعیت سے بیزار ہو کر اہل السنۃ والجماعۃ کا مسلک اختیار کیا تھا اور والد کی جائیداد سے ایک حصہ تک قبول نہیں کیا۔ سید اولاد حسن کی طرح سید صدیق حسن بھی میاں صاحب سید نذیر حسین کے حلقہ تلامذہ میں شامل ہو گئے۔ تعلیم کا آغاز قرآن سے ہوا پھر عربی، فارسی، اصول الدین، حدیث، تصوف اور فلسفہ تک پھیل گیا۔ آپ کے اساتذہ میں سید احمد حسن عرشی، محمد حسین شاہ جہانپوری، حکیم حسین، مولوی مردان علی، ملا محمد مراد، محبت اللہ پانی پتی شامل تھے۔

زندگی عسرت میں گذر رہی تھی کہ نواب شاہ جہاں بیگم والیہ بھوپال سے نکاح ہو گیا۔ حدیث اور سلفی مسلک سے دلچسپی نے ابن تیمیہ، ابن قیم الجوزیہ، ابن کثیر، قاضی محمد بن علی شوکانی اور امیر اسمعیل یمانی کی تصانیف جمع کرنے کی طرف متوجہ کر دیا اور اس طرح

ایک قیمتی ذخیرہ کتب کا یکجا ہو گیا۔ آپ کی تصانیف کی تعداد 222 سے متجاوز ہے جن میں تفسیر، حدیث، فقہ، اصول فقہ، اصول حدیث، تصوف، اخلاق، تاریخ، لغت، علوم البلاغۃ، نحو و صرف اور شعر و سخن جیسے مختلف الانواع علوم شامل ہیں۔

سید ذوالفقار احمد نقوی نواب صاحب کے شاگرد و ندیم تھے۔ انھوں نے بہت سی کتابیں تصنیف کیں جن میں مرآة التفسیر اہم ہے اور کئی کتابوں کا ترجمہ بھی کیا۔ ان کی وفات 1340ھ میں بھوپال میں ہوئی۔

خصوصیات:

1. ترجمان القرآن میں حدیث، لغوی مسائل، اختلاف قراءات اور علوم بلاغت بقدر ضرورت بیان کئے گئے ہیں۔
2. اس کے ماخذ میں تفسیر ابن کثیر، فتح القدر از قاضی شوکانی، الجامع لاحکام القرآن از قرطبی، کشاف از رختی، مدارک التنزیل از نسفی، انوار التنزیل از بیضاوی، لباب التأویل از علاء الدین خازن، ارشاد العقل السلیم از ابوالسعود، جامع البیان از طبری اور فتح البیان فی مقاصد القرآن کا عمدہ خلاصہ ہے جو اردو قاری کی علمی سطح کو سامنے رکھ کر تحریر کیا گیا ہے۔
3. اس میں اقوال صحابہ بھی نقل کئے گئے اور اقوال تابعین بھی۔
4. نحو و صرف و معانی و بیان و بدیع و لغت میں سند کے لئے زجاج، انخس، نحاس، مبرد، فراء الحوی، خلیل بن احمد فراہیدی، سیبویہ، ابو زید، کسائی اور ابن الانباری کے کثرت سے حوالے دیے گئے ہیں۔
5. حدیث میں صحاح ستہ کے علاوہ مسند احمد ابن حنبل، مستدرک حاکم، مسند ابن ابی شیبہ اور صحیح عبدالرحمن ابن ابی حاتم سے مواد لیا گیا ہے۔
6. فقہی مسائل پر ابوحنیفہ، مالک بن انس، محمد بن ادریس شافعی، احمد ابن حنبل، اسحاق بن راہویہ، عبداللہ بن مبارک اور سفیان بن سعید ثوری کی آراء پیش کی گئی ہیں۔

6.8.2 تفسیر عقلی

سر سید احمد خاں نے ”تفسیر القرآن“ عقل و علوم جدیدہ کو سامنے رکھ کر تحریر کیا ہے۔

سر سید احمد خاں 1233ھ میں پیدا ہوئے۔ ابتدائی تعلیم کے بعد وسطانی تعلیم حاصل کی اور ایسٹ انڈیا کمپنی میں ملازم ہو گئے۔ مختلف مقامات پر تبادلہ ہوتا رہا۔ اور وہ انگریزوں کی ترقی کے راز جاننے کی جستجو کرتے رہے۔ مسلمانوں کی تعلیمی پسماندگی ان کو کھٹکتی رہی۔ 1285ھ میں انھوں نے مغربی طرز زندگی اپنایا اور انگریزوں کے ساتھ خوشگوار تعلقات قائم کرنے کے کوشاں رہے۔ 1286ھ میں انگلینڈ کا سفر کیا، وہاں کی درس گاہیں دیکھیں، طریقہ تدریس دیکھا، حکماء مغرب سے گفتگو کی اور واپسی کے بعد جب 1293ھ میں وظیفہ حسن خدمت پر بٹے تو ان کے ذہن میں جدید خطوط پر مدرستہ العلوم کا قیام اور جدید طریقوں سے تدریس کا نظام صاف ہو چکے تھے۔ ہندوستان لوٹنے کے بعد انھوں نے نہ صرف رچرڈ اور اسٹیل کے رسالوں کی منیج پر تہذیب الاخلاق کی اشاعت شروع کی بلکہ دینی موضوعات پر آزادانہ رائے زنی کا آغاز کر دیا۔ اس اقدام نے ان میں اتنا جوش بھر دیا کہ ”تفسیر القرآن“ لکھنے

کا تہیہ کر لیا، سرسید احمد خان ہندوستانی مسلمانوں کے تنزل پذیر ذہنی، سیاسی اور اقتصادی حالات سے بہت بے چین تھے اور چاہتے تھے کہ مسلمانوں میں ایسی ذہنی، علمی اقتصادی اور تکنیکی تبدیلی آئے جس سے مسلمانوں کا مستقبل درخشاں ہو جائے۔

خصوصیات:

1. شاہ ولی اللہ محدث دہلوی کی بعض تحریروں سے متاثر ہو کر انھوں نے عدم تقلید کا جامہ پہن لیا اور اجتہاد کی ابتداء کر دی۔
2. جس وقت مسلمانوں پر مصائب کا طوفان ٹوٹ پڑا ہو، عیسائی مبلغ ایسٹ انڈیا کمپنی اور پھر حکومت برطانیہ کی سرپرستی میں عیسائیت کی دعوت دے رہے ہوں، مغربی تہذیب و ثقافت کی یلغار ہو رہی ہو، اسلام اور مسلمان انتشار اور اخلاقی گراؤٹ میں بہہ رہے ہوں، یاس و ناامیدی مذہب اسلام پر عقیدہ کمزور کر رہی ہوں، قرآن مجید کی آزادانہ تفسیر کرنا مسلمانوں کا ربط کتاب اللہ سے قطع کر سکتا تھا، بلکہ کر رہا تھا۔
3. اپنی تفسیر القرآن کے لئے جو اصول انھوں نے وضع کئے تھے ان میں ایک کا حاصل یہ تھا کہ وحی اور قانون فطرت ایک ہی سکے کے دو رخ ہیں۔ قرآن کلام اللہ ہے اور قانون فطرت و کائنات افعال اللہ دونوں میں تضاد نہیں ہو سکتا اس لئے معجزات کے وقوع کا انکار عقل اور قانون فطرت کا تقاضہ ہے۔
4. اسی طرح نہ حساب و کتاب، نہ جزا و سزا، نہ حیات بعد الممات قانون فطرت سے ہم آہنگ ہیں۔
5. جنت و جہنم دراصل استعارے ہیں لذت و الم کے لئے جو انسان اسی دنیا میں محسوس کر سکتا ہے۔
6. اس تفسیر نے وہ دروازہ کھولا جس کو غلام احمد پرویز کی مفہوم القرآن نے کہاں سے کہاں پہنچا دیا۔ اپنے خیالات کا اظہار ضروری محسوس ہوتا تو افتراء علی اللہ کے بجائے دوسرا راستہ اختیار کیا جاسکتا تھا۔ قرآن مجید کو کھیل کا میدان بنانے کی کیا ضرورت آن پڑی۔
7. مسائل جہاد، ربوہ شرعی، حکمت و متشابہات، حضرت عیسیٰ کی پیدائش اور ان کے معجزات کی ایسی ایسی تاویلیں کیں کہ الحفیظ الاماں۔

سرسید احمد خاں نے 1316ھ میں وفات پائی۔

6.8.3 منہج عقل و نقل

1. فتح المنان/تفسیر حقانی

تفسیر حقانی کے مؤلف عبدالحق حقانی اقبالہ کے ایک گاؤں گمٹھلہ میں 1267ھ میں پیدا ہوئے ابتدائی تعلیم گمٹھلہ ہی میں ہوئی پھر آپ کانپور چلے آئے جہاں مولانا عبدالحق کانپوری اور مولانا لطف اللہ علی گڑھی سے تحصیل علم کی، پھر آپ مراد آباد ہوتے ہوئے دہلی آگئے جہاں مولانا عالم علی اور سید محمد نذیر حسین محدث دہلوی سے حدیث پڑھی۔ تعلیم سے فراغت کے بعد کچھ مدت تدریس میں

گذاری پھر حیدرآباد آگئے جہاں نظام دکن کی جانب سے وظیفہ مقرر ہو گیا۔ عیسائی مبلغین اور آریہ سماجیوں سے بہت مناظرہ ہوئے جس سے عیسائیت اور آریہ سماجی فرقہ کی حقیقت آپ پر آشکار ہو گئی۔

1. فتح المنان یا تفسیر حقانی ایسے لوگوں کے لئے لکھی گئی جو عصری درسگاہوں میں تعلیم حاصل کر رہے تھے۔ اور خارجی و داخلی حملوں کا ہدف تھے، حملہ آور عیسائی مبلغ بھی تھے، آریہ سماجی بھی تھے اور سرسید احمد خاں، چراغ علی، عنایت رسول عباسی جیسے متجددین بھی تھے، جدید تعلیم یافتہ طبقہ حملوں سے انتشار ذہنی میں مبتلا تھا اور حقائق دریافت کرنے کے لئے کوشاں۔

2. مقدمہ تفسیر حقانی مؤلف کی وسعت علمی درباب اختلاف ادیان پر شاہد ہے۔

3. مفسر کے لازمی آلات تفسیر تفصیل سے بیان کئے گئے ہیں۔

4. ماخذ تفسیر میں تفسیر کبیر کشف، مدارک التنزیل، انوار التنزیل کے علاوہ صحاح ستہ، مسند احمد ابن حنبل، مستدرک از حاکم نیساپوری، سنن دارمی، سنن دارقطنی کے علاوہ توارث، زبور اور انجیل کے مزمومہ نسخے، رگ دید وغیرہ شامل ہیں تاکہ تفسیر، رفع اشکالات و شکوک، دفاع کلام اللہ اور حملہ بر حملہ آور بیک وقت انجام دیے جاسکیں۔

5. مفسرین صحابہ و تابعین کی ایک بڑی جماعت سے اقوال معتبرہ نقل کئے گئے ہیں اور علمی و عقلی اشکالات بھی دور کئے گئے ہیں۔

2. مواہب الرحمن

مولانا سید امیر علی اس ضخیم اور محیر العقول تفسیر کے مؤلف ہیں جو لیج آباد میں 1274ھ میں پیدا ہوئے، بچپن و لڑکپن عمرت میں گزرا۔ ابتدائی تعلیم مقامی مکتب میں ہوئی پھر سرکاری مدرسہ میں داخلہ ہو گیا جو عمرت کے سبب منقطع ہو گیا۔ عمر کے پندرہویں سال آپ نے دینی مدرسہ میں داخلہ لیا حتیٰ کہ درجات عالیہ میں فاروق چریا کولی، سید محمد نذیر حسین محدث دہلوی، عبداللہ آروی، حیدر علی مہاجر اور بشیر الدین عثمانی سے تحصیل علم کی، پھر طب یونانی کی طرف توجہ ہوئی حکم عبدالحمید سے طبی تعلیم حاصل کی۔ فراغت کے بعد لکھنؤ منتقل ہو گئے جہاں منشی نو لکشور نے تصحیح، تحقیق اور ترجمہ نگاری کے لئے ان کا انتخاب کر لیا۔ آپ کی تصنیفات میں عین الہدایہ، مواہب الرحمن، شرح بخاری، التعقیب، مقدمہ ترجمہ فتاویٰ عالمگیری، تراجم میں الفقہ الاکبر، اصول الشاشی، فتاویٰ عالمگیری کے ترجمے اور تقابلی تحقیق و تصحیح میں سواطع الالہام از فیضی، عراقس البیان از روز بہاں بقلی شیرازی، احیاء علوم الدین از غزالی اور ارشاد الساری شرح بخاری از قسطلانی قابل ذکر ہیں۔

مدرسہ عالیہ، کلکتہ، کی صدر مدرس کے لئے آپ کو طلب کیا تو گئے مگر جب دارالعلوم ندوۃ العلماء سے درس حدیث کی پیش کشی ہوئی تو آپ اعزازیہ میں غیر معمولی تفاوت کے باوجود لکھنؤ آ گئے۔ آپ نے 1337ھ میں داعی اجل کو لبیک کہا۔

خصوصیات:

1. تفسیر میں فقہ اللغۃ، احادیث، علوم عقلیہ، فقہ اور احسانی پہلوؤں پر تفصیل سے روشنی ڈالی گئی ہے۔

2. روایات پر تبصرہ بھی ملتا ہے مولف سند کی چھان بین بھی کرتے ہیں اور متن کی تحقیق بھی۔

3. طبری، سیوطی، بغوی، ابن کثیر، نسفی، رازی، زحشری، بیضاوی، عبد بن حمید، ابن مردویہ، ابن ابی حاتم کی کتب تفسیر، صحاح ستہ، مسند احمد ابن حنبل، مستدرک، صحیح ابن حبان، سنن سعید بن منصور، سنن دارقطنی، مسند بزار، موطاء مالک اور معجم طبرانی کے حوالے کثرت سے ملتے ہیں۔
4. اقوال صحابہ، اقوال تابعین، اقوال تبع تابعین، ائمہ محدثین اور فقہاء اربعہ کے علاوہ لیث بن سعد، ابو ثور، سفیان ثوری، اوزاعی، قاضی ابو یوسف اور اسحاق بن راہویہ وغیرہ کے اقوال و موقف بھی بحوالہ کتب نقل کرتے ہیں۔
5. اصول نقد حدیث کی ایسی مزاولت دوسری اردو تفاسیر میں دکھائی نہیں دیتی۔
6. ابن عربی کی طرف منسوب تفسیر اور روز بہان شیرازی کی عرائس البیان سے اقتباسات علمیہ دینے کا بڑا اہتمام کرتے ہیں۔
7. بعض مقامات پر سید امیر علی نے شاہ تراب علی قلندر کو شیخ مثانینا لکھا ہے اور بعض مقامات پر بحر العلوم عبد العلی فرنگی محلی اور عبد الرحمن چشتی سے کھل کر اختلاف کیا ہے۔
8. یہ بات بعض لوگوں کو شاید قبول کرنے سے گریز ہو لیکن سید امیر علی نے واضح طور پر لکھا ہے کہ اس پر اہل السنۃ کا اجماع ہے کہ قرآن کی آیت نہ صرف قرآن ہی کی کسی آیت سے منسوخ ہو سکتی ہے بلکہ حدیث متواتر و حدیث مشہور سے بھی چونکہ حدیث بھی دربارہ حکم وحی ہی کے درجہ میں ہے۔

3. تفسیر ثنائی

ابو الوفاء ثناء اللہ امرتسری 1285ھ میں امرتسر میں پیدا ہوئے۔ آپ کا خاندان کشمیری برہمنوں سے متعلق تھا جنہوں نے اسلام کو دین حق کے طور پر قبول کیا تھا۔ مولوی احمد اللہ امرتسری سے نحو و صرف کی تعلیم حاصل کی اور حافظ عبد المنان وزیر آبادی سے درس حدیث، انہی سے سند فراغت بھی ملی۔ پھر دہلی آئے جہاں میاں صاحب سید محمد نذیر حسین کے درس کا چرچا تھا۔ تکمیل کتب حدیث کے بعد کچھ وقت مظاہر علوم (سہارنپور) میں گزارا پھر دیوبند منتقل ہو گئے اور مولانا محمود حسن و دیگر اساتذہ سے اکتساب فیض کیا۔ اسی کے بعد عازم کانپور ہوئے اور مدرسہ فیض عام میں احمد حسن کانپوری سے استفادہ کیا جنہوں نے آپ کے سرپرستار فضیلت بانڈھی، مولانا ثناء اللہ امرتسری کی جولانی طبع ہم کو ان مناظروں میں ملتی ہے جو عیسائی پادریوں، قادیانیوں اور آریہ سماجی قائدین کے ساتھ ہوئے اور ان تحریروں میں بھی جو انہوں نے عیسائیوں، آریہ سماجی قائدین کی تحریروں، قادیانی مبلغین بلکہ خود مرزا غلام احمد قادیانی، سرسید احمد خاں اور مقلدین، حامد کے خلاف لکھیں۔ آپ کی وفات 1368ھ میں اس حالت میں ہوئی کہ تقسیم ہند کے بعد پاکستان پہنچے جہاں کسمپرسی کا عالم تھا۔ جو آپ کے مداح تھے انہوں نے خدمت کی لیکن ہر محاذ پر لڑتا مجاہد تھک چکا تھا، نیند آئی اور وہ سو گیا۔

خصوصیات:

1. 'تفسیر ثنائی' ابتداء آٹھ جلدوں پر مشتمل تھی جس کے لکھنے میں ثناء اللہ امرتسری کو تقریباً 22 سال لگ گئے۔
2. اس تفسیر میں ثناء اللہ امرتسری نے سرسید پر ان کے انحرافات، مختصرات اور نیچری خیالات پر سخت تنقید کی جس میں ملکہ

(فرشتوں) کے وجود سے انکار، دعاؤں کے فائدے پر سوالات، معجزات کو ماننے سے انکار، نظریہ نسخ، اعجاز القرآن، حضرت عیسیٰ علیہ السلام کی پیدائش اور ان کا زندہ اٹھالیا جانا، یا جوج ماجوج، معراج النبی صلی اللہ علیہ وسلم کی بعید از عقل تاویلات اور کھلا انکار شامل تھے۔

3. آریہ سماجیوں اور عیسائی مبلغین کے قرآن پر اعتراضات کے مدلل جواب دیے۔

4. مرزا غلام احمد قادیانی جن آیتوں کی من مانی تفسیر کر رہے تھے ان کا تعاقب اور رد شدہ کیا۔

5. ان کے علاوہ حضرات شیعہ نے قرآن مجید کی جن آیات کے معنی کو منسوخ کر دیا تھا، ان کی بھی نشاندہی کی اور معقول جواب تحریر کئے۔

6. ایسے چند ہی مقامات ہیں جہاں آپ کتب حدیث سے راست اخذ کرتے ہیں۔ اکثر و بیشتر ابن حجر عسقلانی کی ”فتح الباری“، عماد الدین کثیر کی ”تفسیر القرآن العظیم“، فخر الدین رازی کی ”تفسیر کبیر“ اور بغوی کی ”معالم التنزیل“ ہی پر اعتماد کرتے ہیں یا پھر ابن القیم کی زاد المعاد اور ابن تیمیہ و شاہ ولی اللہ محدث دہلوی کی تصانیف کا حوالہ دیتے ہیں۔

7. آپ کا قرآن کے ترجمہ میں طرز یہ ہے کہ مختلف مضامین قرآن ایک ہی ہار کے موتی ہیں جو باہم مربوط و منسلک ہیں۔

6.9 جدید تفسیریں

تفہیم القرآن:

1. جدید تفسیروں میں مولانا سید ابوالاعلیٰ مودودی کی ”تفہیم القرآن“ ایک خاص مقام رکھتی ہے جس کے محاسن بہت اور معائب چند، چست زبان، پر زور بیان، انداز پر شکوہ، مواد کو ایسے مرتب اور پیش کیا گیا ہے کہ بسا اوقات محسوس ہوتا ہے کہ دریا کو کوزہ میں سمولیا ہے۔ معائب میں چند تو وہ مقامات ہیں جہاں انبیاء رسل کے لئے نہ صرف دلائل کلمات استعمال کئے ہیں بلکہ ان کے مقصد بعثت کو ہی حکومت الہ کا قیام قرار دیا ہے اور اس پر اصرار کیا ہے یعنی سوائے حضرت داود، حضرت سلیمان علیہما السلام اور رسول اکرم صلی اللہ علیہ وسلم کسی نبی و رسول نے سرے سے مقصد بعثت کا رخ ہی نہیں کیا نہ اس کے لئے کوئی حکمت عملی بنائی، نہ اس کو حاصل کرنے کی کوئی کوشش کی۔ اور لطف یہ کہ بادشاہت مودودی صاحب کے نزدیک سرے سے غیر اسلامی طریقہ حکومت ہے۔ بعض جگہ تفسیر میں قرآنی متن کو یکسر نظر انداز کر دینا ان کے نزدیک قابل اعتراض نہیں جس طرح راست ان کتابوں کا حوالہ دینا جو ان کی نظر سے گزری ہی نہیں بلکہ مواد دیگر کتابوں بالخصوص ”الدر المنثور“، از سیوطی ”تفسیر القرآن“، از ابن کثیر ”روح المعانی“، از شہاب الدین آلوسی سے مستعار لیتے ہیں لیکن ابتدائی جلدوں میں ان کے حوالے دینے میں تذبذب سے کام لیتے ہیں۔

تدبر قرآن:

مؤلف گرامی قدر امین الدین یا امین احسن اصلاحی کی پیدائش 1234ھ میں اعظم گڑھ میں ہوئی۔ مدرسۃ الاصلاح میں ابتداء تا آخر تحصیل علم کی۔ کئی برس صحافی کی خدمت انجام دیتے رہے۔ پھر اپنے محبوب استاد علامہ عبد الحمید فراہی کی یاد ستانے لگی۔

وطن لوٹے اور استاد کے چھوڑے ہوئے کام کو آگے بڑھانے میں لگ گئے۔ اسی دوران جماعت اسلامی کا قیام عمل میں آیا تو اس کی رکنیت حاصل کر لی۔ علم کی تحصیل جاری رہی، تصنیف کا ذوق تھا، بہت ساری کتابیں تصنیف فرمادیں جن میں ”تدبر قرآن“ کو خاص حیثیت حاصل ہے۔ چونکہ استاد مرحوم کو قرآنی آیات و سورتوں کے باہمی مربوط ہونے پر یقین و اثق تھا، امین احسن صاحب نے بھی اس پر کام کیا جس کی قدر ایک جوہر شناس ہی جان سکتا ہے۔ فراہی صاحب قرآن کی مختلف سورتوں میں مرکزی مضمون ہونے کے قائل تھے اسی کے گرد دیگر آیتیں اسی مضمون کو تقویت پہنچانے اور پوری طرح اجاگر کرنے کے لئے نازل کی جاتی ہیں۔ مولانا امین احسن اصلاحی نے اس خیال کو پورے قوت سے اپنی تفسیر میں سمولیا ہے۔

تفسیر ”تدبر قرآن“ میں چند باتیں قابل غور ہیں:

1. اہم مراجع سے دوری
2. بعض مقامات پر جمہور سے شدید اختلاف
3. یادداشت پر غیر معمولی اعتماد
4. مختلف مقامات پر یہ لکھتا کہ آگے اپنے مقام تفصیلی بحث کی جائے گی اور آگے بحث لاپتہ
5. الفاظ مضامین کی تکرار
6. آیات اور سورتوں میں ربط و تناسب پر قدرے غلو ”تدبر قرآن“
7. ان چند پہلوؤں سے قطع نظر تحقیق و تدقیق کا عمدہ نمونہ ہے جو انسانی ذہن کو تحریک فکر تدبر برہتی ہے۔ کاش مولانا اصلاحی اپنے تلامذہ کے ساتھ نظر ثانی کر لیتے تاکہ متذکرہ بالا پہلو صاف ہو جاتے اور دلائل و اہم مراجع کا قیمتی مواد تفسیر کو شاہ کار بنا دیتا۔

خصوصیات:

1. یہ بات ممکن ہے عجیب لگے لیکن مربوط قرآن کی غیر مربوط تفسیر ناقابل فہم ہے۔
2. اکثر مقامات پر مؤلف یہ لکھ کر آگے بڑھ جاتے ہیں کہ اس کی تفصیل اپنے مقام پر آگے آئے گی لیکن وہ وعدہ ہی کیا جو پورا ہو جائے۔
3. تفسیر کا مسودہ ایسی حالت میں لکھا کہ بدن پسیں سے شرابور، اطراف میں کھیاں، جھننا رہی ہیں، اور مراجع کا کوئی پتہ نہیں نتیجتاً ایسے کئی مقامات ہیں جہاں مراجع کے حوالوں کی ضرورت ہے لیکن حوالوں کا کوئی پتہ نہیں۔ یہ کہا جاسکتا ہے کہ تفسیر علماء کے لئے لکھی گئی ہے جن کو مراجع کی طرف رجوع کرنا آسان ہے جب کہ عام قاری کو حوالوں سے کیا کام؟
4. تحریر میں غیر معمولی اطناب ہے لیکن چھپا ہوا۔
5. حل لغت کا بڑا اہتمام ہے۔

6. قرآن مجید کے ترجمہ میں نہ وہ روانی ہے جو ابوالکلام آزاد اور ابوالاعلیٰ مودودی کے پاس نظر آتی ہے، نہ وہ سلاست ہے جو کتنا ہی غلط کیوں نہ ہو سرسید احمد خاں کے ترجمہ میں ملتی ہے۔ ترجمہ میں قدرے نقل ہے۔
7. تفسیر کی زبان آسان ہے لیکن مضامین میں کوئی ربط نہیں ملتا۔

تبیان القرآن

مؤلف علامہ غلام رسول سعیدی جن کی شرح صحیح مسلم نے کافی شہرت حاصل کی۔ مؤلف کے بارے میں مواد کی عدم دستیابی کے باعث ہم ان کا اجمالی تعارف کرانے سے بھی معذور ہیں۔

خصوصیات:

1. ترجمہ عام فہم مطلب خیز اور رواں ہے جس میں قرآنی الفاظ کے مراوی معنی تک پہنچنے کی سعی کی گئی ہے۔
2. تفسیر دوسو کے قریب ہے تفسیری، حدیثی، لغوی کتابوں سے مضامین اخذ کر کے لکھی گئی ہے۔
3. مؤلف حتی الوسع اعتدال سے کام لیتے ہیں لیکن مسلکی اختلاف کو بھولتے نہیں اور اہم مقامات پر اپنوں اور غیروں دونوں کی گرفت کرتے ہیں۔
4. تفسیر اقتباسات سے لبریز ہے جنہیں بے شمار تفسیروں، کتب احادیث، کتب لغات اور کتب عقائد سے چھان پھٹ کر لیا گیا ہے۔
5. اقتباسات کی کثرت اور مؤلف گرامی کا قدر کہیں کہیں ان کو قرآن مجید کی اہم آیتوں کی تفسیر سے بیگانہ کر دیتا ہے۔
6. کسی کو اگر عہد اولیٰ اور عہد وسطیٰ کے علمی ورثہ کی بابت سنجیدگی سے کچھ معلوم کرنا ہو تو اس تفسیر میں اس کو اطمینان بخش مواد مل جائے گا۔
7. کتاب کوئی ہو اور جس کسی کی ہو مؤلف اس کی عبارتوں کو پہلے قرآن و حدیث اور اقوال اسلاف کی کسوٹی پر پرکھ لیتے ہیں پھر اختیار کرتے ہیں۔
8. مؤلف حق گوئی کو ایمان کا تقاضہ سمجھتے ہیں لہذا ان کی تنقید کی شہ پر پڑ رہی ہے وہ اس کی پرواہ نہیں کرتے۔

خزائن العرفان:

مؤلف کا نام نامی سید محمد نعیم الدین مرآد بادی جن کی ولادت 1299ھ میں ہوئی اور وفات 1368ھ میں۔

6.10 خلاصہ

قرآن مجید کے اردو تراجم کی کئی اقسام رہیں جیسے تحت اللفظ، رواں و با محاورہ، نحوی، اسلوبی، خیالی۔ ہر ایک کے اصول متعین ہیں اور ان کی اپنی خصوصیات مسلم ہیں۔ اب تک کی تحقیق کے مطابق اردو زبان میں شاہ مراد اللہ انصاری کے ترجمہ پارہ عم کو

اولیت کا شرف ہے۔ مکمل قرآن مجید کا اردو ترجمہ پہلی مرتبہ شاہ عبدالقادر نے کیا، جو با محاورہ اور عام فہم تھا۔ پھر تحت اللفظ ترجمہ شاہ رفیع الدین نے کیا۔ اس کے علاوہ کئی اہم ترجمے ہوئے جن میں شیخ الہند مولانا محمود الحسن، مولانا احمد رضا خاں، مولانا اشرف علی تھانوی، خواجہ حسن نظامی، مولانا ابوالکلام آزاد، سید ابوالاعلیٰ مودودی وغیرہ کے ترجمے کافی مقبول ہیں۔

قرآن مجید کے اردو تفاسیر میں بھی مفسرین نے مختلف مناہج اختیار کئے۔ چنانچہ نقلی یا تفسیر بالماثور کو اپناتے ہوئے نواب قطب الدین خان نے جامع التفاسیر لکھی جس میں اسلام کو مہذب دین کے طور پر پیش کیا اور فقہی اختلاف سے پرہیز کیا ہے۔ منہج عقلی اختیار کرتے ہوئے سرسید احمد خاں نے ”تفسیر القرآن“ عقل اور علوم جدیدہ کو سامنے رکھ کر تحریر کیا۔ منہج عقل و نقل اختیار کرتے ہوئے مولانا سید امیر علی نے تفسیر ”مواہب الرحمن“ کے نام سے تحریر کیا۔ اس تفسیر میں فقہ اللغۃ، احادیث، علوم عقلیہ، فقہ اور احسانی پہلوؤں پر تفصیلی گفتگو کی گئی ہے۔ جدید تفسیروں میں ایک مولانا سید ابوالاعلیٰ مودودی کی ”تفہیم القرآن“ بھی ہے۔ اس کی کئی خوبیاں ہیں۔ چست اور رواں زبان، پر زور بیان اور مواد کو ایسے اسلوب میں پیش کیا گیا ہے کہ دریا کو کوزہ میں سمو لینے کے مانند ہے۔ اسی وجہ سے یہ تفسیر بہت مقبول ہے۔ مولانا امین احسن اصلاحی کی تفسیر ”تذکر قرآن“ ہے، تفسیر کی زبان آسان ہے اور سورتوں اور آیتوں کے ارتباط کو واضح کرنے کی کوشش کی گئی ہے۔

6.11 نمونے کے امتحانی سوالات

1. اردو ترجمہ معانی القرآن کی ضرورت اور اصول پر روشنی ڈالئے۔
2. قرآن مجید کے اردو تراجم پر مضمون قلمبند کیجئے۔
3. سرسید احمد خاں کی تفسیر کی خصوصیات پر روشنی ڈالئے۔
4. تفسیر تذکر قرآن کا تعارف کریئے اور اس کی خصوصیات بتائیئے۔

6.12 مطالعہ کے لئے معاون کتابیں

- | | | |
|-------------------------------|---|------------------------|
| 1. قرآن حکیم کے اردو تراجم | : | ڈاکٹر صالحہ عبدالحکیم |
| 2. جائزہ تراجم قرآنی | : | مولانا محمد سالم قاسمی |
| 3. قرآن کریم کے اردو تراجم | : | ڈاکٹر احمد خاں |
| 4. اردو تفاسیر | : | جمیل نقوی |
| 5. اردو تفاسیر بیسویں صدی میں | : | ڈاکٹر سید شاہد علی |

بلاک: 2 حدیث

فہرست

صفحہ نمبر	عنوان	اکائی نمبر
121-138	تعارف حدیث	.7
139-164	تدوین حدیث	.8
165-191	روایت حدیث	.9
192-219	مشہور محدثین	.10
220-239	حدیث کی کتابیں	.11
240-260	اردو زبان میں ہندوستانی علماء کی خدمات حدیث	.12

اکائی 7 : تعارف حدیث

اکائی کے اجزاء

- 7.1 مقصد
- 7.2 تمہید
- 7.3 حدیث کا لغوی معنی
- 7.4 حدیث کا اصطلاحی مفہوم
- 7.5 حدیث اور دیگر مترادف اصطلاحات
 - 7.5.1 سنت
 - 7.5.2 خبر
 - 7.5.3 اثر
- 7.6 حجیت و اہمیت
 - 7.6.1 حجیت حدیث اور قرآن مجید
 - 7.6.2 حجیت حدیث اور سنت نبوی ﷺ
 - 7.6.3 حدیث - دین و شریعت کی ناگزیر ضرورت
 - 7.6.4 حجیت حدیث اور اجماع امت
- 7.7 اصول حدیث
 - 7.7.1 تدوین اصول حدیث (پہلی اور دوسری صدی ہجری)
 - 7.7.2 تدوین اصول حدیث - تیسری صدی ہجری اور اس کے بعد
- 7.8 تعداد حدیث
- 7.9 مضامین حدیث
- 7.10 خلاصہ
- 7.11 نمونے کے امتحانی سوالات
- 7.12 مطالعہ کے لئے معاون کتابیں

7.1 مقصد

اسلامی شریعت کا دوسرا اہم سرچشمہ قرآن مجید کے بعد حدیث ہے، اس اکائی میں حدیث کا معنی و مفہوم، اس کی ضرورت و اہمیت، قانونی حیثیت، نیز ان کی تعداد اور احادیث کے مضامین پر تفصیل سے روشنی ڈالی جائے گی؛ تاکہ طلبہ ان اہم اور بنیادی معلومات سے آگاہ ہو سکیں۔

7.2 تمہید

قرآن مجید آخری آسمانی کتاب ہے، جو محمد رسول اللہ ﷺ پر نازل کی گئی، اس کتاب کی تشریح و تفسیر خود اللہ تعالیٰ نے رسول اکرم ﷺ کے ذمہ رکھی چنانچہ قرآن میں ہے:

”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ“ [النحل: 44]

(اور اب یہ ذکر تم پر نازل کیا ہے؛ تاکہ تم لوگوں کے سامنے اس تعلیم کی تشریح و توضیح کرو، جو ان کے لیے اتاری گئی ہے، اور تاکہ لوگ خود بھی غور و فکر کریں)

اور یہ بھی واضح کر دیا کہ اس کی تشریح و تفسیر میں یہ نبی اپنی مرضی سے کام نہیں لیتے ہیں:

”وَمَا يَنْطِقُ عَنِ الْهَوَىٰ، إِنْ هُوَ إِلَّا وَحْيٌ يُوحَىٰ“ [النجم: 4-3]

(وہ اپنی خواہش سے نہیں بولتے، یہ تو ایک وحی ہے جو ان پر نازل کی جاتی ہے)

اس لئے اس نبی کی فرمانبرداری و اطاعت شعاری کو واجب قرار دیا گیا، اور ہر طرح کی نافرمانی و حکم عدولی سے منع کیا گیا:

”وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ [الحشر: 7]

(جو کچھ رسول تمہیں دے وہ لے لو اور جس چیز سے وہ تم کو روکے اس سے رک جاؤ)

گویا کہ قرآن مجید اللہ تعالیٰ کی کتاب اور حدیث و سنت اس کی تشریح و تفسیر ہے، یہ حقیقت ہے کہ قرآن مجید؛ اللہ کے کلام کی حیثیت سے اپنی عظمت اور استناد میں بے مثال ہے اور احادیث اپنی وسعت و جامعیت اور شرح و وضاحت کے لحاظ سے اس کے بعد ہے؛ اس لئے ان دونوں میں سے کسی ایک کو نظر انداز کر کے دین و شریعت کی تعبیر و تشریح، فہم اور تفہیم ناممکن ہے، یہی وجہ ہے کہ امام اوزاعیؒ، مکحول اور یحییٰ بن کثیرؒ وغیرہ کہا کرتے تھے کہ سنت کو جتنی ضرورت کتاب اللہ کی ہے، کتاب اللہ کو اس سے زیادہ سنت کی ضرورت ہے۔

7.3 حدیث کا لغوی معنی

”حدیث“ عربی زبان کا لفظ ہے، یہ لفظ خود قرآن مجید میں استعمال ہوا ہے، عربی لغت کے اعتبار سے اس کے دو معنی آتے ہیں:

(1) کلام اور بات چیت، اللہ تعالیٰ کے ارشاد: ”فَلْيَأْتُوا بِحَدِيثٍ مِّثْلِهِ“ [الطور: 34] میں یہی معنی مراد لئے گئے ہیں۔

(2) حدیث کا ایک معنی ”جدید“ کے بھی ہیں، یہ لفظ ”قدیم“ کے مقابلہ میں استعمال ہوتا ہے، یعنی نئی بات یا نئی چیز، چونکہ قرآن مجید اللہ تعالیٰ کا کلام ہے، اور اس حیثیت سے وہ قدیم ہے، اور حدیث کے الفاظ چونکہ رسول اکرم ﷺ کے ہوتے ہیں اس لئے وہ قرآن کے مقابلہ میں جدید ہیں۔

واضح رہے کہ خود رسول اللہ ﷺ نے بھی اپنے کلام کو ”حدیث“ سے تعبیر کیا ہے، روایات میں آتا ہے کہ صحابی رسول حضرت ابو ہریرہ رضی اللہ عنہ نے رسول اللہ ﷺ سے دریافت کیا کہ: قیامت کے روز آپ کی شفاعت کے حق دار کون لوگ ہوں گے؟ تو آپ ﷺ نے فرمایا: حدیث کے تین تہاری دلچسپی کو دیکھ کر مجھے خیال ہوا کہ تم سے پہلے اس حدیث کے بارے میں کوئی اور نہیں سوال کرے گا:

”لقد ظننت يا ابا هريره ان لا يستلني عن هذا الحديث أحد أول منك، لما رأيت من

حرصك على الحديث“ (صحيح البخارى، حدیث نمبر: 99)

7.4 حدیث کا اصطلاحی مفہوم

محدثین کی اصطلاح میں ”حدیث“ رسول اللہ ﷺ کے قول، فعل اور تقریر کو کہتے ہیں۔

”قول“ سے مراد حضور ﷺ کا کلام ہے، جیسے کہ ہم حدیث کی کتابوں میں یہ قول رسول پڑھتے ہیں، ”إنما الأعمال بالنیات“ (اعمال کا دار و مدار نیت پر ہے)۔

”فعل“ سے مراد وہ کام یا عمل جو رسول اللہ ﷺ نے بذات خود انجام دیا ہو، جیسے آپ کا طریقہ وضو، جسے حضرت عبداللہ بن عباس رضی اللہ عنہما نے تفصیل سے نقل کیا ہے، پس عبادات یا زندگی کے دیگر شعبوں سے متعلق آپ ﷺ کا کوئی بھی عمل ہو وہ حدیث کے دائرہ میں آتا ہے۔

”تقریر“ سے مراد یہ ہے کہ آنحضور ﷺ کی موجودگی میں کوئی بات کہی گئی ہو یا کوئی کام کیا گیا ہو، یا یہ کہ کسی بات یا کام کی خبر آپ ﷺ کو دی گئی ہو، اور آپ ﷺ نے اس کو منع نہ کیا ہو، کیوں کہ کسی ناجائز اور غلط بات پر آپ ﷺ چشم پوشی سے کام نہیں لے سکتے، جیسے عربوں میں پہلے سے عقد مضاربت (بٹائی پر معاملہ) کا چلن تھا، آپ ﷺ نے اس پر تکمیر نہیں کی، اسی طرح ملک حبشہ کے ایک وفد نے حضور ﷺ کی موجودگی میں مسجد نبوی میں کھیل کود کا مظاہرہ کیا، مگر انہیں منع نہیں کیا گیا۔

بعض محدثین نے حدیث کے دائرہ کو اور بھی وسیع رکھا ہے، ان کے مطابق حدیث کی تعریف اس طرح ہے کہ: جو کچھ رسول اللہ ﷺ کے بارے میں نقل کیا جائے، خواہ وہ آپ کا قول ہو یا فعل، تقریر ہو یا آپ کی جبلی و اخلاقی صفات، نیز ان کا تعلق نبی بنائے جانے کے پہلے سے ہو یا بعد سے، وہ سب حدیث کے دائرہ میں آتے ہیں۔

اسی طرح بعض علماء جیسے علامہ طیبی نے رسول اللہ ﷺ کے ساتھ ساتھ صحابہ اور تابعین کے اقوال و افعال کو بھی حدیث میں شامل کیا ہے، مگر بیشتر محدثین ان کے درمیان فرق کرتے ہیں اور یہی واضح اور درست ہے۔

7.5 حدیث اور دیگر مترادف اصطلاحات

’حدیث‘ کے ہم معنی اور بھی الفاظ اور اصطلاحات ہیں، خود محدثین نے بکثرت انہیں استعمال کیا ہے، جیسے سنت، خبر اور اثر وغیرہ، ذیل میں ان کا تعارف پیش کیا جاتا ہے۔

7.5.1 سنت

عربی لغت کے اعتبار سے لفظ سنت کا معنی طریقہ اور چال ڈھال کے ہیں، خواہ وہ اچھا ہو یا برا، خود آپ ﷺ نے اس معنی میں استعمال کرتے ہوئے فرمایا ہے: ”من سنّ سنة حسنة“ یعنی (جس نے اچھا طریقہ رائج کیا): اسی طرح فرمایا: ”من سنّ سنة سيئة“ (جس نے بُرا طریقہ جاری کیا)۔

سنت کی یہ اصطلاح حدیث، فقہ اور اصول فقہ تینوں فنون میں رائج ہے، البتہ ہر فن کے ماہرین نے اپنے موضوع اور رجحانات کے اعتبار سے اس کی تعریف کی ہے؛ چنانچہ سنت کے چند اہم استعمالات یہ ہیں:

1. سنت کی اصطلاح بدعت کے مقابلے میں بولی جاتی ہے۔
2. احکام شریعت میں جو حکم واجب سے کمتر ہو، فقہاء اس کے لیے سنت کی اصطلاح استعمال کرتے ہیں۔
3. بسا اوقات سنت کا استعمال صحابہ کے طریقہ پر بھی کیا جاتا ہے؛ چنانچہ آپ ﷺ کا ارشاد ہے: ”عليكم بسنتي وسنة الخلفاء الراشدين المهديين“ تم پر میری سنت اور میرے ہدایت یافتہ خلفاء کی سنت کی پیروی لازم ہے۔
4. حدیث کے مترادف کے طور پر بھی استعمال ہوتا ہے، گویا کہ سنت کی بھی وہی تعریف ہے جو حدیث کی ہے۔ علم حدیث کی اصطلاح میں یہی معنی ہے۔

7.5.2 خبر

عربی لغت کے اعتبار سے اس کے معنی اطلاع دینے کے ہیں، اور خبر میں سچ اور جھوٹ دونوں کا امکان ہوتا ہے، محدثین کی اصطلاح میں خبر کی بھی وہی تعریف کی جاتی ہے جو حدیث کی ہے، یعنی جو کچھ رسول اللہ ﷺ سے نقل کیا جائے وہ حدیث ہے، خواہ قول و فعل ہو یا تقریر، یا جبلی و اخلاقی صفات ہوں۔ البتہ اس میں جمہور محدثین نے صحابہ اور تابعین کے اقوال و افعال کو بھی شامل کیا ہے۔

حدیث و خبر کے باہم ربط یا فرق کے سلسلہ میں علماء کے چار اقوال ہیں:

1. خبر اور حدیث مترادف ہیں، اور ان کا اطلاق یکساں طور پر مرفوع، موقوف اور مقطوع ہر قسم کی روایتوں پر ہوتا ہے، یہ جمہور محدثین کا قول ہے۔
2. جو روایت حضور ﷺ سے مروی ہو وہ حدیث ہے اور جو قول دیگر حضرات کی طرف منسوب ہو وہ خبر ہے۔
3. ہر حدیث خبر ہے، مگر ہر خبر کے لئے حدیث ہونا ضروری نہیں ہے، اسے منطق کی اصطلاح میں یوں تعبیر کیا جاتا ہے کہ خبر اور حدیث میں عموم خصوص مطلق کی نسبت ہے۔

4. آپ ﷺ کے علاوہ کسی اور کے قول کے لئے حدیث کا لفظ استعمال کیا جائے تو اسے مطلق نہیں استعمال کیا جائے گا، جب کہ ”خبر“ کو بلا کسی قید کے استعمال کیا جاسکتا ہے۔

7.5.3 اثر

عربی زبان میں کسی شے کے باقی ماندہ حصے یا نقش قدم کو ”اثر“ کہتے ہیں، اسی طرح نقل درنقل کی جانے والی خبر کو بھی اثر کہا جاتا ہے۔

محدثین کے ہاں مرفوع و موقوف اور مقطوع روایت کو اثر کہا جاتا ہے، یہی وجہ ہے کہ ابو جعفر الطحاوی (م 321ھ) نے اپنی کتاب کا نام ”شرح معانی الآثار“ رکھا ہے اور اس میں ہر طرح کی روایات کو ذکر کیا ہے۔

فقہاء خراسان حدیث اور اثر میں فرق برتتے ہیں؛ چنانچہ ابو قاسم الفورانی کا قول ہے کہ رسول اللہ ﷺ کے علاوہ دیگر حضرات کی طرف منسوب باتوں کو اثر کہا جائے گا، جیسے کہ صحابہ و تابعین کے اقوال، اور جو بات آپ ﷺ کی جانب منسوب ہو اسے خبر کہتے ہیں، گویا کہ حدیث مرفوع کو خبر اور موقوف و مقطوع کو اثر کہا جاتا ہے۔

7.6 حجیت و اہمیت

سنت کی دینی ضرورت و اہمیت اور تشریحی و قانونی حیثیت کے جاننے کا نام دراصل ”حجیت حدیث“ ہے۔

قرآن مجید کی صراحت کے مطابق اللہ تعالیٰ ہی کی ذات گرامی وہ ہے جو تنہا حاکم ہے، اور ساری مخلوق اس کے تابع ہے ”ان الحكم الا لله“ [یوسف: 40] اور اللہ تعالیٰ کے اس ”حکم“ سے آگہی کے بنیادی طور پر دو ذریعے ہیں، قرآن مجید اور حدیث رسول ﷺ۔ اس بات کو خود ذات باری نے مختلف پیرائے میں بیان کیا ہے، اور بہ زبان رسالت بھی واضح کر دیا گیا ہے، ذیل میں حجیت حدیث پر قرآن و حدیث اور دیگر شرعی دلیلوں کی روشنی میں گفتگو کی جائے گی۔

7.6.1 حجیت حدیث اور قرآن مجید

قرآن نے مختلف پیرائے میں رسول اللہ ﷺ کے مقام اور ان کی کہی ہوئی باتوں کی ضرورت اور آئینی حیثیت کی طرف بار بار اشارہ کیا ہے، جس سے حدیث و سنت کی اہمیت کا بخوبی اندازہ ہوتا ہے، بنیادی طور پر اس بابت قرآن میں پانچ اسلوب اختیار کئے گئے ہیں:

الف: وہ آیتیں جو آپ ﷺ پر ایمان لانے کو دین کا اہم ترین جزء قرار دیتی ہیں، کہ اس کے بغیر ایمان کی تکمیل نہیں ہو سکتی، اور آپ ﷺ پر ایمان لانے کا مطلب محض رسالت کا اقرار نہیں ہے؛ بلکہ ان تمام چیزوں کی تصدیق ہے جو آپ ﷺ نے عطا کی ہیں، اسی طرح وہ آیتیں بھی اس میں شامل ہیں، جن میں یہ بتایا گیا ہے کہ آپ ﷺ کی اتباع نہ کرنا یا آپ ﷺ کے حکم پر راضی نہ ہونا خود ایمان کے منافی ہے:

”يَا أَيُّهَا الَّذِينَ آمَنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَيَّ رَسُولِهِ وَالْكِتَابِ الَّذِي
 أَنْزَلَ مِنْ قَبْلُ وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا
 بَعِيدًا“ [النساء: 136]

(اے ایمان والو! اللہ اور اس کے رسول اور اس کتاب پر ایمان لاؤ جو اس نے اپنے رسول پر
 نازل کی ہے، اور اس کتاب پر بھی جو وہ اُس سے قبل نازل کر چکا ہے، اور جو کوئی اللہ اور اس کے
 فرشتوں اور اس کی کتابوں اور پیغمبروں اور قیامت کے دن کا انکار کرتا ہے وہ گمراہی میں بہت
 دور جا پڑتا ہے)

”فَأْمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا وَاللَّهُ بِمَا تَعْمَلُونَ خَبِيرٌ“ [التغابن: 8]
 (تو اب اللہ اور اس کے رسول پر ایمان لاؤ، اور اس نور پر بھی جو ہم نے نازل کیا ہے اور اللہ
 تمہارے اعمال کی پوری خبر رکھتا ہے)
 ”فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِي مَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ
 حَرَجًا مِمَّا قَضَيْتَ وَيُسَلِّمُوا تَسْلِيمًا“ [النساء: 65]

(سو آپ کے پروردگار کی قسم ہے کہ یہ لوگ ایماندار نہ ہوں گے، جب تک یہ لوگ اس جھگڑے میں
 جو ان کے آپس میں ہو آپ کو حکم نہ بنا لیں اور پھر جو فیصلہ آپ کریں اس سے اپنے دلوں میں تنگی نہ
 پائیں، اور اس کو پورا پورا تسلیم کر لیں)

ب : بعض وہ آیتیں ہیں جن میں یہ بتایا گیا ہے کہ رسول اللہ ﷺ کے ذمہ قرآن مجید کی تشریح و تفسیر اور اس کے معانی و رموز کی
 وضاحت بھی رکھی گئی ہے، اور اللہ تعالیٰ کے نزدیک آپ ہی کی بیان کردہ تعبیر و تفسیر دراصل معتبر ہے، گویا کہ آپ ﷺ نے
 اپنے قول و عمل اور خاموش رضا مندی (تقریر) سے قرآن مجید کی جو تشریح و تفسیر کی ہے وہ حجت ہے۔
 مندرجہ ذیل آیتیں اسی نکتہ پر روشنی ڈالتی ہیں :

”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَنْفَكِرُونَ“ [النحل: 44]
 (اور ہم نے آپ پر یہ نصیحت نامہ اتارا ہے تاکہ تشریح و توضیح سے کھول کر لوگوں پر ظاہر کر دیں جو کچھ
 ان کے پاس بھیجا گیا ہے، اور تاکہ وہ غور و فکر سے کام لیا کریں)
 ”لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنْفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ
 وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ“ [آل عمران: 164]

(حقیقت میں اللہ نے بڑا احسان کیا مسلمانوں پر جب انہی میں سے ایک پیغمبران میں بھیجا، جو ان کو
 اس کی آیتیں پڑھ کر سناتا ہے اور انہیں پاک صاف کرتا ہے اور انہیں کتاب و حکمت کی تعلیم دیتا ہے،
 اور بے شک یہ لوگ کھلی ہوئی گمراہی میں مبتلا تھے)

ج: قرآن مجید نے حجیت حدیث کے بیان کے لیے ایک اور اسلوب اختیار کیا ہے؛ چنانچہ چند آیتیں وہ ہیں، جن میں آپ ﷺ کی اطاعت و فرمانبرداری کو مستقل واجب قرار دیا گیا ہے، اور اس سے روگردانی کو کفر اور ہلاکت کا سبب بتایا گیا ہے:

”قُلْ أَطِيعُوا اللَّهَ وَالرَّسُولَ فَإِن تَوَلَّوْا فَإِنَّ اللَّهَ لَا يُحِبُّ الْكَافِرِينَ“ (آل عمران: 32)

(آپ کہہ دیجئے کہ اللہ اور اس کے رسول کی اطاعت کرو، اس پر بھی اگر وہ روگردانی کریں تو اللہ کا فروں سے محبت نہیں رکھتا)

”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا“ [النساء: 59]

(اے ایمان والو! اللہ کی اطاعت کرو اور رسول کی اطاعت کرو، اور اپنے میں سے اہل اختیار کی، پھر اگر تم میں باہم اختلاف ہو جائے کسی چیز میں تو اللہ اور اس کے رسول کی طرف لوٹا لیا کرو، اگر تم اللہ اور روز آخرت پر ایمان رکھتے ہو، یہی بہتر ہے اور انجام کے لحاظ سے بھی خوشتر ہے)

اس آیت کے سلسلہ میں علامہ ابن القیم نے ایک اہم نکتہ بیان کیا ہے کہ ”الرسول“ کے ساتھ مستقل ”أطيعوا“ کا صیغہ ہے، یہ بتانے کے لئے کہ رسول کی اطاعت مستقل طور پر واجب ہے، اور اسے قرآن پر پیش کئے بغیر ہی تسلیم کر لیا جائے۔

”وَمَنْ يُشَاقِقِ الرَّسُولَ مِن بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَ ثَمَاصِيرًا“ [النساء: 115]

(اور جو کوئی بعد اس کے کہ اس پر راہ ہدایت کھل چکی ہے رسول کی مخالفت کرے گا، اور مؤمنین کے راستہ کے علاوہ کسی اور راستہ کی پیروی کرے گا تو ہم اسے پھیر دیں گے جدھر وہ خود پھرتا ہے اور اسے جہنم میں جھونکیں گے اور وہ برا ٹھکانہ ہے)

”فَلْيُحَذِّرِ الَّذِينَ يُخَالِفُونَ عَنْ أَمْرِهِ أَن تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ“ [نور: 63]

(پس چاہئے کہ جو پیغمبر کے حکم کی خلاف ورزی کرتے ہیں وہ ڈریں اس بات سے کہ کسی آزمائش اور فتنہ میں نہ مبتلا ہو جائیں یا ان کو دکھ بھرا عذاب پڑ لے)

”وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ [الحشر: 7]

(اور رسول جو کچھ تمہیں دیں وہ لے لو، اور جس چیز سے وہ تم کو روک دیں اس سے رک جاؤ)

د: قرآن مجید نے اہل ایمان کو رسول کی اطاعت کی دعوت دیتے ہوئے ایک اور طرز اختیار کیا ہے، چنانچہ بعض آیتوں سے یہ معلوم ہوتا ہے کہ آپ ﷺ اُسوہ و نمونہ بنا کر بھیجے گئے ہیں، اس لئے ان سے صادر ہونے والے تمام افعال میں اتباع واجب ہے، اسی ضمن میں یہ بات بھی واضح کر دی گئی کہ اللہ کی محبت کے لئے آپ ﷺ کی پیروی لازم ہے۔

”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ
كَثِيرًا“ [الاحزاب: 21]

(درحقیقت تمہارے لئے رسول اللہ ﷺ کا ایک عمدہ نمونہ موجود ہے، یعنی اس کے لئے جو ڈرتا ہو اللہ
اور آخرت سے اور ذکر الہی کثرت سے کرتا ہو)

مختلف مفسرین اور محدثین نے ”رسول کے نمونہ“ ہونے کا مطلب ان کی اقتداء کرنا، ان کے طریقے کی پیروی کرنا، اور ان
کے قول و فعل میں ان کی مخالفت سے گریز کرنا بتایا ہے۔

”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَّحِيمٌ“
[آل عمران: 31]

(آپ کہہ دیجئے کہ اگر تم اللہ سے محبت رکھتے ہو تو میری پیروی کرو، اللہ تم سے محبت کرنے لگے گا اور
تمہارے گناہ بخش دے گا، اللہ بہت زیادہ بخشنے والا اور نہایت مہربان ہے)

۵ : قرآن مجید نے اس بات کی بھی صراحت کر دی ہے کہ آپ ﷺ کے ارشادات اصل میں وحی پر مبنی ہوتے ہیں، وہ اپنی خواہش
نفس سے باتیں نہیں بناتے ہیں:

”وَمَا يَنْطِقُ عَنِ الْهَوَىٰ، إِنْ هُوَ إِلَّا وَحْيٌ يُوحَىٰ“ [النجم: 3 - 2]

(اور وہ نہ اپنی خواہش سے کوئی بات کہتے ہیں، وہ تو صرف وحی ہے جو اتاری جاتی ہے)

بہت سے علماء نے اس آیت سے قرآن و حدیث دونوں کے وحی ہونے پر استدلال کیا ہے، اور یہ بات درست بھی معلوم
ہوتی ہے، چونکہ یہاں ”ینطق“ کی تعبیر اختیار کی گئی ہے جس کے معنی بولنے کے ہیں، اور اس کا دائرہ عام ہے اگر محض قرآن مجید
مراد لیا جاتا تو ”ینطق“ کی تعبیر زیادہ مناسب ہوتی۔

ان کے علاوہ اور بھی بہت سی آیتیں ہیں جن سے رسول اللہ ﷺ کی اطاعت و اتباع اور حدیث کی حجیت اور اہمیت کا ثبوت ملتا ہے:

”يَأْمُرُهُم بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ

وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ“ [الأعراف: 157]

(وہ نبی انہیں نیک کاموں کا حکم دیتا ہے اور انہیں برائی سے روکتا ہے اور ان کے لئے پاکیزہ چیزیں
جائز بتاتا ہے اور ان پر گندی چیزیں حرام رکھتا ہے اور ان پر سے وہ بوجھ اتارتا ہے جو ان پر لدے
ہوئے تھے، اور وہ بندشیں کھولتا ہے جن میں وہ جکڑے ہوئے تھے)

اس آیت میں رسول اللہ ﷺ کی پانچ ذمہ داریاں بتائی گئی ہیں، حقیقت یہ ہے کہ بہ مقابلہ قرآن مجید احادیث میں ان امور کی
بابت زیادہ تفصیلات دستیاب ہیں، بعض محققین کے مطابق کم و بیش پانچ ہزار احادیث ان ہی سے متعلق ملتی ہیں، یہ خود اس بات کا
واضح ثبوت ہے کہ رسول اللہ ﷺ کے ارشادات اور روزمرہ کے اعمال وحی پر مبنی ہیں۔

احادیث سے ثابت شدہ احکام کے وحی ہونے پر خود قرآن مجید کی شہادتیں موجود ہیں، مثال کے طور پر مدنی زندگی میں قبلہ سے پہلے سولہ سترہ ماہ آپ ﷺ کا رخ بیت المقدس کی طرف رہا، پھر قرآن نے اس رخ کو منسوخ کر کے بیت اللہ کو مسلمانوں کا قبلہ قرار دیا، اور یہ آیت نازل ہوئی:

”وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعِ الرَّسُولَ مِمَّنْ يَنْقَلِبُ عَلَيَّ عَقْبَيْهِ“

[البقرہ: 142]

(جس قبلہ پر آپ تھے اسے تو ہم نے اس لئے رکھا تا کہ ہم پہچان لیں رسول کی اتباع کرنے والوں کو، اٹھے پاؤں واپس جانے والوں سے)

یہاں اللہ تعالیٰ نے قبلہ اول کے حکم کی نسبت خود اپنی طرف فرمائی ہے، حالاں کہ قرآن میں کہیں بھی بیت المقدس کی طرف رخ کرنے کا حکم موجود نہیں ہے، اس سے معلوم ہوا کہ یہ حکم ”وحی غیر متلو“ کی صورت میں نازل ہوا تھا۔

7.6.2 حجیت حدیث اور سنت نبوی ﷺ

اللہ تعالیٰ نے بہ زبان رسالت بھی احادیث کی ضرورت و اہمیت کو واضح کر دیا ہے، اور واقعہ یہ ہے احادیث میں ایک بڑا حصہ وہ ہے جو اس مضمون سے متعلق ہے، بعض محدثین و علماء نے خاص اسی موضوع پر بڑی تفصیل کے ساتھ قلم اٹھایا ہے، اور بہت سی ایسی روایات کو یکجا کر دیا ہے، چنانچہ امام ابن ماجہ کا مقدمہ سنن خود اسی موضوع پر ہے، اس سلسلہ کی چند روایات حسب ذیل ہیں:

❖ أن رسول الله ﷺ قال: ألا انى أوتيت الكتاب ومثله معه، ألا يوشك رجل شبعان على أريكته يقول: عليكم بهذا القرآن، فما وجدتم فيه من حلال فاحلوه، وما وجدتم فيه من حرام فحرموه، وإن ما حرم رسول الله ﷺ كما حرم الله، (سنن ابن ماجہ، حدیث نمبر: 12، نیز دیکھئے: سنن ترمذی، حدیث نمبر: 2663)

(رسول اللہ ﷺ نے فرمایا: سن لو کہ مجھے قرآن اور اس کے ساتھ اسی کے مثل دوسری چیز بھی عطا کی گئی ہے، سن لو کہ بہت جلد ایسا ہوگا کہ ایک شخص شکم سیر، مسند نشین ہو کر کہے گا کہ: تم صرف قرآن کو مضبوطی سے پکڑ لو، اس میں تم جو چیز حلال پاؤ صرف اس کو حلال سمجھو اور جو چیز اس میں حرام پاؤ صرف اسے حرام سمجھو، حالاں کہ جن چیزوں کو رسول ﷺ نے حرام قرار دیا ہے، وہ ایسے ہی ہیں جیسے کہ اللہ نے انہیں حرام قرار دیا ہو)۔

اس حدیث سے درج ذیل باتیں سمجھ میں آتی ہیں:

رسول اللہ ﷺ کی اطاعت دراصل خود اللہ تعالیٰ کی اطاعت ہے، جس طرح آپ ﷺ پر قرآن مجید نازل کیا گیا ہے، اسی طرح دوسری چیزیں یعنی احادیث بھی وحی کی گئی ہیں۔

حجیت حدیث کا انکار ایک فتنہ ہے، جس کی سنگینی کے تین رسول اللہ ﷺ نے امت کو پیشگی خبردار کر دیا تھا۔

سنن ترمذی اور ابوداؤد میں ”انہما مثل القرآن واکثر“ کی تعبیر ہے، یعنی آپ ﷺ کے احکامات قرآن کے مثل یا اس سے زیادہ ہیں، اس سے حدیث کی حجیت نہایت واضح ہو جاتی ہے۔

قال رسول اللہ ﷺ: ترکت فیکم امرین، لن تضلوا ما تمسکتکم بہما: کتاب اللہ وسنة نبیہ، (مستدرک حاکم، حدیث نمبر: 171/1, 318)

(رسول اللہ ﷺ نے فرمایا: میں نے تمہارے درمیان دو چیزیں چھوڑی ہیں: جب تک تم ان دونوں کو مضبوطی سے تھامے رہو گے ہرگز گمراہ نہ ہو گے، اللہ کی کتاب اور اس کے نبی کی سنت (حاکم نے اس حدیث کی سند کو صحیح قرار دیا ہے)

صحابی رسول عبد اللہ بن عمرو ذکر کرتے ہیں کہ وہ جو بھی رسول اللہ ﷺ سے سنتے تھے، یاد کرنے کی غرض سے لکھ لیا کرتے تھے، مگر قریش نے مجھے اس سے منع کیا، اور کہا: کہ تم ہر چیز جو رسول اللہ ﷺ سے سنتے ہو لکھ لیتے ہو، حالاں کہ رسول اللہ ﷺ بھی ایک انسان ہیں جو ناراضگی اور خوشی کی حالت میں بات کرتے ہیں؛ چنانچہ میں لکھنے سے رک گیا اور اس کا ذکر رسول اللہ ﷺ سے کیا، آپ ﷺ نے فرمایا:

”اكتب فوالذی نفسی بیدہ ماخرج منه (وأشار بیدہ إلی فمہ) إلا حق“ (سنن ابی داؤد

، حدیث نمبر: 3646، مستدرک حاکم حدیث نمبر: 953]

(تم لکھ لیا کرو، اس ذات کی قسم جس کے قبضہ میں میری جان ہے! اس سے (آپ ﷺ نے اپنے دہن مبارک کی طرف اشارہ کرتے ہوئے فرمایا) ہمیشہ حق بات ہی نکلتی ہے)۔

جابر بن عبد اللہ سے روایت ہے کہ رسول اللہ ﷺ نے ایک مرتبہ خطبہ دیا اور فرمایا:

”فان خیر الحدیث کتاب اللہ تعالیٰ وخیر الہدی ہدی محمد ﷺ، وشر الأمور

محدثاتها، وکل محدثۃ بدعة وکل بدعة ضلالة“ (صحیح مسلم، حدیث نمبر: 867)

(بہترین کلام اللہ تعالیٰ کا کلام ہے اور بہترین طریقہ حضرت محمد ﷺ کا طریقہ ہے، سب سے برے وہ نئے نئے کام ہیں جو دین میں ایجاد کئے گئے ہوں اور دین میں ہر نئی پیدا کی ہوئی چیز بدعت ہے اور ہر بدعت گمراہی ہے)۔

7.6.3 حدیث دین و شریعت کی ناگریز ضرورت

قرآن مجید اللہ کی کتاب ہے، اور اس میں دنیا و آخرت سے متعلق اصولی ہدایات ذکر کی گئی ہیں، اس طرح دین کے بہت سے احکام اجمالی طور پر ذکر کر دیئے گئے ہیں، مگر ان کی تفصیل و تشریح کی ذمہ داری رسول خدا ﷺ کو سونپی گئی ہے، اللہ تعالیٰ فرمایا:

”اور ہم نے آپ پر یہ نصیحت نامہ اتارا ہے، تاکہ آپ لوگوں پر (ان مضامین کو اپنی تشریح و توضیح

کے ساتھ) ظاہر کر دیں جو کچھ ان کے پاس بھیجا گیا ہے“ [النحل: 44]

اور حقیقت یہ ہے کہ رسول اللہ ﷺ کی بیان کردہ تفصیلات کے بغیر دین کے ایک رکن کو بھی انجام دینا دشوار ہوگا؛ چنانچہ ہم دیکھتے ہیں کہ قرآن مجید نے کم و بیش اسی مقامات پر نماز قائم کرنے کا حکم دیا ہے، مگر نماز کا آغاز کہاں سے اور کیسے ہوگا؟ اس کے اجزاء ترکیبی کیا ہیں؟ اس کی ہیئت کیا ہے؟ بعض وہ ارکان نماز جن کا ذکر قرآن میں موجود ہے، مگر ان کی ترتیب کیا ہوگی؟ ان امور سے متعلق ہدایات قرآن مجید میں دستیاب نہیں ہیں۔

اسی طرح زکات کی فرضیت قرآن نے ذکر کی ہے۔ [البقرہ: 43]، مگر زکات کی اہمیت کیا ہے؟ کن لوگوں پر فرض ہے؟ کس حال میں فرض ہے؟ اس کی مقدار کیا ہے؟ کن چیزوں میں فرض ہے؟ اور اس کی فرضیت کی کیا شرط ہے؟ ان کے بابت قرآن خاموش نظر آتا ہے۔ اسی طرح قرآن نے چوری کی سزا کے طور پر ہاتھ کاٹنے کا حکم دیا ہے۔ [المائدہ: 38] مگر ہاتھ موٹھ سے کاٹا جائے گا یا کہنی یا پینچے کے جوڑ سے؟ کتنے مال کی چوری پر یہ سزا نافذ کی جائے گی؟ کون اس سزا کو نافذ کرے گا؟ یہ اور اس جیسے بہت سے سوالات میں جن کا جواب قرآن میں دستیاب نہیں۔

غرض یہ کہ قرآن مجید میں اس جیسی بہت سی مثالیں موجود ہیں اور ان میں رسول اللہ ﷺ کی بیان کردہ تفصیلات کی طرف رجوع کرنا ضروری ہے، کیوں کہ حدیث ہی کے ذریعہ ان احکام کی روح اور ان کی مجسم تصویر اور عملی شکل معلوم ہوتی ہے، ورنہ وہ قرآنی احکام ناقابل عمل بن کر رہ جائیں گے، اس سے یہ معلوم ہوا کہ قرآن کے احکام پر عمل کرنے کے لئے حدیث کی طرف رجوع کرنا ناگزیر ہے، اسی لئے امام اوزاعیؒ نے بہت صحیح کہا ہے کہ: ”سنت کو جتنی ضرورت کتاب اللہ کی ہے، کتاب اللہ کو اس سے زیادہ سنت کی ضرورت ہے۔“

ممتاز محقق علامہ سید سلیمان ندوی نے قرآن و حدیث کے باہم رشتے کو بڑے خوبصورت اور تمثیلی اسلوب میں اس طرح بیان کیا ہے:

”علم القرآن اگر اسلامی علوم میں دل کی حیثیت رکھتا ہے تو علم حدیث شہ رگ کی، یہ شہ رگ اسلامی علوم کے تمام اعضاء و جوارح تک خون پہنچا کر ہر آن ان کے لئے تازہ زندگی کا سامان بہم پہنچاتی ہے۔“ (مدوین حدیث، از مناظر احسن گیلانی)

7.6.4 اجماع امت

کتاب اللہ کے بعد سنت کے حجت اور دلیل شرعی ہونے پر تمام امت کا اتفاق اور اجماع ہے، چنانچہ علامہ ابن تیمیہؒ اور دیگر محققین نے اس بات پر اجماع نقل کیا ہے، خود ائمہ اربعہ اور دیگر علماء اسلام سے اس بات کی صراحت ملتی ہے کہ رسول اللہ ﷺ کی سنت کی موجودگی میں کسی دوسرے شخص کے قول کی اتباع کرنا ناجائز اور حرام ہے۔

7.7 اصول حدیث

رسول اللہ ﷺ کی احادیث کو روز قیامت تک محفوظ رکھنے کے لئے مختلف فنون وجود میں لائے گئے، اور اس دقت و باریک بینی کے ساتھ اصول و قواعد وضع کئے گئے کہ پوری انسانی تاریخ اور دیگر مذاہب اس کی نظیر پیش کرنے سے عاجز ہیں۔

تمام علوم حدیث کو بنیادی طور پر دو حصوں میں تقسیم کیا گیا ہے (1) علم روایت الحدیث (2) علم درایت الحدیث، ان میں سے پہلے فن آپ ﷺ کے اقوال و افعال اور احوال کو نقل کرتا ہے اور ان سے بحث کرتا ہے، اور دوسرے فن کی دو جہتیں ہیں:

الف: علم اصول حدیث۔

ب: علم فقہ الحدیث، ”اصول حدیث“ وہ علم ہے؛ جس میں روایت کی سند سے بحث کی جاتی ہے کہ وہ صحیح ہے یا ضعیف، خبر واحد ہے یا متواتر، متصل ہے یا منقطع، اسی طرح راویوں کے حالات کہ وہ ثقہ ہیں یا مجروح، اسے فن مصطلح الحدیث سے بھی تعبیر کیا جاتا ہے اور ”علم فقہ الحدیث“ وہ علم ہے جس میں احادیث سے مستنبط احکام اور استنباط کا طریقہ کار ذکر کیا جاتا ہے۔

7.7.1 تدوین اصول حدیث (پہلی اور دوسری صدی ہجری)

فن اصول حدیث کے اصول و قواعد بھی دیگر فنون کی طرح گاہ گاہ جمع ہوتے رہے، اور ایک مدت کے بعد اسے مستقل فن کا درجہ حاصل ہو گیا، روایات کو پرکھنے اور ان کو قبول و رد کرنے کے ضمن میں بہت سے صحابہ کرام اور تابعین کے طرز عمل سے ہی دراصل اس فن کا آغاز ہوتا ہے، علامہ ذہبی نے لکھا ہے کہ: ابو بکر صدیق رضی اللہ عنہ وہ پہلے آدمی تھے جنہوں نے قبول خبر میں احتیاط سے کام لیا۔ حضرت عمر رضی اللہ عنہ نے روایت میں جانچ پڑتال کا طریقہ وضع کیا، اور جب انہیں شک ہوتا تو خبر واحد کو قبول کرنے میں توقف کرتے، روایات کو قبول کرنے کے لئے گواہی بھی طلب کی، حضرت علی رضی اللہ عنہ روایت قبول کرنے میں چھان پھٹک سے کام لیتے؛ بلکہ بسا اوقات روایت کرنے والے سے حلف کا مطالبہ کرتے، حضرت عائشہ صدیقہ رضی اللہ عنہا روایت کو قرآن پر رکھ کر دیکھتیں، اگر اس سے ہم آہنگی پائی جاتی تو قبول کرتیں، ورنہ رد کر دیا کرتیں، چوں کہ صحابہ کا دور بہت سے فتنوں، اخلاقی گراؤ اور فریب کاری وغیرہ سے پاک تھا، نیز صحابہ خود روایت حدیث میں حد درجہ احتیاط برتا کرتے تھے، اسی طرح تمام صحابہ عدول اور تابعین محترم تھے، اس لئے جرح و تعدیل کے اصول و قواعد باضابطہ وضع کرنے کی ضرورت پیش نہیں آئی؛ البتہ حضرت عثمان رضی اللہ عنہ کی شہادت کے سانحہ سے ایک نئے دور کا آغاز ہوا، اہل بدعت اور فتنہ گروں نے احادیث گڑھنا شروع کر دیا، تو اہل علم کو خطرہ کا احساس ہوا اس طرح حدیث کے سلسلہ میں اسناد اور راویوں کے حال پر خوب توجہ دی جانے لگی، اسی دور میں یہ قاعدہ مقرر ہوا کہ ”إنما هذه الأحادیث دین، فانظروا عمن تأخذون دینکم“ (بلاشبہ یہ احادیث دین ہی تو ہیں، سو تمہیں ضرور جاننا چاہیے کہ تم کس سے اخذ کر رہے ہو) چنانچہ صحابہ میں سے عبداللہ بن عباس رضی اللہ عنہما، عبادہ بن صامت رضی اللہ عنہ اور انس بن مالک رضی اللہ عنہ نے رجال کے بارے میں اظہار خیال کیا، اور تابعین میں سے سعید ابن المسیب، عامر الثعنی اور ابن سیرین نے رجال کی تحقیق کے اس انداز کو آگے بڑھایا۔ دوسری صدی ہجری میں عمر بن عبدالعزیز نے خدمت حدیث کی ذمہ داری اپنے سر لی، اور تدوین حدیث پر خصوصی توجہ دی، چنانچہ امام محمد بن شہاب الزہری (متوفی: 125ھ) کو احادیث کی جمع و تفتیح پر مامور کیا گیا، تو انہوں نے بہت سے اصول و قواعد وضع کئے، اسی وجہ سے بعض علماء نے انہیں علم اصول حدیث کا موجد قرار دیا ہے، اسی طرح امام شافعی (متوفی: 204ھ) نے اپنی کتاب ”الرسالہ“ میں متعدد اہم اصول و قواعد ذکر کئے ہیں۔

7.7.2 تدوین اصول حدیث۔ تیسری صدی ہجری اور اس کے بعد

تیسری صدی ہجری تدوین علوم کے لئے سنہری دور کہلاتی ہے، اس دور میں علوم حدیث کی مختلف قسمیں مستقل طور پر وجود پذیر ہوئیں، اور حدیث و خبر کے قبول و رد کے جن قواعد کا آغاز صحابہ کے دور میں ہوا تھا، وہ اس عہد تک پہنچتے پہنچتے مرتب اصول و ضوابط کی صورت اختیار کر گئے۔

گویا کہ تیسری صدی ہجری میں علماء اسلام نے فن اصول حدیث کی تدوین اور اس کے مباحث پر تحریری کام شروع کیا۔ چنانچہ امام علی بن مدینی (متوفی: 234ھ) نے سب سے پہلے اس فن پر تصنیفی کام کیا، مگر ان کی یہ کتاب دستیاب نہیں ہے۔ اسی عہد سے امام بخاری (متوفی: 256ھ) کا بھی تعلق ہے، آپ نے روایت حدیث کے مختلف صیغے اور زیادت ثقہ، متابعات جیسے فی مباحث پر گفتگو کی ہے۔

امام مسلم (متوفی: 261ھ) نے صحیح مسلم کا مقدمہ تحریر فرمایا جو فن اصول حدیث کا متن ہے، آپ نے روایت حدیث کے آداب، جرح و غیبت میں فرق، سند کی اہمیت و ضرورت، روایات حدیث کے طبقات جیسے موضوعات پر فاضلانہ گفتگو کی، امام ترمذی (متوفی: 279ھ) نے جامع ترمذی کے دیباچہ ’العلیل الصغیر‘ میں روایت بالمعنی، جرح و تعدیل، محدثین کے مراتب، ضعیف روایت کی قبول کی شرطیں وغیرہ جیسے مسائل سے بحث کیا ہے، اسی طرح امام ابوداؤد (متوفی: 275ھ) نے اپنے کتابچہ ’رسالہ الی اہل مکہ‘ میں بہت سے اصول و قواعد کو بیان کیا ہے۔

اس فن میں جس شخص کو اولین مرتب کا شرف حاصل ہوا وہ چوتھی صدی ہجری کے مصنف قاضی ابو محمد الراہر مزنی (متوفی: 365ھ) ہیں، انہوں نے ’المحدث الفاصل بین الراوی والواعی‘ کے نام سے ایک کتاب تحریر فرمائی، اس کتاب میں مصطلحات اور آداب روایت حدیث کو ذکر کیا، مگر یہ مباحث باہم ضم تھے۔

ان کے بعد حاکم نیساپوری (متوفی: 405ھ) نے ’معرفة علوم الحدیث‘ کے نام سے ایک کتاب تحریر فرمائی، حدیث کی انواع و اقسام کو بڑے اہتمام سے ذکر کیا، ابتدائی مدونین کی تفصیلات جمع کر دیں، اس موضوع کی سابقہ کتابوں سے بھی استفادہ کیا، ان کے بعد خطیب بغدادی (متوفی: 463ھ) کا زمانہ آیا، انہوں نے دو عمدہ کتابیں تصنیف کیں ’’الكفاية في معرفة علم السرواية‘‘ اور ’’الجامع لا خلاق الراوی و آداب السامع‘‘ یہ دونوں طبع ہو چکی ہیں، اس کے بعد قاضی عیاض مالکی (متوفی: 544ھ) کا دور آتا ہے، انہوں نے ’’الاسماع الی معرفة أصول الرواية وتقیید السماع‘‘ کے نام سے ایک گراں قدر کتاب تحریر کی، یہ بھی چھپ چکی ہے، البتہ یہ کتاب راہر مزنی کی المحدث الفاصل سے بہت ملتی جلتی ہے۔

امام ابو عمر و عثمان بن الصلاح (متوفی: 643ھ) نے اس جہت میں نمایاں کامیابی حاصل کی، اور ’معرفة علوم الحدیث‘ کے نام سے ایک شہرہ آفاق کتاب تحریر کی، جو مقدمہ ابن صلاح کے نام سے بھی جانی جاتی ہے، مؤلف نے اس میں علوم حدیث کے بعض انواع و اقسام کا اضافہ کیا، اور آپ سے پیش تر مؤلفین کی کتابوں میں جو مباحث بکھرے ہوئے تھے انہیں بھی یکجا کر دیا۔

گویا کہ اصول حدیث کے معمار اول امام علی بن مدینی ہیں، اور ان کے بعد یہ فن مسلسل نشوونما پاتا رہا، یہاں تک کہ ابن صلاح کا دور آیا، آپ نے اسے ارتقاء کی بلندی تک پہنچا دیا، یہی وجہ ہے کہ کم و بیش دو درجن کتابیں ایسی ہیں جو مقدمہ ابن صلاح کے زیر اثر لکھی گئی ہیں، جن میں بعض شرح ہیں، بعض مختصر، بعض منظوم اور خود اصول حدیث پر لکھی گئی معروف کتابوں کی تعداد سو سے زیادہ ہے۔

7.8 تعداد حدیث

رسول اللہ ﷺ سے نقل کی گئی روایات اور احادیث مختلف کتابوں میں جمع کر دی گئی ہیں، اور اپنے حجم کے لحاظ سے یہ کتابیں مختصر بھی ہیں، اور ضخیم بھی، مگر متعینہ طور پر تمام احادیث کی تعداد جاننا نہایت مشکل ہے، یہی وجہ ہے کہ علامہ ابن تیمیہ فرماتے ہیں: رسول اللہ ﷺ کی تمام احادیث کو اکٹھا کرنے کا دعویٰ کسی کے لئے بھی درست نہیں ہے بعض، معاصر علماء نے اگرچہ کوشش شروع کی ہے کہ کوئی ایسا ذخیرہ احادیث مرتب کیا جائے، جس میں آپ ﷺ کی طرف منسوب تمام مستند روایات یکجا کر دی جائیں، مگر ابھی تک ایسی کوئی کامیاب کوشش منظر عام پر نہیں آسکی ہے۔

محدثین سے احادیث کی مختلف تعداد نقل کی گئی ہے؛ چنانچہ امام احمد فرماتے تھے کہ انہیں سات لاکھ احادیث زبانی یاد ہیں، ایک اور جلیل القدر محدث امام ابو زرعة نے بھی اپنی یاد کردہ احادیث کی تعداد اتنی ہی بتائی ہے، امام بخاری نے اپنے تئیں بتایا ہے کہ انہیں ایک لاکھ صحیح اور دو لاکھ ضعیف روایات زبانی یاد ہیں، امام مسلم سے نقل کیا گیا ہے کہ انہوں نے تین لاکھ احادیث سے انتخاب کر کے اپنی کتاب ”صحیح مسلم“ مرتب کی ہے، اسی طرح اسحاق بن راہویہ نے اپنی یادداشت سے ستر ہزار احادیث املا کر لیا تھا، کہا جاتا ہے کہ امام ابوداؤد کو پچاس ہزار روایتیں زبان زد تھیں۔

اسی طرح نویں صدی ہجری کے معروف محدث علامہ سیوطی کے متعلق نقل کیا جاتا ہے کہ انہیں دو لاکھ سے زائد روایتیں یاد تھیں، نیز اور روایات اگر ان کے ہاتھ لگتیں تو وہ انہیں بھی یاد کر لیتے۔ دوسری جانب جب ہم حدیث کی کتابوں پر نظر ڈالتے ہیں تو بمقابلہ ان اعداد و شمار کے یہ ذخیرہ ناقص محسوس ہوتا ہے، ذیل میں چند مشہور کتب حدیث میں درج شدہ احادیث کی تعداد ذکر کی جا رہی ہے:

کتب تسعة: یعنی حدیث کی وہ نو مشہور کتابیں، جو تمام کتب حدیث میں خاص سمجھی جاتی ہیں اور جن سے بہ کثرت فائدہ اٹھایا جاتا ہے صحیح بخاری، صحیح مسلم، سنن ابوداؤد، سنن ترمذی، سنن نسائی، سنن ابن ماجہ، مؤطا امام مالک، سنن دارمی اور مسند احمد بن حنبل، ان میں درج شدہ احادیث کی تعداد: 62,937 ہے، جب کہ یہ تعداد بار بار ذکر کی گئی روایات کو بھی شامل ہے، اور اگر ان مکرر روایات کو چھوڑ کر دیکھا جائے تو، 16290 روایتیں باقی رہ جاتی ہیں۔

اسی طرح حدیث کی ایک اور اہم کتاب صحیح ابن خزیمہ ہے، اس میں موجود روایات کی تعداد 3079 ہے، ظاہر ہے اس کتاب کی بہت سی روایتیں اوپر ذکر کردہ کتابوں میں بھی موجود ہیں، البتہ اس کتاب کی وہ روایات جو چھپی ہوئی کتابوں میں نہیں پائی جاتی ہیں؛ ان کی تعداد 296 ہے۔

اسی طرح صحیح ابن حبان کی روایات 7491 ہیں، مگر ایسی روایتیں جو کتب تسعہ میں نہیں ملتی ہیں ان کی تعداد 531 ہے، گویا کہ حدیث کی ان گیارہ مشہور اور اہل علم کے درمیان رائج کتابوں کی روایتیں، مکررات کو حذف کئے جانے کے بعد 17117 ہیں، ان کے علاوہ بھی احادیث کی بہت ضخیم کتابیں مدون کی گئی ہیں، جیسے مصنف ابن ابی شیبہ، مصنف عبدالرزاق، سنن الکبریٰ للبیہقی، مسند بقی بن مخلد، اور جامع السنن والمسائید لابن کثیر وغیرہ۔

یہ بات سمجھ لینی چاہیے کہ ابتدائی دور میں محدثین کا طریقہ یہ تھا کہ وہ ’حدیث‘ کو اس کے وسیع تر معنی میں استعمال کیا کرتے تھے، یعنی اس سے جہاں رسول اللہ ﷺ کی طرف منسوب باتوں کو مراد لیتے وہیں صحابہ اور تابعین کے اقوال و فتاویٰ بھی مراد لئے جاتے تھے، اسی طرح ایک ہی روایت اگر دو یا اس سے زیادہ صحابہ سے مروی ہو تو اسے مختلف حدیث شمار کرتے، گویا کہ ائمہ حدیث سے جو سات لاکھ یا اس طرح کے اعداد نقل کئے گئے ہیں، ان میں مسند روایتیں بھی ہیں اور صحابہ و تابعین کے اقوال و فتاویٰ بھی، اسی طرح مکرر روایات بھی ہیں۔

محض رسول اللہ ﷺ کی طرف منسوب صحیح روایات کی تعداد کے بارے میں محدثین کے مختلف اندازے ہیں، امام سفیان ثوریٰ اور احمد بن حنبل وغیرہ کا رجحان ہے کہ یہ 4,400 ہیں، معروف محدث اسحاق بن راہویہ کے مطابق ان کی تعداد سات ہزار سے کچھ زائد ہے۔

7.9 مضامین حدیث

حدیث ایک کشادہ اور وسیع فن ہے، اور خود اس سے کئی فن وجود میں آئے ہیں، اگر حدیث کی تمام شاخوں کو سامنے رکھ کر ان کا مقصد دیکھا جائے تو وہ محض دو چیزیں ہیں:

تأسی و تشریح: تأسی سے مراد یہ ہے کہ رسول اللہ ﷺ کی ذات گرامی کو اپنے لئے اسوہ و نمونہ بنا لیا جائے، اور آپ ﷺ کی تعلیمات کو نشان راہ، اور تشریح کا مطلب یہ ہے کہ دستور و قانون سازی میں احادیث کو بنیادی سرچشمہ کی حیثیت سے تسلیم کیا جائے، گویا کہ اسلامی آئین و دستور کے بنیادی طور پر وہی سرچشمے ہیں، قرآن اور احادیث۔

اوپر ذکر کئے گئے مقاصد کو پیش نظر رکھنے سے اس بات کی طرف واضح اشارہ ملتا ہے کہ احادیث کا دائرہ بہت کشادہ ہے اور اس میں عملی و علمی زندگی کے ہر گوشہ کے لئے راہنمائی کا سامان مہیا ہے، رسول اللہ ﷺ نے اجمالی طور پر ان موضوعات کی نشاندہی یوں فرمائی ہے: ’ایمان کی ستر سے کچھ زائد یا ساٹھ سے کچھ اوپر شخصیں ہیں، جن میں سب سے افضل توحید، یعنی لا إله إلا اللہ کا اقرار ہے، اور جس کا ادنیٰ درجہ راستہ سے تکلیف دہ چیز کا ہٹا دینا ہے، اور حیاء ایمان کی ایک شاخ ہے‘۔

علامہ حافظ ابن حجر نے ان تمام ابواب دین کی اس طرح وضاحت کی ہے کہ: یہ تمام شاخیں بنیادی طور پر دل، زبان اور بدن کے اعمال سے متعلق ہیں، چنانچہ ’اعمال قلب‘ میں ایمان و عقیدہ اور نیت وغیرہ شامل ہے، اس کے تحت احادیث میں 22 خصلتیں ذکر کی گئی ہیں۔ زبان کے اعمال میں سات خصلتیں ہیں، جیسے زبان سے توحید کا اقرار، تلاوت قرآن مجید، نیکی کی تبلیغ اور ذکر و استغفار وغیرہ، اور بدن کے اعمال مجموعی طور پر 38 خصلتوں پر مشتمل ہیں، جو انفرادی، خاندانی، اجتماعی اور سیاسی دائرے تک

وسیع ہیں، اس طرح ایمان کی یہ کل 69 شاخیں ہوسیں، ضمنی حیثیت سے جو خصالتیں ذکر کی گئی ہیں، ان میں سے بعض کو دو بھی شمار کیا جاسکتا ہے، گویا کہ اس طرح یہ 69 یا 79 شاخیں ہو جاتی ہیں، واضح رہے کہ احادیث میں یہ دونوں تعداد ذکر کی گئی ہیں۔

علامہ بیہقی نے شعب الایمان میں ان ہی شاخوں کو یکجا کر کے تالیف کیا ہے۔

کتب حدیث کی ایک قسم ”جامع“ کہلاتی ہے، اور اس سے مراد وہ کتابیں ہوتی ہیں جن میں تمام ابواب دین سے متعلق احادیث جمع کر دی گئی ہوں، جیسے کہ جامع صحیح بخاری، جامع صحیح مسلم، اور جامع ترمذی وغیرہ، ان کتابوں کے مؤلفین نے احادیث کو آٹھ اساسی مضامین پر تقسیم کیا ہے جو حسب ذیل ہیں:

عقائد	عقائد و ایمانیات سے متعلق احادیث کا مجموعہ۔
احکام	عملی زندگی سے متعلق فقہی احکام و مسائل۔
سیر	آن حضور ﷺ کی سیرت اور غزوات سے متعلق تفصیلات پر مشتمل ہے۔
آداب	معاشرتی زندگی سے متعلق اخلاق و آداب کا ذکر ہے۔
تفسیر	قرآن مجید کی مختلف آیتوں سے متعلق جو تفسیر آپ ﷺ نے کی ہے، ان کا ذکر۔
مناقب	افراد قبائلی اور بعض علاقوں کے فضائل۔
فتن	مستقبل میں پیش آنے والے واقعات کی پیش گوئی۔
اشراط	قیامت کی آمد سے قبل رونما ہونے والی علامات۔

گویا کہ ان کتابوں سے بھی احادیث کے مضامین کی نشاندہی کی جاسکتی ہے، اور ان پر سرسری نظر ڈالنے سے یہ بات بخوبی معلوم ہوتی ہے کہ احادیث دین کا وہ اہم ترین سرچشمہ ہے جو کہ تمام شعبہ ہائے حیات پر مشتمل ہے۔

قرآن مجید کے بعد حدیث رسول اللہ ﷺ شریعت کا دوسرا اہم ترین سرچشمہ ہے، اور ان سے رہتی دنیا تک انسانوں کی ہدایت اور رہنمائی وابستہ ہے، یہی وجہ ہے کہ ذخیرہ احادیث میں زندگی کے مختلف گوشوں سے متعلق تعلیمات ملتی ہیں، حدیث کے مضامین پر مختلف انداز سے اہل علم نے روشنی ڈالی ہے، بعض حضرات نے رسول اللہ ﷺ کے فرمان کہ: ایمان کی ستر سے زائد شاخیں ہیں (صحیح مسلم، حدیث نمبر: 58) کو بنیاد بنایا ہے، اور تمام ذخیرہ احادیث کو ان شاخوں پر تقسیم کر دیا ہے، امام بیہقی کی کتاب ”شعب الایمان“ اس سلسلہ میں بہت شہرت رکھتی ہے، اسی طرح ابو عبد اللہ الحلی کی ”کتاب المنہاج“ بھی قابل ذکر ہے، حافظ ابن حجر عسقلانی نے ایمان کے ان تمام شعبوں کو تین مرکزی عنوانات کے تحت جمع کر دیا ہے، دل، زبان اور بدن کے اعمال۔ اسی طرح بعض اہل علم نے مضامین حدیث کو حسب ذیل جلی عنوانات کے تحت جمع کیا ہے:

ایمان:	ایمان کی اہمیت و ضرورت، ارکان ایمان، ایمان کی شاخیں، وہ چیزیں جن سے ایمان جاتا رہتا ہے وغیرہ۔
علم:	علم و علماء کی فضیلت، علماء کی ذمہ داری اور ادب علم وغیرہ۔
بچھلی امتوں کا ذکر:	انسانیت کا آغاز، انبیاء کرام اور ان کے قصص و واقعات وغیرہ

رسول اللہ ﷺ کی سیرت: بعثت و ہجرت کی تفصیلات، آپ ﷺ کے اخلاق و اوصاف، معجزات، نیز آپ کی نجی زندگی سے متعلق معلومات، اولاد و ازواج مطہرات کا ذکر۔

قرآنی وحی:	وحی کی کیفیت، قرآن مجید کی فضیلت، تفسیر اور اس کے حقوق وغیرہ۔
عبادات:	مختلف عبادتیں اور ان سے متعلق احکام و مسائل وغیرہ کا ذکر۔
عائلی قوانین:	نکاح و طلاق، ظہار، میراث، اور دیگر عائلی قوانین کی تفصیلات اور حدود و تعزیرات کا بیان۔
مالی معاملات:	خرید و فروخت، شرکت و تجارت، ربا، اور دیگر مالی معاملات سے متعلق ہدایات۔
تدبیریں:	سیاسی امور، عدالتی نظام اور بین ملکی و قومی تعلقات وغیرہ۔
اخلاق و آداب:	فرد و سماج کے تین حقوق و واجبات، تہذیب و اخلاق وغیرہ۔
جہاد و دعوت:	جہاد کی فضیلت و ضرورت، دعوت دین کا اسلوب، شاہان عالم کے نام دعوتی خطوط۔
معاشرتی اخلاق:	لباس و پوشاک اور زیب و زینت سے متعلق فرمودات وغیرہ۔

7.10 خلاصہ

”حدیث“ عربی زبان کا لفظ ہے، جس کے معنی بات چیت یا جدید کے ہیں، محدثین کی اصطلاح میں رسول اللہ ﷺ کے قول و فعل اور تقریر کو حدیث کہتے ہیں، حدیث کے ہم معنی اور بھی مترادف اصطلاحات ہیں، جیسے: سنت، خبر اور اثر۔ حدیث اسلامی شریعت کا قرآن مجید کے بعد دوسرا اہم ترین سرچشمہ ہے، اسے نظر انداز کر کے دین و شریعت سے آگہی حاصل نہیں کی جاسکتی ہے، اسی اہمیت کے پیش نظر اللہ تعالیٰ نے بذات خود حدیث و سنت کی حجیت اور ضرورت کی طرف اشارہ کیا ہے، اور بزبان رسالت بھی اس کی وضاحت کی گئی۔

حدیث دین و شریعت کی ناگزیر ضرورت ہے، اس کے بغیر خود قرآن مجید کو سمجھنا اور اس میں بیان کردہ احکام پر عمل کرنا ناممکن ہے۔ حدیث کی خدمت کے لئے محدثین نے مختلف فنون کو وجود بخشا، ان میں فن اصول حدیث نمایاں حیثیت کا حامل ہے، اس کی بھی کئی شاخیں ہیں، اصول حدیث کا آغاز بھی صحابہ ہی کے عہد میں ہو چکا تھا؛ مگر اس کا باضابطہ آغاز تیسری صدی ہجری میں امام علی بن مدینی کے ہاتھوں ہوا، انہوں نے مستقل ایک کتاب تالیف کی، مگر وہ اب دستیاب نہیں ہے، اصول حدیث پر اس کے بعد جو اہم کتابیں تالیف کی گئیں وہ اس طرح ہیں:

قاضی ابو محمد رامہرمزی کی ”المحدث الفاضل“، حاکم نیساپوری کی ”معرفۃ علوم الحدیث“، خطیب بغدادی کی ”الکفایہ“ اور الجامع لأخلاق الراوی، اور ابن صلاح کی ”معرفۃ علوم الحدیث“ وغیرہ۔

احادیث کی تعداد کے حوالہ سے محدثین کے کئی اقوال ہیں، مگر تحدید کے ساتھ کوئی بات کہنا مشکل ہے، حدیث کی نو مشہور کتابیں یہ ہیں: صحیح بخاری، صحیح مسلم، سنن ابی داؤد، سنن ترمذی، سنن نسائی، سنن ابن ماجہ، مؤطا امام مالک، مسند احمد بن حنبل اور سنن دارمی، بعض معاصرین کے اعداد و شمار کے مطابق ان میں مجموعی طور پر 62937 حدیثیں ہیں، اور ان سے مکررات کو حذف کر دیا

جائے تو 16290 روایتیں باقی رہ جاتی ہیں، اسی طرح صحیح ابن خزیمہ اور صحیح ابن حبان کو بھی شامل کر لیا جائے تو تکرار کو ختم کرنے کے بعد ان گیارہ کتابوں کی کل احادیث 17117 ہوتی ہیں۔

حدیث کے مضامین بہت پھیلے ہوتے ہیں؛ بلکہ تمام شعبہائے حیات کا احاطہ کرتے ہیں بعض کتابیں اس طرز پر لکھی گئی ہیں کہ دین کے تمام ابواب کو شامل کر لیا جائے، انہی ”جوامع“ کہتے ہیں، جیسے جامع صحیح بخاری و مسلم وغیرہ، ان مؤلفین نے اوپر ذکر کئے گئے جلی عنوانات کے تحت احادیث جمع کی ہیں۔

7.11 نمونے کے امتحانی سوالات

1. حدیث کے لغوی و اصطلاحی معنی و مفہوم پر روشنی ڈالئے۔
2. حدیث و خبر کے فرق کو واضح کیجئے۔
3. حدیث کی حجیت اور شرعی ضرورت پر روشنی ڈالئے۔
4. فن اصول حدیث کا نشوونما کب ہوا؟ نیز اس فن کی دو کتابوں کا ذکر مؤلف کے نام کے ساتھ کیجئے۔
5. مضامین حدیث پر گفتگو کیجئے۔

7.12 مطالعہ کی معاون کتابیں

1. تاریخ حدیث و محدثین محمد ابو بوز ہو
2. حجیت سنت عبدالغنی عبدالخالق
3. موسوعۃ علوم الحدیث الشریف ترتیب: وزارة الاوقاف مصر
4. آسان اصول حدیث مولانا خالد سیف اللہ رحمانی
5. تاریخ تدوین حدیث مولانا عبدالرشید نعمانی

اکائی 8 : تدوین حدیث

اکائی کے اجزاء

- 8.1 مقصد
- 8.2 تمہید
- 8.3 کتابت حدیث
- 8.4 عہد نبوی کا تحریری سرمایہ
- 8.5 تدوین حدیث
- 8.6 پہلی صدی ہجری کی تصنیفات
- 8.7 موضوع روایت - ایک تعارف
- 8.8 وضع حدیث کے محرکات
- 8.9 اسناد حدیث
 - 8.9.1 سند کی اہمیت
 - 8.9.2 سند حدیث کا آغاز
 - 8.9.3 تحقیق سند کا دوسرا دور
- 8.10 فن اسماء الرجال
 - 8.10.1 فن اسماء الرجال کا آغاز
 - 8.10.2 اسماء الرجال کی چند اہم کتابیں
- 8.11 اصول جرح و تعدیل
- 8.12 خلاصہ
- 8.13 نمونے کے امتحانی سوالات
- 8.14 فرہنگ
- 8.15 مطالعہ کے لئے معاون کتابیں

8.1 مقصد

اس اکائی کا مقصد طلبہ کو تدوین حدیث اور مختلف ادوار میں کتابت حدیث پر کی گئی تحریری کاوشوں سے آگاہ کرنا ہے، نیز وضع حدیث کے اسباب اور فن حدیث کی بعض شاخوں، جیسے: اسماء الرجال اور اصول جرح و تعدیل سے واقف کرانا ہے۔

8.2 تمہید

حدیث اسلامی شریعت کا دوسرا اہم ترین سرچشمہ ہے، اسی اہمیت کے پیش نظر بعض فتنہ پردازوں نے اس ذخیرہ کو مشتبہ کرنے کی کوشش کی ہے اور یہ بے بنیاد دعویٰ کیا ہے کہ ذخیرہ احادیث غیر مستند روایات اور گھڑی ہوئی باتوں پر مشتمل ہے، اسی لئے وہ ناقابل اعتبار ہے، جب کہ حقیقت یہ ہے کہ قرآن مجید کے بعد دنیا میں اس سے زیادہ محفوظ اور معتبر کوئی مجموعہ نہیں، محدثین کرام نے روز اول ہی سے ایسے اصول و قواعد مدون کئے کہ آپ ﷺ کی طرف من گھڑت باتوں کو منسوب کیا جانا ناممکن ہو گیا۔

یہ بھی حقیقت ہے کہ عہد رسالت ہی سے اس بات کی کوشش کی گئی کہ حدیثوں کو زبانی یاد کرنے کے ساتھ ساتھ تحریری صورت میں بھی محفوظ کر لیا جائے۔

8.3 کتابت حدیث

عرب کی قوم رسول اللہ ﷺ کی بعثت کے ہزاروں برس پہلے سے اپنا کام تحریر و کتابت کے بجائے حافظہ سے چلانے کی خوگر تھی، وہ پشت ہاپشت سے اپنے نسب نامے، جنگی کارنامے، خطبے، لمبے لمبے قصیدے زبانی یاد رکھتے تھے اور انہیں اس پر فخر بھی تھا، ان کی یہ عادت اسلام کے بعد بھی تقریباً ایک صدی تک جاری رہی۔ تاہم اسلام کی آمد کے بعد نزول قرآن کا جب سلسلہ شروع ہوا تو آپ ﷺ کا معمول یہ تھا کہ جس وقت کوئی آیت اترتی اسی وقت لوگوں کو یاد کر دیتے اور کسی کا تب کو بلا کر لکھوادیتے، اس کی دو بنیادی وجہ تھی، ایک تو یہ کہ قرآن مجید تمام تر معجزہ ہے، اس کا لفظ لفظ وحی الہی ہے؛ اس لئے الفاظ و تعبیر میں رد و بدل کی سرے سے گنجائش نہ تھی، نیز اس کی تلاوت کرنے اور فرائض و نوافل میں اسے پڑھنے کا بھی حکم تھا، دوسرے یہ کہ پچھلی آسمانی کتابوں کا جو حشر ہوا تھا وہ بھی پیش نظر تھا، اس لئے حفظ قرآن کے ساتھ ساتھ کتابت قرآن کا بھی اہتمام کیا گیا۔

آغاز اسلام میں حدیثیں نہیں لکھی جاتی تھیں؛ بلکہ ایک روایت کے مطابق رسول اللہ ﷺ نے صاف طور پر اس سے منع کر دیا تھا:

”مجھ سے کچھ نہ لکھو اور جس نے مجھ سے قرآن کے علاوہ کچھ لکھ لیا ہے تو اسے مٹادے؛ البتہ مجھ سے حدیثیں

بیان کرو اس میں کچھ حرج نہیں اور جس نے میرے متعلق قصداً جھوٹ کہا اسے چاہئے کہ اپنا ٹھکانہ دوزخ میں

تلاش لے“ (صحیح مسلم، حدیث نمبر: 3004)

واضح ہو کہ محدثین کے نزدیک اس قول کی نسبت رسول اللہ ﷺ کی طرف درست نہیں ہے؛ بلکہ یہ ابوسعید خدری کا کلام ہے، اور اگر اسے صحیح تسلیم کر بھی لیا جائے تو اس حکم کا تعلق ابتداء اسلام سے ہوگا؛ کیوں کہ بعد میں خود رسول اللہ ﷺ نے اجازت بھی دی اور اس کا اہتمام بھی فرمایا، اس ممانعت کی حسب ذیل وجوہات ہو سکتی ہیں:

حدیث کا معاملہ کسی قدر قرآن سے مختلف تھا؛ کیوں کہ حدیث معجزہ نہ تھی، اس کے الفاظ کے بجائے معنی و مفہوم آپ ﷺ کے قلب پر وارد ہوتے اور آپ ﷺ انہیں اپنے الفاظ میں ڈھال کر پیش کر دیتے، اور بسا اوقات ایک ہی بات کو مخاطب کی رعایت کرتے ہوئے مختلف اسلوب میں بیان فرماتے، اسی وجہ سے احادیث کی باضابطہ تلاوت کا حکم نہیں دیا گیا؛ البتہ صحابہ حدیثیں زبانی یاد کر لیا کرتے تھے، اور اپنی عملی زندگی کو اس کی روشنی میں ڈھالتے بھی تھے، گویا صحابہ کی جماعت احادیث کی امین کی تھی اور آئینہ دار بھی۔ اسی طرح یہ بات بھی قابل غور ہے کہ رسول اللہ ﷺ کے ارشادات کا ایک بڑا حصہ عملی زندگی سے متعلق تھا، جیسے نماز کے مسائل، حج کا طریقہ کار وغیرہ۔ اور اصول یہ ہے کہ عملی چیزیں لکھوانے کی بہ نسبت عملی طور پر کر کے دکھانے اور پھر لوگوں سے اس کے مطابق عمل کروانے سے زیادہ ذہن نشین ہوتی ہیں، اس لئے بھی آپ ﷺ نے ابتداء میں حدیثوں کی حفاظت کے لئے اسی طریقہ کو اپنایا۔

ممانعت کی ایک مناسب وجہ یہ بھی تھی کہ دعوت اسلامی کا آغاز تھا اور یہ امی لوگ نئے نئے قرآن سے آشنا ہوئے تھے، تو اندیشہ تھا کہ وہ کلام الہی اور کلام رسول کو باہم خلط ملط نہ کر دیں۔ لیکن بعد کو جب لوگ قرآن مجید کے مزاج و مذاق سے آشنا ہو گئے اور اس بات کا اندیشہ بالکل جاتا رہا کہ قرآن کے ساتھ احادیث کے الفاظ مل جائیں گے تو پھر کتابت حدیث کی اجازت دے دی گئی۔

8.3.1 کتابت کی اجازت

بہت سی روایات میں ذکر ہے کہ حدیثوں کو لکھنے کی اجازت دی گئی، ذیل میں چند کا ذکر کیا جاتا ہے۔

1. حضرت عبداللہ بن عمرو بن عاص رضی اللہ عنہ فرماتے ہیں کہ میں رسول اللہ ﷺ کی خدمت میں حاضر ہوا اور عرض کیا: میں چاہتا ہوں کہ آپ کی اجازت سے روایت کروں، اگر آپ پسند فرمائیں تو میرا ارادہ ہے کہ دل کے ساتھ ساتھ ہاتھ سے لکھنے کی مدد لوں، تو رسول اللہ ﷺ نے فرمایا: ”اگر میری حدیث ہو تو دل کے ساتھ اپنے ہاتھ سے بھی مدد لو“ (سنن دارمی: 1/126)
2. حضرت ابو ہریرہ رضی اللہ عنہ سے روایت ہے کہ ایک انصاری مسجد نبوی میں بیٹھا کرتے تھے اور احادیث سنتے تھے، وہ انہیں پسند آتیں؛ لیکن یاد نہیں رہتی تھیں، چنانچہ انہوں نے آپ ﷺ سے یاد نہ رہنے کی شکایت کی، آپ ﷺ نے فرمایا: ”اپنے دائیں ہاتھ سے مدد لو“ اور آپ ﷺ نے اپنے ہاتھ سے لکھنے کا اشارہ کیا۔ (سنن ترمذی، حدیث نمبر: 2666)
3. حضرت رافع بن خدیج رضی اللہ عنہ فرماتے ہیں: میں نے حضور اکرم ﷺ کی خدمت میں عرض کیا: ہم آپ سے بہت سی باتیں سنتے ہیں، کیا ہم انہیں لکھ لیا کریں؟ آپ ﷺ نے فرمایا: لکھ لیا کرو، کوئی حرج نہیں (تدریب الراوی از سیوطی: 286)
4. حضرت ابو ہریرہ رضی اللہ عنہ کہتے ہیں کہ رسول اللہ ﷺ نے ایک مرتبہ خطبہ دیا، یہ سن کر ایک یمنی شخص ابوشاہ نے عرض کیا: یا رسول اللہ ﷺ! یہ سب احکام مجھے لکھ دیجئے، آپ ﷺ نے فرمایا: ”ابوشاہ کے لئے لکھ دو“ (صحیح بخاری، حدیث نمبر: 122)
5. حضرت عبداللہ بن عمرو بن عاص رضی اللہ عنہ نقل کرتے ہیں کہ رسول اللہ ﷺ نے فرمایا: علم کو قید کر لو، میں نے پوچھا: علم کی قید کیا ہے؟ آپ نے فرمایا: ”اسے لکھنا“ (مستدرک حاکم، حدیث نمبر: 362)
6. رسول اللہ ﷺ کے آزاد کردہ غلام حضرت ابورافع رضی اللہ عنہ نے بھی احادیث لکھنے کی اجازت مانگی تو آپ ﷺ نے اجازت مرحمت فرمادی۔ (مقدمہ صحیفہ ہمام بن منبہ: از ڈاکٹر محمد حمید اللہ: ۳۳)

8.4 عہد نبوی کا تحریری سرمایہ

نزول قرآن کے آغاز پر جوں جوں وقت گذرتا گیا اور اصحاب رسول ﷺ ”کلام اللہ“ اور ”جوامع الکلم“ کے فرق سے آشنا اور ان کے مزاج و مذاق سے آگاہ ہوتے رہے، تو اب قرآن مجید کے ساتھ ساتھ حدیث کو بھی لکھنے کی اجازت دے دی گئی، چنانچہ خود رسول اللہ ﷺ نے نہ صرف احادیث لکھنے کی اجازت مرحمت فرمائی؛ بلکہ کئی نوشتے خود تحریر کروائے، امام ابن عبد البر نے اپنی کتاب ”جامع بیان فضل العلم وأہلہ“ میں تفصیل کے ساتھ ان کا ذکر کیا ہے، اسی طرح خطیب بغدادی نے ”التقیید“ اور ڈاکٹر مصطفیٰ اعظمی نے ”دراسات فی الحدیث النبوی“ میں عہد نبوی اور دو صحابہ کے بیشتر تحریری ذخیروں کا ذکر کیا ہے، ذیل میں چند کا ذکر کیا جاتا ہے:

(1) حضرت ابو ہریرہ رضی اللہ عنہ ایک واقعہ نقل کرتے ہیں کہ فتح مکہ کے سال قبیلہ خزاعہ کے لوگوں نے قبیلہ لیث کے ایک شخص کو قتل کر دیا تھا، جب اس واقعہ کی اطلاع رسول اللہ ﷺ کو دی گئی، تو آپ ﷺ نے اپنی سواری پر سوار ہو کر ایک تفصیلی خطبہ دیا، جس میں حدود حرم کی عظمت اور قتل کے سلسلہ میں دیت و قصاص کا بیان تھا، خطبہ سے فراغت ہوئی تو یمن کے ایک صاحب حضرت ابوشاہ نے برسر محفل درخواست کی کہ یہ خطبہ میرے لئے لکھو دیا جائے، آپ ﷺ نے درخواست منظور کی اور حکم دیا: ”اکتبوا لأبی شاہ“ (ابوشاہ کے لئے خطبہ لکھ دیا جائے)۔ [صحیح بخاری، باب کتابۃ العلم، حدیث نمبر: 112]

(2) عمرو بن حزم کا مجموعہ حدیث: رسول اللہ ﷺ نے ۱۰ھ میں عمرو بن حزم کو نجران کا گورنر بنا کر بھیجا، اس وقت ان کی عمر ۱۷ سال تھی، جب یہ مدینہ سے جانے لگے تو رسول اللہ ﷺ نے ایک نوشتہ حوالہ کیا، جس میں ”فرائض، سنن اور خون بہا کے احکام“ درج تھے؛ چنانچہ وہ اہل یمن کو باضابطہ پڑھ کر سنایا گیا۔ (سنن نسائی، حدیث نمبر: 4853) امام ابن شہاب زہری کا بیان ہے کہ یہ کتاب چمڑے پر تحریر تھی، اور خود زہری نے بہ چشم خود اسے پڑھا ہے، حدیث کی بیشتر کتابوں میں اس نسخہ سے جستہ جستہ حدیثیں نقل کی گئی ہیں، جیسے موطا امام مالک، سنن بیہقی، سنن نسائی، مسند احمد بن حنبل اور سنن دارقطنی وغیرہ، امام حاکم نے ”المستدرک“ کی صرف کتاب الزکاة میں اس نسخہ سے 63 حدیثیں نقل کی ہیں۔

(3) ”کتاب الصدقہ“: ایک دستاویز تھی، جس میں زکاة و صدقات اور عشر سے متعلق ہدایات آپ ﷺ نے قلم بند کروائی تھی، اسے اپنے عاملوں کی طرف روانہ کرنا چاہتے تھے، مگر اس سے پہلے ہی رحلت فرما گئے، یہ کتاب رسول اللہ ﷺ کی تلوار کے ساتھ رکھی ہوئی تھی، حضرت ابوبکر رضی اللہ عنہ نے اور ان کے بعد خلیفہ عمر بن خطاب رضی اللہ عنہ نے اس پر عمل کیا۔ اس نوشتہ سے مختلف محدثین جیسے ابوداؤد اور ترمذی نے حدیثیں نقل کی ہیں، (سنن ابوداؤد، کتاب الزکاة، حدیث نمبر: 1567، سنن ترمذی، کتاب الزکاة) اسی طرح مصنف ابن ابی شیبہ، سنن دارمی اور سنن دارقطنی میں بھی متعدد حدیثیں مروی ہیں۔

(4) زرعی پیداوار سے متعلق نوشتہ: رسول اللہ ﷺ نے یمن کے حارث بن عبد کلال، معافر اور ہمدان کے نام یہ تحریر لکھی تھی، جس میں زرعی پیداوار کی بابت زکاة کے احکام درج تھے۔ (سنن دارقطنی، کتاب الزکاة)

(5) امام ابو جعفر بن محمد بن علی کا بیان ہے کہ رسول اللہ ﷺ کی تلوار کے دستے میں ایک صحیفہ رکھا ہوا ملا، جس میں کئی حدیثیں درج تھیں، جیسے کہ وہ شخص لعنت زدہ ہے جس نے کسی نابینا کو گمراہ کیا۔ (جامع بیان العلم لابن عبد البر، حدیث نمبر: 393)

(6) ”حضرت موت“ کے شہزادے وائل بن حجر مدینہ آ کر مشرف بہ اسلام ہوئے، چند ایام دیار رسول اللہ ﷺ میں قیام کیا، واپس جانے لگے تو آں حضور ﷺ نے ایک صحیفہ لکھوا کر ان کے حوالے کیا، جس میں نماز، روزہ، شراب اور سود وغیرہ سے متعلق احکام درج تھے۔ (معجم الصغیر للطبرانی)

(7) بعض روایتوں سے معلوم ہوتا ہے کہ اہل یمن کو حضور ﷺ نے مختلف قسم کے احکام ایک رسالہ کی شکل میں لکھوا کر بھیجا تھا، دارمی میں وہ روایت اس طرح نقل کی گئی ہے:

”رسول اللہ ﷺ نے یمن والوں کو یہ لکھوا کر بھیجا کہ قرآن مجید کو پاک آدمی کے سوا کوئی نہ چھوئے اور نکاح سے پہلے طلاق نہیں دی جاسکتی اور جب تک غلام خریدانہ جائے اس کو آزاد کرنے کے کوئی معنی نہیں“

یہ تو بعض نوشتوں کا ذکر تھا، مگر آپ ﷺ کا تحریری سرمایہ بہت پھیلا ہوا ہے، احادیث کے علاوہ بھی مختلف تحریری دستاویزات کا ثبوت ملتا ہے، جیسے میثاق مدینہ و دیگر قبائل کے ساتھ طے شدہ معاہدے، صلح حدیبیہ کا معاہدہ نامہ، مدینہ منورہ کی مردم شماری کے کاغذات، شاہان عالم اور فرماواؤں کے نام خطوط، دعوت نامے، امان نامے، عمال کے لئے ہدایات اور جاگیر و قطع کے فرامین، جن کی تعداد سینکڑوں سے متجاوز ہے، ڈاکٹر محمد حمید اللہ کے اندازے کے مطابق پونے تین سو ایسے مکتوبات نبوی کا ذکر ملتا ہے، معروف محدث حافظ شمس الدین محمد بن علی دمشقی حنفی (متوفی: 953ھ) نے ان معاہدات اور دستاویزات کو اپنی کتاب ’اعلام السائلین عن کتب سید المرسلین‘ میں یکجا کر دیا ہے۔

8.4.1 عہد رسالت میں صحابہ کے بعض نوشتے

رسول اللہ ﷺ کی طرف سے حدیث لکھنے کی اجازت حاصل ہونے کے بعد صحابہ کرام رضی اللہ عنہم نے اس کی طرف خوب توجہ دی، یہی وجہ ہے کہ عہد رسالت ہی میں احادیث کے کئی مجموعے تیار ہو چکے تھے، جن میں کم و بیش دس ہزار سے زیادہ حدیثیں تحریری شکل میں لکھی جا چکی تھیں، مولانا مناظر حسن گیلانی کے بقول:

”دنیا کو یہ سن کر حیرت ہوگی؛ لیکن کیا کیا جائے واقعہ یہی ہے کہ دس ہزار نہیں؛ بلکہ اس سے کہیں زیادہ تعداد میں حدیثیں عہد نبوت اور عہد صحابہ میں کتابی شکل اختیار کر چکی تھیں“

گویا کہ خود عہد رسالت میں کتابت حدیث کی سرگرمی زوروں پر تھی۔ ذیل میں اس عہد کے اہم نوشتوں کا ذکر کیا جاتا ہے:

(1) الصحیفہ الصادقہ

حضرت عبداللہ بن عمرو بن عاص ایک صحابی رسول ہیں، آپ کو دربار رسالت سے براہ راست نہ صرف اجازت بلکہ حکم تھا کہ حدیثیں لکھا کریں، مسند احمد کی روایت ہے:

”میں نے عرض کیا: یا رسول اللہ ﷺ! کیا وہ سب کچھ جو آپ سے سنتا ہوں لکھ لیا کروں؟ حضور ﷺ نے فرمایا: ہاں، میں نے عرض کیا کہ خوشی و غصہ دونوں حالتوں کی بات کو لکھ سکتا ہوں؟ آپ ﷺ نے فرمایا: ہاں، کیوں کہ میں ان سب حالات میں حق کے سوا کچھ نہیں بولتا“

حضرت ابو ہریرہ رضی اللہ عنہ فرماتے ہیں کہ:

”مجھ سے زیادہ حدیث رسول اللہ ﷺ کا کوئی عالم نہیں، بجز عبداللہ بن عمرو رضی اللہ عنہ کے؛ کیوں کہ وہ اپنے ہاتھ سے لکھتے اور دل سے یاد رکھتے تھے، اور میں صرف یاد رکھتا تھا، لکھتا نہ تھا“ (صحیح بخاری، باب کتابۃ العلم، حدیث نمبر: 113)

گویا کہ کتابت حدیث کا صحابہ میں سب سے زیادہ اہتمام عمرو بن عاص رضی اللہ عنہ کیا کرتے تھے اور آپ ﷺ سے منسوب ہر بات قید تحریر میں لایا کرتے، یہی وجہ ہے کہ رفتہ رفتہ یہ مجموعہ ایک ضخیم کتاب کی شکل اختیار کر گیا، عمرو بن عاص رضی اللہ عنہ خود اسے ”صادقہ“ کے نام سے موسوم کرتے تھے، اور اسے اپنا قیمتی سرمایہ قرار دیتے تھے، آپ کی وفات کے بعد یہ صحیفہ ان کے پوتے شعیب بن محمد بن عبداللہ کے پاس منتقل ہوا اور شعیب سے اس نسخہ کو ان کے صاحبزادے عمرو نے روایت کیا ہے۔

”الصحیفۃ الصادقۃ“ میں حدیثوں کی تعداد پانچ ہزار سے زائد رہی ہوگی؛ کیوں کہ ابو ہریرہ رضی اللہ عنہ کی روایات کی تعداد 5374 ہے اور خود ان کا اعتراف ہے کہ عمرو بن عاص رضی اللہ عنہ کی روایتیں ان سے زیادہ ہیں؛ لہذا یقینی طور پر اس صحیفہ صادقہ میں پانچ ہزار تین سو چوبتر (5374) سے زائد روایتیں رہی ہوں گی۔

(2) صحیفہ انس بن مالک رضی اللہ عنہ

حضرت انس رضی اللہ عنہ کو رسول اللہ ﷺ کی صحبت میں دس سال رہنے اور خدمت کرنے کا خوب موقع ملا، نیز آپ کو سنن و احادیث سے بھی خوب شغف رہا؛ چنانچہ آپ کا شمار ان چند لوگوں میں ہے جن سے بکثرت حدیثیں نقل کی گئی ہیں، محدثین نے ان کی روایت کردہ حدیثوں کی تعداد 1286 ذکر کی ہے، آپ خود بھی احادیث لکھا کرتے تھے، اور اپنے عزیزوں کو بھی اس کی تاکید کرتے، یہی وجہ تھی کہ طالبان علم آپ کی تحریری یادداشت سے حدیثیں نقل کیا کرتے تھے، معتبر روایتوں سے پتہ چلتا ہے کہ آپ نے اپنی روایات کو قلم بند کر رکھا تھا، مستدرک حاکم میں ہلال بن سعید کا یہ قول موجود ہے:

”ہم جب حضرت انس رضی اللہ عنہ سے زیادہ پوچھ گچھ کرنے لگتے تو وہ اپنے پاس سے ایک چونگہ نکالتے اور فرماتے: یہ ہیں وہ حدیثیں جو آں حضرت ﷺ سے میں سنی ہیں، اور ان کو لکھا اور لکھ کر حضور ﷺ کے سامنے پیش کر چکا ہوں“ (مستدرک حاکم، حدیث نمبر: 6452)

اس مجموعہ کی خصوصیت یہ تھی کہ اسے قلم بند کئے جانے کے بعد رسول اللہ ﷺ کی خدمت میں پیش کر کے توثیق بھی کرائی گئی تھی، نیز یہ بات بھی معلوم ہوتی ہے کہ عہد رسالت ہی میں حضرت عمرو بن عاص رضی اللہ عنہ کی صادقہ کے علاوہ ہزار سے زیادہ احادیث پر مشتمل یہ تحریری مجموعہ بھی تیار کیا جا چکا تھا۔

(3) صحیفہ جابر بن عبد اللہ:

آپ کا شمار بھی بکثرت روایت کرنے والے صحابہ میں ہوتا ہے، ابن جوزی نے ان کی روایتوں کی تعداد 1506 ذکر کی ہے، اور یہ بات ثابت شدہ ہے کہ آپ کی روایات بھی قلم بند کی جا چکی تھیں؛ چنانچہ حج کے موضوع پر آپ کی ایک کتاب کا ذکر حافظ ابن حبان اور ذہبی نے کیا ہے، معاصر عرب عالم ڈاکٹر اکرم ضیاء العمری نے بعض حوالوں سے نقل کیا ہے کہ یہ صحیفہ کتب خانہ شہید علی ترکی میں اب بھی محفوظ ہے۔

(4) صحیفہ علی بن ابی طالب:

عہد رسالت کے نوشتوں میں صحیفہ علی بن ابی طالب بھی ہے، جس کے متعلق صحیح بخاری میں خود ان کا بیان یوں نقل کیا گیا ہے:

”ہم نے رسول اللہ ﷺ سے بجز قرآن اور جو کچھ اس صحیفہ میں درج ہے، اس کے علاوہ کچھ نہیں لکھا“

(صحیح البخاری، حدیث نمبر: 3179)

اس صحیفہ میں حرم مدینہ کی حدود اور حرمت، عہد شکنی کی مذمت، خون بہا، اسیروں کی رہائی جیسے کئی اہم مسائل سے متعلق نبوی ہدایات موجود تھیں، امام بخاری نے کم و بیش دس ابواب میں اسی صحیفہ سے احادیث نقل کی ہیں۔

(5) صحیفہ رافع بن خدیج:

آپ عہد رسالت ہی سے احادیث لکھا کرتے تھے، یہی وجہ تھی کہ بہت سی احادیث تحریری شکل میں آپ کے پاس موجود تھیں، امام احمد بن حنبل نے اس مجموعہ سے بعض روایات نقل کی ہیں، (مسند احمد، حدیث نمبر: 17272) صحیح مسلم میں اسی صحیفہ سے یہ روایت لی گئی ہے کہ:

”مدینہ ایک حرم ہے، جسے رسول اللہ ﷺ نے حرم قرار دیا ہے اور یہ ہمارے پاس ایک خولانی چمڑے

پر لکھا ہوا ہے“ (صحیح مسلم، حدیث نمبر: 1361)

ان حضرات کے علاوہ اور بھی صحابہ کے نوشتے موجود ہیں، خاص طور پر جو عہد رسالت ہی میں لکھے گئے تھے، ذیل میں صرف ان کے نام ذکر کئے جا رہے ہیں:

(6) صحیفہ عبد اللہ بن ابی اونی ؓ

(7) صحیفہ ابو موسیٰ اشعری ؓ

(8) صحیفہ ابو بکر صدیق ؓ

(9) صحیفہ ابو ہریرہ ؓ

8.5 تدوین حدیث

”تدوین“ یہ عربی کا لفظ ہے، جس کا معنی ہے بکھری ہوئی اور مختلف جگہوں پر پھیلی ہوئی چیزوں کو یکجا کر دینا، فارسی زبان میں اس کے مترادف کے طور پر ”دیوان“ استعمال کیا جاتا ہے، اور اردو میں بھی دیوان اسی معنی میں بولا جاتا ہے، جیسے کہ شعراء کے دیوان وغیرہ، اور تدوین اپنے اصطلاحی معنی کے اعتبار سے وہی ہے جسے ہم تصنیف و تالیف سے تعبیر کرتے ہیں۔

تدوین حدیث سے مراد یہ ہے کہ مختلف نوشتوں اور صحیفوں میں بکھری ہوئی احادیث کو کتابی شکل میں جمع کر دیا جائے، واضح ہو کہ تدوین حدیث کا یہ عمل بنیادی طور پر حسب ذیل چار مرحلوں سے گزرا ہے:

- (1) متفرق طور پر احادیث کو قلم بند کرنا، جیسے چمڑے، ہڈی، لکڑی کے تختے اور کاغذ پر۔
- (2) کسی ایک شخصی صحیفہ میں متعدد روایات کو جمع کرنا، جیسے مختلف صحابہ نے اپنے نوشتے تیار کئے تھے۔
- (3) احادیث کو کسی خاص ترتیب کے بغیر ہی کتابی شکل میں جمع کر دینا، جیسے کہ ابن شہاب زہری وغیرہ نے کیا۔
- (4) احادیث کو کسی خاص ترتیب کے ساتھ ایک کتاب میں جمع کرنا، جیسے کہ امام مالک کی مؤطا وغیرہ۔

8.5.1 تدوین حدیث کا باضابطہ آغاز

یوں تو حدیثیں مختلف انداز میں عہد رسالت ہی سے قلم بند کی جا رہی تھیں؛ مگر اب بھی بہت سی حدیثیں تحریری شکل میں نہیں آپائی تھیں، دوسری طرف تشویش ناک بات یہ تھی کہ صحابہ کرام جو کہ ان حدیثوں کے امین تھے، روز بروز اس دنیا سے رخصت ہو رہے تھے اور اس طرح خورشید نبوت سے کسب نور کرنے والے ستارے غروب ہوتے جا رہے تھے، نیز رسول اللہ ﷺ کی وفات کے بعد صحابہ مدینہ منورہ سے نکل کر مختلف شہروں میں جا بسے تھے اور ان علاقوں میں حدیث و سنت کی بزم آراستہ کی تھی، گویا کہ حدیث کے یہ زندہ دیوان خود ایک جگہ دستیاب نہیں تھے۔

انصاف پرور اور بیدار مغز خلیفہ حضرت عمر بن عبدالعزیزؓ 99ھ میں سریر آرائے خلافت ہوئے، آپ کی نگاہ بصیرت نے محسوس کر لیا کہ علوم شریعت اور حدیث و سنت کا جو سرمایہ سینہ بہ سینہ منتقل ہوتا چلا آ رہا ہے، اسے باضابطہ تحریری شکل میں اگر جمع نہ کیا جائے، یا صحیفوں اور نوشتوں کی صورت میں بکھرے ہوئے سرمایہ کو یکجا نہ کیا جائے تو یہ امانت ضائع ہو جائے گی، اس لئے آپ نے تمام ممالک کے علماء اور ارباب حکومت کے نام سرکاری فرمان بھیجا کہ حدیث نبوی کو تلاش کر کے جمع کیا جائے۔

8.6 پہلی صدی ہجری کی تصنیفات

پہلی صدی ہجری میں جو تصنیفات وجود میں آئی ہیں، اس کے پس پشت حضرت عمر بن عبدالعزیزؓ کی تحریک کا فرما تھی، اور یہی وجہ تھی کہ بہت کم عرصہ میں بڑا وسیع علمی کام وجود میں آیا اور وقت کے اساطین علم نے اسے انجام دیا۔

مدینہ منورہ چونکہ اسلام کا علمی دارالسلطنت تھا، اس لئے آپ نے بطور خاص مدینہ کے قاضی ابوبکر بن محمد بن عمرو بن حزم کو تحریر کیا کہ آپ کو رسول اللہ ﷺ کی جو حدیث و سنت، یا جو روایت حضرت عائشہ کے دونوں ممتاز شاگرد عمرہ بنت عبدالرحمن اور قاسم بن محمد

سے ملے اسے لکھ لیں، کیوں کہ مجھے علم کے مٹ جانے اور اہل علم کے گذر جانے کا خوف دامن گیر رہتا ہے۔ قاضی ابوبکر نے امیر المؤمنین کے حکم کی تعمیل میں احادیث جمع کیں اور متعدد کتابیں لکھیں، مگر قبل اس کے کہ وہ کتابیں ان کی خدمت میں پہنچتیں خلیفہ وفات پا گئے۔

تدوین کی اس سرگرمی میں جو لوگ پیش پیش رہے، ان میں ایک نمایاں نام حجاز کے نامور عالم امام محمد بن شہاب زہری کا بھی ہے، خلیفہ کی تحریک پر آپ اس جانب متوجہ ہوئے اور ان کے خواب کو ان کی زندگی ہی میں شرمندہ تعبیر کر دکھایا، اور حدیث کی ایک کتاب مرتب کر کے پیش کی، عمر بن عبدالعزیز نے اپنی وفات سے پہلے اس کے قلمی نسخے تیار کرا کر اسلامی سلطنت کے مختلف گوشوں میں روانہ کر دیا۔

اسی دور میں، چند اور اہم کام بھی ہوئے؛ چنانچہ حضرت عائشہ رضی اللہ عنہا کے بھانجے اور ان کے علوم کے امین عروہ بن زبیر نے سیرت پر دو کتابیں لکھیں، اسی طرح حضرت عبداللہ بن عباس رضی اللہ عنہ کے خاص شاگرد سعید بن جبیر نے اپنے استاذ کی احادیث کو تحریری شکل میں جمع کر دیا، اسی عہد میں ایک اور قابل ذکر کام امام شععی نے انجام دیا، یہ امام التالبعین ہیں اور خود حدیث کے بلند پایہ عالم ہیں، کم و بیش پانچ سو صحابہ کو پایا تھا، ان کے ممتاز تلامذہ میں امام ابوحنیفہ کا شمار ہوتا ہے؛ چنانچہ آپ نے نہ صرف احادیث لکھیں اور جمع کیں؛ بلکہ سب سے پہلے احادیث کو موضوعات اور ابواب کی ترتیب پر جمع کیا۔ ملک شام کے ممتاز عالم مکحول تھے، ابن ندیم نے ان کی تصنیفات میں ”کتاب السنن“ کا ذکر کیا ہے، گویا کہ یہ بھی اسی دور کی تالیف ہے، نیز سالم بن عبداللہ نے بھی خلیفہ کی خاص تاکید پر ”صدقات“ کے متعلق روایات جمع کی تھیں۔

اس طرح حدیث کی باضابطہ تدوین کا آغاز حضرت عمر بن عبدالعزیز کی تحریک پر پہلی صدی ہجری میں ہوا اور اسلامی سلطنت کے تمام ممتاز علماء نے اپنی استطاعت کے بقدر اس میں حصہ لیا، مگر بطور خاص ابوبکر بن عمرو بن حزم، امام ابن شہاب زہری، مکحول اور امام شععی نے کلیدی کردار ادا کیا۔

چنانچہ پہلی صدی ہجری میں جو حدیث کی کتابیں وجود میں آئیں وہ حسب ذیل ہیں:

1. امام زہری کے متعدد دفاتر؛ جن کے بارے میں کہا جاتا ہے کہ: زہری کے علمی دفاتر سرکاری خزانے سے سوار یوں پر بار کر کے لائے گئے
2. ابوبکر بن عمرو بن حزم کی کتابیں
3. امام شععی کی کتابیں، بطور خاص طلاق سے متعلق مجموعہ
4. سالم بن عبداللہ کا صدقات سے متعلق کتابچہ
5. امام مکحول کی کتاب السنن
6. عروہ بن زبیر کی سیرت پر دو کتابیں
7. عبداللہ بن عباس کی احادیث کا مجموعہ، جسے سعید بن جبیر نے مرتب کیا۔

8.7 موضوع روایت۔ ایک تعارف

موضوع عربی زبان کا لفظ ہے اور ”وَضَعَ“ سے ماخوذ ہے، جس کے معنی پھینکنا یا گرانا ہے، محدثین نے مختلف پیرائے میں اس کی تعریف کی ہے، معاصر عرب عالم ڈاکٹر عمر فلانہ نے ان تمام کو پیش نظر رکھتے ہوئے ان الفاظ میں ”موضوع“ کا تعارف کرایا ہے: موضوع وہ ”روایت ہے جو من گھڑت و خود ساختہ ہو اور رسول اللہ ﷺ کی طرف اس کی نسبت جھوٹ پر مبنی ہو، خواہ یہ نسبت جان بوجھ کر کی گئی ہو یا ناواقفیت میں“۔ واضح ہو کہ اس میں قول، فعل، تقریر تینوں کو شامل کیا گیا ہے۔

حدیث گھڑنے والا اکثر الفاظ اور اس کی سند دونوں اپنی طرف سے بناتا ہے اور بسا اوقات اس من گھڑت بات کے لئے کسی معتبر سند کو تلاش کر لیتا ہے۔ وضع حدیث سخت گناہ ہے، رسول اللہ ﷺ نے فرمایا:

”میری طرف جھوٹ بات منسوب کرنا عام لوگوں کی طرف منسوب کرنے جیسا نہیں ہے؛ بلکہ جس

نے ہماری طرف من گھڑت بات منسوب کی تو اسے چاہئے کہ اپنا ٹھکانہ دوزخ میں تلاش کر لے“

(مقدمة الكامل لابن عدی: 1/17)

یہی وجہ ہے کہ علماء کے ایک گروہ نے وضع حدیث کو جائز سمجھنے والے اور جان بوجھ کر رسول اللہ ﷺ کی طرف کسی بے بنیاد بات کو منسوب کرنے والے کو اسلام سے خارج قرار دیا ہے، نیز واضح حدیث اگر تو بہ کر لے تب بھی اس کی روایات کو جمہور محدثین نے ہمیشہ کے لئے ناقابل قبول قرار دیا ہے۔

8.7.1 وضع حدیث کا آغاز

رسول اللہ ﷺ کی تربیت کا اثر تھا کہ صحابہ کرام رضی اللہ عنہم کی یہ جماعت امانت و صدق گوئی کی آئینہ دار اور ایمان و یقین کا شاہکار تھی، اس لئے آں حضور ﷺ کی طرف غلط بات منسوب کرنا ان کے لئے ناممکن تھا، یہی وجہ ہے کہ عہد نبوت میں کسی موضوع روایت کا ذکر نہیں ملتا ہے، آپ ﷺ کی وفات کے بعد حضرت ابوبکر و عمر رضی اللہ عنہما کے دور میں اصلاح و تزکیہ، جہادی سرگرمی اور فتنوں کی سرکوبی زوروں پر تھی، خاص طور پر روایت کے سلسلہ میں حضرت ابوبکر کی محتاط روش اور حضرت عمر رضی اللہ عنہ کا ناقدانہ اسلوب روایت سازی کی حوصلہ شکنی کے لئے کافی تھا؛ چنانچہ ایسے حالات میں کسی کو حدیث وضع کرنے کی ہمت نہیں ہوئی۔

محدثین کے مطابق حدیثیں وضع کرنے کا آغاز حضرت عثمان رضی اللہ عنہ کے آخری عہد میں ہوا، عبد اللہ بن سبأ اور اس کے ہمواؤں نے گویا اس کی تخم اول رکھی اور فتنہ سامانی کا سہارا لیا، بعض دیگر محققین کا خیال ہے کہ وضع حدیث کا آغاز حضرت علی رضی اللہ عنہ کے عہد خلافت 36-41ھ سے ہوا۔

8.8 وضع حدیث کے محرکات

حدیثیں وضع کرنے کے کئی اسباب رہے، جیسے سیاسی مفادات، گروہی اختلافات، خواہشات کی پیروی، بادشاہوں کی خوشنودی حاصل کرنا وغیرہ، محدثین نے بڑی باریک بینی اور تحقیق و جستجو کے بعد ان محرکات کی نشاندہی کی ہے، حافظ ابن حجر کا یہ چشم کشا اقتباس ان پر روشنی ڈالتا ہے:

وضع کرنے والے کے لئے وضع حدیث کا باعث یا تو بے دینی جیسے زنادقہ، یا جہالت کا غلبہ ہے جیسے بعض عبادت گزار، یا عصبيت و غلو پسندی ہے، جیسے بعض مقلدین، یا بعض ارباب حکومت کی قربت یا نفس پروری یا شہرت کے خاطر انوکھی بات کرنا ہے۔ ذیل میں ان اسباب پر گفتگو کی جا رہی ہے:

(1) گروہی و سیاسی اختلافات

حدیثیں وضع کرنے کا بنیادی محرک اور اولین سبب مسلمانوں کا باہمی اختلاف تھا، حضرت عثمان رضی اللہ عنہ کے دور میں اختلاف رونما ہوا، ان کی شہادت نیز حضرت علی رضی اللہ عنہ کی خلافت کے موقع سے کئی گروہ پیدا ہو گئے، ایک طرف خوارج تھے جو حضرت علی رضی اللہ عنہ کو فرگردانتے تھے، دوسری طرف روافض تھے جو ان کے معصوم ہونے کا دعویٰ کرتے تھے، چنانچہ ہر گروہ نے اپنی حیثیت منوانے اور اپنے موقف کی تائید میں احادیث وضع کرنا شروع کر دیا۔

(2) اسلام دشمن عناصر کی ریشہ دوانیاں

اسلامی حکومت کا دائرہ جوں جوں بڑھتا گیا اور مختلف قوموں اور ملکوں کے باشندگان اسلام کے زیر اثر آتے رہے، تو بعض لوگ باوجود اسلام کو ناپسند کرنے کے، علمی و فکری اور ثقافتی دسیسہ کاری کی نیت سے بظاہر اسلام کا لبادہ اوڑھ کر اس کے دائرہ میں چلے آئے، مگر انہوں نے فتنہ پردازی کے لئے کوئی موقع فروگراشت نہ کیا، محدثین نے انہیں زندیق/زنادقہ سے تعبیر کیا ہے، علماء نے ان لوگوں کا خوب علمی تعاقب کیا اور رطب و یابس اور کھرے و کھوٹے کی نشاندہی کر کے ان کی وضع کردہ روایات کو واضح کر دیا۔

(3) تعصب و گروہ بندی

تعصب کے مختلف رنگ و آہنگ رہے ہیں، فکر و عقیدہ کے لئے تعصب، فروعی مسائل کے تئیں تعصب، حتیٰ کہ رنگ و نسل اور زبان و جغرافیائی حدود کے حوالے سے تعصب، جب کہ شریعت نے غلو پسندی اور تعصب و تنگ نظری کو ناپسند کیا ہے اور کشادہ نظری و فراخ دلی کی دعوت دی ہے، مگر موضوع روایات کا ایک بڑا حصہ ان اسباب کی وجہ سے وجود میں آیا ہے، چنانچہ اپنے نقطہ نظر کی تائید، یا اپنی پسندیدہ شخصیات کی فضیلت بیان کرنے کے لئے موضوع روایتوں کا سہارا لیا گیا۔

(4) ترغیب و ترہیب

صوفیاء، عبادت گزار اور جاہل لوگوں نے بھی حدیثیں وضع کرنے میں کلیدی کردار ادا کیا ہے، یہ لوگ نیک نیتی اور بھلے مقصد کے تحت من گھڑت باتیں رسول اللہ ﷺ کی جانب منسوب کر دیتے، جیسے کیسی نیک عمل پر ابھارنے یا کسی گناہ سے باز رکھنے کے لئے، اور بزعم خود اسے اچھا کام سمجھتے تھے، جب کہ آمیزش سے وہ اس چشمہ صافی کو آلودہ کر رہے تھے، حقیقت یہ ہے کہ ان لوگوں سے بہت زیادہ نقصان ہوا ہے؛ کیوں کہ ان کی روایات کو عام لوگ ان کی ظاہری شکل و صورت کو دیکھ کر بلا تردد قبول کر لیا کرتے تھے۔

(5) دنیاوی اغرض کے خاطر وضع حدیث

قصہ گوئی ایک فن ہے، پچھلے زمانے میں لوگوں کی تفریح کا اہم ذریعہ اور سنانے والے کے لئے کسبِ معاش کا طریقہ ہوتا، ان لوگوں نے بھی حدیث وضع کرنے میں بڑا کردار نبھایا ہے، امام احمد بن حنبل اور یحییٰ بن معین نے ان کے کذب و دجل پر بعض واقعات بھی نقل کئے ہیں، علامہ سیوطی نے ان کے بڑھتے ہوئے اثرات کے پیش نظر مستقل ایک کتاب ’تحذیر الخواص فی اکاذیب القصاص‘ کے نام سے تحریر کی ہے۔

حقیقت یہ ہے کہ آج جو اسرائیلی روایات کا خوب چلن ہے، اور بے استناد روایتوں نے تقریروں سے لے کر کتابوں تک میں جگہ پالی ہے، وہ بیشتر ان ہی قصہ گو حضرات اور بے بصیرت نام نہاد صوفیاء کی کرشمہ سازی ہے۔

اس جیسا ایک اور گروہ تھا، اس نے بھی دنیوی خواہشات کی تکمیل اور دربار شاہی میں بلند مقام و مرتبہ حاصل کرنے کے لئے جھوٹی حدیثیں بیان کیں، یہ دراصل ’علماء سوء‘ تھے، اس سلسلہ میں غیاث ابن ابراہیم کے واقعہ کو محدثین نے بطور مثال ذکر کیا ہے، اس شخص کی خلیفہ مہدی کے دربار میں آمد و رفت تھی، خلیفہ کبوتروں کا شوقین تھا، لہذا مہدی کی خوشنودی حاصل کرنے کے لئے ایک صحیح روایت میں اس نے ایک لفظ کا اضافہ کر کے پیش کیا، جس سے کبوتر بازی کا جواز مہیا ہوتا تھا، خلیفہ مہدی نے کبوتروں کو ذبح کروا دیا، کیوں کہ وہ ہی وضع حدیث کا سبب بنے تھے۔

8.8.1 موضوع روایتوں پر کتابیں

1. تذكرة الموضوعات از محمد بن طاہر مقدسی (متوفی: 507ھ)۔
اس میں مرایات کو حروف تہجی کی ترتیب سے ذکر کیا گیا ہے۔
2. الموضوعات من الأحادیث المرفوعات، از ابو عبد اللہ حسین بن ابراہیم جوزقانی (متوفی: 543ھ)۔
3. الموضوعات، از ابو الفرج عبدالرحمن بن الجوزی (متوفی: 597ھ)۔
4. المصنوع في معرفة الحديث الموضوع، از ملا علی قاری الحنفی (متوفی: 1516ھ)۔
5. الفوائد المجموعة في الأحادیث الموضوعية، از ابو عبد اللہ محمد بن علی شوکانی (متوفی: 1255ھ)۔

8.9 اسناد حدیث

ہر حدیث دو چیزوں سے مل کر بنتی ہے، سند اور متن، سند کے مترادف کے طور پر ’اسناد‘ بھی استعمال کیا جاتا ہے، محدثین کے نزدیک اس کے ہم مثل ایک اور لفظ ’مسند‘ بھی رائج ہے، ذیل میں ان تینوں کے لغوی و اصطلاحی معنی ذکر کئے جا رہے ہیں:

’اسناد‘ عربی لغت کے اعتبار سے اس کا معنی ہے: ٹیک لگانا۔

اور محدثین کی اصطلاح میں اس سے مراد ہے: کسی بات کو اس کے کہنے والے کی طرف منسوب کرنا۔

’سند‘ اس کے لغوی معنی ہیں، جس پر بھروسہ کیا جائے، یا جس کا سہارا لیا جائے، جیسے دیوار پر تکیہ کرنا۔

محدثین کی اصطلاح میں اس سے مراد ہے: حدیث روایت کرنے والے افراد کا وہ سلسلہ جو متن تک پہنچے۔

’مُسْنَد‘ کے معنی ہیں کسی چیز کو دوسری چیز کی طرف منسوب کرنا اور محدثین کے نزدیک اس سے حسب ذیل مختلف چیزیں مراد

لی گئی ہیں: جیسے

1. سند۔

2. وہ حدیث جس کی سند رسول اللہ ﷺ تک پہنچتی ہو، درمیان میں کوئی خلا یا فاصلہ نہ ہو، امام بخاری نے اپنی کتاب کا مکمل نام اس طرح رکھا ہے: ’’الجامع المسند الصحيح‘‘ یہاں مسند اسی لئے درج کیا گیا ہے کہ اس کتاب کی جو مستقل روایات ہیں، ان کی سند رسول اللہ ﷺ تک پہنچتی ہے۔

3. وہ کتاب جس میں احادیث کو موضوعات کے بجائے صحابہ کی ترتیب پر یکجا کیا گیا ہو، یعنی ایک صحابی سے روایت کردہ تمام حدیثوں کو اس کے نام کے تحت ذکر کر دیا جائے، جیسے امام احمد بن حنبل کی ’’مسند‘‘ ہے۔

خلاصہ یہ ہے کہ سند یا، اسناد وہ مبارک سلسلہ اور ذریعہ ہے، جس کے ذریعہ رسول اللہ ﷺ کے ارشادات اور معمولات ہم تک پہنچے ہیں، سند دراصل اس امت کا معجزہ ہے، اور یہ بات نہایت اہمیت کی حامل ہے کہ پوری انسانی تاریخ میں صرف مسلمانوں کا یہ امتیاز ہے کہ وہ اپنے نبی کی ہر بات اور زندگی کے تمام حالات سے بخوبی واقف ہیں، نیز ان میں سے ہر خیر نہایت باوثوق افراد کے ذریعہ ہم تک پہنچی ہے۔

8.9.1 سند کی اہمیت

سند؛ یعنی وہ ذریعہ جس کے توسط سے ہم تک یہ دین پہنچا ہے، اس کی اہمیت اور ضرورت کی طرف خود رسول اللہ ﷺ نے اشارہ فرمایا دیا تھا، حضرت عبداللہ بن عباس رضی اللہ عنہما نے آپ ﷺ کا یہ ارشاد نقل کیا ہے:

’’تم لوگ (ہم سے) سنتے ہو اور پھر تم سے سنا جائے گا، اور جنہوں نے تم لوگوں سے (یہ احادیث)

سنی ہوں گی، لوگ ان سے بھی سنیں گے‘‘ (سنن ابوداؤد، کتاب العلم، حدیث نمبر: 3659)

گویا کہ رسول اللہ ﷺ نے احادیث روایت کرنے والوں کے چار طبقات کی نشاندہی کی ہے، اور حقیقت یہ ہے کہ وہی اصل میں روایت حدیث کا دور سمجھا جاتا ہے۔

محدثین نے سند کو بنیادی اہمیت دی ہے، یہی وجہ ہے کہ اگر کوئی روایت بغیر سند کے ہو تو اس کو کوئی حیثیت نہیں دی جاتی ہے، محدثین کے حسب ذیل اقوال سے سند کی ضرورت کی طرف اشارہ ہوتا ہے:

امام محمد بن سیرین فرماتے تھے: سند تو اصل میں دین کا حصہ ہے، اور اگر سند نہ ہوتی تو ہر کس و ناکس جو دل میں آتا کہہ دیتا۔ آپ ہی سے یہ بات بھی نقل کی گئی ہے کہ یہ ”علم“ دراصل دین ہے، تو خوب دیکھ لو کہ تم کس سے دین حاصل کر رہے ہو۔

امام سفیان ثوریؒ کہا کرتے تھے: سند تو مؤمن کا ہتھیار ہے، اور جب اس کے ہاتھ میں ہتھیار ہی نہ ہو تو وہ کیوں کر مقابلہ کر پائے گا، ایک محدث ابو بکر محمد بن احمد نے کہا: اللہ تعالیٰ نے اس امت کو بطور خاص تین چیزوں سے نوازا ہے، جو کچھلی قوموں کو حاصل نہیں تھیں، ان میں سرفہرست اسناد کو ذکر کیا۔

معروف محدث امام ابن شہاب زہری کی مجلس میں ایک صاحب اسحاق بن ابی فروہ یکے بعد دیگرے چند احادیث نقل کرنے لگے، اور بار بار کہتے رسول اللہ ﷺ نے فرمایا: ابن شہاب زہری اس روش سے خفا ہو گئے، اور کہا: اے ابوفروہ کے لڑکے! اللہ تجھے ہلاک کرے، کس چیز نے تم میں اتنی جرأت بے جا پیدا کر دی ہے؟ تم اپنی حدیثوں کو سند کے ساتھ کیوں نہیں بیان کرتے ہو؟ جو روایتیں تم نے ابھی نقل کی ہیں یہ بے نیل و بے لگام (یعنی بے سند) ہیں۔

گویا کہ پہلی صدی ہجری سے اس بات کا خوب اہتمام کیا گیا کہ حدیث مستند ہو اور باوثوق سند سے نقل کی جائے، اور جو روایات ان واسطوں سے خالی ہوتیں ان کو قابل اعتناء نہیں سمجھا جاتا۔

8.9.2 اسناد حدیث کا آغاز

غور کیا جائے تو یہ بات سمجھ میں آتی ہے کہ یہ دین خود بھی اپنے آغاز ہی سے سند پر مبنی ہے، چنانچہ امت نے صحابہ کے ذریعہ دین کو پایا اور صحابہ نے رسول اللہ ﷺ سے دین حاصل کیا اور آپ ﷺ نے بذریعہ وحی اللہ رب العزت سے کسب دین کیا۔

احادیث کے حوالہ سے ہر دور میں خوب احتیاط برتی گئی، اس طور پر کہ حدیث بیان کرنے والے کی ایمان داری، دیانت و صدق گوئی، نیز تقویٰ و پرہیزگاری پر خاص نگاہ رکھی گئی، اور اس کا اہتمام صحابہ ہی کے دور سے کیا جاتا رہا اور غالباً اس کی وجہ قرآن مجید کی یہ ہدایت رہی ہو کہ:

يا ايها الذين آمنوا ان جاءكم فاسق بنيا فتبينوا [الحجرات: 6]

(اے لوگو جو ایمان لائے ہو، اگر کوئی فاسق تمہارے پاس کوئی خبر لے کر آئے تو تحقیق کر لیا کرو)

گویا کہ کسی خبر کو قبول کرنے سے پہلے اسے پرکھ لیا جائے اور اس کے بارے میں تحقیق و تفتیش کر لی جائے، محدثین نے ذکر کیا ہے کہ سب سے پہلے حضرت ابو بکر صدیق رضی اللہ عنہ نے اس جانب توجہ کی، اور احادیث کو سننے و قبول کرنے میں محتاط روش اختیار کی، اس بابت یہ واقعہ نقل کیا جاتا ہے:

ایک عمر دراز خاتون حضرت ابو بکر رضی اللہ عنہ کی خدمت میں حاضر ہوئیں، اور بحیثیت دادی وراثت میں اپنے لئے حصہ طلب کیا، حضرت ابو بکر صدیق رضی اللہ عنہ نے فرمایا: میں تمہارے لئے نہ قرآن مجید میں کوئی ہدایت پاتا ہوں اور نہ ہی رسول اللہ ﷺ کے ارشادات میں، نیز مزید تحقیق کے لئے آپ نے لوگوں سے بھی دریافت کیا، اسی مجلس میں صحابی رسول حضرت مغیرہ تھے، انہوں نے بتایا کہ میں رسول اللہ ﷺ کی اس مجلس میں حاضر تھا، جب آپ نے دادی کے لئے وراثت میں چھٹا حصہ مقرر کیا تھا۔ حضرت ابو بکر

رضی اللہ عنہ نے دریافت کیا: کیا تمہارے ساتھ کوئی اور بھی ہے، جس نے اس حدیث کو سنا ہو؟ تو محمد بن مسلمہ نے گواہی دی کہ ہاں، ان کے علم میں بھی یہ بات ہے، پھر حضرت ابو بکر صدیق رضی اللہ عنہ نے اس خاتون کے لئے وراثت کا فیصلہ کیا۔

اس واقعہ میں حضرت ابو بکر صدیق رضی اللہ عنہ نے مغیرہ کے بیان کئے جانے کے بعد ازراہ احتیاط دوسرے صحابہ سے بھی دریافت کیا، تاکہ کسی طرح کی بھول چوک کا امکان باقی نہ رہ جائے۔

حضرت عمر بن خطاب رضی اللہ عنہ نے بھی اس بابت بے چوک اور سخت رویہ اختیار کیا، جب تک حدیث کی نسبت رسول اللہ ﷺ کی طرف پایہ ثبوت تک نہ پہنچ جاتی اسے قبول نہ کرتے، بلکہ بسا اوقات اگر شک ہوتا تو تنہا شخص کی روایت کو قبول ہی نہ کرتے، حضرت عمر رضی اللہ عنہ کے اس رویہ کا اندازہ حسب ذیل واقعہ سے لگایا جاسکتا ہے:

ابوسعید خدری رضی اللہ عنہ کہتے ہیں: میں انصار کی ایک مجلس میں بیٹھا تھا، دریں اثناء ابو موسیٰ نمودار ہوئے اور ان کے چہرے پر پریشانی کے آثار عیاں تھے، مجلس والوں سے کہا: میں نے عمر بن خطاب رضی اللہ عنہ کے گھر میں داخل ہونے کے لئے تین بار اجازت طلب کی، کوئی جواب نہ ملا تو میں لوٹنے لگا، اسی دوران عمر باہر آئے، اور کہا: کیوں واپس جا رہے ہو؟ میں نے بتایا کہ تین بار ہم نے اجازت طلب کی، مگر جواب نہ ملا، اور رسول اللہ ﷺ کا ارشاد ہے: جب تم کسی کے دروازہ پر تین مرتبہ اجازت طلب کر چکو اور اجازت نہ مل پائے تو لوٹ جاؤ، تو عمر رضی اللہ عنہ نے اس حدیث کو سن کر کہا: بخدا! تمہیں اس پر کوئی گواہ پیش کرنا ہوگا، پھر ابو موسیٰ لوگوں سے مخاطب ہوئے اور سوال کیا، کیا تم میں سے کسی نے یہ حدیث رسول اللہ ﷺ سے سنی ہے؟ اہل مجلس میں سے ابی بن کعب رضی اللہ عنہ نے جواب دیا: تمہارے ساتھ ہم میں سے سب سے کم عمر شخص ہی جائے گا۔ ابوسعید کہتے ہیں: میں سب سے کم عمر تھا، میں گیا اور جا کر گواہی دی۔ پھر حضرت عمر رضی اللہ عنہ کے سامنے جا کر انہوں نے یہ بات کہی۔ حافظ ابن حجر نے بڑی اہم بات اسی واقعہ کے ساتھ درج کی ہے کہ حضرت عمر رضی اللہ عنہ نے ابو موسیٰ اشعری سے مزید یہ بھی کہا تھا کہ: دیکھو میں تم پر کذب بیان کی تہمت نہیں لگاتا، مگر میرا منشاء یہ ہے کہ لوگ رسول اللہ ﷺ کی طرف باتیں منسوب کرنے میں بیجا جرات کا مظاہرہ نہ کرنے لگیں۔

اس واقعہ سے دو باتیں سمجھ میں آتی ہیں، ایک تو روایت حدیث اور سند حدیث کے سلسلہ میں حضرت عمر رضی اللہ عنہ کا طریقہ کار، دوسرے یہ کہ باوجودیکہ صحابہ سب کے سب قابل اعتماد اور امانت دار تھے، مگر گواہی کا طلب کرنا اس لئے ہوتا؛ تاکہ آگے چل کر لوگ حدیث کے سلسلہ میں بے احتیاطی نہ برتنے لگیں۔

حضرت علی رضی اللہ عنہ بھی اسی طریقہ پر گامزن رہے، بلکہ آپ نے ایک مختلف اسلوب اختیار کیا، اس طرز پر کہ جو کوئی آپ سے حدیث نقل کرتا، آپ اس سے اس بات پر قسم لیتے کہ اس نے واقعی یہ بات رسول اللہ ﷺ سے سنی ہے، یا کسی سند واسطہ سے نقل کر رہا ہے۔

حضرت عبداللہ بن عباس رضی اللہ عنہما کی خدمت میں، ایک صاحب بشیر بن کعب عدوی آئے، اور حدیثیں بیان کرنے لگے، بار بار کہتے جاتے ”رسول اللہ ﷺ نے فرمایا“، تو حضرت ابن عباس رضی اللہ عنہ انہیں نظر انداز کرنے لگے اور بے التفاتی برتی، تو بشیر کہہ پڑے: یہ کیا بات ہے کہ میں آپ سے حدیثیں بیان کر رہا ہوں اور آپ نہیں سن رہے ہیں؟ حضرت ابن عباس رضی اللہ عنہ

نے کہا: ایک وقت تھا جب ہم کسی کو ’قال رسول اللہ ﷺ‘ کہتے ہوئے سنتے تو اس کی جانب لپک کر متوجہ ہو جاتے، مگر جب لوگ سچ اور جھوٹ سب کچھ نقل کرنے لگے، تو ہم نے یہ اصول بنا لیا کہ وہی احادیث لوگوں سے سنیں گے، جن سے ہمیں پہلے سے آگہی ہو۔ مذکورہ واقعات سے بخوبی یہ بات سمجھ میں آتی ہے کہ حدیث کی روایت میں احتیاط اور سند کے تئیں تحقیق و تفتیش کا آغاز بالکل ابتدائی دور میں ہو چکا تھا، اور یہ مزاج اتنا عام ہوا کہ تمام صحابہ اس کے پابند رہے، اگرچہ ابتدائی دور میں امانت و دیانت داری عام تھی، تاہم آگے چل کر لوگ حدیث کی روایت اور نسبت میں بے احتیاطی کا شکار نہ ہو جائیں اور یہ ذخیرہ حدیث مشتبہ ہو کر نہ رہ جائے، اس لئے اس طریقہ کو اپنایا گیا۔

8.9.3 تحقیق سند کا دوسرا دور

حضرت عثمان غنی رضی اللہ عنہ کی شہادت کے بعد صحابہ اور تابعین نے اس عمل کو باضابطگی عطا کی اور چند اصول مقرر کئے اور روایت حدیث میں بے حد احتیاط اور تحقیق سند میں مزید سختی برتی۔ حسب ذیل اقوال سے اس پر روشنی پڑتی ہے:

امام محمد بن سیرین فرماتے ہیں: پہلے پہل حدیثوں کی سند کے تئیں دریافت نہیں کیا جاتا تھا، مگر جب فتنہ پیش آیا، تو کہا جانے لگا اس حدیث کی سند یعنی تمام راویوں کے نام ذکر کئے جائیں، پھر اس سند میں اہل سنت راوی ہوتے تو حدیث قبول کر لی جاتی، اور اگر اہل بدعت ہوتے تو ان کی حدیثیں چھوڑ دی جاتیں۔ امام ابن سیرین کے طریقہ کار کے بارے میں نقل کیا گیا ہے کہ وہ حدیثوں پر غور کرتے، اور سند کی تحقیق بھی کرتے، پھر کسی روایت کو تسلیم کرتے۔

امام شعیب سے ربیع بن خثیم نے ایک حدیث بیان کی کہ: جس نے اس بات کا اقرار کیا کہ ’’اللہ کے سوا کوئی عبادت کا سزاوار نہیں، اس کا کوئی شریک نہیں ہے، اور اسی کے لئے ساری بادشاہت اور تمام تعریفیں ہیں، تو اسے اللہ کی طرف سے یہ اجر دیا جائے گا۔‘‘ امام شعیب نے کہا: تم سے کس نے یہ حدیث بیان کی؟ انہوں نے جواب دیا: عمرو بن میمون نے، شعیب نے محمد بن میمون سے باضابطہ ملاقات کی اور پوچھا: فلاں حدیث تم سے کس نے روایت کی؟ عمرو نے کہا: صحابی رسول ابو ایوب رضی اللہ عنہ نے اس واقعہ سے اندازہ لگایا جاسکتا ہے کہ اس دور میں کس درجہ سختی برتی جانے لگی تھی۔

حدیث کے مختلف مراکز مدینہ، مکہ، شام اور دیگر علاقوں میں آباد ہو چکے تھے، اور ہر جگہ اس طریقہ کار کو اپنایا گیا تھا، مگر ملک شام میں اس جانب کسی قدر بے توجہی پائی جاتی تھی؛ چنانچہ امام ابن شہاب زہری نے اہل شام کو تنبیہ کرتے ہوئے کہا تھا: میں یہ کیا دیکھتا ہوں کہ تمہاری حدیثیں بے تکمیل و بے لگام (یعنی بے سند) ہیں، جب کہ ہمارے ہاں اہل علم نے آغاز ہی سے سند کو ذکر کرنے کا اہتمام کیا ہے۔

گویا کہ صحابہ کے ابتدائی دور ہی سے ہر حدیث کو سند کے ساتھ ذکر کیا جاتا تھا، بلا سند حدیثیں قبول نہیں کی جاتی تھیں، مگر جب حضرت عثمان رضی اللہ عنہ کی شہادت کا حادثہ پیش آیا، ایک فتنہ پرور گروہ پوری قوت کے ساتھ نمودار ہوا، اور حدیث میں کذب بیانی کے امکانات ظاہر ہوئے، تو صحابہ اور تابعین نے روایت حدیث اور تحقیق سند میں خوب سختی برتی، اور یہ اصول وضع کیا گیا کہ حدیث بلا سند تسلیم نہ کی جائے، اہل سنت راویوں ہی سے روایات قبول کی جائیں، اہل بدعت کی روایتوں کو رد کر دیا جائے، اس طرح جوں جوں وقت گذرتا گیا، یہ طریقہ کار ضروری سمجھا گیا، اور مزید اصول و قواعد لکھے گئے۔

8.10 فن اسماء الرجال

حدیث کو روایت کرنے اور اس کے قبول کئے جانے کے لئے ”سند“ کی شرط ابتداء ہی سے لگا دی گئی تھی، اور جوں جوں عہد نبوت سے فاصلہ بڑھتا گیا، ہر حدیث کی سند میں افراد کا اضافہ ہوتا گیا، اب ضرورت اس بات کی پیش آئی کہ حدیثوں کو نقل کرنے والے ان راویوں کے حالات جمع کئے جائیں، اسی طرح یہ بات بھی قابل لحاظ تھی کہ مختلف فتنے اور گمراہ فرقے جنم لے رہے تھے، اور وہ مکرو فریب کے ذریعہ بدعات و خرافات کی تبلیغ و اشاعت میں لگے ہوئے تھے، اس بات کا اندیشہ تھا کہ کہیں یہ فتنہ پرور گروہ اپنے مقاصد کے لئے غلط باتیں گڑھ کر رسول اللہ ﷺ کی طرف منسوب کر دے؛ اس لئے بھی ضروری ہو گیا تھا کہ تمام راویوں کے حالات جمع کر لئے جائیں، اور اس کی روشنی میں روایات کی درجہ بندی ممکن ہو سکے۔

چنانچہ یہ فن ”اسماء الرجال“ وجود میں لایا گیا، گویا کہ یہ راویان حدیث کی سوانح عمری یا تاریخ ہے اور کم و بیش پانچ لاکھ راویان حدیث کے حالات اس کے ذریعہ محفوظ کر لئے گئے، اس طور پر کہ ان کے نام و نسب، ملک و قبیلہ، علم و فضل، اساتذہ و شاگردان، دیانت و تقویٰ، اخلاق و عادات، مروت و بے مروتی، ذکاوت و حفظ، ثقاہت و ضعف اور پیدائش و وفات سے متعلق تمام تفصیلات بڑی دقت و باریک بینی کے ساتھ جمع کی گئیں، حقیقت یہ کہ آج کے اس ترقی یافتہ دور میں بھی حکومتیں اپنے شہریوں کے حالات اور ان کی تفصیلات اس انداز میں جمع کرنے سے قاصر ہیں، نیز پوری انسانی تاریخ میں کوئی قوم یا کوئی مذہب اس کی نظیر پیش کرنے سے قاصر ہے، یہی وجہ ہے کہ معروف مستشرق ڈاکٹر اسپرنگر نے کھل کر اس بات کا اعتراف کیا ہے:

”کوئی قوم دنیا میں ایسی نہیں گزری اور نہ آج موجود ہے جس نے مسلمانوں کی طرح ”اسماء الرجال“ کا عظیم الشان فن ایجاد کیا ہو، جس کی بدولت آج پانچ لاکھ افراد کا حال معلوم ہو سکتا ہے“۔

8.10.1 فن اسماء الرجال کا آغاز

علم اسماء الرجال کی ضرورت چون کہ سند حدیث کے طویل ہونے اور راویان حدیث کے دنیا کے مختلف حصوں میں پھیل جانے کی وجہ سے پیش آئی ہے، اس لئے اس موضوع پر تالیف کا آغاز بھی تاخیر سے ہوا، بعض محققین کے مطابق اس موضوع پر دوسری صدی ہجری کے نصف سے تصنیف و تالیف کا آغاز ہوا ہے، اس سے پہلے کسی کتاب کا ذکر نہیں ملتا ہے، ہاں یہ ضرور ہے کہ راویوں کے حالات پر گفتگو شروع ہی سے کی جاتی رہی، اور ان کی تفصیلات کو سینہ بہ سینہ لوگ منتقل کرتے رہے، یہی وجہ ہے کہ دوسری صدی ہجری کے نصف سے پہلے کے جو راوی ہیں، جیسے ہزاروں صحابہ اور کبار تابعین وغیرہ، ان سب کے حالات بھی بڑی تفصیل سے کتابوں میں دستیاب ہیں، بہر حال فن اسماء الرجال پر جو بالکل ابتدائی کتابیں لکھی گئی ہیں وہ حسب ذیل ہیں:

(1) کتاب التاريخ: از امام لیث بن سعد (متوفی 175ھ) اب تک کی تحقیق کے مطابق علم اسماء الرجال پر یہ سب سے قدیم کتاب ہے۔

(2) التاريخ: از امام عبد اللہ بن مبارک (متوفی: 181ھ)۔

(3) امام ولید بن مسلم (متوفی: 195ھ) کی کتاب جس کا تذکرہ امام ذہبی نے کیا ہے۔

یہ بات آچکی ہے کہ یہ فن پہلے ہی سے موجود تھا، چنانچہ جو حضرات تحقیق سند، اور راویوں کے حالات پر گہری نگاہ رکھتے تھے، ان میں ایک نمایاں نام امام محمد بن سیرین (متوفی: 110ھ) کا ہے، معروف محدث علی بن مدینی فرماتے ہیں: ”ابن سیرین حدیث پر گہری نگاہ رکھتے تھے، اور سند کے راویوں کی خوب تحقیق و تفتیش کیا کرتے تھے، اور اس جہت میں ان سے پہلے کوئی شخصیت نظر نہیں آتی ہے۔ ان کے بعد ایوب (متوفی: 131ھ)، پھر ابن عون (متوفی: 150ھ) اور پھر شعبہ (متوفی: 160ھ) ہیں، اور ان کے بعد راویان حدیث پر یحییٰ بن سعید القطان (متوفی 198ھ) اور عبد الرحمن بن مہدی (متوفی 198ھ) نے گفتگو کی ہے۔ آخر الذکر دونوں ہی علم اسماء الرجال کے بلند پایہ امام شمار کئے جاتے ہیں، اور ہزاروں راویوں کے حالات پر گہری نگاہ رکھتے ہیں، اس فن میں ان کے اقوال کو بڑی اہمیت دی جاتی ہے۔ اسی ابتدائی عہد میں امام شعی (متوفی: 103ھ) بھی گزرے ہیں، علامہ ذہبی نے ان کے تئیں یہ بات لکھی ہے کہ صحابہ کے دور کے بعد سب سے پہلے انہوں نے راویوں کے بارے میں جرح کا کام کیا، اور فن اسماء الرجال کا گویا ان سے ہی آغاز ہوتا ہے، اس کے بعد تسلسل کے ساتھ محدثین اور حفاظ نے اس جانب توجہ کی اور اس فن کی آبیاری کرتے رہے ہیں۔

8.10.2 اسماء الرجال کی چند اہم کتابیں

اس موضوع پر جو کتابیں تصنیف کی گئیں، ان میں مختلف اسلوب اختیار کئے گئے ہیں، بعض وہ ہیں جو صرف صحابہ و صحابیات کے حالات پر ہیں، بعض وہ ہیں جو صرف ثقہ راویوں کے حالات سے بحث کرتی ہیں، اور بعض وہ ہیں جن میں محض ضعیف اور مجروح راویوں کے حالات جمع کئے گئے ہیں، اور کچھ کتابیں ایسی بھی ہیں جن میں حدیث کی خاص کتاب کے راویوں کو زیر بحث لایا گیا ہے اور چند کتابوں میں ہر طرح کے راویوں کے حالات جمع کر دیئے گئے ہیں، ذیل میں چند کتابوں کا ذکر کیا جا رہا ہے:

- (1) تاریخ الرواة: امام یحییٰ بن معین (متوفی: 233ھ) کی تالیف ہے، یعنی تیسری صدی ہجری کے آغاز ہی میں یہ کتاب لکھی گئی، حدیث کے راویوں کے حالات اس میں جمع کئے گئے ہیں، تمام راویوں کے نام حروف تہجی کی ترتیب پر رکھے گئے ہیں۔ یہ کتاب مخطوط کی شکل میں تھی، مگر ماضی قریب میں ڈاکٹر احمد نور سیف کی تحقیق کے ساتھ، ”یحییٰ بن معین و کتابہ التاریخ“ کے نام سے شائع ہو گئی ہے۔
- (2) التاریخ الکبیر: امام محمد بن اسماعیل البخاری (متوفی: 256ھ): یہ کتاب بھی مختلف قسم کے راویوں کے حالات پر مشتمل ہے، مؤلف نے تمام ناموں کو حروف تہجی کی ترتیب پر جمع کر دیا ہے۔ اور دائرۃ المعارف العثمانیہ حیدرآباد سے 8 جلدوں میں طبع ہو چکی ہے۔ امام بخاری ہی کی فن اسماء الرجال پر دو اور کتابیں بھی ہیں، ”التاریخ الاوسط“ اور ”التاریخ الصغیر“، اول الذکر کا غالباً باب تک سراغ نہیں ملا ہے۔ واضح ہو کہ عالم عرب کے بعض کتب خانوں نے ”التاریخ الصغیر“ ہی کو ”التاریخ الاوسط“ کے نام سے شائع کر دیا ہے؛ البتہ ”التاریخ الصغیر“ بہت پہلے ہندوستان سے طبع ہو چکی ہے۔

- (3) تہذیب الکمال فی اسماء الرجال: علم رجال اور جرح و تعدیل کے مشہور امام حافظ جمال الدین ابوالحجاج یوسف بن عبد الرحمن مزنی (متوفی: 742ھ) کی یہ تالیف ہے، یہ کتاب اصل میں الکمال فی اسماء الرجال، نامی کتاب کی تہذیب ہے، مزنی کی اس کتاب میں حدیث کی چھ متداول کتابوں کے راویوں کے حالات جمع کئے گئے ہیں، اس کتاب میں بھی تمام راویوں کو حروف تہجی کی ترتیب سے ذکر کیا گیا ہے۔ خواتین راویات کا تذکرہ مستقل طور پر ذکر کیا گیا ہے۔ عالم عرب کے معاصر محقق ڈاکٹر بشار عواد معروف کی تحقیق سے یہ کتاب 36 جلدوں میں شائع ہو چکی ہے۔

(4) **تقریب التہذیب** : علامہ ابن حجر عسقلانی (متوفی: 852ھ) کی ترتیب کردہ ہے، یہ کتاب ایک جلد میں ہے، مگر یہ تہذیب الکمال جیسی وسیع کتاب کا عطر ہے اور اس فن کی نفیس و عمدہ کتاب ہے، معروف محدث شیخ محمد عوامہ کی تحقیق سے طبع ہو چکی ہے۔

8.10.3 صحابہ کے حالات پر اہم چند کتابیں

1. الاستیعاب، از ابن عبدالبر (متوفی: 463ھ) مطبوع
2. اسد الغابۃ فی معرفۃ الصحابة: از ابن الاثیر جزری (متوفی: ۶۳۰ھ) مطبوع
3. الاصابة فی تمييز الصحابة: از حافظ ابن حجر (متوفی: ۸۵۲ھ) مطبوع

8.11 اصول جرح و تعدیل

حدیث کے روایت کرنے والوں کی تعداد کم و بیش پانچ لاکھ ہے، مگر وہ سب تقویٰ و پاکیزگی، فہم و فراست، امانت و دیانت اور حفظ و ذکاوت میں یکساں درجہ کے نہیں تھے، ان میں بعض ثقہ و با اعتماد تھے، اور بعض ضعیف و کمزور، بعض تو عدالت کے تمام تقاضوں کو پورا کرتے تھے، اور بعض اسے محروم، اور اصول یہ ہے کہ جس حدیث کے روایت کرنے والے ثقہ اور عادل ہوں، ان کی روایت کو قبول کیا جاتا ہے، اور جس کو روایت کرنے والے ضعیف یا تہمت کے شکار ہوں، تو ان کی روایت کو قبول نہیں کیا جاتا ہے۔ اس لئے ضرورت اس بات کی تھی کہ ایسے اصول و قواعد ایجاد کئے جائیں جن سے ان راویوں کی درجہ بندی کی جاسکے، اور ایسی فہرست تیار کر دی جائے کہ جس میں با اعتماد راویوں کی بھی نشاندہی ہو اور کمزور و مجروح راویوں کو بھی نام زد کر دیا جائے؛ چنانچہ اسی لئے یہ فن ’اصول جرح و تعدیل‘ وجود میں لایا گیا۔

8.11.1 لغوی تعریف

یہ دونوں عربی زبان کے الفاظ ہیں، ’جرح‘ کے لغوی معنی زخمی کرنا، عیب لگانا یا توہین کرنا ہے۔ اور تعدیل ’عدل‘ سے بنا ہے، عدل کے معنی انصاف کے ہیں، اور تعدیل سے مراد تزکیہ ہے۔

8.11.2 اصطلاحی تعریف

علم ’اصول جرح و تعدیل‘ کی محدثین نے متعدد تعریفیں کی ہیں، ان میں سے ایک واضح اور جامع تعریف یہ ہے: وہ علم جس کا تعلق راویوں کی درجہ بندی سے ہو، اس طور پر کہ محدثین کی ایجاد کردہ اصطلاحات اور تعبیرات کے ذریعہ راویوں کو ضعیف یا ثقہ یا عادل و مجروح قرار دیا جائے۔

تو گویا کہ اس علم میں جہاں راویوں کی خوبیوں؛ جیسے تقویٰ و پرہیزگاری، حفظ و امانت داری، ذہانت و ذکاوت اور قوت حفظ و ادائیگی سے بحث کی جاتی ہے، اسی طرح ان کے عیب، جیسے راویوں کی کذب بیانی، نسیان و غفلت شعاری اور فسق و فجور سے بھی بحث ہوتی ہے۔

8.11.3 جرح و تعدیل کا شرعی ثبوت

حدیث کے راویوں کی مختلف کیفیتوں کو بیان کرنا اور ان کے ثقہ یا ضعیف ہونے کا حکم لگانا قرآن و حدیث سے ثابت ہے، واضح ہو کہ اس کا مقصد کسی کی عیب جوئی یا مدح سرائی نہیں ہے؛ بلکہ اس سے اللہ تعالیٰ کے دین کی حفاظت اور رسول اللہ ﷺ کی حدیث و سنت کی صیانت مقصود ہے۔

اس بابت قرآن مجید کی اس آیت سے رہنمائی ملتی ہے:

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ [حجرات: 6]

(اے ایمان والوں! اگر کوئی فاسق تمہارے پاس کوئی خبر لائے تو اس کی تحقیق کر لیا کرو، ورنہ ایسا نہ ہو کہ نا سمجھی میں کسی قوم پر چڑھ دوڑو اور پھر کل کو اپنے کئے پر پشیمان ہو)

گویا کہ اس آیت میں حکم دیا گیا ہے کہ ہر کس و ناکس کی خبریوں ہی تسلیم نہ کر لی جائے، بلکہ خبر دینے والے، اور روایت کرنے والے کی تحقیق کر لی جائے۔

خود رسول اللہ ﷺ نے بھی بعض افراد پر جرح کیا ہے، حضرت عائشہ رضی اللہ عنہا اسی طرح کا ایک واقعہ نقل کرتی ہیں:

”ایک صاحب نے رسول اللہ ﷺ کی خدمت میں حاضری کی اجازت چاہی، آپ ﷺ نے اجازت دے دی، جب ان پر نظر پڑی تو فرمایا: فلاں قبیلہ کا یہ بہت ہی برا آدمی ہے۔ مگر جب وہ آ بیٹھے، تو آپ ﷺ نے ان کے ساتھ بھلا سلوک کیا اور خوش گفتاری سے پیش آئے۔“

اس حدیث سے لوگوں پر جرح و تنقید کی اجازت معلوم ہوتی ہے، امام نووی نے اس روایت کے بارے میں مزید وضاحت کی ہے کہ یہ شخص بظاہر اسلام قبول کر چکا تھا، مگر اس کا دل مطمئن نہیں تھا، چنانچہ اس سے کسی طرح کا دھوکہ نہ ہو اس لئے آپ ﷺ نے لوگوں پر اسے آشکارا کر دیا۔

ایک بزرگ ابو تراب الخثعمی نے امام احمد بن حنبل کو جرح کرتے ہوئے سنا تو کہنے لگے: اے امام! علماء کی غیبت کرنے سے گریز کیجئے، امام احمد بن حنبل نے جواب دیا: تمہارا برا ہو، یہ غیبت نہیں ہے یہ تو دین کے تئیں ہمدردی اور یہی خواہی ہے۔

گویا کہ جرح و تعدیل کا ثبوت قرآن و حدیث سے ہے اور یہ ایک شرعی ذمہ داری ہے، اس کا مقصد حدیث و سنت کو ہر طرح کی آمیزش سے بچانا ہے۔ یہ بھی ایک حقیقت ہے کہ جرح و تعدیل بہت ہی نازک کام ہے، کسی عادل اور منصف راوی کو کمزور، اور کمزور و فاسق کو با اعتماد اور منصف قرار دے دیا جائے، تو یہ بیک وقت ظلم و نا انصافی بھی ہوگی، اور حدیث و سنت کے تئیں خیانت و بددیانتی بھی، اور ظاہر ہے یہ دونوں سخت گناہ کے کام ہیں۔

8.11.4 فن جرح و تعدیل کا آغاز

رسول اللہ ﷺ کی وفات کے بعد صحابہ نے حدیثوں کو جمع کرنے کا خوب اہتمام کیا، وہ باہم حدیثیں سنتے اور سناتے اور ان کی ترویج و اشاعت کی فکر کرتے، ان کے دوش بدوش تابعین بھی اس کام کو انجام دیتے، گویا کہ پہلی صدی ہجری کے اختتام تک حدیثیں زیادہ تر صحابہ اور کبار تابعین کے ہاتھوں گشت کرتی رہیں، عام طور پر جھوٹے، کذب بیانی کرنے والے راویوں کا گزر اس زمانہ میں نہ تھا، بجز حارث اعور، مختار کذاب اور ان کے بعض ہمنواؤں کے، چنانچہ بعض صحابہ سے بھی روایت کو قبول کرنے، اسی طرح راویوں پر جرح و تعدیل کرنے کا ثبوت ملتا ہے، ان میں خاص طور پر عمر بن الخطاب، علی بن ابی طالب، عبداللہ بن عباس، انس بن مالک اور ام المومنین عائشہ رضی اللہ عنہم کے نام قابل ذکر ہیں۔ مگر جیسے جیسے پہلی صدی ہجری ختم ہوئی اور دوسری صدی ہجری کا آغاز ہوا، تو تابعین کے درمیانی طبقہ میں ضعیف راویوں کی ایک جماعت پیدا ہوئی، جو احادیث کے بیان کرنے میں غلطی کا ارتکاب کرتی، جیسے یہ لوگ صحابہ یا کبار تابعین کے قول کو رسول اللہ ﷺ کی جانب منسوب کر دیتے، یا براہ راست رسول اللہ ﷺ سے روایت کرنے لگتے، نیز حدیثوں کے حفظ اور ادائیگی میں غلطیاں کرتے۔ مگر جب تابعین کا آخری دور آیا (یعنی 150ھ) تو ضعیف راویوں کی تعداد بڑھتی گئی، اب محدثین نے راویوں کی نشاندہی کے لئے ان پر جرح و تعدیل شروع کی، اس دور میں کئی اہل علم کے نام تاریخ نے محفوظ کئے ہیں، امام ابوحنیفہؒ نے جابر جعفی کے بارے میں کہا: ”میں نے اس سے بڑا جھوٹا کسی کو نہیں پایا“۔ اعمش نے بھی راویوں کے ایک گروہ کی تضعیف اور ایک کی توثیق کی ہے۔ شعبہ کو اس فن میں ممتاز مقام حاصل تھا۔ امام مالک نے بھی راویوں پر کلام کیا اور بہت سے ضعیف راویوں کی نشاندہی کی۔

یہی وہ حالات تھے جن میں علم جرح و تعدیل کی نشوونما ہوئی، چنانچہ محققین کے مطابق فن اسماء الرجال اور علم جرح و تعدیل دونوں کا آغاز دوش بدوش ہوا، گویا کہ جرح و تعدیل کا فن پہلی صدی ہجری کے اختتام اور دوسری صدی ہجری کے آغاز پر باضابطہ وجود میں آیا۔

8.11.5 ائمہ جرح و تعدیل کی تعداد:

جرح و تعدیل میں علمی گہرائی، وسعت مطالعہ، راویوں کی تمام حدیثوں پر نگاہ اور بیدار مغزی کی ضرورت ہوتی ہے، یہی وجہ ہے کہ اس میدان میں اہل علم کی تعداد بہ نسبت حدیث کے دوسرے میدانوں کے کم نظر آتی ہے۔ عام محدثین کی تعداد اگر ہزاروں میں ہے تو اس میدان کے رجال کا رکی تعداد چند سو میں محدود ہے۔ ائمہ نے ایسے اہل علم کی ایک فہرست تیار کر دی ہے، جنہوں نے راویوں کی درجہ بندی کے لئے مختلف اصول و قواعد وضع کئے ہیں اور ان کو ثقہ یا ضعیف قرار دینے کیلئے پیمانے متعین کئے ہیں۔ واضح ہو کہ انہیں ہی ائمہ جرح و تعدیل کہا جاتا ہے، علامہ ذہبی کا اس موضوع پر بڑا اوقیع علمی کام ہے، چنانچہ آپ نے آٹھویں صدی تک کے ائمہ جرح و تعدیل کے نام ایک کتاب ’ذکر من یعتمد قوله فی الجرح والتعدیل‘ میں جمع کر دئے ہیں، آپ کی تحقیق کے مطابق یہ ائمہ و ناقدین 715 ہیں۔ یہ تعداد صحابہ، تابعین، تبع تابعین اور اس کے بعد سے آٹھویں صدی تک کے ائمہ کی ہے، ان میں 7 صحابہ کرام، 21 تابعین اور 47 تبع تابعین کا ذکر کیا گیا ہے۔

ائمہ جرح و تعدیل کے حالات زندگی یا ان کے محض ذکر پر جو اہم کتابیں تالیف کی گئی ہیں، ان میں سے چند اس طرح ہیں:

1. مقدمة الجرح والتعديل، از ابن ابی حاتم
 2. مقدمة الكامل، مقدمة از عبد اللہ بن عدی الجرجانی
 3. ذکر من يعتمد قوله في الجرح والتعديل، از ذہبی
 4. الاعلان بالتوبيخ لمن ذم التاريخ، از سخاوی
- یہ بات سمجھ لینی چاہئے کہ جرح و تعدیل کے جو امام گزرے ہیں ان سب کی خدمات یا ان کا کلام اپنے حجم اور کمیت کے لحاظ سے یکساں نہیں ہے، بعض وہ ہیں جنہوں نے بیشتر حدیث کے راویوں پر کلام کیا، اور بعض نے محض دو چار پر، چنانچہ ان ائمہ کو حسب ذیل تین دائروں میں تقسیم کیا گیا ہے:

1. وہ لوگ جنہوں نے حدیث کے اکثر راویوں پر کلام کیا ہے۔ جیسے: ابن معین اور ابو حاتم الرازی۔
2. وہ لوگ جنہوں نے بہت سے راویوں پر گفتگو کی ہے، جیسے: امام مالک اور شعبہ وغیرہ۔
3. وہ لوگ جنہوں نے دو چار راویوں پر گفتگو کی ہے، جیسے: امام ابو حنیفہ، امام شافعی اور سفیان ابن عیینہ وغیرہ۔

8.11.6 جرح و تعدیل کے بارہ مراتب

حافظ ابن حجر نے جرح و تعدیل کے قواعد اور محدثین کی تعبیرات کو پیش نظر رکھتے ہوئے راویوں کے بارہ مراتب وضع کئے ہیں، جرح و تعدیل کے لئے ان سے آگہی ضروری ہے، تقریب التہذیب سے وہ مراتب پیش ہیں:

- پہلا مرتبہ: صحابی ہونا (یہ توثیق کا سب سے اعلیٰ رتبہ ہے، تمام صحابہ کرام رضی اللہ عنہم بلاشبہ عادل ہیں)۔
- دوسرا مرتبہ: اس میں وہ رواۃ ہیں جن کی تعدیل ائمہ جرح و تعدیل نے تاکید کے ساتھ کی ہے؛ خواہ صیغۃ اسم تفضیل استعمال کیا ہو، جیسے: ”أوثق الناس“ یا کسی خوبی پر مبنی صفت کو دوبار استعمال کیا ہو، جیسے ”ثقة، ثقة“، یا معنی مکرر استعمال کیا ہو، جیسے ”ثقة حافظ“۔
- تیسرا مرتبہ: اس میں وہ رواۃ ہیں جو مرتبہ ثالثہ سے کچھ کم رتبہ ہیں، ان کے لئے ابن حجر نے تقریب میں ”صدوق“ یا ”لابأس به“ یا ”لیس به بأس“ کے الفاظ استعمال کئے گئے ہیں۔
- چوتھا مرتبہ: اس میں وہ رواۃ ہیں جو مرتبہ رابعہ سے کچھ کم رتبہ ہیں، ان کے لئے ”صدوق سیئ الحفظ“ یا ”صدوق یہم“ یا ”صدوق له أوہام“ یا ”صدوق یخطئ“ یا ”صدوق تغیر بآخرہ“ کے الفاظ استعمال کئے ہیں، نیز وہ تمام رواۃ بھی اسی رتبہ میں ہیں جن پر بد عقیدہ ہونے کا الزام ہے، مثلاً شیعہ ہونا، قدری ہونا، ناصبی ہونا، مرجئی ہونا یا جمہی ہونا وغیرہ۔
- چھٹا مرتبہ: اس میں وہ رواۃ ہیں جن سے بہت کم احادیث مروی ہیں اور ان کے بارے میں کوئی ایسی جرح ثابت نہیں جس کی وجہ سے ان کی حدیث کو متروک قرار دیا جائے، ان کے لئے اگر کوئی متابع ہے تو ”مقبول“ ورنہ ”لین الحدیث“ کے الفاظ استعمال کئے جاتے ہیں۔

ساتواں مرتبہ: اس میں وہ رواۃ ہیں جن سے روایت کرنے والے تو ایک سے زائد تلامذہ ہیں، مگر کسی امام نے ان کی توثیق نہیں کی، ان کے لئے ”مستور“ یا ”مجہول الحال“ کے الفاظ استعمال کئے گئے ہیں۔

آٹھواں مرتبہ: اس میں وہ رواۃ ہیں جن کی توثیق نہیں کی گئی ہے؛ تضعیف کی گئی ہے، اگرچہ وہ تضعیف مبہم ہو، ان کے لئے ”ضعیف“ استعمال کیا جاتا ہے۔

نواں مرتبہ: اس میں وہ رواۃ ہیں جن سے روایت کرنے والا صرف ایک ہی شاگرد ہے اور کسی امام نے ان کی توثیق نہیں کی، ان کے لئے ”مجہول“ استعمال کیا گیا ہے۔

دسواں مرتبہ: اس میں وہ رواۃ ہیں جن کی کسی نے بھی توثیق نہیں کی اور ان کی نہایت سخت تضعیف کی گئی ہے، ان کے لئے ”متروک“ یا ”متروک الحدیث“ یا ”واہی الحدیث“ یا ”ساقط“ کے الفاظ استعمال کئے گئے ہیں۔

گیارہواں مرتبہ: اس میں وہ رواۃ ہیں جن پر جھوٹ کی تہمت ہو، بایں وجہ کہ ان کی روایت شریعت کے قواعد معلومہ کے خلاف ہے یا لوگوں کے ساتھ بات چیت میں ان کا جھوٹ ثابت ہو چکا ہے۔

بارہواں مرتبہ: اس میں وہ رواۃ ہیں جن کے متعلق کذب اور وضع کے الفاظ استعمال کئے گئے ہیں۔

8.11.7 اصول جرح و تعدیل کی چند مشہور کتابیں

1. قاعدة فى الجرح والتعديل، از علامہ تاج الدین سبکی۔
2. الرفع والتكميل فى الجرح والتعديل، از علامہ عبدالحی لکھنوی
3. ضوابط الجرح والتعديل، از شیخ عبدالعزیز عبداللطیف
4. جرح الرواة وتعدیلهم الأسس و لضوابط، از ڈاکٹر محمود عیدان

8.12 خلاصہ

حدیث و سنت چون کہ اسلام کا قرآن کے بعد دوسرا سب سے اہم ترین سرچشمہ ہے؛ اس لئے فتنہ پردازوں نے اسے اپنی تنقید کا نشانہ بنایا ہے مستشرقین اور مغرب زدہ مشرق کے اصحاب دانش نے یہ بے معنی بات کہنی شروع کی کہ سارا ذخیرہ احادیث غیر مستند اور ناقابل اعتبار ہے، ان کے زعم کے مطابق حدیثیں ایک صدی سے زیادہ عرصہ گزرنے کے بعد تحریری شکل میں لائی گئیں، مگر ظاہر ہے یہ ان کا وہم اور بے بنیاد خیال ہے؛ کیوں کہ اس بات کے ٹھوس ثبوت موجود ہیں کہ عہد رسالت ہی میں کتابت حدیث کا آغاز ہو چکا تھا؛ چنانچہ کئی صحیفے اور نوشتے ایسے ہیں جو خود رسول اللہ ﷺ نے براہ راست تحریر کروائے، ابوشاہ یمنی کے لئے پورا خطبہ قید تحریر میں لایا گیا، عمرو بن حزم کا مجموعہ حدیث جس میں اہل یمن کے لئے ہدایات تھیں، کتاب الصدقہ، زرعی پیداوار سے متعلق نوشتہ، وائل بن حجر کے ساتھ احکام کی تفصیلات یمن روانہ کی گئیں وغیرہ، یہ وہ نوشتے ہیں جو خود آں حضور ﷺ نے تیار کروائے، اس کے علاوہ عہد صحابہ میں کم و بیش 10 صحابہ کے صحیفے وجود میں آچکے تھے، مولانا مناظر احسن گیلانی کے مطابق دس ہزار سے زیادہ حدیثیں خود عہد رسالت میں تحریری شکل میں جمع ہو چکی تھیں۔ تدوین کے معنی ہیں بکھری ہوئی اور متفرق چیزوں کو یکجا کر دینا اور ”تدوین حدیث“ سے مراد یہ ہے

کہ مختلف نوشتوں اور صحیفوں میں بکھری ہوئی حدیثوں کو کتابی شکل میں جمع کر دیا جائے۔ اپنے وسیع تر مفہوم کے اعتبار سے تو تدوین حدیث کا آغاز عہد رسالت ہی میں ہو چکا تھا، مگر باضابطگی کے ساتھ اس کی ابتداء حضرت عمر بن عبدالعزیز کی خلافت کے سال (99ھ) میں ہوئی، آپ نے پوری اسلامی سلطنت میں فرمان بھیجا کہ احادیث رسول کو تلاش کر کے جمع کیا جائے، اس تحریک کے نتیجے میں حدیثوں کا بہت بڑا ذخیرہ کتابی شکل میں مدون ہو گیا؛ چنانچہ پہلی صدی ہجری میں حدیث و سیرت پر آٹھ کتابیں تصنیف کر لی گئیں، خاص طور پر محمد بن شہاب زہری نے اس کام کو خوب تقویت پہنچائی، اسلامی تاریخ میں جب فتنوں نے جنم لینا شروع کیا تو اس کا اثر حدیثوں پر بھی ہوا، تحقیق کے مطابق فتنہ کا آغاز حضرت عثمان رضی اللہ عنہ کے آخری دور میں ہوا، عبداللہ بن سبا اور اس کے ہمنواؤں نے اس کی تخم اول رکھی، پھر حضرت علی رضی اللہ عنہ اور امیر معاویہ رضی اللہ عنہ کے درمیان اختلافات کی شدت نے اور بھی فتنہ پردازوں کو موقع فراہم کیا؛ چنانچہ یہاں سے ”وضع حدیث“ کا سلسلہ شروع ہوا، ”وضع حدیث“ سے مراد یہ ہے کہ وہ روایت جو من گھڑت اور خود ساختہ ہو اور رسول اللہ ﷺ کی طرف اس کی نسبت جھوٹ پر مبنی ہو، حدیثیں وضع کرنے کے مختلف اسباب رہے، زنادقہ نے اسلام کی شبیہ خراب کرنے کے لئے حدیثیں گڑھیں، اسی طرح سیاسی مفادات کا حصول، مسلکی و گروہی تعصب، صوفیاء کی طرف سے ترغیب و ترہیب کا مقصد، نیز دنیاوی اغراض کے خاطر بھی لوگوں نے اس گناہ کا ارتکاب کیا۔

حدیث دراصل دو چیزوں کے مجموعے کا نام ہے، سند اور متن، سند سے مراد حدیث نقل کرنے والے افراد کا وہ سلسلہ ہے جو متن حدیث تک پہنچتا ہے، سند کی بہت زیادہ اہمیت ہے؛ بلکہ کسی حدیث کے قبول و رد کرنے میں سند ہی کو معیار بنایا جاتا ہے، کسی حدیث کو بیان کرنے والے سے سند کی تحقیق عہد صحابہ ہی سے کی جاتی تھی، مگر حضرت عثمان رضی اللہ عنہ کی شہادت اور فتنہ کے ظہور کے بعد صحابہ اور تابعین نے باضابطگی کے ساتھ اس جانب توجہ کی، اور خوب سختی برتی، جوں جوں عہد نبوت سے فاصلہ بڑھتا گیا سند کے واسطے بھی بڑھتے گئے، اب ضرورت اس بات کی پیش آئی کہ روایت کرنے والے ان لوگوں کے حالات قلم بند کر لئے جائیں؛ چنانچہ اس کے لئے ”فن اسماء الرجال“ کی بنیاد رکھی گئی، اس موضوع پر سب سے پہلی کتاب امام لیث بن سعد (متوفی: 175ھ) کی ”کتاب التاریخ“ ہے، امام یحییٰ بن سعید القطان (متوفی: 198ھ)، عبدالرحمن بن مہدی (متوفی: 198ھ) بطور خاص اس فن کے امام سمجھے جاتے ہیں، نیز امام بخاری کی ”التاریخ الکبیر“، ”التاریخ الأوسط“، ”التاریخ الصغیر“ اور حافظ یوسف بن عبدالرحمن ”مزی کی تہذیب الکمال وغیرہ اس فن کی ممتاز تالیفات سمجھی جاتی ہیں۔ حدیث کے روایت کرنے والوں کی تعداد لاکھوں میں ہے، مگر وہ سب تقویٰ و پاکیزگی، فہم و فراست، امانت و دیانت میں یکساں درجہ کے نہیں ہیں، ان میں کچھ عادل و ثقہ ہیں تو کچھ ضعیف و مجروح، اور اصول یہ ہے کہ جس حدیث کے روایت کرنے والے ثقہ و عادل ہوں ان کی روایت قبول کی جاتی ہے، اور اگر ضعیف و مجروح ہوں تو ان کی روایت ناقابل قبول ہوتی ہے؛ اس لئے ضرورت اس بات کی تھی کہ ان راویوں کی درجہ بندی کی جائے؛ چنانچہ اسی لئے فن جرح و تعدیل وجود میں لایا گیا، اس کی تعریف یوں کی جاتی ہے: وہ علم جس کا تعلق راویوں کی درجہ بندی سے ہو اس طور پر کہ محدثین کی ایجاد کردہ اصطلاحات اور خاص تعبیرات سے ان کے ضعیف و ثقہ یا عادل و مجروح ہونے کا فیصلہ کیا جائے، اس فن کا آغاز باضابطہ طور پر دوسری صدی ہجری کے آغاز پر ہوا ہے، صحابہ کرام رضی اللہ عنہم میں 7 لوگ جرح و تعدیل کے کام سے خاص مناسبت رکھتے تھے، اور مجموعی طور پر اس فن پر گفتگو کرنے والے محدثین کی تعداد 715 ہے۔

8.13 نمونے کے امتحانی سوالات

درج سوالوں کے جوابات تیس سطروں میں لکھئے:

- 1- کتابت حدیث کی اجازت کب دی گئی، نیز کن اسباب کی بناء پر ابتداء اسلام میں اس سے منع کیا گیا تھا؟
- 2- تدوین حدیث کی مراد بیان کرتے ہوئے حضرت عمر بن عبدالعزیز کی خدمات پر تفصیل سے روشنی ڈالئے۔
- 3- وضع حدیث کے محرکات شمار کرتے ہوئے، اس موضوع کی دو کتابوں کا تعارف تحریر کیجئے۔

درج ذیل سوالوں کے جوابات پندرہ سطروں میں لکھئے:

- 1- عہد نبوی کے تحریری نوشتوں پر ایک نوٹ قلم بند کیجئے۔
- 2- سند کی اہمیت پر محدثین کے اقوال کی روشنی میں بحث کرتے ہوئے علم الرجال کی دو کتابوں کا تعارف کرائئے۔
- 3- اصول جرح و تعدیل سے کون سا فن مراد ہے اور اس کا آغاز کب ہوا؟

8.14 فرہنگ

فر و گراشت	: بھول چوک
زندیق	: بے دین
متداول	: عام، رائج
متروک	: چھوڑا ہوا
نسیان	: بھول
صیانت	: حفاظت
آمیزش	: ملاوٹ
ترویج	: رواج دینا

8.15 مطالعہ کے لئے معاون کتابیں

1. حدیث اور محدثین ڈاکٹر محمد ابو زہو ترجمہ: غلام احمد جریری
2. موسوعۃ علوم الحدیث وزارت الاوقاف مصر

3. حدیث اور فہم حدیث مولانا عبداللہ معروفی
4. تدوین السنۃ النبویۃ نشأۃ وتطورہ من القرن الأول إلى نهاية القرن التاسع الهجری ڈاکٹر محمد بن مطرز ہرانی
5. تاریخ علم حدیث مولانا محمد عمیم الاحسان مجددوی
6. تاریخ تدوین حدیث مولانا عبدالرشید نعمانی
7. تدوین حدیث مولانا مناظر احسن گیلانی

اکائی : 9 روایت حدیث

اکائی کے اجزاء

- 9.1 مقصد
- 9.2 تمہید
- 9.3 راویان حدیث۔ صحابہ
- 9.4 مکثرین صحابہ
 - 9.4.1 حضرت ابو ہریرہ رضی اللہ عنہ
 - 9.4.2 حضرت عبداللہ بن عمر رضی اللہ عنہما
 - 9.4.3 حضرت انس بن مالک رضی اللہ عنہ
 - 9.4.4 سیدہ عائشہ رضی اللہ عنہا
 - 9.4.5 حضرت عبداللہ بن عباس رضی اللہ عنہما
 - 9.4.6 حضرت جابر بن عبداللہ رضی اللہ عنہما
 - 9.4.7 حضرت ابو سعید خدری رضی اللہ عنہ
- 9.5 محدث تابعین
 - 9.5.1 سعید بن المسیب (متوفی: 96ھ)
 - 9.5.2 عروہ بن زبیر (متوفی: 94ھ)
 - 9.5.3 ابن شہاب زہری (متوفی: 124ھ)
 - 9.5.4 عطاء بن ابی رباح (متوفی: 114ھ)
 - 9.5.5 عمر بن عبدالعزیز (متوفی: 101ھ)
 - 9.5.6 حسن بصری (متوفی: 110ھ)
 - 9.5.7 سالم بن عبداللہ (متوفی: 106ھ)

9.5.8 علقمہ بن قیسؓ (متوفی: 62ھ)

9.5.9 عامر بن شراحیل شعمی (متوفی: 104)

9.5.10 امام ابوحنیفہ نعمان بن ثابت (80-150ھ)

9.6 تابعات

9.6.1 حفصہ بنت سیرین (متوفیہ: 101ھ)

9.6.2 عائشہ بنت سعد بن ابی وقاص (متوفیہ: 117ھ)

9.6.3 عمرہ بنت عبدالرحمن (متوفیہ: 103)

9.7 روایت حدیث کے ابتدائی مراکز

9.8 روایت حدیث کا طرز

9.9 خلاصہ

9.10 نمونے کے امتحانی سوالات

9.11 مطالعہ کے لئے معاون کتابیں

9.1 مقصد

اس اکائی کو پڑھنے کے بعد طلبہ حدیث کی نشر و اشاعت میں صحابہ کرام کی خدمات سے آگاہ ہوں گے، نیز تابعین میں جو حضرات حدیث کے حوالے سے نمایاں مقام رکھتے ہیں ان سے واقفیت حاصل کریں گے، اسی طرح روایت حدیث کے مختلف اسلوب کی جانکاری بھی انہیں حاصل ہوگی۔

9.2 تمہید

حدیث و سنت کی جو امانت آج امت کے ہاتھوں میں موجود ہے، اس کی حفاظت اور نشر و اشاعت میں سب سے نمایاں اور کلیدی کردار صحابہ کرام رضی اللہ عنہم کی جماعت نے ادا کیا، یہ حضرات رسول اللہ ﷺ سے وابستہ تمام معلومات بڑی باریک بینی اور دیانت و امانت کے ساتھ محفوظ کرتے؛ چنانچہ ان کو اپنے عمل اور قلم و قرطاس کے ذریعہ اگلی آنے والی نسلوں کے لئے اس طور پر محفوظ کر دیا کہ فتنہ پرور افراد کو دوسیسہ کاری کا موقع نہ مل سکا۔ صحابہ رضی اللہ عنہم کے بعد تابعین کا دور آتا ہے، ان حضرات نے بھی بڑی تن دہی اور محنت و جستجو کے ساتھ اس کا زکوٰۃ آگے بڑھایا، اور تابعین میں کئی بلند قامت محدثین پیدا ہوئے۔ حقیقت یہ ہے کہ ان ابتدائی

دونوں عہد میں حدیث کی جو خدمت اور آبیاری کی گئی؛ اسی وجہ سے آج یہ ذخیرہ محفوظ ہے، اور اسلامی شریعت کا ہر گوشہ نبوی ہدایات سے بہرہ ور ہے۔ خود رسول اللہ ﷺ نے بھی صحابہ رضی اللہ عنہم کی اہمیت و فضیلت کی طرف بار بار اشارہ کیا ہے، آپ ﷺ نے فرمایا:

”وہ انسان خوش نصیب ہے، جس نے مجھے دیکھا اور مجھ پر ایمان لایا“ (سنن ترمذی، حدیث

نمبر: 3862)

آپ ﷺ نے فرمایا:

”سب سے بہترین زمانہ میرا ہے پھر وہ جو میرے بعد کا ہے، پھر وہ جو اس کے بعد کا ہے“ (مصنف

ابن ابی شیبہ، حدیث نمبر: 32411، صحیح بخاری: 2651)۔

9.3 راویان حدیث۔ صحابہ

صحابہ کرام رضی اللہ عنہم نے براہ راست حدیثوں کو رسول اللہ ﷺ سے سنا اور احکام دین کو سیکھا، اور ان کے ذریعہ تابعین تک حدیثیں پہنچیں، گویا سند حدیث کا آغاز دراصل صحابہ کرام رضی اللہ عنہم سے ہوتا ہے، اور حدیث کو ابتداء روایت کرنے والے صحابہ رضی اللہ عنہم ہی تھے۔

وہ مبارک نفوس جنہوں نے رسول اللہ ﷺ کی صحبت پائی اور صحابی / صحابیہ کے لقب سے نوازے گئے، متعینہ طور پر ان کی تعداد ذکر کرنا مشکل ہے، مختلف اہل علم نے اندازہ و تخمینہ کی بنیاد پر بعض اعداد و شمار ذکر کئے ہیں، مگر انہیں قطعی سمجھنا دشوار ہے؛ اس لئے کہ صحابہ کرام رضی اللہ عنہم مختلف خطوں اور علاقوں میں آباد تھے؛ لہذا ان کے اعداد و شمار باضابطگی کے ساتھ نہیں جمع کئے جاسکے، مشہور قول کے مطابق ابو زر عذرازی کہتے ہیں: ”آپ ﷺ کی وفات کے وقت تک جن لوگوں نے آپ ﷺ کو دیکھا اور آپ ﷺ سے حدیثیں سنیں ان کی تعداد ایک لاکھ چودہ ہزار تھی“، علامہ ابن عبدالبر نے اپنی کتاب ”الاستیعاب“ میں 4223 صحابہ کا ذکر کیا ہے، اور ”اسد الغابہ“ میں ایسے 7703 صحابہ رضی اللہ عنہم کے حالات لکھے گئے ہیں، ابن الجوزی نے صحابہ کی جو فہرست ان کی مرویات کے ساتھ دی ہے، ان کی تعداد 1060 ہے، ان میں سے 500 ایسے صحابہ ہیں جن میں سے ہر ایک نے ایک ایک حدیث نقل کی ہے، اور 32 ایسے ہیں جنہوں نے دو دو حدیثیں روایت کی ہیں، 60 تا 80 وہ حضرات تھے جن کی روایتوں کی تعداد 3 سے 30 تک پہنچتی ہے۔

9.3.1 صحابی کی تعریف

محدثین نے مختلف اسلوب میں صحابہ کی تعریف کی ہے، مگر سب سے مناسب یہ تعریف سمجھی جاتی ہے:

”صحابی اس شخص کو کہتے ہیں، جس نے بحالت ایمان رسول اللہ ﷺ کو دیکھا یا آپ کی صحبت کو پایا

ہو، اور اس کی موت ایمان پر ہوئی ہو۔“

اس تعریف کی رو سے وہ تمام لوگ ”صحابی“ کہلائیں گے، جنہوں نے بحالت ایمان رسول اللہ ﷺ کو دیکھا ہو، یا ناپینا ہونے کی وجہ کر دیکھ تو نہ پائے ہوں، مگر آپ ﷺ کی صحبت پائی ہو، خواہ ان لوگوں نے کم عرصہ آپ کے ساتھ گزارا ہو یا زیادہ، اسی طرح انہوں نے کوئی روایت نقل کی ہو یا نہ کی ہو، بہر حال وہ سب صحابی کہلائیں گے۔

9.3.2 صحابی کی پہچان

کسی شخص کا صحابی ہونا مختلف چیزوں سے ثابت ہوتا ہے، جو حسب ذیل ہیں:

1. امت کے تو اتر سے معلوم ہو کہ فلاں شخص صحابی ہے، جیسے حضرت ابو بکر و عمر، عثمان و علی اور عشرہ مبشرہ۔
2. تو اتر سے کم تر درجہ کی روایت سے کسی شخص کا صحابی ہونا معلوم ہو، جیسے ضمام بن نعلبہ اور عکاشہ بن محسن۔
3. کوئی معروف صحابی کسی شخص کے بارے میں گواہی دے کہ وہ صحابی ہے، جیسے کہ ابو موسیٰ اشعری نے حمہ بن ابی حمہ کے بارے میں شہادت دی تھی کہ وہ صحابی ہیں۔
4. کسی شخص کا بذات خود یہ دعویٰ کرنا کہ وہ صحابی ہے، بشرطیکہ اس نے رسول اللہ ﷺ کا زمانہ پایا ہو، نیز اس کی ثقاہت و عدالت بھی ثابت ہو۔
5. کوئی تابعی کسی شخص کے بارے میں کہے کہ وہ صحابی ہے؛ البتہ اس میں بھی اس بات کا لحاظ رکھا جائے گا کہ اس شخص نے عہد رسالت کو پایا ہے یا نہیں۔

9.3.3 صحابہ کے طبقات۔ تعداد روایات کے اعتبار سے

جن صحابہ ﷺ نے رسول اللہ ﷺ سے حدیثیں نقل کی ہیں، ان کی تعداد بہت زیادہ ہے، صحیح طور پر ان کی تعیین نہیں کی جاسکتی ہے؛ اس لئے محدثین نے مجموعی طور پر ان صحابہ کو تین طبقات میں تقسیم کیا ہے، مکثرین، متوسطین اور مقلدین۔ مکثرین سے مراد: وہ صحابہ و صحابیات ہیں، جن کی روایتوں کی تعداد ایک ہزار سے زائد ہے، ایسے سات حضرات ہیں، جن کے نام اور حدیثوں کی تعداد اس طرح ہے:

5374	حضرت ابو ہریرہ رضی اللہ عنہ
2630	حضرت عبداللہ بن عمر رضی اللہ عنہما
2286	حضرت انس بن مالک رضی اللہ عنہ
2210	حضرت عائشہ صدیقہ رضی اللہ عنہا
1660	حضرت عبداللہ بن عباس رضی اللہ عنہما
1540	حضرت جابر بن عبداللہ رضی اللہ عنہما
1170	حضرت ابوسعید خدری رضی اللہ عنہ

اور بعض وہ صحابہ ہیں جن کی روایتیں سو سے زائد اور ہزار سے کم ہیں، جیسے حضرت ام سلمہ، سہل بن سعد، عبادة بن صامت، ابوالدرداء، ابو بکر صدیق اور عثمان بن عفان رضی اللہ عنہم وغیرہ۔ انہیں ”متوسطین یا مقسطین“ سے تعبیر کیا جاتا ہے اور بعض وہ حضرات

ہیں جن کی روایتیں کئی دہوں پر مشتمل ہیں، مگر سو سے کم ہیں؛ جیسے کہ زید بن ارقم، سلمہ بن اکوع، وائل بن حجر، زبیر بن عوام وغیرہ۔ یہ لوگ ”مقلین“ کہلاتے ہیں، ظاہر ہے ان دونوں طبقات کے صحابہ کے نام شمار کرنا مشکل ہوگا۔

9.4 مکثرین صحابہ

جیسا کہ ذکر کیا گیا صحابہ میں جن سے ہزار سے زائد روایتیں نقل کی گئی ہیں ان کی تعداد سات ہے، اور یہ مکثرین کہلاتے ہیں، ذیل میں ان حضرات کا تفصیلی تعارف پیش کیا جاتا ہے:

9.4.1 حضرت ابو ہریرہ رضی اللہ عنہ

اسم گرامی عبدالرحمن بن صخر ہے، ایک روز رسول اللہ ﷺ نے انہیں ہاتھ میں بلی اٹھائے دیکھا تو فرمایا: ”یا ابا ہریرہ“ اسی وقت سے آپ کی کنیت ابو ہریرہ پڑ گئی، محرم 7ھ میں اسلام قبول کیا، قبیلہ ازد کی شاخ بنو دوس بن عدنان بن عبد اللہ سے تعلق رکھتے تھے۔

حدیث و سنت سے آپ کو خاص شغف تھا، خود رسول اللہ ﷺ نے یادداشت اور قوت حافظہ کی دعا سے نوازا تھا۔ اسی وجہ سے محدثین نے آپ کا ذکر صحابہ ﷺ میں سب سے بڑے حافظ حدیث کی حیثیت سے کیا ہے، چنانچہ آپ سے استفادہ کنندگان کی فہرست بہت طویل ہے، امام بخاری فرماتے ہیں: ”آٹھ سو سے زیادہ لوگوں نے آپ سے حدیثیں نقل کی ہیں“۔ ان میں بہت سے فاضل صحابہ کرام بھی شامل ہیں جیسے عبد اللہ بن عباس، عبد اللہ بن عمر، ابو ایوب انصاری، زید بن ثابت، جابر بن عبد اللہ اور انس بن مالک رضی اللہ عنہم وغیرہ۔ اور تابعین میں سے اکثر ممتاز حضرات آپ کے شاگرد رہے ہیں، جیسے سعید بن مسیب، سالم بن عبد اللہ بن عمر، محمد بن سیرین، نافع مولیٰ ابن عمر، عکرمہ اور مجاہد وغیرہ، رسول اللہ ﷺ کی وفات کے بعد بھی طویل عمر پائی، بلکہ آپ کی وفات کے بعد 47 سال تک بقید حیات رہے، 57 ہجری میں بصرہ 78 سال وفات پائی۔

حضرت ابو ہریرہ ﷺ کو حدیث و سنت سے جو شغف تھا اس کا اندازہ حسب ذیل تفصیلات سے لگایا جاسکتا ہے:

1. ہمہ دم رسول اللہ ﷺ کی مجلس میں حاضر رہتے۔ ابو ہریرہ ﷺ فرماتے تھے: تم لوگ کہتے ہو کہ ابو ہریرہ حدیثیں بہت روایت کرتا ہے، تو سن لو، حقیقت یہ ہے کہ میں ایک ننگ دست آدمی تھا، حضور ﷺ کی خدمت میں حاضر ہونے کے سوا مجھے کوئی کام نہ تھا، مہاجرین بازار میں کاروبار کرتے تھے، اور انصار اپنے مال کی حفاظت میں سرگرداں رہتے، اور میں حضور ﷺ کی مجلس میں حاضر رہتا، ایک موقع پر حضور ﷺ نے فرمایا:

”کون ہے جو میرے بات ختم کرنے تک چادر پھیلائے اور پھر اسے سمیٹ لے اور پھر اس کے بعد اس سنی ہوئی بات کو وہ کبھی نہیں بھولے گا، بعض روایتوں میں ہے کہ کوئی بھی بات نہیں بھولے گا، ابو ہریرہ ﷺ بیان کرتے ہیں کہ جب آپ ﷺ نے سلسلہ کلام ختم کیا تو میں نے چادر سمیٹ لی، اور اس ذات کی قسم جس کے ہاتھ میں میری جان ہے، اس کے بعد میں کسی بات کو نہیں بھولا“ (صحیح البخاری حدیث نمبر: 2047)

2. حدیثوں سے حد درجہ شغف رکھتے، ایک موقع سے حضرت ابو ہریرہ رضی اللہ عنہ نے رسول اللہ ﷺ سے دریافت کیا کہ: روز قیامت آپ کی شفاعت کا حقدار سب سے زیادہ کون ہوگا؟ حضور ﷺ نے جواب دیا:

”میرا خیال تھا کہ تم سے پہلے کوئی شخص مجھ سے یہ سوال نہیں کرے گا؛ اس لئے کہ تم حدیثوں سے بہت دلچسپی اور شغف رکھتے ہو“ (صحیح البخاری، حدیث نمبر: 99)

3. حدیثیں زبانی یاد کرنے کا اہتمام کرتے۔ ابو ہریرہ رضی اللہ عنہ خود کہتے ہیں کہ

”میں نے رات کے تین حصے کر لئے تھے، ایک تہائی میں نماز پڑھتا، ایک تہائی میں سوتا اور ایک تہائی میں رسول اللہ ﷺ کی حدیثیں یاد کرتا“ (الجامع لا خلاق الراوی و آداب السامع: 2/464)

مذکورہ بالا روایتوں سے بخوبی اندازہ لگایا جاسکتا ہے کہ ابو ہریرہ رضی اللہ عنہ کس درجہ حدیث سے دلچسپی رکھتے تھے، یہی وجہ ہے کہ باوجودیکہ آپ رضی اللہ عنہ کی صحبت میں انہیں زیادہ رہنے کا موقع نہیں ملا، مگر آپ کی حدیثوں کی تعداد تمام صحابہ میں زیادہ ہے، چنانچہ آپ کی کل روایتیں 5374 ہیں، جن میں سے 325 روایتیں امام بخاری و مسلم نے روایت کی ہیں۔

اس کثرت روایت کی بنیاد پر اسلام دشمن عناصر نے حضرت ابو ہریرہ پر انگشت نمائی کی ہے، ان کی شبیہ مسخ کرنے کے ساتھ ساتھ پورے ذخیرہ حدیث کو مشتبہ کرنے کی نازیبا کوشش کی ہے، اور بعض ناسمجھ مسلمان بھی ان بے بنیاد باتوں کے شکار ہو جاتے ہیں۔

حضرت ابو ہریرہ رضی اللہ عنہ نے رسول اللہ ﷺ کی صحبت میں چار سال سے کچھ زائد عرصہ گزارا ہے، اس شان کے ساتھ کہ شاذ و نادر ہی الگ ہوئے، صبح شام آپ رضی اللہ عنہ کی مجلس میں رہا کرتے، سفر و حضر میں ساتھ ہوتے، اگر ان ۵۳۷۴ حدیثوں کو چار سال یعنی 1440 دنوں پر تقسیم کیا جائے، تو یومیہ تین سے کچھ زائد اور چار سے کم حدیثوں کا تناسب بنتا ہے، ظاہر ہے اس میں حیرت کی کوئی بات نہیں ہے۔

اسی طرح حدیث کی نومشہور کتابوں کتب ستہ، مؤطا امام مالک، مسند احمد اور سنن دارمی میں ابو ہریرہ رضی اللہ عنہ کی روایتیں 8960 ہیں اور ان میں سے اگر مکرر روایتوں کو حذف کر دیا جائے، تو محض 1475 حدیثیں رہ جاتی ہیں، واضح رہے کہ یہ وہ روایتیں ہیں جنہیں ابو ہریرہ رضی اللہ عنہ کے بشمول دوسرے صحابہ رضی اللہ عنہم نے بھی روایت کیا ہے، گویا کہ وہ تنہا ان کے راوی نہیں ہیں، اور اگر ان میں سے صرف ان روایتوں کو الگ کر لیا جائے جو ابو ہریرہ رضی اللہ عنہ نے تنہا روایت کی ہیں تو ان روایتوں کی تعداد محض 42 تک پہنچتی ہے۔ گویا کہ حضرت ابو ہریرہ رضی اللہ عنہ کی حدیثوں کو تنقید کا نشانہ بنانا محض بے بنیاد بات ہے اور اس حد تک بات واضح ہو جانے کے باوجود کسی بھی انصاف پسند، صاحب عقل اور باشعور انسان کا حضرت ابو ہریرہ رضی اللہ عنہ کی روایتوں کو شک کی نظر سے دیکھنا یا ان کو اپنی تنقید کا نشانہ بنانا محض کوتاہ عقلی اور تعصب و تنگ نظری کی دلیل ہے اور بغض و عناد کا ثبوت اور احادیث رسول ﷺ سے بے اعتمادی کا اظہار ہے۔

9.4.2 حضرت عبداللہ بن عمر رضی اللہ عنہما

حضرت عمر بن خطاب رضی اللہ عنہ کے صاحب زادے اور رسول اللہ ﷺ کے برادر نسبتی ہیں، بچپن ہی میں اسلام قبول کر لیا تھا، اتباع سنت کے جذبہ سے سرشار تھے، حدیث کی نشر و اشاعت میں بھی پیش پیش رہے، آپ نے حضرت عمر رضی اللہ عنہ، اپنی ہم شیرہ ام المؤمنین حضرت حفصہ

حضرت ابو بکر، عثمان، علی، ابن مسعود، ام المؤمنین عائشہ، اور زید بن ثابتؓ وغیرہ سے حدیث روایت کی ہے، نیز آپ کے شاگردوں کی بھی بہت لمبی فہرست ہے، جن میں خاص طور پر صحابہ میں سے عبداللہ بن عباس رضی اللہ عنہما، جابر وغیرہ خصوصیت سے قابل ذکر ہیں، اور تابعین میں سے نافع، آپ کے چاروں صاحبزادے، نیز عروہ بن زبیر، سعید بن المسیب، طاؤس، عطاء، عکرمہ اور مجاہد وغیرہ نے بھرپور استفادہ کیا ہے۔

حدیث سے اعتناء کا یہ عالم تھا کہ امام مالکؒ فرماتے ہیں: ”ابن عمرؓ پر رسول اللہؐ اور صحابہ کے حوالے سے کوئی بات پوشیدہ نہ تھی“، زبیر بن بکر کہتے ہیں کہ ”عبداللہ جو کچھ سنتے اسے یاد کر لیتے۔ جب حضورؐ انتقال کر گئے تو عبداللہ دوسروں سے آپؐ کے ارشادات اور عمل کے بارے میں دریافت کرتے“۔ امام ابن شہاب زہری کا خود معمول تھا کہ آپ کی رائے کے مقابلہ میں کسی رائے کو خاطر میں نہ لاتے۔ عبداللہ بن عمر فتاویٰ کے باب میں بھی شہرت رکھتے تھے، لوگوں کے وفد حاضر خدمت ہو کر دینی مسائل دریافت کیا کرتے۔ 73ھ میں بمر 85 سال وفات پائی، ابن عمرؓ رسول اللہؐ کی وفات کے بعد 60 سال تک زندہ رہے۔

حضرت عبداللہ بن عمرؓ کی حدیثوں کی تعداد 2630 ہے، اس لئے آپ کثیر الروایہ صحابہ میں شمار ہوتے ہیں، اس کثرت روایت کے مندرجہ ذیل اسباب ہیں:

1. آپ بچپن ہی میں اسلام لے آئے، اس لئے آپؐ کی صحبت خوب پائی، نیز پابندی سے رسول اللہؐ کی مجلس میں شرکت کرتے۔ ذہانت و ذکاوت کی وجہ کر حضورؐ کے منظور نظر تھے، بہت سی دفعہ رسول اللہؐ کے سوالات کے جواب میں بزرگ صحابہ پر بازی لے جاتے، نیز اتباع سنت کا ایسا جذبہ تھا کہ بعض طبعی چیزوں میں بھی آپؐ کی نقل و اتباع کرتے۔ اور آپؐ کی عدم موجودگی میں دیگر صحابہ سے حدیث و سنت کے تئیں دریافت کیا کرتے تھے۔
2. ابن عمرؓ چوں کہ رسول اللہؐ کے برادر نسبتی تھے، تو اس قرابت کی وجہ کر درون خانہ کے حالات سے بھی آگہی ہوتی، اور ملنے جلنے و آمد و رفت میں کوئی مانع نہ ہوتا۔
3. آپ نے اپنے ذوق و شوق کا دائرہ کار ربانیت اور تعلیم و تربیت ہی تک محدود رکھا، سیاست و جہاں بانی سے کنارہ کش رہے، اس علمی انہماک کی وجہ سے بھی آپ کو حدیث سننے اور روایت کرنے کا خوب موقع ملا۔

9.4.3 حضرت انس بن مالک

ہجرت سے 10 سال قبل پیدائے، جب رسول اللہؐ ہجرت کر کے مدینہ تشریف لائے تو آپ کی والدہ ام سلیم خدمت میں حاضر ہوئیں اور عرض کیا: یا رسول اللہ! انصار کے مرد و خواتین نے آپ کی خدمت میں تجھے و نذرانے پیش کئے ہیں، اور میرے پاس پیش کرنے کو کچھ بھی نہیں ہے، سوائے اس لڑکے کے، اسے ہماری طرف سے قبول کر لیں؛ تاکہ یہ آپ کی خدمت کیا کرے، چنانچہ دس سال تک رسول اللہؐ کی خدمت میں رہے، اور وہ محض خادم ہی نہیں تھے، بلکہ آپؐ کے اخلاق و کردار، رفتار و گفتار کے امین اور رازدار بھی تھے، خانوادہ نبوت میں پروان چڑھے اور شب و روز کے معمولات کو بہ چشم خود دیکھا، سنت کے ایسے پابند

تھے کہ حضرت ابو ہریرہ رضی اللہ عنہ یوں کہا کرتے تھے: رسول اللہ ﷺ سے ملتی جلتی نماز انس رضی اللہ عنہ سے زیادہ کسی کی نہیں دیکھی۔ آپ ﷺ نے 93ھ میں وفات پائی۔

آپ ﷺ نے کئی صحابہ سے استفادہ کیا، جیسے کہ ابو بکر، عمر، عثمان، عبد اللہ بن مسعود، معاذ بن جبل، ابن عمر اور عبادہ بن ثابت رضی اللہ عنہ وغیرہ، اسی طرح آپ سے حدیثیں نقل کرنے والوں کی تعداد بھی بہت ہے، جیسے کہ ابن شہاب زہری، حسن بصری، قتادہ، مالک بن دینار، ضحاک، ثابت البنانی اور ابان بن صالح وغیرہ۔ آپ کی روایات کی تعداد 2286 ہے۔ ان میں سے بخاری و مسلم میں 168 روایتیں نقل کی گئی ہیں۔

9.4.4 سیدہ عائشہ رضی اللہ عنہا

حضرت ابو بکر رضی اللہ عنہ کی صاحب زادی اور رسول اللہ ﷺ کی زوجہ محترمہ ہیں، حرم رسول ﷺ میں ہونے کی وجہ سے حدیث و سنت سے گہری انسیت رکھتی تھیں، آپ علوم قرآن و حدیث، فقہ و سیرت، عربی اشعار، قبائل کی تاریخ، انساب اور ادب و فصاحت میں نابغہ روزگار شمار ہوتی تھیں۔ آپ کے علم و فضل کا اعتراف تمام صحابہ کو تھا، ابو موسیٰ اشعری کہتے ہیں: ہم صحابہ جب کسی مسئلہ میں پریشان ہوتے تو ام المؤمنین عائشہ سے دریافت کر لیتے، اور ان کے پاس اس بارے میں ضرور معلومات ہوتیں۔ عروہ کہتے ہیں کہ میں نے کسی کو طب، شعر اور فقہ میں عائشہ سے بڑھ کر نہیں دیکھا، حاکم نے درست کہا ہے کہ: شریعت اسلامی کا ایک چوتھائی حصہ حضرت عائشہ کے ذریعہ محفوظ ہوا اور امت تک پہنچا۔

آپ کا شمار بکثرت روایت کرنے والے صحابہ میں ہوتا ہے، علامہ ابن حزم کے مطابق آپ کی حدیثوں کی تعداد 2210 ہے، مگر مسند الامام احمد بن حنبل میں ”مسند عائشہ“ کے تحت 2403 روایتیں درج کی گئی ہیں، گویا کہ حضرت انس کی روایتوں سے زیادہ آپ کی روایتوں کی تعداد ہے۔ اسی طرح صرف کتب ستہ میں حضرت عائشہ کی 2082 روایتیں ملتی ہیں، اس لحاظ سے دیکھا جائے تو مکثرین صحابہ میں حضرت ابو ہریرہ کے بعد آپ ہی کی روایتیں دوسرے نمبر پر آتی ہیں۔ بخاری و مسلم میں مجموعی طور پر 297 حدیثیں آپ کی درج کی گئی ہیں۔ حضرت عائشہ اس حیثیت سے بھی ممتاز تھیں کہ علم نقد روایت میں آپ کا مقام بہت بلند تھا؛ بلکہ شاید ہی کوئی آپ کا ہم پلہ ہو؛ چنانچہ کم و بیش چالیس حدیثوں پر آپ نے استدراک کیا ہے، علامہ سید سلیمان ندوی نے سیرت عائشہ کے اخیر میں ان احادیث کو ایڈٹ کر کے شائع کر دیا ہے۔

آپ سے روایت کرنے والوں کی بھی بڑی تعداد ہے، اور اس کے دو سبب ہیں، ایک تو یہ کہ رسول اللہ ﷺ کی وفات کے بعد آپ عرصہ تک باحیات رہیں، چنانچہ بڑے کم عمر صحابہ، کبار و صغار تابعین کو آپ سے استفادہ کا خوب موقع ملا، بعض تذکرہ نگاروں کے مطابق حضرت عائشہ کے شاگردوں کی تعداد دو سو سے زیادہ تھی، ان میں 38 خواتین بھی تھیں، باضابطہ آپ کا درس حدیث ہوا کرتا تھا، لڑکے، عورتیں، بچے اور وہ مرد جن سے پردہ نہ ہوتا، ان کے حجرے میں آجاتے، اور باقی لوگ مسجد نبوی میں بیٹھتے، حضرت عائشہ رضی اللہ عنہا پردے کی اوٹ سے درس دیتیں، حدیثیں نقل کرنے کے ساتھ آپ بطور خاص شاگردوں کی زبان، طرز ادا اور الفاظ کی صحت پر بھی توجہ دیتیں، دوسرے یہ کہ طبعی ذہانت و ذکاوت اور رسول اللہ ﷺ سے بے تکلفی کی وجہ سے آپ کو حدیث و سنت کا

بڑا ذخیرہ یاد تھا۔ حضرت ابو بکر و عمر، ابو ہریرہ، عروہ بن زبیرؓ وغیرہ نے آپ رضی اللہ عنہا سے روایت کی ہے۔ اور تابعین میں مسروق، سعید بن المسیب، شعبی اور مجاہد جیسے جلیل القدر اہل علم آپ کے شاگرد رہے ہیں، آپ کے شاگردوں میں عروہ بن زبیر اس حیثیت سے نمایاں ہیں کہ ان کی بیشتر روایتیں حضرت عائشہ ہی سے ہیں، چنانچہ ان کی روایتوں کی کل تعداد 1999 ہے، جن میں سے 1050 حضرت عائشہ سے نقل کرتے ہیں۔ 57ھ میں آپ کی وفات ہوئی۔

9.4.5 حضرت عبداللہ بن عباس رضی اللہ عنہما

عبداللہ بن عباس بن عبدالمطلب نام ہے، رسول اللہ ﷺ کے چچا زاد بھائی اور ام المومنین میمونہ بنت حارث کے بھانجے تھے۔ قرابت اور کم سن ہونے کی وجہ سے آپ ﷺ کے گھر آمد و رفت رہتی، خود بھی تعلیم کا ذوق و شوق رکھتے تھے، غالباً اسی وجہ سے آپ ﷺ نے ایک موقع پر انہیں دعاء دی تھی، ’اے اللہ! ان کو دین کا فہم اور تفسیر قرآن میں بصیرت عطاء فرما‘۔ آپ کا شمار بھی بکثرت روایت کرنے والوں میں ہوتا ہے؛ چنانچہ روایتوں کی تعداد 1660 ہے۔ رسول اللہ ﷺ کی وفات کے وقت آپ کی عمر محض 12 سال تھی، مگر آپ نے دیگر صحابہ سے استفادہ کیا، وہ نقل کرتے ہیں کہ: بسا اوقات ایسا ہوتا کہ کسی شخص کے بارے میں مجھے پتہ چلتا کہ انہیں رسول اللہ ﷺ کی کوئی حدیث یاد ہے؛ چنانچہ جب میں ان کے گھر کے دروازہ پر پہنچتا تو معلوم ہوتا کہ وہ سو رہے ہیں، میں اسی حالت میں اپنی چادر کو تکیہ بنائے، اس کے دروازہ کے سامنے لیٹ جاتا، ہوا کے جھونکے آتے اور مجھ پر مٹی اڑاتے ہوئے گزر جاتے، گھر کا مالک باہر نکل کر دیکھتا تو کہتا: اے رسول اللہ ﷺ کے چچا زاد بھائی! کیسے تشریف لانا ہوا؟ آپ نے زحمت کیوں کی؟ مجھے بلا لیا ہوتا، میں اس کے جواب میں کہتا کہ، نہیں مجھے ہی آنا چاہئے تھا، میں آپ سے ایک حدیث کے بارے میں دریافت کرنا چاہتا ہوں۔ اس واقعہ سے اندازہ لگایا جاسکتا ہے کہ ابن عباس کو حدیث رسول سے کس قدر والہانہ لگاؤ تھا۔

آپ کی روایتوں میں سے 95 کو بخاری و مسلم نے مشترکہ طور پر روایت کیا ہے، اور تنہا بخاری میں آپ کی 120 اور مسلم میں 49 روایتیں ہیں۔

9.4.6 حضرت جابر بن عبداللہؓ

آپ کا نام و نسب جابر بن عبداللہ انصاریؓ ہے۔ بہ کثرت روایت کرنے والوں میں شمار ہوتا ہے، چنانچہ آپ کی روایتوں کی تعداد 1540 ذکر کی جاتی ہے۔ بخاری و مسلم نے مشترکہ طور پر 60 حدیثیں نقل کی ہیں، اور تنہا بخاری میں 26 اور مسلم میں 26 روایتیں ملتی ہیں، رسول اللہ ﷺ کے علاوہ حضرت ابو بکر و عمر اور علیؓ سے حدیثیں روایت کیں، نیز آپ سے استفادہ کرنے والوں میں تین صاحبزادے نیز سعید بن المسیب، عمرو بن دینار اور حسن بصریؒ وغیرہ کا ذکر ملتا ہے، حضرت جابر رسول اللہ ﷺ کے بعد 64 سال تک زندہ رہے، 78ھ میں وفات پائی۔

9.4.7 حضرت ابوسعید خدریؓ

آپ کا نام و نسب سعید بن مالک بن سنان خدری انصاری خزر جی ہے، آپ کا شمار بھی مکثرین صحابہ میں ہوتا ہے، رسول اللہ ﷺ سے براہ راست حدیثیں سنی ہیں، نیز کئی صحابہ سے بھی استفادہ کیا ہے، جیسے کہ جابر، زید بن ثابت، ابن عباس، انس، ابن عمر اور

ابن زبیرؓ وغیرہ۔ اور آپ کے شاگردوں کی فہرست میں سعید بن المسیب، عبید اللہ بن عبد اللہ بن عتبہ، عطاء بن یسار اور دیگر حضرات کا ذکر ملتا ہے۔ آپ کی کل 1170 روایات ہیں، جن میں سے 46 روایتیں ایسی ہیں جن کو بخاری و مسلم نے مشترکہ طور پر نقل کیا ہے، اور امام بخاری نے 16 اور امام مسلم نے 52 احادیث روایت کی ہیں۔ 74ھ میں آپ ﷺ نے وفات پائی۔

9.5 محدث تابعین

صحابہ کرام ﷺ کے بعد کا طبقہ تابعین کہلاتا ہے، اس طبقہ نے بھی قرآن و حدیث کی خوب خدمت کی اور اس امانت کو امت تک پہنچانے میں نمایاں کردار ادا کیا، بعض روایتوں کے مطابق خود رسول اللہ ﷺ نے اس طبقہ کی نشاندہی بھی کی تھی اور اس کی فضیلت بھی ذکر کی، حدیث میں ہے: ”طوبی لمن رآنی و طوبی لمن رآی من رآنی“ (مستدرک حاکم، حدیث نمبر 6994) اس شخص کے لئے خوشخبری ہے جس نے مجھے دیکھا اور اس شخص کے لئے خوشخبری ہے جس نے مجھے دیکھنے والوں کو دیکھا۔ گویا کہ جن لوگوں نے صحابہ کی صحبت پائی یا ان سے ملاقات کی وہ بھی خاص مقام کے حامل ہیں، اسی طبقہ کو اصطلاح میں تابعین کا طبقہ کہا جاتا ہے۔

عام محدثین کے مطابق تابعی وہ ہے جو کسی صحابی سے ایمان کی حالت میں ملا ہو اور ایمان ہی پر اس کی موت واقع ہوئی ہو۔

اس تعریف کی رو سے وہ سب لوگ تابعی کہلائیں گے؛ جنہیں کسی صحابی سے ملاقات کا شرف حاصل ہوا ہو، خواہ صحابی کی صحبت میں انہیں رہنے کا موقع میسر نہ آیا ہو، اسی بنیاد پر محدثین نے اعمش کو تابعی شمار کیا ہے، انہوں نے حضرت انسؓ کو دیکھا ضرور ہے، مگر ان سے کوئی حدیث نہیں سنی ہے، واضح رہے کہ بعض محدثین نے تابعی ہونے کے لئے صحبت اور باشعور عمر کی شرط لگائی ہے، یعنی تابعی ہونے کے لئے محض ملاقات کافی نہیں سمجھا ہے؛ بلکہ صحبت یا روایت کا ثبوت ضروری قرار دیا ہے، اسی طرح سے بے شعوری کی عمر میں ملاقات کا اعتبار بھی نہیں کیا ہے، مگر زیادہ درست پہلی بات ہے، جو کہ اکثر محدثین کا رجحان ہے۔

تابعین کی تعداد یقینی طور پر بتانا مشکل ہے، چونکہ صحابہ مختلف علاقوں میں آباد تھے، اور خاص طور پر رسول اللہ ﷺ کی وفات کے بعد یہ لوگ دنیا کے مختلف خطوں میں پھیل گئے تھے، حتیٰ کہ یہ مقدس کاروان ہندوستان، چین اور افریقہ کے دور دراز علاقوں تک پہنچ چکا تھا، لہذا ان کے صحبت یافتہ اور ملنے جلنے والے اہل ایمان کی تعداد بیان کرنا حقیقت میں ناممکن ہے، طبقہ تابعین میں سے جن حضرات نے شہرت پائی اور خاص طور سے حدیث و سنت کے لئے مختلف شہروں میں مرکز توجہ بنے رہے ان کا ذکر ذیل میں اجمالی طور پر کیا جاتا ہے، ابن سعد نے الطبقات الکبریٰ میں اور دیگر فن رجال کے مؤلفین نے بہت سے تابعین کا ذکر کیا ہے، ان میں سے چند اس طرح ہیں:

تابعین مدینہ منورہ

تاریخ وفات

94ھ

تابعین کے نام

سعید بن المسیبؓ

94ھ	عروہ بن زبیرؓ
94ھ	ابوبکر بن عبدالرحمن بن حارث بن ہشامؓ
99ھ	عبید اللہ بن عبداللہ بن عتبہؓ
106ھ	سالم بن عبداللہ بن عمرؓ
93ھ	سلیمان بن یسارؓ
112ھ	قاسم بن محمد بن ابی بکرؓ
117ھ	نافع مولیٰ ابن عمرؓ
124ھ	محمد بن شہاب زہریؓ
130ھ	ابوالزناد

تابعین مکہ

سنہ وفات	تابعین کے نام
105ھ	عکرمہ مولیٰ ابن عباسؓ
115ھ	عطاء بن ابی رباحؓ
128ھ	ابوالزبیر محمد بن مسلمؓ

تابعین کوفہ

سنہ وفات	تابعین کے نام
96ھ	ابراہیم نخعیؓ
62ھ	علقمہ بن قیسؓ
104ھ	شعی عامر بن شرحبیلؓ

تابعین بصرہ

سنہ وفات	تابعین کے نام
110ھ	حسن بصریؓ

محمد بن سیرینؒ 110ھ

قنادہ ابن دعامہؒ 117ھ

تابعین مصر

تابعین کے نام سنہ وفات

ابوالخیر مرثد بن عبداللہ الیزنیؒ 90ھ

یزید بن ابی حبیبؒ 128ھ

تابعین شام

تابعین کے نام سنہ وفات

عمر بن عبدالعزیزؒ 101ھ

مکحولؒ 118ھ

طاؤس بن کیسان یمائیؒ 106ھ

وہب بن منبہؒ 110ھ

9.5.1 سعید بن المسیب (متونی: 94ھ)

مکمل نام: سعید بن مسیب بن حزن مخزومی۔

حضرت عمرؓ کے عہد خلافت میں دو سال بعد پیدا ہوئے، والد اور دادا صحابی تھے، تابعین میں علم و فضل کے لحاظ سے امامت کے درجہ پر فائز تھے، کم عمری میں حضرت عمرؓ کو دیکھا ہے، مگر ان سے روایت کرنا ثابت نہیں ہے؛ البتہ حضرت عثمان، علی، زید بن ثابت، ابو موسیٰ، ابن عباس، ابو ہریرہ اور ام المومنین حضرت عائشہ صدیقہؓ وغیرہ سے حدیثیں نقل کی ہیں، خود آپ سے روایت کرنے والوں کی بہت لمبی فہرست ہے، حدیث سے شغف کا یہ عالم تھا کہ خود بیان کرتے ہیں کہ: میں بسا اوقات صرف ایک حدیث سننے کے لئے طویل مسافت طے کرتا، کئی روز صبح و شام کا سفر طے کر کے حدیث سنتا۔ امام علی بن مدینی کہتے ہیں: میں نے تابعین کے درمیان سعید ابن المسیبؒ سے بڑھ کر کسی کو صاحب علم و فضل نہیں پایا۔

مؤرخین نے لکھا ہے کہ مدینہ منورہ میں صحابہ کی موجودگی کے باوجود سعید بن مسیبؒ فتویٰ دیا کرتے تھے۔ 94ھ میں آپ نے

وفات پائی۔

9.5.2 عروہ بن زبیر (متونی: 94ھ)

مکمل نام: عروہ بن زبیر بن عوام اسدی قرشی۔

حضرت عمرؓ کی خلافت کے اخیر دور میں آپ کی پیدائش ہوئی، خانوادہ رسول اللہ ﷺ سے قرابت تھی، چنانچہ امام المؤمنین حضرت عائشہؓ آپ کی خالہ تھیں، خود والد گرامی، والدہ اور بھائی صحابی تھے۔

آپ نے والد زبیر اور بھائی عبداللہ بن زبیرؓ اور والدہ اسماء بنت ابوبکر رضی اللہ عنہما سے حدیثیں سنی ہیں، خاص طور پر حضرت عائشہ رضی اللہ عنہا کے ممتاز شاگردوں میں آپ کا شمار ہوتا ہے، آپ کی حدیثیں 1999 ہے، جن میں سے 1050 روایتیں حضرت عائشہ رضی اللہ عنہا سے سنی ہوئی ہیں، اس بات سے ان کے علم حدیث سے شغف کا بھی اندازہ لگایا جاسکتا ہے، نیز حضرت عائشہ رضی اللہ عنہا سے کثرت استفادہ کا بھی۔

9.5.3 ابن شہاب زہریؒ (متونی: 124ھ)

نام و نسب: محمد بن مسلم بن عبید اللہ بن شہاب قرشی زہری مدنی۔

”زہری“ کے نام سے آپ نے شہرت پائی، اور پردادا کی طرف نسبت کرتے ہوئے ”ابن شہاب“ سے بھی جانے جاتے ہیں، 58ھ میں پیدا ہوئے، حضرت انس بن مالکؓ، سہل بن سعدؓ، سائب بن یزیدؓ، و دیگر صحابہ سے تلمذ کا شرف حاصل ہے، آپ نے ان حضرات سے بہت سی روایتیں سنی ہیں، حدیث سے خاص دلچسپی رکھتے تھے، اسی وجہ سے علامہ ابن حجر نے انہیں حافظ حدیث کے لقب سے نوازا ہے، عمر بن دینار کہتے ہیں: میں نے زہری سے بہتر حدیث روایت کرنے والا نہیں دیکھا۔ لیث بن سعدؓ کہا کرتے تھے: میں نے ابن شہابؒ سے بڑھ کر جامع اور صاحب علم نہیں دیکھا، گویا کہ محدثین آپ کی امامت، کثرت حفظ، ضبط حدیث، اور ثقاہت و امامت پر متفق ہیں، ابن شہابؒ کی روایتوں کی تعداد 2200 ہے، آپ کا معمول یہ تھا کہ جو حدیث سنتے اسے قلم بند بھی کر لیتے، خاص طور پر خلیفہ عمر بن عبدالعزیز نے آپ کو جمع و تدوین حدیث پر مامور کیا تھا، اس طرح گویا آپ نے تدوین حدیث میں بڑا نمایاں کردار ادا کیا۔

9.5.4 عطاء بن ابی رباحؒ (متونی: 114ھ)

نام و نسب: ابو محمد عطاء بن ابی رباح سلمی۔

یمن سے آپ کا تعلق تھا اور مکہ میں نشوونما پائی، متعدد صحابہ سے کسب فیض کیا ہے، جن میں سرفہرست ان حضرات کے نام ہیں: عبداللہ بن عباس، عبداللہ بن عمر، عمرو بن عاص، عبداللہ بن زبیر، معاویہ، اسامہ بن زید، جابر بن عبداللہ، ابوسعید خدری، ابو ہریرہ، اور ام المؤمنین عائشہؓ۔ نیز ان سے روایت کرنے والوں میں امام اوزاعیؒ، امام ابوحنیفہؒ، لیث بن سعد، عمرو بن دینار، قتادہ، ایوب سختیانی اور اعمش جیسے جلیل القدر حضرات ہیں، عطاء بن ابی رباح حافظ حدیث میں شمار ہوتے ہیں، حافظ ابن حجر نے بلند القاب کے ساتھ آپ کا ذکر کیا ہے، حافظ ذہبی نے اپنی کتاب ”تذکرۃ الحفاظ“ میں انہیں پہلے طبقہ میں شمار کیا ہے، واضح ہو کہ مکہ کے مدرسہ حدیث میں آپ نمایاں حیثیت رکھتے تھے۔

9.5.5 عمر بن عبدالعزیز (متونی: 101ھ)

نام و نسب: عمر بن عبدالعزیز بن مروان بن حکم بن ابی العاص بن امیہ بن عبد شمس اموی۔

مادری نسبت کے لحاظ سے حضرت عمر بن خطاب رضی اللہ عنہ سے رشتہ تھا؛ چنانچہ آپ کی والدہ حضرت عمر رضی اللہ عنہ کے فرزند عاصم کی صاحبزادی تھیں، پیدائش یزید کے عہد میں ہوئی، بچپن والد عبدالعزیز کے ساتھ مصر میں گزارا، اور غالباً ابتدائی تعلیم وہیں حاصل کی، جب ہوش سنبھالا تو والد نے انہیں اعلیٰ تعلیم کے لئے مدینہ منورہ روانہ کیا، جو اس عہد میں علم و علماء کا مرکز تھا، معروف محدث صالح بن کیسان کی نگرانی میں تعلیم و تربیت پائی۔ حضرت عمر بن عبدالعزیز نے متعدد صحابہ اور کبار تابعین سے حدیث نبوی کا درس لیا، جس کی وجہ سے ان میں حدیث سے شغف، اس کی تدوین و حفاظت کی فکر اور علماء سے محبت و تعلق کا جذبہ پروان چڑھا، اور حدیث و سنت کی ایسی خدمت کی کہ تاریخ میں شاید ہی ان سے زیادہ کسی حکمراں کا یہ نصیب رہا ہو۔ آپ نے مندرجہ ذیل صحابہ و تابعین سے استفادہ کیا:

صحابہ: انس بن مالک، سائب بن یزید، یوسف بن عبداللہ بن سلام، خولہ بنت حکیم وغیرہ رضی اللہ عنہم۔

تابعین: سعید بن المسیب، عروہ، ابوبکر بن عبدالرحمن، ربیع بن سیرہ وغیرہ رحمہم اللہ۔

آپ اپنے مقام و مرتبہ اور حدیث سے شغف کی بنیاد پر خود بھی طلبہ حدیث کے لئے مرکز توجہ بنے رہے، چنانچہ آپ سے استفادہ کنندگان کی بڑی فہرست ہے، جن میں تابعین اور تبع تابعین شامل ہیں، قابل ذکر چند شاگردوں کے نام اس طرح ہیں، ابوسلمہ بن عبدالرحمن، ابوبکر بن محمد بن عمرو بن حزم، محمد بن مسلم بن شہاب زہری، یحییٰ انصاری، محمد بن منکدر، حمید الطویل وغیرہ۔

تمام محدثین اور علماء اس بات پر متفق ہیں کہ عمر بن عبدالعزیز نہایت ثقہ اور عظیم حافظ حدیث تھے، مجاہد کا قول ہے کہ: ہم انہیں تعلیم دینے آئے تھے مگر شاگرد بن کر کسب فیض کرنے لگے۔ امام مالک اور سفیان بن عیینہ آپ کو امام وقت گردانتے تھے، یہ بات پچھلی اکائی میں گذر چکی ہے کہ تدوین حدیث کا باضابطگی کے ساتھ آغاز حضرت عمر بن عبدالعزیز کے ذریعہ ہوا، چنانچہ حافظ ابن حجر کی تحقیق کے مطابق آپ نے تمام صوبوں کے گورنروں کے نام ایک سرکاری فرمان بھیجا، جس کا مضمون یہ تھا کہ: مجھے یہ خوف دامن گیر ہے کہ اگر حدیث کی حفاظت نہ کی گئی تو اس کا بڑا حصہ علماء کے ساتھ دفن ہو جائے گا؛ اس لئے حدیثوں کو تلاش و جستجو کر کے لکھ لیا جائے۔ حقیقت یہ ہے کہ آپ نے اگر اس جانب توجہ نہ کی ہوتی تو حدیث و سنت کا بڑا حصہ ضائع ہو جاتا، خدمت حدیث کے ضمن میں یہ بات بھی قابل ذکر ہے کہ آپ نے دور افتادہ ممالک میں حدیث کی ترویج و اشاعت کے لئے علماء روانہ کئے، جیسے کہ حضرت ابن عمر رضی اللہ عنہما کے شاگرد اور ان کے علوم کے امین نافع کو تعلیم حدیث کے لئے مصر بھیجا تھا۔

9.5.6 حسن بصری (متونی: 110ھ)

نام و نسب: حسن بن یسار، ابوسعید کنیت ہے۔

ان کے والدین غلام تھے، حضرت عمر رضی اللہ عنہ کے آخری عہد خلافت یعنی 21ھ میں پیدا ہوئے، ان کی خوش بختی تھی کہ ام المومنین

ام سلمہ رضی اللہ عنہا کے گھر پیدا ہوئے اور وہیں نشوونما بھی پائی، حسن کی والدہ گھر کے کام کاج میں مشغول ہوتیں، اور یہ شیرخوار بچہ اگر رونے لگتا تو حضرت ام سلمہ رضی اللہ عنہا بہلانے کے لئے اپنی چھاتی منہ میں دے دیتیں، اس طرح گویا ان سے رضاعت کا شرف بھی حاصل ہے، ازواج مطہرات کے گھر چوں کہ باہم ملے ہوئے تھے، اس لئے دیگر ازواج مطہرات کے یہاں بھی آمد و رفت رہتی تھی، کم و بیش تیرہ چودہ سال کی عمر تک یہ سلسلہ جاری رہا۔

حسن بصریؒ نے عہد صحابہ کو اچھی طرح پایا، خانوادہ نبوت میں تعلیم و تربیت حاصل کی، علوم نبوت کے مرکز مدینہ منورہ میں نشوونما پائی اور ایسے خدا رسیدہ بزرگوں کی صحبت میں رہے جو نبوی اخلاق و تعلیمات کے آئینہ دار تھے، چنانچہ آپ کی شخصیت کی تعمیر میں ان عناصر نے نمایاں کردار ادا کیا، مورخین نے لکھا ہے کہ آپ کو تقریباً تین سو صحابہ کرام سے ملاقات کا شرف حاصل ہے، جن میں ستر بدری صحابہ بھی شامل ہیں، حدیث ان لوگوں سے حاصل کی جو صحابہ میں روایت حدیث کے مستقل مدرسے شمار کیے جاتے ہیں، چنانچہ اس ضمن میں مندرجہ ذیل صحابہ کے نام ذکر کئے جاتے ہیں:

حضرت عثمان، علی، ابو موسیٰ اشعری، عبداللہ بن عمر، عبداللہ بن عباس، عبداللہ بن عمرو بن العاص، انس بن مالک، جابر، معقل بن یسار، ابو بکرہ، عمران بن حصینؓ، وغیرہ۔ حضرت عمر، ابو ہریرہ، ابی بن کعب اور اسد بن عبادہؓ سے براہ راست تو استفادہ نہیں کر سکے؛ البتہ بالواسطہ ان سے حدیثیں نقل کی ہیں، آپ کے علم و فضل کا اعتراف کرتے ہوئے علامہ ذہبی نے فرمایا: وہ علامہ اور علم کے بحرِ خار تھے۔ حسن بصری کی مجلس حدیث کئی شہروں میں آراستہ ہوتی رہی، مدینہ منورہ میں آپ کے گرد طالبان حدیث کا ہجوم ہوتا، مکہ جو کہ حدیث نبوی کا دوسرا عالمی مرکز تھا، وہاں بھی آپ کو قدر و منزلت کی نگاہ سے دیکھا جاتا، جب آپ وہاں تشریف لے گئے تو وہاں کی مسند حدیث پر آپ کو بٹھایا گیا، مجاہد، عطاء اور طاؤس جیسے ممتاز اہل علم نے زانوئے تلمذتہ کیے اور حدیثیں سنیں۔

آپ کے معروف شاگردوں میں حسب ذیل افراد کا ذکر کیا جاتا ہے:

حمید الطویل، یزید بن ابی مریم، ایوب، قتادہ، بکر بن عبداللہ، جریر بن حازم، ابوالاشہب، ربیع، سعید جریری، سماک بن حرب، خالد الخداء، عطاء بن سائب، یعلیٰ بن زیاد، یونس بن عبید، سعید بن ہلال، مجاہد، عطاء اور طاؤس وغیرہ۔ حسن بصری حدیثوں کو روایت بالمعنی کیا کرتے تھے، یعنی صرف معنی و مفہوم کی ادائیگی کو کافی سمجھتے تھے، روایت کردہ الفاظ کو ضروری نہیں گردانتے۔ محدثین نے ان کی روایتوں کے بڑے حصے کو ’مرسل‘ کے دائرہ میں رکھا ہے۔

9.5.7 سالم بن عبداللہ (متوفی: 106ھ)

نام و نسب: سالم بن عبداللہ بن عمر بن الخطاب، کنیت ابو عبداللہ تھی، حضرت عمر کے پوتے تھے، اور آپ کی والدہ ایران کے شاہی خاندان کی فرد تھیں، فضل و کمال میں اپنے والد عبداللہ کے نقش قدم پر تھے، مورخین نے لکھا ہے کہ حضرت عمر کے نقش اول عبداللہ اور نقش ثانی سالم تھے، وقت کے اساطین سے حدیث حاصل کی، ان کے والد عبداللہ خود محدث صحابہ میں نمایاں مقام رکھتے تھے، چنانچہ آپ نے زیادہ تر اپنے والد ہی سے خوشہ چینی کی ہے، نیز حضرت عائشہ رضی اللہ عنہا، ابو ہریرہ رضی اللہ عنہ، ابو ایوب انصاری

رضی اللہ عنہ، اور رافع بن خدیج و دیگر صحابہ سے بھی استفادہ کیا ہے، اسی طرح تابعین سے بھی حدیثیں سنی ہیں، آپ کے شاگردوں میں بھی علم حدیث کے آفتاب و ماہتاب نظر آتے ہیں، جیسے کہ عمرو بن دینار، امام زہری، صالح بن کیسان، موسیٰ بن عقبہ، حمید الطویل، عبید اللہ بن عمرو بن حفص، عاصم بن عبد اللہ، عبد اللہ بن ابی بکر، ابو قلابہ حربی و دیگر۔ تمام محدثین اور علماء؛ حدیث و فقہ میں آپ کی امامت کے معترف ہیں۔

9.5.8 علقمہ بن قیس (متونی: 62ھ)

نام و نسب: علقمہ بن قیس بن عبد اللہ نخعی، کنیت ابو شبلی ہے، رسول اللہ ﷺ کے عہد میں پیدا ہوئے، مگر رسول اللہ ﷺ کی صحبت نہیں پائی، مگر آپ نے عہد رسالت اور عہد صحابہ کو پایا، ممتاز صحابہ سے استفادہ کیا، چنانچہ حضرت عمر بن خطاب، عثمان، علی، حذیفہ بن یمان، سلمان فارسی، ابو مسعود بدری، ابو درداء انصاری، جیسے اکابر صحابہ رضی اللہ عنہم سے خوشہ چینی کی ہے، اور خاص طور پر عبد اللہ بن مسعود رضی اللہ عنہ کے ممتاز تلامذہ میں شمار کئے جاتے ہیں، بلکہ آپ کی پوری تعلیم و تربیت ان ہی کے زیر سایہ ہوئی۔

9.5.9 عامر بن شراحیل شععی (متونی: 104ھ)

نام و نسب: عامر بن شراحیل، کنیت ابو عمر اور شععی قبیلہ کی نسبت ہے، نام سے زیادہ اسی نسبت سے آپ پہچانے جاتے ہیں۔ 20/19 ہجری میں پیدا ہوئے، جب شعور کی عمر کو پہنچے تو اس وقت صحابہ کرام کی بہت بڑی جماعت موجود تھی، انہیں تقریباً پانچ سو صحابہ کو دیکھنے کا شرف حاصل رہا ہے اور ان میں سے 48 سے کسب فیض کیا ہے، حضرت عبد اللہ بن عمر رضی اللہ عنہما۔ جو حدیث و سنت کے اہم ترین ستون سمجھے جاتے تھے۔ کی خدمت میں باضابطہ آٹھ دس ماہ رہ کر خوب استفادہ کیا، اس تعلیم و تربیت نے آپ کو علمی افتخار پر آفتاب و ماہتاب کی طرح روشن کر دیا، حدیث و سنت کے جلیل القدر حافظ بلکہ امام بن کر ابھرے، آپ نے صحابہ میں جن حضرات سے استفادہ کیا تھا، ان میں سے چند کے نام یہ ہیں:

حضرت علی، ام المؤمنین حضرت عائشہ، حضرت سعد بن ابی وقاص، زید بن ثابت، ابو ہریرہ، عبادہ بن صامت، ابو مسعود الانصاری، ابو موسیٰ اشعری، جابر بن عبد اللہ، براء بن عازب، نعمان بن بشیر، حسین بن علی، زید بن ارقم، عبد اللہ بن عمر، عبد اللہ بن عباس، ابن زبیر، ام سلمہ، ام ہانی، میمونہ بنت حارث اور دیگر صحابہ و صحابیات رضی اللہ عنہم، اور تابعین کی فہرست اس کے سوا ہے۔

شععی نے حدیثوں کی تلاش میں ملکوں ملکوں کی خاک چھانی ہے، بڑی مشقت و جان سوزی کے ساتھ شہروں شہروں کے سفر کئے ہیں، دور دراز کے علاقوں کے محدثین سے حدیثیں سنیں اور محفوظ کی ہیں، اس علمی سیاحت کی وجہ سے ان کی حدیثوں کا ذخیرہ بہت کشادہ اور علم کا دائرہ بہت وسیع ہو چکا تھا، ذہبی نے خود ان کا بیان نقل کیا ہے کہ: میں نے بیس سال کے عرصے میں کسی سے کوئی ایسی نئی حدیث نہیں سنی ہے؛ جس سے میں بیان کرنے والے سے زیادہ واقف نہ رہا ہوں۔ حدیث کی روایت کے سلسلہ میں آپ نے خود اپنے اصول وضع کئے تھے؛ چنانچہ اسی شخص سے روایت کرتے جس میں بہ یک وقت عقل و دانش اور زہد و تقویٰ کا امتزاج ہو، آپ کا خیال تھا کہ تنہا عقل یا تنہا تقویٰ رکھنے والا علم کی حقیقت کو نہیں پاسکتا ہے، حدیث کے الفاظ کے بجائے معنی کا لحاظ کرتے ہوئے روایت

کرنے کو وہ درست سمجھتے تھے۔ ان کے مقام کا یہ عالم تھا کہ حدیث کے تین ممتاز گہوارے تھے، حجاز، بصرہ اور کوفہ، مگر ان تینوں جگہوں پر آپ سے بلند قامت کوئی حافظ حدیث نہیں تھا، اسی طرح یہ شرف بہت کم لوگوں کو ملا کہ صحابہ کی موجودگی میں منصب افتاء پر فائز ہوں، مگر شعی وہ خوش نصیب تابعی اور محدث تھے جو اس عہد میں بھی فتویٰ دیا کرتے تھے، آپ کوفہ کے قاضی بھی تھے۔

9.5.10 امام ابوحنیفہ نعمان بن ثابت (80-150ھ)

نام و نسب: نعمان بن ثابت بن نعمان بن المرزبان اور کنیت ابوحنیفہ ہے، آپ کے پوتے اسماعیل بن حماد بیان کرتے ہیں کہ: ”ہم فارسی النسل ہیں اور ہمارے باپ دادا سب آزاد لوگ تھے اور بخدا ہم کبھی غلامی کے دور سے نہیں گذرے“۔ 80ھ میں آپ کی پیدائش کوفہ میں ہوئی، یہ شہر حضرت عمر رضی اللہ عنہ کے دور ۷۱ھ میں منظم بنیاد پر آباد کیا گیا تھا، معروف محدث عجلی نے 1500 صحابہ کا ذکر کیا ہے؛ جنہوں نے کوفہ میں قیام کیا اور ان میں 70 بدری صحابہ بھی شامل ہیں، خود امام بخاری کا بیان ہے کہ میں شمار نہیں کر سکتا کہ کتنی بار حدیث حاصل کرنے کے لئے کوفہ گیا ہوں۔ گویا کہ امام ابوحنیفہ نے ایک ایسے شہر میں آنکھیں کھولیں جو حدیث و سنت اور علم و فقہ کا گہوارہ تھا، اہل کوفہ کے اسی مقام کے پیش نظر ان کے فقہی رجحانات کو محدثین اور علماء نے بڑی اہمیت دی ہے، ممتاز محدث امام محمد بن عیسیٰ ترمذی نے اپنی کتاب سنن الترمذی میں کم و بیش تمام ہی ابواب کے تحت ان حضرات کے قول اور رجحان کو بڑے اہتمام کے ساتھ ذکر کیا ہے۔

صحیح قول کے مطابق امام ابوحنیفہ کو تابعی ہونے کا شرف حاصل ہے؛ چنانچہ آپ نے چار صحابہ کرام کا دور پایا ہے، اور ان کی روایت حاصل ہے، بصرہ میں حضرت انس بن مالک رضی اللہ عنہ، کوفہ میں حضرت عبداللہ بن ابی اوفی، مدینہ منورہ میں حضرت سہل بن سعد سعدی اور مکہ مکرمہ میں حضرت ابوظبیر عامر بن واخلمہ موجود تھے، خاص طور پر حضرت انس رضی اللہ عنہ کو بار بار دیکھا ہے، اور حافظ ابن حجر نے تو ان سے روایت کرنا بھی قبول کیا ہے، بہر حال امام ابوحنیفہ نے صحابہ کو دیکھا ضرور ہے، جس کی وجہ کران کا تابعی ہونا طے ہے، البتہ صحابہ سے روایت حدیث کے سلسلہ میں اختلاف پایا جاتا ہے۔

امام ابوحنیفہ نے فقہ و حدیث کا علم قتادہ، عطاء ابن رباح، نافع مولیٰ ابن عمر اور حماد بن ابی سلیمان جیسے بلند قامت اور ممتاز تابعین و محدثین سے حاصل کیا، خاص طور پر حماد کی خدمت میں طویل عرصہ تک رہے، اور ان کے علوم کے ایسے امین بنے کہ حماد کے بعد ان کے جانشین اور کوفہ میں مسند درس کے وارث آپ ہی بنائے گئے، امام ابوحنیفہ کی فقہ و حدیث میں امامت تسلیم شدہ ہے؛ چنانچہ اکثر محدثین اس کا اعتراف کرتے ہیں، امام ابوداؤد سجستانی (مؤلف سنن) کہا کرتے تھے: اللہ تعالیٰ مالک پر رحمت نازل کرے، وہ اپنے وقت کے امام تھے، شافعی پر رحمت نازل فرمائے، وہ اپنے وقت کے امام تھے، ابوحنیفہ پر رحمت نازل کرے وہ اپنے وقت کے امام تھے۔

فن جرح و تعدیل کے امام یحییٰ بن معین سے امام ابوحنیفہ کے بارے میں دریافت کیا گیا تو دوبار کہا: وہ تو ثقہ ہیں، ثقہ ہیں۔ آپ کے ثقہ اور بااعتماد ہونے کی یہ خود بہت بڑی دلیل ہے کہ اس عہد کے ممتاز محدثین نے آپ سے حدیثیں نقل کی ہیں، چنانچہ امام سفیان ثوری، عبداللہ بن مبارک، حماد بن زید، ہشیم، کعب اور جعفر بن عون جیسے بلند قامت محدثین و اہل علم نے آپ سے خوشہ چینی کی ہے۔

9.6 تابعات

صحابہ یا صحابیات کی صحبت میں جن خواتین نے پرورش پائی یا ان سے استفادہ کیا ان کو ”تابعات“ کہتے ہیں، واقعہ یہ ہے کہ صحابیات کی طرح تابعات نے بھی علوم اسلامی کی آبیاری اور ترویج و اشاعت میں خاص دلچسپی دکھائی ہے، خاص طور پر حدیث و سنت کی روایت اور درس و تدریس میں نمایاں حصہ لیا اور بعض نے تو اس فن میں اتنی مہارت بہم پہنچائی کہ بہت سے کبار تابعین نے بھی ان سے کسب فیض کیا، عام طور پر خدمت حدیث کے حوالے سے صرف صحابیات ہی کا تذکرہ کیا جاتا ہے اور تابعات کا ذکر نہیں ہوتا ہے، اس لئے مناسب معلوم ہوتا ہے کہ ان کی خدمات پر بھی روشنی ڈالی جائے، ذیل میں چند تابعات کا تعارف پیش کیا جاتا ہے۔

9.6.1 حفصہ بنت سیرین (متوفیہ: 101ھ)

آپ کی کنیت ام ہذیل تھی، انصار کے ایک قبیلہ سے تعلق تھا۔ تابعات کی فہرست میں آپ کا نام اس حیثیت سے نمایاں ہے کہ آپ بیک وقت زہد و تقویٰ اور علم و فضل میں دراز قامت تھیں اور فقہ و فتاویٰ کے لئے بھی شہرت رکھتی تھیں، حضرت انس بن مالک رضی اللہ عنہ، ام عطیہ، خیرہ ام الحسن بصری، ابو العالیہ اور ربیع بن زیاد وغیرہ سے حدیثیں روایت کی ہیں، اور خود آپ سے روایت کرنے والوں میں قتادہ، ابن عون، خالد الحذاء اور ہشام بن حسان وغیرہ ہیں، امام یحییٰ بن معین نے آپ کے بارے میں ”ثقفہ حجتہ“ اور ابن حجر نے ”ثقفہ“ کہا ہے۔

علامہ ذہبی نے آپ کو حفاظ حدیث کے دوسرے طبقہ میں شامل کیا ہے، امام بخاری و ابوداؤد نے آپ کا اہتمام کے ساتھ ذکر کیا ہے، بلکہ ایاس بن معاویہ کہتے ہیں کہ: میں نے حفصہ سے زیادہ فضل و کمال والا کسی کو نہیں پایا۔ محدثین نے ذکر کیا ہے کہ انہوں نے بارہ سال کی کم عمری ہی میں قرآن و حدیث کی تعلیم حاصل کر لی تھی، کتب ستہ کے تمام مؤلفین نے آپ سے روایت نقل کی ہے۔

9.6.2 عائشہ بنت سعد بن ابی وقاص (متوفیہ: 117ھ)

معروف صحابی سعد بن ابی وقاص کی صاحبزادی ہیں، چھ ازواج مطہرات کی ملاقات سے شرفیاب ہوئی ہیں، حدیثیں زیادہ تر اپنے والد بزرگوار حضرت سعد اور ام ذر سے روایت کی ہیں اور آپ سے روایت کرنے والوں میں آٹھ تابعین کا نام ملتا ہے، امام مالک نے بھی آپ سے حدیثیں نقل کی ہیں اور غالباً ان کے اساتذہ میں یہ واحد خاتون ہیں، علامہ ذہبی نے آپ کا نام حفاظ حدیث کے زمرے میں ذکر کرتے ہوئے تابعین کے تیسرے طبقہ میں شمار کیا ہے، ابن حبان اور ابن حجر نے آپ کو ثقہ قرار دیا ہے، آپ کی روایتیں صحیح بخاری، سنن ابی داؤد، سنن ترمذی اور نسائی میں روایت کی گئی ہیں، واضح رہے کہ بعض نے آپ کے صحابیہ ہونے کا بھی دعویٰ کیا ہے، مگر تحقیق یہ ہے کہ آپ کو رسول اللہ صلی اللہ علیہ وسلم کی صحبت میسر نہ آئی تھی، اس لئے آپ تابعیہ ہیں۔

9.6.3 عمرہ بنت عبدالرحمن (متوفیہ: 103ھ)

نام و نسب عمرہ بنت عبدالرحمن بن سعد بن زرارہ انصاریہ ہے، مدینہ منورہ سے تعلق تھا، ام المؤمنین حضرت عائشہ رضی اللہ عنہا کی ممتاز تلامذہ میں سے ہیں، نیز بعض دیگر صحابہ سے بھی روایت کی ہے، آپ سے روایت کرنے والوں کی بڑی تعداد ہے؛ بلکہ تیرہ

سے زیادہ کبار تابعین نے آپ سے حدیثیں نقل کی ہیں، حضرت عائشہ رضی اللہ عنہا کی روایتوں کی امین سمجھی جاتی تھیں، ابن حبان کہتے ہیں کہ: عمرہ؛ حضرت عائشہ رضی اللہ عنہا کی حدیثوں کو سب سے زیادہ جاننے والی تھیں۔

حضرت عمر بن عبدالعزیز نے بطور خاص حکم دیا تھا کہ: عمرہ کی تمام حدیثیں لکھ دی جائیں؛ کیوں کہ اس وقت حضرت عائشہ رضی اللہ عنہا کی حدیثوں کو جاننے والا ان سے بڑا کوئی موجود نہیں ہے۔ ابن مدینی نے آپ کو چند معتبر علماء حدیث میں سے شمار کیا ہے، حافظ ذہبی نے حفاظ حدیث میں تابعین کے تیسرے طبقے میں آپ کا ذکر کیا ہے، ابن حجر اور عیسیٰ نے ثقہ اور ابن معین نے ”ثقفہ“ قرار دیا ہے، کتب ستہ کے تمام ہی مؤلفین نے آپ کی روایتیں نقل کی ہیں۔

9.7 روایت حدیث کے ابتدائی مراکز

ہجرت کے بعد مدینہ منورہ میں پہلی اسلامی حکومت کی بنیاد رکھی گئی اور اس نو تشکیل شدہ حکومت کے تمام تر نظم و نسق جناب محمد رسول اللہ ﷺ کے ہاتھوں تھے، دور افتادہ علاقوں سے لوگ مدینہ کا رخ کرتے، چشمہ ہدایت سے سیراب ہوتے، پھر اپنے علاقوں کی طرف لوٹ کر اس نبوی پیام کو عام کرتے، اس طرح رسول اللہ ﷺ کی وجہ سے مدینہ منورہ کو مرکزیت حاصل ہو چکی تھی، رسول اللہ ﷺ کی وفات کے بعد اسلامی فتوحات کے نتیجے میں اس حکومت کا دائرہ وسیع سے وسیع تر ہوتا چلا گیا، چنانچہ 17ھ میں عراق اور شام مکمل طور پر فتح کر لئے گئے، 20ھ میں سرزمین مصر میں اسلامی پرچم لہرایا گیا، 21ھ میں فارس کا علاقہ زیر نگیں آ گیا، 56ھ میں خطہ سمرقند کو اسلامی قلمرو میں شامل کیا گیا اور 93ھ میں جرمنی پر قبضہ کیا گیا، اس طرح فتوحات کا یہ سلسلہ دنیا کے ایک بڑے حصے کو گھیر چکا تھا، اسلام نے نہ صرف ان جغرافیائی حدود کو فتح کیا؛ بلکہ ان علاقوں کے باشندگان کے دلوں کو بھی اسیر کیا، اس طرح وہ حلقہ بگوش اسلام ہو گئے، مسلم حکمرانوں نے ان نو واردین کی تعلیم و تربیت کے لئے ترجیحی بنیاد پر صحابہ کی خدمات حاصل کیں، چنانچہ ان علاقوں میں انہیں وقتی یا مستقل خدمت کے لئے روانہ کیا جاتا، یہ حضرات جہاں جاتے وہاں کتاب و سنت کی درسگاہ و دانش گاہ بن جاتے، تشنگان علم ان کے گرد جمع ہوتے اور کسب فیض کرتے، عام طور پر مسجدیں تعلیم و تربیت اور کتاب و سنت کی تبلیغ و اشاعت کا گہوارہ ہو ا کرتیں؛ چنانچہ حضرت عمر رضی اللہ عنہ نے اسلام کے زیر نگیں آنے والے ملکوں اور علاقوں میں باضابطہ صحابہ کو بھیجا اور حدیث کے مدارس و مراکز قائم کئے، ذہبی نے لکھا ہے کہ: دمشق میں حضرت ابوالدرداء تھے، اور جب وہ درس حدیث کے لئے مسجد میں مسند نشین ہوتے تو ان کے ساتھ طلبہ کا ایسا ہجوم ہوتا گویا کہ بادشاہ جلوہ گر ہوں، کہا جاتا ہے کہ سولہ سو سے زائد طلبہ ہوا کرتے تھے۔ حضرت عمر رضی اللہ عنہ نے ایک صاحب کو مصر میں معلم مقرر کر کے بھیجا۔ حضرت ابوالدرداء خولانی کہتے ہیں کہ: میں حمص کی ایک مسجد میں داخل ہوا تو ایک حلقہ درس دیکھا، جس میں 32 صحابہ تشریف رکھتے تھے اور یکے بعد دیگرے جب ایک صاحب روایت کر چکے تو دوسرے صاحب شروع کرتے۔ اسی طرح حضرت عمر رضی اللہ عنہ نے معقل بن یسار، عبداللہ بن مغفل اور عمران بن حصین کو بصرہ روانہ کیا، نیز عبادہ بن صامت اور ابودرداء کو ملک شام بھیجا اور یہ حکم بھی دیا کہ لوگ ان ہی حضرات سے حدیثیں نقل کریں۔

اس طرح مختلف جگہوں پر حدیث کے مراکز قائم ہو گئے اور ان میں بعض علاقوں کو اتنی شہرت حاصل ہوئی کہ لوگ دور دراز ملکوں اور افتادہ شہروں سے ان کا قصد کرتے، سفر کی مشقت برداشت کر کے ان مراکز علم سے بہرہ ور ہوتے، ان میں سے معروف مدارس حدیث کا ذیل میں ذکر کیا جاتا ہے۔

9.7.1 مدینہ منورہ

اس شہر کو رسول اللہ ﷺ اور صحابہ کرام کی ہجرت گاہ ہونے کا شرف حاصل ہے، نیز یہ وحی کی نزول گاہ اور صحابہ کی تربیت گاہ بھی رہا ہے اور اسلام کا اولین مرکز بھی، چنانچہ آپ ﷺ کے بیشتر ارشادات یہیں سنے گئے اور یہیں سے نقل کئے گئے، مدینہ کی یہ مرکزیت آپ کی وفات کے بعد بھی طویل عرصہ تک باقی رہی، خلافت راشدہ کا دارالسلطنت یہی شہر تھا اور بہت سے بزرگ صحابہ کی اقامت گاہ بھی، ان وجوہات کی بناء پر مدینہ منورہ حدیث کی اولین درس گاہ اور بین الاقوامی دانش گاہ کی حیثیت اختیار کر گیا، چنانچہ یہاں کئی اصحاب علم و فضل پیدا ہوئے جنہیں قرآن اور حدیث و سنت کی حفظ و روایت کے لئے شہرت حاصل ہوئی، ان میں سے چند اس طرح ہیں:

حضرت ابو ہریرہ ؓ: انہوں نے گویا کہ ارشادات رسول ﷺ و معمولات کو جمع و محفوظ کرنے کے لئے خود کو وقف کر رکھا تھا، دربار رسالت سے ایسی وابستگی رکھی کہ پوری جماعت صحابہ میں اس کی نظیر نہیں ملتی ہے، اس بات کا اعتراف کرتے ہوئے حضرت عبد اللہ بن عمر ؓ کہا کرتے تھے کہ: اے ابو ہریرہ! آپ ہم میں سب سے زیادہ دربار رسالت سے وابستگی رکھتے اور رسول اللہ ﷺ کی حدیثوں کو بھی ہم سے زیادہ یاد رکھتے ہیں۔ یہی وجہ ہے کہ تمام صحابہ کی روایتوں کی تعداد آپ سے فروتر ہے، آپ کے تلامذہ کی تعداد خود آٹھ سو سے متجاوز ہے، جن میں بزرگ صحابہ بھی ہیں اور تابعین بھی، ابن عباس، ابن عمر، انس، واثلہ بن اسقع، جابر بن عبد اللہ جیسے جلیل القدر صحابہ نے آپ سے روایت کی ہے۔ اور تابعین میں مروان بن حکم، سعید بن المسیب، عروہ بن زبیر، محمد بن سیرین، عبد الرحمن بن ہرمز، عطاء بن ابی رباح اور عطاء بن یسار وغیرہ۔ 57ھ میں وفات پائی، آپ نے 5374 روایتیں نقل کی ہیں، تعداد حدیث کے لحاظ سے صحابہ میں سب سے پہلے نمبر پر آپ ہی کا نام آتا ہے۔

حضرت عبد اللہ بن عمر رضی اللہ عنہما: مدینہ منورہ کے محدثین میں ایک نمایاں نام آپ کا بھی ہے، حفظ و روایت حدیث اور سنت کی تلاش و جستجو آپ کا طرہ امتیاز تھا، اتباع سنت کا ایسا جذبہ کہ راہ چلتے تو آپ ﷺ کی گذرگاہ کو اپناتے، نماز کے لئے ان مقامات اور مسجدوں کی تلاش رہتی جہاں آپ ﷺ نے نماز ادا فرمائی تھی، ان جگہوں اور درخت کے سایوں میں بطور خاص بیٹھتے جہاں آپ ﷺ کو تشریف رکھتے دیکھا تھا، حتیٰ کہ ایسے درختوں اور پودوں کی آبیاری کرتے، گویا کہ آپ ﷺ کے نقوش کی صد فی صد پیروی کی کوشش کرتے، آپ نے بہت سے ممتاز صحابہ سے استفادہ کیا ہے، نیز آپ سے روایت کرنے والوں میں صحابہ اور کبار تابعین بھی شامل ہیں اور بطور خاص صاحبزادے سالم اور نافع نے سب سے زیادہ روایتیں نقل کی ہیں، کل 2630 حدیثیں آپ سے نقل کی گئی ہیں۔

ان دونوں حضرات کے علاوہ دارالحدیث مدینہ منورہ کے ممتاز محدثین میں ان لوگوں کا شمار ہوتا تھا: ام المؤمنین حضرت عائشہ رضی اللہ عنہا، ابو سعید خدری، ابو بکر و عمر، علی ؓ (کوفہ کی رہائش اختیار کرنے سے پہلے) اور زید بن ثابت و دیگر، ان اصحاب علم و فضل کے تربیت یافتہ اور خوشہ چیں تابعین نے بھی حدیث و سنت کی خدمت میں کوئی کسر نہ چھوڑی اور مدینہ منورہ کی اس بین الاقوامی درس گاہ کو چار چاند لگائے، ان میں سے مندرجہ ذیل تابعین خاص طور پر قابل ذکر ہیں:

سعید بن المسیب، محمد بن شہاب زہری، عبید اللہ بن عبد اللہ بن عتبہ بن مسعود، سالم بن عبد اللہ بن عمر، قاسم بن محمد بن ابی بکر، نافع مولیٰ بن عمرو دیگر۔

9.7.2 مکہ مکرمہ

مکہ میں اسلامی چہل پہل کا باضابطہ آغاز فتح مکہ کے بعد ہوا، رسول اللہ ﷺ نے وہاں حضرت معاذ بن جبلؓ کو مستقل معلم کی حیثیت سے مقرر کیا، قرآن مجید کی تعلیم و تدریس اور دینی احکام و مسائل کی تفہیم آپ کے ذریعہ ہوئی، معاذ بن جبلؓ صحابہ میں حلال و حرام کے سب سے بڑے عالم شمار کئے جاتے تھے، آپ سے حضرت عمرؓ، ابن عباسؓ اور خود آپ کے صاحبزادے نے روایت کی ہے، چنانچہ آپ کے ہاتھوں مکہ کے درسگاہ کی بنیاد رکھی گئی۔ آگے چل کر حضرت عبداللہ بن عباس رضی اللہ عنہما مکہ منتقل ہو گئے اور یہاں کی مسند درس کو رونق بخشی، آپ کی وجہ کر حدیث و سنت کے حوالے سے مکہ کی خوب شہرت ہوئی، ابن عباس نے کم سنی کی وجہ سے رسول اللہ ﷺ سے براہ راست تو بہت کم حدیثیں سنی ہیں، علامہ ابن قیم کی تحقیق کے مطابق یہ کم و بیش 20 روایتیں ہیں اور بعض علماء کا رجحان یہ ہے کہ 25 روایتیں، البتہ بقیہ حدیثیں آپ نے صحابہ کے ذریعہ سنی ہیں، آپ کے علم و فضل کے تمام ہی معترف تھے، حضرت عائشہ رضی اللہ عنہا فرماتی تھیں: ’’جو لوگ اب بچ گئے ہیں، ان میں سنت سے آگہی سب سے زیادہ ابن عباس کو ہے‘‘ حضرت عمرؓ آپ کی بہت قدر کرتے تھے اور اپنی مجلس میں شریک رکھتے۔

بچپن ہی سے ابن عباس حدیثوں سے شغف رکھتے تھے، آپ نے اپنے والد حضرت عباس، والدہ ماجدہ، بھائی فضل، خالہ میمونہ، خلفاء اربعہ (ابوبکر و عمر، عثمان و علی) عبدالرحمن بن عوف، معاذ بن جبل، ابوذر غفاری، ابی بن کعب اور ابو ہریرہ و دیگر حضرات سے روایت کی ہے اور ان سے نقل کرنے والوں میں عبداللہ بن عمر، ثعلبہ بن حکم، ابو طفیل وغیرہ ہیں، نیز تابعین میں سے سعید بن المسیب اور امامہ بن سہیل اور عبداللہ بن حارث بن نوفل وغیرہ ہیں۔ روایتوں کی تعداد 1660 ہے، آپ کی زیر نگرانی مکہ مکرمہ میں جو افراد تیار ہوئے ان میں مشہور ترین لوگ یہ ہیں، مجاہد، عکرمہ مولیٰ ابن عباسؓ، عطاء بن ابی رباح و دیگر تابعین۔

حقیقت یہ ہے کہ مکہ اور مدینہ یہ دونوں حدیث کے دو اہم ترین مراکز تھے، جہاں لوگ جوق در جوق آتے اور قرآن و حدیث کے منبع صافی سے سیراب ہوتے اور خاص طور پر حج کا موسم علمی سرگرمیوں کے لئے بہت ہی موزوں سمجھا جاتا تھا، گویا کہ یہ علماء و محدثین کی سالانہ عالمی کانفرنس ہوتی، باہم حدیثیں نقل کی جاتیں، روایت حدیث کے حالات پر بحث کی جاتی، مختلف علاقوں کی سند کی چھان بین کی جاتی، اس طرح حدیث و سنت کی یہ امانت گوشہ گوشہ تک پہنچتی۔

9.7.3 کوفہ

مکہ سے اسلام کا آغاز ہوا، مدینہ منورہ سرزمین وحی ٹھہری، مگر بہت جلد ایک اور شہر کی بنیاد پڑی، جو اسلامی علوم و فنون کی ترویج و اشاعت کا مرکز بن گیا، وہ ہے شہر کوفہ۔ 17ھ میں حضرت عمر بن الخطابؓ کے حکم سے یہ شہر تعمیر کیا گیا، اسلامی تاریخ میں یہ وہ پہلا شہر ہے جو باضابطہ آباد کیا گیا، اور اس کی بنیاد رکھنے میں جغرافیائی، طبعی اور موسمیاتی امور کا حد درجہ خیال رکھا گیا تھا، صحابہ کرامؓ اور ممتاز علماء بطور خاص وہاں آباد کئے گئے، اور اسے اپنے محل وقوع کی وجہ سے اسلامی فوج کا بہت بڑا مرکز بنا دیا گیا، مدرسہ کوفہ کے صدر مدرس حضرت عبداللہ بن مسعودؓ تھے، حضرت عمرؓ نے انہیں روانہ کرتے ہوئے اہل کوفہ کے نام یہ لکھا تھا کہ ’’ابن

مسعود کی خود ہمیں بھی یہاں ضرورت ہے، لیکن ایثار سے کام لیتے ہوئے میں انہیں تمہاری تعلیم و تربیت کے لئے بھیج رہا ہوں، آپ نے یہاں ایک عرصہ تک قیام کیا، اور اہل کوفہ کی ہمہ جہت تعلیم و تربیت میں مصروف رہے، یہ محنت بار آور ہوئی، اس کا اندازہ اس سے لگایا جاسکتا ہے کہ اس نوآباد شہر میں بہت جلد ہی چار ہزار علماء و محدثین پیدا ہو گئے۔ حضرت علیؓ جب کوفہ میں داخل ہوئے، اور وہاں کی علمی سرگرمیوں کو دیکھا تو بے ساختہ بول پڑے: اللہ تعالیٰ ابن مسعود کا بھلا کرے، انہوں نے تو اس بستی کو علم سے بھر دیا۔ ان کے علاوہ کم و بیش پندرہ سو صحابہ کرام یہاں جلوہ گر تھے، جن میں 70 صحابہ بدریؓ تھے۔

مدرسہ کوفہ میں حضرت عبداللہ بن مسعودؓ کے ذریعہ تربیت پانے والے چند ممتاز محدثین اور علماء کے اسماء گرامی یہ ہیں:

1. مسروق بن اجدع ہمدانی
2. عبیدہ بن عمر و سلمانی
3. ابوالاسود بن یزید نخعی
4. شرح بن حارث کندي
5. ابراہیم بن یزید نخعی (فقیہ عراق)
6. سعید بن جبیر
7. عامر بن شراحیل شعمی
8. علقمہ بن قیس

آپ کی روایتوں کی تعداد 868 ہے، اور ان میں سے صحیح بخاری و مسلم میں 120 روایتیں نقل کی گئی ہیں۔

مدرسہ کوفہ کی رونق اور بھی دو بالا ہو گئی جب حضرت علیؓ نے وہاں قیام کا فیصلہ کیا، آپ کو ابتداء ہی سے رسول اللہ ﷺ کی صحبت و قربت حاصل رہی، حدیث و سنت سے خاص دلچسپی تھی، لوگوں میں سنن سے سب سے زیادہ باخبر علیؓ تھے۔ حضرت علیؓ نے رسول اللہ ﷺ سے بہت سی روایتیں نقل کی ہیں، مگر بعض لوگوں کی ریشہ دوانیوں کی وجہ سے محدثین نے عام طور پر صرف ان روایتوں کو لیا ہے جو یا تو اہل بیت نے ان سے سنی ہیں یا ابن مسعودؓ کے شاگردوں نے۔ آپ کی طرف منسوب روایتوں کی تعداد 586 ہے، جن میں سے 66 بخاری میں پائی جاتی ہیں۔

ان دونوں حضرات کے علاوہ حسب ذیل صحابہ بھی کوفہ میں علمی مقام رکھتے تھے:

سعد بن ابی وقاص، سعید بن زید، خباب بن ارت، سلمان فارسی، حذیفہ بن یمان، عمار بن یاسر، ابو موسیٰ اشعری، براء بن عازبؓ، میسرہ بن شعبہ، نعمان بن بشیر، ابوالطفیل، اور ابو جحیفہؓ، دیگر کوفہ کے عملی مقام و مرتبہ کا اندازہ اس سے بھی لگایا جاسکتا ہے کہ وہاں 35، ایسے اہل علم بھی تھے جو صحابہؓ کی موجودگی میں ارباب فتویٰ سمجھے جاتے تھے، جب کہ ان کا تعلق طبقہ تابعین سے تھا۔

9.7.4 بصرہ

صحابہ کرام رضی اللہ عنہم کا ایک قافلہ یہاں بھی جلوہ گر ہوا، اور اس طرح اس شہر میں بھی نبوی ہدایات و تعلیمات کے چراغ روشن کئے گئے۔ حضرت انس بن مالک رضی اللہ عنہ دارالحدیث بصرہ کے سرخیل تھے، آپ کی تعلیم و تربیت گہوارہ نبوت میں ہوئی، دس سال تک ایک عزیز اور خادم کی حیثیت سے رسول اللہ صلی اللہ علیہ وسلم کی خدمت میں رہے، صبح و شام کے معمولات بہ چشم خود دیکھا، اتباع سنت کا جذبہ ایسا تھا کہ ابو ہریرہ رضی اللہ عنہ کہتے ہیں: میں نے انس رضی اللہ عنہ سے زیادہ کسی کو رسول اللہ صلی اللہ علیہ وسلم سے ملتی جلتی نماز پڑھتے ہوئے نہیں دیکھا ہے۔ حضور کی وفات کے بعد انس بن مالک 80 سال تک باحیات رہے، اس لئے آپ کے استفادہ کنندگان کی فہرست بہت طویل ہے، محدثین کے یہاں ان میں سے بطور خاص ان حضرات نے شہرت پائی: عمران بن حصین، حسن بصری، ثابت البنانی، سلیمان تیمی اور آپ کے صاحبزادگان موسیٰ، نصر، ابوبکر وغیرہ۔ آپ کی روایتیں 2286 ہیں، نیز بخاری و مسلم نے باتفاق 186 روایتیں نقل کی ہیں، نیز ان کے علاوہ 83 محض بخاری اور 71 محض مسلم میں ہیں۔

آپ کے علاوہ حسب ذیل صحابہ کرام بھی بصرہ میں سکونت پذیر تھے:

حضرت عبداللہ بن عباس، حضرت علیؑ نے آپ کو بصرہ کا گورنر مقرر کیا تھا، عقبہ بن غزوآن، عمران بن حصین معقل بن یسار، عبدالرحمن بن سمرہ، ابو بکرہ الاسلمی، ابوبکرہ، عبداللہ بن ثنیر، جاریہ بن قدامہ۔

9.7.5 شام

اسلامی فتوحات کی تاریخ میں شام کی فتح سنگ میل کی حیثیت رکھتی ہے، یہ خطہ زراعتی و افرادی ہر دو طرح کی قوت سے مالا مال تھا، چنانچہ فتح شام کے بعد بکثرت لوگوں نے دین حق کو قبول کیا اور ان کی تعلیم و تربیت کے لئے بڑے پیمانے پر ممتاز صحابہ کرام کو بھیجا گیا، اس قافلہ علم و فضل کے سالار حضرت معاذ بن جبل رضی اللہ عنہ مقرر کئے گئے، آپ کو اس سے پیشتر خود رسول اللہ صلی اللہ علیہ وسلم نے یمن کا معلم بنا کر بھیجا تھا، نیز آپ رضی اللہ عنہ نے فتح مکہ کے بعد وہاں کی تعلیم و تربیت کی ذمہ داری بھی حضرت معاذ رضی اللہ عنہ ہی کو سونپی تھی؛ چنانچہ اس علمی مقام و مرتبہ کے پیش نظر فتح شام کے بعد حضرت عمر رضی اللہ عنہ نے انہیں لوگوں کی تعلیم و تربیت کے لئے شام روانہ کیا۔ وہاں باضابطہ آپ کی مسند درس آراستہ ہوتی، اور آپ کے گرد طالبان شوق کا ہنگامہ ہوتا۔ ابو مسلم خولانی کہتے ہیں: جب میں حمص کی مسجد میں داخل ہوا تو دیکھا کہ بیش از 32 ادھیڑ عمر صحابہ موجود ہیں، اور ان میں ایک حسین نوجوان بھی ہے، جو خاموش بیٹھا ہوتا، مگر جب لوگوں کو کسی بات کا شبہ گزرتا تو اس کی جانب متوجہ ہوتے اور اس سے دریافت کرتے، میں نے اپنے ہم نشین سے پوچھا یہ کون ہے؟ اس نے جواب دیا: یہ معاذ بن جبل ہیں۔ شہر بن حوشب کہتے ہیں: جب صحابہ باہم گفتگو کرتے، اور ان کے درمیان معاذ بن جبل بھی موجود ہوتے، تو یہ لوگ معاذ کے علمی مقام و مرتبہ کے پیش نظر ان کی طرف دیکھا کرتے۔

محدثین شام میں عبادہ بن ثابت کا نام بھی بہت اہمیت رکھتا ہے، اس درسگاہ کی آبیاری میں آپ نے بھی نمایاں کردار ادا کیا ہے، اس سے قبل آپ جمع و تدوین قرآن کی خدمت میں بھی پیش پیش رہے، یزید بن معاویہ نے حضرت عمر کے نام خط لکھا تھا، اور گزارش کی تھی کہ اہل شام کی تعلیم و تربیت کے لئے چند اصحاب کو روانہ کر دیں، حضرت عمر رضی اللہ عنہ نے تین اہل علم کو بھیجا تھا جن میں سے

ایک عبادہ بن صامت بھی ہیں۔ یہ محدثین صحابہ میں سے تھے، آپ کے شاگردوں میں کئی صحابہ کے نام ملتے ہیں، جیسے کہ حضرت انس، جابر، ابوامامہ اور فضالہ ابن عبید وغیرہ، نیز تابعین کی بہت تفصیلی فہرست ہے، جن میں سے نمایاں نام یہ ہیں: ابودریس خولانی، ابومسلم خولانی، اور آپ کے صاحبزادگان — ولید، عبداللہ اور داؤد — آپ سے 180 حدیثیں روایت کی گئی ہیں۔

دیار شام کے اساطین حدیث میں حضرت ابودرداء کا بھی شمار ہوتا ہے، یہ صحابہ میں بلند پایہ محدث و فقیہ کی حیثیت سے جانے جاتے تھے۔ حضرت عمر رضی اللہ عنہ کے سرکنی وفد میں حضرت معاذ اور عبادہ بن صامت کے علاوہ یہ تیسرے فرد کی حیثیت سے شامل تھے، دمشق کے قاضی مقرر کئے گئے، آپ سے 179 حدیثیں نقل کی گئی ہیں۔

مذکورہ صدر صحابہ کے علاوہ حضرت ابوذر غفاری، عبدالرحمن بن غنم، فضل بن عباس اور شرحبیل بن حسنہ وغیرہ نے بھی دیار شام میں خدمت حدیث کا کام انجام دیا ہے۔ اس درسگاہ سے تربیت پانے والے ہزاروں تابعین ہیں، جن میں سے قابل ذکر ابودریس خولانی، ابومسلم خولانی، قیس بن ذویب، مکحول بن ابی مسلم، اور رجا بن حیوہ ہیں۔

9.7.6 مصر

یہ ملک اپنی تاریخ اور تہذیب و تمدن کے لحاظ سے بڑی اہمیت کا حامل تھا، جب یہ علاقہ اسلام کے زیر نگیں آیا تو مصر کے اکثر باشندگان حلقہ بگوش اسلام ہو گئے، ان کو اسلامی تعلیمات کے سانچے میں ڈھالنے اور دینی پیرہن سے آراستہ کے لئے ضرورت اس بات کی تھی کہ صحابہ کرام رضی اللہ عنہم کی خدمات حاصل کی جائیں؛ چنانچہ بعض صحابہ بحکم خلیفہ اور بعضے از خود مصر کی طرف متوجہ ہوئے، اور وہاں جا بسے، بعض محققین کے مطابق مصر میں سکونت پذیر صحابہ کرام کی تعداد 140 سے کچھ زائد ہے۔ اس مقدس کارواں کے سرخیل حضرت عبداللہ بن عمرو بن عاص تھے، آپ کے والد گرامی کو امیر معاویہ نے مصر کا گورنر نامزد کیا تھا؛ اس لئے آپ بھی والد کے ساتھ وہیں سکونت پذیر ہو گئے، حضرت عبداللہ بن عمرو بن عاص رضی اللہ عنہما حفاظ حدیث میں سرفہرست تھے، بڑی دلچسپی و دلجمعی کے ساتھ حدیثوں کو یاد اور قلم بند بھی کرتے، یہی وجہ ہے کہ تمام صحابہ میں کثرت روایت کے لئے شہرت رکھتے تھے۔ حدیثوں کا ایک بڑا مجموعہ آپ نے تیار کیا تھا، جسے الصادقہ کے نام سے موسوم کیا کرتے، مصر میں عبداللہ بن عمرو نے باضابطہ درس حدیث کا اہتمام کیا، آپ کی روایتوں کی تعداد 722 ہے۔

محدثین مصر میں ایک اہم نام حضرت عقبہ بن عامر الجعفی کا بھی ہے، آپ سے کئی صحابہ رضی اللہ عنہم نے روایتیں نقل کی ہیں، جیسے کہ ابن عباس، ابوامامہ۔ اور تابعین نے بھی استفادہ کیا ہے، جیسے کہ ابودریس خولانی اور ابوالخیر وغیرہ، آپ کی طرف منسوب 55 روایتیں ہیں، اسی طرح صحابہ میں خارجہ بن حذافہ، عبداللہ بن سعد بن ابی سرح، عبداللہ بن حارث، ابوبصرہ غفاری، ابوسعد الخیر اور معاذ بن انس الجعفی کے فیض علم سے بھی باشندگان بصرہ بہرور ہوتے رہے۔

9.7.7 مدائن

فتح مدائن کے بعد کئی صحابہ نے وہاں کا رخ کیا، بلکہ اسلامی لشکر کے بعض سپاہی وہیں سکونت پذیر ہو گئے، مدائن کے نامور محدثین کی حیثیت سے حضرت حذیفہ بن یمان اور سلمان فارسی کا ذکر آتا ہے، یہ دونوں ہی جلیل القدر صحابہ تھے، حذیفہ رسول اللہ صلی اللہ علیہ وسلم

کے رازدار شمار کئے جاتے تھے، مستقبل میں پیش آنے والے فتنے اور علامات قیامت سے آپ کو گہری واقفیت تھی، شہدائے مدائن میں جمعہ اور دیگر مناسبتوں سے لوگ آپ کو سنا کرتے تھے، سو سے کچھ زائد حدیثیں آپ کی طرف منسوب ہیں۔

مدرسہ مدائن کی شہرت حضرت سلمان فارسی رضی اللہ عنہ سے بھی ہے، فتح مدائن کے بعد آپ نے یہیں رہائش اختیار کر لی، اس موقع سے وہ تیس ہزار نفوس پر مشتمل لشکر کے سپہ سالار تھے، 60 سے کچھ زیادہ روایتیں آپ نے نقل کی ہیں۔

9.8 روایت حدیث کا طرز

رسول اللہ صلی اللہ علیہ وسلم کی حدیث کو سننے اور نقل کرنے کے مختلف اسلوب محدثین کے درمیان رائج رہے ہیں، ان پر نگاہ ڈالنے سے محدثین کرام کی حدیث و سنت کے تین محاط روش، دقت اور باریک بینی کا اندازہ ہوتا ہے، اور بلاشبہ پوری انسانی تاریخ میں یہ اہتمام صرف اور صرف حدیثوں کے لئے کیا گیا، ذیل میں روایت حدیث کے طریقوں پر گفتگو کی جا رہی ہے۔

1. سماع: اس سے مراد اخذ حدیث کا وہ اسلوب ہے جس میں استاذ حدیث پڑھے اور شاگرد سنے، یہ سب سے بہتر اور قابل اعتماد طریقہ ہے، اس صورت میں شاگرد حدیث، اُخبرنا، اور سمعت کے صیغے استعمال کرتا ہے۔

2. قراءت: شاگرد اپنے حافظہ یا کتاب سے پڑھے اور استاذ سنے، اسے محدثین کی اصطلاح میں القراءۃ علی الشیخ کہا جاتا ہے۔ اس صورت میں ”أخبرنی“، ”أنبأنی“ اور ”قراءت علیہ“ جیسے صیغے استعمال کئے جاتے ہیں۔ امام ابوحنیفہ کے نزدیک روایت حدیث کا یہ طریقہ سب سے بہتر ہے؛ کیوں کہ اس میں غلطی ہونے کا کم امکان ہوتا ہے۔

3. اجازت: استاذ اپنے شاگرد کو زبانی یا لکھ کر روایت حدیث کی اجازت دے، خواہ شاگرد نے استاذ سے وہ روایتیں سنی ہوں یا نہیں، واضح رہے کہ اجازت کی خود کئی قسمیں ہیں۔

4. مناوہ: استاذ اپنی روایت کردہ حدیثوں کا مجموعہ شاگرد کو دے، البتہ روایت کرنے کی صریح اجازت نہ دی ہو، تب بھی شاگرد کیلئے ان حدیثوں کو اپنے استاذ کی طرف منسوب کر کے نقل کرنا جائز ہے، اس صورت میں ”ناوہنی“ کا صیغہ استعمال کرنا ہوگا، حدیثی و اُخبرنی کہنا جائز نہیں ہے۔

5. حکایت: استاد حدیثیں بطور خط لکھ کر یا کسی سے لکھا کر شاگرد کو بھیجے، عام طور پر محدثین نے اس صورت میں روایت کرنے کے لئے صریح اجازت کی شرط نہیں لگائی ہے، ہاں یہ ضرور ہے کہ شاگرد کو اس تحریر کی شناخت ہو، کہ وہ اس کے شیخ کا خط ہے یا اس بات کا علم ہو کہ انہوں نے کسی سے لکھوایا ہے، واضح رہے کہ اس صورت میں روایت حدیث کے لئے یہ صیغے استعمال کئے جائیں گے: ”کاتبنی، کتب الی، أرسل الی، أجازنی کتابة، أجازنی بالکتابة“ البتہ ”أخبرنی“ یا ”حدثنی“ کا استعمال درست نہیں ہوگا،

6. اعلام: شیخ اپنے شاگرد کو محض بتائے کہ فلاں کتاب یا حدیث میری روایت کردہ (یا مسموعات) میں سے ہے، مگر بہ صراحت اس کی روایت کی اجازت نہ دے، بیشتر محدثین نے اس شکل میں بھی شاگرد کے لئے روایت حدیث کو جائز قرار دیا ہے، اور

بعض اسے درست نہیں سمجھتے ہیں، اس صورت میں روایت حدیث کیلئے ”اعلمینى شیخی بكذا“ کا صیغہ استعمال کیا جاتا ہے۔

7. وصیت: اس کی شکل یہ ہوتی ہے کہ شیخ دوران سفر یا بستر مرگ پر صراحت کے ساتھ یہ کہے کہ: میں فلاں شخص یا شاگرد کو فلاں کتاب کی روایت کرنے کی اجازت دیتا ہوں، بعض محدثین نے اس صورت میں بھی جس کے حق میں وصیت کی گئی ہے؛ اس کے لئے روایت حدیث کو جائز سمجھا ہے، وصیت کی صورت میں یہ الفاظ استعمال کئے جائیں گے: ”أوصى السى فلان بكذا“ یا ”حدثنى فلان وصية“۔

8. وجادہ: کسی شیخ کی روایتوں اور حدیثوں کا کوئی مجموعہ، شیخ کے بجائے کسی دوسرے کے ذریعہ سے حاصل ہو جائے، اس سے روایت کرنے کو ”وجادہ“ کہتے ہیں، امام احمد بن حنبل کے فرزند عبداللہ نے اس طریقہ پر عمل کیا ہے، وہ بسا اوقات یوں روایت کیا کرتے تھے کہ: ”میں نے اپنے والد کی تحریر دیکھی کہ فلاں شخص نے مجھے حدیث سنائی“، اس کے بعد پوری حدیث نقل کرتے، اس طریقے کے بارے میں محدثین کی دورانے پائی جاتی ہیں بعض نے اس طرح روایت کرنے کو درست اور بعض نے نادرست سمجھا ہے، وجادۃ روایت کرنے کے لئے ”وجدت بخط فلان“ کے الفاظ ادا کئے جاتے ہیں۔

9.9 خلاصہ

حدیث و سنت اسلام کا دوسرا اہم ترین سرچشمہ ہے اور یہ امانت ہم تک نہایت مستند اور باوثوق ذریعہ سے پہنچی ہے، اس کے اولین حاملین صحابہ کرام رضی اللہ عنہم تھے، ایک تخمینہ کے اعتبار سے ان کی تعداد ایک لاکھ چودہ ہزار (14,000) تھی؛ البتہ ان میں روایت کرنے والوں کی تعداد چند ہزار ہے، اور تعداد روایت کے لحاظ سے یہ صحابہ رضی اللہ عنہم تین زمروں میں تقسیم کئے جاتے ہیں: مکثرین، یہ وہ حضرات ہیں جن کی روایتوں کی تعداد ایک ہزار سے زائد ہے، ایسے صرف سات (7) صحابہ ہیں، دوسرے درجہ میں متوسطین آتے ہیں، یہ وہ صحابہ ہیں جن کی تعداد روایت سو (100) سے زائد اور ہزار (1000) سے کم ہو۔ اور تیسرا زمرہ ہے مقلدین کا، وہ لوگ جن کی روایت کئی دہوں پر مشتمل ہو، مگر بہر حال سو سے کم ہو۔ معمولات رسول صلی اللہ علیہ وسلم کا یہ سرمایہ گراں مایہ صحابہ سے تابعین نے حاصل کیا، اور ان لوگوں نے بھی خدمت حدیث میں نمایاں حصہ لیا، طبقہ تابعین میں حسب ذیل حضرات نے شہرت پائی: سعید بن المسیب، عروہ بن زبیر، محمد بن شہاب زہری، نافع مولیٰ ابن عمر، عکرمہ مولیٰ ابن عباس، عطاء، حسن بصری، محمد بن سیرین، علقمہ، ابراہیم نخعی، عمر بن عبدالعزیز اور طاؤس وغیرہ۔ چاروں ائمہ مجتہدین میں صرف امام ابوحنیفہ نعمان بن ثابت کو تابعی ہونے کا شرف حاصل رہا ہے؛ چنانچہ مذکورہ اصحاب و دیگر تابعین نے حدیث کی ترویج و اشاعت اور حفاظت میں کلیدی کردار ادا کیا ہے، نیز تابعات بھی اس بابت تابعین کے دوش بہ دوش نظر آتی ہیں، حفصہ بنت سیرین حفاظ حدیث کی فہرست میں نمایاں مقام رکھتی ہیں، عائشہ بنت سعد بن ابی وقاص سے روایت کرنے والوں میں آٹھ تابعین اور امام مالک کا بھی ذکر ملتا ہے، عمرہ بنت عبدالرحمن حضرت عائشہ رضی اللہ عنہا کی حدیثوں کی امین سمجھی جاتی تھیں، اسی وجہ سے عمر بن عبدالعزیز نے بطور خاص ان کی روایتوں کو قید تحریر میں لانے کا حکم دیا تھا۔ رسول اللہ صلی اللہ علیہ وسلم کے صحابہ رضی اللہ عنہم نے جہاں جہاں بھی سکونت اختیار کی وہاں حدیث کی درس گاہ قائم کی؛ چنانچہ روایت حدیث

کے ابتدائی مراکز کی حیثیت سے مدینہ منورہ، مکہ مکرمہ، کوفہ، بصرہ، شام، مصر اور مدائن نے خوب شہرت حاصل کی، بعض صحابہ ان علاقوں میں بطور خاص تعلیم و تربیت ہی کے لئے بھیجے گئے تھے۔ محدثین کے یہاں روایت حدیث کے مختلف طریقے رہے ہیں، سماع ان میں سب سے زیادہ قابل اعتبار طرز ہے، اسی طرح ”قراءت“ اور ”اجازت“ بھی رائج رہا ہے، واضح رہے کہ روایت کے بعض طرز ایسے ہیں، جن کی صحت میں محدثین کا اختلاف رہا ہے، جیسے کہ ”إعلام“ اور ”وجادہ“۔

9.10 نمونے کے امتحانی سوالات

درج سوالوں کے جوابات تیس سطروں میں لکھئے:

1. تعداد روایت کے اعتبار سے صحابہ کے طبقات بیان کرتے ہوئے مکثرین صحابہ میں سے کسی ایک پر تفصیلی نوٹ قلم بند کیجئے۔
2. تابعی کا تعارف کرتے ہوئے محمد بن شہاب زہری اور عمر بن عبدالعزیز کی خدمت حدیث پر گفتگو کیجئے۔
3. روایت حدیث کے مرکز مدینہ منورہ کے دو محدثین کے علمی مقام و مرتبہ پر روشنی ڈالئے۔

درج ذیل سوالوں کے جوابات پندرہ سطروں میں لکھئے:

1. تابعی امام ابوحنیفہ کا مختصر تعارف تحریر کیجئے۔
2. مدرسہ کوفہ کے ممتاز محدثین کا اختصار کے ساتھ ذکر کیجئے۔
3. روایت حدیث کے کسی دو طریقے کی وضاحت کیجئے۔

9.11 مطالعہ کے لئے معاون کتابیں

1. تاریخ حدیث و محدثین از محمد ابو زہو ترجمہ پروفیسر غلام احمد حریری
2. علوم الحدیث از ڈاکٹر صحتی صالح ترجمہ پروفیسر غلام احمد حریری
3. سیر الصحابہ جلد پنجم از شاہ معین الدین ندوی
4. المنج الحدیث فی علوم الحدیث از ڈاکٹر محمد سماحی
5. حسانت الاخبار معروف بہ تاریخ الحدیث از قاضی عبدالصمد صام
6. محدثین عظام اور ان کے علمی کارنامے از محمد تقی الدین ندوی
7. تذکرہ المحدثین (دارالمصنفین)

اکائی 10 : مشہور محدثین

اکائی کے اجزاء

- 10.1 مقصد
- 10.2 تمہید
- 10.3 ابتدائی دور کے چند مشہور محدثین
 - 10.3.1 امام مالک
 - 10.3.2 امام ابو بکر بن ابی شیبہ
 - 10.3.3 امام احمد بن حنبلؒ
 - 10.3.4 امام بخاریؒ
 - 10.3.5 امام مسلم
 - 10.3.6 امام ابو داؤد
 - 10.3.7 امام ترمذیؒ
 - 10.3.8 امام نسائی
 - 10.3.9 امام ابن ماجہ
 - 10.3.10 امام ابو یعلیٰ موصلی
 - 10.3.11 امام ابو جعفر طحاوی
- 10.4 عہد وسطیٰ کے کچھ اہم محدثین
 - 10.4.1 امام ابن حبان
 - 10.4.2 امام ابوالقاسم طبرانی
 - 10.4.3 امام دارقطنی
 - 10.4.4 امام ابو عبد اللہ حاکم
 - 10.4.5 امام ابو بکر بیہقی
 - 10.4.6 امام ابن الجوزی

10.4.7 امام نووی

10.4.8 امام جمال الدین زبیلی

10.5 خلاصہ

10.6 نمونے کے امتحانی سوالات

10.7 مطالعہ کے لئے معاون کتابیں

10.1 مقصد

اس اکائی کو پڑھ کر طالب علم خدمت حدیث کے اس علمی تسلسل کو سمجھ پائے گا جس کے ذریعہ رسول اللہ ﷺ کے سنن و اقوال کا ذخیرہ نہایت محفوظ طریقے سے جمع ہوا اور ہم تک پہنچا، چنانچہ ابتدائی دور کے مشہور محدثین اور عہد وسطی کے محدثین کی خدمت سے ہم آگہی حاصل کریں گے، اس دور میں حدیث کے مختلف پہلوؤں پر کی گئی علمی کاوشوں اور اسلوب و طریقہ کار سے بھی واقفیت بہم پہنچے گی، واضح ہو کہ یہاں صاحب تصنیف محدثین ہی کے حالات قلمبند کئے جا رہے ہیں۔

10.2 تمہید

رسول اللہ ﷺ نے حدیثوں کی روایت و حفاظت اور تبلیغ و اشاعت کا بذات خود حکم دیا تھا، اس لئے عہد رسالت اور اس کے بعد سے لے کر ہر دور میں حدیث کی نقل و روایت کا سلسلہ جاری رہا، اس شان کے ساتھ حدیث و سنت کو قید تحریر میں لایا گیا کہ صحابہ و تابعین اور محدثین وقت نے دنیائے اسلام کا گوشہ گوشہ چھان کر حدیث کو جمع کیا، دقت و باریک بینی کے ساتھ ان کی تحقیق و تفتیش کی، روایان حدیث پر عقابانی نگاہ رکھی؛ اسی لئے یہ بات پورے وثوق کے ساتھ کہی جاسکتی ہے کہ تحقیق و صحت کے مادی و عملی معیار کے اعتبار سے دنیا کا کوئی علمی ذخیرہ و تحقیقی سرمایہ حدیث کی کتابوں کا مقابلہ نہیں کر سکتا ہے، اس لئے ضرورت اس بات کی ہے کہ ان محدثین کرام کے حالات کو پڑھا جائے، اور خدمت حدیث کے حوالے سے ان کی کاوش و کوشش اور جانکاہ محنت و جستجو سے آگہی حاصل کی جائے۔

10.3 ابتدائی دور کے مشہور محدثین

متعدد محدث صحابہ و تابعین کا ذکر پچھلی اکائی میں گزر چکا ہے، یہاں دوسری صدی ہجری سے لے کر چوتھی صدی ہجری تک کے محدثین کے حالات اور ان کی تالیفات کا ذکر کیا جا رہا ہے، واضح رہے کہ فن حدیث کی تدوین اور تصنیف و تالیف کے اعتبار سے یہ دور بہت اہم سمجھا جاتا ہے، امام مالک، امام احمد، امام بخاری و امام مسلم اور امام ترمذی سے لے کر ابن خزیمہ اور امام ابو جعفر طحاوی تک جیسے بلند پایہ محدثین اسی عہد سے تعلق رکھتے ہیں، تاریخی اعتبار سے یہ حضرات ’’ابتدائی دور کے محدثین‘‘ کہلاتے ہیں، ذیل میں چند معروف شخصیتوں کے حالات اور خدمات کو کسی قدر تفصیل سے ذکر کیا جا رہا ہے۔

10.3.1 امام مالک (متوفی: 971ھ):

نام و نسب: اسم گرامی مالک، کنیت ابو عبد اللہ اور نسب مالک بن انس بن مالک بن ابو عامر صحیح ہے، ”امام دارالہجرہ“ کے لقب سے نوازے گئے۔ صحیح قول کے مطابق 93ھ میں مدینہ میں پیدا ہوئے۔ یمن کے آخری شاہی خاندان ”حمیر“ کی شاخ ”اصح“ سے تعلق رکھتے تھے، بعد کو یہ شاخ مدینہ میں سکونت پذیر ہو گئی، پردادا ابو عامر نے اسلام قبول کیا، اسی طرح دادا مالک بن ابی عامر تابعی تھے بلکہ کتب ستہ کے اہم راویوں میں یہ شامل ہیں۔

گویا کہ اس خاندان کو حدیث و سنت سے خوب شغف تھا، اور امام مالک اس روایت کے امین تھے، خود آپ نے جس شہر میں آنکھ کھولی وہ علم و فضل کا خزانہ دار تھا، نیز یہ شہر عہد نبوی کے بعد بھی 24، 25 برس تک اسلامی حکومت کا دارالسلطنت رہا۔

تعلیم و تربیت: آپ نے لڑکپن ہی سے علم حاصل کرنا شروع کر دیا تھا، مدینہ کے محدث حضرت نافع کی مجلسوں میں پابندی سے شرکت کرتے تھے، اور فن تجوید و قراءت کی تربیت اور سند ابوردیم نافع بن عبد الرحمن (متوفی: 129ھ) سے حاصل کی اور فقہ میں خاص طور پر ربیعہ الرأی کے سامنے زانوئے تلمذتہ کیا، ربیعہ مدینہ کے ممتاز تابعین میں تھے، مسجد نبوی ﷺ میں درس دیتے تھے، مدینہ جو کہ خود علم و فقہ کا مرکز تھا، مگر آپ وہاں کے نامور مفتی شمار کئے جاتے تھے، خطیب بغدادی نے آپ کا تعارف کراتے ہوئے لکھا ہے کہ: وہ فقیہ، عالم اور فقہ و حدیث دونوں کے حافظ تھے، گویا کہ امام مالک کا فقہی مزاج و مذاق امام ربیعہ الرأی کے زیر تربیت پروان چڑھا۔

شیوخ و اساتذہ: وہ حضرات جن سے امام مالک نے حدیثیں نقل کی ہیں، ان کی فہرست طویل ہے، مگر یہ بات بھی قابل ذکر ہے کہ امام صاحب ہر کس و ناکس سے روایت نہیں کیا کرتے تھے، خود ان کا بیان ہے کہ ”مدینہ میں ایسے لوگ تھے کہ اگر بارش کی دعا مانگی جاتی تو ان کی برکت سے آسمان سے پانی برس پڑتا، لیکن میں نے ان سے استفادہ نہیں کیا، کیوں کہ وہ صرف متقی اور زاہد تھے، اور حدیث و روایت اور فتویٰ کا کام صرف زہد و تقویٰ اور سادگی سے نہیں چلتا ہے، اس کے لئے پرہیزگاری کے ساتھ علم و فہم اور پختگی کی ضرورت ہوتی ہے“۔

یہ بات بھی دلچسپ ہے کہ امام نے بنیادی طور پر مدینہ ہی کے محدثین سے خوشہ چینی کی ہے، اور نہ ہی کبھی آپ نے حدیث کے لئے دیگر ملکوں و شہروں کا سفر کیا ہے؛ چنانچہ شاہ ولی اللہ کی تحقیق کے مطابق آپ نے جن اساتذہ سے اپنی کتاب موطاء میں روایت کی ہے ان کی تعداد 75 ہے، اور بعض محققین نے 94 تک ذکر کی ہے، مگر یہ تعداد محض موطاء کے اساتذہ و شیوخ کی ہے، جب کہ امام مالک کی روایت کردہ تمام احادیث کی تعداد دس ہزار ہے، لہذا آپ کے اساتذہ کی تعداد بھی 94 کے سوا ہے۔ آپ کے اساتذہ کی فہرست میں بیرون مدینہ کے بھی بعض شیوخ کا ذکر ملتا ہے، شاہ ولی اللہ محدث دہلوی کے مطابق ان کی تعداد چھ ہے اور بعض دیگر محققین نے نو تک شمار کئے ہیں، البتہ ان حضرات سے آپ نے مدینہ ہی میں استفادہ کیا ہے۔

شاگرد و استفادہ کنندگان: مدینہ منورہ کی مرکزیت اور امام مالک کی بلند قات شخصیت کا اثر تھا کہ ان کے شاگردوں کی تعداد بہت بڑی ہے، علامہ ذہبی کے بقول: امام مالک سے اتنے لوگوں نے روایت کی ہے جن کا شمار تقریباً ناممکن ہے۔ آپ کے

شاگردوں کی تعداد 1300 تک ذکر کی گئی ہے، ان میں سے چند کے سوا تمام ہی فن حدیث و فقہ کے آفتاب و ماہتاب کی حیثیت سے چمکے، اسی طرح ان سب کے حالات نام بنام محفوظ ہیں، غالباً کوئی بھی مجہول نہیں ہے۔ یہ بات بھی اہم ہے کہ جغرافیائی اعتبار سے آپ کے شاگرد دنیائے اسلام کے تمام ہی گوشوں سے تعلق رکھتے تھے، حجاز سے لیکر افریقہ و اندلس تک ان کا دائرہ وسیع تھا۔ اور چوتھی بات یہ ہے کہ آپ سے استفادہ کنندگان میں حکمران و سلاطین، تابعین و ائمہ مجتہدین، مفسرین و محدثین، فقہاء و ارباب قضاء، شعراء و اہل ادب، صوفیاء اور فلاسفہ سب دوش بہ دوش نظر آتے ہیں؛ چنانچہ یہ چار پہلو ایسے ہیں جو آپ کو دیگر ائمہ و محدثین کے مقابلہ میں ممتاز کرتے ہیں۔

اہل علم کی نظر میں: امام مالکؒ کی حدیث و فقہ میں امامت پر گویا پوری امت کا اجماع ہے، تمام ہی اہل علم آپ کے تئیں رطب اللسان ہیں، یحییٰ بن معین کہتے ہیں: ”مالک اقلیم حدیث کے بادشاہ ہیں“۔ عبدالرحمن بن مہدی کہا کرتے تھے: روئے زمین پر مالک سے زیادہ حدیث و سنت کا کوئی امین نہیں ہے“۔ سفیان بن عیینہ کا قول ہے کہ: ہم لوگ مالک کے سامنے کیا ہیں، ہم تو ان کے نقش قدم کی پیروی کرتے ہیں“۔ یحییٰ بن سعید قطان فرماتے ہیں کہ: ”مالک اس امت کے لئے رحمت تھے۔ امام شافعی کہا کرتے تھے: امام مالک علماء میں ستارہ ہیں“۔

تصنیفات: امام مالک کا تعلق دوسری صدی ہجری سے ہے، اور واقعہ یہ ہے کہ یہ عہد تصنیف و تالیف کے لحاظ سے بہت اہمیت کا حامل ہے، چنانچہ امام موصوف کے قلم سے بھی کئی کتابیں منظر عام پر آئی ہیں، واضح رہے کہ آپ کی طرف منسوب کتابیں دو طرح کی ہیں، بعض تو وہ ہیں جو آپ نے بذات خود تحریر کی ہیں، اور بعض وہ ہیں جو آپ کے شاگردوں کے ذریعہ مرتب کی گئی ہیں، ذیل میں ان میں سے چند کتابوں کا مختصر تعارف ذکر کیا جاتا ہے۔

(1) الموطا: اس پر اگلی سطروں میں تفصیل سے روشنی ڈالی جائے گی۔

(2) رسالۃ مالک الی الرشید: یہ دراصل خلیفہ ہارون رشید کے نام امام مالک کا ایک نوشتہ ہے، مختلف دینی و اخلاقی پند و نصائح پر مشتمل ہے، اور خلیفہ کو اس میں مخاطب کیا گیا ہے۔ ابن ندیم نے ”الفہرست“ میں اس کا ذکر کیا ہے۔ یہ خط چھپ چکا ہے، اور اردو میں بھی اس کا ترجمہ کئی برس پہلے لاہور سے شائع کیا گیا ہے۔

(3) السمدونہ: یہ فقہی مسائل و اجتہادات کا بڑا مجموعہ ہے، آپ کے شاگرد عبدالرحمن بن قاسم (متوفی 191ھ) نے امام ہی کی زندگی انہیں یکجا کر دیا تھا، یہ کتاب چھپ چکی ہے، اور بازار میں دستیاب بھی ہے۔

(4) کتاب المجالسات عن مالک: امام مالک کے شاگرد رشید ابن وہب نے آپ کے مجلسی افادات کو یکجا کر دیا ہے، جو زیادہ تر حدیث و آثار اور اخلاق و تربیت سے متعلق علمی و فکری نکات پر مشتمل ہیں۔

(5) کتاب الماثور عن مالک فی أحكام القرآن: کتاب براہ راست امام کی تالیف نہیں ہے، بلکہ چوتھی صدی ہجری کے مشہور مفسر ابو محمد مکی بن ابی طالب اندلسی (متوفی: 437ھ) نے تفسیر قرآن کے حوالے سے امام مالک کی تفسیری روایات کو یکجا کر دیا ہے۔ یہ زیادہ تر آیات احکام پر مشتمل ہے۔

مَوَاطَا:

یہ کتاب اسلامی کتب خانہ کی تخم اول اور حدیث کا عظیم شہ پارہ ہے، مدینہ منورہ اگر علوم اسلامی کا مخزن تھا؛ تو یہ کتاب اس کا گنجینہ ہے، بذات خود امام صاحب نے اسے مرتب کیا ہے، حدیثوں کے ساتھ ساتھ صحابہ کے فتاویٰ اور ممتاز تابعین کے اقوال بھی اس میں شامل کر لئے گئے ہیں، ان سب وجوہات کی بناء پر یہ کتاب اسلامی احکام کا صحیح ترین اور مستند مجموعہ کی حیثیت اختیار کر گیا ہے۔

مَوَاطَا کی تالیف کا زمانہ 133ھ تا 140ھ کے درمیان کا ہے اس کتاب کا موضوع فقہی احکام سے متعلق حدیثوں اور صحابہ و تابعین کے اقوال و فتاویٰ کو جمع کرانا ہے، گویا کہ دین کہ دیگر ابواب سے متعلق روایتیں اس میں شامل نہیں کی گئی ہیں۔ امام مالک نے ابتداء اس کتاب میں دس ہزار روایتیں درج کی تھیں، پھر فی اصول و ضوابط کے پیش نظر کم و بیش آٹھ ہزار روایتیں قلم زد کر دیں، اس طرح مَوَاطَا میں 1720 روایتیں باقی رہ گئی ہیں، محدثین کی اصطلاح کے مطابق جن میں سے مسند اور مرفوع 600 ہیں، مرسل 235، موقوف 613 تابعین کے فتاویٰ 285 اور بلاغات مالک 75 ہیں۔

امام مالک سے مَوَاطَا سننے اور روایات کرنے والوں کی فہرست لمبی ہے، چنانچہ یہ کتاب تیس مختلف طریقوں سے روایت کی گئی ہے، ان میں سے 16 نسخے بہت مشہور ہوئے، اور بعض کے نزدیک گیارہ، البتہ چار نسخے ایسے ہیں جن کی صحت پر سب کا اتفاق ہے، جن میں سے پہلا یحییٰ بن یحییٰ اللیثی کا، دوسرا ابن بکیر کا، تیسرا ابو مصعب کا اور چوتھا ابن وہب کا ہے۔ البتہ یحییٰ بن یحییٰ کا نسخہ ان سب میں زیادہ مشہور اور اہل علم کے درمیان رائج ہے۔

مَوَاطَا میں بعض خصوصیات اور خوبیاں ایسی ہیں جو اسے دیگر حدیث کی کتابوں سے بلند اور ممتاز کرتی ہیں، ان میں سے چند ایک کی طرف ذیل میں اشارہ کیا جاتا ہے:

1. حدیث رسول ﷺ کا یہ سب سے پہلا صحیح ترین مجموعہ ہے، ابو بکر ابن عربی کہتے ہیں: یہ پہلی کتاب ہے جو اسلامی شریعت میں لکھی گئی ہے۔ اور امام سفیان ثوری کہا کرتے تھے: ”سب سے پہلے مالک نے صحیح تالیف کی ہے“۔
2. مؤلف کتاب اور رسول اللہ ﷺ کے درمیان سند کے واسطے بہت کم ہیں، اور یہ بات محدثین کے نزدیک کسی کتاب کے معتبر اور مستند ہونے کے لئے اہم سمجھی جاتی ہے، چنانچہ مَوَاطَا کی حدیثیں تین چار واسطوں سے زیادہ کی نہیں ہیں، صحیح بخاری میں تین واسطوں پر مشتمل روایات (ثلاثیات) کی تعداد بیس ہے، اور یہ بات امام بخاری کے لئے سرمایہ فخر سمجھی جاتی ہے، جب کہ مَوَاطَا کی بنیاد ہی ثلاثیات پر ہے۔ اور اس کے علاوہ مَوَاطَا میں چالیس وہ روایتیں بھی ہیں جن میں مؤلف اور رسول اللہ ﷺ کے بیچ محض دو واسطے (ثنائیات) ہیں۔
3. مَوَاطَا مدینہ منورہ میں لکھی گئی ہے، اور زیادہ تر جاز کے راویوں اور محدثین سے روایت نقل کی گئی ہے، اور محدثین کے نزدیک یہ بات تسلیم شدہ ہے کہ جاز کے راوی صحت و قوت کے لحاظ سے دوسرے شہروں سے بہتر ہوتے ہیں۔
4. امام مالک نے کتاب کی بنیاد سب سے پہلے صحیح و مسند حدیثوں کو بنایا ہے، پھر دوسرے درجہ میں صحابہ و تابعین کے آثار و فتاویٰ ذکر کئے ہیں، جب کہ آپ کے بعض معاصر مؤلفین نے زیادہ تر صحابہ و تابعین کے آثار و فتاویٰ ہی کو بنیاد بنایا ہے۔

10.3.2 امام ابو بکر بن ابی شیبہ

نام و نسب: عبداللہ بن محمد بن ابی شیبہ، ابو بکر کنیت ہے، اور کوفی، واسطی، عبسی و خواستی ان کی مشہور نسبتیں ہیں۔

ولادت و خاندان: آپ کا تعلق ممتاز علمی خاندان سے تھا، دادا دودھے سے زیادہ واسط کے عہدہ قضاء پر فائز رہے، والد گرامی اصحاب علم و فضل میں سے تھے، اور فارس کے قاضی بھی رہے، آپ کے برادران عثمان اور قاسم اس عہد کے مشہور محدث شمار کئے جاتے ہیں، گویا کہ ابن ابی شیبہ نے ایک علمی خاندان میں آنکھیں کھولیں، یہ خاندان اصل میں واسط کا تھا، مگر بعد کو کوفہ میں آباد ہو گیا۔ آپ 159ھ میں پیدا ہوئے، اور 235ھ میں وفات پائی۔

اساتذہ: کوفہ حدیث کا اہم ترین مرکز اور اصحاب علم و فضل کا گہوارہ تھا، اس لئے ابن ابی شیبہ کو بلند پایہ علماء و محدثین سے استفادہ کا موقع ملا، چنانچہ ان میں سے بعض حضرات اس طرح ہیں: ابن ابی زائدہ، ابن شریح، ابو بکر بن عیاش، اسماعیل بن علیہ، سفیان بن عیینہ، عبدالرحمن بن مہدی، عبداللہ بن مبارک، و کعب بن جراح اور یزید بن ہارون وغیرہ۔

شاگردان: وقت کے اساطین اور ممتاز محدثین نے آپ سے روایت کی ہے؛ چنانچہ نامور فقہاء و محدثین میں سے امام احمد بن حنبل، ابو زرعہ، ابو حاتم اور یحییٰ بن خالد کے علاوہ امام بخاری، مسلم، اور ابن ماجہ کو براہ راست امام ابن ابی شیبہ سے روایت کا اعزاز حاصل ہے، ایسے آپ کے شاگردوں کی فہرست بہت طویل ہے۔

اہل علم کی نظر میں: تمام ہی محدثین آپ کے علم و فضل کے معترف نظر آتے ہیں، ابو عبید قاسم بن سلام فرماتے ہیں کہ: علم حدیث چار آدمیوں پر قائم ہے، اور ان میں ایک نام امام ابو بکر بن ابی شیبہ کا بھی ذکر کیا۔ علامہ ذہبی نے آپ کو حدیث کا بے مثال امام قرار دیا ہے، خطیب بغدادی کا ارشاد ہے کہ ابو بکر حافظ حدیث اور نہایت ثقہ تھے، حدیثوں پر درک و کمال رکھتے تھے۔

تصنیف و تالیف: مصنفین کی فہرست میں ابن ابی شیبہ اپنے اسلوب اور طرز و طریقہ میں بہت ممتاز اور بے نظیر سمجھے جاتے ہیں، ابو عبیدہ نے اس خوبی کا اعتراف کرتے ہوئے کہا تھا: ”تصنیف و تالیف کا سب سے عمدہ آہنگ ابن ابی شیبہ ہی کا ہے“ آپ کی کتابوں کی تعداد ذکر کرتے ہوئے بعض تذکرہ نگاروں نے آٹھ اور بعض نے دس تک شمار کرائے ہیں، مگر بنیادی طور پر ابن ابی شیبہ کی تین اہم اور حجم کے اعتبار سے بہت ضخیم کتابیں ہیں، ان کا مختصر تعارف حسب ذیل ہے:

1. التفسیر: اس کتاب کا ذکر حافظ ابن حجر اور سیوطی نے کیا ہے۔ خیال کیا جاتا ہے کہ اس کتاب میں صحابہ و تابعین کے اقوال بہ کثرت ذکر کئے گئے تھے، مگر اب یہ کتاب مفقود کے حکم میں ہے۔

2. مسند: یہ حدیث کی بہت ہی ضخیم کتاب ہے، اس کا ایک حصہ طبع ہو چکا ہے، اس کتاب کو ابن ابی شیبہ سے روایت کرنے والوں میں امام احمد، ان کے صاحبزادے عبداللہ، امام بخاری، مسلم، ابو داؤد اور ابن ماجہ وغیرہ ہیں۔ کتاب کو مسند کے طرز پر لکھی گئی کتابوں ہی کے انداز میں مؤلف نے مرتب کیا ہے، بعض حضرات کو وہم ہے کہ مسند اور مصنف دونوں ایک ہی کتاب ہے، مگر حقیقت یہ ہے کہ یہ دونوں ابن ابی شیبہ کی مستقل تصنیف ہیں۔ اور یہ بات بھی اہمیت کی حامل ہے کہ امام ابن شیبہ سے مسند سننے اور روایت کرنے والوں کی تعداد زیادہ ہے، بہ نسبت مصنف کے، کیوں کہ مصنف کو نقل کرنے والے بنیادی طور پر یحییٰ بن خالد ہیں۔

3. المصنف: احادیث اور صحابہ و تابعین کے فتاویٰ کا سب سے بڑا ذخیرہ ابن ابی شیبہ کی کتاب مصنف ہے۔ یہ اپنی ترتیب کے لحاظ سے بھی شاہکار تصور کی جاتی ہے، حقیقت یہ ہے کہ امام ابن ابی شیبہ کو شہرت اور بقاء اسی کتاب کے بدولت حاصل ہوا۔

اس کی تالیف پر ہزار برس سے زیادہ کا عرصہ گزر چکا ہے مگر اب تک ایوان علم میں یہ کتاب ہاتھوں ہاتھ لی جاتی ہے۔ اس کے تیسرے حافظ ابن کثیر کہتے ہیں: ”ابن ابی شیبہ بے نظیر اور لا جواب کتاب مصنف کے مؤلف ہیں، ان سے پہلے اور بعد کسی زمانہ میں ایسی کتاب نہیں لکھی گئی“۔ یہ کتاب فقہی انداز میں مرتب کی گئی ہے، کتاب الطہارت سے اس کا آغاز ہوتا ہے۔ چند سال قبل معروف محدث علامہ محمد عوامہ کی تحقیق سے 26 جلدوں میں شائع ہو کر منظر عام پر آچکی ہے۔ حقیقت یہ ہے کہ یہ کتاب حدیثوں اور سلف صالحین کے فقہی رجحانات کا اہم ترین مجموعہ ہے، نیز فقہ حنفی کی بیشتر دلیلیں بھی اس میں دستیاب ہیں۔

10.3.3 امام احمد بن حنبل

نام و نسب: احمد بن حنبل، کنیت ابو عبد اللہ، اور لقب ”شیخ الاسلام“ یا امام السنہ“ ہے۔ شیبانی، مروزی اور بغدادی نسبتیں ہیں۔

ولادت و خاندان: آپ عربی النسل تھے، بنو عدنان کی شاخ بنو شیبان سے تعلق رکھتے تھے، بنو امیہ کے عہد حکومت میں دادا ایک علاقہ کے گورنر تھے، اور والد گرامی فوج میں ایک بہادر سپاہی کی حیثیت سے خدمات انجام دیتے تھے۔ امام احمد 164ھ میں بغداد میں پیدا ہوئے، جب آپ صرف تین سال کے تھے تو والد کا انتقال ہو گیا، چنانچہ والدہ ماجدہ نے پرورش و پرداخت کی۔

تعلیم و تربیت: کہا جاتا ہے کہ 4 سال کی عمر میں آپ نے حفظ قرآن مجید مکمل کر لیا، اس کے بعد حدیث پڑھنا شروع کیا، ابتداء میں آپ نے بغداد کے محدثین و فقہاء کے خرمین علم سے خوشہ چینی کی، پھر دوسرے مراکز حدیث کا رخ کرتے ہوئے کوفہ، بصرہ، مکہ، مدینہ، یمن، شام اور جزیرہ کے مشائخ سے فائدہ اٹھایا۔

اساتذہ و شیوخ: چونکہ امام صاحب کی پیدائش اور ابتدائی تعلیم و تربیت بغداد میں ہوئی، جو کہ اس وقت اسلامی علوم کے اہل علم پر ایک درخشندہ ستارے کے مانند چمک رہا تھا اور اہل علم کا گہوارہ بن چکا تھا، اس لئے ممتاز محدث اور حافظ حدیث ہشیم بن بشیر واسطی (متوفی 183ھ) کے سامنے زانوئے تلمذتہ کیا، اور چار برس تک ان سے وابستہ رہے، ان کی وفات کے بعد دیگر مشائخ کا رخ کیا، اسی طرح آپ نے امام ابو حنیفہ کے شاگرد رشید امام ابو یوسف سے بھی استفادہ کیا ہے۔ امام احمد کا بطور خاص امام محمد بن ادریس شافعی سے والہانہ علمی و شخصی لگاؤ تھا، حدیث، فقہ اور انساب کا علم ان سے سیکھا۔ ان حضرات کے علاوہ حسب ذیل محدثین کی شاگردی کا شرف آپ کو حاصل ہے۔

بشر المفضل رقاشی، سفیان بن عیینہ، یحییٰ بن سعید القطان، عبد الرزاق بن ہمام، سلیمان بن داؤد الطیالسی، اسماعیل بن علیہ، معتمر بن سلیمان بصری۔

تلامذہ: اہل علم کے لئے اچھے شاگردان کا قیمتی سرمایہ اور نیک نامی کا سبب ہوتے ہیں، اور اس لحاظ سے امام احمد بن حنبل بہت خوش نصیب ہیں، چنانچہ امام بخاری، مسلم، ابوداؤد، وکیع بن الجراح، یحییٰ بن آدم کوفی، علی بن مدینی، ابن مہدی و دیگر آپ سے روایت کرنے والوں میں ہیں، اور امام ترمذی، نسائی و ابن ماجہ بالواسطہ آپ کے شاگرد ہیں، عام تلامذہ تو بے شمار ہیں۔

اہل علم کی نظر میں: آپ کے استاذ امام شافعی کا خود یہ اعتراف ہے کہ: جب میں نے بغداد چھوڑا تو وہاں امام احمد سے زیادہ صاحب علم و فضل اور زہد و تقویٰ کا پیکر کوئی شخص نہ تھا، امام علی بن مدینی کہا کرتے: ”وہ ہمارے اور اللہ کے درمیان حجت ہیں، جب کسی مسئلہ میں مجھ کو ان کا فتویٰ مل جاتا ہے تو میں بے تکلف اس پر عمل کرتا ہوں“۔ امام ابن حبان کا ارشاد ہے: ”آپ عظیم فقیہ اور ممتاز محدث تھے“۔

تصنیف و تالیف: امام احمد کی جانب کئی کتابیں منسوب ہیں، جن میں سے چند کا مختصر تعارف ذیل میں قلم بند کیا جاتا ہے:

1. کتاب الصلوٰۃ: یہ ایک کتابچہ ہے، جس میں نماز کا مسنون طریقہ اور حالت نماز میں امام کی اقتداء و اتباع سے متعلق مسائل پر بحث کی گئی ہے، حدیثیں ذکر کر کے ان کی شرح بھی کی گئی ہے، یہ کتابچہ چھپ چکا ہے، اور اردو زبان میں اس کا ترجمہ بھی موجود ہے، غالباً پہلی مرتبہ یہ ترجمہ 1311ھ میں شائع ہوا تھا۔

2. کتاب الزہد: متقدمین اہل علم کے ہاں زہد و ورع پر مختصر کتابچے لکھنے کا بہت رواج تھا، چنانچہ امام احمد نے بھی اس پر قلم اٹھایا اور یہ ان کی اہم تالیف سمجھی جاتی ہے، ممتاز محدثین اس کے ثناء خواں ہیں، علامہ ابن حجر لکھتے ہیں کہ: یہ مسند کے ایک تہائی کے بقدر ہے۔ علامہ ابن تیمیہ کے مطابق اس میں کمزور اور بے بنیاد روایتیں بھی درج کر دی گئی ہیں، حافظ ابن کثیر اس کتاب کی اہمیت پر یوں روشنی ڈالتے ہیں: اس موضوع پر متقدمین اور متاخرین علماء میں سے کسی کی کتاب بھی اس کے ہم پلہ نہیں ہے۔ کتاب الزہد کا ایک قلمی نسخہ برلن کے کتب خانہ میں موجود ہے، البتہ اس کا مختصر حصہ کتاب الزہد ہی کے نام سے شائع ہو چکا ہے۔

3. المسند: امام احمد کو بچپن سے حدیث سے دلچسپی رہی، نیز آپ کے استاذ خاص ہشیم بن بشیر واسطی کی تربیت نے اور بھی ذوق کو پروان چڑھایا، چنانچہ ابتداء ہی سے حدیثوں کی تلاش رہی اور اسے جمع کرنے کا اہتمام بھی کرتے رہے، ”مسند“ آپ کے اسی ذوق اور کدو کاوش کی منہ بولتی تصویر ہے۔

تذکرہ نگاروں کے مطابق امام احمد نے اسے سولہ سال ہی کی عمر سے مرتب کرنا شروع کر دیا تھا، اور اخیر عمر تک اس میں حذف و اضافہ کرتے رہے، مسند کے طرز پر سو سے زیادہ کتابیں لکھی گئی ہیں، مگر امام صاحب کی مسند کو جو شہرت و پذیرائی حاصل ہوئی وہ کسی اور کے حصہ میں نہ آئی، صورت حال یہ ہے کہ حدیث کی معتبر اور اہم کتابوں میں صدیوں سے اس کا شمار ہوتا آیا ہے، کم و بیش 300 ثلاثیات اس میں موجود ہیں، نیز مسند کے طرز پر لکھی گئی کتابوں میں حدیث کا یہ سب سے مستند مجموعہ ہے، اور کہا جاتا ہے کہ مسند احمد سے بڑا اور ضخیم کوئی مجموعہ حدیث نہیں ہے، مگر امام احمد اس کتاب کی باضابطہ تکمیل سے پہلے ہی انتقال کر گئے، آپ کے صاحبزادے عبداللہ بن احمد نے اس مسودہ کی تہذیب کی، اور اضافے بھی کئے، حقیقت یہ ہے کہ عبداللہ سے بہت فرو گذاشتیں ہوئیں، چنانچہ بعد کے محدثین نے اس جانب توجہ کی، اور مسند احمد کی اصلاح و تہذیب کی کوشش کی۔

10.3.4 امام بخاریؒ

نام و نسب: محمد بن اسماعیل بن ابراہیم بن مغیرہ بن بردزبہ، اور کنیت ابو عبداللہ ہے۔ جعفی اور بخاری مشہور نسبتیں ہیں۔

ولادت و خاندان: آپ کے جد اعلیٰ بردزبہ فارس کے رہنے والے تھے، اور مذہباً مجوسی تھے، جد امجد مغیرہ مشرف بہ اسلام ہوئے، آپ کے والد اسماعیل ممتاز محدث بن کرا بھرے، ابن مبارک کی شاگردی میں مدتوں رہے، مگر کم سنی ہی میں والد گرامی بخاری کو یتیمی کا داغ دے گئے، امام بخاری کی ولادت 13 شوال، 194ھ بروز جمع کو ہوئی۔ اور وفات کیم شوال 256ھ کو ہوئی۔

اساتذہ و تلامذہ: امام بخاری نے کم سنی ہی میں حصول علم کا آغاز کر دیا تھا، اور قدرت نے ذہانت و ذکاوت بانداز فیاضانہ انہیں عطا کی تھی، آپ نے ابتدائی دور میں علم فقہ پر توجہ کی، پندرہ برس کی عمر میں اس سے فارغ ہو کر حدیث کی طرف رخ کیا، آپ کی شخصیت کی تعمیر اور علمی نشوونما میں بنیادی طور پر امام اسحاق بن راہویہ اور علی بن مدینی نے نمایاں کردار ادا کیا ہے، ان بزرگوں کے علاوہ امام احمد بن حنبل، قتیبہ بن سعید، یحییٰ بن معین، ابوعاصم نبیل اور محمد بن عبداللہ انصاری و دیگر سے بھرپور استفادہ کیا ہے۔ آپ میں طلب علم کا ایسا ذوق و شوق پایا جاتا تھا کہ بغداد، بصرہ، خراسان، کوفہ، خوارزم، حجاز اور شام کے تمام ہی ممتاز محدثین سے کچھ نہ کچھ استفادہ ضرور کیا ہے۔ اس طرح آپ کے تمام اساتذہ و شیوخ کی تعداد ایک ہزار اسی تک پہنچتی ہے، اور آپ کے تلامذہ بھی فن حدیث کے افتخار پر آفتاب و ماہتاب بن کرا بھرے، یوں تو ان کی بہت بڑی فہرست ہے، مگر چند قابل ذکر یہ ہیں:

امام ترمذی، مسلم، ابوعبدالرحمن نسائی، ابن خزیمہ، محمد بن نصر مروزی، ابراہیم بن اسحاق الحرابی، محمد بن احمد الدولابی، اور منصور بن محمد بزوی و دیگر۔

اہل علم کی نظر میں: امام بخاری کے مقام و مرتبہ پر گویا پوری امت کا اجماع ہے، ہر دور کے ممتاز محدثین اور اہل علم آپ کی شان میں مدح خواں دیکھائی دیتے ہیں، امام ترمذی کا ارشاد ہے: میں نے علل و رجال کے فن میں بخاری سے بڑھ کر کسی کو نہیں دیکھا۔ محدث ابن خزیمہ کہا کرتے: ”اس نیل گوں آسمان کے نیچے میں نے بخاری سے بڑھ کر کسی کو حدیث نبوی کا عالم نہیں پایا“۔ امام مسلم آپ کے بہت معترف تھے اور جان نثار شاگرد کی طرح پیش آتے۔

تصنیف و تالیف: امام بخاری کو بچپن ہی سے لکھنے پڑھنے کا شوق و ذوق تھا، چنانچہ 18 برس کی عمر میں آپ نے ”قضايا الصحابة و التابعين“ لکھ کر ارباب علم و فضل کو حیرت میں ڈال دیا۔ تذکرہ نگاروں نے آپ کی کم و بیش بیس کتابوں کا ذکر کیا ہے۔ ذیل میں ان میں سے چند کے نام ذکر کئے جا رہے ہیں:

- | | |
|---------------------------|------------------------------|
| 1. الجامع الصحيح | 2. الأدب المفرد |
| 3. رسالة في رفع اليدين | 4. أسامي الصحابة |
| 5. جزء القراءه خلف الامام | 6. التاريخ الكبير |
| 7. التاريخ الاوسط | 8. التاريخ الصغير |
| 9. خلق افعال العباد | 10. كتاب الضعفاء |
| 11. التفسير الكبير | 12. كتاب العليل |
| 13. كتاب المناقب | 14. كتاب المبسوط |
| 15. كتاب الأشربة | 16. قضايا الصحابة و التابعين |

صحیح البخاری: یہ کتاب امام بخاری کے علم و فضل اور اخلاص کی زندہ جاوید تصویر ہے۔ اس کی تالیف سے اسلامی تاریخ میں ایک نئے باب اور اسلوب تالیف کا اضافہ ہوا ہے، اور بجا طور پر یہ کتاب قرآن مجید کے بعد روئے زمین کی صحیح ترین کتاب قرار پائی۔ صحیح بخاری میں مجموعی طور پر 9082 روایتیں ہیں، اور اگر تکرار کو ختم کر دیا جائے تو محض چار ہزار باقی رہ جاتی ہیں۔ اس میں 97 جلی عنوانات ہیں جنہیں ”کتاب“ سے تعبیر کیا جاتا ہے، اور 3450 ابواب ہیں۔ اس کتاب کا ایک امتیاز یہ ہے کہ اس میں ثلاثیات (وہ حدیثیں جو صرف تین واسطوں سے امام بخاری تک پہنچی ہوں) کی تعداد 22 ہے، اور بجا طور پر وہ امام کا سرمایہ افتخار ہے۔

10.3.5 امام مسلم

نام و نسب: مسلم بن حجاج بن مسلم قشیری، کنیت ابو الحسن ہے۔ عرب کے مشہور قبیلہ بنی قشیر سے تعلق رکھتے تھے۔ 206ھ میں خراسان کے مشہور شہر نیشاپور میں پیدا ہوئے۔ اور 261ھ میں وفات پائی۔

اساتذہ: امام مسلم کے زمانہ طالب علمی کے حالات کسی حد تک اوجھل ہیں، ایک اندازہ کے مطابق 12 سال کی عمر میں آپ نے حدیث کی سماعت شروع کر دی تھی، اور حدیث کی تلاش میں مختلف شہروں کی سیر کی، چنانچہ عراق میں امام احمد بن حنبل، حجاز میں سعید بن منصور، رے میں محمد بن مہران اور ابوغسان وغیرہ سے سماعت کی، ان بزرگوں کے سوا امام بخاری اسحاق بن راہویہ، یحییٰ بن یحییٰ نیشاپوری، ابوبکر بن ابی شیبہ، عثمان بن ابی شیبہ اور ابراہیم بن منذر جیسے بلند پایہ محدثین کے خرمین فیض سے خوشہ چینی کی۔

شاگرد: آپ کے فیض یافتگان کی فہرست بہت لمبی ہے، چند قابل ذکر حضرات یہ ہیں:

امام ترمذی، ابو حاتم رازی، احمد بن مسلمہ، موسیٰ ابن ہارون، یحییٰ بن صاعد، ابو عوانہ، یعقوب بن اسحاق، محمد بن عبد الوہاب الفراء، علی بن حسین، اور ابراہیم بن محمد بن سفیان وغیرہ۔

اہل علم کی نظر میں: امام مسلم فن روایت اور حدیث میں امامت کے درجہ پر فائز تھے، اور اس کے سبھی معترف نظر آتے ہیں، خود آپ کے استاذ اسحاق بن راہویہ ان کے بارے میں یوں پیش گوئی کیا کرتے تھے کہ ”خدا جانے یہ کس بلا کا شخص ہوگا“، اور بسا اوقات یوں کہتے: ”جب تک خدا آپ کو مسلمانوں کے لئے زندہ رکھے گا، خیر و بھلائی ہمارے ہاتھ سے نہ جانے پائے گی“۔ ابو قریش نے آپ کو دنیا کے چار حفاظ حدیث میں سے ایک شمار کیا ہے۔

تصنیف و تالیف: امام مسلم کے علمی ذوق و تبحر نے آپ کو تصنیف و تالیف کی طرف متوجہ کیا، اور بلاشبہ وہ باکمال مصنف تھے، یہی وجہ ہے کہ صدیوں سے ان کی علمی کاوش اہل علم کی آنکھوں کا سرمہ بنی ہوئی ہے۔ امام بخاری کی طرح آپ کی تصنیفات کی تعداد بھی 20 تک پہنچتی ہے، چند اہم نام اس طرح ہیں:

- | | |
|------------------------|------------------|
| 1. الجامع الصحیح | 2. المسند الکبیر |
| 3. کتاب العلیل | 4. کتاب الوحدان |
| 5. کتاب الکنی والأسماء | 6. کتاب الافراد |

7. کتاب سوالات احمد
8. کتاب اولاد الصحابة
9. کتاب المخضرمين
10. کتاب حدیث عمر و بن شعیب
11. کتاب اوہام المحدثین
12. کتاب طبقات التابعین

صحیح مسلم: اس کتاب کو اتنی شہرت ملی کہ امام مسلم کے دیگر علمی کارناموں کو تاریکی میں کر دیا، اور صحت و استناد کے لحاظ سے صحیح بخاری کے دوش بہ دوش لاکھڑا کیا اور دونوں کا نام ایک ساتھ لیا جانے لگا۔

امام مسلم نے اس کتاب کے آغاز میں نہایت نفیس علمی مقدمہ تحریر کیا ہے، جس میں اصول حدیث، جرح و تعدیل اور ضعیف راویوں سے روایت کرنے کا حکم، وضع حدیث کی شناخت وغیرہ جیسے اہم امور پر روشنی ڈالی ہے۔ اصل کتاب بھی اپنی گونا گوں خوبیوں کی وجہ سے بڑی اہمیت رکھتی ہے، صحیح مسلم میں روایت حدیث کے سلسلہ میں امام مسلم نے بڑی سخت شرط لگائی ہے، چنانچہ جس حدیث کی سند میں امام مسلم سے لے کر رسول اللہ ﷺ تک ہر دور اور طبقے میں کم از کم دو راوی ہوتے ہیں اسی حدیث کو آپ کتاب میں درج کرتے ہیں، اسی طرح صرف ان روایتوں کا انتخاب کیا ہے، جن کی صحت پر اس دور کے علماء کا گویا اتفاق تھا، آپ کے ہاں الفاظ حدیث کے تئیں بہت باریکی پائی جاتی ہے۔ معمولی فرق کا لحاظ رکھتے ہیں، صحیح مسلم میں کم و بیش چار ہزار حدیثیں روایت کی گئی ہیں، غرض یہ کہ یہ کتاب حدیث و فن حدیث کا عظیم شاہکار ہے۔

10.3.6 امام ابوداؤد

نام و نسب: سلمان بن اشعث بن اسحاق بن بشیر، کنیت ابوداؤد اور لقب بجمتانی ہے۔ قبیلہ ازد سے نسبی تعلق تھا، 203ھ میں پیدا ہوئے، خراسان کا مشہور علاقہ بجمتان آپ کا وطن ہے، جو سندھ اور ہرات کے درمیان قندھار کے قریب واقع ہے، بعد کو بصرہ میں سکونت اختیار کر لی تھی اور وہیں ان کا انتقال 275ھ میں ہوا۔

اساتذہ: امام ابوداؤد ان خوش نصیب لوگوں میں سے ہیں جنہیں ائمہ حدیث اور ناقدین فن سے براہ راست استفادہ کا موقع ملا، حدیث کی تلاش میں آپ نے مختلف ممالک کے سفر بھی کئے، چنانچہ بغداد، حجاز، عراق، خراسان، مصر، شام جزیرہ، نیشاپور، مرو اور اصفہان وغیرہ کے محدثین کی خدمت میں حاضر ہو کر زانوئے ادب تہ کئے، اس وجہ سے آپ کے اساتذہ و شیوخ کی تعداد بھی خوب ہے، حافظ ابن حجر کے مطابق امام ابوداؤد کے اساتذہ تین سو کے قریب ہیں، ان میں امام احمد بن حنبل، اسحاق بن راہویہ، ابو ثور، یحییٰ بن معین، طرابلسی، ابوبکر ابن ابی شیبہ، عثمان بن ابی شیبہ، قتیبہ ابن سعید، محمد بن منکدر، سعید بن منصور، اور سلیمان بن حرب جیسے علماء حدیث اور ائمہ جرح و تعدیل شامل ہیں۔

شاگرد: آپ سے استفادہ کنندگان کا دائرہ بہت کشادہ ہے؛ چنانچہ امام ترمذی و نسائی جیسے جلیل القدر محدثین کو بھی آپ سے تلمذ حاصل ہے۔ اسی طرح ابوبکر بن ابوداؤد، احمد بن عمر لؤلؤی، ابوسعید احمد بن محمد اعرابی، ابوبکر محمد بن عبدالرزاق بن داسہ، ابو عیسیٰ اسحاق بن موسیٰ ربیع وغیرہ آپ کے مشہور تلامذہ میں ہیں۔

اہل علم کی نظر میں: ابو حاتم کہتے ہیں کہ: وہ حفظ کے اعتبار سے دنیا کے اماموں میں سے ایک امام تھے۔ محمد بن یسین ہروی کا قول ہے کہ: وہ احادیث نبوی کے حافظ و واقف کا رہی تھے، اور ان کی اسناد و علل کے ماہر بھی۔ محمد بن مخلد کا ارشاد ہے: ابو داؤد کے معاصرین اور اہل زمانہ ان کی امامت فن کے معترف تھے۔ امام نووی نے بہت درست کہا ہے کہ: علماء اسلام ابو داؤد کی مدح و ستائش، علم حدیث پر ان کی گرفت اور ذہن رسا پر متفق ہیں۔

تصنیف و تالیف: امام ابو داؤد نے اپنے پیچھے بہت بڑا علمی سرمایہ چھوڑا ہے، اور ان کی تالیفات اپنے موضوع کی عمدہ اور مستند سمجھی جاتی ہیں، تذکرہ نگاروں نے چودہ نام شمار کروائے ہیں، جن میں سے چند نام حسب ذیل ہیں:

1. السنن
2. کتاب المراسیل
3. کتاب الناسخ والمنسوخ
4. کتاب المسائل
5. کتاب الرد علی اهل القدر
6. کتاب الدعاء

السنن لابن داؤد:

فن حدیث کی یہ معرکہ الآراء کتاب ہے، یہی وجہ ہے کہ اسے حدیث کی امہات الکتب اور صحاح ستہ میں شمار کیا گیا ہے، اس کتاب میں صرف احکام و مسائل سے متعلق روایتیں جمع کی گئی ہیں، اور حقیقت یہ ہے کہ فقہی احادیث کا جتنا بڑا ذخیرہ اس کتاب میں موجود ہے، وہ صحاح ستہ کی کسی اور کتاب میں نہیں ہے، اور اس طرز و اسلوب کی بنیاد بھی گویا کہ آپ ہی نے رکھی۔ 241ھ سے قبل یہ کتاب منصف شہود پر آچکی تھی، امام ابو داؤد نے سنن کو امام احمد کے سامنے پیش کیا تو انہوں نے پسندیدگی کا اظہار کیا اور تعریف کی۔ امام خطابی فرماتے ہیں: ”سنن ابو داؤد ایک عمدہ اور نفیس کتاب ہے، دینی علوم میں ایسی بے نظیر کتاب نہیں لکھی گئی ہے“۔ علامہ زاہد حسین الکوثری کا ارشاد ہے کہ: حلال و حرام سے متعلق احادیث احکام کے لئے یہ نہایت مفید اور نفع بخش کتاب ہے۔

10.3.7 امام ترمذیؒ

نام و نسب: محمد بن عیسیٰ بن سورہ، کنیت ابو عیسیٰ ہے، صغانیان کے مشہور شہر ترمذ سے آپ کا تعلق ہے، جو کہ مردم خیز سرزمین خراسان کا حصہ ہے۔ 209ھ میں پیدا ہوئے، ستر سال کی عمر پائی اور 279ھ میں ترمذ ہی میں وفات پائی اور یہیں دفن کئے گئے۔

اساتذہ: امام ترمذی نے جس خطہ میں آنکھ کھولی، وہ ارباب کمال اور علم و فن کا گہوارہ تھا، چہار دانگ عالم میں اس کی شہرت تھی، امام بخاریؒ جیسے محدث اسی خاک سے اٹھے تھے، جس کی وجہ کرتشگان علم یہاں کھنچ کھنچ کر آنے لگے تھے، چنانچہ طبعی طور پر امام ترمذی کی ابتدائی تعلیم یہیں انجام پائی، ہاں علم کی تشنگی نے آپ کو حدیث کے دیگر عالمی مراکز تک بھی پہنچایا، حافظ ابن حجر کے مطابق: ”امام ترمذی نے متعدد شہروں کا سفر کیا، اور خراسان و عراق، اور حجاز کے ارباب کمال سے حدیث سنی“۔ آپ کے اساتذہ بے شمار ہیں، ان میں امام بخاری، مسلم، ابو کریب، محمد بن بشار، قتیبہ بن سعید، ابو مصعب، عبداللہ بن عبد الرحمن دارمی جیسے جلیل القدر محدثین کے نام ملتے ہیں۔

شاگرد: آپ تصنیف و تالیف کے ساتھ درس حدیث کا بھی خوب اہتمام کیا کرتے، بخارا میں آپ کی مجلس حدیث آراستہ ہوتی، آپ کے ممتاز شاگردوں میں حسب ذیل کا نام آتا ہے:

ابو حامد احمد بن عبداللہ بن داؤد مروزی، ہشیم بن کلیب، مکحول بن فضل، محمد بن محبوب، محمد بن مکی بن نوح اور محمد بن سفیان بن النظر وغیرہ۔

اہل علم کی نظر میں: ابن حبان لکھتے ہیں: ”امام ترمذی ان لوگوں میں تھے جنہوں نے حدیثوں کا ذخیرہ جمع کیا، اس پر تصنیف کی اور انہیں حفظ کیا“۔ علامہ ذہبی فرماتے ہیں: ”امام بخاری کے بعد ملک خراسان میں ترمذی سے بڑا نہ کوئی محدث تھا، اور نہ ہی کوئی ورع و تقویٰ میں ان جیسا کا حقیقی جانشین“۔ خود امام بخاریؒ کو اپنے اس لائق ترین شاگرد پر ناز تھا، اور اس طرح ان کی ستائش کی کہ: ”تم نے مجھ سے جتنا فائدہ حاصل کیا ہے۔ اس سے زیادہ میں نے تم سے حاصل کیا ہے“۔

تصنیف و تالیف: امام ترمذی نے اس جانب بھی توجہ کی، اور کئی بلند پایہ کتابیں آپ کے قلم سے منظر عام پر آئیں، تذکرہ نگاروں کے مطابق آپ کی طرف منسوب کتابیں اس طرح ہیں:

- | | |
|------------------------|-------------------------|
| 1. جامع الترمذی | 2. کتاب العلیل الصغیر |
| 3. کتاب العلیل الکبیر | 4. کتاب الشمائل النبویة |
| 5. کتاب الاسماء والکنی | 6. کتاب التاریخ |
| 7. کتاب الزہد | |

جامع الترمذی: یہ ایک بے نظیر فقہ و حدیث کی جامع ترین کتاب ہے، صحاح ستہ میں اسے تمام محدثین نے شمار کیا ہے۔ شیخ الاسلام اسماعیل ہروی کہا کرتے تھے کہ: سنن ترمذی، بخاری اور مسلم سے زیادہ فائدہ بخش ہے، علامہ ذہبی نے لکھا ہے کہ: امام ترمذی نے جامع الترمذی کو تالیف کے بعد خراسان، حجاز، مصر اور شام کے علماء کے پاس پیش کیا، اور ان تمام علماء نے اسے پسند کیا، تب اس کی عمومی اشاعت فرمائی۔ حقیقت یہ ہے کہ جامع ترمذی فقہی مزاج و مذاق پیدا کرنے کے لئے بہت مفید کتاب ہے، اور فقہ و حدیث کا بہترین سنگم ہے۔

10.3.8 امام نسائی

نام و نسب: احمد بن شعیب بن علی بن سنان، کنیت ابو عبد الرحمن ہے۔ 214 یا 215ھ میں پیدا ہوئے، خراسان کا مشہور شہر ”نساء“ آپ کی جائے پیدائش ہے، بعد میں مصر منتقل ہو گئے، اور یہی سکونت اختیار کر لی، بمر 88 سال 303ھ میں وفات پائی۔

اساتذہ: آپ نے ابتدائی تعلیم خراسان ہی میں پائی، البتہ مختلف ملکوں کے سفر بھی کئے، حجاز، بغداد، عراق، مصر اور شام کے محدثین سے استفادہ کیا۔ آپ کے اساتذہ کی فہرست بہت طویل ہے، ان میں سے چند مشہور نام یہ ہیں، امام بخاری، ابوداؤد، قتیبہ بن سعید، محمد بن بشار، اسحاق بن راہویہ، محمد بن غیلان، محمد بن نصر مروزی۔

شاگرد: امام نسائی کا تعلق چوں کہ تیسری صدی ہجری سے تھا، اور یہ دور علم حدیث کے فروغ کا ہے، ہر طرف مراکز حدیث قائم ہو چکے تھے، اور طالبان حدیث کو گویا کہ ممتاز محدثین کی تلاش ہوتی تھی، اس لئے امام نسائی طلبہ کے لئے مرکز توجہ بنے رہے، اس لئے استفادہ کنندگان کا دائرہ بھی بہت کشادہ ہو گیا تھا، آپ کے چند مشہور شاگرد یہ حضرات ہیں:

ابو بکر احمد بن محمد بن اسحاق معروف بہ ابن سنی، ابراہیم بن محمد بن صالح، ابوالقاسم طبرانی، محمد بن قاسم اندلسی، محمد بن معاویہ، امام ابو جعفر طحاوی، ابو عوانہ، اور خود آپ کے صاحبزادے عبدالکریم وغیرہ۔

اہل علم کی نظر میں: امام دارقطنی فرماتے ہیں کہ: ”امام نسائی اپنے دور کے تمام علمائے حدیث میں یکتا اور سب سے زیادہ بہتر و برتر تھے“ ابن یونس کہتے ہیں کہ: ”وہ نہایت ثقہ ثابت ہیں“۔ امام سیوطی نے آپ کو ممتاز حفاظ حدیث میں سے ایک شمار کیا ہے، دارقطنی اور حاکم جیسے ائمہ حدیث کا رجحان یہ ہے کہ: وہ اپنے معاصرین میں صحیح و سقیم روایت اور رجال کے حوالے سے سب سے زیادہ واقف کار تھے۔

تصنیف و تالیف:

- | | |
|----------------------------|---------------------------------|
| 1. السنن الکبریٰ | 2. السنن الصغریٰ (المجتبیٰ) |
| 3. خصائص علی | 4. فضائل الصحابة |
| 5. کتاب الضعفاء والمتروکین | 6. اسماء الرواة والتمسییہ بینہم |

سنن نسائی: اس نام سے مؤلف کی دو کتابیں ہیں، البتہ کتب ستہ میں سنن صغریٰ کو شامل کیا جاتا ہے، اور یہ آپ کی اہم ترین کتاب شمار کی جاتی ہے، دراصل آپ نے پہلے پہل ایک بہت تفصیلی اور جامع کتاب السنن الکبریٰ کے نام سے تحریر کی تھی، مگر امیر رملہ کی خواہش پر اس میں سے صحیح حدیثوں کا انتخاب الگ جمع کر دیا گیا، جسے الجتبیٰ یا السنن الصغریٰ کہا جاتا ہے۔ بعض محدثین نے اسے ترتیب میں بخاری و مسلم کے بعد تیسرے نمبر پر رکھا ہے، اس کتاب کی ایک نمایاں خوبی یہ ہے کہ مؤلف حدیث میں پائی جانے والی علت اور کجی کی گرفت بھی کرتے ہیں، اور اس کی نشاندہی بھی، اس طرح ایک ہی حدیث سے مختلف مسائل پر روشنی ڈالتے ہیں۔

10.3.9 امام ابن ماجہ

نام و نسب: محمد بن یزید بن عبداللہ، اور کنیت ابو عبداللہ ہے، ربعی و قزوینی نسبت رکھتے تھے، اول الذکر قبیلہ رُبیعہ کے ساتھ موالات کا رشتہ رکھنے کی وجہ سے ہے اور دوسری نسبت علاقہ سے ہے۔

قزوین کے رہنے والے تھے، اصفہان کے مشہور شہروں میں اس کا شمار ہوتا ہے۔ آپ کی پیدائش 209ھ میں ہوئی اور انتقال 21 رمضان 373ھ میں ہوا۔

اساتذہ: قزوین چوں کہ خود مردم خیز شہر تھا، اس لئے ابتدا میں آپ نے حصول علم کے لئے وہاں کے ارباب علم کے خرمین فیض سے وابستگی اختیار کی، پھر علم کی تشنگی اور حدیث کی تلاش و جستجو نے آپ کو دیگر مراکز علم کی طرف بھی متوجہ کیا، چنانچہ خراسان، عراق،

مصر، شام، ری، بصرہ، کوفہ، بغداد، مکہ اور دمشق تشریف لے گئے، بعض حضرات کا خیال ہے کہ آپ نے بیرون شہر سفر کا آغاز 22 سال کی عمر میں کیا۔

بہر حال دشت علم کی سیاحتی نے آپ کو بہت سے نمایاں اہل علم سے استفادہ کا موقع فراہم کیا، بعض روایتوں سے پتہ چلتا ہے کہ آپ نے تین سو سے زیادہ شیوخ سے استفادہ کیا ہے۔ ابن ماجہ کے اساتذہ میں امام ذہلی، محمد بن بشر اور محمد بن ثنی سرفہرست ہیں۔ اسی طرح علی بن محمد طنفسی اور ابو بکر بن ابی شیبہ کی مجلس سے خوب فائدہ اٹھایا۔ دیگر شیوخ میں ہشام بنی عمار، یونس بن عبدالاعلیٰ اور محمد بن مصنفی کا ذکر ملتا ہے۔

شاگرد: امام ابن ماجہ سے کسب فیض کرنے والوں کی فہرست بہت طویل ہے، چند مشہور تلامذہ کے نام یہ ہیں۔

علی بن ابراہیم، سلیمان بن یزید، محمد بن عیسیٰ ابو بکر حامد ابہری، سعدون، ابراہیم بن دینار، اسحاق بن محمد قزوینی۔

اہل علم کی نظر میں: ابن ماجہ کے علمی مقام و مرتبہ کا اعتراف تمام ہی محدثین کو ہے حافظ ابو یعلیٰ حنبلی فرماتے ہیں: وہ ایک بلند پایہ معتبر، اور لائق حجت محدث تھے، ان کی عظمت و ثقاہت پر اتفاق ہے، ان کو فن حدیث سے پوری واقفیت تھی، اور وہ اس کے جلیل القدر حافظ تھے، علامہ ابن الجوزی نے ان الفاظ میں آپ کو خراج عقیدت پیش کیا ہے: وہ حدیث و تاریخ اور تفسیر کے ممتاز ماہر تھے، علامہ ابن حجر کا ارشاد ہے: وہ السنن کے مؤلف، حافظ حدیث اور اس فن کے امام تھے۔

تصنیف: امام ابن ماجہ نے اپنے پیچھے تین نہایت علمی و وسیع اور یادگار کتابیں چھوڑی ہیں۔

(1) تفسیر: اس کتاب کا ذکر علامہ ابن کثیر اور سیوطی نے بڑے اہتمام کے ساتھ کیا ہے اور تعریف و توصیف بھی کی ہے۔ اس کی خوبی یہ ہے کہ اس میں ابن جریر کے طرز پر تفسیر قرآن میں زیادہ تر احادیث و آثار صحابہ و تابعین پر اعتماد کیا گیا ہے، نیز یہ روایتیں اور آثار سند کے ساتھ نقل کئے گئے ہیں۔

(2) تاریخ: امام ابن ماجہ کو تاریخ سے گہری دلچسپی تھی، چنانچہ آپ نے اس موضوع پر بھی قلم اٹھایا، اس کتاب میں اسلامی ممالک کی تاریخ کے ساتھ ساتھ راویان حدیث کے حالات پر بھی روشنی ڈالی گئی تھی جس کی وجہ سے وہ طالبان حدیث کے لئے اہمیت کی حامل تھی، مگر اب اس کا کوئی سراغ نہیں ملتا ہے، گویا کہ مفقود کے حکم میں ہے۔

السنن: یہی وہ مبارک کتاب ہے جس نے امام ابن ماجہ کے تذکرے کو زندہ جاوید بنا دیا ہے، اور حقیقت میں یہ آپ کا سب سے اہم علمی کارنامہ ہے، سنن ابن ماجہ فقہی ترتیب کے مطابق مرتب کی گئی ہے، نہایت جامع ہے، حدیث کے تکرار سے اجتناب کیا گیا ہے، ایک نمایاں خوبی یہ بھی ہے کہ اس میں بہت سی ایسی حدیثیں مل جاتی ہیں، جو بقیہ پانچ معتبر کتابوں میں نہیں دستیاب ہوتی ہیں، سنن ابن ماجہ کا سرمایہ افتخار یہ ہے کہ اس میں 5 ثلاثی حدیثیں ہیں۔

حدیث کی پانچ معتبر کتابوں کے ساتھ بحیثیت چھٹی کتاب کے سب سے پہلے امام ابوالفضل محمد بن طاہر مقدسی (متوفی 507ھ) نے سنن ابن ماجہ کا اضافہ کیا تھا۔ اس کتاب میں 32 جلی عنوانات ہیں، اور پندرہ سو ابواب، نیز مجموعی طور پر چار ہزار حدیثیں ہیں۔

10.3.10 امام ابو یعلیٰ موصلی

نام و نسب: احمد بن علی بن ثنی بن یحییٰ، اور ابو یعلیٰ کنیت ہے، 220ھ میں اپنے وطن موصل میں پیدا ہوئے، خاندانی تعلق قبیلہ بنی تمیم سے تھا، اس لئے تمیمی نسبت رکھتے تھے، موصل دجلہ و فرات کا درمیانی علاقہ ہے۔

اساتذہ: آپ کو وقت کے ممتاز محدثین سے استفادہ کا موقع ملا، نیز دیگر علاقوں کے سفر بھی کئے، طلب حدیث کے لئے 15 برس کی عمر اور بعض کے مطابق 18 برس کی عمر سے سفر کا آغاز کیا، اس زمانے کے دستور کے مطابق مختلف مراکز حدیث کے مستند اور معتبر محدثین کے سامنے زانوئے ادب تہ کئے۔

آپ کے اساتذہ میں چند مشہور بزرگ یہ ہیں:

امام احمد بن حنبل، احمد بن حاتم، خلیفہ بن خیاط، علی بن جعد، یحییٰ بن معین، غسان بن لیث۔
شاگرد: بعض تلامذہ کے نام یہ ہیں: ابو بکر بن مقری، حمزہ بن محمد کتانی اور نصر بن احمد مرجی۔

اہل علم کی نظر میں: ابو یعلیٰ کا نام محدثین کی فہرست میں نمایاں حیثیت سے لکھا جاتا ہے، اور آپ کے علمی مقام و تبحر کے سبھی معترف ہیں، ابن عماد حنبلی نے کہا ہے ’وہ ثقہ اور متقن تھے‘، ابو یعلیٰ لکھتے ہیں: ان سے بہت کم حدیثیں پوشیدہ رہیں، علامہ ابن کثیر کا قول ہے: وہ اپنے مرویات میں ثقہ و عادل اور احادیث میں حافظ و ضابط تھے۔

تصنیف و تالیف: ابو یعلیٰ ایک باکمال محدث ہونے کے ساتھ ساتھ کامیاب مصنف بھی تھے، تاریخ نے آپ کے قلم سے دو کتابیں محفوظ کی ہیں:

(1) المعجم: اس میں حدیثوں کو آپ نے شیوخ کی ترتیب پر جمع کیا ہے۔

(2) المسند: مؤلف کی یہ سب سے اہم علمی کاوش سمجھی جاتی ہے۔ حافظ اسماعیل تمیمی نے اس کے تیس یوں لکھا ہے: میں نے کئی

مسانید جیسے مسند عدی، اور مسند منیع پڑھی ہیں ان کی حیثیت بمقابلہ مسند ابی یعلیٰ کے نہر کی سی ہے، جب کہ ابی یعلیٰ کی مسند نہروں کے سنگم اور مسند رکی سی ہے۔ مسند ابی یعلیٰ اب طبع ہو چکی ہے۔ ممتاز محدثین جیسے کہ ابن کثیر، محمد بن سلیمان اور علامہ ہشیمی نے مسند ابی یعلیٰ سے استفادہ کیا ہے۔

10.3.11 امام ابو جعفر طحاوی

نام و نسب: احمد بن محمد بن سلامہ بن سلمہ، کنیت ابو جعفر اور نسبت ازدی و حجری طحاوی ہے، خاندانی تعلق یمن کے مشہور قبیلہ ازد کی شاخ حجر سے تھا، اسلامی فتوحات کے بعد آپ کے خاندان والوں نے مصر میں سکونت اختیار کر لی تھی۔ گویا کہ اول الذکر دونوں نسبتیں قبیلہ کی طرف ہیں، اور طحاوی مصر کے ایک گاؤں ’طحا‘ کی طرف نسبت ہے۔

مشہور قول کے مطابق 239ھ میں پیدا ہوئے۔ اور 321ھ بروز جمعرات مصر میں وفات پائی۔

اساتذہ: امام طحاوی کے اساتذہ و شیوخ کی فہرست بہت طویل ہے، ممتاز محدثین و فقہاء سے آپ کو استفادہ کا موقع ہاتھ آیا ہے، یہ بات بھی اہم ہے کہ آپ کو صحاح ستہ کے مصنفین کی معاشرت حاصل ہے، نیز آپ امام مسلم، ابوداؤد، نسائی اور ابن ماجہ کے ساتھ بعض شیوخ اور اساتذہ میں بھی شریک ہیں، جیسے کہ ہارون بن سعید، ربیع بن سلیمان، ابو موسیٰ یونس بن عبدالاعلیٰ اور دیگر۔ گویا کہ امام طحاوی کو صحاح ستہ کے مؤلفین کی معاشرت بھی حاصل ہے، نیز بعض اساتذہ کے لحاظ سے ہم درسی بھی۔

امام طحاوی نے ان حضرات کے علاوہ بطور خاص اپنے ماموں اور امام شافعی کے شاگرد خاص مزنی سے سب سے زیادہ فائدہ اٹھایا ہے، اور دیگر مشہور اساتذہ کے نام یہ ہیں:

بجیر بن نصر، سلیمان بن شعیب کیسانی، عبدالغنی بن رفاعہ، محمد بن عبدالکلیم، ہارون بن سعید، یونس بن عبدالاعلیٰ، قاضی ابو حازم عبدالعجید، احمد بن عمران۔

شاگرد: امام طحاوی کے علمی مقام و مرتبہ کی وجہ کر وہ طالبان شوق کی دلچسپی کا مرکز بنے رہے، اور اس طرح تلامذہ کا دائرہ بہت کشادہ ہو گیا، بعض اہل علم نے آپ کے شیوخ و تلامذہ پر مشتمل کتابچہ لکھا ہے اور ان کے نام جمع کرنے کی کوشش کی ہے، چند مشہور تلامذہ کے نام یہ ہیں:

احمد بن عبدالوارث زجاج، احمد بن قاسم خشاب، ابو محمد حسن بن قاسم مصری، ابو القاسم سلیمان بن احمد طبرانی، ابو بکر محمد بن ابراہیم مقری، یوسف بن قاسم، ابوسعید عبدالرحمن بن احمد مصری، اور آپ کے صاحب زادے علی بن احمد۔

اہل علم کی نظر میں: تمام ہی محدثین اور انصاف پسند اہل علم آپ کے معترف نظر آتے ہیں، ابن ندیم فرماتے ہیں کہ: وہ علم و فضل میں بے مثال اور یکتائے روزگار تھے، علامہ یعنی کا ارشاد ہے: امام طحاوی کی امانت و کتابت پر تمام علماء کا اجماع ہے، علم حدیث، علل حدیث اور ناسخ و منسوخ میں وہ درک رکھتے تھے، اور ان کے بعد کوئی اس جگہ کو پر نہ کر سکا۔ علامہ کوثری لکھتے ہیں: اگر کوئی صاحب انصاف طحاوی اور ان کے معاصرین کی کتابوں کا بغور مطالعہ کرے تو اس فیصلے پر مجبور ہوگا کہ طحاوی قرآن و حدیث سے استنباط احکام اور فقہ میں تمام معاصرین سے زیادہ مہارت رکھتے تھے۔ حضرت شاہ عبدالعزیز کا فرمان ہے: ان کی تصانیف ان کی وسعت نظر اور علمی تبحر پر شاہد ہیں۔

تالیفات: امام طحاوی ان اصحاب علم میں تھے جنہوں نے اپنے پیچھے بہت بڑا علمی و تحقیقی سرمایہ چھوڑا ہے، بلکہ اسے کتب خانہ سے تعبیر کیا جاسکتا ہے، حقیقت یہ کہ آپ کی تالیفات اپنے فن اور موضوع کی نہایت عمدہ و نفیس اور مستند سمجھی جاتی ہیں۔

اسلامی علوم میں مہارت کے ساتھ ساتھ فن جرح و تعدیل، علم الرجال اور متعارض حدیثوں کی تطبیق میں آپ کو خاص درک تھا۔ امام طحاوی کی تالیفات 30 سے زیادہ ذکر کی گئی ہیں، اور ان میں سے کئی کتابیں متعدد اجزاء اور جلدوں پر مشتمل ہے، چند نام یہ ہیں:

- | | |
|---------------------|-------------------|
| 1. شرح معانی الآثار | 2. مشکل الآثار |
| 3. مختصر الطحاوی | 4. عقیدۃ الطحاوی |
| 5. احکام القرآن | 6. اختلاف العلماء |

شرح معانی الآثار:

امام طحاوی کی یہ معرکہ آراء کتاب شمار کی جاتی ہے، اس میں فن فقہ و حدیث کا امتزاج پایا جاتا ہے، علامہ ابن حزم نے اس کو سنن ابوداؤد اور سنن نسائی کے ہم پایہ قرار دیا ہے۔ یہی رائے علامہ نور شاہ کشمیری کی بھی ہے، اس کتاب میں مؤلف نے بنیادی طور پر دور و ایتوں میں پائے جانے والے تضاد کو دور کر کے ہر ایک کا اپنا محل واضح کیا ہے۔ کتاب میں وارد حدیثوں کے طرق، اسناد کی تعداد، راوی کے درجہ کی وضاحت، نیز نسخ و منسوخ کی نشاندہی وغیرہ کی گئی، جس کی وجہ کہ بہ یک وقت کسی روایت کا پورا حال سمجھا جاسکتا ہے۔

10.4 عہد وسطیٰ کے محدثین

حدیث کی جمع و تدوین کے سلسلہ میں تیسری صدی ہجری کی خدمات نہایت اہم سمجھی جاتی ہیں، مگر اس کے بعد بھی تصنیف و تالیف کا سلسلہ جاری رہا ہے، اور باکمال محدثین کی کوئی کمی نہیں رہی۔ چنانچہ اس دور میں حدیث کی بعض بہت ہی ضخیم کتابیں تحریر کی گئی ہیں، جیسے المعجم الکبیر للطبرانی، اسی طرح احادیث احکام میں امام دارقطنی اور بیہقی کی السنن وجود میں آئی، صحیح روایتوں کو جمع کرنے کا بھی اہتمام رہا، جیسے صحیح ابن حبان اور مستدرک حاکم وغیرہ۔ اس دور کا تحریری سرمایہ اس لئے بھی اہمیت کا حامل ہے کہ اس میں اس عہد کے مختلف فرقوں کی نشاندہی بھی کی گئی ہے، نیز ان کے گمراہ کن نظریات کا تنقیدی جائزہ بھی لیا گیا ہے۔

10.4.1 امام ابن حبان

نام و نسب: محمد بن حبان بن احمد بن حبان بن معاذ، کنیت ابو حاتم اور لقب ابن حبان تھا۔

عرب کے مشہور قبیلہ تمیم کی شاخ دارم سے نسبی تعلق رکھتے تھے، اس لئے دارمی اور تمیمی نسبت سے مشہور ہوئے۔ بست میں آپ کی پیدائش ہوئی ہے، یہ سیتان کا ایک خطہ ہے، جو ہرات اور غزنین کے درمیان دریائے ہلمند کے کنارے واقع تھا، یہ علاقہ ارباب علم و فضل کا گہوارہ ہوا کرتا تھا۔ ایک اندازہ کے مطابق لگ بھگ 275ھ میں آپ پیدا ہوئے، اور تقریباً اسی سال کی عمر میں 354ھ میں وفات پائی۔

اساتذہ و شیوخ: امام ابن حبان نے حصول علم اور روایت حدیث کے لئے ملکوں ملکوں کے سفر کئے، بے شمار محدثین اور شیوخ سے حدیثیں اخذ کیں، اس لئے ان کی تعداد متعینہ طور پر کہنا مشکل ہے، البتہ خود ان کا بیان ہے کہ ”شاید ہم نے شاس اور اسکندریہ کے درمیان کے دو ہزار بزرگوں سے حدیثیں لکھی ہیں“۔ آپ کے بعض مشہور اساتذہ کے نام یہ ہیں:

ابوعبدالرحمن نسائی، ابو یعلیٰ، ابوبکر بن خزیمہ، حسن بن سفیان شیبانی، ابو عوانہ، یعقوب بن اسحاق، محمد بن یزید دورق، محمد بن عثمان بن سعد دارمی، حسین بن ادریس ہروی۔

شاگرد: چونکہ علم حدیث اور جرح و تعدیل میں آپ کو خوب درک تھا، اس لئے طلبہ حدیث بڑے ذوق و شوق سے آپ سے استفادہ کرتے اور دروازے علاقے سے اخذ حدیث کے لئے کھینچے چلے آتے۔ چنانچہ آپ کے تلامذہ کی بھی فہرست بہت طویل ہے، ان میں سے چند ممتاز اصحاب حدیث کے نام یہ ہیں:

ابو عبد اللہ حاکم، ابو عبد اللہ بن مندہ اصفہانی، جعفر بن شعیب بن محمد سمرقندی، محمد بن احمد بن منصور بوتز وینی۔ ابو علی منصور بن عبد اللہ، خالد ذہابی وغیرہ۔

اہل علم کی نظر میں: علامہ ابن عماد حنبلی فرماتے ہیں: ”وہ حافظ و ثبت اور امام و حجت تھے“۔ حافظ ابن حجر لکھتے ہیں: ”مختلف شہروں اور ملکوں میں ان کی غیر معمولی شہرت تھی، اور وہ بالاتفاق ائمہ امت میں شمار کے جاتے ہیں“۔ حقیقت یہ ہے کہ تمام ہی محدثین اس بات کا اعتراف کرتے ہیں کہ وہ متون و اسانید کے عالم اور واقف کار تھے، اور حدیث کے حوالے سے ان کے کارنامے غیر معمولی ہیں، نیز جرح و تعدیل میں ان کی خدمات حیرت انگیز ہیں۔

تصنیفات: امام ابن حبان کثیر التصانیف اہل علم میں سے ہیں، اور ان کی کتابیں اپنے فن میں مستند اور معتبر سمجھی جاتی ہیں، تذکرہ نگاروں نے کم و بیش 58 کتابیں ذکر کی ہیں، مگر حیف صدحیف یہ علمی ذخیرہ محفوظ نہ رہ سکا اور امت اس عظیم سرمایہ سے محروم ہو گئی۔ امام ابن حبان کی چند کتابوں کا ذیل میں ذکر کیا جاتا ہے:

- | | |
|----------------------------|---------------------------------|
| 1. کتاب الصحابة | 2. کتاب التابعین |
| 3. کتاب اتباع التابعین | 4. کتاب شعب الایمان |
| 5. الهدایة الی علم السنن | 6. کتاب الفصل بین حدثنا وأخبرنا |
| 7. کتاب الجرح والتعدیل | 8. کتاب الثقات |
| 9. کتاب الضعفاء والمجروحین | 10. صحیح ابن حبان |

صحیح ابن حبان: یہ کتاب امام بن حبان کا اہم علمی کارنامہ ہے، مولف نے اس کا نام التقاسیم والانواع رکھا ہے، البتہ ”صحیح“ کے نام سے بھی یہ مشہور ہو گئی ہے، اس کتاب کا نمایاں وصف یہ ہے کہ ابن حبان نے صحیح روایتوں کے انتخاب کا اہتمام کیا ہے، ظاہر ہے کہ امام بخاری و مسلم کی طرح تو وہ صحت کی تمام شرطوں کا لحاظ نہیں رکھ پائے ہیں، مگر اس کے باوجود کتاب کی حدیثیں عام طور پر صحت کی شرطوں کو پورا کرتی ہیں، یہی وجہ ہے کہ بعض محدثین نے اسے سنن ابن ماجہ سے زیادہ صحیح روایتوں کا مجموعہ بتایا ہے۔ اور بعض محققین نے صحیح بخاری و مسلم کے بعد صحیح ابن خزیمہ اور اس کے بعد چوتھے نمبر پر صحیح ابن حبان کو رکھا ہے، گویا کہ سنن اربعہ (ترمذی، ابوداؤد، نسائی اور ابن ماجہ) سے پہلے اس کتاب کو مقام دیا گیا ہے۔ کتاب کی ترتیب بہت گنجلک اور پیچیدہ ہے، البتہ بعد کے محدثین نے اسے مناسب انداز میں از سر نو مرتب کر دیا ہے، یہ کتاب طبع ہو چکی ہے۔

کتاب الثقات: یہ علم الرجال کی معرکتہ الآراء کتاب ہے، اس کی اہمیت کے لئے یہی بات کافی ہے کہ اسے فن رجال کی امہات الکتب میں شمار کیا جاتا ہے اور اس کے بعد لکھی گئی تمام کتابیں ”الثقات“ سے فائدہ اٹھاتی رہی ہیں، کتاب کا موضوع ثقہ و با اعتماد راویوں کے حالات جمع کرنا اور راوی حدیث کی حیثیت سے ان کے درجہ کی نشاندہی کرنا ہے، مگر واضح رہے کہ راویوں کے کئی درجات ہیں، اور تمام پر ثقہ کا اطلاق نہیں ہوتا ہے، امام ابن حبان نے اس سلسلہ میں کچھ توسع سے کام لیا ہے، چنانچہ ثقہ راوی سے ان کی مراد یہ ہے کہ وہ راوی جو منکر الحدیث، مجروح اور مدلس نہ ہو، جب کہ محدثین کے ہاں عام طور پر ثقہ کی تعریف میں اتنی

وسعت نہیں پائی جاتی ہے۔ کتاب حروف تہجی کی ترتیب پر ہے، مولف نے صحابہ سے لے کر اپنے عہد تک کے ثقہ راویان حدیث کے حالات پر روشنی ڈالی ہے۔ یہ کتاب چھپ چکی ہے، اور بازار میں دستیاب بھی ہے۔

10.4.2 امام ابوالقاسم طبرانی

نام و نسب: سلیمان بن احمد بن ایوب اور کنیت ابوالقاسم ہے۔ 260ھ میں پیدا ہوئے، اصلی وطن طبر یہ ہے، جو کہ اردن کے قریب واقع ہے، اسی نسبت سے طبرانی کہلاتے ہیں۔

اساتذہ: امام طبرانی نے اپنے عہد کے ممتاز محدثین سے استفادہ کیا ہے، اور طلب حدیث کے لئے مختلف علمی مراکز کے سفر بھی کئے، چنانچہ حجاز، یمن، مصر، بغداد، کوفہ، بصرہ اور اصفہان وغیرہ کے محدثین سے سماعت و روایت کی ہے، آپ کے شیوخ کی تعداد ایک ہزار سے زیادہ ہے، چند حضرات یہ ہیں:

ابو عبد الرحمن نسائی، احمد بن انس، بشر بن موسیٰ، حسن بن سہل، علی بن عبد العزیز بغوی، یحییٰ بن ایوب علاف، ابوسعید بن ہاشم بن مرشد طبرانی۔

شاگرد: آپ کے فیضان علم سے سیراب ہونے والوں کی تعداد تو بے شمار ہے بلکہ خود آپ کے بعض شیوخ بھی اس فہرست میں شامل ہیں، چند نام یہ ہیں:

ابن عقدہ، ابوبکر بن زبدہ، ابواحمد بن عبد اللہ بن عدی جرجانی، ابو عمر محمد بن حسین بسطامی، حافظ ابو نعیم احمد بن عبد اللہ، عبد الرحمن بن احمد صفار، ابوبکر، عبد الرحمن بن علی ذکوانی۔

اہل علم کی نظر میں: علامہ ابن الجوزی نے اس انداز میں آپ کا تذکرہ کیا ہے: ”امام سلیمان کا حافظ نہایت قوی تھا“۔ امام ذہبی رقم طراز ہیں: ”وہ ضبط و ثقاہت اور صدق و امانت کے ساتھ بلند رتبہ محدث تھے“۔ ابن عماد نے تحریر کیا ہے کہ ”طبرانی ثقہ و صدوق اور حدیثوں کے علل، رجال و ابواب کے اچھے واقف کار تھے“۔ گویا کہ تمام ہی محدثین آپ کے علم و فضل اور کمال کے معترف ہیں۔

تصنیفات: امام طبرانی نے اپنے پیچھے باضابطہ ایک کتب خانہ چھوڑا ہے اور حقیقت یہ ہے کہ اسلامی تاریخ میں آپ کا نام کثیر التالیف شخصیتوں کے زمرے میں کیا جاتا ہے، تذکرہ نگاروں نے تقریباً اسی تالیفات کا ذکر کیا ہے۔ اور ان میں بعض تو اپنے موضوع کی انسائیکلو پیڈیا ہیں، ذیل میں چند کا ذکر کیا جاتا ہے:

- | | |
|------------------|---------------------|
| 1. کتاب الأوائل | 2. کتاب التفسیر |
| 3. کتاب السنة | 4. کتاب عشرة النساء |
| 5. کتاب الدعاء | 6. المعجم الكبير |
| 7. المعجم الأوسط | 8. المعجم الصغير |

کتاب الدعاء : امام طبرانی نے اس میں رسول اللہ ﷺ سے سنی گئی دعائیں جمع کر دی ہیں؛ تاکہ لوگ پر تکلف عبارتوں اور صحیح و قافیہ بندی سے پراسلوب سے اجتناب کریں، نیز دعاء کی ہیئت و آداب سے متعلق احادیث و سنن بھی اس میں جمع کر دی گئی ہیں۔

المعجم الكبير : اس کتاب میں مؤلف نے حدیثوں کو صحابہ کی ترتیب پر جمع کیا ہے، یعنی ہر صحابی کی تمام روایتوں کو ایک جگہ ذکر کر دیا ہے، خواہ ان کا موضوع باہم مختلف ہو اور صحابہ کرام کے نام حروف تہجی کی ترتیب پر رکھے گئے ہیں، محدثین کا خیال ہے کہ یہ دنیا کی سب سے بڑی معجم ہے اور جب محض ”معجم“ کہا جائے تو اس سے یہی کتاب مراد ہوتی ہے، واضح ہو کہ اس میں حضرت ابو ہریرہ کی مسند شامل نہیں ہے، مؤلف نے اسے مستقل کتاب کی حیثیت سے مرتب کیا ہے۔

المعجم الأوسط : اس کتاب میں مؤلف نے اپنے تقریباً ایک ہزار شیوخ و اساتذہ کی صرف ان روایتوں کو جمع کیا ہے، جو صرف کسی ایک کے پاس ہوں، انہیں محدثین کی اصطلاح میں ”افراد“ و ”غرائب“ سے تعبیر کیا جاتا ہے۔

المعجم الصغير : اپنے حجم کے اعتبار سے یہ کتاب بہت مختصر ہے، مؤلف نے ہر شیخ کی ایک یا دو روایت کو شیوخ کی ترتیب سے جمع کر دیا ہے۔

امام طبرانی کی یہ تینوں ”معاجم ثلاثہ“ تحقیق کے ساتھ چھپ چکی ہیں۔

10.4.3 امام دارقطنی

نام و نسب: علی بن عمر بن احمد بن مہدی، کنیت ابو الحسن اور لقب ”امیر المؤمنین فی الحدیث“ ہے، 306ھ میں بغداد کے ایک محلہ دارقطن میں پیدا ہوئے اور 385ھ میں وفات پائی۔

اساتذہ: آپ میں بچپن ہی سے علم حدیث سے دلچسپی پائی جاتی تھی؛ اس لئے کم سنی میں طلب حدیث کا آغاز کر دیا تھا، جوں جوں بڑے ہوئے یہ ذوق و شوق بھی پروان چڑھتا گیا، بغداد جو کہ خود علم و علماء کا مرکز تھا، اس کی آغوش میں رہ کر خوب استفادہ کیا، نیز اپنی علمی تشنگی کو بجھانے کے لئے کوفہ، بصرہ، واسط، شام اور مصر وغیرہ کا رخ کیا؛ اس لئے آپ کے اساتذہ و شیوخ کی فہرست بھی طویل ہے، چند اہم نام یہ ہیں:

ابو بکر بن ابی داؤد سجستانی، ابن درید، ابن زیاد نیشاپوری، قاضی ابراہیم بن حماد، احمد بن اسحاق بن بہلول، عبد اللہ بن ابی حنیہ، محمد بن نوح نیشاپوری، یحییٰ بن محمد صاعد، یوسف بن یعقوب نیشاپوری۔

شاگرد: اللہ تعالیٰ نے امام دارقطنی کو باکمال شاگردوں سے نوازا تھا، جنہوں نے آپ کے علم کو زندہ و تابندہ رکھا، چند تلامذہ یہ ہیں:

ابو بکر احمد بن محمد برقانی، ابو بکر بن بشر، ابو حامد اسفرائینی، قاضی ابو الطیب طبری، ابو نعیم اصفہانی، حافظ عبد الغنی ازدی بغدادی، ابو عبد الرحمن محمد بن حسین سلمی۔

اہل علم کی نظر میں: ابو الطیب طاہری کا بیان ہے کہ ”بغداد میں جو بھی حافظ حدیث آتا وہ امام دارقطنی کی خدمت میں ضرور حاضر ہوتا اور اس کے بعد اس کے لئے ان کے علم کی بلندی اور حافظہ میں برتری کا اعتراف کرنا ضروری ہو جاتا“، حافظ ابن کثیر رقم

طراز ہیں کہ ”کم سنی ہی سے دارقطنی اپنے نمایاں اور غیر معمولی حافظہ کے لئے مشہور تھے“، حافظ ہی نے آپ کی فنِ عمل و رجال میں انفرادی شان کا تذکرہ کرتے ہوئے لکھا ہے کہ ”احادیث پر نظر اور عمل و انتقاد کے اعتبار سے وہ نہایت عمدہ تھے، اپنے دور میں فنِ اسماء الرجال، عمل اور جرح و تعدیل کے امام اور فنِ درایت میں مکمل دست گاہ رکھتے تھے“۔

گویا کہ امام دارقطنی علوم حدیث کی مختلف شاخوں میں درک رکھتے تھے، اور بجا طور پر سب آپ کی امامت کے قائل ہیں، اسی وجہ سے دارقطنی کو ان کے زمانے میں امیر المؤمنین فی الحدیث (اقلیم حدیث کے تاجدار) کا خطاب ملا تھا۔

تالیفات: امام دارقطنی نے اسلامی کتب خانے کو نہایت علمی و تحقیقی، مفید اور حسن تالیف کی شاہکار بہت سی کتابوں سے نوازا ہے۔ اور بطور خاص علوم حدیث کی نہایت دقیق جہتوں پر بھرپور انداز میں قلم اٹھایا ہے اور اس کا حق بھی ادا کیا ہے، آپ کی بیشتر تالیفات فن حدیث سے متعلق ہیں، چند کا ذکر کیا جاتا ہے:

- | | |
|-----------------|---|
| 1. السنن | 2. عمل الحدیث |
| 3. کتاب الضعفاء | 4. کتاب المؤلف والمختلف فی أسماء الرجال |
| 5. غریب الحدیث | 6. کتاب الأربعمین |
| 7. کتاب التصحیف | 8. کتاب الأمالی |

العلل: کسی حدیث کی سند یا متن میں علت کی شناخت و نشاندہی نہایت علمی تبحر اور کثرت مطالعہ کا محتاج ہوتی ہے، یہی وجہ ہے کہ بہت کم محدثین نے اس جانب توجہ کی ہے، امام دارقطنی گویا کہ اس فن کے امام تھے، آپ کی یہ کتاب اس موضوع کی سب سے جامع اور ہم گیر کتاب شمار ہوتی ہے، اس کی دوسری خصوصیت یہ ہے کہ اس میں علل سے متعلق کچھلی تمام کتابوں کا عطر جمع کر دیا گیا ہے۔

سنن دارقطنی: حدیث کی جن کتابوں نے محدثین کی نظر میں اعتبار و استناد پایا ہے، ان میں ایک اہم نام دارقطنی کی ”السنن“ کا ہے، اہل علم نے اسے کتب ستہ کے بعد مقبول کتاب کا درجہ دیا ہے اور صدیوں سے اس پر اعتماد کرتے آئے ہیں، اس کتاب کی یہ خصوصیت ہے کہ ہر حدیث کی مختلف سندوں اور طرق کو یکجا کر دیا گیا ہے، جس سے اس پر حکم لگانا آسان ہو جاتا ہے، نیز روایت بالمعنی کی صورت میں پیدا ہونے والے الفاظ کے فرق سے بھی آگہی حاصل ہو جاتی ہے، اسی طرح مؤلف نے حدیثوں پر صحت و ضعف کے اعتبار سے حکم بھی لگایا ہے، چوں کہ یہ کتاب چوتھی صدی ہجری کے نصف آخر میں تالیف کی گئی تھی، اس لئے اس کی سب سے مختصر ترین سند یا بالفاظ دیگر اعلیٰ سند ”خماسی“ ہے، یعنی کہ جو روایات مؤلف تک پانچ واسطوں سے پہنچی ہو، یہ کتاب زیور طبع سے آراستہ ہو چکی ہے۔

10.4.4 امام ابو عبد اللہ حاکم

نام و نسب: محمد بن عبد اللہ بن محمد نیشاپوری، ابن بیح کنیت اور حاکم لقب ہے، 321ھ میں نیشاپور میں پیدا ہوئے اور 405ھ میں وفات پائی۔

اساتذہ: آپ کا تعلق ایک علمی خانوادہ سے تھا، والد بزرگوار کو امام مسلم کو دیکھنے کا شرف حاصل ہے؛ چنانچہ ابتدائی تعلیم والد سے حاصل کی، اور ان سے روایت بھی کی ہے، کم و بیش دو ہزار اساتذہ و شیوخ سے حدیث اخذ کی ہے، خاص نیشاپور کے اساتذہ کی تعداد ایک ہزار بتائی جاتی ہے، بعض حضرات کے نام یہ ہیں:

ابن ابی سبرہ، ابوہل بن زیاد، ابو بکر احمد بن سلمان نجاد، حسن بن یعقوب بخاری، ابو عمر و عثمان بن محمد بن سماک، محمد بن عبد اللہ صفار، ابو جعفر محمد بن علی شیبانی، ابو العباس محمد بن یعقوب الأصم۔

شاگرد: آپ کے فیض یافتگان میں سے چند کے نام یہ ہیں:

ابو صالح عوذ، ابو بکر احمد بن حسین بیہقی، ابو بکر محمد بن علی بن اسماعیل قفال شاسی، ابو العلاء محمد بن یعقوب واسطی۔

اہل علم کی نظر میں: علامہ ذہبی فرماتے ہیں: ”نہ صرف خراسان بلکہ ساری دنیا میں اقلیم حدیث کی تاجداری حاکم پر ختم ہو گئی“، یا فعی کا قول ہے کہ ”حدیث اور اس کے متعلق علوم کی معرفت میں ان کو بڑی مہارت حاصل تھی“۔

تصنیفات: امام حاکم نے تصنیف و تالیف کی طرف خوب توجہ کی اور نہایت قیمتی اور بڑا کتب خانہ اپنے پیچھے چھوڑا، مگر ان کی اکثر کتابیں اب نایاب اور ناپید ہو گئی ہیں، آپ کی تصنیفات کی تعداد کے سلسلہ میں تذکرہ نگاروں میں اختلاف رائے پایا جاتا ہے، بعض نے پانچ سو، بعض نے ایک ہزار اور بعض نے تو ڈیڑھ ہزار اجزاء تک ذکر کئے ہیں، چند اہم نام حسب ذیل ہیں:

1. المستدرک علی الصحیحین 2. معرفة علوم الحدیث

3. تاریخ نیشاپور 4. الأربعین

المستدرک: یہ امام حاکم کی سب سے اہم کتاب شمار کی جاتی ہے، اس کتاب کا موضوع یہ ہے کہ بخاری و مسلم کے معیار اور شرط پر آنے والی وہ بہت سی حدیثیں جو ان دونوں میں شامل نہیں کی گئی ہیں، انہیں اس کتاب میں یکجا کر دیا گیا ہے، حاکم نے اگرچہ بعض ایسی روایتیں بھی اس میں شامل کر دی ہیں جو بخاری و مسلم کے معیار پر نہیں اترتی ہیں، اس کے باوجود یہ کتاب محدثین کی نظر میں بڑی اہمیت رکھتی ہے۔

10.4.5 امام ابو بکر بیہقی

نام و نسب: احمد بن حسین بن علی بن عبد اللہ اور ابو بکر کنیت ہے، 384ھ میں نبہق میں پیدا ہوئے، یہ خراسان کے شہر نیشاپور کے مضافات میں واقع ہے اور 458ھ میں وفات پائی۔

اساتذہ: امام بیہقی نے سو سے زیادہ شیوخ سے استفادہ کیا ہے، ابو الحسن محمد بن حسین علوی اور امام ابو عبد اللہ حاکم آپ کے خاص اساتذہ میں شمار ہوتے ہیں، ان کے علاوہ چند مشہور شیوخ کے نام یہ ہیں:

ابن یعقوب ایادی، ابو زکریا مزکی، ابو عبد الرحمن سلمی، ابو طاہر محمد بن زیاد، ابو الحسن بن بشران، ہلال بن محمد صفار۔

شاگرد: آپ سے استفادہ کرنے والوں کی تعداد بڑی ہے، چند حضرات یہ ہیں:

اسماعیل بن احمد (بیہقی کے صاحبزادے) حسین بن احمد بن علی، ابوالقاسم زاہر بن طاہر شحامی، عبدالمعمر قشیری۔

اہل علم کی نظر میں: ظہیر الدین بیہقی لکھتے ہیں: ”فن حدیث میں ان کا کوئی ہمسرا اور ثانی نہ تھا، ان کے زمانے میں خراسان کے اندر کسی کو ان کی مرضی و سند کے بغیر کوئی حدیث بیان کرنے یا اس میں کسی قسم کا تصرف کرنے کی مجال نہ تھی“۔ علامہ سمعانی ان کے تین یوں رقم طراز ہیں کہ ”ان کے پاس حدیثوں کا بڑا ذخیرہ تھا اور انہوں نے متعدد بے مثال تصنیفات یا دگار چھوڑی ہیں“۔

تصنیفات: امام بیہقی کا علمی کام کمیت و کیفیت ہر دو اعتبار سے اہمیت کا حامل ہے، کتابوں میں علمی رنگ نمایاں ہے، اسی طرح حسن ترتیب اور خوش سلیقگی بھی واضح طور پر پائی جاتی ہے، علامہ سبکی نے اس بابت بجا فرمایا ہے کہ ”بیہقی کی تمام تصنیفات بیش قیمت، بلند پایہ اور ترتیب و تالیف میں عمدہ ہیں“، متقدمین کی کتابیں بھی اس درجہ کی نہیں، ذیل میں چند تصنیفات کا ذکر کیا جاتا ہے:

1. دلائل النبوة 2. کتاب الأسماء والصفات

3. شعب الإیمان 4. کتاب السنن

السنن: یہ امام بیہقی کی شہرہ آفاق کتاب ہے، احادیث احکام کا بہت بڑا ذخیرہ اس میں شامل کر لیا گیا ہے، صحاح ستہ کے بعد اہل علم نے جن کتابوں کو ہاتھوں ہاتھ لیا ہے، ان میں یہ کتاب بھی سرفہرست ہے، یہ کتاب اپنی ترتیب و تہذیب کے اعتبار سے بے نظیر سمجھی جاتی ہے، امام بخاری کی طرح بیہقی بھی ابواب کے عنوان حدیث کے الفاظ ہی سے منتخب کرتے ہیں، امام بیہقی چون کہ جرح و تعدیل کے امام تھے، اس لئے ان کی ناقدانہ شان اس کتاب میں نمایاں نظر آتی ہے، یہ کتاب پہلی مرتبہ دائرۃ المعارف العثمانیہ سے 1344ھ میں بڑے اہتمام کے ساتھ شائع ہوئی ہے۔

10.4.6 امام ابن الجوزی

نام و نسب: عبدالرحمن بن ابوالحسن علی بن محمد القرشی، اور کنیت ابوالفرج ہے۔ جوزی کی نسبت سے معروف ہوئے، 509 یا 510ھ کو بغداد میں پیدا ہوئے، اور 597ھ میں وفات پائی۔ والد کا سایہ 3 سال کی عمر میں اٹھ گیا تھا، چنانچہ والدہ کی آغوش تربیت میں پروان چڑھے۔

اساتذہ: آپ کی تعلیم کا آغاز اس وقت کے مشہور محدث محمد ابن ناصر کے زیر سایہ ہوا، رشتے میں وہ ابن الجوزی کے ماموں لگتے تھے، انہیں کے پاس قرآن مجید حفظ کیا، نیز اخذ حدیث کا سلسلہ بھی جاری رہا۔ یوں تو آپ کے اساتذہ کی فہرست بہت طویل ہے، مگر آپ کی یہ خوش قسمتی رہی کہ آپ کو اس دور کے نابغہ روزگار محدثین اور اہل علم سے استفادہ کا موقع ملا۔ چند شیوخ کے نام یہ ہیں:

ابوالقاسم اللہری، ابوالحسن ابن الزاغونی، ابوبکر الدینوری، ابن ابی الدنیا، قاضی ابوبکر الانصاری، ابومنصور جوالبقی۔

شاگرد: ابوالفرج ابن الجوزی کے شاگردوں میں بعض بڑے اہل علم اور مصنفین بھی شامل ہیں، چند نام یہ ہیں:

آپ کے صاحبزادے محی الدین یوسف اور علی ناسخ، حافظ عبدالغنی، شیخ موفق الدین ابن قدامہ، ابن الدبیشی، ابن النجار، نجیب حرانی، ابن عبدالداائم۔

اہل علم کی نظر میں: ابن خلکان نے لکھا ہے کہ: وہ اپنے عہد کے یکتائے روزگار اور فن حدیث اور وعظ و خطابت کے تاجدار تھے، آپ نے مختلف علوم میں تصنیف و تالیف کی ہے۔ ابن کثیر نے کہا ہے کہ: وہ اہل علم میں سے تھے، مختلف علوم میں مہارت رکھتے تھے، اور ان کی شان سبھوں سے مختلف تھی، چھوٹی بڑی کم و بیش تین سو کتابیں لکھی ہیں، جن کی ضخامت دو سو مجلد تک ہوتی ہے۔

تالیف: ابن الجوزی ایک باکمال مؤلف تھے، کم و بیش تین سو کتابیں لکھی ہیں، ان میں اکثر ناپید ہیں، تفسیر، تاریخ، طب اور فقہ کے بشمول حدیث کے موضوعات پر آپ کی کتابیں ہیں، خاص طور پر حدیث آپ کے علم کی جولان گاہ رہی ہے، چند کتابیں یہ ہیں:

1. زاد المسیر فی علم التفسیر
2. الموضوعات
3. العلل المتناہیة فی الاحادیث الواہیة
4. تلبیس ابلیس
5. صید الخاطر
6. صفة الصفوة
7. الوفافی فضائل المصطفی
8. ذم الهوی
9. مناقب عمر بن الخطاب
10. مناقب عمر بن عبد العزيز

الموضوعات: یہ کتاب موضوع و بے اصل روایتوں سے نقاب واکرنے کے لئے لکھی گئی ہے، اس طرح مشہور حدیث وضع کرنے والوں کی نشاندہی بھی کی گئی ہے، حقیقت یہ ہے کہ یہ اپنے موضوع کی اہم ترین کتاب ہے، اور کوئی طالب علم اس سے بے نیاز نہیں ہو سکتا ہے۔ خود محدثین نے اسے پسند کیا ہے، ہاں یہ ضرور ہے کہ مؤلف نے بہت سی صحیح و حسن یا ضعیف روایتوں کو موضوع قرار دے دیا ہے۔ اگرچہ یہ کوتاہی بہ مقابلہ مکمل کتاب کے کم روایتوں میں پیش آئی ہے، حافظ ابن حجر نے خود یہ لکھا ہے کہ: ابن الجوزی کی کتاب کی اکثر و بیشتر روایتیں موضوع ہیں، اور جن روایتوں کو بنیاد بنا کر ان پر تنقید کی گئی ہے، وہ بہ مقابلہ بقیہ کے بہت کم ہیں۔

10.4.7 امام ابو زکریا نووی

نام و نسب: یحییٰ بن شرف بن مری بن حسن بن حسین، کنیت ابو زکریا اور لقب محی الدین تھا، 631ھ میں ملک شام کے ایک گاؤں ”نوی“ میں پیدا ہوئے۔ اس طرف نسبت کرتے ہوئے نووی کہلاتے ہیں۔ 45 سال کی عمر میں 676ھ میں وفات پائی۔

اساتذہ: امام نووی بہ یک وقت مختلف علوم میں مہارت اور کمال رکھتے تھے، حدیث اور فقہ آپ کے خاص موضوع تھے، مگر نحو و صرف، ادب و لغت اور فلسفہ سے بھی خوب شغف تھا، اور غالباً اس کی ایک اہم وجہ یہ رہی ہوگی کہ آپ نے ہر فن کو اس کے ماہرین سے سیکھا ہے۔ چنانچہ آپ کے اساتذہ کی فہرست میں بہت تنوع پایا جاتا ہے، چند معروف ارباب کمال کے نام یہ ہیں:

ابن مالک، شیخ احمد مصری، تقی الدین بن ابوالیسر، جمال الدین بن صیرفی، عبدالعزیز بن محمد انصاری حموی، عبدالغنی علاء الدین، عماد الدین عبدالکریم الخرسانی، شیخ کمال بن احمد۔

شاگرد: آپ کے استفادہ کنندگان میں سے چند مشہور نام یہ ہیں:

قاضی محی الدین مزرعی، خطیب صدر سلیمان جعفری، جبرئیل کردی، شیخ ابو الحجاج مزنی، ابن ابی الفتح، شمس الدین بن نقیب، شہاب الدین اربدی۔

اہل علم کی نظر میں: امام نووی نے عمر تو بہت کم پائی، مگر اللہ تعالیٰ نے علم کو بافیض بنایا تھا، تمام ہی اہل علم ان کے علمی مقام و مرتبہ کے معترف نظر آتے ہیں، حدیث و فقہ میں آپ کی کتابوں سے بے نیاز نہیں ہوا جاسکتا ہے، علامہ ذہبی نے آپ کو خراج عقیدت پیش کرتے ہوئے خوب لکھا ہے کہ: وہ حدیث اور فنون حدیث کے حافظ و متحر عالم، رجال و اسناد اور صحیح و سقیم حدیثوں کی پرکھ کے ماہر تھے، تاج الدین سبکی نے نووی کو ’امام اور شیخ الاسلام‘ کے لقب سے یاد کیا ہے، اور یہی حال آپ کے اکثر تذکرہ نگاروں کا ہے۔

تالیف: امام نووی کی تالیفات بعض تو وہ ہیں جو مکمل ہوئیں، اور بعضے تشہہ تکمیل رہ گئیں، حدیث و علوم حدیث میں جو کتابیں مکمل شکل میں موجود ہیں ان کا ذکر ذیل میں کیا جاتا ہے۔

1. شرح صحیح مسلم: اسے مؤلف نے وفات سے دو سال قبل مکمل کر لیا تھا، یہ کتاب صحیح مسلم کو سمجھنے میں بہت مدد و معاون سمجھی جاتی ہے۔ صدیوں سے محدثین اس سے استفادہ کرتے آرہے ہیں، آپ کی یہ شرح ہندوستانی نسخہ میں صحیح مسلم کے حاشیہ پر طبع کی گئی ہے۔ عالم عرب سے بھی مختلف انداز میں اس کی کئی بار طباعت عمل میں آتی رہی ہے۔

2. ریاض الصالحین: اصلاح و تزکیہ اور اخلاق و تربیت پر اس سے عمدہ کتاب غالباً کوئی نہ ہو، اللہ تعالیٰ نے اسے قبولیت سے نوازا ہے، دنیا کی سینکڑوں زبانوں میں اس کے ترجمے دستیاب ہیں، حدیثوں کے انتخاب میں بھی امام نووی نے اکثر و بیشتر صحت کا لحاظ رکھا ہے۔

3. الاذکار المنجیۃ من کلام سیدالابرار: مسنون دعاؤں اور صبح و شام و دیگر مناسبتوں کے لئے سنن و اذکار کا یہ بہترین مجموعہ ہے اور اس موضوع پر لکھی گئی کتابوں میں شاید ہی کسی کتاب کو الاذکار کے برابر مقبولیت حاصل ہوئی ہو۔

4. التقریب والتیسیر لمعرفة سنن البشیر النذیر: یہ کتاب علم اصول حدیث میں لکھی گئی ہے، متقدمین کی کئی کتابوں کا عطر اس میں آگیا ہے، طلبہ حدیث کے یہاں یہ ایک متن کی حیثیت سے مشہور ہے، علامہ سیوطی نے اسی کی شرح کے طور پر تدریب الراوی تالیف کی تھی۔

10.4.8 امام جمال الدین زلیعی

نام و نسب: عبداللہ بن یوسف بن محمد بن ایوب، کنیت ابو محمد اور لقب جمال الدین تھا، زلیع بحر حبشہ کے ساحل پر ایک گاؤں ہے، اسی کی طرف نسبت کرتے ہوئے زلیعی کہلاتے ہیں۔ 762ھ میں آپ نے وفات پائی۔

جن ممتاز اہل علم سے آپ نے استفادہ کیا ہے، ان میں سے چند یہ ہیں:

ابن عقیل، شہاب احمد بن محمد بن فتوح، شہاب احمد بن محمد بن قیس انصاری، تقی الدین عبدالرزاق لخمی، قاضی علاؤ الدین بن ترکمانی، شیخ محمد بن محمد بن احمد بن عثمان، شارح کنز ابو محمد فخر الدین عثمان بن علی۔

اہل علم کی نظر میں: زلیعی نے جہان علم میں بہت بلند مقام پایا ہے، ابتداء ہی سے انہیں علم سے شغف رہا، اور جب تصنیف و تالیف کی طرف متوجہ ہوئے تو بڑے علمی کارنامے آپ کے ہاتھوں انجام پائے۔ اسی وجہ کر محدثین نے ان کا خوب اعتراف

کیا ہے، علامہ سیوطی نے ان کو مصر کے حفاظ حدیث اور نقاد ان فن کے زمرے میں رکھا ہے، اکثر تذکرہ نگاروں نے آپ کو حافظ حدیث کے لقب سے نوازا ہے، علامہ عبدالحی لکھنوی فرماتے ہیں، زیلیعی کی تخریج سے فن حدیث اور اس کی جزئیات و فروع میں ان کی وسعت علم و نظر اور اسماء الرجال میں تبحر کا بخوبی اندازہ ہوتا ہے۔ علامہ انور شاہ کشمیری کا خیال ہے کہ: ہدایہ کی شرح فتح القدر میں ابن ہمام نے جو حدیثیں اور فقہ حنفی کے دلائل ذکر کئے ہیں وہ زیادہ تر زیلیعی کی تخریج سے ماخوذ ہیں۔

امام زیلیعی کا ایک نمایاں وصف یہ تھا کہ وہ تعصب و تنگ نظری سے پاک تھے اور اس کی جھلک ان کی کتابوں میں واضح طور پر دیکھی جاسکتی ہے، حافظ ابن حجر نے اسی کا اعتراف کرتے ہوئے لکھا ہے کہ: امام زیلیعی نہایت حق گو و انصاف پسند تھے۔

تالیف: زیلیعی کے علمی انہماک اور طبعی میلان کا اثر تھا کہ ان کے قلم سے کئی علمی و بلند پایہ کتابیں اسلامی کتب خانہ کو ہاتھ آئیں۔ چند کا تعارف ذیل میں پیش کیا جاتا ہے:

1. نصب الرایۃ فی تخریج احادیث الہدایہ: ہدایہ فقہ حنفی کی اہم ترین کتاب سمجھی جاتی ہے، اس کے مؤلف مرغینانی نے جا بجا بہت سی حدیثوں سے استدلال کیا ہے، امام زیلیعی نے اسی کتاب کی حدیثوں کی تخریج نصب الرایہ میں انجام دی ہے، یہ کتاب حسب ذیل گونا گونا گویا خصوصیات کی حامل ہے:

☆ فقہی ابواب سے متعلق حدیثوں کا سب سے بڑا ذخیرہ ہے اور بشمول فقہ حنفی کے دیگر دبستان فقہ کی دلیلیں بھی اس میں دستیاب ہیں۔

☆ فقہ حنفی کی دلیلوں کا اس سے عمدہ اور ضخیم مجموعہ شاید ہی کوئی اور ہو۔

☆ تخریج حدیث کی یہ باضابطہ اولین کوشش شمار کی جاتی ہے۔

تخریج احادیث الکشاف: علامہ زحشری معروف مفسر ہیں، ان کی تفسیر قرآن پر کشاف نامی ایک کتاب ہے، امام زیلیعی نے اس میں ذکر کی گئی حدیثوں اور آثار صحابہ کی تخریج کی ہے، نیز فنی حیثیت سے ان پر کلام بھی کیا ہے۔ زیلیعی کی مذکورہ دونوں کتابیں چھپ چکی ہیں۔

10.5 خلاصہ

حدیث و سنت کا ایک دور وہ تھا جس میں صحابہ و کبار تابعین نے بھرپور انداز میں اس کی تبلیغ و اشاعت اور تدوین و حفاظت میں حصہ لیا، پھر اس کے بعد ایک دور کا آغاز ہوتا ہے جو پہلی صدی ہجری سے شروع ہو کر چوتھی صدی ہجری پر ختم ہوتا ہے، یہ دور بہت اہمیت کا حامل ہے، اب حدیث کا یہ سرمایہ سینوں سے نکل کر دینیوں میں باضابطہ محفوظ کیا جانے لگا، ملکوں ملکوں حدیث کی درسگاہیں بنیں، مراکز قائم ہوئے، مصنفین نے مختلف اسلوب میں کتابیں لکھیں۔ تاریخی اعتبار سے یہ ابتدائی عہد کہلاتا ہے، اس دور کے محدثین کی خدمات اصل میں نقش راہ کی حیثیت رکھتی ہیں، امام مالک جلیل القدر محدث تھے، کہا جاتا ہے کہ اسلام میں سب سے پہلے آپ ہی نے کتاب لکھی ہے، مؤطا حدیث کی نہایت اہم کتاب سمجھی جاتی ہے، اسی دور سے امام احمد بن حنبل کا بھی تعلق ہے، آپ کی طرف

منسوب مسند احمد احادیث رسول کا بہت بڑا ذخیرہ ہے، اور صدیوں سے علماء اس کو مرجع بنائے ہوئے ہیں۔ اس عہد کے محدثین میں امام ابو بکر بن ابی شیبہ کا نام بہت اہمیت کا حامل ہے، آپ کی تحریر کردہ المصنف حدیثوں اور صحابہ و تابعین کے فتاویٰ کا انسائیکلو پیڈیا سمجھی جاتی ہے۔ اسی عہد سے امام بخاری، مسلم، ابوداؤد، ترمذی، نسائی اور ابن ماجہ کا بھی تعلق ہے، ان حضرات کی کتابیں صحیح حدیث و سنت کا بنیادی ماخذ سمجھی جاتی ہیں، اور امت نے صدیوں سے ان پر اعتماد کیا ہے۔ دیگر مشہور محدثین میں ابویعلیٰ موصلی اور امام ابو جعفر طحاوی کا نام بھی آتا ہے، ان کی تالیفات بھی محدثین کی نظر میں قیمتی سرمایہ کی حیثیت رکھتی ہیں۔

چوتھی صدی ہجری کے بعد سے آٹھویں صدی ہجری تک کا عہد ”عہد وسطیٰ“ سے تعبیر کیا جاتا ہے۔ اس دور کے محدثین نے فن حدیث کو اوج کمال تک پہنچایا، چنانچہ امام ابن حبان، طبرانی، دارقطنی، حاکم، بیہقی، نووی، اور امام زیلعی جیسے بلند پایہ ائمہ حدیث اس عہد میں پیدا ہوئے اور اپنی تصنیفات و تالیفات کے ذریعہ اسلامی کتب خانہ کو آباد کیا۔

10.6 نمونے کے امتحانی سوالات

مندرجہ ذیل سوالوں کے جوابات تیس سطروں میں لکھئے:

1. امام مالک کا تعارف کراتے ہوئے، ان کی حدیثی خدمات کا جائزہ لیجئے۔
2. صحاح ستہ سے کوئی کتابیں مراد ہیں؟ یہ وضاحت کرتے ہوئے کسی دو کتاب کے تعارف پر مختصر نوٹ لکھئے۔
3. امام احمد بن حنبل کی حدیثی خدمات کا جائزہ لیتے ہوئے، المسند کا مختصر تعارف تحریر کیجئے۔

درج ذیل سوالوں کے جوابات پندرہ سطروں میں لکھئے:

1. امام حاکم کی مستدرک کا کیا موضوع ہے؟ قلم بند کیجئے۔
2. معاجم ثلاثہ کے مؤلف کون ہیں؟ نیز ان کا مختصر خاکہ تحریر کیجئے۔
3. امام نووی کی خدمت حدیث کے حوالے سے ان کی کسی کتاب پر روشنی ڈالئے۔

10.7 مطالعہ کے لئے معاون کتابیں

- | | | |
|--|----|--|
| 1. تذکرۃ المحدثین جلد اول دوم | از | مولانا ضیاء الدین اصلاحی |
| 2. تذکرۃ الحفاظ | از | علامہ ذہبی |
| 3. تاریخ حدیث و محدثین | از | محمد محمد ابو زہرہ / ترجمہ پروفیسر غلام احمد حریری |
| 4. تاریخ الحدیث | از | قاضی عبدالصمد سیوہاروی فاضل دیوبند |
| 5. علوم الحدیث | از | ڈاکٹر صحیحی صالح / ترجمہ پروفیسر غلام احمد حریری |
| 6. محدثین عظام اور ان کی کتابوں کا تعارف | از | مولانا سلیم اللہ خان |

اکائی 11 : حدیث کی کتابیں

اکائی کے اجزاء

11.1 مقصد

11.2 تمہید

11.3 جوامع

11.3.1 جوامع پر چند اہم کتابیں

11.4 مسانید

11.4.1 مسانید پر چند اہم کتابیں

11.5 صحاح

11.6 سنن

11.6.1 سنن پر چند اہم کتابیں

11.7 معاجم

11.8 اجزاء

11.9 شروحات

11.9.1 صحیح بخاری کی شروحات

11.9.2 صحیح مسلم کی شروحات

11.9.3 سنن ابی داؤد کی شروحات

11.9.4 سنن ترمذی کی شروحات

11.9.5 سنن نسائی کی شروحات

11.9.6 سنن ابن ماجہ کی شروحات

11.9.7 مؤطا امام مالک کی شروحات

11.10 کتب علل

11.11 کتب تخریج

11.11.1 چند اہم کتب تخریج

11.12 قوانین حدیث

11.12.1 قوانین حدیث پر چند اہم کتابیں

11.13 آلی (الیکٹرانک) مکتبے

11.13.1 آلی مکتبوں کا آغاز

11.13.2 آلی مکتبے - فائدے اور نقصانات

11.13.3 چند آلی مکتبے

11.14 خلاصہ

11.15 نمونے کے امتحانی سوالات

11.16 مطالعہ کے لئے معاون کتابیں

11.1 مقصد

اس اکائی کا مقصد حدیث کے موضوع پر مختلف انداز میں لکھی گئی کتابوں سے طلبہ کو متعارف کرانا ہے اور یہ بتانا ہے کہ اس موضوع پر کتابیں کن کن اسالیب اور انداز سے لکھی گئیں، اس کے لئے کن نئے فنون کو وجود بخشا گیا، اور ٹکنالوجی کی ترقی کے ساتھ کتب حدیث کی تیاری میں اس سے کس طرح فائدہ اٹھایا گیا؟ تاکہ طلباء ان کتابوں کی اہمیت و ضرورت سے واقف ہو سکیں اور ان سے استفادہ کے طریقوں سے آگہی ہو سکے۔

11.2 تمہید

ایک حدیث متواتر کے مطابق رسول اللہ ﷺ نے فرمایا: اللہ تعالیٰ اس بندے کو تروتازہ رکھے؛ جس نے میری بات سنی اور اسے دوسرے تک پہنچایا، اس نبوی دعا اور ترغیب کا اثر تھا کہ ہر دور کے علماء نے حدیث نبوی کو اپنے علم و تحقیق کا دائرہ کار بنایا اور مختلف اسلوب اور پیرائے میں حدیث کی خدمت کے لئے نئے علوم و فنون کو وجود بخشا اور اس دین کی حفاظت میں کلیدی کردار ادا کیا، یہ بات پورے وثوق کے ساتھ کہی جاسکتی ہے کہ ہر دور کے ذہین و ذکی افراد نے اس علم کو اپنایا اور اس کی نشوونما میں شریک کار ہوئے۔

تدوین حدیث جس کا آغاز عہد صحابہ ہی سے غیر رسمی طور پر اور حضرت عمر بن عبدالعزیز کے دور سے باضاہ بھنگی کے ساتھ ہو چکا تھا، پورے تسلسل کے ساتھ یہ عمل تیسری صدی کے اختتام تک چلتا رہا اور اب وہ اپنے کمال اور پختگی کو پہنچ چکا تھا، مگر اب بھی ضرورت اس بات کی تھی کہ ان جمع شدہ حدیثوں کو نئے اسلوب اور انداز میں ترتیب دیا جائے، اس لئے محدثین نے اس جہت میں جدوجہد کی اور گونا گوں انداز سے حدیث کی خدمت انجام دی، چنانچہ حدیث کے موضوع اور مضامین کی ترتیب کے لحاظ سے حدیث کی کتابیں کئی قسموں پر مشتمل ہیں، ہر قسم کی اپنی افادیت اور معنویت ہے، ان کے طرز و اسلوب سے آگہی کی بناء پر حدیث کی کتابوں سے فائدہ اٹھانا آسان ہوگا، ذیل میں کتب حدیث کی قسموں پر گفتگو کی جا رہی ہے۔

11.3 جوامع

یہ ’جامع‘ کی جمع ہے، اس کے معنی ہیں وہ چیز جو ہمہ جہت ہو، تمام کو شامل ہو۔ جامع یا جوامع حدیث کی ان کتابوں کو کہتے ہیں: جن میں تمام ابواب دین سے متعلق مرفوع حدیثیں جمع کر دی گئی ہوں۔ بعض علماء نے اس کا یوں تعارف کرایا ہے کہ جامع اس کتاب کو کہا جاتا ہے جو آٹھ قسم کے مضامین پر مشتمل ہو، وہ آٹھ مضامین حسب ذیل ہیں:

- عقائد : وہ حدیثیں جن کا تعلق عقیدے سے ہو۔
- آداب : کھانے، پینے اور معاشرت سے متعلق آداب۔
- تفسیر : وہ حدیثیں جن کا تعلق تفسیر قرآن سے ہو۔
- احکام : عملی زندگی سے متعلق احادیث یا بالفاظ دیگر فقہی مسائل سے متعلق حدیثیں۔
- فتن و اشراط : مستقبل میں پیش آنے والے وہ واقعات جن کے بارے میں رسول اللہ ﷺ نے وحی کی بنیاد پر پیش گوئی کی ہے، اور علامات قیامت سے متعلق روایتیں۔
- زہد و رقاق : تزکیہ نفس سے متعلق حدیثیں
- مناقب : صحابہ و صحابیات نیز بعض قبائل اور علاقوں سے متعلق فضائل پر مشتمل روایتیں۔

11.3.1 جوامع پر چند اہم کتابیں

اس طرز پر لکھی گئی کئی کتابیں اسلامی کتب خانے میں موجود ہیں، چند اہم نام اس طرح ہیں:

1. جامع معمر بن راشد الأزدی البصری (متوفی: 153ھ)
2. جامع سفیان بن سعید الکوفی (متوفی 160ھ)
3. جامع صحیح البخاری، از ابو عبد اللہ محمد بن اسماعیل بخاری (متوفی: 256ھ)

4. جامع صحیح مسلم، از ابوالحسین مسلم بن حجاج القشیری (متوفی: 261ھ)

5. جامع ترمذی، از ابو عیسیٰ محمد بن عیسیٰ بن سورہ ترمذی (متوفی: 279ھ)

11.4 مسانید

”مسند“ کی جمع ہے، یہ اصطلاح بنیادی طور پر دو طرح کی کتابوں کے لئے زیادہ رائج ہے۔

1. وہ کتابیں جس میں حدیث کو سند کے ساتھ ذکر کیا جائے اور وہ سند رسول اللہ ﷺ تک پہنچتی ہو، جیسے کہ امام بخاری نے اپنی صحیح کے نام میں ”المسند“ بھی ذکر کیا ہے، اسی طرح مسند الامام ابی حنیفہ یا مسند دارمی اور مسند قتی بن مخلد وغیرہ۔

2. وہ کتاب جس میں ہر صحابی کی حدیث کو ایک جگہ جمع کر دیا گیا ہو خواہ ان کا تعلق کسی بھی مضمون سے ہو، پھر اسی طرز پر دوسرے صحابہ کی احادیث کو یکے بعد دیگرے ذکر کیا جائے۔

”مسند“ کتب حدیث کی وہ قسم ہے جس پر محدثین نے بہت زیادہ توجہ دی ہے؛ بلکہ یہ بات مشہور ہو چکی تھی کہ ہر بڑے محدث نے مسند لکھی ہے، علامہ کتانی نے اپنی کتاب ”الرسالۃ المستطرفة“ میں 80 مسندوں کے نام شمار کروائے ہیں، اور اخیر میں لکھا ہے کہ ہم نے جن کا ذکر کیا ہے، ان کے سوا اور بھی بہت سی مسانید ہیں۔

مسند کی ترتیب میں الگ الگ اسلوب اختیار کئے گئے ہیں، چنانچہ بعض تو وہ ہیں جن میں تمام صحابہ کے نام حروف تہجی کی ترتیب پر جمع کر دیئے گئے ہیں، مثلاً ابی بن کعب کے نام کو اسامہ بن زید سے پہلے اور اسامہ کو انس بن مالک سے پہلے رکھا گیا، اور جو نام ”ب“ سے شروع ہوتے ہیں ان کو ”الف“ کے بعد ذکر کیا گیا، اسی طرح اخیر تک۔ دوسرا طرز یہ ہے کہ اسلام قبول کرنے میں سبقت کا لحاظ رکھا جائے، اس اعتبار سے جو لوگ پہلے ہیں انہیں پہلے اور جو بعد میں ہیں انہیں بعد میں ذکر کیا جائے، یا صحابہ کے مقام اور درجہ میں فرق مراتب کا لحاظ رکھتے ہوئے ان کے نام ترتیب دیئے جائیں، جیسے ”عشرہ مبشرہ“ کو سب سے پہلے ذکر کیا جائے، پھر بدری صحابہ کو، پھر صلح حدیبیہ میں شرکت کرنے والے صحابہ کو، اس طرح اخیر میں ان صحابہ کی مسانید ذکر کی جائیں جو رسول اللہ ﷺ کی وفات کے وقت کم سن تھے۔

11.4.1 مسانید پر چند اہم کتابیں

1. مسند الطیالسی: یہ ابوداؤد سلیمان بن ابوداؤد بن جارود الطیالسی (متوفی 204ھ) کی طرف منسوب ہے، مگر اسے ان کے شاگرد یونس بن حبیب عجلی (متوفی 277ھ) نے جمع کیا ہے، تین سو سے زائد صحابہ اور صحابیات کی مسانید اس میں جمع ہیں، کتاب کی کل حدیثیں 2890 ہیں، عشرہ مبشرہ کی روایتوں سے آغاز کیا ہے، یہ کتاب چار جلدوں پر مشتمل ہے، ڈاکٹر عبداللہ بن عبدالحسن الترمذی کی تحقیق سے شائع ہو چکی ہے۔

2. مسند الحمیدی : امام بخاری کے استاذ عبداللہ بن زبیر الحمیدی (متوفی: 219ھ) کی تالیف ہے، 181 صحابہ کی مسانید اس میں جمع کر دی گئی ہیں، مجموعی طور پر 1300 روایتیں درج کی گئی ہیں، کتاب کا آغاز خلفاء راشدین کی مسانید سے کیا گیا ہے اور اس کے بعد عشرہ مبشرہ میں سے باقی افراد کی مسانید پیش کی گئی ہیں، سوائے حضرت طلحہ بن عبید اللہ کے؛ اس لئے کہ ان سے کوئی روایت ثابت نہیں ہے، مذکورہ کتاب علامہ حبیب الرحمن اعظمی کی تحقیق سے دو جلدوں میں طبع ہو چکی ہے۔
3. مسند الامام ابوحنیفہ، نامور فقیہ امام ابوحنیفہ نعمان بن ثابت (متوفی: 150ھ) کی جانب منسوب ہے، سب سے پہلے اسے آپ کے شاگردوں نے جمع کیا تھا۔ اور ان سب کو معروف محدث ابو محمد عبداللہ بن محمد حارثی بخاری (متوفی: 340ھ) نے ”مسند الامام الاعظم ابی حنیفۃ النعمان بن ثابت الکوفی“ کے نام سے یکجا کر دیا، امام صاحب چون کہ تابعین میں سے تھے، اس لئے اس کتاب کی حدیثوں کی سند میں رسول اللہ ﷺ تک بہت کم واسطے پائے جاتے ہیں، دارالعلوم دیوبند کے فاضل مولانا لطیف الرحمن کی تحقیق سے یہ کتاب 2 جلدوں میں شائع ہو چکی ہے۔
4. ”مسند الإمام احمد بن حنبل المشیبانی“ جلیل القدر محدث امام احمد بن حنبل کی یہ تالیف ہے، حافظ ابن عساکر کی فہرست کے مطابق 1056 صحابہ و صحابیات کی مسانید اس میں جمع کی گئی ہیں، کتاب میں حدیثوں کی تعداد 27647 تک جا پہنچی ہے، مسند احمد کی ترتیب میں کسی خاص طریقہ کار کو ملحوظ نہیں رکھا گیا ہے؛ بلکہ مختلف باتوں کی رعایت کرتے ہوئے مسانید ذکر کی گئی ہیں، چنانچہ آپ نے کتاب کا آغاز عشرہ مبشرہ سے کیا ہے، جن میں سب سے پہلے حضرت ابو بکر، پھر حضرت عمر اور اس کے بعد حضرت علی کی مسانید کو ذکر کرتے ہوئے بقیہ عشرہ مبشرہ کی مسندوں کو پیش کیا گیا ہے، یہ کتاب بہت پہلے طبع ہو چکی ہے، مگر ماضی قریب میں شیخ شعیب الارناؤط و دیگر کی تحقیق کے ساتھ 50 جلدوں میں منظر عام پر آ چکی ہے۔

11.5 صحاح

یہ ”صحیح“ کی جمع ہے، اس سے حدیث کی وہ کتابیں مراد لی جاتی ہیں، جن میں مؤلفین نے اپنے اصول و شرائط کو بنیاد بنا کر صرف صحیح روایتیں جمع کرنے کا اہتمام کیا ہو، واضح رہے کہ کتب حدیث کی اس قسم میں بہت سی کتابیں تحریر کی گئیں؛ البتہ ان میں درج شدہ حدیثیں مؤلف کے علم و اجتہاد کے اعتبار سے صحیح ہوتی ہیں، واقعہ ان کا صحیح ہونا ضروری نہیں ہے، مندرجہ ذیل کتابیں ”صحاح“ میں شمار کی جاتی ہیں:

1. صحیح البخاری : از ابو عبداللہ محمد بن اسماعیل بخاری (متوفی 256ھ) یہ کتاب تمام ابواب دین پر مشتمل ہے، اس کتاب کے ذریعہ مؤلف نے حدیث کی کتابوں کو ایک نئی جہت دی ہے، چون کہ آپ کے دور تک تقریباً حدیثیں لکھی جا چکی تھیں، مگر ضرورت اس بات کی تھی کہ اس ذخیرہ حدیث سے چھان پھٹ کر صحیح روایتوں کو یکجا کیا جائے اور واضح رہے کہ امام بخاری کا مقصد محض انتخاب تھا نہ کہ احاطہ، چنانچہ آپ نے یہ کتاب تالیف کی، اس کا مکمل نام یوں ہے ”الجامع المسند الصحیح المختصر من أمور رسول اللہ ﷺ و سنتہ و آیامہ“، کم و بیش تمام ہی محدثین کا اس بات پر اتفاق ہے کہ یہ روئے زمین پر قرآن مجید کے بعد سب سے صحیح کتاب ہے، امام بخاری نے اس کو ابواب و موضوعات پر ترتیب دیا

ہے، 97 مرکزی عنوان ہیں، کتاب ”کیف کان بدء الوحی“ سے شروع اور ”کتاب التوحید“ پر ختم ہوتی ہے، شیخ فواد عبد الباقی کے شمار کے مطابق مکرر روایتوں کے بشمول 7563 حدیثیں اس میں پائی جاتی ہیں، ان میں وہ روایتیں بھی شامل کی گئی ہیں جنہیں بخاری نے بلا سند (یعنی تعلیقاً) نقل کیا ہے، بار بار نقل کی گئی روایتوں کو نظر انداز کر کے دیکھا جائے تو صحیح بخاری میں 2602 روایتیں رہ جاتی ہیں۔

2. صحیح مسلم: از امام ابو احسین مسلم بن حجاج بن مسلم القشیری نیشاپوری (متوفی: 261ھ)، امام بخاری کے شاگرد ہیں، علم حدیث میں نہایت بلند مقام رکھتے ہیں، آپ نے بھی صحیح روایتوں کو جمع کرنے کا عزم کیا، اور یہ کتاب تالیف کی، صحیح مسلم میں 54 مرکزی عنوان اور ان کے ذیل میں 1329 ابواب ہیں، واضح رہے کہ امام مسلم نے از خود کتاب اور ابواب کے عنوان نہیں لگائے، بلکہ بعد کے محدثین نے یہ خدمت انجام دی ہے، البتہ انہوں نے احادیث کو ابواب کی ترتیب پر یکجا ذکر کیا ہے، صحیح مسلم کا آغاز ”کتاب الایمان“ سے متعلق حدیثوں سے ہوتا ہے اور کتاب التفسیر پر اختتام، اس کتاب کی ایک نمایاں خوبی یہ ہے کہ ایک موضوع سے متعلق تمام روایات ایک ہی جگہ دستیاب ہو جاتی ہیں، جس کی وجہ کر اس سے فائدہ اٹھانا آسان ہوتا ہے، شیخ فواد عبد الباقی نے اس کی حدیثوں کی تعداد 3033 ذکر کی ہے۔ محدثین نے صحیح مسلم کی روایتوں کو بحیثیت صحیح قبول کیا ہے۔

3. صحیح ابن خزیمہ: از محمد بن اسحاق بن خزیمہ نیشاپوری (متوفی: 311ھ)، یہ کتاب موضوعات کی ترتیب پر ہے، کتاب الوضوء سے آغاز کیا گیا ہے، اس کتاب کی حدیثوں پر بھی محدثین نے عام طور پر اطمینان کا اظہار کیا ہے جیسے کہ ابن صلاح اور سیوطی نے اس کی روایتوں کو صحیح تسلیم کیا ہے، ڈاکٹر مصطفیٰ اعظمی کی تحقیق سے منظر عام پر آ چکی ہے۔

4. صحیح ابن حبان: از ابو حاتم محمد بن حبان البستی (المتوفی: 354ھ)، مؤلف نے اس کا نام ”التقاسیم والأنواع“ رکھا ہے، کتاب کی ترتیب بہت پیچیدہ ہے، انواع و اقسام پر ترتیب دی گئی ہے، یعنی کہ اوامر (جن چیزوں کے بجالانے کا شریعت نے حکم دیا ہے) سے متعلق روایتوں کو ایک جگہ جمع کر دیا ہے اور ”نواہی“ (جن سے منع کیا گیا ہے) سے متعلق حدیثوں کو ایک جگہ ذکر کیا گیا ہے، اسی طرح فقہی احکام سے متعلق روایتوں کو ایک جگہ، اس کی حدیثوں کی تعداد 7491 ہے۔

11.6 سنن

یہ ”سنن“ کی جمع ہے، کتب حدیث کی اہم قسم ہے، جسے ”سنن“ سے تعبیر کیا جاتا ہے، اور یہ اس کتاب کو کہتے ہیں، جس میں حدیثوں کو فقہی ترتیب پر جمع کیا گیا ہو، یہ کتابیں دین کے اکثر ابواب سے متعلق مضامین کا احاطہ کرتی ہیں، سنن کے مؤلفین مرفوع روایتوں کو جمع کرنے کا اہتمام کرتے ہیں، چونکہ محدثین کی اصطلاح میں ”سنت“ رسول اللہ ﷺ کی جانب منسوب باتوں کو کہا جاتا ہے، جب کہ صحابہ سے منسوب جو باتیں ذکر کی جاتی ہیں، انہیں اصطلاح میں ”موقوف“ کہتے ہیں، البتہ بعض سنن کی کتابوں میں بھی گاہ گاہ موقوف روایتیں درج کر دی گئی ہیں۔

11.6.1 سنن پر چند اہم کتابیں

سنن کے طرز پر بھی بہت سی کتابیں تالیف کی گئی ہیں، چند اہم کا تعارف ذیل میں پیش کیا جاتا ہے:

- (1) السنن لابی داؤد: از ابوداؤد سلیمان بن اشعث سجستانی (متوفی: 275ھ) مؤلف نے اس میں احکام سے متعلق حدیثوں کو جمع کیا ہے، اور اس کتاب کے طریقہ کار اور سبب تالیف اور انتخاب حدیث کی شرطوں سے متعلق تفصیلات مستقل ایک کتابچہ میں تحریر کر دیا ہے۔ ان کا بیان ہے کہ: ”میں نے پانچ لاکھ حدیثوں سے منتخب کر کے یہ مجموعہ تیار کیا ہے، اور اس میں 4800 حدیثیں ذکر کی ہیں،“ سنن ابی داؤد میں صحیح کے ساتھ ساتھ حسن اور اس سے کمتر یعنی ضعیف روایتیں بھی ہیں، نیز جن روایتوں میں بہت زیادہ ضعف ہے، مؤلف نے خود ان کی نشاندہی بھی کر دی ہے۔
- (2) سنن الترمذی: از ابو عیسیٰ محمد بن عیسیٰ الترمذی (متوفی: 279ھ) یہ احادیث احکام پر بڑی اہم اور مفید کتاب ہے، بعض جہتوں سے یہ دیگر سنن کی کتابوں سے فرد تر ہے، اس کتاب کی اہم خصوصیت یہ ہے کہ امام ترمذی حدیثوں کو ذکر کرنے کے بعد اس کا درجہ بھی بتا دیتے ہیں، کہ یہ صحیح ہے، حسن ہے یا ضعیف وغیرہ، اس کتاب کا دوسرا نمایاں وصف یہ ہے کہ مؤلف عنوان کے مطابق حدیث ذکر کرنے کے بعد، اس مضمون کی دوسری روایتوں کی طرف بھی اشارہ کر دیتے ہیں، نیز بعض دیگر صحابہ کی روایت کی بھی نشاندہی کر دیتے ہیں، جس سے بخوبی اندازہ لگایا جاسکتا ہے کہ اس مضمون کی اور کتنی روایتیں ہیں اور کن کن صحابہ سے مروی ہیں۔ مؤلف زیر بحث مسئلہ میں فقہاء کرام کے رجحانات اور مذاہب کی طرف بھی اشارہ کرتے ہیں۔ امام ترمذی نے اس کتاب میں حدیث کے صحیح ہونے یا نہ ہونے کی شرط نہیں لگائی ہے؛ بلکہ آپ کا منشاء یہ تھا کہ ان تمام روایتوں کو یکجا کر دیا جائے جن پر مختلف فقہاء نے عمل کیا ہے، اسی وجہ سے کتاب میں صحیح و حسن حدیثوں کے ساتھ ساتھ ضعیف روایتیں بھی شامل ہو گئی ہیں۔
- (3) سنن نسائی: از ابو عبد الرحمن احمد بن شعیب النسائی (متوفی: 303ھ) اس کتاب کا اصل نام ”اللمجتبیٰ“ ہے مؤلف نے پہلے ایک بہت تفصیلی کتاب السنن الکبریٰ لکھی، پھر اس میں سے صحیح روایتوں کا انتخاب کر کے الگ جمع کیا اور اسے ”اللمجتبیٰ“ کا نام دیا، یہی وجہ ہے کہ کتب ستہ میں سب سے کم ضعیف اور مجروح راوی اور روایتیں اسی کتاب میں ہیں، احادیث کو ابواب کی ترتیب پر جمع کیا گیا ہے، اگر حدیث میں کوئی علت ہو تو اسے بھی جا بجا بیان کر دیتے ہیں۔
- (4) سنن ابن ماجہ: از ابو عبد اللہ محمد بن یزید بن ماجہ (متوفی: 272ھ) یہ بھی کتب ستہ میں شمار کی جاتی ہے، مگر ایک زمانہ تک موطا مالک کو چھٹویں کتاب کی حیثیت سے شمار کیا جاتا تھا، مؤلف نے کتاب کو ابواب اور فقہی ترتیب میں رکھا ہے، ابتداء میں ایک وقیع مقدمہ تحریر کیا ہے، جس میں حدیث و سنت کی اہمیت اور اتباع کی ضرورت پر حدیثیں جمع کی ہیں، شیخ فواد عبدالباقی کے اعداد و شمار کے مطابق اس میں 4341 روایتیں ہیں، جن میں سے 3002 ایسی روایتیں ہیں جو بقیہ حدیث کی پانچ معتبر کتابوں میں بھی پائی جاتی ہیں، گویا کہ 1339 روایتیں اس میں زائد ہیں، ان حدیثوں کا حال اس طرح ہے: 428 صحیح، 199 حسن اور 613 ضعیف ہیں، جب کہ 99 روایتیں حد درجہ ناقابل اعتبار، ضعیف بلکہ بعضے موضوع بھی ہیں۔

یہ معجم کی جمع ہے، محدثین کی اصطلاح میں معجم اس کتاب کو کہتے ہیں ”جس میں مؤلف اپنے اساتذہ و شیوخ، یا صحابہ کو حروف تہجی کی ترتیب سے جمع کر کے پھر ان کی حدیثوں کو ذکر کرے، جیسے کہ امام سلیمان بن احمد طبرانی (متوفی: 320ھ) کی معجم کبیر، جو صحابہ کی ترتیب پر ہے، ان ہی کی معجم اوسط اور معجم صغیر شیوخ اور اساتذہ کی ترتیب پر ہے، اسی طرح حموی کی معجم البلدان شہروں کی ترتیب پر ہے، اس طرز پر لکھی گئی کتابیں حسب ذیل ہیں:

(1) المعجم الکبیر: از ابوالقاسم سلیمان بن احمد الطبرانی (متوفی: 320ھ) کی تالیف ہے، اس میں صحابہ کی ترتیب سے حدیثوں کو جمع کیا گیا ہے، البتہ حضرت ابو ہریرہ رضی اللہ عنہ کی مسند اس میں شامل نہیں ہے، مؤلف نے اسے مستقل کتاب کی حیثیت سے جمع کیا ہے، معجم کبیر میں کہا جاتا ہے کہ ساٹھ ہزار حدیثیں یکجا کر دی گئی ہیں، یہ دنیا کی سب سے ضخیم معجم ہے، یوں تو معجم کے نام سے بہت سی کتابیں ہیں، مگر جب صرف ”معجم“ کہا جائے تو محدثین کے نزدیک اس سے مراد یہی کتاب ہوتی ہے، یہ معجم چھپ چکی ہے، مگر اس کا مکمل حصہ اب تک دستیاب نہیں ہو سکا۔

(2) المعجم الأوسط: طبرانی ہی کی یہ بھی کتاب ہے، اس میں اساتذہ کی ترتیب پر حدیثیں مرتب کی ہیں، کم و بیش ایک ہزار اساتذہ کی روایتیں جمع کی گئی ہیں، اس کتاب میں تقریباً دس ہزار حدیثیں پائی جاتی ہیں۔

(3) المعجم الصغیر: اس کے مؤلف بھی طبرانی ہیں، اس کتاب کو بھی آپ نے اساتذہ کی ترتیب پر جمع کیا ہے، اور ہر استاذ سے صرف ایک روایت نقل کی ہے۔

ان معاجم کے علاوہ اور بھی چند معاجم کا ذکر ملتا ہے:

(4) معجم الصحابة، از احمد بن علی الہمدانی (متوفی: 398ھ)

(5) معجم الصحابة، از ابو یعلیٰ احمد بن علی الموصلی (متوفی: 307ھ)

11.8 اجزاء

یہ ”جزء“ کی جمع ہے، جس کے معنی ایک حصہ یا گوشہ کے ہیں، اس کے مترادف کے طور پر ”صحف“ بھی رائج ہے، محدثین کی اصطلاح میں اجزاء کہتے ہیں: ”حدیث کے ایسے مجموعے کو جس میں کسی ایک مضمون سے متعلق تمام یا بیشتر حدیثیں جمع کر دی گئی ہوں، یا کسی ایک شیخ یا کسی خاص علاقہ کی حدیث جمع کی گئی ہو“، اس طرز پر بھی کئی کتابیں ملتی ہیں، چند اس طرح ہیں:

(1) جزء رفع الیدین فی الصلاة، از امام محمد بن اسماعیل بخاری، اس میں مؤلف نے نماز میں رفع یدین سے متعلق تمام روایتوں کو جمع کر دیا ہے۔

(2) جزء القراءة خلف الامام، امام بخاری ہی کی یہ بھی تالیف ہے، آپ نے اس میں نماز باجماعت میں امام کے پیچھے سورہ فاتحہ پڑھنے سے متعلق حدیثوں کو جمع کر دیا ہے۔

(3) جزء رواہ ابو حنیفہ عن الصحابة، ابو معشر عبدالکریم بن عبدالصمد الطبری (متوفی: 178ھ) کی یہ تالیف ہے۔

اس میں مؤلف نے بعض ان روایتوں کو ذکر کیا ہے جن کو امام ابو حنیفہ نے براہ راست بعض صحابہ سے نقل کیا ہے۔

(4) صحیفہ ہمام بن منبہ، ماضی قریب میں یہ مخطوطہ دستیاب ہوا، ڈاکٹر محمد حمید اللہ مرحوم نے تحقیق کر کے اسے شائع کیا ہے، یہ دراصل ان حدیثوں کا مجموعہ ہے جو ہمام بن منبہ نے حضرت ابو ہریرہ رضی اللہ عنہ سے نقل کی ہیں، اس میں 140 کے قریب روایتیں ہیں۔

11.9 شروحات حدیث

حدیثیں مختلف انداز و اسلوب میں جمع کی جاتی رہیں اور اس کے نتیجے میں پورا ذخیرہ حدیث قلم بند کر لیا گیا، اب ضرورت اس بات کی تھی کہ ان حدیثوں کی دوسری جہت سے خدمت کی جائے، چونکہ رسول اللہ ﷺ کے الفاظ میں جامعیت ہو کر تھی، اسی طرح بہت سی باتوں کو سمجھنے کے لئے اس کے پس منظر سے واقفیت ضروری ہوتی ہے، نیز یہ ان الفاظ میں پیوست معنی و مفہوم، اسرار و رموز کو سمجھنا ضروری ہوتا؛ اس لئے محدثین نے کتب حدیث کی شرح کی طرف توجہ کی اور اس طرح شروحات حدیث کا آغاز ہوا۔ جن کتابوں کی شرح لکھی گئی، ان میں نمایاں طور پر حدیث کی معروف کتابوں یعنی کتب ستہ کو خوب اہمیت دی گئی، اس لئے کہ صحیح حدیثوں کا بڑا ذخیرہ اور دین کے مختلف شعبوں سے متعلق بیشتر احکام و ہدایات ان میں آچکے تھے، نیز پوری دنیا میں ان کتابوں کو ہاتھوں ہاتھ لیا گیا، رسول اللہ ﷺ کی حدیثوں اور دین سے متعلق تفصیلات کا انہیں بنیادی سرچشمہ تسلیم کر لیا گیا، چنانچہ ان کتابوں کی شرح پر لاکھوں صفحات لکھے گئے، ذیل میں چند شروحات حدیث کا ذکر کیا جاتا ہے:

11.9.1 صحیح بخاری کی شروحات

1. اعلاء السنن، از ابوسلیمان حمد بن محمد البستی (متوفی: 388ھ)

2. الکو کب الدراری فی شرح صحیح البخاری، از شمس الدین بن محمد الکرمانی (متوفی 786ھ)

3. التوضیح لشرح الجامع الصحیح، از سراج الدین ابو حفص عمر بن علی، معروف بہ ابن ملقن

4. فتح الباری، از حافظ ابن حجر عسقلانی (متوفی: 852ھ)

5. عمدة القاری، از حافظ بدر الدین ابو محمد حنفی، معروف بہ العینی (متوفی: 855ھ)

6. لامع الدراری، از مولانا رشید احمد گنگوہی

7. فیض الباری، از علامہ محمد انور شاہ کشمیری حنفی (متوفی 1352ھ)

واضح ہو کہ ان کے علاوہ بھی بخاری کی شروحات ہیں، مگر اوپر ذکر کی گئی تمام ہی کتابیں چھپ چکی ہیں، نیز آخر الذکر دو شروحات علماء ہند کی تالیف کردہ ہیں۔

11.9.2 صحیح مسلم کی شروحات

حدیث کی ایک اہم ترین کتاب صحیح مسلم ہے اور یہ بات سب جانتے ہیں کہ امت نے قرآن مجید کے بعد سب سے زیادہ جن کتابوں کو اہمیت اور وقعت دی ہے، ان میں بخاری و مسلم سرفہرست ہیں؛ بلکہ چوتھی اور پانچویں صدی ہجری ہی سے ان کی طرف توجہ دی گئی اور پھر آج تک مختلف انداز سے ان کی خدمت کی جا رہی ہے، بعض محققین کے مطابق صرف صحیح مسلم کی کم و بیش پچاس سے زیادہ شروحات لکھی گئی ہیں، ذیل میں چند کا ذکر کیا جاتا ہے۔

1. المعلم فی شرح مسلم، از عبداللہ محمد بن علی الممالکی (متوفی: 536ھ)
2. إكمال المعلم، از قاضی أبو الفضل عیاض (متوفی 544ھ)
3. شرح مسلم، از أبو عمر عثمان بن صلاح (متوفی 643ھ)
4. المنہاج فی شرح صحیح مسلم، از أبو زکریا یحییٰ بن شرف النووی (676ھ)
5. إكمال الإكمال، از ابوالروح عیسیٰ بن مسعود الممالکی (متوفی 744ھ)
6. فتح الملہم، از مولانا شبیر احمد عثمانی
7. تکمیلہ فتح الملہم، از مولانا محمد تقی عثمانی

11.9.3 سنن أبوداؤد کی شروحات

حدیث کی چھ مشہور کتابوں میں سنن أبوداؤد کا نام بھی ہے، بخاری و مسلم کے بعد غالباً سب سے زیادہ اس کتاب کو اہمیت دی گئی ہے، اس کی ایک بنیادی وجہ یہ ہے کہ فقہی احکام سے متعلق احادیث کا بڑا ذخیرہ اس میں یکجا کر دیا گیا ہے اور یہ بھی دلچسپ بات ہے کہ اس کتاب کی کئی شروحات برصغیر ہند کے اہل علم نے لکھی ہیں۔

حسب ذیل قابل ذکر ہیں:

1. معالم السنن، از أبو سلیمان حمد بن محمد الخطابی (متوفی: 388ھ)
2. مرقات الصعود، از حافظ سیوطی (متوفی: 911ھ)
3. فتح الودود، از ابوالحسن محمد بن عبدالہادی سندی (متوفی: 1138ھ)
4. عون المعبود، از مولانا شمس الحق عظیم آبادی (متوفی 1329ھ)
5. بذل المعهود، از مولانا خلیل احمد سہارنپوری (متوفی: 1346ھ)

11.9.4 سنن ترمذی کی شروحات

سنن ترمذی جہاں فقہی احکام سے متعلق حدیثوں کا بڑا مجموعہ ہے، وہیں تمام ابواب دین سے متعلق روایتیں بھی اس میں جمع کر دی گئی ہیں، گویا کہ یہ بیک وقت سنن بھی ہے اور جامع بھی۔ اس لئے اہل علم نے اس سے خوب دلچسپی رکھی، فقہی ذوق پیدا کرنے اور درس حدیث کے لئے اسے بہت مناسب اور موزوں کتاب قرار دیا ہے، چند شروحات اس طرح ہیں:-

1. عارضة الأحوذی: از ابوبکر بن العربی المالکی (متوفی: 543ھ)
2. شرح ترمذی، از حافظ ابوالفرح عبدالرحمن، معروف بہ ابن رجب حنبلی (794ھ)
3. العرف الشذی، از مولانا محمد انور شاہ کشمیری (1352ھ)
4. تحفة الأحوذی، از مولانا عبدالرحمن مہاکپوری (المتوفی: 1353ھ)

11.9.5 سنن نسائی کی شروحات

دیگر حدیث کی کتابوں کی طرح اس کتاب کی شروحات بھی کئی لکھی گئی ہیں، اور بطور خاص برصغیر ہند کے علماء کی 5،6 شروحات ملتی ہیں، چند اس طرح ہیں:

1. الإیمان، از علی بن عبداللہ (متوفی 567ھ)
2. زہری الربی علی المجتبی، از ابوبکر جلال الدین سیوطی (متوفی: 911ھ)
3. حاشیة السنندی، از نور الدین محمد بن عبدالہادی السنندی (متوفی: 1138ھ)
4. الفیض السماوی، از مولانا رشید احمد گنگوہی (متوفی: 1322ھ)
5. التقریرات الرائعة علی سنن النسائی، از محمد بن حمد اللہ التھانوی (متوفی 1296ھ)

11.9.6 سنن ابن ماجہ کی شروحات

1. مصباح الزجاجة، از ابوبکر جلال الدین سیوطی (متوفی: 911ھ)
2. کفاية الحاجة، از ابوالحسن محمد بن عبدالہادی سنندی (متوفی: 1183ھ)
3. إنجاح الحاجة، از محمد عبدالغنی المجددی الحنفی (متوفی: 1296ھ)
4. مختصر حاشیہ، از فخر الحسن گنگوہی (متوفی: 1315ھ)
5. نور مصباح الزجاجة، از علی بن سلیمان مالکی (متوفی: 1306ھ)

11.9.7 موطا امام مالک کی شروحات

1. التمهيد، از يوسف بن عبد اللہ، معروف بہ ابن عبد البر الاندلسی (متوفی: 463ھ)
2. المسوی، از شاہ ولی اللہ دہلوی (متوفی: 1176ھ)
3. اوجز المسالک، از محمد زکریا کاندھلوی (متوفی: 1402ھ)

11.10 کتب علل

حدیث کی سند یا متن میں اگر کوئی ایسی بات پائی جائے جس سے اس کی صحت پر حرف آتا ہو اگرچہ وہ بظاہر عیب سے محفوظ ہو، تو اسے علت کہتے ہیں، اور کتب علل سے مراد وہ کتاب ہیں جن میں ایسی حدیثوں کو جمع کر دیا گیا ہو، جن کی سند پر کلام ہو، یا متن میں کوئی علت پائی جاتی ہو، یہ علوم حدیث کی شاخ بہت نازک اور دقیق سمجھی جاتی ہے، یہی وجہ ہے کہ اس میدان میں بہت کم اہل علم نے قدم رکھا ہے۔

ان کتابوں کا طریقہ کار یہ ہوتا ہے کہ مؤلف علت پائی جانے والی روایتوں کو جمع کر کے ان پر کلام کرتے ہیں، اور اس سند یا متن میں موجود جو علت ہے اس کی نشاندہی کرتے ہیں، اس موضوع پر حسب ذیل کتابیں اہم سمجھی جاتی ہیں:

- (1) کتاب العلل: از امام علی بن مدینی (متوفی: 234ھ)
- (2) العلل و معرفة الرجال: از امام احمد بن حنبل (متوفی: 241ھ)
- (3) کتاب العلل: از امام محمد بن اسماعیل بخاری (متوفی: 256ھ)
- (4) کتاب العلل: از امام مسلم بن حجاج القشیری (متوفی: 261ھ)
- (5) کتاب العلل: از امام عبدالرحمن بن ابی حاتم الرازی (متوفی: 327ھ)
- (6) العلل: از ابوعلی بن عمر الدارقطنی (متوفی: 385ھ)
- (7) العلل الکبیر: از امام ابو عیسیٰ محمد بن عیسیٰ ترمذی (متوفی: 279ھ)
- (8) العلل الصغیر: از امام ابو عیسیٰ محمد بن عیسیٰ ترمذی (متوفی: 279ھ)

11.11 کتب تخریج

تخریج حدیث، یہ دراصل علوم حدیث کی عملی تطبیق کا نام ہے، یعنی اصول حدیث کی کتابوں میں جتنے علوم و فنون اور اصول و قواعد پڑھائے جاتے ہیں، ان کی عملی طور پر تطبیق، تخریج حدیث کے ذریعہ عمل آتی ہے، محدثین نے مختلف اسلوب میں تخریج کی تعریف کی ہے، جس کا خلاصہ یہ ہے:

”فن تخریج“ ان اصول و قواعد کا نام ہے، جن کے ذریعہ حدیث اور اس کے متابعات اور شواہد تک رسائی آسان ہو جاتی ہے، خواہ وہ روایت حدیث کی بنیادی کتابوں میں ہو یا دوسرے اور تیسرے درجہ کی کتابوں میں، نیز اس فن کے ذریعہ حدیث کے درجہ کا بھی علم ہوتا ہے۔

11.11.1 چند اہم کتب تخریج

اسلامی علوم و فنون پر لکھی گئی بیشتر کتابوں میں حدیث و سنت سے استدلال کیا جاتا ہے، اور جا بجا اسے ذکر کیا جاتا ہے، چنانچہ بعض محدثین نے ایسی کتابوں میں موجود روایتوں کو یکجا کر دیا اور ان کے حوالے تلاش کر کے ذکر کئے، اسی طرح بسا اوقات ان روایتوں پر حکم لگا کر ان کی درجہ بندی بھی کر دی، ایسی ہی چند مشہور کتابوں کو ذیل میں ذکر کیا جاتا ہے۔

1. نصب الراية لأحاديث الهداية

اس کے مؤلف جمال الدین ابو محمد عبداللہ بن یوسف زلیعی حنفی ہیں، علم حدیث پر آپ گہری نگاہ رکھتے ہیں، حافظ حدیث کے لقب سے جانے جاتے ہیں، 762ھ میں وفات پائی۔

یہ کتاب دراصل فقہ حنفی کی مشہور کتاب ”ہدایہ“ سے متعلق ہے، علامہ ابو بکر مرغینانی حنفی (593ھ) نے اپنی کتاب ہدایہ میں بہ کثرت حدیثوں سے استدلال کیا ہے، حنفیہ کے بشمول شافعیہ اور دیگر فقہی مذاہب کی دلیل بھی ضمناً ذکر کی ہے، اس طرح ہدایہ میں حدیثوں کی بڑی تعداد جمع ہو گئی، چنانچہ امام زلیعی نے تحقیق و جستجو کے بعد ان روایتوں کے حوالے حدیث کی کتابوں سے نکالے، نیز محدثین کے اقوال کی روشنی میں ان کے درجہ کی نشاندہی کی اور اس طرح یہ کتاب فقہی روایات کا بہت بڑا ذخیرہ بن گئی، زلیعی کے بعد جو بھی محدث تخریج حدیث پر کام کرتا، یہ کتاب اس کے لئے نشان راہ کا درجہ رکھتی، حافظ ابن حجر جیسے جلیل القدر محدث نے اس سے بھرپور فائدہ اٹھایا ہے، نصب الراية 4 ضخیم جلدوں میں چھپ چکی ہے۔

2. الدرایة فی تخریج أحاديث الهداية

حافظ ابن حجر عسقلانی (متوفی: 852ھ) اس کے مؤلف ہیں، یہ کتاب اصل میں زلیعی کی نصب الراية کی تلخیص ہے، گویا کہ مستقل کتاب نہیں ہے، مؤلف نے زلیعی کے ذکر کردہ حوالہ جات پر اعتماد کیا ہے، البتہ زیادہ اختصار کے پیش نظر ابن حجر نے بسا اوقات اہم چیزوں کو بھی حذف کر دیا ہے، جس سے کتاب کی نافعیت متاثر ہوئی ہے، یہ کتاب ہندوپاک سے شائع ہونے والے ہدایہ کے حاشیہ پر طبع ہوتی رہی ہے۔

3. التلخیص الحبیر فی تخریج احادیث الشرح الکبیر

فقہ شافعی کی ایک اہم کتاب ”الشرح الکبیر“ ہے، اس کے مؤلف ابوالقاسم عبدالکریم بن محمد الرافعی (المتوفی: 623ھ) ہیں، اس کتاب میں ذکر کردہ احادیث و آثار کی معروف محدث ابن الملقن (متوفی: 804ھ) نے ”البدر السمنیر“ نامی کتاب میں تخریج کی ہے، چنانچہ ابن حجر (متوفی: 852ھ) نے اس کتاب کی تلخیص کی اور اس کا نام ”التلخیص الحبیر“ رکھا اور اپنی سابق الذکر کتاب ”الدرایة“ میں جو اسلوب تھا اسی کو یہاں بھی اپنایا ہے، حافظ ابن حجر کی یہ تلخیص بھی چھپ چکی ہے۔

4. المغنی عن حمل الأسفار فی الأسفار فی تخریج ما فی الإحیاء من الأخبار

امام غزالی (متوفی: 505ھ) کی شہرہ آفاق کتاب ”احیاء علوم الدین“ میں بہت سی حدیثیں اور صحابہ کے اقوال ذکر کئے گئے ہیں، اس میں صحیح اور ضعیف؛ بلکہ بے اصل ہر طرح کی روایتیں تھیں، ضرورت اس بات کی تھی کہ ان کی تخریج ہو اور درجہ بندی کی جائے، چنانچہ معروف محدث حافظ زین الدین عبدالرحیم عراقی (متوفی: 608ھ) نے یہ خدمت انجام دی، آپ کی تخریج محدثانہ اسلوب کی بہترین مثال ہے۔

ہر حدیث کے حوالے ذکر کرنے کے بعد اس کا حکم بیان کرتے ہیں، یہ کتاب ”احیاء علوم الدین“ کے حاشیہ پر چھپی ہوئی ہے۔

مذکورہ کتابوں کے علاوہ بھی کتب تخریج ہیں، ذیل میں محض ان کے نام ذکر کئے جاتے ہیں۔

5. تخریج احادیث المہذب، از محمد بن موسیٰ حازمی (متوفی: 584ھ)

6. تخریج احادیث الکشاف، از زبیلی (متوفی: 762ھ)

7. تحفة الراوی فی تخریج أحادیث البیضاوی، از عبدالرؤف مناوی (متوفی: 1031ھ)

11.12 قوامیس حدیث

”قوامیس“، قاموس کی جمع ہے، اس سے مراد وہ کتابیں ہیں جو حدیث میں وارد مشکل الفاظ کی لغوی واصطلاحی تشریح کرتی ہیں، واضح ہو کہ ان کتابوں کو کتب غریب الحدیث سے بھی تعبیر کیا جاتا ہے۔

حدیث کی کتابوں کی یہ بھی ایک اہم قسم ہے، کئی اہل علم نے اس جانب توجہ کی ہے، اس کی ضرورت یوں پیش آئی کہ جب افریقہ و ایشیا کی مختلف قوموں نے اسلام قبول کیا اور اسلام جزیرۃ العرب سے نکل کر ان خطوں میں داخل ہوا جہاں کے لوگ عربی سے نا آگاہ تھے، تو اسلام کو سمجھنے اور رسول اللہ ﷺ کی ہدایات سے بہرور ہونے میں دقت پیش آنے لگی تھی، علماء نے اس صورت حال کے پیش نظر حدیث کے مشکل الفاظ و تعبیرات کی تشریح کی جانب توجہ کی، بعض محققین کے مطابق دوسری صدی ہجری کے اخیر میں باضابطہ اس جہت میں تصنیف و تالیف کا آغاز ہوا۔

11.12.1 قوامیس حدیث پر چند اہم کتابیں

چند اہم تالیفات کا ذیل میں ذکر کیا جاتا ہے:

1. غریب الحدیث، از ابو عبیدہ معمر تمیمی بصری (متوفی: 210ھ) یہ بالکل ابتدائی دور کی کتاب ہے، نیز مؤلف نے اپنے معیار کے لحاظ سے مشکل الفاظ کی تحدید کی ہے، اس لئے یہ کتاب اپنے حجم کے لحاظ سے بہت مختصر ہے۔

2. غریب الحدیث، از ابو عبد اللہ قاسم بن سلام (متوفی: 224ھ) یہ اپنے موضوع کی اہم ترین کتاب شمار ہوتی ہے، مؤلف نے عمر عزیز کے کم و بیش چالیس سال اس میں صرف کئے ہیں، یہی وجہ ہے کہ حدیث کے بیشتر مشکل الفاظ اس میں مل جاتے ہیں۔

3. غریب الحدیث: از عبداللہ بن مسلم بن قتیبہ دینوری (متوفی: 276ھ) یہ کتاب کچھلی کتاب ہی کے طرز پر لکھی گئی ہے، اس کتاب کی تالیف کے پس پشت مؤلف کا یہ منشاء تھا کہ قاسم بن سلام کی کتاب اور اس کے بعد اب اس باب میں کسی اضافے کی گنجائش باقی نہ رہ جائے، اور حقیقت یہ ہے کہ یہ دونوں بہت ہی جامع کتاب ہیں۔
4. غریب الحدیث، از ابوسلیمان حمد بن محمد خطابی البستی (متوفی: 388ھ) مؤلف خود علوم حدیث پر دسترس رکھتے ہیں اور اس کتاب میں یہ کوشش کی کہ قاسم بن سلام اور ابن قتیبہ کی نظر سے جو حدیثیں اور مشکل الفاظ رہ گئے تھے، انہیں اس میں جمع کر دیا جائے، چنانچہ آپ نے اسلوب بھی انہی دونوں کتابوں کا اختیار کیا، اب یہ تینوں کتابیں فن ”غریب الحدیث“ کی بنیاد سمجھی جاتی ہیں۔
5. النہایۃ فی غریب الحدیث والأثر، از ابوالسعادات مبارک بن محمد الشیبانی معروف بہ ابن اثیر (متوفی: 606ھ) مؤلف نے اس موضوع کی بیشتر کتابوں کو سامنے رکھ کر، ان میں بکھرے ہوئے مواد کو یکجا کر دیا ہے، اس طرح حدیث کی کئی ضخیم کتابوں اور جلدوں میں موجود مشکل الفاظ ایک جگہ جمع ہو گئے ہیں، مؤلف نے جن کتابوں سے یہ مواد اکٹھا کیا ہے، ان کا حوالہ بھی ذکر کر دیتے ہیں، حقیقت یہ ہے کہ یہ کتاب اس فن کی نہایت معتبر اور اہم کتاب کی حیثیت سے مشہور ہوئی، بلکہ اہل علم کے درمیان اب یہی کتاب زیادہ رائج ہے۔
6. مجمع بجمار الانوار فی غریب التنزیل ولطائف الأخبار، از محمد بن طاہر طہنی (متوفی: 986ھ) مؤلف ہندوستانی ہیں، اور یہ کتاب اپنی نوعیت و اسلوب کے اعتبار سے بہت ہی فائق ہے، اس کی بنیادی خوبی یہ ہے کہ مؤلف نے نہ صرف مشکل الفاظ ذکر کئے ہیں؛ بلکہ حدیث کی تشریح بھی کی ہے، علامہ انور شاہ کشمیری فن غریب الحدیث کی اسے سب سے اہم کتاب قرار دیتے تھے۔

11.13 آلی (الیکٹرانک) مکتبہ

تکنالوجی کی ترقی کے نتیجے میں کمپیوٹر وجود میں آیا اور کمپیوٹر و انٹرنیٹ کے اشتراک سے پوری دنیا ایک گاؤں کی شکل اختیار کر گئی اور انسانی زندگی کے تمام گوشے ان سے متاثر ہوئے بنا نہ رہ پائے، ابتدائی دور میں کمپیوٹر کا استعمال محدود تھا، مگر دھیرے دھیرے اس کا دائرہ وسیع سے وسیع تر ہوتا چلا گیا اور اب صورت حال یہ ہے کہ مختلف دائرہ کار میں انسانی کھپت کم ہو گئی ہے، اور ان کی جگہ کمپیوٹر نے لے لی ہے، کمپیوٹر کا استعمال مختلف ضرورتوں کے لئے کیا جانے لگا ہے، جیسے کہ اس میں بہت ہی ضخیم کمیت میں مواد کی ذخیرہ اندوزی کی جاسکتی ہے، محفوظ کردہ مواد کو مختلف اسلوب میں ترتیب دیا جاسکتا ہے اور بہت ہی کم وقت میں اس پھیلے ہوئے مواد میں سے کوئی خاص گوشہ طلب کیا جاسکتا ہے، ہزاروں مجلدات اور لاکھوں صفحات پر مشتمل کتابوں کو ایک چھوٹے سے کمپیوٹر میں محفوظ کر کے حسب سہولت ان سے استفادہ کیا جاسکتا ہے، کسی چیز کی تلاش ہو تو سینکڑوں ورق کی صفحہ گردانی اور گھنٹوں جستجو کے بجائے محض چند سیکنڈ درکار ہوتے ہیں، اس طرح ٹیکنالوجی کی ترقی نے علم و تحقیق کے میدان میں بھی انقلاب برپا کر دیا ہے۔

11.13.1 آلی مکتبوں کا آغاز

محققین کا خیال ہے کہ 1960ء کے آس پاس کمپیوٹر کو دینی و مذہبی مطالعات کے لئے تاریخ میں پہلی بار استعمال کیا گیا، اس جانب یہودیوں و عیسائیوں نے پیش قدمی کی، حدیث و سنت کے لئے کمپیوٹر کا استعمال بہت بعد میں ہوا ہے، غالباً سب سے پہلے یہ خیال ایک مستشرق کے ذہن میں آیا تھا، ریاست ہائے متحدہ امریکہ کے شہر شکاگو میں 1975ء میں ایک بین الاقوامی پروگرام منعقد کیا گیا، جس میں حضرت امام بخاریؒ کی پیدائش پر بارہ صدی گزرنے کی مناسبت سے جشن رکھا گیا تھا، اس موقع سے ایک مستشرق نے مطالعات حدیث کے لئے کمپیوٹر کے استعمال کی تجویز رکھی، معروف ہندوستانی نژاد اسکالر اور محدث ڈاکٹر مصطفیٰ اعظمی بھی اس جشن میں شریک تھے، آپ نے اس مستشرق کے پس پردہ عزائم کو بھانپ لیا، پھر 1977ء تک کمپیوٹر کا استعمال بہ زبان عربی بھی ممکن ہو گیا، چنانچہ ڈاکٹر مصطفیٰ اعظمی نے اس جانب توجہ کی اور اپنے تمام وسائل اور صلاحیت کو اس کا زکے لئے وقف کر دیا، انتھک کوشش اور مسلسل جدوجہد کے بعد کامیابی ہاتھ آئی، چنانچہ کمپیوٹر کی مدد سے پہلا علمی و حدیثی منصوبہ پائے تکمیل کو پہنچا، ڈاکٹر اعظمی نے حدیث کی معروف کتاب ”سنن ابن ماجہ“ کی حدیثوں کی بذریعہ کمپیوٹر ترتیب انجام دی، نیز کتاب کے اخیر میں بہ شمول حدیث کے دیگر اہم چیزوں کی ہمہ اقسام فہرست تیار کی، اور 1983ء میں سنن ابن ماجہ کا یہ نسخہ منظر عام پر آیا اور اسی منصوبہ کے تحت مزید نو کتابیں بھی منظر عام پر آئیں، جن کے نام اس طرح ہیں، صحیح البخاری، صحیح مسلم، سنن ابی داؤد، سنن ترمذی، سنن نسائی، سنن دارمی اور مؤطا مالک اور مسند امام احمد بن حنبل، اس طرح حدیث کی یہ نو کتابیں کمپیوٹر میں فنی طریقے سے داخل کی گئیں، اور یہ ممکن ہو سکا کہ بہت ہی کم وقت میں پچاس ہزار سے زائد ذخیرہ حدیث میں سے کسی بھی حدیث کو تلاش کیا جائے، اور بہ یک لمحہ ان تمام کتابوں میں اس کے حوالے تفصیل کے ساتھ معلوم کر لئے جائیں، بعد میں یہ پروگرام C.D کی شکل میں پیش کیا گیا۔

اس آغاز کے بعد مختلف جہتوں سے اس جانب توجہ کی گئی اور یکے بعد دیگرے بہت سے اہم حدیثی پروگرام منظر عام پر آئے، اب تو ہزاروں حدیث کی کتابیں کمپیوٹر پر آچکی ہیں، نایاب مخطوطات اور نادر مطبوعات کا اکثر و بیشتر حصہ اس پر دستیاب ہے۔

11.13.2 آلی مکتبے، فائدے اور نقصانات

فائدے:

1. وقت کی بچت، یعنی بہت کم وقت میں بہت زیادہ علمی فائدہ۔
2. نادر مخطوطات اور نایاب مطبوعات تک باسانی رسائی۔
3. کتابوں کی خریداری اور زیر باری سے حفاظت
4. معلومات کی تلاش و جستجو میں تعب و تھکن سے حفاظت۔
5. ہزاروں کتابوں کے لئے مطلوبہ جگہ سے بے نیاز۔
6. پوری دنیا کی علمی کاوشوں اور جدید تحقیقات سے آگہی۔

7. تخریج حدیث کا مشکل کام حد درجہ آسان۔
8. حدیث اور اس کے راویوں پر یکجا کلام۔
9. ہر راوی کے بارے میں مختلف محدثین کی رائے بہ یک نظر۔
10. حدیث کے شواہد اور متابعات کا تفصیل سے ذکر۔
11. ہر روایت کی مختلف سندوں سے متعلق راویوں کا شجرہ اور ان کے طبقات کی نشاندہی۔
12. سند میں موجود، ثقہ و ضعیف راویوں کی نشاندہی۔
13. کسی مسئلہ پر مختلف کتابوں کو سامنے رکھ کر مقابلے کی سہولت۔

نقصانات:

1. متن حدیث میں غلطیوں کی کثرت، جیسے کہ ایک روایت میں ہے، رسول اللہ ﷺ نے فرمایا: ”لا اصافح النساء“ (میں خواتین سے مصافحہ نہیں کرتا ہوں) مگر ایک آلی مکتبہ میں ابتداء سے ”لا“ رہ گیا تھا، جو بظاہر ایک معمولی غلطی ہے، مگر اس سے حکم شرعی ہی بدل جائے گا۔
2. راویوں کے نام میں غلطی، جیسے ایک راوی ہیں ”حبان بن ہلال“، مگر ایک مکتبہ میں ”حسان بن ہلال“ درج کر دیا گیا؛ لہذا اس غلطی کی صورت میں اصل راوی تک رسائی نہیں ہو سکتی۔
3. علمی ذوق کی پستی، اگر کوئی اسکالر محض ان آلی مکتبوں پر اعتماد کرنے لگے، تو اس میں علمی ذوق کی کمی پیدا ہو جاتی ہے، کتابوں سے انس، مؤلفین کے طریقہ کار اور ان کی ترتیب سے واقفیت جاتی رہتی ہے۔
4. حوالہ جات میں فرق، جو کتابیں کمپیوٹر مکتبوں میں داخل کی گئی ہیں، ان میں بعض تو مطبوعہ کتابوں کے ہم مثل ہیں، مگر بہت سی کتابوں میں فرق پایا جاتا ہے، چنانچہ اس طرح حدیث نمبر، یا کتاب کی جلد یا صفحات یکسر بدل جاتے ہیں، جس کی بناء پر اصل کتاب سے مراجعہ بہت مشکل ہو جاتا ہے۔

11.13.3 چند آلی مکتبے

- جوامع الکلم آلی مکتبوں نے بہت زیادہ ترقی کر لی ہے، موجودہ وقت میں ”جوامع الکلم“ کے نام سے بازار میں ایک پروگرام دستیاب ہے، جو اپنی گونا گوں خصوصیات کی وجہ سے بہت مقبول ہے، ذیل میں اس کی چند نمایاں خوبیوں کا ذکر کیا جاتا ہے:
1. حدیث کی 1060 کتابوں۔ مطبوعات و مخطوطات۔ میں سے اسی لاکھ احادیث و آثار کو اس میں یکجا کر دیا گیا ہے۔
 2. حدیث کی 345 انتہائی پیش قیمت اور نادر مخطوطات محفوظ کر دئے گئے ہیں۔
 3. حدیث کی 650 کتابوں کی روایتوں کی سندوں پر صحت و ضعف کے لحاظ سے ابتدائی حکم لگا دیا گیا ہے۔

4. علم الرجال کی کتابوں سے 45000 روایان حدیث کے حالات اس میں جمع کر دئے گئے ہیں۔
5. سند کے تمام روایوں کو تہذیب الکمال سے جوڑ دیا گیا ہے؛ تاکہ بنا تلاش کئے ہی ہر راوی کے حالات نظر میں آجائیں۔
6. متن کے الفاظ کے معنی و مفہوم سے واقفیت کے لئے ہر لفظ کو عربی لغت کی مشہور کتاب لسان العرب سے جوڑ دیا گیا ہے۔
7. ہر راوی کی تمام روایتوں کی تعداد اور مختلف اعتبارات سے ان کے اعداد و شمار بہ یک جنبش معلوم کئے جاسکتے ہیں۔
8. ہر حدیث کی تفصیلی تخریج، نیز اس کے شواہد و متابعات کا احاطہ۔
9. ان تمام چیزوں کو نقل کر کے کسی دوسری فائل میں منتقل کرنے، یا ان کی طباعت کی پوری سہولت مہیا کی گئی ہے۔

موسوعۃ الحدیث النبوی الشریف

یہ بھی ایک آلی مکتبہ ہے، اس کے دوسرے ایڈیشن میں حدیث کی 30 مشہور کتابیں شامل کی گئی ہیں، جو کہ سینکڑوں مجلدات پر مشتمل ہیں، جیسے کتب ستہ کے علاوہ مسند احمد، موطا امام مالک، صحیح ابن خزیمہ، مستدرک حاکم، مصنف ابن ابی شیبہ اور فتح الباری و شرح مسلم وغیرہ، واضح رہے کہ یہ مکتبہ صرف حدیث اور علوم حدیث کے لئے خاص ہے۔

مکتبہ شاملہ

آلی مکتبوں میں سب سے مشہور مکتبہ شاملہ ہی ہے، استعمال کے اعتبار سے حد درجہ آسان اور انٹرنیٹ پر مفت میں ہر کس و ناکس کے لئے دستیاب ہے، اس پروگرام میں علوم اسلامی کی ہمہ اقسام کی کتابیں ہوا کرتی ہیں، آخری ایڈیشن میں صرف حدیث سے مربوط کم و بیش 1500 کتابیں ہیں، جو کئی ہزار جلدوں پر مشتمل ہیں۔

شاملہ تیار کرنے والوں نے اب یہ کوشش کی ہے کہ اس میں داخل کردہ کتابیں جلد و صفحات اور حدیث کے نمبرات کے لحاظ سے مطبوعہ نسخوں کے ہم مثل ہوں؛ تاکہ مراجعت اور حوالہ میں دقت نہ پیش آئے۔ اس مکتبہ کی ایک اہم خوبی یہ بھی ہے کہ ہمہ دم اسے تازہ دم کیا جاتا رہتا ہے، یعنی نئی کتابوں اور علمی و تحقیقی مقالات کو شامل کرنے کا عمل جاری رہتا ہے۔

11.14 خلاصہ

محدثین نے حدیث اور علوم حدیث کی مختلف زاویوں سے خدمت کی ہے، چنانچہ تیسری صدی ہجری تک کے اختتام تک تدوین حدیث کا عمل مکمل ہو چکا تھا، مگر اب ضرورت اس بات کی تھی کہ ان جمع شدہ روایتوں کو مختلف انداز میں ترتیب دیا جائے؛ تاکہ ان سے فائدہ اٹھانا آسان ہو، اور دوسری طرف مجتہدین اپنے اجتہاد و استنباط کے کام میں یکسوئی محسوس کریں؛ اس لئے محدثین کرام نے متعدد زاویئے اور اسلوب سے ان احادیث کو مرتب کرنا شروع کیا؛ چنانچہ حدیث کی کتابوں کی کم و بیش چالیس سے زیادہ قسمیں پائی جاتی ہیں اور ان میں سے ہر موضوع پر محدثین نے گراں قدر علمی و تحقیقی اور معیاری تالیفات سپرد قلم کی ہیں، جو اپنے آپ میں شاہکار ہیں، کتب حدیث کی ایک اہم صنف جوامع ہے، جو دین کے تمام ابواب پر مشتمل روایتوں کا مجموعہ ہوتی ہے، امام بخاری

کی صحیح اور ترمذی کی سنن اس کی بہترین مثال ہے، مسانید میں حدیثیں موضوعات کی ترتیب کے بجائے صحابہ کی ترتیب پر ذکر کی جاتی ہیں، مسند احمد بن حنبل اور مسند ابی یعلیٰ موصلی مشہور ہیں، اس ضمن میں کتب صحاح کو بڑی اہمیت حاصل ہے، حدیث کی کتابوں میں چونکہ مؤلف اس میں صحیح حدیث کے انتخاب کی کوشش کرتا ہے، صحیح بخاری و صحیح مسلم قرآن مجید کے بعد سب سے صحیح کتابیں شمار کی جاتی ہیں، اگرچہ ان دونوں میں صحیح حدیثوں کا مختصر حصہ آیا ہے۔ فقہی احکام سے متعلق روایتوں کے مجموعے ”سنن“ کہلاتے ہیں، سنن ترمذی اور ابوداؤد وغیرہ اس کی نمائندہ کتابیں ہیں۔ کتب معجم میں حدیث صحابہ یا شیوخ کی ترتیب پر ذکر کی جاتی ہیں، جیسے کہ امام طبرانی کی تینوں معجم۔ محدثین نے خدمت حدیث کے لئے شروعات کی طرف بھی توجہ دی؛ چنانچہ فتح الباری، عمدۃ القاری جیسی بے شمار شرحیں وجود میں آئیں، اس بابت علماء ہند بھی لائق ستائش ہیں کہ حدیث کی کئی کتابوں کی معتبر اور رائج شرح ان کی تحریر کردہ ہیں، جیسے: فیض الباری، بذل اللجود، عون المعبود اور اوجز المسالک وغیرہ۔ علل پر جن کتابوں نے شہرت پائی ان میں نمایاں امام ترمذی اور دارقطنی کی کتابیں ہیں۔ تخریج حدیث دراصل علوم حدیث کی عملی تطبیق کا نام ہے، اس حوالہ سے سب سے اہم کام علامہ ذیلیعی حنفی کا ہے، یعنی ”نصب الراية في أحاديث الهداية“۔ حدیث کے مشکل الفاظ کی شرح اور مراد جاننے کے لئے کتابوں کی ایک مستقل صنف وجود میں لائی گئی، توامیس یا غریب الحدیث کے نام سے اس موضوع پر النہایۃ لابن اثیر بہت ہی مقبول کتاب شمار کی جاتی ہے۔ آلی (الیکٹرانک) مکتبوں نے علم و تحقیق کے میدان میں انقلاب برپا کیا ہے، اور خاص طور پر حدیث کی تلاش، راویان حدیث کے حالات سے واقفیت اور ہزار ہا مطبوعات و منظومات تک رسائی اس کے ذریعہ ممکن ہو سکی، جو امع الکلم نامی پروگرام فنی لحاظ سے بہت مفید اور مستحکم سمجھا جاتا ہے، یہ بات بڑی دلچسپ ہے کہ حدیث اور اسلامی کتابوں کے لئے آلی مکتبوں کا عملی طور پر آغاز ایک ہندوستانی نژاد اسکالر اور محدث ڈاکٹر مصطفیٰ اعظمی کے ہاتھوں ہوا۔ آلی مکتبے اپنے دامن میں بہت سے فائدے سموئے ہوئے ہیں، مگر اس کے چند نقصانات بھی ہیں، بائین واسکالرس ان جہتوں کا خیال رکھتے ہوئے اسے استعمال کریں تو مناسب ہوگا۔

11.15 نمونے کے امتحانی سوالات

درج ذیل سوالوں کے جوابات تیس سطروں میں لکھئے:

1. مسانید سے کون سی کتابیں مراد ہیں، اس پر تفصیل سے روشنی ڈالتے ہوئے مسند احمد پر تعارفی نوٹ لکھئے۔
2. ”سنن“ سے کن کتابوں کو تعبیر کیا جاتا ہے، یہ بتاتے ہوئے بطور مثال دو کتابوں کا تعارف پیش کیجئے۔
3. کتب تخریج کی تعریف کرتے ہوئے اس موضوع پر امام ذیلیعی کے کام کا تعارف تحریر کیجئے۔

درج ذیل سوالوں کے جوابات پندرہ سطروں میں لکھئے:

1. شروح حدیث کی کیوں ضرورت پیش آئی؟ یہ بیان کرتے ہوئے کسی تین شرح کے نام لکھئے۔
2. توامیس حدیث سے کیا مراد ہے؟ اس سے بحث کرتے ہوئے بطور مثال کسی کتاب کا نام اور خصوصیت درج کیجئے۔
3. آلی مکتبوں کے فائدے اور نقصانات تحریر کیجئے۔

11.16 مطالعہ کے لئے معاون کتابیں

1. موسوعۃ علوم الحدیث الشریف وزارت اوقاف مصر
2. تاریخ حدیث و محدثین ڈاکٹر محمد ابو زہو ترجمہ: غلام احمد حریری
3. تدوین السنۃ النبویۃ نشأۃ و تطوره ڈاکٹر محمد مطرز ہرانی
4. اصول التخریج ودراسة الأسانید ڈاکٹر محمود الطحان
5. حدیث اور فہم حدیث مولانا عبداللہ معروفی
6. علوم الحدیث صحیحی صالح / ترجمہ پروفیسر غلام احمد حریری

اکائی : 12 اردو زبان میں ہندوستانی علماء کی خدمات حدیث

اکائی کے اجزاء

12.1 مقصد

12.2 تمہید

12.3 ہندوستان میں علم حدیث کا آغاز

12.4 کتب حدیث کے اردو ترجموں کا آغاز اور ابتدائی چند نمونے

12.5 کتب احادیث کے دیگر ترجمے

12.6 حدیث کے اردو مجموعے

12.7 اصول حدیث کی کتابیں

12.8 موضوعات حدیث پر اردو کتابیں اور عربی کتابوں کا ترجمہ

12.9 خلاصہ

12.10 نمونے کے امتحانی سوالات

12.11 مطالعہ کے لئے معاون کتابیں

12.1 مقصد

اس اکائی کا مقصد طلبہ کو مختلف ادوار اور زمانوں میں ہندوستان میں علم حدیث کی صورت حال اور ہندوستانی علماء کی علم حدیث کے میدان میں کوششوں، کاوشوں اور کارناموں سے واقف کرانا ہے۔ اس اکائی کو پڑھنے کے بعد طلبہ اردو زبان میں کتب حدیث کے ترجمے، اردو زبان میں حدیث کے مجموعے، اصول حدیث اور فن حدیث پر موجود کتابوں اور دیگر موضوعات حدیث سے متعلق تحریری سرمایہ سے واقف ہوں گے اور ان کا ایک اجمالی نقشہ ان کے سامنے آجائے گا۔

12.2 تمہید

اردو زبان میں جس طرح قرآن کی تفسیریں مختلف انداز سے لکھی گئیں اس طرح اہل علم نے حدیث کو بھی لوگوں تک پہنچانے کے لئے مختلف انداز سے کوششیں انجام دیں۔ اردو زبان میں حدیث اور اس کے علوم سے متعلق ایک کتب خانہ موجود ہے۔ جن میں

کتب احادیث کے ترجمے، مختلف موضوعات پر حدیثوں کے مجموعے، اصول حدیث اور تاریخ و تدوین حدیث اور حجیت و تشریحی حیثیت پر مشتمل کتابیں شامل ہیں۔

12.3 ہندوستان میں علم حدیث کا آغاز

ہندوستان کی سرزمین کو ظہور اسلام کے وقت ہی سے تمام سرزمینوں اور ممالک میں ایک خاص مقام حاصل ہے، آفتاب ہدایت اور علم و ادب کی کرنوں نے ہر دور اور ہر زمانے میں اس سرزمین کو روشن کیا اور اس کا فیض دور دور تک پہنچایا۔ علم کی اس روشنی کو باقی رکھنے اور اس میں اضافہ کرنے میں علماء، اولیاء، مختلف سلاطین اور صوفیہ ہر دور اور زمانے میں کوشاں رہے، کہا جاتا ہے کہ اللہ کے رسول صلی اللہ علیہ وسلم کی زندگی ہی میں اسلام کی روشنی ہندوستان تک پہنچ گئی تھی۔

ہندوستان میں علم حدیث عہد بہ عہد

صحابہ کرام رسول اللہ ﷺ کے سفراء اور اسلام کے اولین پیروکار تھے، قرآن و حدیث کا پورا ذخیرہ انہی کے ہاتھوں امت کو ملا، خود اس ملک میں اسلام کی آمد ان برگزیدہ ہستیوں کے ذریعہ ہوئی، تحقیق کے مطابق کم و بیش 25 صحابہ کرام نے برصغیر ہند میں قدم رکھا اور اس ریگ زار کو لالہ زار میں تبدیل کر دیا، ان میں سے 12 حضرت عمر کے دور خلافت میں، 5 حضرت عثمان، 3 حضرت علی کے دور امارت میں اور 4 حضرت معاویہ کے عہد حکومت میں، نیز ایک یزید بن معاویہ کے دور میں یہاں آئے، اس طرح یہ کہا جاسکتا ہے کہ اس خطے میں 15 ہ سے حدیثیں پہنچنا شروع ہو گئی تھیں، مگر ان صحابہ کرام کو جنگی حالات اور مدت قیام کے کم ہونے کی وجہ سے حدیث کی اشاعت کا موقع زیادہ نہیں مل سکا؛ البتہ یہاں اشاعت حدیث کا آغاز پہلی صدی ہجری کی آخری دہائی سے ہوتا ہے، جب کہ سندھ پر مسلمانوں کی حکومت قائم ہوئی، اس کے نتیجے میں عرب آبادکار بڑی تعداد میں آنے لگے، اور دیہیل سے ملتان تک اہم بندرگاہوں اور شہروں میں ان کی نوآبادیاں قائم ہو گئیں، جن میں منصورہ، ملتان، دیہیل، سندان، قصدار اور قندابیل کو بڑی اہمیت حاصل تھی، اور یہ مقامات سندھ میں قرآن و حدیث کے ابتدائی مرکز بن گئے، دور اول کے ممتاز محدثین میں موسیٰ بن یعقوب ثقفی، یزید بن ابی کبشہ دمشقی، مفضل بن مہلب بن ابی صفرہ اور ربیع بن صبیح سعدی بصری وغیرہ حضرات کا شمار ہوتا ہے۔ واضح ہو کہ سندھ پر عربوں کا اقتدار تین صدیوں تک قائم رہا۔

تیسری صدی کے علماء میں ابو محمد رجاہ بن سندھی، ان کے بیٹے ابو عبد اللہ اور پوتے ابو بکر بلند پایہ محدثین میں شمار ہوتے ہیں، رجاہ بن سندھی امام احمد بن حنبل کے ہم عصر ہیں، امام احمد بھی ان سے حدیثیں روایت کرتے ہیں، علم حدیث میں ان کے بلند مرتبے کا یہ عالم تھا کہ حافظ حدیث حاکم ان کو 'رکن من ارکان الحدیث' لکھتے تھے۔ اس عہد کے نامور محدثین میں احمد بن سندھی بن فروخ بغدادی، عبد اللہ بن عدی جرجانی، ابو محمد خلف بن سالم، ابو عبد الملک محمد بن نجیح، ابو لہشیم سہیل بن عبد الرحمن سندھی اور اس کے علاوہ بیشتر محدثین ہیں۔

ہندوستان میں چوتھی صدی ہجری کا زمانہ بھی علم حدیث کے ارتقاء کے لحاظ سے زرخیز اور زریں عہد تھا، اس عہد میں بھی علم حدیث کے ایسے متوالے پیدا ہوئے جو علم حدیث کی تلاش میں اجنبی ممالک میں زندگی بھر پھرتے رہے تھے، ان ہی بزرگوں میں ایک

ابوالعباس محمد بن عبداللہ دیلمی بھی تھے، وہ زہد و تقویٰ میں یکتا ہے روزگار تھے، غربت کی وجہ سے سواری کا نظم نہ ہوا تو پیدل ہی نیشاپور، بصرہ، بغداد، مکہ مکرمہ، مصر، دمشق، بیروت اور حران کی خاک چھانتے رہے، اسی زمانے میں ابوالعباس محمد بن احمد اللوراق، ابوالنوار اس احمد بن محمد بن حسین سندھی، احمد بن سندھی الحداد، ابونصر فتح بن عبداللہ سندھی جیسے بلند پایہ محدثین، متکلمین اور فقہاء گزرے ہیں۔

پانچویں صدی ہجری علم دین کے نشرو ارتقاء کے لحاظ سے بہت حوصلہ بخش نہیں تھی، اس عہد میں حدیث و تفسیر کے بلند پایہ عالم شیخ محمد اسماعیل لاہوری (متوفی: 448ھ) نے تنہا علم دین کا چراغ روشن کیا اور چھٹی صدی ہجری میں کئی نامور اور مایہ ناز محدث پیدا ہوئے، جن میں ابوالحسن علی بن عمر لاہوری، ابوالقاسم محمود بن خلف لاہوری، ابوالفتوح عبدالصمد لاہوری، عمرو بن سعید لاہوری، محمد بن مامون لاہوری جیسے علماء و محدثین شامل ہیں۔

ساتویں اور آٹھویں صدی ہجری علم اور علماء کے لحاظ سے زرخیز رہی ہے، یہ وہ زمانہ تھا جب وسط ایشیا میں ترکوں اور منگولوں نے تباہی و بربادی مچا رکھی تھی۔ ترکستان اور خراسان وغیرہ سے علماء ہجرت کرنے پر مجبور ہو گئے تھے، دہلی اس وقت دارالسلطنت تھا اور دہلی کے تخت پر اس وقت شمس الدین التمش تخت نشین تھا۔ شمس الدین علم اور علماء کا بڑا قدر داں تھا۔ اس وقت بہت سے علماء ہندوستان آئے، اور یہیں کے ہو کر رہ گئے، لہذا ہندوستان علم کا مرکز بن گیا، لیکن علم حدیث کا مرکز نہیں بل کہ فقہ یا تصوف کا۔ ترکستان اور خراسان تیسری صدی میں علم حدیث کے گہوارے تھے، اور صحاح ستہ کے اکثر مصنفین ان ہی مراکز میں پیدا ہوئے تھے؛ لیکن تاتاریوں کی تباہی نے وہاں علم حدیث کی سرگرمیاں سرد کر دی تھیں، لہذا ان واردین علماء کے پاس حدیث کے بجائے فقہ اور تصوف کا سرمایہ تھا۔ اسی زمانے میں جب سلطان غیاث الدین بلبن دہلی کے تخت پر متمکن تھا، تو عراق اور بغداد کی سرزمین پر ہلا کو اور اس کی فوجوں کے ذریعے آگ اور خون کا کھیل کھیلا جا رہا تھا، تو وہاں کے باقی ماندہ علماء بھی اپنے وطن چھوڑ کر ہندوستان آئے، اور سرزمین ہند کو ایک بار پھر کاروان علم کو گلے لگانے کا موقع ملا۔ ان علماء کی محنتوں اور کوششوں سے ہندوستان علم و معرفت کا جیتا جاگتا مرکز بن گیا۔ مولانا ضیاء الدین برنی کے بیان کے مطابق سلطان علاء الدین خلجی کے دور حکومت (696ھ تا 716ھ) تک ہندوستان میں ایسے بلند پایہ علماء پیدا ہو گئے تھے جو امام غزالی اور امام رازی کے ہم سر سمجھے جانے لگے۔ اس عہد میں علماء کی تعداد کافی تھی، محمد تعلق کے دسترخوان پر دو سو فقہاء موجود رہتے تھے، اور سکندر لودھی کے محل میں رات کو ستر علماء جمع ہوتے تھے، جن سے وہ فقہی مسائل دریافت کرتا تھا؛ لیکن اتنے روشن اور تابناک عہد میں ہندوستان میں علم حدیث کا چراغ زیادہ روشن نہ تھا۔ اس زمانے میں حدیث کی طرف سے علماء کی بے توجہی کی بہت سی وجوہ ہیں؛ لیکن اس دور میں بھی چند ایسے بزرگ ملتے ہیں، جنہوں نے اس ملک میں علم حدیث کی صورت حال کو بہتر اور مضبوط کیا، اور اسی کوشش اور جدوجہد میں اپنی زندگی گزار دی۔ ان علماء میں سرفہرست امام رضی الدین حسن بن محمد صغانی ہیں، وہ 577ھ میں پیدا ہوئے، ابتدائی تعلیم اپنے والد ماجد سے حاصل کی، یمن، حجاز، اور عراق کا سفر کر کے علوم کی تکمیل کی اور بغداد جا کر مسند تدریس پر متمکن ہوئے، اس لئے آپ کے علم کا فیض ہندوستانیوں سے زیادہ باہر کے لوگوں کو پہنچا۔

امام صغانی حدیث، فقہ اور لغت کے جامع مانے جاتے تھے۔ آپ کے شاگرد رشید شرف الدین دمیاطی کہتے ہیں ”انہ کان إماما في اللغة و الفقه و الحدیث“۔ علامہ سید سلیمان ندوی نے صغانی کے تئیں خوب لکھا ہے کہ ”شیخ اسماعیل کے بعد یہاں

ڈیڑھ سو برس تک اندھیرا گھپ چھایا رہتا ہے، بالآخر ساتویں صدی کے شروع میں مشارق الانور کے مصنف صفائی نے یہاں علم حدیث کی روشنی پھیلائی، الغرض امام صفائی غزنوی لاہوری تہا محدث ہیں اور مشارق الانور اس دیار کی تنہا خدمت حدیث ہے جو اس عرصہ دراز میں انجام کو پہنچی۔ آپ کی متعدد تصانیف ہیں، ان میں سب سے زیادہ مشہور اور مقبول ”مشارق الانوار“ ہے۔ یہ کتاب بخاری و مسلم سے منتخب دو ہزار دو سو چھیالیس حدیثوں کا مجموعہ ہے۔ اس کتاب کو اللہ نے اتنی مقبولیت بخشی کہ عرب اور عجم ہر جگہ کے علماء نے اس کو اپنے یہاں نصاب میں داخل کیا اور بے شمار شروحات اور حواشی لکھے گئے۔

نویں صدی ہجری ہندوستان میں علم حدیث کے لئے بہت روشن اور تابناک زمانہ تھا۔ نویں صدی ہجری تک جو محدثین گزرے ہیں اور جن کو حدیث سے اشتغال رہا ہے ان میں سے کچھ کے نام یہ ہیں: حضرت خواجہ نظام الدین اولیاء (634ھ)۔ شرف الدین یحییٰ منیری (661ء-782ء) امیر کبیر سید علی ہمدانی (م 786ھ) وغیرہ، یہ کساد بازاری نویں صدی ہجری تک قائم رہی۔ آٹھویں صدی ہجری کے آخر میں دکن کی بہمنی سلطنت قائم ہوئی۔ اس نے علم حدیث کی اشاعت کی طرف توجہ کی۔ گجرات کا علاقہ علم حدیث کے لئے ابتدا ہی سے کافی زرخیز رہا۔ نویں صدی کے بعد ہندوستان میں نئے سرے سے علم حدیث کا آغاز ہوا۔ اور بہت سے محدثین اور علماء اس علم کی خدمت کا شرف حاصل کرتے رہے۔ اکبر کے آخری عہد میں شیخ عبدالحق محدث دہلوی 990ھ مطابق 1582ء میں پیدا ہوئے۔ آپ ایک سربرآوردہ خاندان کے چشم و چراغ تھے، نسلا ترک تھے، آپ کے جد امجد سلطان علاء الدین خلجی کے دور میں دہلی آئے۔ ابتدائی تعلیم والد بزرگوار سے حاصل کی، ایک سال کی مدت میں حفظ قرآن مجید مکمل کر لیا۔ پھر مدرسہ دہلی میں داخل ہوئے، یہاں سے تکمیل کے بعد علماء ماوراء النہر کا رخ کیا اور سات آٹھ برس تک ان سے استفادہ کرتے رہے۔ شیخ عبدالحق محدث دہلوی ہی کے معاصر حضرت مجدد الف ثانی شیخ احمد سرہندی بھی تھے، جن کا پایہ علم حدیث میں بہت تھا۔ علامہ سید سلیمان ندوی لکھتے ہیں ”ان کی تعلیم کی بنیاد اتباع سنت پر تھی، اس کا لازمی نتیجہ یہ ہوا کہ علم حدیث اور شہاد کی طرف لوگوں کی توجہ زیادہ مبذول ہوگئی، اور ان کے بعد صوفی محدثوں کا ایک عظیم الشان سلسلہ ہندوستان میں قائم ہو گیا۔“ گیارہویں صدی کے خاتمے کے بعد جب شیخ عبدالحق محدث دہلوی کا فیض علم جاری تھا، ہندوستان کی سرزمین پر حضرت شاہ ولی اللہ دہلوی کی جامع کمالات ہستی نمودار ہوئی۔ انہوں نے فنون اسلامیہ کی از سر نو تجدید کا اہم کارنامہ انجام دیا۔ ان کا اور ان کی اولاد کا فیض آج تک اس برصغیر ہی نہیں پوری دنیا میں جاری ہے۔ شیخ عبدالحق محدث دہلوی (متوفی: 1052ھ) نے حدیث اور علم حدیث پر ایک درجن سے زیادہ کتابیں تصنیف فرمائیں، جس میں سے چند مندرجہ ذیل ہیں:

1. أشعة اللمعات
2. جامع البرکات منتخب شرح المشکوٰۃ
3. رسالہ اقسام حدیث
4. ما ثبت بالسنة فی ایام السنة
5. الاکمال فی اسماء الرجال
6. طریق الافادۃ فی شرح سفر السعادة
7. اسماء الرجال والرواۃ المذکورین فی المشکوٰۃ

بارہویں صدی میں علم حدیث کا یہاں خوب چرچا رہا، ہر طرف درس و تدریس اور تصنیف و تالیف کا بازار گرم تھا، مولانا حکیم عبداللہ حسنی کی کتاب نزہۃ الخواطر کے مطابق بارہویں صدی میں علم حدیث کی خدمت کرنے والوں کی تعداد پچاس سے متجاوز ہے۔ صحاح ستہ، مشکوٰۃ، شمائل ترمذی اور دیگر کتب حدیث پر شرح و حاشیہ نویسی کا کام زور و شور سے انجام پا رہا تھا۔ شمائل ترمذی کی متعدد شرحیں لکھی گئیں۔ ان شروح و حواشی کے علاوہ حدیث اور علوم حدیث کے بہت سے مخطوطے تیار کئے گئے۔ صاحب نزہۃ الخواطر نے لکھا ہے کہ مجدد الف ثانی کے فرزند زادے مولانا فرح شاہ سرہندی (متوفی: 1122ھ) کو فقہ میں مقام اجتہاد حاصل تھا اور انہیں ستر ہزار حدیثیں مع اسناد اس طرح یاد تھیں کہ ہر راوی کے بارے میں جرح و تعدیل کے لحاظ سے پوری پوری تفصیلات ذہن نشین تھیں۔

شاہ ولی اللہ دہلوی نے حدیث اور علوم حدیث کو عام کرنے کے لئے جوان تھک کوششیں کیں ان کی تفصیل کی گنجائش یہاں نہیں ہے۔ شاہ صاحب نے علم حدیث کی عظمت اور اہمیت سے علماء کو از سر نو روشناس کرایا۔ ان کے صاحب زادے شاہ عبدالعزیز اور نواسے شاہ اسحاق نے اس خزانے کو وراثت میں پایا اور اس کے سچے وارث اور امین بنے۔ ان حضرات کے واسطے سے یہ علمی سرمایہ اور حدیث و سنت کی میراث دبستان دیوبند اور دیگر علمی اداروں کی طرف منتقل ہوئی اور ان اداروں نے ہندوستان کے چھپے چھپے پر دینی مدارس قائم کر کے دورہ حدیث کا موجودہ طریقہ رائج کیا۔ اور اسی مینارہ نور کی کرنیں پورے برصغیر؛ بلکہ آج افریقہ، یورپ اور دیگر خطوں کو بھی روشنی فراہم کر رہی ہیں، اس طرح انہوں نے علم حدیث کو خواص کی مجلسوں سے نکال کر عوام کی محفلوں تک پہنچادیا۔

12.4 کتب حدیث کے اردو ترجموں کا آغاز اور ابتدائی چند نمونے

اردو زبان کی یہ خوش قسمتی ہے کہ عربی اور غالباً فارسی کے بعد اسلامی تعلیمات کا ذخیرہ سب سے زیادہ اسی زبان میں پایا جاتا ہے۔ اردو میں ترجمہ کردہ کتابوں کے ابتدائی نمونوں میں مذہبی کتابیں بھی شامل ہیں، ایک اندازہ کے مطابق اسلامی کتابوں کے ترجمہ کا آغاز شاہ ولی اللہ محدث دہلوی کے فرزند شاہ عبدالقادر کے ترجمہ قرآن سے ہوتا ہے، شاہ عبدالقادر کا ترجمہ موضح القرآن 1205ھ میں مکمل ہوا۔

12.4.1 تحفۃ الاخیار ترجمہ مشارق الانوار

اردو زبان میں حدیث کا پہلا ترجمہ ”تحفۃ الاخیار“ ہے، یہ دراصل ہندوستان کے مایہ ناز محدث امام صفغانی کی کتاب ”مشارق الانوار“ کا اردو ترجمہ ہے، یہ ترجمہ 1249ھ مطابق 1933ء میں مکمل ہوا اور سنہ تالیف کے تین سال بعد مطبع محمدی لکھنؤ سے شائع ہوا تھا، اس کے مترجم مولانا خرم علی بہوری (متوفی: 1271ھ-1854ء) ہیں، آپ خانوادہ شاہ ولی اللہ کے تربیت یافتہ تھے، درس و تدریس اور تصنیف و تالیف سے خوب شغف رکھتے تھے، آپ نے فقہ حنفی کی ممتاز کتاب ”در مختار“ کو بھی اردو کا جامہ پہنانا چاہا تھا، مگر عمر نے وفانہ کی اور یہ ترجمہ پایہ تکمیل کو نہیں پہنچ سکا۔

12.4.2 انوار محمدی ترجمہ شامل ترمذی

اردو زبان میں حدیث کا دوسرا ترجمہ ”انوار محمدی“ ہے، جو امام ترمذی کی یگانہ روزگار کتاب شامل ترمذی کا ترجمہ ہے، مولانا کرامت علی جون پوری (متوفی 1290ھ/1873ء) اس کے مترجم ہیں، یہ کتاب بھی مطبع محمدی لکھنؤ ہی سے 1252ھ/1836ء میں شائع ہوئی، مولانا کرامت علی نے مشکوٰۃ کی پہلی جلد کا بھی ترجمہ کیا تھا، مگر اب وہ دستیاب نہیں ہے۔

مذکورہ دونوں ترجموں کی نمایاں خوبی یہ ہے کہ زبان سادہ اور سلیس ہے، حیرت کی بات یہ ہے کہ تقریباً دو صدی گزرنے کے باوجود ان کا اسلوب تحریر آج بھی قابل فہم اور آسان محسوس ہوتا ہے۔

12.4.3 مظاہر حق ترجمہ مشکوٰۃ المصابیح، ظفر جلیل ترجمہ حصین

زمانی ترتیب کے لحاظ سے اردو زبان میں حدیث کا تیسرا ترجمہ ”مظاہر حق“ ہے، جو دراصل مشکوٰۃ کا ترجمہ ہے، مولانا نواب قطب الدین خان دہلوی (متوفی: 1289ھ) نے اسے انجام دیا تھا، واضح ہو کہ مشکوٰۃ کا ابتداء، شاہ محمد اسحاق دہلوی مہاجر کی (متوفی: 1262ھ) نے ترجمہ کیا تھا، بعد کو نواب قطب الدین نے معمولی تبدیلی کے ساتھ اسے ہی بہتر بنانے کی کوشش کی، اس بابت مولوی ابو یحییٰ امام خان نوشہروی لکھتے ہیں:

”کتب حدیث کا سب سے پہلا اردو ترجمہ یہی تحفۃ الاخیار سے اس کے بعد نواب قطب الدین خان دہلوی نے مشکوٰۃ المصابیح کا اردو ترجمہ و شرح بنام مظاہر حق کیا، مظاہر حق اصلاً شاہ محمد اسحاق دہلوی کا تھا، نواب صاحب نے بادی تغیر مہذب فرمایا اور اس کا اعتراف بھی کیا۔“

مولانا نواب قطب الدین دہلوی نے حدیث وادکار کی ایک اور کتاب ”حصین“ کا بھی اردو ترجمہ کیا ہے، جو ظفر جلیل کے نام سے موسوم ہے، حصین قاضی القضاة محمد دمشقی (متوفی: 832ھ) کی مقبول عام تالیف ہے۔

12.4.4 جائزۃ الشعوزی ترجمہ سنن ترمذی

اردو زبان میں کتب حدیث کے ترجمے کی ایک اور اہم کوشش جائزۃ الشعوزی ہے، یہ حدیث کی معروف اور رائج کتاب سنن ترمذی کا اردو ترجمہ ہے، مولانا بدیع الزماں (متوفی: 1304ھ/1886ء) اس کے مترجم ہیں، آپ کو مولانا نذیر حسین محدث دہلوی کی شاگردی کا شرف حاصل ہے، آبائی وطن کانپور تھا، پھر حیدرآباد میں سکونت اختیار کی اور آگے چل کر حجاز ہجرت کر گئے، نواب صدیق حسن خان کی علمی رفاقت بھی آپ کو حاصل رہی ہے، جائزۃ الشعوزی؛ سنن ترمذی کا پہلا اور مکمل اردو ترجمہ ہے، حجاز ہجرت کرنے کے بعد 1294ھ/1877ء میں اس ترجمہ کا آغاز کیا گیا تھا؛ البتہ یہ کب پائے تکمیل کو پہنچی اس بات کی کوئی صراحت نہیں مل پائی ہے۔

12.4.5 صحاح ستہ کے ترجمے

ترجمہ صحاح ستہ باسٹنٹائے ترمذی: کتب حدیث کے ترجمے کی تحریک چل پڑی تھی، مختلف اہم کتابوں کے ترجمے طبع ہو کر منظر

عام پر آنے لگے تھے، مگر ضرورت اس بات کی تھی کہ صحیح حدیثوں کے سب سے بڑے ذخیرے کتب ستہ کے ترجمے کئے جائیں؛ تاکہ ان کا نفع عام ہو سکے اور الحاد و بے دینی کی بادِ سموم کا مقابلہ حدیث و سنت کی نسیمِ سحری سے کیا جائے؛ چنانچہ معروف صاحب علم مولانا وحید الزمان (1267ھ/1850ء - 1338ھ/1919ء) نے اس جانب توجہ کی، آپ کانپور میں پیدا ہوئے، بعد کو حیدرآباد میں سکونت اختیار کی، میاں نذر حسین محدث دہلوی سے سند و اجازت حدیث رکھتے تھے، مولانا نے کتب حدیث کے ترجمہ کو اوج کمال تک پہنچا دیا؛ چنانچہ صحاح ستہ (باستثناء ترمذی) اور موطأ امام مالک کے اردو میں ترجمے کئے، واضح ہو کہ سنن ترمذی کے مترجم آپ ہی کے برادرِ کلاں تھے، مولانا وحید الزمان نے یہ کارنامہ نواب صدیق حسن خان کے مشورے پر انجام دیا تھا۔

زمانی ترتیب کے لحاظ سے آپ کی ترجمہ کردہ کتابیں اس طرح ہیں:

1. کشف المغطا عن کتاب الموطأ - آغاز 1295ھ، اختتام 1296ھ
2. ہدی المحمود ترجمہ سنن أبي داود - آغاز 1296ھ، اختتام 1297ھ
3. روض الربی من ترجمہ المجتبی (سنن نسائی) - آغاز 1297ھ، اختتام 1299ھ
4. المعلم ترجمہ صحیح مسلم - آغاز 1301ھ - اختتام 1305ھ
5. تسہیل القاری شرح بخاری - آغاز 1305ھ -
6. رفع العجاجة ترجمہ ابن ماجہ - آغاز 1305ھ - اختتام 1310ھ
7. تیسیر الباری ترجمہ صحیح بخاری - آغاز 1321ھ - اختتام 1323ھ

مولانا کا اسلوب ترجمہ آسان اور عام فہم ہے، آپ نے ان کتابوں میں سے سند حذف کر دی ہے، جا بجا توضیحی حاشیے لکھے ہیں، یہ تمام ترجمے چھپ چکے ہیں اور بازار میں دستیاب بھی ہیں۔

ترجمہ نگاری کے اس سفر میں ایک اہم سنگ میل اس وقت آیا جب کہ ممتاز صاحب علم مولانا عبدالدائم جلالی نے کتب ستہ کے ترجمے کا آغاز کیا، آپ 1929ء تا 1934ء تک مدرسہ عالیہ رام پور میں عربی زبان و ادب کے مدرس رہے، آپ نے حدیث کی پانچ کتابوں کا ترجمہ کیا ہے، ترجمہ میں روانی اور سلاست بھرپور انداز میں پائی جاتی ہے، محاوروں کے استعمال پر خوب قدرت رکھتے ہیں، جس کا اندازہ ان کے اسلوب سے لگایا جاسکتا ہے، آپ نے سند اور متن کو حذف کر دیا ہے؛ البتہ آخری راوی کا ذکر کیا ہے، نیز نمبر اندازی کر دی ہے؛ تاکہ متن سے مقابلہ کی صورت میں سہولت ہو، ذیل میں آپ کے ترجموں کی بعض تفصیلات ذکر کی جا رہی ہیں:

1. صحیح بخاری 3 جلدیں صفحات 1840
2. صحیح مسلم 2 جلدیں // 992
3. تجرید البخاری 1 جلد // 392
4. سنن ابن ماجہ 2 جلدیں // 720
5. سنن أبو داؤد 2 جلدیں // 1124

12.5 کتب احادیث کے دیگر ترجمے

علماء اور محققین نے اردو داں طبقے کی ضرورت کو مد نظر رکھتے ہوئے اردو زبان میں احادیث کے ترجمے کا کام بڑے پیمانے پر انجام دیا ہے۔ کام اتنا وسیع ہے کہ ایک کتب خانہ درکار ہے، ان تمام کا ذکر یہاں ممکن نہیں ہے، صرف اہم اور معروف ترجموں کا ذکر کیا جاتا ہے۔

بخاری شریف: صحیح بخاری کا مرتبہ حدیث کی تمام کتابوں میں اول ہے۔ اس کے مقام اور مرتبے کے بارے میں تمام علماء متفق ہیں، اس کتاب پر اردو زبان میں بہت سے کام ہوئے ہیں۔ مولانا محمد عاصم اعظمی نے صحیح بخاری کے 27 ترجمے ذکر کئے ہیں، اردو زبان میں اس کا ایک ترجمہ مولانا عبدالکحیم شاہ اختر نے ”بخاری شریف“ کے نام سے کیا ہے۔ مولانا نے یہ ترجمہ با محاورہ کیا ہے اور ساتھ ہی ترجمے میں مکمل سند ذکر کرنے کا اہتمام بھی کیا ہے۔ ترجمہ کو راوی یا تابعی سے شروع کرتے ہیں اور قرآنی آیات کا بھی مکمل حوالہ درج کرتے ہیں۔ قرآنی آیات کا ترجمہ بھی معتبر و مستند تفاسیر کے عین مطابق ہے۔ کہیں کہیں مصنف نے عربی عبارتوں کا ترجمہ اردو اشعار سے بھی کیا ہے، یہ ترجمہ 1981ء میں مکمل ہوا۔

تفہیم البخاری صحیح البخاری کا ایک اور ترجمہ ہے، جو دس جلدوں پر مشتمل ہے، مترجم مولانا ظہور الباری اعظمی ہیں، ترجمے کی زبان سادہ، سلیس اور عام فہم ہے۔ جہاں کہیں وضاحت کی ضرورت محسوس ہوئی وہاں حاشیے کا اضافہ بھی کر دیا گیا ہے۔

مشکوٰۃ المصابیح بھی کتب حدیث میں ایک منفرد اور ممتاز مقام رکھتی ہے۔ مولانا عبدالکحیم شاہ اختر نے اس کتاب کا شگفتہ انداز میں با محاورہ ترجمہ کیا ہے۔ بین القوسین معتبر کتب کی روشنی میں وضاحتی الفاظ بڑھادئے ہیں۔ ایک اور ترجمہ مرزا حیرت علی دہلوی کا ہے، جو با محاورہ اور جدید اردو کے اسلوب پر کیا گیا ہے۔ مشکوٰۃ ہی کا ایک اور ترجمہ محمد اسحاق صدیقی نے کیا ہے، یہ ترجمہ بھی آسان اور عام فہم ہے۔ محی الدین ابوزکریا نووی کی تصنیف کردہ کتاب ”ریاض الصالحین“ کتب احادیث میں اپنا مقام رکھتی ہے، مصنف نے اس کتاب میں حدیث کی مشہور کتابوں سے احادیث کو جمع کیا ہے، مولانا احمد یار خان نعیمی اشرفی نے اس کا ترجمہ کیا ہے۔ اس کے علاوہ بھی اس کتاب کے کئی ترجمے شائع ہوئے ہیں، مولانا سید ابوالحسن علی ندوی کی ہمیشہ امۃ اللہ تسنیم صاحبہ نے بھی اس کتاب کا ترجمہ ”زاد سفر“ کے نام سے کیا ہے جو کہ دل کش اور عام فہم زبان میں ہے۔

شیخ فواد عبدالباقی نے صحیح بخاری و مسلم کی متفق علیہ احادیث کو اپنی کتاب ”اللسؤلؤ والسر جان“ میں جمع کیا ہے، اس کتاب کو کتب حدیث میں ایک خاص مقام حاصل ہے۔ اس میں انہوں نے اس بات کا اہتمام کیا ہے کہ احادیث کا متن، الفاظ اور راویوں کے اعتبار سے صحیح بخاری کی حدیث کے متن سے زیادہ مطابقت رکھتا ہو اور ابواب کی ترتیب صحیح مسلم کے مطابق رکھی گئی ہے۔ مولانا سید شبیر احمد صاحب نے اس کتاب کا عام فہم اور با محاورہ ترجمہ کیا ہے۔

12.6 حدیث کے اردو مجموعے

جس طرح اردو زبان میں قرآن، علوم قرآن اور علم تفسیر پر گراں مایہ اور بیش قیمت سرمایہ موجود ہے، اسی طرح علماء نے علم

حدیث کے فن پر بھی اردو میں گراں یا کتاہیں تصنیف کی ہیں اور اس فن کو بھی اردو زبان میں منتقل کرنے اور اردو داں طبقے تک اس کے فیض کو پہنچانے میں کوئی کسر نہیں اٹھا رکھی ہے۔

12.6.1 ترجمان السنہ

مولانا بدر عالم میرٹھی نے 1977ء میں ترجمان السنہ کے نام سے احادیث نبوی کا مجموعہ شائع کیا۔ کتاب کافی ضخیم ہے، ابتداء میں مولانا نے اصول حدیث، ائمہ محدثین اور فقہاء کرام کی مختصر سوانح بھی تحریر کی ہے، اس مجموعہ میں زیادہ تر انہوں نے صحاح ستہ سے استفادہ کیا ہے۔ پہلی جلد میں توحید و رسالت، ایمانیات، اسلام، اسلام میں رسول کا تصور اور ارکان اسلام جیسے موضوعات پر احادیث نبویہ کی روشنی میں تفصیلی بحث کی ہے۔ ایک اور جلد میں قضا و قدر کے تین مشرکین و ملحدین اور منکرین کے اشکالات کا تشفی بخش جواب دیا ہے۔ اسی طرح حقوق انسانی کا تحفظ کے تحت حلال و حرام قرآن کا اعجاز اور قرآن کو ساری دنیا کے لئے رہ نمائتاتے ہوئے پر مغز اور مدلل گفتگو کی ہے۔ چوتھی جلد میں صاحب کتاب نے معجزات انبیاء کی حقانیت، فتنہ دجال، اور امام مہدی کی آمد کے متعلق تقریباً تمام ہی احادیث کا حسین گل دستہ پیش کیا ہے۔

12.6.2 معارف الحدیث

معارف الحدیث کے نام سے مولانا منظور نعمانی نے احادیث کا مجموعہ تیار کیا ہے، یہ کتاب بھی زندگی کے مختلف شعبوں سے تعلق رکھنے والی احادیث کا خوب صورت اور حسین مجموعہ ہے۔

پہلی جلد میں ایمانیات اور آخرت سے متعلق احادیث ہیں، اس کے علاوہ اس میں کتاب الرقائق اور کتاب الاخلاق پر بھی خصوصی گفتگو شامل ہے، اس مجموعے میں مولانا نے معاشرتی زندگی میں پائے جانے والے بگاڑ اور مسائل سے بحث کی ہے اور احادیث کی روشنی میں ان کا آسان حل پیش کیا ہے، اس مجموعہ میں ایمانیات، زہد و اخلاق، طہارت و نماز، زکوٰۃ، روزہ، حج، تلاوت قرآن، اذکار و دعاء اور توبہ و استغفار، قضا و عدالت وغیرہ سے متعلق احادیث موجود ہیں، انداز بیان دل کش اور موثر ہے، مولانا سید ابوالحسن علی ندوی کے مقدمے نے اس کتاب کی اہمیت کو دو بالا کر دیا ہے۔ مولانا منظور نعمانی کا اسلوب تحریر بہت آسان اور دلکش ہوا کرتا تھا، یہ کتاب اس کی زندہ مثال ہے۔

12.6.3 فضائل اعمال

شیخ الحدیث مولانا محمد زکریا کی شہرہ آفاق کتاب فضائل اعمال بھی دراصل احادیث نبویہ کا مجموعہ ہے، پہلے اس کتاب کا نام ’تبلیغی نصاب‘ تھا، اس کتاب میں ایمان، نماز، علم، زکوٰۃ، اکرام مسلم، اخلاص نیت، دعوت و تبلیغ، ذکر اور صدقات سے احادیث نبوی جمع کر دی گئی ہیں، عربی متن مع اعراب کے لکھا گیا ہے، ترجمہ آسان، رواں اور سلیس ہے، اس کتاب میں صحیح و حسن روایتوں کے پہلو بہ پہلو ضعیف و کمزور روایتیں بھی شامل ہیں، مزید برآں فوائد ہیں بعض قصص و واقعات اور کرامات کا بھی ذکر ہے۔ مؤلف کتاب کی زبان عام فہم اور آسان ہے۔

یہ کتاب چند رسائل کا مجموعہ ہے، جو حکایات صحابہ، فضائل نماز، فضائل تبلیغ، فضائل ذکر، فضائل رمضان، فضائل قرآن، فضائل درود کے نام سے علیحدہ علیحدہ شائع ہوئے تھے بعد میں ان کو یکجا کر دیا، اس کے دوسرے حصہ میں فضائل صدقات، اور فضائل حج کے نام سے دو ضخیم رسائل ہیں۔

12.6.4 جواہر الحکم

یہ مولانا بدر عالم میرٹھی کا انتخاب کردہ احادیث کا مجموعہ ہے، مولانا نے اس کتاب میں ایک خاص نقطہ نظر سے احادیث منتخب کر کے ترتیب اور سلیقے سے جمع کر دی ہیں۔ احادیث کے ساتھ ان کا ترجمہ اور مختصر تشریح بھی شامل ہے، احادیث کے انتخاب اور تشریح میں اس بات پر زور دیا گیا ہے کہ دینی اور دنیاوی کامیابی سنت نبوی پر چلنے ہی سے مل سکتی ہے۔

12.6.5 انوارِ محمدی

اس کتاب کے مؤلف مولانا کرامت علی جوہری ہیں؛ لیکن اس کی اشاعت 1994 میں مولانا مجیب اللہ ندوی نے کی، یہ کتاب شمائل ترمذی کی شرح ہے؛ لیکن انداز تالیف کے اعتبار سے یہ خود ایک مستقل کتاب معلوم ہوتی ہے۔

12.6.6 ترجمان الحدیث

یہ کتاب مولانا سید محمود حسن کی ہے، اس میں مرتب نے دنیا کی حقیقت بمقابلہ آخرت، توحید و رسالت، اقامت دین، جہاد فی سبیل اللہ اور اسلامی سیاست جیسے اہم عناوین پر گفتگو کی ہے، ترتیب اور تبویب میں حسن اور زبان و اسلوب شگفتہ اور شیریں ہے، احادیث پر اعراب لگانے کا اہتمام بھی کیا گیا ہے۔ اور ترجمہ اور تشریح کا خلاصہ ”رشحات“ کے نام سے بیان کر دیا گیا ہے، کتاب کی دوسری جلد میں مصنف نے خانگی و معاشرتی مسائل کو خاص موضوع بنایا ہے، نکاح کی اہمیت، شوہر و بیوی کے باہمی تعلقات، حقوق اولاد اور اعزہ و اقارب اور یتیموں کے علاوہ سماج کے دوسرے افراد کے حقوق کی حفاظت وغیرہ جیسے مسائل زیر بحث لائے گئے ہیں۔

12.6.7 انتخابِ مسلم

یہ مجموعہ مولانا محمد عبدالستار نقی حیدر آبادی کا مرتب کردہ ہے، یہ کتاب ایک مخطوطہ ہے، جامعہ نظامیہ حیدر آباد کی لائبریری میں موجود ہے، کتاب کے ابتدائی صفحات میں اصول حدیث سے متعلق گفتگو کی گئی ہے۔ اور یہ دراصل صحیح مسلم کی حدیثوں کا انتخاب ہے، مختلف ابواب دین سے متعلق روایتیں اس میں شامل کی گئی ہیں۔

12.6.8 اساس تہذیب (ماخوذ از: قرآن و حدیث)

اس کتاب کے مرتب مولانا سید عبداللطیف حیدر آبادی ہیں، یہ 1952ء میں دی انسٹی ٹیوٹ آف انڈوڈل اسٹیٹ کلچرل اسٹڈیز آغا پورہ حیدر آباد سے شائع ہوئی ہے، اس کتاب میں قرآن و حدیث سے اخذ کیا ہوا وہ مواد پیش کیا گیا ہے جو مسلمانوں کی ثقافت کی تعمیر کے لئے ضروری ہے، کتاب چار حصوں میں منقسم ہے، ایمان باللہ، عمل صالح، وحدت انسانی اور مذہبی رواداری۔ اس کتاب میں صحاح ستہ کے علاوہ حدیث کی دوسری کتابوں کی احادیث بھی شامل ہیں۔

12.6.9 جواہر الحدیث

یہ مجموعہ مولانا نائش پیرزادہ کا مرتب کردہ ہے، آپ نے ”دعوت القرآن“ کے نام سے تفسیر بھی لکھی ہے، یہ تفسیر غیر مسلموں کو ذہن میں رکھ کر لکھی گئی تھی، اسی طرح جواہر الحدیث بھی احادیث کا ایسا مجموعہ ہے جس میں نو مسلموں اور غیر مسلموں کی تربیت سے متعلق احادیث جمع کر دی گئی ہیں، ایسی احادیث جن کو پڑھ کر وہ اسلام کی ابدیت کو سمجھ سکیں، توحید، رسالت اور آخرت پر مختصر گفتگو بھی شامل کتاب ہے، حیات طیبہ کے عنوان کے تحت نبی اکرم ﷺ کی حیات مبارکہ کی چند جھلکیاں دی گئی ہیں اور آخر میں کچھ نو مسلموں کے واقعات بیان کئے گئے ہیں کہ انہوں نے اسلام کیوں اور کیسے قبول کیا؛ تاکہ دوسروں کو اس کی طرف رغبت ہو، اس مجموعہ میں عام طور پر حدیثیں حدیث کی معتبر کتابوں سے لی گئی ہیں۔

12.6.10 کتاب الصوم

یہ مولانا سید ابوالاعلیٰ مودودی کی تصنیف ہے، یہ کتاب دراصل مولانا کے چند دروس کا مجموعہ ہے، جو انہوں نے مختلف مواقع پر رمضان اور روزے سے متعلق دئے تھے، احادیث کا انتخاب ”مشکوٰۃ المصابیح“ کا ہے، یہ مضامین ہفتہ وار رسالے ”آئین لاہور“ میں بھی شائع ہوئے تھے، انہیں بعد میں کتابی صورت میں شائع کیا گیا۔

12.6.11 راہ عمل

احادیث رسول کا یہ مجموعہ مولانا جلیل احسن ندوی نے تیار کیا تھا، یہ کتاب اصلاح و تربیت کے لئے بہت عمدہ ہے، شہادت حق، دعوت دین وغیرہ کے موضوع پر احادیث کو جمع کیا گیا ہے، سب سے پہلے عربی متن مختصر ترجمہ اور اخیر میں تشریح دی گئی ہے، اکثر روایتیں کتب ستہ کی ہیں اور کہیں کہیں ریاض الصالحین اور موطاً امام مالک کی حدیثیں ذکر کی گئی ہیں۔

12.6.12 الاقوال الایمانیہ فی شرح اربعین المسلمانیہ

مولانا محمد بن ہاشم گجراتی کی یہ کتاب ایک منفرد طرز کی کتاب ہے؛ کیوں کہ اس میں احادیث نبوی کا منظوم اردو ترجمہ ہے۔

12.6.13 بیاض الاربعین

اس کے مرتب مولانا صادق سیالکوٹی ہیں، 48 صفحات پر مشتمل اس کتاب میں مسلمانوں کی مذہبی، سیاسی اور معاشرتی زندگی میں پیش آنے والے حالات اور مسائل سے متعلق احادیث جمع کر دی گئی ہیں۔

12.6.14 کلام نبوت

مولانا محمد فاروق خان کی تصنیف ہے، دو جلدوں پر مشتمل ہے، پہلی جلد میں حدیث نبوی کی اہمیت و ضرورت اور اس کے بعد عقائد و عبادات سے متعلق حدیثوں کو جمع کیا گیا ہے اور دوسری جلد میں عقیدہ کے بگاڑ اور غیر شرعی رسم و رواج کی اصلاح سے متعلق حدیثوں کو جمع کر دیا گیا ہے، زیادہ تر روایتیں کتب ستہ سے لی گئی ہیں اور ترجمہ کے ساتھ ساتھ تشریح بھی کی گئی ہے۔

12.6.15 احادیث الرسول

یہ کتاب حکیم مولانا زین العابدین خالدی کی تصنیف ہے، ڈیڑھ سو سے زیادہ حدیثوں کا رواں اور سلیس ترجمہ کیا گیا ہے، شرک و بدعات اور غیر شرعی رسوم و رواج پر نظر رکھتے ہوئے احادیث کا انتخاب کیا گیا ہے۔ اسی طرح آداب معاشرت اور اصلاح معاشرہ کو بھی پیش نظر رکھا گیا ہے۔ کتاب کے آغاز میں سیرت نبوی پر روشنی ڈالی گئی ہے اور محبت رسول ﷺ کے تقاضوں کی نشاندہی کی گئی ہے۔

12.7 اصول حدیث کی کتابیں

حدیث کی خدمت و آبیاری کے لئے بہت سے علوم و فنون ایجاد کئے گئے ان میں سے ایک فن ”اصول حدیث“ کا ہے، اپنے موضوع کے لحاظ سے یہ علوم حدیث میں سب سے اہم سمجھا جاتا ہے۔ یہ دراصل ان اصول و ضوابط کے جاننے کا نام ہے، جن سے روایت کا صحیح و حسن یا ضعیف و موضوع ہونا معلوم ہو، اسی طرح روایت کے مرفوع و موقوف اور مقطوع ہونے کا علم ہو، نیز سند کے عالی و نازل ہونے کی واقفیت حاصل ہو، اسی طرح سند میں ذکر کئے گئے راویوں کے حالات وغیرہ سے آگہی حاصل کی جائے۔ اردو زبان میں اصول حدیث پر بھی کئی کتابیں تصنیف کی گئی ہیں، ذیل میں چند کتابوں کا تعارف پیش کیا جاتا ہے۔

12.7.1 اصول حدیث

یہ مفتی نظام الدین اعظمی کی کتاب ہے، اس کتاب میں اصول حدیث کی اہم اصطلاحات کو اختصار کے ساتھ بیان کیا گیا ہے، باعتبار سند و متن، باعتبار صحت و ضعف، حدیث کی اقسام بیان کی گئی ہیں، کسی حدیث کے قوی اور ضعیف ہونے کی علامات، روایت باللفظ و بالمعنی کا حکم اور روایت کے شرائط بھی مختصراً ذکر کئے گئے ہیں، اصول حدیث کے سلسلہ میں یہ ایک مختصر اور مفید کتابچہ ہے۔

12.7.2 آسان اصول حدیث

اس کے مصنف مولانا خالد سیف اللہ رحمانی ہیں، کتاب میں حدیث کی تعریفات، اصطلاحات، حدیث کے مقبول و نامقبول ہونے کے اصول و قواعد کو مثالوں کے ساتھ واضح کیا گیا ہے، ہر درس کے اخیر میں تمرینات کا اضافہ ہے، جس کی وجہ سے نصابی نقطہ نظر سے یہ کتاب نہایت مفید نظر آتی ہے، زبان بہت آسان اور عام فہم ہے، مبتدی طلبہ بھی باسانی سمجھ سکتے ہیں، یہ کتاب مختصر ہونے کے باوجود اصول حدیث کے بیشتر مضامین کو سموائے ہوئے ہے۔

12.7.3 اصطلاحات اصول حدیث

اس کے مصنف مولانا محمد مصطفیٰ مفتاحی ہیں، مؤلف نے نصابی ضرورت کی تکمیل کے لئے اسے مرتب کیا ہے، حدیث کی قسموں کے ساتھ ساتھ چند مشہور محدثین کے حالات، ائمہ جرح و تعدیل کا ذکر کرتے ہوئے اصول حدیث پر لکھی گئی بعض اہم کتابوں کا تعارف بھی درج کر دیا گیا ہے۔

12.7.4 اصول الحدیث - مصطلحات وعلوم

یہ ڈاکٹر خالد علوی کی تالیف ہے۔ اردو زبان میں شاید اصول حدیث پر اس سے زیادہ مفصل اور ضخیم کتاب نہ لکھی گئی ہو، مؤلف نے فن کے بنیادی مصادر سے استفادہ کیا ہے، عربی عبارتوں کو اہتمام سے ذکر کیا ہے؛ تاکہ پڑھنے والا بحث کی تہہ تک باسانی پہنچ سکے، اسی طرح ہر مسئلہ کی مناسبت تفصیلات مہیا کرنے کی کوشش کی گئی ہے؛ تاکہ اس کے مختلف پہلو واضح ہو جائیں، یہ کتاب 2 جلدوں پر مشتمل ہے، 1998 میں لاہور سے شائع ہو چکی ہے۔

12.7.5 اصول حدیث

یہ مولانا عباس علی خان کی تصنیف ہے، علوم حدیث کی تمام قسموں کو اختصار کے ساتھ لکھا گیا ہے، کتب حدیث کی قسموں کے ذکر کے ساتھ ساتھ ان کی درجہ بندی بھی کی گئی ہے، بتیس صفحات پر مشتمل یہ کتاب تیرہویں صدی ہجری میں مطبع اخبار آصفی حیدرآباد سے شائع ہوئی تھی، کتاب کے حاشیہ پر امام فقی بن مخلد کے حوالے سے صحابہ و صحابیات کی روایتوں کی تعداد بھی ذکر کی گئی ہے۔

12.7.6 الدرایہ فی اصول الحدیث

مصنف مولانا امجد علی ہیں، کتاب کو فنی اعتبار سے دو حصوں میں تقسیم کیا گیا ہے، پہلے حصہ میں محض اصطلاحات حدیث کا ذکر ہے، دوسرے حصہ میں اصول حدیث کے مختلف علوم اور متفرق اصطلاحات کو جمع کیا گیا ہے، کتاب کی زبان آسان اور سلیس ہے، بعض مباحث میں تفصیل سے روشنی ڈالی گئی ہے اور بعض میں بہت اختصار سے کام لیا گیا ہے، یہ کتاب ادارہ تحقیقات اسلامی پاکستان سے 1996ء میں شائع ہوئی ہے۔

12.7.7 آثار الحدیث

ڈاکٹر خالد محمود مؤلف ہیں، یہ کتاب دو جلدوں میں ہے، پہلی جلد میں تاریخ حدیث، موضوع حدیث، حدیث کی ضرورت و اہمیت، تدوین حدیث جیسے موضوعات پر روشنی ڈالی گئی ہے، اور دوسری جلد میں آداب الحدیث، قواعد الحدیث، اقسام الحدیث، تراجم حدیث اور ائمہ جرح و تعدیل وغیرہ سے بحث کی گئی ہے، اپنے موضوع پر یہ ایک جامع کتاب ہے، زیادہ تر بنیادی مصادر سے استفادہ کیا گیا ہے، یہ کتاب چھپ چکی ہے اور دستیاب بھی ہے۔

12.7.8 تیسیر مصطلح الحدیث

اصول حدیث پر لکھی گئی کتابوں کی ایک طویل فہرست ہے، مگر زیادہ تر کتابیں قدیم اسلوب میں لکھی گئی ہیں، تدریسی و نصابی نقطہ نظر سے اس موضوع پر مشہور معاصر عالم ڈاکٹر محمود احمد الطحان نے غالباً سب سے پہلے قلم اٹھایا ہے، اور یہ کتاب عالم عرب سے لے کر ہندوپاک کی تقریباً تمام ہی دینی درسگاہوں میں شامل نصاب ہے، اسی اہمیت و مقبولیت کے پیش نظر اس کتاب کو اردو میں منتقل کیا گیا ہے؛ بلکہ اس کے کئی ترجمے دستیاب ہیں، ان میں سے چند یہ ہیں:

☆	اصطلاحات حدیث	ترجمہ از	مظفر حسین ندوی
☆	اصطلاحات حدیث	ترجمہ از	محمد سعد صدیقی
☆	تیسرے مصطلح الحدیث	ترجمہ از	ابوعمار عمر فاروق سعیدی

12.7.9 معجم اصطلاحات حدیث

اس کتاب کے مرتب ڈاکٹر سہیل حسن (رفیق علمی ادارہ تحقیقات اسلامی، اسلام آباد) ہیں، یہ اپنے موضوع کی بہت ہی جامع کتاب ہے، تمام حدیثی اصطلاحات کو حروف تہجی کی ترتیب پر ذکر کیا گیا ہے، بنیادی طور پر مرتب نے دو کتابوں سے استفادہ کیا ہے، پہلی کتاب ترکی زبان میں ڈاکٹر مجتبیٰ اوگور کی حدیث انسائیکلو پیڈیا ہے، اس سے صرف منتخب اصطلاحات اخذ کئے گئے ہیں، دوسری کتاب ڈاکٹر ضیاء الرحمن اعظمی کی معجم مصطلحات الحدیث و لاطائف الأسانید ہے، اس کتاب میں شامل تمام اصطلاحات مع تفصیل، ترجمہ کرنے کے بعد زیر نظر معجم میں شامل کر دی گئی ہیں، یہ کتاب 424 صفحات پر مشتمل ہے اور ادارہ تحقیقات اسلامی، اسلام آباد سے شائع ہوئی ہے۔

12.7.10 دیگر کتابیں

ان کتابوں کے علاوہ اردو میں اور بھی اس موضوع پر علمی کام کئے گئے ہیں، ذیل میں ان کے نام ذکر کئے جا رہے ہیں:

☆	رسالہ اصول حدیث	از	مولانا ابوبکر بن محمد شیت جو پوری (متوفی: 1359ھ)
☆	معارف حدیث، ترجمہ معرفتہ علوم الحدیث از حاکم	از	مولانا محمد جعفر شاہ پہلواری۔
☆	اصطلاحات محدثین	از	سلطان محمود
☆	اصول حدیث	از	مولانا تقی الدین امینی
☆	حدیث کا تعارف	از	محمد فاروق خان
☆	مقدمہ احادیث نبوی	از	پروفیسر عبدالاحد خان خلیل
☆	مقدمہ کتاب زندگی	از	مولانا شبیر احمد ازہر میرٹھی
☆	اصول حدیث	از	مولانا محمد اویس نگر امی ندوی
☆	علم الحدیث (شیعی نقطہ نظر)	از	علی حسین شیفتہ کراچی
☆	علوم الحدیث	از	مولانا عبید اللہ سعدی
☆	مفتاح الحدیث	از	مولانا عبدالجلیل قاسمی
☆	مبادیات حدیث	از	مولانا احمد خان پوری
☆	مبادی و اصول الاحادیث الرسول	از	مولانا بلال حسنی ندوی

☆ شرح مقدمہ عبدالحق	از مولانا سعد مشتاق قاسمی
☆ خیر الاصول فی احادیث الرسول ﷺ	از مولانا خیر محمد جالندھری
☆ علم حدیث - تاریخ و تعارف	از سید عبدالمجاہد غوری / سید احمد زکریا غوری

12.8 موضوعات حدیث پر اردو کتابیں اور عربی کتابوں کا ترجمہ

اردو زبان میں حدیث کے مختلف پہلوؤں پر کتابیں تحریر کی گئی ہیں، اور اس طرح ایک بڑا وسیع علمی کتاب خانہ تیار ہو گیا ہے۔ چنانچہ حجیت حدیث، تاریخ و تدوین حدیث، محدثین کے حالات و خدمات، حدیث کی کتابوں کے تعارف اور خصوصیات وغیرہ پر بہت اہم کتابیں سپرد قلم کی گئی ہیں، اسی طرح موضوع اور من گھڑت روایتوں کے بعض مجموعے بھی تیار کئے گئے ہیں تاکہ لوگوں کو ان کے شر سے آگاہ کیا جاسکے۔ ذیل میں اس سلسلہ کی چند اہم کتابوں کا تعارف پیش کیا جا رہا ہے۔

12.8.1 حدیث کا تعارف

اس کتاب کے مولف محمد فاروق خان ایم اے ہیں، یہ مکتبہ اسلامی دہلی سے پہلی بار ستمبر 1974ء میں شائع ہوئی، اس کتاب میں چھ ابواب ہیں اور ہر باب طویل ہے۔ شروع کے تین ابواب میں حدیث کی حجیت، اصول حدیث اور تدوین حدیث پر لکھا گیا ہے، حدیث کے اکثر مباحث کو سمیٹنے کی کوشش کی گئی ہے، کتاب کا دوسرا باب جس میں اٹھائیس ان ائمہ محدثین کا تذکرہ ہے، جو کثیر التصانیف ہیں اور جن کی حدیث پر عظیم خدمات ہیں، ترتیب میں ائمہ اربعہ اور مؤلفین صحاح ستہ کا تذکرہ پہلے ہے۔ کتاب کی زبان شستہ سادہ اور رواں ہے۔

12.8.2 حدیث اور فہم حدیث

اس کتاب کے مصنف مولانا عبداللہ معروفی استاذ شعبہ تخصص فی الحدیث دارالعلوم دیوبند ہیں، مصنف کی یہ کتاب اصل میں محاضرات کا مجموعہ ہے، جو انہوں نے طلبہ کو دیئے ہیں اور ان میں علمی و تحقیقی رنگ نمایاں ہے، مصنف نے ان محاضرات میں علم حدیث کی تعریف و تقسیم، حجیت حدیث، تاریخ و تدوین حدیث، ہندوستان میں علم حدیث اور درسی کتب حدیث کے تعارف و خصوصیات پر روشنی ڈالی ہے، نقد حدیث کا روایتی و درایتی معیار، فقہی اختلاف میں حدیث کا کردار، ضعف حدیث کی استدلالی حیثیت پر تفصیل کے ساتھ روشنی ڈالی ہے، اخیر کے باب میں امام اعظم ابوحنیفہ اور علم حدیث کے عنوان سے بحث کی ہے اور ان کے کارناموں پر تفصیل سے روشنی ڈالی ہے۔ اس لحاظ سے یہ کتاب طلبہ و اساتذہ کے لئے بڑی مفید ہے۔

12.8.3 محدثین عظام اور ان کی کتابوں کا تعارف

اس کتاب کے مصنف مولانا سلیم اللہ خان مہتمم جامعہ فارقیہ کراچی ہیں، کتاب پاکستان سے شائع ہوئی ہے جو کہ 272 صفحات پر مشتمل ہے، مصنف نے کتب ستہ (صحیح بخاری، صحیح مسلم، سنن ترمذی، سنن ابی داؤد، سنن نسائی، سنن ابن ماجہ) کے علاوہ

مؤطا امام مالک، مؤطا امام محمد اور طحاوی شریف جیسی حدیث کی ان نو اہم کتابوں اور ان کے مصنفین کے حالات کو تفصیلی طور پر بیان کیا ہے، اس لحاظ سے یہ کتاب طلبہ اور عام اردو داں طبقہ کے لئے اہم ہے۔

12.8.4 سنت رسول

اس کتاب کے مصنف محترم ڈاکٹر شیخ مصطفیٰ حسن سباعی ہیں، اصل کتاب کا نام 'السنة ومکاتبتہا فی التشریح' ہے اور مترجم ملک غلام علی ہیں، یہ کتاب دہلی سے پہلی بار اگست 1983 کو شائع ہوئی، کتاب چھ ابواب پر مشتمل ہے، مصنف نے اس کتاب میں سنت کا مفہوم اور حدیث کی روایت و کتابت کے سلسلہ میں روشنی ڈالی ہے، نیز صحابہ سنت رسول کو کیسے اخذ کرتے تھے اور حدیث کے بارے میں صحابہ کا موقف کیا تھا، پھر آخر کے ابواب میں سنت کی حفاظت کے تین محدثین کی عظیم خدمات کو بیان کیا گیا اور اسی طرح تدوین سنت و دیگر علوم حدیث کے تعارف پر گفتگو کی گئی ہے، آخر میں مولانا امین احسن اصلاحی کا مقالہ سنت کی ضرورت کے عنوان سے شامل کیا ہے، اس لحاظ سے یہ کتاب مختصر اور مفید ہے۔

12.8.5 تذکرہ المحدثین

یہ کتاب تین جلدوں پر مشتمل ہے جو دارالمصنفین شبلی اکیڈمی، اعظم گڑھ سے شائع ہوئی ہے۔ اس کتاب کو مولانا ضیاء الدین اصلاحی رفیق دارالمصنفین نے مرتب کیا ہے، پہلی جلد میں دوسری صدی ہجری کے اوائل سے چوتھی صدی ہجری کے نصف اول تک کے مشہور اور صاحب تصنیف محدثین کرام کے حالات و سوانح اور ان کی خدمات حدیث کی تفصیل بیان کی گئی ہے، مثلاً پہلے امام مالک، امام ابو داؤد و طیالسی، امام ابو بکر بن شیبہ، اسحاق بن راہویہ، امام عبداللہ دارمی، امام بخاری، امام مسلم، امام ابن ماجہ، امام ابو داؤد، امام ترمذی، امام ابو جعفر طحاوی وغیرہ کے بارے میں تفصیل کے ساتھ روشنی ڈالی گئی ہے۔ اسی طریقے سے دوسری جلد میں چوتھی صدی ہجری کے نصف آخر سے آٹھویں صدی ہجری تک مشہور اور صاحب تصنیف محدثین کرام کے حالات و سوانح اور ان کی علمی و حدیثی خدمات پر گفتگو کی گئی ہے۔ مثلاً: امام ابو القاسم طبرانی، امام ابن حبان، امام ابو الحسن دارقطنی، امام ابو عبد اللہ حاکم، امام ابو بکر خطیب بغدادی وغیرہ، تیسری جلد میں محدثین ہند کا تذکرہ ہے، اس لحاظ سے یہ تینوں جلدیں بڑی اہم ہیں خاص طور سے تیسری جلد میں ہندوستانی محدثین کرام کو نمایاں کیا گیا ہے۔

12.8.6 فن اسماء الرجال

اس اہم کتاب کے مصنف مولانا تقی الدین ندوی اعظمی ہیں، یہ کتاب عربی زبان میں اس موضوع پر لکھی گئی بہت سی کتابوں کا نچوڑ ہے حقیقت یہ ہے کہ اردو زبان میں اس موضوع پر بہت کم کتابیں دستیاب ہیں، یہ کتاب کتب اسماء الرجال سے استفادے کے طریقے، مشہور کتب رجال پر تبصرہ و تعارف، تاریخ رجال، تدوین حدیث وغیرہ جیسے اہم موضوعات پر مشتمل ہے۔

12.8.7 علم حدیث اور چند اہم محدثین

مولانا سالم قدوائی کی کتاب ہے، جس میں تدوین حدیث، اصول حدیث، اصطلاحات حدیث اور مشہور محدثین کا تذکرہ شامل ہے، کتاب کی زبان نہایت آسان ہے، یہ کتاب یونیورسٹی کے مسلم طلباء کے نصاب کے لئے لکھی گئی تھی، اس لئے اس میں فنی بحثوں اور ائمہ کے اقوال کو بیان کرنے سے گریز کیا گیا ہے۔

12.8.8 علم حدیث میں برصغیر پاک و ہند کا حصہ

برصغیر ہندو پاک کے علماء کو ابتداء ہی سے حدیث کی خدمت اور نشر و اشاعت سے بہت شغف رہا ہے، اور ان کے علمی کارناموں کے بغیر کتب خانہ حدیث ناقص شمار ہوگا، چنانچہ ڈاکٹر محمد اسحاق نے اس موضوع پر قلم اٹھایا، اور نہایت عمدہ کتاب قلم بند کی۔ برصغیر میں علم حدیث کے آغاز، ارتقاء، حدیث کے مراکز اور شخصیات کا فاضلانہ جائزہ لیا ہے، شاید یہ کتاب اپنے موضوع پر نقش اول کی حیثیت رکھتی ہے، تقریباً 300 صفحات پر مشتمل یہ کتاب مرکزی مکتبہ اسلامی سے شائع ہوئی ہے۔

12.8.9 فتنہ وضع احادیث اور موضوع احادیث کی پہچان

مولانا مسعود عالم قاسمی کی تصنیف ہے، اس کتاب میں فتنہ وضع احادیث کی تاریخ اور اس کے پس پردہ مقاصد کو حقائق کی روشنی میں لکھا گیا ہے اور یہ بتایا گیا ہے کہ انکار حدیث کے فتنہ کا اس میں اہم کردار رہا ہے۔ اردو زبان میں اپنے موضوع پر یہ بہت نفیس اور عمدہ کتاب شمار کی جاتی ہے۔

12.8.10 احادیث صحیح بخاری و مسلم کو مذہبی داستانیں بنانے کی ناکام کوشش

حبیب الرحمن صدیقی کا ندھلوی کی کتاب مذہبی داستانیں اور ان کی حقیقت نے فتنہ انکار حدیث کو ہوا دینے میں بڑا کردار ادا کیا ہے، اس کتاب میں موضوع روایات کے ساتھ ساتھ بخاری اور مسلم کی احادیث پر بھی ہاتھ رکھا گیا ہے، چنانچہ مولانا ارشاد الحق اثری نے حبیب الرحمن صدیقی کی علمی خیانت کو واضح کرتے ہوئے بخاری و مسلم کے دفاع میں خوب علمی مواد جمع کر دیا ہے۔

12.8.11 عمدۃ الاول فی تحقیق الأباطیل (غیر معتبر احادیث کی تحقیق)

موضوع روایات نے مسلم معاشرہ میں عقیدہ اور فکر و نظر کا بگاڑ پیدا کر دیا ہے، ایسی روایتوں کی شناخت اور ان پر وضع کا حکم لگانا محدثین اور علماء اسلام کی بنیادی ذمہ داری ہے، زیر نظر تالیف اسی موضوع پر ہے، مولانا محمد رضوان الدین معرونی قاسمی اس کے مولف ہیں، 101 روایتوں کو جمع کیا گیا ہے، امام سخاوی، ملا علی قاری، اور ابن الجوزی کی کتابوں سے زیادہ تر استفادہ کیا گیا ہے۔ ان روایتوں کے انتخاب میں کسی خاص ترتیب کا لحاظ نہیں رکھا گیا ہے۔ آغاز میں ایک جامع مقدمہ سپرد قلم کیا ہے، جس میں موضوع روایت کی شناخت، اس کی علامتیں اور واضعین حدیث سے متعلق تفصیلات ذکر کی گئی ہیں۔

12.8.12 ضعیف و موضوع روایات

اس کے مولف مولانا عبدالسلام رحمانی ہیں، آپ نے ضعیف و موضوع روایت کو ایک ساتھ ذکر کر دیا ہے، جب کہ محدثین بہر حال ان دونوں میں فرق برتتے ہیں، روایتوں کے انتخاب میں کوئی خاص ترتیب ملحوظ نہیں رکھی گئی ہے۔ کتاب کی ترتیب میں معاصر عالم دین شیخ البانی کی تحقیق پر زیادہ تر انحصار کیا گیا ہے۔ اس کتابچہ میں بہت زیادہ رائج روایتوں پر کلام موجود ہے۔

12.8.13 دراسات فی الاحادیث النبویہ

یہ کتاب دراصل ڈاکٹر محمد مصطفیٰ الاعظمی کا تحقیقی مقالہ ہے، اس مقالے پر ان کو یورپ کی ایک مشہور یونیورسٹی نے پی ایچ ڈی کی ڈگری تفویض کی تھی، اس کتاب میں محقق نے تدوین حدیث کی تاریخ دلائل کے ساتھ پیش کی ہے، مقالہ نگار نے مستشرقین مثلاً شاخت اور گولڈزیہر وغیرہ کے تمام اعتراضات کا مدلل جواب تاریخی شواہد کے ساتھ دیا ہے، مصنف نے مستند تاریخی حوالوں سے یہ بات ثابت کی ہے کہ ہر زمانے میں حدیثوں کے مجموعے موجود رہے ہیں، ہر محدث اپنے شاگردوں کو درس دیتا تھا اور حدیثوں کا املا کراتا تھا، اس کے علاوہ دوسرے ضمنی مباحث بھی ذیل میں آگئے ہیں، اس کتاب میں مصنف نے تحقیق و بحث کا پورا حق ادا کر دیا ہے، نیز اس تحقیقی کتاب پر مصنف کو شاہ فیصل ایوارڈ سے بھی نوازا جا چکا ہے۔

12.8.14 تاریخ علوم احادیث

معروف فقیہ و محدث مولانا محمد عمیم الاحسان مجددی برکتی (1329ھ-1394ھ) اس کتاب کے مؤلف ہیں۔ اپنے موضوع پر یہ نہایت جامع اور مفید کتاب ہے، تدوین حدیث، کتب حدیث، مشہور محدثین اور علوم حدیث کی دیگر شاخوں سے متعلق بنیادی اور اہم معلومات اختصار کے ساتھ اس میں جمع کر دی گئی ہیں، زبان شستہ ہے، یہ کتاب نایاب سی ہوتی جا رہی تھی، مگر دارالعلوم ندوۃ العلماء کے مؤقر استاذ حدیث مولانا ابوسحبان روح القدس نے تحقیق و تعلق کے بعد اسے از سر نو شائع کیا ہے، حقیقت یہ ہے کہ اس تحقیق نے کتاب کی قیمت اور علمی وزن میں اضافہ کیا ہے۔ 202 صفحات پر مشتمل یہ کتاب مؤسسۃ القدس لکھنؤ سے شائع ہوئی ہے۔

12.8.15 تاریخ تدوین حدیث

معروف محدث علامہ عبدالرشید نعمانی (1334ھ-1420ھ) کی یہ تالیف ہے، مؤلف نے مختلف انداز میں حجیت حدیث پر گفتگو کی ہے، نیز عہد نبوی اور عہد صحابہ و تابعین کے حدیثی نوشتوں کی روشنی میں تدوین حدیث کے مختلف مرحلوں پر گفتگو کی ہے۔ صحاح ستہ اور دیگر حدیث کی کتابوں کا تعارف بڑے عالمانہ انداز میں کیا ہے، نیز امام ابوحنیفہ اور علم حدیث پر تفصیل سے روشنی ڈالی ہے، بلاشبہ یہ کتاب طلبہ حدیث کے لئے بڑی اہمیت کی حامل ہے۔

12.8.16 تاریخ حدیث و محدثین

ڈاکٹر محمد ابو زہو جامعہ ازہر کلیہ اصول الدین قاہرہ کی کتاب ہے، اس کتاب میں حدیث و محدثین کی تاریخ کو ادوار کے تحت از ابتداء تا عصر حاضر تفصیل کے ساتھ بیان کیا گیا ہے، نیز خواتین کا خدمات حدیث میں جو حصہ ہے اس پر بھی روشنی ڈالی گئی ہے، اس لحاظ سے تاریخ حدیث کے سلسلے میں یہ ایک مفصل اور مفید کتاب ہے، اس کتاب کے مترجم پروفیسر غلام احمد حریری ہیں۔

12.8.17 علوم الحدیث

اس کتاب کے مصنف ڈاکٹر سحیحی صالح ہیں، مصنف نے حدیث کی تاریخ، تدوین حدیث، حدیث و سنت کی اصطلاحات اور ان کے باہم فرق کو سمجھایا ہے، نیز علوم حدیث کی دیگر شاخوں کا تعارف بھی پیش کیا ہے، اسی طرح اخذ حدیث کے مختلف طریقوں پر بھی روشنی ڈالی ہے، یہ کتاب علوم الحدیث کے موضوع پر عمدہ اور مفید ہے، اس کتاب کے مترجم پروفیسر غلام احمد حریری ہیں۔

12.8.18 حسنات الاخبار

کتاب کے مصنف قاضی عبدالصمد سیوہا روی ہیں، یہ کتاب تین سو صفحات اور چار ابواب پر مشتمل ہے، ہر باب طویل اور کئی مباحث کا مجموعہ ہے، کتاب کے ابتداء کے تین ابواب اصول حدیث سے متعلق ہیں، ان ابواب میں حدیث کی تاریخ، تدوین، اقسام حدیث باعتبار سند و متن، طبقات کتب حدیث باقسام صحت و ضعف، فن اسماء الرجال اور جرح و تعدیل کے اصول، حدیث کی صحت کا معیار، وجوہ ترجیح جیسے اہم موضوعات پر تفصیل سے روشنی ڈالی گئی ہے، اس باب میں محدثین صحابہ و صحابیات، تابعین و تبع تابعین، ائمہ اربعہ بشمول صحاح ستہ کے مصنفین کی سوانح حیات اور حدیثی خدمات کا بہتر انداز میں ذکر ہے۔

مؤلف نے امام اعظم ابوحنیفہؒ کے تعلق سے حدیث پر خوب لکھا ہے اور آپ کے متعلق جو غلط فہمیاں پائی جاتی ہیں، ان کا بھی جواب دیا ہے، مولانا سید سلیمان ندویؒ اس کتاب کے بارے میں رقم طراز ہیں کہ ہماری زبان میں ایک ایسی تصنیف کی ضرورت تھی جو تدوین حدیث و فنون پر مشتمل ہو، مصنف نے یہ کتاب لکھ کر اس ضرورت کو پورا کیا۔

12.8.19 حجیت حدیث

یہ کتاب مولانا محمد ادریس کاندھلوی کی ہے، اپنے موضوع کے اعتبار سے بہت اہم ہے، متحدہ ہندوستان میں ایک فرقہ حدیث کی حجیت سے انکار کر بیٹھا تھا، ان حضرات کا کہنا تھا کہ اصل صرف قرآن ہے اور وہی اسلام کا دستور ہے، یہ کتاب ان ہی لوگوں کے شبہات کو پیش نظر رکھ کر لکھی گئی ہے، اس میں مصنف نے ثابت کیا ہے کہ اسلام کی چار حجوتوں میں سے ایک حجوت حدیث بھی ہے اور یہ حجوت قطعی ہے، یہ ایک عالمانہ اور محققانہ کتاب ہے، منکرین حدیث کے شبہات کی تردید خالص علمی انداز میں کی گئی ہے، اور احادیث کے حجوت ہونے پر خود قرآن کریم سے متعدد حجیتیں اور دلیلیں پیش کی گئی ہیں۔

12.8.20 حجیت حدیث

یہ مولانا محمد تقی عثمانی صاحب کے انگریزی مقالے The Authority of Sunnath کا اردو ترجمہ ہے، اس مقالے کو انگریزی سے اردو میں مولانا مسعود اشرف عثمانی نے منتقل کیا ہے، یہ کتاب سنت رسول ﷺ کے تعارف، حجیت اور حدیث کی استنادی حیثیت پر جامع اور اصولی انداز میں بحث کرتی ہے، دلائل کا التزام خصوصی طور پر کیا گیا ہے اور اسلوب بے حد آسان اور زبان سلیس درواں ہے، یہ کتاب عوام و خواص دونوں کے لئے یکساں طور پر مفید ہے۔

12.8.21 کتابت حدیث

مصنف مولانا منت اللہ رحمانی ہیں، کتاب کا اصل موضوع تدوین حدیث ہے، اس سے پہلے اس موضوع پر اردو زبان میں کم کتابیں ہی دستیاب تھیں، مصنف نے اس میں دلائل و شواہد کے ذریعہ یہ ثابت کیا ہے کہ تدوین حدیث کی ابتداء اللہ کے رسول ﷺ کے زمانے میں ہی ہو چکی تھی، نیز حدیث کی حفاظت کے قدرتی اسباب اور محدثین کی جلیل القدر خدمات جیسے اہم موضوعات پر عمدہ اور عالمانہ بحث کی گئی ہے۔

12.8.22 سنت کی آئینی حیثیت

اس کے مصنف مولانا سید ابوالاعلیٰ مودودی ہیں، یہ کتاب دراصل ایک منکر حدیث کے اعتراضات کا جواب ہے، جو مراسلت کی شکل میں ہے، مولانا مودودی نے نہایت علمی و عقلی اسلوب میں ان شبہات کا جواب دیا ہے، حقیقت یہ ہے کہ حجیت حدیث پر لکھی گئی تحریروں میں اس کی حیثیت بہت ممتاز ہے اور خاص طور پر مستشرقین کی ریشہ دوانیوں پر خوب عمدہ بحث کی گئی ہے۔

12.8.23 حجیت حدیث

اس کتاب کے مؤلف ڈاکٹر شیخ عبدالغنی محمد عبدالخالق ہیں، آپ جامعۃ الازہر کے مایہ ناز فاضل ہیں، زیر نظر کتاب دراصل آپ کا پی ایچ ڈی کا علمی و تحقیقی مقالہ ہے، جو 1940ء میں پیش کیا گیا تھا، حقیقت یہ ہے کہ حجیت حدیث پر اس پائے کی شاید ہی کوئی کتاب ہو، یہ عربی زبان کا مقالہ تھا، مگر ادارہ تحقیقات اسلامی نے مولانا محمد رضی الاسلام ندوی کے ذریعہ اسے اردو کا جامہ عطا کیا، واضح رہے کہ کتاب میں مختلف اسلوب میں صرف حدیث کی حجیت اور تشریحی حیثیت پر گفتگو کی گئی ہے، حدیث کے مبنی بروجی ہونے یا نہ ہونے پر بڑی تفصیل سے بحث کی گئی ہے، 869 صفحات پر مشتمل یہ کتاب عوام سے زیادہ اہل علم کے لئے مفید نظر آتی ہے۔

12.8.24 تدوین حدیث

مولانا سید مناظر احسن گیلانی کی یہ تالیف ہے، کم و بیش پانچ سو صفحات پر مشتمل یہ کتاب تدوین حدیث اور تاریخ و حجیت پر نہایت اہم شارح کی جاتی ہے، مؤلف نے کتاب کے آغاز میں بعض اہم مسائل پر بڑی عالمانہ بحث کی ہے، جیسا کہ عام تاریخی ذخیرہ سے حدیث کے امتیازات اور تدوین حدیث کے قدرتی عوامل وغیرہ۔ مولانا گیلانی نے حضرت علیؓ کے دور تک کے تحریری سرمایہ اور تدوین و تاریخ سے متعلق بیشتر معلومات جمع کر دی ہیں، خلافت علیؓ کے بعد کا ذکر اس کتاب میں شامل نہیں ہے۔ مؤلف کا اسلوب عالمانہ بھی ہے اور ادیبانہ بھی۔

12.9 خلاصہ

ہندوستان کی سرزمین علوم اور فنون کے اعتبار سے ہر دور اور ہر زمانے میں زرخیز رہی ہے، فجر اسلام ہی سے یہ علماء، صوفیاء، اولیاء کا مرکز رہی، تاریخ گواہی دیتی ہے کہ حضرت عمر فاروقؓ کے عہد میں ہی مسلمانوں کے قدم ہندوستان میں آچکے تھے، اس سرزمین نے شیخ محدث صغانی صاحب مشارق الانوار، شیخ عبدالحق محدث دہلوی، شیخ علی متقی، شیخ احمد سرہندی، شاہ ولی اللہ محدث دہلوی جیسے جلیل القدر اور علم حدیث کے روشن اور تابناک ستارے پیدا کئے، ان علماء اور محدثین نے عربی، اردو اور فارسی زبانوں میں تصنیفات لکھیں، اردو زبان کا دامن بھی اس سلسلہ میں کافی لبریز رہا ہے، اردو زبان میں حدیث کی بیشتر کتابوں کی منتقلی کا کام ہوا، حدیث کی کتابوں کی شرحیں لکھی گئیں، شاگردوں نے اپنے شیوخ کے درسی افادات کو جمع کیا اور طبع کروایا، حدیثوں کا انتخاب کر کے ان کے مجموعے عوام الناس کے فائدے کے لئے طبع کرائے گئے، یہاں تک کہ اصول حدیث جو صرف خواص تک محدود تھا اس کو بھی آسان اور سلیس زبان میں اردو میں منتقل کیا گیا۔

12.10 نمونے کے امتحانی سوالات

1. ہندوستان میں علم حدیث کے آغاز پر روشنی ڈالئے۔
2. کتب حدیث کے اردو ترجموں کا آغاز کب ہوا، نیز ایک ابتدائی نمونے کا تعارف تحریر کیجئے۔
3. مولانا وحید الزمان کا تعارف کراتے ہوئے ان کی ترجمہ کردہ کتابوں کے نام ذکر کیجئے۔
4. حدیث کے اردو مجموعوں میں سے کسی دو کا تعارف قلم بند کیجئے۔
5. اصول حدیث پر اردو میں لکھی گئی کسی دو کتاب کا تعارف تحریر کیجئے۔
6. موضوع روایت پر اردو میں تصنیف کی گئی کسی دو کتاب پر روشنی ڈالئے۔

12.11 مطالعہ کے لئے معاون کتابیں

1. تذکرۃ الحمدین جلد سوم از مولانا ضیاء الدین اصلاحی
2. علم حدیث میں برصغیر پاک و ہند کا حصہ از ڈاکٹر محمد اسحاق
3. تطور علم الحدیث فی الہند (1274ھ-1384ھ) از ڈاکٹر خالدہ ریحانہ
4. اردو زبان میں علوم اسلامی کا سرمایہ از ترتیب المعہد العالی الاسلامی حیدرآباد

بلاک: 3 فقہ اسلامی

فہرست

صفحہ نمبر	عنوان	اکائی نمبر
263-280	تعارف اور مآخذ	.13
281-307	تاریخ و تدوین فقہ	.14
303-334	فقہی مسالک	.15
335-368	فقہی علوم اور مضامین	.16
369-380	فقہی کتابیں	.17
381-395	فقہ اسلامی کی خدمت میں علما ہند کا حصہ	.18
396-409	فقہ بدلتے حالات میں	.19

اکائی 13 : تعارف اور مآخذ

اکائی کے اجزاء

13.1 مقصد

13.2 تمہید

13.3 لغوی تعریف

13.4 اصطلاحی تعریف

13.5 فقہ کی ضرورت و اہمیت

13.6 فقہ کے مصادر

13.6.1 بنیادی مصادر

13.6.1.1 قرآن کریم

13.6.1.2 سنت رسول اللہ ﷺ

13.6.1.3 اجماع

13.6.1.4 قیاس

13.6.2 ثانوی مصادر

13.6.2.1 استحسان

13.6.2.2 مصالح مرسلہ

13.6.2.3 عرف و عادت

13.6.2.4 استصحاب

13.6.2.5 سابقہ شریعت

13.6.2.6 قول صحابی

13.6.2.7 سد ذرائع

13.7 خلاصہ

13.8 نمونے کے امتحانی سوالات

13.9 فرہنگ

13.10 مطالعہ کے لئے معاون کتابیں

13.1 مقصد

اس اکائی کا بنیادی مقصد طلبہ کو اس بات سے باخبر کرنا ہے کہ فقہ اسلامی سے کیا مراد ہے، اس کے معنی و مفہوم کیا ہیں، فنی اعتبار سے اس کی تعریف کیا ہے؟ اس کے تحت کس قسم کے احکام آتے ہیں؟ اور انھیں اسلام میں اس کی اہمیت اور انسانی زندگی کے لئے اس کی قدر ضرورت سے آگاہ کرنا، اور یہ بتانا ہے کہ اس کے بنیادی مصادر و مآخذ کیا ہیں؟ اور ان مصادر و مآخذ سے عملی احکام کس طرح دریافت کئے جاتے ہیں؟

13.2 تمہید

اس اکائی میں سب سے پہلے فقہ کے لغوی معنی و مفہوم اور اس کی اصطلاحی تعریف کی ذکر کی جائے گی، پھر فقہ کی اہمیت و ضرورت پر روشنی ڈالی جائے گی، اس کے بعد اس کے بنیادی و ثانوی مصادر و مراجع کا تعارف اختصار کے ساتھ پیش کیا جائے گا۔

13.3 لغوی تعریف

فقہ کے لغوی معنی کسی چیز کا اچھی طرح جاننا اور سمجھنا ہے، قرآن پاک اور حدیث رسول میں جہاں جہاں یہ لفظ آیا ہے اس کے لفظی معنی میں اتنا اضافہ ہو گیا ہے کہ دین کے معاملہ میں سمجھ بوجھ رکھنا اور اس میں مہارت حاصل کرنا، قرآن مجید میں ہے:

﴿فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ﴾ [التوبة: 122]

(تو کیوں ایسا نہ ہوا کہ ان کے گروہ میں سے کچھ لوگ نکلتے تاکہ دین میں بصیرت حاصل کرتے)۔

﴿قَالُوا يَا شُعَيْبُ مَا نَفَقَهُ كَثِيرًا مِّمَّا تَقُولُ﴾ [ہود: 91]

(ان لوگوں نے کہا: اے شعیب! تمہاری کہی ہوئی بہت سی باتیں ہماری سمجھ میں نہیں آتیں)۔

﴿وَلَكِنْ لَّا تَفْقَهُونَ تَسْبِيحَهُمْ﴾ [لا سراء: 44]

(لیکن تم ان کی تسبیح نہیں سمجھتے)۔

حدیث میں آیا ہے:

”من یرد اللہ بہ خیرا یفقهہ فی الدین“ [بخاری، حدیث نمبر: 67]

(جس کو اللہ تعالیٰ بھلائی دینا چاہتا ہے اسے دین میں سمجھ بوجھ عطا کر دیتا ہے)۔

13.4 اصطلاحی تعریف

عہد صحابہ اور تابعین کے دور میں شریعت کے تمام احکام کے جاننے کو ”فقہ“ کہا جاتا تھا، جس میں عقائد، عبادات، اور اخلاق و معاملات سب داخل سمجھے جاتے تھے، قرآن و حدیث میں اسی معنی کے لحاظ سے اس لفظ کو ذکر کیا گیا ہے، امام ابوحنیفہؒ نے فقہ کے مفہوم میں اسی وسعت کے اعتبار سے فقہ کی تعریف یہ کی ہے: ”هو معرفة النفس مالها وما عليها“ [التوضیح: 1/10] (انسان کا اپنے حقوق اور فرائض کو جاننا ”فقہ“ ہے)۔

مگر جب ہر فن کی جدا جدا تدوین شروع ہوئی تو ہر فن کے لئے جدا جدا اصطلاحیں وضع ہوئیں، اس وقت سے علم فقہ سے عقائد و اخلاق کی بحث کو علیحدہ کر لیا گیا، چنانچہ عقائد سے متعلق احکام کا مجموعہ ”علم کلام“ کہلایا اور اخلاق سے متعلق مباحث کو ”تصوف“ کا نام دیا گیا، ان دونوں فنون کے ماہرین کی بھی مستقل حیثیت ہو گئی اور انہیں ”متکلمین“ اور ”صوفیاء“ کا لقب دیا گیا، اور فقہ کا دائرہ عبادات و معاملات اور معاشرت کے ظاہری احکام تک محدود ہو گیا، اس طرح عملی احکام جو کہ قانونی حیثیت رکھتے ہیں، کو ”فقہ“ سے موسوم کیا گیا، اور اسی لحاظ سے ان الفاظ میں فقہ کی تعریف کی گئی: ”العلم بالأحكام الشرعية العملية المكتسب من أدلتها التفصيلية“ (فقہ ایسا علم ہے جس میں ان شرعی احکام سے بحث ہوتی ہے جن کا تعلق عمل سے ہے اور جن کو تفصیلی دلائل کے ذریعہ حاصل کیا جاتا ہے)۔

تفصیلی دلائل کا مطلب یہ ہے کہ یہ مسئلہ کتاب و سنت کی کس دلیل سے ماخوذ ہے؟ دوسرے الفاظ میں کہئے: ادلہ تفصیلیہ سے مراد جزئی دلائل ہیں جو کہ متعینہ مسائل سے متعلق ہوتے ہیں، ان میں سے ہر دلیل کسی مخصوص متعین حکم پر دلالت کرتی ہے، جیسے اللہ تعالیٰ کا ارشاد ہے:

﴿حُرِّمَتْ عَلَيْكُمْ أُمَّهَاتُكُمْ﴾ [النساء: 23] (تمہارے اوپر تمہارے مائیں حرام کی گئی ہیں)۔

صاحب ہدایہ اور علامہ کاسانی کے دور (یعنی پانچویں صدی) تک تو فقہاء ہر مسئلہ پر ادلہ تفصیلیہ سے بحث کرتے رہے ہیں، مگر بعد میں صرف احکام سے بحث شروع ہو گئی، دلائل کو نظر انداز کر دیا گیا، بعد کے فقہاء میں علامہ ابن ہمام وغیرہ نے اس کا اہتمام کیا ہے؛ لیکن اکثر نے اہتمام نہیں کیا ہے، اور ان مقلدین کو فقیہ کہا جانے لگا جو مسائل اور ان کے دلائل کا علم رکھتے ہیں، آج کل یہی تعبیر رائج ہے۔

13.5 فقہ کی ضرورت و اہمیت

فقہ اسلامی ہر مسلمان کے لئے اس کی زندگی کا ایک لازمی جزو ہے، اس کے بغیر وہ کامیاب زندگی نہیں گزار سکتا؛ کیوں کہ وہ بحیثیت مسلمان اللہ اور اس کے رسول ﷺ کی ہدایات و تعلیمات کے مطابق زندگی بسر کرنے کا مکلف ہے، اور فقہ اسلامی انسان کی پوری زندگی کا احاطہ کرتی ہے اور زندگی کے ہر مرحلہ اور میدان میں رہنمائی کرتی ہے، زندگی کا کوئی ایسا شعبہ نہیں ہے جس سے متعلق فقہ سے رہنمائی نہ ملتی ہو؛ چنانچہ زندگی کے مختلف شعبوں کے بارے میں اس فن کے ذریعہ آپ کو مکمل رہنمائی ملے گی، جس کی تفصیل درج ذیل ہے:

عبادات : یعنی وہ احکام جو خدا اور بندہ کے راست تعلق پر مبنی ہوں، جیسے: نماز، روزہ، زکوٰۃ، حج، قربانی، اعتکاف اور نذر وغیرہ۔

عائلی قوانین : یعنی وہ احکام جو دو آدمیوں کے درمیان غیر مالی بنیاد پر قائم تعلقات سے متعلق ہوں جیسے: نکاح و طلاق، فسخ و تفریق، عدت، ثبوت نسب اور نفقہ وغیرہ۔

تجارتی قوانین : یعنی دو اشخاص کے درمیان مالی معاہدہ پر مبنی تعلقات، جیسے: خرید و فروخت، شرکت، عاریت، کفالت، اجارہ اور رہن وغیرہ۔

عدالتی قوانین : یعنی قاضی کا تقرر، شہادت و وکالت کے احکام اور مقدمات کو ثابت کرنے کا طریقہ وغیرہ۔

جرم و سزا سے متعلق قوانین: ان میں شرعی حدود، قتل و جنایت کی سزا اور جن جرائم کے بارے میں شریعت میں کوئی سزا مقرر نہیں کی گئی ہے، ان کی بابت سزا کا تعین، جسے فقہ کی اصطلاح میں ”تعزیر“ کہتے ہیں، شامل ہیں۔

دستوری قانون : یعنی وہ قوانین جو حکومت اور شہریوں کے درمیان حقوق و فرائض کو متعین کرتے ہیں۔

بین ملکی قانون : یعنی دو ملکوں اور دو قوموں کے درمیان تعلقات و معاہدات اور حقوق و فرائض سے متعلق قوانین، ان کو فقہاء اسلام ”سیر“ سے تعبیر کرتے ہیں۔

اس تشریح سے آپ اندازہ کرتے ہیں کہ فقہ اسلامی کا دائرہ کس قدر وسیع ہے، اور اس نے کس طرح زندگی کے تمام شعبوں کو اپنے اندر سمولیا ہے، جس سے فقہ اسلامی میں ہمہ جہت رہنمائی کرنے کی صلاحیت کو بھی سمجھ سکتے ہیں، اور انسان کے لئے اپنی زندگی کے مختلف مراحل میں کیا حلال ہے کیا حرام؟ کیا جائز ہے کیا ناجائز؟ اور کونسی چیز صحیح اور کونسی چیز غلط ہے، کو جاننے کے لئے اس فن کی ضرورت کو بھی محسوس کر سکتے ہیں۔

یہ بات بھی ذہن نشین رہنی چاہئے کہ قرآن و حدیث میں ایسے احکام کی تعداد بہت تھوڑی ہے، جن کو پوری تفصیل کے ساتھ بیان کیا گیا ہے، ان احکام کی تعداد زیادہ ہے، جن کو اجمالی طور پر اور اشارہ کے ذریعہ بیان کیا گیا ہے، تاہم اتنی بات ضرور ہے کہ قرآن میں جو احکام اجمالاً بیان کئے گئے حدیث میں ان کی تفصیلات آگئی ہیں، اسی طرح قرآن نے بنیادی ضوابط اور کلیات کے بیان کرنے پر اکتفا کیا اور فقہاء امت پر چھوڑ دیا کہ وہ زمانہ و حالات، انسانی ضروریات و مصالح اور مقاصد شریعت کی رعایت کرتے ہوئے شرعی احکام کا استنباط کریں اور لوگوں کی رہنمائی کریں، چنانچہ عہد رسالت کے بعد اسلام عرب سے عجم تک پہنچ گیا، اسلامی سلطنت کا دائرہ کافی پھیل گیا، عراق، ایران، مصر، شام، اندلس، افریقہ، ترکستان، ایشیا اور سندھ وغیرہ کے دور دراز مقامات تک پہنچ گیا، تو اسلام کو نئے مسائل سے واسطہ پڑا اور نئی تہذیب، نئے معاشرے اور نئے نظام زراعت اور نظام معاشیات وغیرہ سے تعارف ہوا، اور معاملات کی نئی شکلیں سامنے آئیں، ایسے وقت میں مجتہدین صحابہ، تابعین، تبع تابعین اور ان کے بعد کے ائمہ کھڑے ہوئے اور قرآن و سنت سے ماخوذ اصول و قواعد کی روشنی میں دستور حیات مرتب کئے، جن کے مجموعہ کو فقہ کہا جاتا ہے۔

اس تفصیل اور تشریح سے آپ کو یہ علم ہوا کہ فقہ اسلامی قرآن اور حدیث سے علیحدہ کوئی الگ چیز نہیں ہے؛ بلکہ قرآن و حدیث سے براہ راست یا بالواسطہ اصول و قواعد کے ذریعہ ماخوذ اور مستفاد ہے، اور قیامت تک سامنے آنے والے ہر طرح کے چیلنج کا سامنا کرنے اور بدلتے ہوئے حالات میں ہر دور کے لوگوں کی رہنمائی کرنے کی صلاحیت رکھتی ہے، جہاں تک فقہ کی اہمیت و فضیلت کی بات ہے تو اللہ تعالیٰ نے خود دین میں تفقہ حاصل کرنے کی ترغیب دی ہے۔ [التوبة: 15] حضور پاک ﷺ کا ارشاد گزر چکا ہے کہ اللہ تعالیٰ جس کے ساتھ خیر چاہتا ہے اسے تفقہ سے سرفراز کرتا ہے۔ [بخاری، حدیث نمبر: 67] حضرت شاہ ولی اللہ صاحب فرماتے ہیں: قرآن و حدیث کے بعد اسلام کا مدار فقہ پر ہے۔ [قرۃ العینین، ص: 171]

غرض یہ کہ انسانی زندگی کے ہر چھوٹے سے چھوٹے کام اور بڑے سے بڑے عمل کا سرفقہ اسلامی سے جڑا ہوا ہے، فقہ اسلامی کی اہمیت اتنی ہے کہ اس کے بغیر زندگی کی گاڑی کا توازن برقرار نہیں رہ سکتا؛ بلکہ سچ ہے کہ اس کے بغیر بانی ہدایات کی ڈگر پر قائم رہنا دشوار ہے۔

13.6 فقہ کے مصادر

اسلامی نقطہ نظر سے فقہ کا اصل سرچشمہ اللہ تعالیٰ کی ذات پاک ہے، اس لئے شریعت کے تمام قوانین کا رشتہ بہر حال اللہ تعالیٰ ہی سے مربوط ہے، بعض احکام کی نسبت اللہ کے رسول یا ائمہ مجتہدین کی طرف جو کی جاتی ہے، یہ دراصل مجازی نسبت ہے حقیقی نہیں۔ جن علماء امت نے احکام شرعیہ کے استنباط و استخراج کا عظیم کام انجام دیا ہے وہ مجتہدین کہلاتے ہیں، اور حکم کا استنباط ’اجتہاد‘ کہلاتا ہے، اور ظاہر ہے کہ احکام کے استنباط و استخراج کا کام بغیر شرعی دلائل کے ممکن نہیں، یہی شرعی دلائل فقہ کے مصادر و ماخذ کہلاتے ہیں۔

13.6.1 بنیادی مصادر

اسلامی فقہ ان شرعی احکام کا مجموعہ ہے جن کا حکم اللہ تعالیٰ نے اپنے بندوں کو دیا ہے، ان تمام احکام کے بنیادی مصادر چار ہیں:

1. قرآن
2. حدیث نبوی
3. اجماع
4. قیاس

13.6.1.1 قرآن کریم

’قرآن‘ عربی زبان کا لفظ ہے جس کے معنی پڑھنے کے آتے ہیں، اللہ تعالیٰ کا ارشاد ہے:

﴿إِنَّا عَلَيْنَا جَمْعُهُ وَقُرْآنَهُ ۝ فَإِذَا قُرْأْنَاهُ فَاتَّبِعْ قُرْآنَهُ﴾ [القيامة: 17-18]

(اس کو یاد کرو اور دینا اور پڑھو اور دینا ہمارے ذمہ ہے، لہذا ہم جب اس سے پڑھ رہے ہوں اس وقت تم اس کی

قرأت کو غور سے سنتے رہو)۔

شریعت کی اصطلاح کے اعتبار سے:

”هو كتاب الله تعالى المنزل على محمد رسول الله باللسان العربي، المكتوب في المصاحف، المنقول بالتواتر، المتعبد بتلاوته، المبدوء بسورة الفاتحة، المختوم بسورة الناس“.

(یعنی قرآن مجید اللہ تعالیٰ کی وہ کتاب ہے جو اللہ کے رسول محمد ﷺ پر عربی زبان میں نازل ہوئی، مصاحف میں لکھی ہوئی ہے، بلا شک و شبہ کے ہم تک تو اتر کے ساتھ نقل ہو کر پہنچی ہے، جس کی تلاوت عبادت ہے، جو سورہ فاتحہ سے شروع ہو کر سورہ ناس پر ختم ہوتی ہے)۔

قرآن کریم تیس (23) سال کے عرصہ میں تھوڑا تھوڑا نازل ہوا، کچھ مکہ میں اور کچھ مدینہ میں، اب تک بے کم و کاست محفوظ ہے اور قیامت تک محفوظ رہے گا، تمام مسلمان اس بات پر متفق ہیں کہ قرآن کریم سب کے لئے حجت ہے، شرعی احکام کا اولین ماخذ و مصدر ہے، اس کی حجیت کی دلیل اس کا رب العالمین کی طرف سے نازل ہونا اور بلا شک و شبہ قطعی طریقہ پر بہ تو اتر سحت کے ساتھ پہنچنا ہے، اور اس بات کا ثبوت کہ کیا وہ واقعی اللہ کی طرف سے نازل کردہ ہے اس کا یہ اعجاز ہے کہ لوگ اس جیسا کلام پیش کرنے سے بے بس ہیں، جب یہ بات ثابت ہے کہ قرآن اللہ تعالیٰ کا کلام ہے تو سب پر لازم ہے کہ اس کو کامل مکمل اور آخری ہدایت نامہ تصور کریں، اس پر عمل کریں اور اپنی پوری زندگی میں اسی سے رہنمائی حاصل کریں، اسی وجہ سے فقہاء کرام کسی بھی مسئلہ کا حکم معلوم کرنے کے لئے سب سے پہلے قرآن کریم کی طرف رجوع کرتے ہیں۔

قرآن کریم متعدد مضامین پر مشتمل ہے، اس میں پچھلی قوموں کا ذکر بھی ہے، قصص و واقعات بھی خاص اسلوب سے بیان کئے گئے ہیں اور پند و موعظت کا بھی ایک دل نشیں سلسلہ موجود ہے، اللہ نے بندوں پر جو احسانات و انعامات کئے ہیں ان کا بھی ذکر ہے، دنیا کے زوال، آخرت کے دوام، قیامت، اس دن حساب و کتاب، جزا و سزا اور اللہ کی وحدانیت اور اس کی ربوبیت کا بیان ہے، ان کے علاوہ آیات احکام ہیں، جن کی تعداد پانچ سو کے قریب ہے، جن میں اعتقادی و ایمانی احکام، اخلاقی احکام اور عملی احکام کا ذکر ہے، پھر عملی احکام میں عبادات و معاملات اور مناکحات وغیرہ کا بیان آتا ہے۔

13.6.1.2 سنت رسول صلی اللہ علیہ وسلم

سنت کے لغوی معنی عادت اور طریقہ کے ہیں، فقہ میں یہ لفظ ایسی عبادت کے لئے استعمال ہوتا ہے جو فرض یا واجب نہ ہو، محدثین و اصولیین کی اصطلاح میں حضور صلی اللہ علیہ وسلم کے اقوال، افعال، تقریرات اور عادات و اطوار کو ”سنت“ کہا جاتا ہے۔ یہ فقہ اسلامی کا دوسرا بنیادی ماخذ ہے، قرآن کی طرح سنت بھی حجت ہے، قرآن نے اتباع سنت کی بڑی تاکید کی ہے، اور اس کے حجت ہونے کا ایک سے زائد مقامات پر ذکر کیا ہے، اسی وجہ سے سنت کے حجت ہونے پر امت کا اجماع و اتفاق ہے، سنت رسول ﷺ کا تعلق قرآن مجید کے ساتھ تین طرح کا ہے:

1. قرآنی کے احکام کی مزید تاکید و تائید کرتی ہے، یعنی قرآن میں جو حکم ہے وہی حکم سنت رسول میں بھی ہے۔
2. سنت رسول سے قرآن کریم کے اجمال کی تفسیر و توضیح ہوتی ہے، مثلاً قرآن میں نماز کا اجمالی بیان ہے تو حدیث میں تفصیل کے ساتھ نماز کی تولی اور عملی کیفیات کو بیان کیا گیا۔

3. سنت میں بعض ایسے احکام بیان ہوئے ہیں جن سے قرآن خاموش ہے، جیسے: پھوپھی اور بھتیجی کو ایک ساتھ نکاح میں رکھنے کا حرام ہونا، جدہ کو میراث میں چھٹا حصہ ملنا، وغیرہ۔

امام اوزاعی فرماتے ہیں کہ بیان، وضاحت اور فہم کے اعتبار سے قرآن کو حدیث کی حاجت زیادہ ہے، بمقابلہ اس حاجت کے جو حدیث کو قرآن کی ہے۔

وہ احادیث جن کا تعلق فقہی احکام سے ہے، ان کی تعداد مکررات کو چھوڑ کر ابن مبارک اور ابن قیم کے مطابق نو ہزار ہے، سات یا آٹھ ہزار کے اقوال بھی موجود ہیں، اللہ تعالیٰ نے قرآن کی حفاظت کا وعدہ صاف لفظوں میں کیا اور حدیث کی حفاظت کا وعدہ ضمناً کیا ہے؛ کیوں کہ حدیث قرآن کی شرح ہے، حدیث کے بغیر قرآن کو سمجھا نہیں جاسکتا۔

قرآن میں کسی مسئلہ کا حکم نہ مل سکے تو فقہاء حدیث کی طرف رجوع کرتے ہیں اور اس میں تلاش کرتے ہیں، اس اعتبار سے قرآن کے بعد دوسرا اہم ذریعہ معلومات اور ماخذ سنت رسول صلی اللہ علیہ وسلم ہے۔

13.6.1.3 اجماع

لعوی اعتبار سے اجماع، عزم، پختہ ارادہ اور کسی بات پر متفق ہونے کو کہتے ہیں، جیسا کہ حدیث میں ہے ”لا صیام لمن لم یجمع قبل الفجر“ [نسائی، حدیث نمبر: 2336، جامع الأصول: 186/7] (اس شخص کا روزہ نہیں ہوگا جو صبح صادق سے پہلے ہی روزہ رکھنے کی نیت نہ کرے) اور قرآن میں ہے: ﴿فَأَجْمِعُوا أَمْرَكُمْ وَشُرَّكُمْ﴾ [یونس: 71] (تم لوگ اپنے معاملے کو اپنے شرکاء سے مل کر پختہ طور پر طے کر لو) اور شریعت کی اصطلاح میں ایک خاص قسم کے اتفاق کو ”اجماع“ کہا جاتا ہے، جس کی تعریف یہ ہے: ”رسول اللہ ﷺ کی وفات کے بعد کسی زمانہ کے تمام فقہاء مجتہدین کا کسی حکم شرعی پر متفق ہو جانا“ اجماع“ ہے۔

یہ اجماع فقہ کے بنیادی مصادر میں سے تیسرا ماخذ ہے، جس شرعی حکم پر اجماع منعقد ہو گیا اسے ”اجماعی حکم“ کہا جاتا ہے، اس کی حیثیت فقہ کے بنیادی ماخذ ہونے کے اعتبار سے وہی ہے جو حضور اکرم ﷺ کی سنت کی ہے کہ جس طرح سنت متواتر دلیل قطعی ہے اور سنت غیر متواتر دلیل ظنی، اسی طرح جو اجماعی فیصلہ ہم تک تو اتر سے پہنچا ہو وہ فقہی احکام کے لئے دلیل قطعی ہے، اور جو تو اتر کے بغیر قابل اعتماد روایت سے پہنچا ہو، وہ دلیل ظنی۔

اجماعی احکام میں کچھ تو وہ ہیں جن کی بنیاد احادیث پر ہے، یعنی ایک حکم خبر واحد سے ثابت ہو اور بعد کو تمام فقہاء اس پر متفق ہو گئے، اس طرح اس مسئلہ پر اجماع منعقد ہو گیا، اور کچھ احکام وہ ہیں جن کی بنیاد قیاس و مصلحت پر ہے، اور اس میں اجتہاد اور ایک سے زیادہ نقطہ نظر کی گنجائش ہے، اس طرح کے احکام میں زیادہ تر اجماع کا انعقاد عہد صحابہ میں ہوا ہے۔

اجماع کے حجت ہونے پر قرآن کریم میں کئی دلائل ہیں، ان میں واضح اور مشہور آیت یہ ہے:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَ ثَمَّ مَصِيرًا﴾ [النساء: 115]

(اور جس نے ہدایت واضح ہو جانے کے بعد رسول کی نافرمانی کی اور مومنین کے راستے کے علاوہ کسی دوسرے راستے کی پیروی کی تو ہم اسی طرف لے جائیں گے جہر وہ خود گیا اور اسے جہنم میں داخل کر دیں گے جو بہت بری جائے قرار ہے)۔

اسی طرح اجماع کے حجت ہونے پر متعدد احادیث دلیل ہیں، جن میں اللہ کے رسول ﷺ نے ارشاد فرمایا کہ یہ امت کسی غلط بات پر متفق نہیں ہو سکتی۔ (الفاظ کے قدرے فرق کے ساتھ اس امت کے غلط بات اور گمراہی پر جمع ہونے سے محفوظ رہنے پر حضرت عمر رضی اللہ عنہ، حضرت ابن مسعود رضی اللہ عنہ، حضرت ابوسعید خدری رضی اللہ عنہ اور حضرت ابو ہریرہ رضی اللہ عنہ وغیرہ حضرات صحابہ سے مرفوعاً حدیث منقول ہے، قدر مشترک کی بنیاد پر متواتر معنوی تک پہنچتی ہے، اور حکم کے اعتبار سے متواتر لفظی کی طرح ہے، یعنی اس سے علم یقینی کا فائدہ حاصل ہوتا ہے)۔

گو یا امت کے افراد کے انفرادی اجتہاد میں تو خطا کا احتمال ہے، لیکن اپنی اجتماعی حیثیت میں وہ معصوم ہیں، کسی غلط بات پر متفق نہیں ہو سکتے۔

عہد رسالت کے بعد عہد صدیقی اور عہد فاروقی میں اور اس کے بعد بھی بہت سے احکام پر اجماع منعقد ہوا، تاہم عہد فاروقی میں نسبتاً زیادہ اجماع منعقد ہوئے ہیں، کیوں کہ اللہ تعالیٰ نے حضرت عمر فاروق رضی اللہ عنہ کو اجتماعی غور و فکر اور شورائی اجتہاد کا خاص ذوق عطا فرمایا تھا، امام ابن منذر (ت: 318) نے اپنی کتاب ”الاجماع“ میں (765) اجتماعی مسائل کا ذکر کیا ہے، ان کے بعد اس دور میں سعدی ابو حبیب نے تمام اجتماعی احکام کا احاطہ کرنے کی سعی کی ہے، چنانچہ ان کی کتاب ”موسوعۃ الاجماع“ میں (1304) اجتماعی مسائل ذکر کئے گئے ہیں۔

اب آپ اجماع کی چند مثالیں ملاحظہ کیجئے:

1. آنحضرت ﷺ کی وفات کے بعد حضرت ابو بکر صدیق رضی اللہ عنہ کی خلافت پر صحابہ کرام کا اتفاق ہوا۔
2. جدہ کے لئے میراث میں چھٹے حصے کے تعین پر اجماع ہوا۔
3. صحابہ کا اس بات پر اجماع ہوا کہ دادا کو والد کی غیر موجودگی اور زینہ اولاد رہنے کی صورت میں وراثت کا چھٹا حصہ ملے گا۔
4. پھوپھی اور بھینجی، خالہ اور بھانجی کو بیک وقت نکاح میں نہیں رکھا جاسکتا۔
5. مفتوحہ اراضی کو فاتحین کے درمیان دیگر اموال غنیمت کی طرح نہیں تقسیم کیا جائے گا۔

اجماع کی دو قسمیں ہیں، صریح اور سکوتی:

اجماع صریح: اس سے مراد یہ ہے کہ ایک زمانہ کے تمام مجتہد علماء کسی حکم شرعی پر اس طرح متفق ہوں کہ وہ اس کے متعلق اپنی رائے کا اظہار صراحت سے کریں، خواہ فتویٰ دے کر ہو یا سیمینار کی تجاویز یا فیصلہ کے ذریعہ، یہ اجماع بہ اتفاق رائے، قطعی لازم ہونے والا اور حجت ہے۔

اجماع سکوتی: اس سے مراد یہ ہے کہ چند مجتہد علماء کسی مسئلہ کے بارے میں فتویٰ یا کسی سیمینار کے فیصلوں کے ذریعہ اتفاق رائے کریں؛ لیکن مجلس میں بیٹھے دوسرے مجتہدین، یا ان بعض مجتہدین کے اتفاق رائے سے طئے ہونے والا مسئلہ ذرائع

ابلاغ کے ذریعہ دوسرے مجتہدین تک پہنچے اور وہ خاموشی اختیار کریں، نہ وہ موافقت میں رائے ظاہر کریں اور نہ ہی اس کی مخالفت میں، اس دوسری قسم کے اجماع کو بعض فقہاء نے حجت مانا ہے، جب کہ دوسرے فقہاء اسے اجماع تسلیم نہیں کرتے ہیں اور نہ ہی حجت مانتے ہیں۔

13.6.1.4 قیاس

لغت میں قیاس کے معنی اندازہ کرنے، ایک چیز کو دوسری چیز سے ناپنے اور مقدار میں برابر کرنے کو کہتے ہیں، اصطلاحی تعریف یہ ہے کہ ایسا مسئلہ جس کے متعلق قرآن و حدیث اور اجماع میں صراحت موجود نہ ہو؛ لیکن قرآن و حدیث یا اجماع میں اس سے ملتا جلتا مسئلہ موجود ہو، اور اس مسئلہ کی جو وجہ ہو سکتی ہو وہ بھی اس مسئلہ میں موجود ہو، تو اس علت مشترکہ کی وجہ سے وہی حکم زیر بحث مسئلہ میں لگا دیا جائے، پس غور کیا جائے تو قیاس قرآن و حدیث کے مقابلہ میں دی جانے والی رائے نہیں ہے، بلکہ قیاس کے ذریعہ قرآن و حدیث اور اجماع کے حکم کے دائرہ کو وسیع کیا جاتا ہے۔

قیاس درجہ کے اعتبار سے چوتھا مصدر ہے لیکن وجود کے اعتبار سے اجماع سے پہلے ہے، حدیث اور قیاس یہ دونوں ایسے مصادر ہیں جن سے بیشتر فقہی احکام متعلق ہیں، اور معاملات کے احکام کی بنیاد تو بڑی حد تک قیاس ہی پر ہے، اس لحاظ سے یہ نہایت اہم ماخذ ہے۔

قیاس کے ارکان چار ہیں:

1. اصل: محل حکم جہاں شریعت سے ثابت حکم پایا جاتا ہو، جیسے شراب۔
2. فرع: ایسی چیز جسے اصل پر قیاس کر کے اس کا حکم معلوم کرنا مقصود ہو، جیسے نبیذ۔
3. علت: اس سے مراد وہ وصف ہے جو اصل اور فرع کے درمیان مشترک ہو، جیسے نشہ۔
4. حکم: اس سے مراد وہ شرعی حکم ہے جو اصل میں موجود ہے اور اسے فرع میں بھی جاری کرنا مطلوب ہو، اور وہ مذکورہ مثال میں شراب کی حرمت ہے۔

13.6.2 ثانوی مصادر

یعنی دوسرے درجہ کے مصادر و ماخذ، جن سے شرعی احکام کا استنباط کیا جاتا ہے، اس قسم کے ماخذ متعدد ہیں، لیکن ان میں زیادہ مشہور سات ہیں، اور ثانوی مصادر سات ہیں:

1. استحسان
2. مصالح مرسلہ
3. عرف و عادت
4. استصحاب
5. سابقہ شریعت
6. قول صحابی
7. سد ذرائع

ان سے استدلال کے بارے میں فقہاء کے درمیان اختلاف پایا جاتا ہے، ان میں بعض ماخذ ایسے ہیں جو بعض فقہاء کے نزدیک معتبر اور حجت ہیں اور دوسرے فقہاء کے یہاں وہ حجت نہیں ہیں، ان کی تفصیل درج ذیل ہے:

13.6.2.1 استحسان

لغت میں استحسان کے معنی کسی چیز کو اچھا سمجھنے، اس کی طرف مائل ہونے اور اس کے چاہنے کے ہیں، اصطلاحی تعریف یہ ہے کہ قرآن، سنت یا اجماع کی کسی قوی دلیل کی بنیاد پر قیاس کو چھوڑ دینا۔

استحسانی مسائل سب سے زیادہ حنفی کتب فقہ میں ہیں، اور وہ سب عام طور پر اسی نوعیت کے ہیں کہ ان کے ذریعہ کسی مشکل و دشواری کو دفع کیا گیا ہے، مثلاً کنویں میں اگر نجاست گر جائے تو شریعت نے پاکی کا جو عام اصول بتلایا ہے، اس کا تقاضا یہ ہے کہ محض پانی نکال دینا کنویں کی پاکی کے لئے کافی نہ ہو؛ بلکہ کنویں کی دیواریں اور نیچے کی سطح بھی پانی سے دھودی جائے؛ لیکن کنویں کی تطہیر کے مسئلہ میں اس عام اصول سے بڑی دشواری کا سامنا ہوتا؛ اسی لئے اس دشواری سے بچانے کے لئے استحساناً پانی نکال دینے کو کافی قرار دیا گیا۔

حجیت استحسان کے بارے میں علماء کا اختلاف ہے، حنفیہ، حنابلہ اور مالکیہ کے نزدیک حجت ہے، امام شافعی اور بعض دوسرے علماء کے نزدیک حجت نہیں ہے، یہی ظاہر یہ، معتزلہ اور علماء شیعہ کا مذہب ہے؛ لیکن محققین کی رائے یہ ہے کہ یہ اختلاف لفظی ہے حقیقی نہیں؛ کیوں کہ امام شافعی وغیرہ نے جس استحسان کی حجیت کا انکار کیا ہے اس سے مراد وہ استحسان ہے جس کی بنیاد محض عقل و رائے، ہوس پرستی اور خواہش نفس ہو، جس کے پیچھے کوئی شرعی دلیل نہ ہو، اور حنفیہ وغیرہ اس طرح کے استحسان کے قائل نہیں ہیں، استحسان کی حجیت کی دلیل اللہ تعالیٰ کا ارشاد ہے:

﴿وَاتَّبِعُوا أَحْسَنَ مَا أُنزِلَ إِلَيْكُمْ مِّن رَّبِّكُمْ﴾ [زمر: 55]

(تمہارے رب کی طرف سے جو احکام تمہاری طرف نازل کئے گئے ہیں ان میں سے سب سے بہترین احکام کی پیروی کرو)۔

اور حضرت عبداللہ بن مسعود رضی اللہ عنہ کا قول ہے:

”جس چیز کو مسلمان اچھا خیال کریں وہ اللہ کے نزدیک بھی اچھی ہے“۔ [مسند احمد، حدیث نمبر: 3600، تحقیق احمد محمد شاہ (ک)۔]

13.6.2.2 مصالح مرسلہ

لغوی اعتبار سے مصلحت ”نفع حاصل کرنے اور نقصان دور کرنے“ کو کہتے ہیں، یہ مصلحتیں تین قسم کی ہیں:

1. مصالح معتبرہ: یعنی وہ مصلحتیں جنہیں شریعت نے معتبر سمجھا ہے، مثلاً جان، مال، دین، عقل اور نسل کی حفاظت سے متعلق سارے احکام، جیسے دین کی حفاظت کے لئے جہاد، جان کی حفاظت کے لئے قصاص، عقل کی حفاظت کے لئے شراب نوشی کی حد، نسل کی حفاظت کے لئے حد زنا و قذف اور مال کی حفاظت کے لئے چوری کی حد۔
2. مصالح ملغاة: یعنی وہ مصلحتیں جنہیں شریعت نے لغو قرار دیا ہے، جیسے: حق وراثت میں مرد و عورت کے درمیان مساوات۔
3. مصالح مرسلہ: یعنی ایسی مصلحتیں جن کے متعلق شریعت نے نہ معتبر ہونے کی وضاحت کی ہو اور نہ ہی انہیں لغو کہا ہو، اس میں وہ تمام مصلحتیں آئیں گی جن کی شریعت نے نہ ترغیب دی ہو اور نہ ہی انہیں برا سمجھا ہو، اور یہ کسی بھی زمانہ میں پیش

آسکتی ہیں، جیسے: جمع و تدوین قرآن کی مصلحت، جمعہ کے دن مزید ایک اذان کا اضافہ، جیلوں کی تعمیر اور خلافت فاروقی میں تقسیم وظائف وغیرہ کی مصلحت۔

عبادت میں مصالحِ مرسلہ کا اعتبار نہیں ہے، اس پر تمام علماء کا اتفاق ہے، کیوں کہ عبادت امور تعبیدی و توقیفی میں سے ایک ہے، جن میں رائے و اجتہاد کی قطعاً گنجائش نہیں ہوتی ہے، البتہ معاملات کے باب میں مصالحِ مرسلہ کی حجیت کے بارے میں اختلاف ہے؛ تاہم جمہور مالکیہ اور حنابلہ اسے حجیت تسلیم کرتے ہیں، حنفیہ مصالحِ مرسلہ کو استحسان کے راستے سے قبول کرتے ہیں، یہی جمہور فقہاء کا مذہب ہے۔

13.6.2.3 عرف و عادت

لغت میں عرف کا اطلاق مختلف معنوں پر ہوتا ہے، مانوس، مستحسن، معیاری چیز، اعتراف، صبر اور تسلسل، اصطلاحی تعریف اس کی یہ ہے: لوگوں کا قول یا فعل جو کہ ان کے درمیان مانوس، متعارف ہو اور ان میں اس کا رواج ہو، عرف کو عادت کے نام سے بھی موسوم کیا جاتا ہے۔

عرف اپنی وضع کے اعتبار سے کبھی قولی ہوتا ہے اور کبھی عملی، اور اپنی وسعت و دائرہ کے اعتبار سے کبھی عام ہوتا ہے اور کبھی خاص اور شرعی نقطہ نظر کے اعتبار سے کبھی عرف صحیح ہوتا ہے اور کبھی فاسد۔

عرف قولی کی مثال لفظ ”ولد“ ہے جسے عرف میں مذکر اولاد پر بولا جاتا ہے مؤنث پر نہیں، گولغت میں نر و مادہ دونوں طرح کی اولاد پر اطلاق ہوتا ہے، عرف عملی کی مثال عام لوگوں کے لئے بنائے گئے غسل خانوں میں داخل ہونا ہے، جس میں ٹھہرنے کی مدت متعین نہیں ہوتی اور نہ ہی پانی کے استعمال کی مقدار کی تعیین ہوتی ہے۔

عرف عام وہ قول یا فعل ہوتا ہے جو کہ دنیا کہ تمام شہروں میں یا اکثر شہروں میں لوگوں کے درمیان رواج پذیر ہو، جیسے استصناع (سامان بنانے کا آرڈر دینا)، عرف خاص لوگوں کا وہ قول یا فعل ہے جو کسی خاص ملک یا شہر یا طبقہ میں رائج ہو، جیسے تاجروں کے درمیان کسی عیب کا قابل فسخ یا بیع کے واپس کرنے کا حق رائج ہو جائے۔

عرف خواہ قولی یا عملی عام ہو یا خاص، معتبر ہونے کے لئے ضروری ہے کہ وہ نص کے خلاف نہ ہو، اکثر مقامات پر مروج ہو اور لوگوں کی اکثریت اس سے واقف ہو، جس مسئلہ میں عرف کو حجت بنایا جا رہا ہو، ضروری ہے کہ عرف اس مسئلہ سے پہلے موجود ہو اور معاملہ کے فریقین نے عرف کے خلاف صراحت نہ کر دی ہو۔

عرف کی حجیت پر متعدد آیات و احادیث سے استدلال کیا جاتا ہے، ان میں سے ایک آیت یہ ہے:

﴿وَمَنْ كَانَ فَقِيرًا فَلْيَأْكُلْ بِالْمَعْرُوفِ﴾ {نساء: 6}

(یتیم کے ولی کے لئے رخصت دی گئی ہے کہ اگر وہ فقیر ہو تو معروف طریقہ سے کھا سکتا ہے)۔

یہاں معروف کا معنی عرف و رواج ہی ہے، اور ایک حدیث میں آیا ہے کہ حضرت ہند رضی اللہ عنہا نے اپنے شوہر حضرت ابوسفیان رضی اللہ عنہ کے بجل کی شکایت کی تو آپ ﷺ نے ارشاد فرمایا:

”تم اس کے مال سے بغیر اس کی اجازت کے اتنا لے لو جتنا معروف طریقہ سے تمہارے اور تمہارے بیٹوں

کے لئے کافی ہو جائے“۔ [بخاری، حدیث نمبر: 5359]

عرف کی تبدیلی کا اثر شرعی نصوص پر مرتب نہیں ہوتا ہے، ہاں جب کسی نص میں عرف کو حکم کی علت قرار دیا گیا ہو تو عرف کے بدلنے سے حکم مختلف ہوگا، اسی طرح ابتدا ہی سے جو احکام عرف پر مبنی ہوں تو عرف کے بدل جانے سے وہ احکام بھی بدل جائیں گے، جیسے: پہلے خرید و فروخت کے ساتھ شرط لگانا ممنوع تھا جیسا کہ حدیث میں آیا ہے؛ لیکن اب عرف میں سامانوں کی خرید و فروخت میں ایک سال یا اس سے کم یا بیش مدت تک مرمت کی ذمہ داری بیچنے والے پر ہوگی، یہ شرط ہوتی ہے، اور اس شرط کی وجہ سے فریقین کے درمیان کوئی نزاع بھی پیدا نہیں ہوتی ہے، تو چونکہ حدیث میں ممانعت کی علت نزاع تھی، اب وہ علت باقی نہیں رہی، اس لئے عرف کے مطابق اس شرط پر عمل درست ہوگا۔

13.6.2.4 استصحاب

لغت میں استصحاب ”ساتھ طلب کرنے اور اس کے تسلسل“ کو کہتے ہیں۔

اس کی اصطلاحی تعریف یہ ہے کہ شرعی دلیل نہ ملنے کے وقت جو چیز جس حالت میں پہلے تھی اس کو اسی طرح اسی حالت میں زمانہ حال یا مستقبل میں باقی سمجھنا جب تک کہ اس کو بدلنے والی کوئی دلیل نہ پائی جائے۔

اس کا مطلب یہ ہوا کہ اگر کوئی کام جائز تھا تو اسے اس وقت تک جائز ہی سمجھا جائے گا جب تک کہ اس کی ممانعت کی کوئی دلیل نہ مل جائے، اور اگر کوئی کام ممنوع تھا تو اسے اس وقت تک ممنوع ہی سمجھا جائے گا جب تک کہ اس کے جواز کی کوئی دلیل نہ مل جائے۔

استصحاب بھی ایک شرعی مصدر ہے، جب کسی مسئلہ میں کوئی دلیل نہیں ملتی ہے تو آخر میں استصحاب کو بنیاد بناتے ہوئے اس مسئلہ کا حکم نکالا جاتا ہے، اور وہ اس طرح سے کہ عبادات اور جنسی تعلقات کے ابواب کے چھوڑ کر معاملات اور دیگر اشیاء میں اصل مباح ہونا ہے، جیسا کہ قرآن نے ایک سے زائد مقامات پر ذکر کیا ہے کہ تمام چیزوں کو اللہ نے انسانوں کے مفاد کے لئے پیدا کیا ہے، پس جو چیز اصل کے اعتبار سے حلال یا حرام ہو تو اس کے بارے میں اسی طرح حلال یا حرام ہونے کا فیصلہ کیا جاتا ہے یہاں تک کہ اس کے خلاف کوئی دلیل معتبر (بدلنے والی) نہ مل جائے۔

جہاں تک استصحاب کی حجیت اور اس کے استعمال کی بات ہے تو اکثر اصولیین اس کو مطلق حجت تسلیم نہیں کرتے ہیں، جب کہ جمہور مالکیہ، شافعیہ، حنابلہ اور ظاہر یہ استصحاب کو مطلق حجت تسلیم کرتے ہیں، یعنی نفی اور اثبات دونوں کے حق میں اسے حجت مانتے ہیں، اور جمہور متاخرین حنفیہ صرف دفع استحقاق اور نفی میں اسے حجت تسلیم کرتے ہیں، اثبات اور استحقاق میں حجت قرار نہیں دیتے ہیں، مثلاً کوئی آدمی بقید حیات لاپتہ ہو گیا تو اس کا سارا مال محفوظ کر دیا جائے گا، وراثت میں تقسیم نہیں ہوگا؛ کیوں کہ وہ زندہ تھا تو زندہ ہی سمجھا جائے گا، یہاں تک کہ اس کی وفات کی خبر یقینی ذرائع سے معلوم ہو جائے، اس کے بعد اس کے مال میں وراثت بھی جاری ہوگی اور وہ خود بھی دوسرے مورث میت کے مال میں وارث نہیں ہوگا، چونکہ اب اس کے انتقال میں کوئی شبہ باقی نہیں رہا، اور میت کو وراثت میں حصہ نہیں ملتا، یہ احناف کا مذہب ہے، جمہور فقہاء مالکیہ وغیرہ کے نزدیک وارث ہوگا۔

13.6.2.5 سابقہ شریعت

آخری نبی حضرت محمد ﷺ سے پہلے بھی انبیاء و رسل دنیا میں آئے ہیں، سب کا کام ایک ہی رہا ہے اور وہ اللہ کے دین کو لوگوں تک پہنچانا، اس طرح تمام پیغمبروں کے ذریعہ جو دین اللہ کی طرف سے بھیجا گیا ہے، وہ ایک ہی دین ہے، اخلاقی و اعتقادی اعتبار سے ان کے درمیان کوئی فرق نہیں پایا جاتا ہے؛ اس لئے کہ سب کا سرچشمہ ایک ہی ذات باری تعالیٰ کی ہے؛ البتہ عملی احکام میں فرق رہا ہے، مختلف شریعتوں میں مختلف عملی احکام رہے ہیں، کیوں کہ انسانی تمدن کے مرحلہ بہ مرحلہ ارتقا کا تقاضا یہی تھا، پہلی قسم کے احکام کے بارے میں اللہ تعالیٰ کا ارشاد ہے:

”اللہ تعالیٰ نے تم لوگوں کے واسطہ وہی دین مقرر کیا جس کا اس نے نوح کو حکم دیا تھا، اور جس کو ہم نے آپ کے پاس وحی کے ذریعہ بھیجا ہے اور جس کا ہم نے ابراہیم اور موسیٰ کو (مع ان سب کے) اتباع کا حکم دیا تھا (اور ان کی قوموں کو یہ کہا تھا) کہ اس دین کو قائم رکھنا اور اس میں تفرقہ نہ ڈالنا“۔ [الشوریٰ: 12]

اور دوسری قسم کے احکام کے بارے میں ارشاد ہے: ﴿لِكُلِّ جَعَلْنَا مِنْكُمْ شِرْعَةً وَمِنْهَا جَمًا﴾ [المائدة: 48] (تم میں سے ہر ایک کے لئے ہم نے ایک (خاص) شریعت اور راہ رکھی تھی)۔

اس پس منظر میں سوال یہ پیدا ہوتا ہے کہ گذشتہ شریعتوں کے احکام کی کیا حیثیت ہوگی، ہمارے اوپر اس کی پیروی لازم ہوگی یا نہیں، اگر ہوگی تو کس حد تک ہوگی؟ اس حقیقت سے سابقہ شریعتوں کے احکام کی چار قسمیں ہیں:

پہلی قسم: وہ احکام جن کا قرآن و حدیث میں کوئی ذکر نہیں، اس قسم کے احکام اس امت میں بالاتفاق قابل عمل نہیں، اس لئے کہ یہ اس امت کے لئے شریعت کے درجہ میں نہیں ہیں۔

دوسری قسم: وہ احکام جن کا ہماری شریعت یعنی قرآن و حدیث میں ذکر آیا ہے، اور ساتھ میں یہ بھی بتا دیا گیا کہ یہ احکام سابقہ امت کے لئے تھے، اس امت میں باقی نہیں ہیں، بلکہ منسوخ ہو چکے ہیں، جیسے: سجدہ تعظیمی کرنا، مال غنیمت کو حرام سمجھنا، آنت کے اوپر کی چربی کی حرمت وغیرہ، بالاتفاق اس قسم کے احکام پر عمل کرنا ہمارے لئے جائز نہیں۔

تیسری قسم: وہ احکام جو قرآن و حدیث میں وارد ہوئے ہیں اور یہ بھی بتا دیا گیا کہ یہ احکام اس امت کے لئے بھی لازم ہیں، بلا اختلاف فقہاء اس شریعت میں بھی اس قسم کے احکام پر عمل لازم ہوگا، مثلاً قرآن مجید میں ہے:

﴿كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ﴾ [البقرة: 183]

(تم پر روزے اسی طرح فرض کئے گئے ہیں جیسے تم سے پہلے لوگوں پر فرض کئے گئے تھے)۔

چوتھی قسم: وہ احکام جن کا ذکر قرآن و حدیث میں آیا ہے، اور یہ بتایا گیا کہ پچھلی قوموں پر یہ احکام لازم تھے؛ لیکن یہ نہیں بتایا گیا کہ اس امت کے لئے یہ احکام باقی ہیں یا نہیں؟ جیسے قرآن مجید میں ہے:

﴿وَكُتِبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ

وَالسِّنَّ بِالسِّنِّ وَالْجُرُوحَ قِصَاصٌ فَمَنْ تَصَدَّقَ بِهِ فَهُوَ كَفَّارَةٌ لَهُ وَمَنْ لَمْ يَحْكَمْ بِمَا أَنْزَلَ

اللَّهُ فَأُولَئِكَ هُمُ الظَّالِمُونَ﴾ [المائدة: 45]

(تورات میں ہم نے یہودیوں پر یہ حکم لکھ دیا تھا کہ جان کے بدلے جان، آنکھ کے بدلے آنکھ، ناک کے بدلے ناک، کان کے بدلے کان، دانت کے بدلے دانت، اور تمام زخموں کے لیے برابر کا بدلہ، پھر جو قصاص کا صدقہ کر دے تو وہ اس کے لیے کفارہ ہے، اور جو لوگ اللہ کے نازل کردہ قانون کے مطابق فیصلہ نہ کریں وہی ظالم ہیں)۔

اس چوتھی قسم کے احکام کے بارے میں فقہاء کے دو قول ہیں، ایک قول جمہور احناف، مالکیہ، بعض شوافع اور ایک روایت کے مطابق امام احمد بن حنبل کا ہے، یہی روایت حنابلہ کے یہاں راجح ہے، اس قول کا خلاصہ یہ ہے کہ اس امت کے لئے یہ احکام اسی طرح باقی اور مشروع ہیں جس طرح پہلے لوگوں کے لئے تھے، اس سلسلہ میں دوسرا قول یہ ہے کہ یہ احکام اس امت کے لئے باقی نہیں ہیں۔

لیکن یہ اختلاف عملی اعتبار سے کوئی زیادہ اہم نہیں، کیوں کہ عملاً شاید ہی کسی مسئلہ میں اس کی وجہ سے اختلاف رہا ہو، نیز اس قسم کے احکام کا ذکر دوسری جگہ مل جاتا ہے، مثلاً قصاص کا ہی مسئلہ ہے، اس کے متعلق جو احکام گذشتہ آیت میں بتلائے گئے ہیں یہ تمام احکام قرآن کی دوسری آیت اور متعدد احادیث سے ثابت ہیں اور اس امت کے لئے بھی مشروع ہیں، اللہ تعالیٰ نے متعدد انبیاء کا تذکرہ کرنے کے بعد فرمایا ہے: ”یہی وہ لوگ ہیں جن کو اللہ نے ہدایت دی تھی، لہذا آپ انہیں کے طریقہ کی پیروی کیجئے“ [الانعام: 90]، اس سے بھی معلوم ہوتا ہے کہ اس شریعت میں جس مسئلہ کے بارے میں کوئی نص موجود نہ ہو اور اس سلسلہ میں پچھلی شریعت کے اتباع سے بھی نہ روکا گیا ہو اس امت کے لئے بھی شروع ہوں گے۔

13.6.2.6 قول صحابی

”صحابی“ اس شخص کو کہتے ہیں جس نے نبی کریم ﷺ سے ایمان کی حالت میں ملاقات کی ہو، اور پھر ایمان کی حالت میں ہی فوت ہوا ہو، حضرات صحابہ کرام رضی اللہ عنہم نے رسول اللہ ﷺ سے براہ راست اس دین کو حاصل کیا، ایک زمانہ تک آپ ﷺ کے زیر تعلیم و تربیت رہے ہیں، ان کے سامنے وحی الہی نازل ہوئی؛ اس لئے وہ دین کے مزاج و مذاق، شرعی احکام کے مصالح و مقاصد سے زیادہ واقف تھے، وہ تمام کے تمام عادل، مخلص، خدا ترس اور معتبر افراد تھے، ان کی صداقت و عدالت اور ثقاہت کی تصدیق خود قرآن و حدیث نے کی ہے، اس لئے ان کے اقوال اور آراء کی خاص اہمیت ہے، ان کے اقوال، فتاویٰ، فیصلے اور آثار ہم تک پہنچے ہیں، سوال یہ ہے کہ شرعی نقطہ نظر سے ان کی کیا حیثیت ہوگی؟ یہ ہمارے لئے حجت ہیں یا نہیں؟ اگر حجت ہیں تو کیا مطلق حجت ہیں یا اس میں تفصیل ہے؟ آپ یہ ذہن نشین کر لیں کہ جن مسائل میں صحابہ کرام رضی اللہ عنہم کے اقوال و آراء اور آثار و فتاویٰ منقول ہیں، ان کی تین قسمیں ہیں:

1. صحابی کی وہ بات جو عقل و اجتہاد سے اخذ نہیں کی جاسکتی لازماً اس کی بنیاد قرآن و حدیث ہی پر ہوگی، اس لئے علماء کے نزدیک بالاتفاق حجت ہے، کیوں کہ یقیناً انہوں نے یہ بات رسول اللہ ﷺ سے سن کر ہی بیان کی ہوگی۔

2. صحابی کے جس قول پر اجماع ہو چکا ہو علماء اسے شرعی حجت قرار دیتے ہیں، اسی طرح صحابی کا وہ قول جس کے خلاف کسی اور صحابی کا قول معلوم نہ ہو، جب کہ وہ قول صحابہ کے درمیان عام اور مشہور ہوا؛ لیکن کسی صحابی نے اس کے خلاف کوئی نکیر نہیں فرمائی، گویا یہ اجماع سکوتی ہے، اس لئے یہ بھی حجت ہے۔

3. وہ مسائل جن میں اجتہاد اور رائے کی گنجائش ہے، جن کے بارے میں خود صحابہ کرام رضی اللہ عنہم کے مختلف اقوال ملتے ہیں، اور ان میں بہت سے اقوال میں باہم تعارض بھی نظر آتا ہے اس قسم کے حجت ہونے میں علماء کے کئی نقاط نظر ہیں، شوافع اور بعض دوسرے علماء کے نزدیک حجت نہیں ہے؛ کیوں کہ ان کا کہنا ہے کہ ہم صرف کتاب و سنت اور اجماع کے دلائل پر عمل کے پابند ہیں، جہاں تک قیاس و اجتہاد کی بات ہے تو اس میں صحابہ اور دوسرے مجتہدین سب برابر ہیں، جیسا کہ خود صحابہ نے بعض مسائل میں تابعین کے اجتہاد کو تسلیم کیا ہے، اور صحابہ کے اقوال کے خلاف تابعین کی آراء موجود ہیں، اگر صحابی کا قول غیر صحابی پر حجت ہوتا تو کسی تابعی کے لئے اس کی مخالفت کی گنجائش نہ ہوتی۔

حنفیہ مالکیہ اور بعض دوسرے علماء کے نزدیک حجت ہے، وہ کسی مسئلہ میں قرآن و حدیث سے کوئی حکم نہ ملنے کی صورت میں قیاس کرنے کے بجائے ان متعارض اقوال صحابہ کے درمیان تطبیق کا عمل انجام دیتے ہیں یا ایک کو دوسرے اقوال پر ترجیح دیتے ہیں، اگر کسی وجہ سے تطبیق یا ترجیح ممکن نہ ہو تب ان اقوال صحابہ کو چھوڑ دیتے ہیں اور قیاس کرتے ہیں، بہر حال حجت ماننے کی صورت میں ان کا کہنا ہے کہ اللہ تعالیٰ اور رسول اللہ ﷺ نے حضرات صحابہ کو سب سے بہتر نفوس قرار دیا ہے، اور ان کی خاص صفت اچھی باتوں کا حکم دینا بتایا ہے، اور ظاہر ہے کہ امر بالمعروف کا قبول کرنا واجب ہے، نیز بہر حال صحابہ کی رائے ہماری رائے سے بہتر ہے، اور وہ اس لئے کہ وہ نزول وحی کے زمانہ میں موجود تھے، تشریح احکام کی حکمت اور اسباب نزول سے اچھی طرح واقف تھے، اور ایک طویل عرصہ تک رسول اللہ کی صحبت میں رہے تھے، ان تمام وجوہات کی بنا پر ان کی آراء کو دوسروں کی آراء پر بڑی فضیلت حاصل ہے، اس لئے اپنی رائے پر ان کی رائے کو ترجیح دینا یقیناً افضل ہوگا۔

آپ کو معلوم ہونا چاہئے کہ صحابہ کے اقوال و آثار کے نقل کرنے کا زیادہ اہتمام حدیث کی دو کتابوں میں کیا گیا ہے، ایک مصنف ابن ابی شیبہ میں اور دوسری مصنف عبدالرزاق میں، موجودہ دور میں ابو عبد اللہ سید بن کسروی حسن نے اپنے علم و دانست اور اپنی تحقیق کے مطابق تمام آثار صحابہ کو ’موسوعۃ آثار الصحابہ‘ کے نام سے تین جلدوں میں جمع کر دیا ہے، جس میں 9195 آثار ہیں۔

13.6.2.7 سد ذرائع

لغوی اعتبار سے ’سد‘ کا معنی روکنا اور بند کر دینا ہے، اور ’ذرائع‘ وسائل کو کہتے ہیں جن کے ذریعہ کسی بھی چیز تک پہنچا جاسکے خواہ وہ نفع بخش ہو یا ضرر رساں، اور شرعی نقطہ نظر سے حلال ہو یا حرام، سد ذرائع سے مراد ان وسائل کا انسداد ہے جو معصیت، نقصان، اور مفاسد تک پہنچاتے ہوں، جیسے: عورتوں کی طرف دیکھنا حرام ہے؛ کیوں کہ یہ زنا کا پیش خیمہ ہے، لوگوں کے راستے میں کنواں کھودنا یا ان کے کھانوں میں زہر ڈالنا ناجائز ہے؛ اس لئے کہ یہ افعال نقصان کا ذریعہ ہیں۔

علماء نے ’ذریعہ‘ کی چار قسمیں کی ہیں:

1. جس کی وضع ہی کسی مفسدہ کے لئے ہو جس کی وجہ سے وہ مفسدہ کا ذریعہ یقیناً بنے گا، جیسے تاریکی میں گھر کے دروازہ کے پیچھے کنواں کھودنا، جس کی طرف جانے والا یقیناً کنواں میں گرے گا، یہ ذریعہ بالاتفاق حرام ہے۔

2. وہ جو کسی مباح مقصد کے لئے وضع کیا گیا ہو، اس سے کسی مفسدہ کا ارادہ نہ کیا جاتا ہو؛ لیکن اکثر وہ مفسدہ کا سبب بن جاتا ہو، اور اس کا مفسدہ اس کی منفعت و مصلحت سے بڑھ کر ہو، تو وہ سد ذریعہ کے طور پر ممنوع ہوگا، جیسے حربیوں سے ہتھیار فروخت کرنا، فتنہ کے زمانہ میں اسلحہ بیچنا اور شراب بنانے والے سے انگور بیچنا، اصل کے اعتبار سے ہتھیار اور انگور کی خرید و فروخت جائز ہے؛ لیکن مذکورہ صورت میں ناجائز و حرام ہے۔

3. جو کسی مباح مقصد کے لئے وضع کیا گیا ہو، کبھی کبھی اس سے مفسدہ بھی پیدا ہو جاتا ہو، مگر اس کی مصلحت اس کے مفسدہ سے بڑھ کر ہو، یہ صورت بالاتفاق جائز ہے، جیسے خوردنی اشیاء کا فروخت کرنا جو عموماً لوگوں کے لئے ضرر رساں نہیں ہوتی ہیں۔

4. وہ جو کسی مباح مقصد کے لئے وضع کیا گیا ہو لیکن اس کو بہ کثرت مفسدہ کا وسیلہ بنا لیا جاتا ہو، جیسے ادھار خرید و فروخت جو بہ کثرت سود کا ذریعہ بن جاتی ہے۔

چوتھی صورت میں فقہاء کے درمیان اختلاف ہے، حنابلہ اور مالکیہ اس صورت میں بھی ذریعہ کو ممنوع قرار دیتے ہیں، اور احناف اور شوافع ایسے ذریعہ کو مباح کہتے ہیں، اس لئے کہ بیع میں اصل جائز اور مباح ہونا ہے، مفسدہ کے وقوع کا احتمال ہے، یقین یا غالب گمان نہیں اور حکم کا مدار احتمال پر نہیں ہوتا ہے بلکہ یقین اور غالب گمان پر ہوتا ہے۔

13.7 خلاصہ

لغوی اعتبار سے ”فقہ“ کا معنی کسی چیز کا اچھی طرح جاننا اور سمجھنا ہے، اصطلاحی تعریف یہ ہے کہ ابتدا میں فقہ کا اطلاق مکمل دین پر ہوتا تھا جس میں عقائد، عبادات، اخلاقی احکام اور معاملات سب شامل تھے، بعد میں یہ لفظ فقہی احکام کے ساتھ محدود ہو گیا، اس لحاظ سے فقہ کی تعریف اس طرح ہوگی: فقہ ایسا علم ہے جس میں ان شرعی احکام سے بحث ہوتی ہے جن کا تعلق عمل سے ہے اور جن کو تفصیلی دلائل کے ذریعہ حاصل کیا جاتا ہے۔

انسانی زندگی کا دائرہ وسیع ہے، اور آئے دن زندگی میں نئے نئے انقلابات آتے رہتے ہیں، اس لئے انسان کو دینی اور دنیاوی معاملات کے بارے میں حلال و حرام اور جائز و ناجائز معلوم کرنے کے لئے فقہ کی بے حد ضرورت ہے، قرآن و حدیث میں متعین و مفصل اور واضح احکام کی تعداد محدود ہے، زیادہ تر اصولی اور کلی نوعیت کے احکام ہیں جن کی روشنی میں انسانی زندگی کے روزمرہ مسائل کے احکام معلوم کئے جاسکتے ہیں، اسی کا نام فقہ ہے، اور فقہ کی اہمیت ایک لفظ میں یہی ہے کہ انسانی زندگی فقہ کے بغیر حکم الہی پر قائم نہیں رہ سکتی۔ فقہی احکام کے استنباط کے لئے کچھ اصول و قواعد کی ضرورت پڑتی ہے، جن کے ذریعہ عملی زندگی کے احکام مستنبط کئے جاتے ہیں، استنباط کرنے والوں کو ”مجتہدین فقہاء“ کہا جاتا ہے، اور استنباط کے عمل کو ”اجتہاد“ کہا جاتا ہے، یہ اصول و قواعد و طرح کے ہیں:

1. بنیادی مصادر: یہ چار ہیں اور سب متفق علیہ ہیں، ان میں سب سے اہم اور اول مصدر قرآن کریم ہے جو کہ اللہ کا کلام کہلاتا ہے، جس میں انسانی کلام کی آمیزش نہیں ہے، دوسرا مصدر سنت رسول ﷺ ہے، تیسرا اجماع ہے، رسول اللہ ﷺ کی وفات کے بعد کسی زمانہ کے تمام فقہاء مجتہدین کا کسی مسئلہ پر اتفاق کر لینا اجماع کہلاتا ہے، چوتھا قیاس ہے، یعنی کسی مسئلہ کے منصوص حکم کو مشترک علت کی بنا پر غیر منصوص مسئلہ میں جاری کرنا۔

2. ثانوی مصادر: یہ متعدد ہیں، ان کے حجت ہونے اور نہ ہونے کے بارے میں فقہاء کے درمیان اختلاف پایا جاتا ہے، ان میں سات مصادر مشہور ہیں، اور وہ یہ ہیں:

- (1) استحسان: جس میں قرآن، حدیث یا اجماع کی کسی قوی دلیل کی بنیاد پر قیاس کو ترک کر کے شریعت کی آسانی کو اختیار کیا جاتا ہے۔
- (2) مصالح مرسلہ: یعنی ایسی انسانی مصلحتیں جن کے متعلق شریعت نے معتبر یا نامعتبر ہونے کی وضاحت نہ کی ہو۔
- (3) عرف و عادت: یعنی جو عرف و عادت شریعت سے متصادم نہ ہو اس کا اعتبار کرنا اور شریعت کے جو احکام عرف پر مبنی ہوں، ان میں عرف کے بدل جانے سے تبدیلی لانا۔
- (4) استصحاب: یعنی کسی چیز کی سابقہ حیثیت جواز و عدم جواز کو زمانہ حال و مستقبل میں برقرار رکھنا۔
- (5) سابقہ شریعت: یعنی پچھلی قوموں کے جو احکام قرآن و حدیث میں بیان ہوئے ہیں اور ان کے بارے میں یہ صراحت نہیں ہے کہ وہ انہیں کے ساتھ خاص تھے، ان کا اس امت کے لئے بھی واجب العمل ہونا۔
- (6) قول صحابی: یعنی قیاسی مسائل میں صحابہ کے اقوال و آثار اور ان کے فتاویٰ کو حجت تسلیم کرنا۔
- (7) سد ذرائع: یعنی معصیت، نقصان اور مفسدات تک پہنچانے والے راستوں کو بند کرنا یعنی شرعاً ان کو بھی ممنوع قرار دینا۔

13.8 نمونے کے امتحانی سوالات

مندرجہ ذیل سوالات کے جوابات تیس تیس سطروں میں دیجئے۔

1. فقہ کے لغوی معنی بتاتے ہوئے اس کی اصطلاحی تعریف کیجئے۔
 2. فقہ اسلامی کی ضرورت و اہمیت پر ایک مختصر مضمون لکھئے۔
 3. فقہ کے ثانوی مصادر میں سے کسی دو کا اختصار کے ساتھ تعارف کرائیئے۔
- مندرجہ ذیل سوالات کے جوابات پندرہ پندرہ سطروں میں دیجئے۔
1. سابقہ شریعت پر تفصیل سے روشنی ڈالئے۔
 2. بنیادی مصادر میں سے کسی ایک کا تعارف کرائیئے۔
 3. عرف و عادت کے لغوی و اصطلاحی معنی بیان کرنے کے بعد اس کی شرعی حیثیت پر روشنی ڈالئے۔

13.9 فرہنگ

مصادر، مصدر کی جمع	سرچشمہ، دلیل شرعی
مآخذ، ماخذ جمع کی	اخذ کرنے کی جگہ، دلیل شرعی

شمولیت، شراکت، دو یا اس سے زیادہ لوگوں کا پارٹنرشپ کے ساتھ کاروبار کرنا	شرکت
اس معاملہ کو کہا جاتا ہے جس میں ایک فریق کی طرف سے منفعت کی پیش کش ہو اور دوسرے کی طرف سے معاوضہ کے طور پر اجرت کی۔	اجارہ
استخراج کرنا، نتیجہ نکالنا	استنباط
نتیجہ نکالنا	مستنبط کرنا
لگاتار	تواتر
پائیدار رہنا، ہمیشہ رہنا	دوام
کسی کے ضمن و تابع	ضمننا
مفادات، فائدے	مصالح، مصلحت کی جمع
سب کا اتفاق	متفق
خاموشی کے ساتھ	سکوتی
وجہ	علت
برابر کرنا، اندازہ کرنا	قیاس
پاک کرنا	تطہیر
خرید و فروخت	بیوع، بیع کی جمع
عبادت سمجھنا	تعبدی
اللہ تعالیٰ کی طرف سے ہونا	توقیفی
ہمیشہ رہنا	استمرار
بدلنے والا	مغیر
باہم ایک دوسرے سے ٹکرانے والا	متعارض

13.10 مطالعہ کے لئے معاون کتابیں

1. فقہ اسلامی - تدوین و تعارف
 2. قاموس الفقہ
 3. فقہ اسلامی - تعارف اور تاریخ
 4. برصغیر میں علم فقہ
 5. فقہ اسلامی، اصول، خدمات اور تقاضے
- مولانا خالد سیف اللہ رحمانی
مولانا خالد سیف اللہ رحمانی
پروفیسر اختر الواسع - ڈاکٹر فہیم اختر ندوی
محمد اسحاق بھٹی
ترتیب: مولانا محمد رضوان القاسمی، مولانا خالد سیف اللہ رحمانی

اکائی 14 : تاریخ و تدوین فقہ

اکائی کے اجزاء

- 14.1 مقصد
- 14.2 تمہید
- 14.3 آغاز و ارتقا
- 14.4 عہد نبوی میں فقہ
- 14.5 پہلی صدی ہجری میں فقہ
- 14.6 فقہاء صحابہ و تابعین
- 14.7 فقہ کے مراکز
 - 14.7.1 مدینہ منورہ
 - 14.7.2 مکہ مکرمہ
 - 14.7.3 کوفہ
 - 14.7.4 بصرہ
 - 14.7.5 شام
 - 14.7.6 مصر
 - 14.7.7 یمن
- 14.8 دور وسطی کے مجتہدین و فقہاء
- 14.9 دور جدید میں فقہ اسلامی کے ماہرین
- 14.10 خلاصہ
- 14.11 نمونے کے امتحانی سوالات
- 14.12 فرہنگ
- 14.13 مطالعہ کے لئے معاون کتابیں

14.1 مقصد

اس اکائی کے مطالعہ سے طلبہ یہ جان سکیں گے کہ فقہ اسلامی کا آغاز اور اس کا عہد بہ عہد ارتقا کس طرح ہوا؟ عہد رسالت اور صحابہ کرامؓ کے دور میں فقہ اسلامی کی صورت حال کیا تھی؟ صحابہ کرامؓ کے بعد دور تابعین اور مجتہدین کے زمانے میں جب کہ زندگی کے بے شمار نئے نئے مسائل سیلاب کی طرح رونما ہونے لگے تھے، عجمی تہذیب کا عربی تہذیب سے اختلاط اسلام کے لئے ایک نیا چیلنج تھا، ایسے وقت میں یہ حضرات کس طرح شرعی حل کا استنباط کر کے لوگوں کی رہنمائی فرماتے تھے؟ نیز طلبہ اس اکائی کو پڑھ کر اس بات سے بھی آگاہ ہو جائیں گے کہ اس وقت فقہی مراکز کہاں اور کس حال میں تھے، دور وسطی کے مجتہدین و فقہاء اور دور جدید میں فقہ اسلامی کے ماہرین کون لوگ ہیں؟ اور ان کے کیا کارہائے نمایاں ہیں؟

14.2 تمہید

اس اکائی میں بتایا جائے گا کہ رسول کریم ﷺ کے زمانہ میں فقہ کا مفہوم کیا تھا، پھر اس میں کیا تبدیلیاں واقع ہوئیں، بالآخر یہ لفظ شریعت کے ایک خاص باب کے لئے مختص ہو گیا، آپ ﷺ کے وصال کے بعد صحابہ کے دور میں نئے مسائل حل کرنے کے کیا طریقے تھے، ان حضرات کا اجتہاد اور استنباط مسائل کے سلسلہ میں کیا منہج تھا؟ ان کے بعد دور تابعین اور عہد مجتہدین میں کیا نئے فقہی رجحانات پیدا ہوئے، اور یہ کہ بڑے بڑے شہروں میں فقہی مراکز قائم ہوئے، مجتہدین کے دور میں فقہی مسالک کی تشکیل عمل میں آئی، فقہ کے موضوع پر عمومی انداز کی اور خصوصی مسلکی رنگ میں نئی نئی کتابیں تصنیف ہوئیں، تقلید کا دور شروع ہوا اور ہر فقہی منہج کے حامل فقہاء نے اپنے اپنے مسلک کی تائید میں کتابیں تالیف کیں، ان سب پر اس اکائی میں روشنی ڈالی جائے گی، نیز یہ بھی بتایا جائے گا کہ دور وسطی اور دور جدید میں فقہی خدمات کس طرح انجام دی گئیں، اور فقہ مقارن کا رجحان اس دور میں کیسے ہوا؟ اور اس موضوع پر کون سی کتابیں لکھی گئیں، اس کے اسباب و محرکات کیا تھے؟ نیز ان دونوں ادوار میں جن فقہاء کا نمایاں کردار ہے، ان کا بھی ذکر آئے گا۔

14.3 آغاز و ارتقا

فقہ اسلامی کا آغاز عہد رسالت سے ہوتا ہے، آپ ﷺ کی رسالت کا دور 23 سال پر مشتمل ہے، یہی دور آنے والے تمام ادوار کی اساس و بنیاد ہے، حقیقت میں آگے پیش آنے والے فقہ کے تمام تر ادوار اسی دور کی توسیع اور عمارت سازی ہیں۔

فقہ اسلامی کا آغاز نزول وحی سے ہوتا ہے، اور وفات نبوی تک پوری شریعت مکمل ہو جاتی ہے، قرآن کریم وفات نبوی سے چند مہینے پہلے اس بات کا اعلان کرتا ہے کہ دین مکمل ہو چکا ہے: ﴿الْيَوْمَ أَكْمَلْتُ لَكُمْ دِينَكُمْ﴾ [المائدہ: 3] اور رسول اللہ ﷺ نے بھی وفات سے تھوڑی دیر پہلے پوری انسانیت کے لئے مکمل دستور حیات اور ہدایت نامہ قرآن و حدیث کو بتایا، چنانچہ آپ ﷺ فرماتے ہیں کہ: میں تمہارے درمیان دو چیزیں چھوڑ رہا ہوں، تم جب تک ان دونوں کو تھامے رہو گے گمراہ نہیں ہو گے، ایک اللہ کی کتاب اور دوسری میری سنت۔ [موطما مالک، حدیث نمبر: 1594]

یہ بات معلوم ہے کہ تمام صحابہ رضی اللہ عنہم فتویٰ نہیں دیا کرتے تھے، بلکہ ان میں ایک مخصوص جماعت تھی جو کارفتویٰ انجام دیتی تھی، جو قرآن کو اچھی طرح پڑھنا جانتی تھی اور علوم قرآن سے خوب آگاہ تھی، ایسے لوگوں کو قراء کہا جاتا تھا، جیسے جیسے اسلام پھیلتا گیا، عرب سے نکل کر عجم تک پہنچا، اسی طرح مملکت اسلامیہ کی وسعت بھی بڑھتی گئی، قرآن کے پڑھنے پڑھانے کا رواج بھی اسی تناسب سے ہوتا گیا، اس کے ماہرین پیدا ہونے لگے، اور نئے مسائل کے استنباط کا ملکہ فروغ پانے لگا، یہاں تک کہ فقہ نے ایک مستقل فن کی شکل اختیار کر لی، اور ”قراء“ کا لفظ ”فقہاء“ سے بدل گیا۔

ابتدا میں فقہ کے دو طریقے رائج ہوئے، ایک طریقہ اختیار کرنے والوں کو اہل ارانے کہا جاتا تھا، یہ اہل عراق تھے، دوسرے طریقہ کے ماننے والوں کو اہل حدیث سے یاد کیا جاتا تھا، یہ اہل حجاز تھے۔

اہل عراق کے طریقہ فقہ کے امام و پیشوا امام ابوحنیفہؒ تھے، اور اہل حجاز کے طریقہ فقہ کے سرخیل امام مالک بن انسؒ تھے، اس کے بعد امام محمدؒ اور امام شافعیؒ کی شخصتیں آتی ہیں، دونوں طریقوں پر فقہ کو سب سے پہلے امام محمدؒ نے جمع کیا، اس کے بعد ان کے تلمیذ رشید امام شافعیؒ نے اس جامع طریقہ کو مزید آگے بڑھایا اور فروغ دیا، اس کے بعد امام شافعیؒ کے جلیل القدر شاگرد امام احمد بن حنبلؒ اور ان کے شاگردوں نے اس امتزاج کو حاصل کیا اور اس کو مزید وسعت و ترقی دی۔

تیسری صدی ہجری میں ہی علماء کا ایک گروہ ایسا پیدا ہوا جس نے سرے سے قیاس کا انکار کیا، اور قرآن و حدیث کے ظاہر پر عمل کرنے کو ترجیح دی، یہ لوگ ”ظاہریہ“ کہلائے، اس مذہب کے بانی امام داؤد بن علی (متوفی: 270ھ) تھے، ان کے بعد اس مذہب کو امام ابن حزم اندلسی (متوفی 456ھ) نے اختیار کیا اور اس کو بڑی تقویت پہنچائی، گو کثرت سے تفرد اختیار کرنے کی وجہ سے وہ لوگوں کے درمیان معتوب بھی ہوئے۔

عہد صحابہ میں ہی بڑے بڑے شہروں میں فقہ کے بڑے بڑے مراکز قائم ہو چکے تھے، مؤرخین نے لکھا ہے کہ دور خلافت راشدہ میں مدینہ منورہ، مکہ مکرمہ، کوفہ، بصرہ، شام، مصر اور یمن سات فقہی مراکز تھے، تمام مراکز پر صحابہ کارفتویٰ اور استنباط مسائل کے ذریعہ لوگوں کی رہنمائی کا فریضہ انجام دیتے تھے، ان کے بعد ان کے شاگردوں نے اس منصب کو سنبھالا، یہی وجہ ہے کہ تاریخ میں تابعین، تبع تابعین اور ان کے بعد ایک عرصہ تک بہت سے فقہی مسائل رائج ہوئے، پھر ان سالک پر عمل کرنے والوں کی تعداد گھٹتی گئی اور بالآخر ختم ہو گئے، جن فقہی مسائل کو اللہ تعالیٰ نے دوام بخشا اور آج تک لوگ ان پر عمل پیرا ہیں، وہ اہل سنت والجماعت میں فقہ حنفی، فقہ مالکی، فقہ شافعی اور فقہ حنبلی ہیں، اہل تشیع میں فقہ جعفری اور فقہ زیدی ہیں ان کے علاوہ فقہ اباضی کو بھی ایک خاص دائرہ میں فروغ حاصل ہوا۔

الغرض فقہ اسلامی کا آغاز عہد رسالت سے ہوا، آہستہ آہستہ پروان چڑھتا رہا، مملکت اسلامیہ کی وسعت کے ساتھ ساتھ اس کا دائرہ بھی پھیلتا رہا اور اس کا ارتقا ہوتا رہا، ائمہ مجتہدین کے دور میں آکر مستقل فن کی حیثیت سے اس کی تدوین عمل میں آئی اور اس کو بڑا استحکام حاصل ہوا، اس طرح فقہ اسلامی اس دور اجتہاد میں اپنے ارتقا کے بام عروج کو پہنچی، اور اس کے بعد ہر دور میں اس دبستان کی آبیاری ہوتی رہی ہے۔

فقہی احکام کے مدار دو ہیں، قرآن مجید اور سنت رسول ﷺ، یقیناً قرآن وحدیث کی بنیاد وحی الہی پر ہے، فرق اتنا ہے کہ قرآن کے الفاظ ومعانی دونوں باری تعالیٰ کے ہیں، اور حدیث کے الفاظ نبی کریم ﷺ کے اور معانی اللہ کی طرف سے ہیں، قرآن مجید متن اور آپ ﷺ کی ذات اس کی شارح ہے، جیسا کہ قرآن مجید نے ایک سے زائد مقامات پر اس طرف اشارہ کیا ہے [آل عمران: 63-61، الحشر: 7، النحل: 44] اس اعتبار سے فقہی احکام کے مدار دو ہیں: قرآن اور حدیث، قرآن مجید میں کل ایک سو چودہ سورتیں ہیں، جن میں سے زیادہ تر سورتیں مکہ ہی میں نازل ہوئی ہیں، کیوں کہ صرف بیس سورتیں بالاتفاق مدنی ہیں، اور بیس سورتوں کے کئی ہونے پر اتفاق ہے، اور باقی بارہ سورتوں کے بارے میں کئی یا مدنی ہونے کی بابت اختلاف ہے۔

کئی زندگی میں قرآن کا خاص موضوع، دعوت دین، عقیدہ کی اصلاح، بعض اصولی احکام جیسے مردار، خون اور غیر اللہ کے نام پر ذبح کئے ہوئے جانور کی حرمت، معاشرہ میں بعض پھیلی ہوئی مسلمہ برائیوں کی مذمت، جیسے ناحق قتل کی ممانعت، زنا، بچیوں کو زندہ درگور کرنے کی مذمت وغیرہ اور بہت سارے اسلامی آداب و اخلاق، جیسے: عدل و انصاف، ایفا و عہد، اچھی باتوں پر تعاون، ظلم و زیادتی اور بری باتوں پر عدم تعاون اور گزشتہ اقوام کے قصص و واقعات ہیں، مدنی زندگی کی آیات میں زیادہ تر فقہی احکام کا ذکر ہے، خاص طور پر عبادات، معاملات، احوال شخصیہ، ملکی و غیر ملکی قوانین اور بین الاقوامی تعلقات کا بیان ہے۔

قرآن مجید کے فقہی احکام دو طرح کے ہیں، ایک وہ جو اپنے منشاء و مراد کے اعتبار سے بالکل واضح ہیں، جیسے: نماز روزہ وغیرہ کا فرض ہونا، قتل کی حرمت، میراث کے احکام، نکاح میں محرم اور غیر محرم رشتہ داروں کی تعیین، یہ وہ احکام ہیں جن کا انکار موجب کفر ہے، دوسری قسم کے وہ احکام ہیں جو اپنے منشاء و مراد کے اعتبار سے دو ٹوک انداز میں واضح نہیں ہیں، ان میں ایک سے زیادہ معنوں کا احتمال ہے، جس کی وجہ سے استنباط میں اختلاف رائے ہونا ناگزیر ہے، لہذا ان میں ایک دوسرے کی تکفیر نہیں کی جاسکتی۔

احکام کے باب میں قرآن کا طرز بیان دوسری قانون کی کتابوں سے بالکل مختلف ہے، قرآن میں ترتیب سے یکجا سارے احکام کا ذکر نہیں ہے؛ بلکہ پورے قرآن میں منتشر ہے، مزید برآں اس کے ساتھ ترغیب و ترہیب اور حکمت و مصلحت کا بھی ذکر ہوتا ہے؛ تاکہ لوگوں میں احکام الہی پر عمل کرنے کی رغبت پیدا ہو؛ کیوں کہ قرآن کے نزول کا اصل مقصد لوگوں کی ہدایت ہے۔

جہاں تک قرآن کے طریقہ تشریح کی بات ہے تو اس کی چند اہم صورتیں حسب ذیل ہیں:

سماج میں کوئی واقعہ پیش آتا جس کا حکم لوگوں کو معلوم نہیں ہوتا اور لوگ، تو نبی کریم ﷺ سے پوچھتے تو آپ ﷺ پر اس کے متعلق وحی نازل ہوتی، دوسرے الفاظ میں آپ واقعات کی مناسبتوں سے آیات کا نزول کہہ سکتے ہیں، جیسے: مکہ مکرمہ کی ایک حسین و جمیل خاتون نے حضرت مرشد غنوی رضی اللہ عنہ کو شادی کی پیشکش کی اور وہ کافر تھی، حضرت مرشد غنوی رضی اللہ عنہ نے آپ صلی اللہ علیہ وسلم سے اس شادی کی اجازت چاہی، اس پر یہ آیت نازل ہوئی: ﴿وَلَا تَنْكِحُوا الْمُشْرِكِينَ حَتَّىٰ يُؤْمِنُوا﴾ [البقرہ: 221] (اور (مومنو!) مشرکہ عورتوں سے جب تک وہ ایمان نہ لائیں نکاح نہ کرنا)۔

اسی طرح بعض مرتبہ بغیر واقعاتی مناسبت کے لوگ آپ ﷺ سے سوال کرتے تھے، اس پر آیت نازل ہوتی تھی، جیسے:

﴿يَسْأَلُونَكَ عَنِ الْخَمْرِ وَالْمَيْسِرِ﴾ [البقرہ: 219] (لوگ آپ سے شراب اور جو کے بارے میں پوچھتے ہیں) وغیرہ، اس طرح 13 مسائل کا ذکر سوال و جواب کے انداز میں قرآن نے ذکر کیا ہے۔

کبھی بغیر سبب کے آیتیں نازل ہوتی تھیں، جیسے: اقامت صلاۃ، وضو اور بعض دوسری عبادات کی آیات۔

تشریح احکام کے کچھ بنیادی اصول ہیں جن کو عہد رسالت میں فقہی احکام کو وضع کرنے کے لئے مد نظر رکھا گیا، اور وہ یہ ہیں، عدم حرج، قلت تکلیف اور آسانی، اور تدریج۔

عدم حرج: اس کا مطلب تنگی کو دور کرنا، عملی احکام میں تنگی کا نہ ہونا ہے، چنانچہ اللہ تعالیٰ نے فقہی احکام میں اس اصول کو بھرپور ملحوظ رکھا ہے، واضح رہے کہ عدم حرج سے مراد یہ نہیں ہے کہ سرے سے تکلیف و مشقت ہی نہ ہو، اس اعتبار سے مشقت کی دو قسمیں ہو جاتی ہیں، ایک وہ معمولی مشقت جسے عرف میں مشقت تصور نہیں کیا جاتا ہے، شارع نے بھی اس کا لحاظ نہیں رکھا ہے؛ کیوں کہ شرعی احکام کے مکلف ہونے کا مطلب یہی ہوتا ہے کہ اس میں کچھ نہ کچھ تکلیف ضرور ہوگی۔ مشقت کی دوسری قسم وہ ہے جسے عرف میں مشقت سمجھا جاتا ہے، انسان اس کی وجہ سے دقت محسوس کرتا ہے، شریعت نے اس مشقت کا اعتبار کیا ہے اور اس کی وجہ سے احکام میں تخفیف برتا ہے، اسی کو عدم حرج کیا ہے، اللہ تعالیٰ نے اسی نوع کی مشقت و حرج اور تنگی کو دور کرنے کی طرف قرآن مجید میں کئی مقامات پر تصریح کی ہے۔ [البقرہ: 185، 286 المائدہ: 6، الحج: 78] مثلاً نماز ہے، اس میں قیام (کھڑا ہونا) فرض ہے، کھڑے ہونے میں اگر کسی کو ادنیٰ مشقت ہے، تو اس سے قیام ساقط نہیں ہوگا؛ لیکن اگر کھڑے ہونے میں اس کو غیر معمولی مشقت ہوتی ہو تو پھر اس سے قیام ساقط ہو جائے گا اور وہ بیٹھ کر نماز ادا کرے گا۔

یسر و آسانی: یہ عدم حرج کا لازمی نتیجہ ہے، جس کا مطلب یہ ہے کہ احکام میں توازن و اعتدال ہو، واجبات و فرائض کا زیادہ بوجھ نہ ڈالا جائے، جیسا کہ اللہ تعالیٰ نے ارشاد فرمایا ”اللہ تعالیٰ کسی پر اس کی طاقت سے زیادہ بوجھ نہیں ڈالتے“ [البقرہ: 286، مزید دیکھئے: النساء: 28] اسی وجہ سے اسلام نے کثرت سوال سے منع کیا اور دین میں غلو سے روکا [المائدہ: 101] اور ایک بنیادی اصول یہ بتا دیا کہ دین آسان ہے:

”إن الدين يسر ولن يشاد الدين إلا غلبه“ [بخاری، حدیث نمبر: 39]

اسی وجہ سے قرآن میں واجبات و فرائض کی مقدار بہت تھوڑی ہے جن کو کم مدت میں آسانی سے سیکھا جاسکتا ہے اور ان پر عمل بھی آسان ہے، ان میں بھی اس بات کا مکمل خیال رکھا گیا ہے کہ پہلے سے جو رسوم اور عادات و اطوار چلے آ رہے ہیں، ان میں سے جو اسلام کی نظر میں درست تھے ان کو باقی رکھا گیا، بعض میں معمولی اصلاح اور ترمیم کی گئی، اور جو بالکل ظلم و زیادتی پر مبنی تھے یا انسانی فطرت کے مغائر اور اس کے لئے ضرر رساں تھے، ان سے روکا گیا، اور شرعاً ان کو ممنوع قرار دیا گیا، جس کی واضح مثال نکاح شغار ہے۔

تدریج: اس کا مطلب یہ ہے کہ ٹھہر ٹھہر کے، آہستہ آہستہ کسی کام کا حکم دینا، یکبارگی بوجھ نہ ڈالنا، چوں کہ عرب کی بگڑی ہوئی صورت حال کو دیکھتے ہوئے حکمت کا تقاضا تھا کہ ان کو عمل پر آمادہ کرنے کے لئے حکمت کے ساتھ تدریج احکام دیئے جائیں؛ چنانچہ

قرآنی آیات اور احادیث رسول میں بہت سے احکام کی مشروعیت بتدریج ہوئی ہے، اس کی واضح مثال شراب کی حرمت ہے، تیسرے مرحلہ میں اس کی قطعی حرمت نازل ہوئی، پہلے مرحلہ میں ذہن سازی کی گئی کہ تمہارے لئے اس میں فوائد تھوڑے اور نقصان زیادہ [البقرہ: 291]، دوسرے مرحلہ میں نشہ کی حالت میں نماز کے قریب جانے سے روکا گیا [النساء: 43]، تیسرے مرحلے میں اس کی حرمت کا قطعی حکم نازل ہوا [المائدہ: 9]۔

✽ آپ پڑھ چکے ہیں کہ فقہی احکام کے مصادر قرآن و حدیث ہیں؛ اسی کے ساتھ علماء نے اجتہاد رسول اور اجتہاد صحابہ کو بھی شامل کیا ہے؛ لیکن حقیقت میں یہ دونوں حدیث کے ذیل میں آجاتے ہیں؛ کیوں کہ اجتہاد رسول قول رسول یا فعل رسول ہوا، اور اجتہاد صحابہ کی تائید صراحتاً یا حکماً رسول اللہ ﷺ کی جانب سے ہونے کے بعد معتبر ہے، اس لئے یہ حدیث کی ایک قسم تفسیر (آپ ﷺ کے سامنے کوئی کام کیا گیا یا آپ ﷺ کے علم میں آیا؛ لیکن آپ ﷺ نے اس پر خاموشی اختیار فرمائی) کے ذیل میں آجاتا ہے۔

آپ ﷺ کے بعض افعال طبعی نوعیت کے ہیں، جیسے اٹھنے، بیٹھنے، اور گفتگو کرنے کا انداز وغیرہ، اس طرح کے امور میں سے جو باختیار عمل میں لایا جاسکتا ہے ان کا کرنا مستحب ہوگا، اور جو آدمی کے اختیار و ارادہ سے باہر ہوں ان سے شرعی حکم متعلق نہیں ہوں گے۔

14.5 پہلی صدی ہجری میں فقہ

علماء نے تدوین فقہ کے جو تاریخی ادوار متعین کئے ہیں، اس حیثیت سے یہ اکائی دو حصوں میں منقسم ہوگی، پہلا: خلافت راشدہ کا عہد (11 تا 40ھ)، دوسرا: اصغر صحابہ اور تابعین کا عہد (41 ہجری سے پہلی صدی کے اختتام اور دوسری صدی کے اوائل تک)۔

14.5.1 خلافت راشدہ کا عہد

اس دور میں صحابہ کرام کے سامنے احکام شریعت کے اخذ و استنباط کے مصادر: قرآن، حدیث، اجماع امت اور قیاس و اجتہاد تھے، جیسا کہ حضرت عمر رضی اللہ عنہ کے اس خط سے معلوم ہوتا ہے جو انہوں نے قاضی شریح کے نام کو فہرہ روانہ کیا تھا، ایسا ہی خلیفہ اول حضرت ابو بکر صدیق رضی اللہ عنہ کا بھی عمل تھا کہ وہ جن مسائل میں قرآن و سنت میں کوئی نص نہیں پاتے تو صحابہ کرام میں سے اہم شخصیتوں کو جمع فرماتے، ان سے مشورہ کرتے اور ان کے اتفاق سے فیصلہ فرماتے، یہی بقیہ خلفاء راشدین کا طریقہ رہا۔

اس طرح عہد صحابہ میں بعض مسائل پر اتفاق میں حضرت ابو بکر صدیق رضی اللہ عنہ کی کوشش کو بڑا دخل رہا، جیسے مانعین زکاۃ سے جہاد، نبی کریم ﷺ کے متروکات میں میراث کا جاری نہ ہونا، قرآن کی جمع و ترتیب وغیرہ اور حضرت عمر رضی اللہ عنہ کے زمانہ میں تراویح باجماعت پر صحابہ رضی اللہ عنہم کا اتفاق ہوا۔

اس وقت تک شراب نوشی کی حد متعین نہیں تھی، حضرت عمر رضی اللہ عنہ نے اس سلسلہ میں اکابر صحابہ رضی اللہ عنہم سے مشورہ کیا، تو بالآخر حضرت علی رضی اللہ عنہ کی رائے ’اسی کوڑے‘ پر فیصلہ ہوا، اور یہی شراب کی حد مقرر ہوگئی۔

کبھی ایسا بھی ہوا کہ اتفاق رائے کی کوشش کے باوجود اتفاق نہیں ہو سکا، اور صحابہ کے درمیان اختلاف باقی رہا، اور بعد کے ادوار میں بھی وہ اختلاف منتقل ہوتا رہا ہے؛ البتہ صحابہ کرام رضی اللہ عنہم فقہی اختلاف کو مذموم نہیں سمجھتے تھے؛ بلکہ ایک دوسرے کی رائے کا پورا احترام کرتے تھے، اور بڑی ہی فراخ دلی کے ساتھ دوسروں کو اختلاف کرنے کا حق بھی دیتے تھے، اس طرح دلیل کی روشنی میں جو جس کی رائے پر عمل کرنا چاہتا کرتا، کوئی صحابی دوسرے کو اپنی رائے پر عمل کرنے کی ترغیب نہیں دیتا تھا، چنانچہ حضرت عمر رضی اللہ عنہ نے ایک موقع سے فرمایا کہ اگر میرے پاس اللہ یا اس کے رسول کا حکم ہوتا تو میں اس کو نافذ کر دیتا؛ لیکن میری بھی رائے ہے اور رائے میں سب شریک ہیں؛ چنانچہ انہوں نے حضرت علی رضی اللہ عنہ اور حضرت ابو بکر صدیق رضی اللہ عنہ کے فیصلہ کو برقرار رکھا۔

یہ بھی حقیقت ہے کہ اسلامی مملکت کی وسعت اور عرب و عجم کے تہذیبی میل جول سے بہت سے نئے مسائل پیدا ہوئے جن کا حل قرآن و حدیث میں صراحتاً نہیں تھا؛ چنانچہ آپ صلی اللہ علیہ وسلم کی وفات کے بعد فوری خلافت کا مسئلہ پیش آیا، اس کی صراحت قرآن و حدیث میں موجود نہیں تھی، اجتہاد کے علاوہ کوئی چارہ کار نہیں تھا، مختلف رائیں سامنے آئیں اور آخر میں ایک رائے پر سب کا اتفاق ہوا، اس طرح حضرت ابو بکر صدیق رضی اللہ عنہ صحابہ کے اجتہاد سے خلیفہ منتخب ہوئے۔

جیسا کہ اوپر ذکر ہوا کہ نئے مسائل کے فقہی احکام مستنبط کرنے کا طریقہ یہی تھا کہ پہلے قرآن میں حکم تلاش کیا جائے، اگر اس میں نہ ملے، تو سنت رسول میں دیکھا جائے، اگر اس میں بھی نہ ملے تو صحابہ کرام رضی اللہ عنہم کے پچھلے اجماعی فیصلے دیکھے جائیں، یعنی اجماع صحابہ میں تلاش کیا جائے، اگر اتفاق سے اس میں بھی نہ مل سکے تو قیاس کیا جائے، یعنی شریعت کے مشابہ مسائل پر علت مشترکہ کی بنیاد پر قیاس کیا جائے؛ چنانچہ حضرت عمر فاروق رضی اللہ عنہ نے حضرت ابو موسیٰ اشعری رضی اللہ عنہ کو ایک خط میں تحریر فرمایا:

”مسائل میں اشاہہ و امثال کو پچا نو اور پھر ان کی روشنی میں ان کے بارے میں ایسی رائے قائم کرو جو تمہیں اللہ کے نزدیک پسندیدہ اور حق سے قریب تر نظر آئے“۔ (سنن دارقطنی: 2/512، اعلام الموقعین: 1/72)

قیاس کا مطلب گذر چکا ہے، جہاں تک اجتہاد کی بات ہے تو اس کا مفہوم یہ ہے کہ کتاب و سنت سے حکم شرعی مستنبط کرنے میں چند قیود و شرائط کے ساتھ پوری پوری کوشش کی جائے، اس کی دو صورتیں ہوتی ہیں:

اول یہ کہ کتاب و سنت کی منصوص عبارت سے استخراج مسائل کیا جائے۔

دوسرے یہ کہ کتاب و سنت کے منصوص مسائل سے بذریعہ قیاس استخراج مسائل کیا جائے، جیسے حضرت علی رضی اللہ عنہ نے شراب کی حد کو حد قذف پر قیاس فرمایا، اس طور پر کہ جب کوئی شراب پیتا ہے تو نشہ میں مبتلا ہوتا ہے، پھر نشہ کی حالت میں بکواس شروع کرتا ہے اور اس میں لوگوں پر بہتان تراشی بھی کر گزرتا ہے، اس لئے جو سزا تہمت اندازی (قذف) کی ہے، یعنی اسی (80) کوڑے، وہی شراب نوشی پر بھی دی جانی چاہیے؛ چنانچہ اسی کوڑے پر فیصلہ ہوا۔

صحابہ کرام رضی اللہ عنہم کا ایک طریقہ یہ تھا کہ جب قرآن و حدیث میں کسی نئے مسئلہ کا حل نہیں ملتا، اور نہ ہی اجماع اور قیاس کے ذریعہ اس کے حکم کا استخراج ممکن ہوتا تو مصلحت مرسلہ کی بنیاد پر فیصلہ فرماتے، جیسا کہ عراق و شام کی فتوحات کے وقت مجاہدین کے درمیان زمینات کی تقسیم کا مسئلہ پیش آیا تو حضرت عمر رضی اللہ عنہ، حضرت عثمان رضی اللہ عنہ اور حضرت علی رضی اللہ عنہ اور بعض دوسرے صحابہ رضی اللہ عنہم نے انھیں بیت المال کی ملکیت قرار دیا؛ تاکہ عام مسلمانوں کو اس سے فائدہ پہنچے اور اس سے مزید وفاہی کام انجام دیئے جاسکیں۔

اسی طرح صحابہ کرام رضی اللہ عنہم اور خاص کر کے حضرت عمر رضی اللہ عنہ نے بعض فیصلے شریعت کے عمومی مقاصد کی بنیاد پر کئے ہیں، جیسا کہ حضرت عمر رضی اللہ عنہ نے قحط کے زمانہ میں چوری کی حد کو موقوف کر دیا؛ کیوں کہ اس وقت لوگ اضطراب کی حالت میں تھے، اور شریعت کا مسلّمہ اصول ہے کہ اضطراب کی حالت میں چوری کرنے سے حد جاری نہیں ہوتی، اس لئے کہ انسان اپنے اختیاری افعال کے بارے میں اللہ کے یہاں جواب دہ ہے، نہ کہ اضطرابی افعال کے بارے میں۔

بعض اوقات صحابہ رضی اللہ عنہم نے دفع مفسدہ اور فتنہ کے دروازے کو بند کرنے کے لئے فقہی فیصلے کئے ہیں، جیسے: اگر کوئی مرض الموت میں اپنی بیوی کو طلاق دیدے تو شریعت کے اصول کے مطابق مطلقہ کو اس مرد کے متروکہ میں سے کچھ بھی نہ ملے؛ لیکن چونکہ بعض غیر منصف مرد اسے بیوی کو میراث سے محروم کرنے کا ذریعہ بنا سکتے تھے، اسی لئے صحابہ نے ظلم کے دروازے کو بند کرنے کے لئے ایسی مطلقہ عورت کو بھی میراث کی مستحق قرار دیا، اسی طرح حضرت عمر رضی اللہ عنہ نے ایک مجلس کی تین طلاق کو تین طلاق ہی واقع قرار دیا؛ تاکہ بددین لوگوں کی بری نیت کا سدباب ہو سکے اور اللہ کی محرمات کی حفاظت ہو سکے۔

❁ فقہی مسائل کی ایک بڑی تعداد ایسی ہے جن میں فقہاء صحابہ کے درمیان اختلاف پایا جاتا ہے، ظاہر ہے کہ یہ اختلاف بے بنیاد نہیں ہے؛ بلکہ اس کے کچھ اسباب و وجوہ ہیں جو اس اختلاف کے پیچھے کارفرما رہے ہیں اور اس اختلاف میں بھی حق کی جستجو مطلوب تھی نہ کہ تنگ نظری، تعصب اور دوسروں کی مخالفت، واضح رہے کہ اختلاف صحابہ کے تجزیے سے اس کے مختلف اسباب سامنے آتے ہیں، جو حسب ذیل ہیں:

(1) لفظ میں ایک سے زیادہ معنوں کا احتمال: یعنی قرآن و حدیث کے کسی لفظ میں ایک سے زیادہ معنی کے احتمال ہونے کی وجہ سے اختلاف ہوا، جیسے قرآن نے مطلقہ عورت کی عدت تین ”قروء“ قرار دی ہے، قروء قرء کی جمع ہے، اس کے دو متضاد معنی آتے ہیں، ایک حیض دوسرے طہر؛ چنانچہ حضرت عمر رضی اللہ عنہ حضرت علی رضی اللہ عنہ اور حضرت عبداللہ بن مسعود رضی اللہ عنہ نے اس سے حیض کا معنی مراد لیا، جب کہ حضرت عائشہ رضی اللہ عنہا اور حضرت زید بن ثابت رضی اللہ عنہ اس سے طہر مراد لیتے ہیں۔

(2) حدیث کا عدم سماع: یعنی ایک صحابی نے رسول اللہ صلی اللہ علیہ وسلم سے حدیث سنی اور دوسرے صحابی نے حدیث نہیں سنی اور نہ ہی دوسرے واسطہ سے ان تک پہنچ سکی، ظاہر ہے کہ جن تک کسی مسئلہ کے بارے میں حدیث نہیں پہنچی تو انہوں نے اجتہاد کے ذریعہ فیصلہ کیا، چنانچہ حضرت عبداللہ بن عمر رضی اللہ عنہما عام اصول کے مطابق غسل کرتے وقت خواتین کو سر کے بالوں کو کھولنے کا حکم دیا کرتے تھے؛ کیوں کہ غسل میں پانی کا پورے جسم تک پہنچنا ضروری ہے، اس کے برخلاف حضرت عائشہ رضی اللہ عنہا سر پر تین چلو پانی ڈالنے کو کافی سمجھتی تھیں، بالوں کے کھولنے کو ضروری قرار نہیں دیتی تھیں؛ اس لئے وہ کہتی ہیں کہ میں رسول اللہ صلی اللہ علیہ وسلم کے ساتھ ایک ہی برتن سے غسل کرتی تھی اور میں صرف اپنے سر پر تین چلو ڈال لیا کرتی تھیں۔ (دیکھئے: مسلم، حدیث نمبر: 331)

(3) فعل کا حکم سمجھنے میں اختلاف: بعض مرتبہ رسول اللہ صلی اللہ علیہ وسلم کے کسی عمل کے منشا و مقصد کو متعین کرنے میں اختلاف رائے ہوا ہے، جیسے حج میں منی سے مکہ واپس ہوتے ہوئے وادی الطح میں قیام کا حکم، حضرت ابو ہریرہ رضی اللہ عنہ حضرت ابن عمر رضی اللہ عنہما اور بعض دوسرے صحابہ حضور صلی اللہ علیہ وسلم کے اس عمل کو سنت قرار دیتے ہیں، جب کہ حضرت عبداللہ ابن عباس رضی اللہ عنہما اور حضرت عائشہ رضی اللہ عنہا اسے طبعی فعل قرار دیتے ہیں۔

(4) سہو و نسیان: مطلب یہ ہے کہ کوئی صحابی نبی کا کوئی عمل نقل کرے اور اس میں بھول کر غلط حکم لگا دے، جیسا کہ حضرت عبد اللہ بن عمر رضی اللہ عنہما کہا کرتے تھے کہ نبی کریم ﷺ نے ماہِ رجب میں عمرہ کیا؛ لیکن حضرت عائشہ رضی اللہ عنہا کہتی ہیں کہ ابن عمر نے یہ بات بھول کر کہہ دی ہے، حقیقت میں آپ ﷺ نے رجب میں کوئی عمرہ نہیں کیا۔ (بخاری، حدیث نمبر: 1776)

(5) وہم: حضرت فاطمہ بنت قیس رضی اللہ عنہا نے روایت کی کہ مطلقہ بابت عورت عدت میں نفقہ اور رہائش کی حقدار نہیں ہے، حضرت عمر رضی اللہ عنہا نے سنا تو اس کو قبول کرنے سے انکار کر دیا اور فرمایا کہ میں ایک عورت کی بات پر نہ معلوم کہ اس نے یاد رکھا یا بھول گئی کتاب اللہ اور سنت رسول کو نہیں چھوڑ سکتا، حضرت عمر رضی اللہ عنہا کا خیال یہ تھا کہ حضرت فاطمہ بنت قیس رضی اللہ عنہا کا وہم ہو سکتا ہے؛ کیوں کہ قرآن کی سورہ طلاق (آیت: 1) میں مطلقہ کے رہائش فراہم کرنے کی ہدایت موجود ہے۔

(6) مزاج و مذاق اور طریقہ استنباط کا فرق: بعض صحابہ کرام جیسے حضرت ابو ہریرہ رضی اللہ عنہ اور حضرت عبد اللہ بن عمر رضی اللہ عنہما وغیرہ کا مزاج و مذاق حدیث کے ظاہری الفاظ پر قناعت کا تھا، جب کہ بعض دوسرے صحابہ کرام جیسے حضرت عمر رضی اللہ عنہ، حضرت علی رضی اللہ عنہ اور حضرت عبد اللہ بن مسعود رضی اللہ عنہ وغیرہ حدیث کے مقصد و منشاء پر نظر رکھتے تھے اور قرآن و دین کے عمومی مزاج و طبیعت کی کسوٹی پر پرکھنے کی کوشش کا مزاج تھا، جیسے حضرت ابو ہریرہ رضی اللہ عنہ سے روایت ہے کہ آگ میں پکی ہوئی چیزوں کے استعمال سے وضو ٹوٹ جاتا ہے، حضرت عبد اللہ بن عباس رضی اللہ عنہما نے فرمایا کہ پھر تو گرم پانی سے غسل کیا جائے تو اس سے بھی وضو واجب ہو جائے گا؟

(7) ضبط کا اختلاف: حضرت عبد اللہ بن عمر رضی اللہ عنہما کا قول ہے: ”مردہ کو اس کے گھر والوں کے رونے کی وجہ سے عذاب دیا جاتا ہے، جب کہ حضرت عائشہ رضی اللہ عنہا سے وہم شمار کیا کرتی تھیں؛ کیوں کہ یہ قرآن کے حکم ﴿وَلَا تَزِرُ وَازِرَةٌ وِزْرَ أُخْرَىٰ﴾ [فاطر: 118] (ایک شخص پر دوسرے کے گناہ کا بوجھ نہیں ہوگا) کے خلاف ہے۔ (دیکھئے: ابوداؤد، حدیث نمبر: 3129)

(8) حکم کی علت کے استخراج میں اختلاف: جیسے بعض صحابہ کا موقف تھا کہ جنازہ کے لئے کھڑے ہونے کی علت فرشتوں کی تعظیم ہے، اس لئے مومن اور کافر دونوں کے لئے کھڑا ہونا چاہیے، جب کہ بعض دوسرے صحابہ کا موقف تھا کہ یہ حکم موت کی ہولناکی کے باعث ہے۔

14.5.2 صحابہ کرام کے عہد

اس دور میں صحابہ کرام رضی اللہ عنہم مدینہ منورہ سے نکل کر عالم اسلام کے مختلف شہروں میں رہائش پذیر ہو گئے، اور علم دین کی نشرو اشاعت میں مصروف ہو گئے، لوگ بھی ان کے گرد کثرت سے جمع ہو گئے، اور ان سے خوب استفادہ کیا، یہاں تک کہ تابعین کی ایک ایسی جماعت تیار ہو گئی جو مرجع خلاق بن گئی۔

صحابہ کرام رضی اللہ عنہم کے دور دراز علاقوں میں پھیل جانے کی وجہ سے اجتماعی اجتہاد کی جگہ پر انفرادی اجتہاد کا غلبہ ہو گیا، اور دوسرے یہ کہ مختلف علاقوں کے رواج و عادات اور ہر شہر کے حالات اور کاروباری طریقے اور لوگوں کے فکری و عملی رجحانات مختلف تھے، جس کی وجہ سے اس اختلاف کا اثر فقہاء کے نقطہ نظر پر پڑا، اور پہلے دور کے بمقابلہ اس دور میں اختلاف رائے کی کثرت ہو گئی۔

ویسے تو دو صحابہ میں ہی صحابہ کے دو طبقے پیدا ہو چکے تھے، ایک طبقہ اہل حدیث اور دوسرا طبقہ اہل رائے سے مشہور ہوا، اہل حدیث کا طبقہ قیاس برائے نام کرتا تھا، ان کی نگاہ قرآن و حدیث کے ظاہری الفاظ پر مرکوز ہوتی تھی، دوسرا طبقہ بھی قرآن و حدیث سے استدلال کرتا تھا، ظاہری الفاظ کے ساتھ معانی کا غواص تھا، استنباط مسائل میں شرعی احکام کے علل، اسباب، مقاصد اور مصالح کی بھی رعایت کرتا تھا، اور اصول و قوانین کی روشنی میں نئے مسائل کا حل تلاش کرتا تھا، ایسے لوگ زیادہ تر اہل عراق تھے، اور اہل حدیث زیادہ تر اہل حجاز تھے۔

صحابہ میں اہل حجاز کے اساتذہ حضرت عبداللہ بن عمر رضی اللہ عنہما اور حضرت ابو ہریرہ رضی اللہ عنہ وغیرہ صحابہ کرام تھے، اور اہل عراق کے اساتذہ حضرت علی رضی اللہ عنہ اور حضرت عبداللہ بن مسعود رضی اللہ عنہ جیسے فقہاء صحابہ تھے، اس دور میں اجتہاد کے دونوں طریقے زیادہ نمایاں ہوئے اور دونوں طریقوں کو خوب فروغ ملا، نیز اس دور میں فقہ اور حدیث کا فن ایک دوسرے سے ممتاز ہوا، فقہ و فتاویٰ میں مشغول رہنے والے فقہاء کہلائے، اور متن حدیث کی روایت اور اس کی سند کی تحقیق میں مصروف رہنے والے محدثین کہلائے۔

اس عہد میں بھی بنیادی طور پر اجتہاد و استنباط کا وہی طریقہ رہا جو اہل حجاز نے اختیار کیا تھا، البتہ ثانوی مراجع کا استعمال بھی وسیع پیمانہ پر شروع ہو گیا، ثانوی مراجع کی تفصیل پیچھے آچکی ہے۔

اس دور میں فقہ اسلامی کا تعلق واقعاتی مسائل سے رہا، یعنی جو مسائل پیش آئے ان ہی کا حکم بتایا گیا، امکانی تفریعات اور مفروضہ احکام کا استخراج نصوص سے نہیں کیا گیا۔

14.6 فقہائے صحابہ و تابعین

جن مجتہدین صحابہ کرام رضی اللہ عنہم کے فتاویٰ محفوظ ہیں اور ہم تک پہنچے ہیں، ان کی تعداد (149) ہے، ان میں مرد اور عورتیں دونوں شامل ہیں، علماء نے صحابہ رضی اللہ عنہم سے منقول فتاویٰ کی تعداد کے لحاظ سے صحابہ کی تین قسمیں کی ہیں، مکثرین، متوسطین، اور مقلدین:

☆ مکثرین سے مراد وہ صحابہ کرام رضی اللہ عنہم ہیں جن میں سے ہر ایک سے فتاویٰ کا ایک عظیم مجموعہ منقول ہے، ان کی تعداد سات ہے، حضرت عمر رضی اللہ عنہ، حضرت علی رضی اللہ عنہ، حضرت عائشہ رضی اللہ عنہ، حضرت عبداللہ بن مسعود رضی اللہ عنہ، حضرت عبداللہ بن عباس رضی اللہ عنہما، حضرت عبداللہ بن عمر رضی اللہ عنہما اور حضرت زید بن ثابت رضی اللہ عنہ۔

☆ متوسطین سے صحابہ کی وہ جماعت مراد ہے جن میں سے ہر ایک صحابی سے فتاویٰ کا منقول مجموعہ چھوٹا سا ہو، یہ کل بیس صحابہ رضی اللہ عنہم ہیں، جن میں سے چند یہ ہیں: حضرت ابوبکر صدیق رضی اللہ عنہ، حضرت عثمان رضی اللہ عنہ، حضرت ام سلمہ رضی اللہ عنہا اور حضرت انس رضی اللہ عنہ۔

☆ مقلدین وہ صحابہ ہیں جن سے منقول فتاویٰ کی تعداد بہت تھوڑی ہو، بعض سے تو صرف ایک یا دو فتوے منقول ہیں، ان کی تعداد ایک سو بائیس ہے، جن میں سے چند یہ ہیں: حضرت ابو درداء رضی اللہ عنہ، حضرت ابو ذر غفاری رضی اللہ عنہ اور حضرت ابی بن کعب رضی اللہ عنہ۔

جہاں تک فقہاء تابعین کی بات ہے تو ان کی تعداد بہت ہے، جن میں اہم اور مشہور یہ ہیں:

سعید بن المسیب مخزومی، عروہ بن زبیر، امام زین العابدین علی بن حسین، عبید اللہ بن عبد اللہ، سالم بن عبد اللہ، سلیمان بن یسار، قاسم بن محمد ابوبکر، نافع مولیٰ ابن عمر، ابن شہاب زہری، امام ابو جعفر محمد باقر بن علی، ابوزناد عبد اللہ بن ذکوان، یحییٰ بن سعید، ربیعہ الرائی بن عبد الرحمن، مجاہد بن جبر، عکرمہ مولیٰ ابن عباس، عطاء بن رباح، ابوالزبیر محمد بن مسلم، علقمہ بن قیس نخعی، مسروق بن اجدع، عبیدہ بن عمرو سلمانی، اسود بن یزید نخعی، شریح بن حارث کندلی، ابراہیم بن یزید نخعی، سعید بن جبیر، عامر بن شراحیل شععی، ابوالعالیہ ریاحی، حسن بن ابی الحسن بصری، جابر بن زید، محمد بن سیرین، قتادہ بن دعامہ، عبد الرحمن بن غنم اشعری، ابوادریس خولانی، قبیسہ ابن ذویب، مکحول بن ابی مسلم، رجاء بن حیوہ، عمر بن عبدالعزیز، ابوالخیر مرشد بن عبد اللہ، یزید بن ابی حبیب، طاؤس ابن کیسان، وہب بن منبہ اور یحییٰ بن کثیر، نعمان بن ثابت ابو حنیفہ۔

یہ وہ تابعین ہیں جو اس دور میں لوگوں کو فتویٰ دیا کرتے تھے اور احادیث رسول بھی بیان کرتے تھے، یہ مختلف علاقوں میں پھیلے ہوئے تھے، اور فقہ و فتاویٰ اور روایت حدیث میں مشہور تھے۔

گذشتہ سطروں میں جن فقہاء صحابہ و تابعین کا ذکر آیا ہے ان میں سے چند اہم اور مشہور فقہاء کی سیرت اختصار کے ساتھ پیش کی جاتی ہے:

1. حضرت عمر بن خطاب رضی اللہ عنہ: صاحب فراست اور صاحب رائے تھے، آپ ﷺ جن مخصوص صحابہ کرام رضی اللہ عنہم سے مشورہ کرتے تھے ان میں حضرت ابوبکر رضی اللہ عنہ اور حضرت عمر رضی اللہ عنہ آپ کے نزدیک زیادہ سمجھ بوجھ والے تھے، آپ ﷺ کی موافقت میں وحی الہی کئی مرتبہ نازل ہوئی، رسول اللہ ﷺ کی مشہور حدیث ہے کہ اگر میرے بعد کوئی نبی ہوتا تو وہ عمرؓ ہوتے، حضرت عمر رضی اللہ عنہ نے حضرت ابوموسیٰ اشعری رضی اللہ عنہ کے نام ایک خط لکھا، وہ خط جہاں آپ کے حسن انتظام کو نمایاں کرتا ہے، وہیں آپ کی وسعت علم کو بھی اجاگر کرتا ہے، اس خط کی اہمیت اور اس کی قدر و قیمت کا اندازہ اس سے کیا جاسکتا ہے کہ اس کو اسلامی فیصلے کے لئے بنیادی اور رہنما اصول قرار دیا گیا۔

استنباط احکام میں آپ کو بڑا ملکہ حاصل تھا، یہی وجہ ہے کہ قوت استنباط اور کارفتویٰ میں صحابہ کرام کے درمیان آپ کا اونچا مقام تھا اور سب میں ممتاز سمجھے جاتے تھے، شریعت اسلامی کی روح، مصلحت اور اس کے مقصد سے آپ کا اجتہاد خوب ہم آہنگ رہا۔ حضرت مغیرہ بن شعبہ رضی اللہ عنہ کے غلام ابولؤلؤہ کے ہاتھ 2 3 ہ میں شہید ہوئے۔

2. حضرت عبد اللہ بن مسعود رضی اللہ عنہ: رسول اللہ کے قریب ترین خادم خاص تھے، قرآن کے ماہر تھے، قضا اور فتویٰ دینے میں ان کو بڑا ملکہ حاصل تھا، حضرت عمر رضی اللہ عنہ نے جب ان کو کوفہ معلم اور وزیر بنا کر بھیجا تو اہل کوفہ سے ایک تاریخی جملہ فرمایا: ”میں نے عبد اللہ کی بابت اپنے اوپر تم لوگوں کو ترجیح دی“، مشہور تابعی ابراہیم نخعیؓ حضرت عمر رضی اللہ عنہ اور حضرت ابن مسعود رضی اللہ عنہ کے اتفاق رائے سے عدول نہیں کرتے تھے، جب دونوں کے درمیان اختلاف ہوتا تو حضرت عبد اللہ بن مسعود رضی اللہ عنہ کی رائے کو اختیار کرتے تھے، اور کہتے تھے کہ حضرت عبد اللہ بن مسعود ”فقیہ فی الدین عالم بالنسۃ“ ہیں، یعنی ان کو دین میں بڑا تفقہ حاصل ہے اور وہ حدیث کے بڑے عالم ہیں۔

آپ پڑھ چکے ہیں کہ حضرت عبداللہ بن مسعود رضی اللہ عنہ اصحاب رائے فقہاء صحابہ میں سے تھے، جس مسئلہ میں نص نہیں ہوتی اس میں توقف نہیں کرتے تھے بلکہ بذریعہ قیاس حکم کا استنباط کرتے تھے، جیسا کہ حضرت عمر رضی اللہ عنہ کا طریقہ تھا، اسی طریقہ کو علقمہ بن قیس نخعی نے حضرت عبداللہ بن مسعود رضی اللہ عنہ سے لیا، ان سے ابراہیم نخعی نے، ابراہیم نخعی سے حماد بن ابوسلیمان نے اور حماد بن ابوسلیمان سے امام ابوحنیفہ نے اخذ کیا۔

حضرت عبداللہ بن مسعود رضی اللہ عنہ آخری عمر میں کوفہ سے مدینہ منورہ واپس تشریف لے آئے تھے اور یہیں 32ھ میں حضرت عثمان رضی اللہ عنہ کے دور خلافت میں وفات پائی، طبقات ابن سعد کی روایت کے مطابق حضرت عثمان رضی اللہ عنہ نے نماز جنازہ پڑھائی۔

3. حضرت علی بن ابی طالب رضی اللہ عنہ: علم کا سمندر تھے، اصحاب رائے فقہاء میں سے تھے، قرآن و سنت کے بڑے عالم تھے، رسول اللہ ﷺ نے فرمایا: ”میں علم کا شہر ہوں اور علیؑ اس کا دروازہ ہیں، پس جو علم کا طالب ہو وہ علم کے دروازہ پر آئے“۔ (مجمع الزوائد: 14/9) مزید آپ ﷺ نے فرمایا: لوگوں میں سب سے بہتر فیصلہ کرنے والے علی ابن ابی طالب ہیں۔ حضرت عمر رضی اللہ عنہ کے کسی فیصلے پر حضرت علی رضی اللہ عنہ نے ٹوکا کہ ایسے میں ایسا ہونا چاہیے، حضرت عمر رضی اللہ عنہ نے حضرت علی رضی اللہ عنہ کی رائے کو قبول فرمایا، اور فرمایا: ”اگر علی نہ ہوتے تو میں ہلاک ہو جاتا“۔ حضرت عائشہ رضی اللہ عنہا فرماتی ہیں: علی سنت کے بہت بڑے عالم ہیں، جب حضرت معاویہ رضی اللہ عنہ تک حضرت علی رضی اللہ عنہ کی شہادت کی خبر پہنچی تو انہوں نے فرمایا: ”ابن ابی طالب کی موت کے ساتھ علم و فقہ رخصت ہو گئے“، حضرت فضیل بن عیاض رضی اللہ عنہ کا بیان ہے: ”علی لوگوں میں سب سے زیادہ قرآن و سنت کے جانکار تھے“۔

آپ ﷺ عبدالرحمن بن ملجم خارجی کے ہاتھ 40ھ میں شہید ہوئے۔ (اسد الغابۃ لابن الاثیر)

4. حضرت زید بن ثابت انصاری رضی اللہ عنہ: بڑے ذہین صحابی تھے، صرف سترہ دن میں سریانی زبان اور پندرہ دن میں عبرانی زبان سیکھی تھی، رسول اللہ ﷺ کے خطوط لکھا کرتے تھے، کاتبین وحی میں سے ایک تھے، عہد صدیقی اور عہد عثمانی میں بعض دوسرے صحابہ ﷺ کے ساتھ جمع قرآن کا کام انجام دیا ہے، مدینہ منورہ میں فتویٰ، قضا، قراءت اور علم فرائض کے امام اور مرجع خلاق تھے، اصحاب رائے فقہائے صحابہ میں سے تھے، حضرت عبداللہ بن عباس رضی اللہ عنہما کا بیان ہے کہ حضرت زید بن ثابت صحابہ میں سب سے بڑے عالم اور راسخ فی العلم (علم میں چٹنگی و گہرائی والے) تھے، 45ھ میں وفات پائی۔

5. حضرت ابو ہریرہ عبدالرحمن بن صخر دوسی رضی اللہ عنہ: سب سے زیادہ احادیث رسول ﷺ آپ ہی سے مروی ہیں، اہل حدیث فقہاء میں سے تھے، آپ کثرت سے فتویٰ دینے والوں میں سے تھے، اہل مدینہ کا علم حدیث اور فقہ و فتاویٰ کا دار و مدار جن صحابہ رضی اللہ عنہما پر ہے ان میں سے ایک آپ بھی ہیں، آپ کی وفات 58ھ میں ہوئی۔

6. حضرت عبداللہ بن عباس رضی اللہ عنہما: ہجرت سے دو سال پہلے پیدا ہوئے، رسول اللہ نے آپ کو دین کی فقاہت اور تاویل قرآن میں مہارت کی دعاء دی، تفسیر اور فقہ و فتاویٰ میں اہل مکہ کے علم کا مدار آپ ہی ہیں، ابو بکر محمد نے آپ کے فتاویٰ کو جمع کیا تو ان کی بیس جلدیں ہوئیں، آپ کی وفات 68ھ میں ہوئی۔

7. حضرت عبداللہ بن عمر بن الخطاب رضی اللہ عنہما: اہل حدیث فقہاء میں سے تھے، بہ کثرت فتویٰ دینے والوں میں سے تھے، بڑے متقی و پرہیزگار اور فتویٰ دینے میں شدت سے احتیاط پر عمل پیرا تھے۔ 73ھ میں وفات ہوئی۔
8. ام المومنین حضرت عائشہ رضی اللہ عنہا: حضرت عائشہ رضی اللہ عنہا کا ان مکثرین فقہ و فتاویٰ میں شمار ہے، اور جن کی طرف ہر طرح کے شرعی مسائل میں لوگ رجوع ہوا کرتے تھے۔ (اعلام الموقعین: 1، 12-14)
- رسول اللہ ﷺ کی خدمت میں وفود آیا کرتے تھے، وہ آپ ﷺ سے سوالات کرتے تھے، اور آپ ﷺ ان کے سوالات کے جوابات مرحمت فرمایا کرتے تھے، نیز لوگوں کے مقدمات کے فیصلے فرماتے تھے، حضرت عائشہ رضی اللہ عنہا آپ کے جوابات اور فیصلے سنتیں اور محفوظ کر لیتی تھیں۔ (موسوعة فقہ عائشہ، ام المومنین، ص: 82، 83) نیز رسول اللہ ﷺ نے حضرت عائشہ رضی اللہ عنہا کو اپنے اور خواتین کے درمیان عورتوں سے متعلق مخصوص مسائل کی بابت استفسار کے لئے واسطہ بنایا تھا، اس طریقہ سے عورتوں سے متعلق فقہی مسائل میاں اور بیوی کے درمیان مشترک و مخصوص شرعی احکام پر انہیں عبور حاصل ہو گیا تھا، ویسے عمومی طور پر بھی فقہ اسلامی میں ان کو اس حد تک دسترس ہو گئی تھی کہ خلافت راشدہ کے دور میں تاحیات منصب فقہ و فتاویٰ پر فائز رہی ہیں۔ (تاریخ الشریع الاسلامی: خضریٰ بک، ص: 125، موسوعة فقہ عائشہ ام المومنین، ص: 78)
- حضرت عائشہ رضی اللہ عنہا نے محض حفظ فتاویٰ پر اکتفا نہیں کیا؛ بلکہ وہ غیر منصوص مسائل میں اجتہاد کرتی تھیں، چنانچہ حضرت عمر رضی اللہ عنہ کا بیان ہے: ”حضرت عائشہ رضی اللہ عنہا سے زیادہ علم فرائض اور فقہ اسلامی سے آگاہ کسی اور کو نہیں پایا۔ حضرت عطاء بن ابی رباحؓ تابعی کہتے ہیں: حضرت عائشہ رضی اللہ عنہا لوگوں میں سب سے بڑی فقیہہ تھیں، لوگوں میں سب سے بڑی عالمہ تھیں، لوگوں میں سب سے زیادہ اچھی رائے والی تھیں۔ (موسوعة فقہ عائشہ ام المومنین)
9. سعید بن مسیب: خلافت فاروقی کے دوسرے سال پیدا ہوئے، ابتداء ہی سے حضرت عمر رضی اللہ عنہ کے فیصلے اور ان کے فقہی آراء کو حفظ کرنا شروع کر دیا، یہاں تک کہ ان کو راوی عمر کہا جانے لگا، اپنے فضل و کمال، تقویٰ و پرہیزگاری اور فقہ و فتویٰ میں گہرائی کی وجہ سے کبار تابعین میں شمار ہوتے ہیں، آپ کو فقیہ الفقہاء کہا جاتا تھا، مدینہ میں حال یہ تھا کہ جب کوئی نیا مسئلہ پیدا ہوتا تو ہر کوئی دوسرے کے پاس بھیج دیتا، بالآخر سعید بن مسیب کے پاس آتا اور وہ اس کا جواب دیتے، اس وقت صحابہ کی معتد بہ تعداد مدینہ منورہ میں موجود تھی اس کے باوجود وہ فتویٰ دیتے تھے، ظاہر ہے کہ ایسی جرأت کثرت علم اور دین میں بڑی فقاہت کی بنیاد پر ہی ہو سکتی ہے، آپ کی وفات ولید بن عبد الملک کے دور حکومت میں 94ھ میں ہوئی۔
10. نافع مولیٰ عبداللہ بن عمر رضی اللہ عنہ: مدینہ منورہ کے کبار فقہاء اور محدثین میں سے تھے، آپ کی وفات 117ھ میں ہوئی۔
11. علقمہ بن قیس نخعی کوفیؓ: رسول اللہ ﷺ کی زندگی میں پیدا ہوئے، البتہ آپ سے ملاقات نہیں ہو سکی، آپ کو حضرت عبداللہ بن مسعود رضی اللہ عنہ سے کثرت روایت کی وجہ سے راوی ابن مسعود کہا جاتا تھا، فضل و کمال اور تفقہ فی الدین کی وجہ سے فقہ کے امام تھے، بعض صحابہ کرام رضی اللہ عنہم بھی آپ سے آ کر فتویٰ پوچھتے تھے، 61ھ یا 62ھ میں وفات پائی۔
12. ابراہیم بن یزید بن قیس نخعی کوفیؓ: آپ کی جلالت علم، اور فقہ میں مہارت پر سب کا اتفاق ہے، شععی کہتے ہیں: میں نے ابراہیم نخعیؓ سے بڑا عالم نہیں دیکھا، آپ کی وفات 96ھ میں ہوئی۔

13. حسن بن ابی الحسن یسار بصری: حضرت عمر فاروق رضی اللہ عنہ کے دور خلافت کے اواخر میں پیدا ہوئے، بڑے پایہ کے فقیہ تھے، دین میں بصیرت اور اصابت رائے کی وجہ سے کہا گیا کہ اگر حسن بصری جوانی میں صحابہ کرام رضی اللہ عنہم کا دور پاتے تو صحابہ بھی ان کے علم کے محتاج ہوتے، علامہ ابن قیم نے اعلام الموقعین میں لکھا ہے کہ بعض علماء نے ان کے فتاویٰ کو سات ضخیم جلدوں میں جمع کیا ہے۔ بصرہ میں 110ھ میں وفات پائی۔

14. عطاء بن ابی رباح مولیٰ قریش: حضرت عمر فاروق رضی اللہ عنہ کے دور خلافت میں پیدا ہوئے، امام ابوحنیفہؒ کہتے ہیں: میں نے عطاء سے افضل نہیں دیکھا، حضرت ابن عباس رضی اللہ عنہما کہا کرتے تھے: اے اہل مکہ! تم لوگ میرے پاس جمع ہوتے ہو حالانکہ تمہارے درمیان عطاء موجود ہیں، آپ کی وفات 114ھ میں ہوئی۔

15. محمد بن سیرین مولیٰ انس بن مالک رضی اللہ عنہ: حضرت عثمان رضی اللہ عنہ کے دور خلافت کے اواخر میں پیدا ہوئے، بڑے فقیہ اور امام تھے، 110ھ میں وفات پائی۔
امام ابوحنیفہ بھی تابعین میں شمار ہوتے ہیں چونکہ انہوں نے حضرت انس بن مالک رضی اللہ عنہ وغیرہ کو دیکھا ہے، اور وہ مشہور بھی ہیں۔

14.7 فقہ کے مراکز

خلافت راشدہ کے دور میں اور اس کے بعد اسلامی فتوحات کا دائرہ وسیع سے وسیع تر ہوتا گیا، اور نئی آبادیوں کا سلسلہ پھیلتا گیا اور عرب و عجم کی تہذیبوں نے مل کر ایک نئی تہذیب اور جدید طرز زندگی سے لوگوں کو روشناس کرایا، اور فکری و عملی رجحانات میں ایک انقلاب برپا کیا، جس کی وجہ سے ضروریات زندگی بڑھیں، اور حاجات انسانی میں تغیر واقع ہوا، نئے نئے مسائل جنم لینے لگے، صحابہ کرام رضی اللہ عنہم نے اس چیز کو محسوس کیا اور وہ مدینہ منورہ سے نکل کر مختلف دور دراز علاقوں اور شہروں میں پھیل گئے اور ہر ایک نے اپنی جگہ فقہ کا مرکز قائم کیا، اس طرح فقہ و افتاء کے بہت سے مراکز قائم ہو گئے؛ لیکن ان مراکز فقہ و افتاء میں اہم اور زیادہ مشہور سات تھے اور وہ یہ ہیں: مدینہ منورہ، مکہ مکرمہ، کوفہ، بصرہ، شام، مصر اور یمن۔ درج ذیل سطور میں ان سات مراکز کا تعارف اختصار کے ساتھ پیش کیا جاتا ہے۔

14.7.1 مدینہ منورہ

عہد رسالت سے حضرت عثمان رضی اللہ عنہ کی شہادت تک مدینہ منورہ کو مرکزی حیثیت حاصل رہی، علم و فن، لوگوں کی آمد و رفت اور اسلامی حکومت کے مختلف امور اور پالیسیاں طے ہونے کے اعتبار سے مدینہ ایک عظیم الشان مرکز تھا، یہاں حضرت ابو بکر صدیق رضی اللہ عنہ، حضرت عمر رضی اللہ عنہ اور حضرت عثمان بن عفان رضی اللہ عنہ کے علاوہ دیگر اکابر صحابہ موجود تھے، جن میں حضرت علی رضی اللہ عنہ، حضرت عائشہ رضی اللہ عنہا، حضرت عبداللہ بن مسعود رضی اللہ عنہ، حضرت عبداللہ ابن عباس رضی اللہ عنہما، حضرت عبداللہ بن عمر رضی اللہ عنہما اور حضرت زید بن ثابت رضی اللہ عنہ قابل ذکر ہیں۔

ان کے علاوہ ان ہی صحابہ کرام رضی اللہ عنہم سے علم حاصل کرنے والے تابعین درج ذیل ہیں: سعید بن مسیب مخزومیؓ، (متوفی 94ھ)، ابوبکر بن عبدالرحمن مخزومیؓ (متوفی 94ھ)، عبید اللہ بن عبد اللہ بن عتبہؓ (متوفی 98ھ)، سلیمان بن یسارؓ مولیٰ ام المومنین حضرت میمونہ رضی اللہ عنہا (متوفی 107ھ)، نافع مولیٰ عبد اللہ بن عمر رضی اللہ عنہ (متوفی 117ھ)، امام ابو جعفر محمد باقر بن علی بن حسین رضی اللہ عنہ (متوفی 114ھ)، یحییٰ بن سعید انصاریؓ (متوفی 146ھ)، عروہ بن زبیرؓ (متوفی 94ھ)، زین العابدین علی بن حسین رضی اللہ عنہ (متوفی 94ھ)، سالم بن عبد اللہ بن عمر رضی اللہ عنہ (متوفی 106ھ)، قاسم بن محمد ابوبکر (متوفی 146ھ)، محمد بن مسلمؓ بن شہاب زہری (متوفی 124ھ)، ربیعہ الرائی بن ابوعبدالرحمن (متوفی 136ھ)، ابوالزناد عبد اللہ بن ذکوان (متوفی 131ھ)۔ رحمہم اللہ۔ یہ حضرات حدیث و فقہ میں مدینہ منورہ اور اس کے مضافات میں اپنی نظیر آپ تھے۔

14.7.2 مکہ مکرمہ

رسول اللہ ﷺ نے فتح مکہ کے بعد حضرت معاذ بن جبل رضی اللہ عنہ کو کچھ دنوں کے لئے مکہ کا معلم و مفتی بنا کر بھیجا، حضرت عبد اللہ بن عباس رضی اللہ عنہما مدینہ سے مکہ تشریف لے آئے اور یہاں زندگی کا آخری دور گزارا، اہل مکہ ان کے علم و فضل سے خوب مستفیض ہوئے، یہاں اصحاب افتاء تابعین میں سے مجاہد بن جبیرؓ (متوفی 103ھ)، عطاء بن ابی رباح (متوفی 114ھ)، عکرمہ مولیٰ ابن عباسؓ (متوفی 107ھ)، ابوالزبیر محمد بن مسلم (متوفی 128ھ) اور عبدالعزیز بن محمد بن مسلم زنجی (رحمہم اللہ) زیادہ مشہور اور قابل ذکر ہیں۔

14.7.3 کوفہ

کوفہ اور بصرہ دونوں شہر حضرت عمر فاروق رضی اللہ عنہ کے دور خلافت میں آباد کئے گئے تھے، دراصل ان دونوں شہروں کی حیثیت فوجی چھاؤنیوں کی تھی، صحابہ کرام رضی اللہ عنہم کی ایک بڑی تعداد نے ان کی طرف رخ کیا اور ان میں سے اچھی خاصی تعداد نے ان دونوں شہروں کو اپنا وطن بنا لیا، حضرت عمر فاروق رضی اللہ عنہ نے حضرت عبد اللہ بن مسعود رضی اللہ عنہ کو کوفہ کا معلم، مفتی اور وزیر مقرر کر کے بھیجا، آپ کوفہ میں دس سال مقیم رہے، یہاں کے باشندوں نے آپ سے خوب استفادہ کیا۔

یہ بات معلوم ہے کہ حضرت عثمان رضی اللہ عنہ کی شہادت کے بعد حضرت علی رضی اللہ عنہ خلیفہ بنے، حضرت علی رضی اللہ عنہ نے دار الخلافہ مدینہ سے کوفہ منتقل کر لیا، اس طرح کوفہ دار الخلافہ بن گیا، کوفہ 35ھ سے 40ھ تک حضرت علی رضی اللہ عنہ کا دار الخلافہ رہا، حضرت علی رضی اللہ عنہ سے بھی اہل کوفہ نے خوب استفادہ کیا، پھر ان دونوں کے شاگردوں اور ان کے شاگردوں کے شاگردوں سے کوفہ کا علمی ماحول سرگرم رہا، اور یہاں فقہی مسائل کی خوب اشاعت ہوئی، کوفہ کے مجتہدین فقہاء اور مفتیان کی ایک لمبی فہرست ہے، جو حضرت عمر رضی اللہ عنہ، حضرت علی رضی اللہ عنہ، حضرت عائشہ صدیقہ رضی اللہ عنہا، حضرت عبد اللہ بن مسعود رضی اللہ عنہ، حضرت ابو ہریرہ رضی اللہ عنہ، حضرت عثمان رضی اللہ عنہ، حضرت عبد اللہ بن عباس رضی اللہ عنہما، حضرت عبد اللہ بن عمر رضی اللہ عنہما اور حضرت معاذ رضی اللہ عنہ کے تربیت یافتہ شاگرد تھے، ان میں سے چند اہم ناموں کا یہاں ذکر کیا جاتا ہے:

فقیر عراق علقمہ بن قیس نخعی (متوفی 62ھ)، مفتی مسروق بن اجدع (متوفی 63ھ)، معلم عراق عبیدہ بن عمرو سلمانی (متوفی 92ھ)، فقیہ کوفہ عامر شعمی (متوفی 95ھ)، حماد بن ابوسلیمان (متوفی 120ھ)، عبدالرحمن بن ابولیلی (متوفی 83ھ)، سعید بن جبیر (متوفی 95ھ)، عمرو بن شریحیل (متوفی 104ھ)، ابراہیم بن یزید نخعی (متوفی 95ھ)، قاضی کوفہ شریح بن حارث کندی (متوفی 78ھ) اور اسود بن یزید نخعی (متوفی 95ھ)۔

14.7.4 بصرہ

بہت سے صحابہ کرام ﷺ اس میں سکونت پذیر ہو گئے، اس شہر کے مجتہدین صحابہ میں سے حضرت ابو موسیٰ اشعری رضی اللہ عنہ اور حضرت انس بن مالک رضی اللہ عنہ خاص طور پر قابل ذکر اور شہرت کے حامل ہیں، ان کے بعد خود ان کے اور دیگر اجلہ صحابہ کے شاگرد بصرہ کے مسند فقہ و فتاویٰ پر فائز ہوئے، اور بڑی گرانقدر خدمت انجام دی، اور وہ یہ ہیں:

ابوالعالیہ رفیع بن مہران ریاحی (متوفی 90ھ) فقیہ بصرہ ابوشعشاء جابر بن یزید (متوفی 93ھ) حسن بن ابی الحسن یسار مولیٰ زید بن ثابت بصری (متوفی 110ھ) محمد بن سیرین (متوفی 110ھ) اور قتادہ بن دعامہ سدوسی (متوفی 118ھ)۔

14.7.5 شام

امیر المؤمنین حضرت عمر فاروق رضی اللہ عنہ کے دور خلافت میں شام فتح ہوا تھا، امیر المؤمنین حضرت عمر فاروق رضی اللہ عنہ نے اپنے زمانہ خلافت میں حضرت ابودرداء رضی اللہ عنہ، حضرت معاذ رضی اللہ عنہ اور حضرت عبادہ بن صامت رضی اللہ عنہ کو شام کے معلم اور مفتی کی حیثیت سے روانہ فرمایا تھا، ان کے بعد خود ان حضرات صحابہ کے شاگرد، نیز حضرت ابوبکر صدیق رضی اللہ عنہ، حضرت عمر فاروق رضی اللہ عنہما، حضرت عبداللہ بن عمر رضی اللہ عنہ، حضرت انس بن مالک رضی اللہ عنہ اور حضرت زید بن ثابت رضی اللہ عنہ کے بے شمار شاگرد شام کے منصب فقہ و افتاء پر فائز ہوئے، جن میں سے چند اہم نام یہ ہیں:

عبدالرحمن بن غنم اشعری (متوفی 78ھ)، ابودار ریس خولانی (متوفی 80ھ)، عمر بن عبدالعزیز (متوفی 101ھ)، قبیصہ بن ذویب (متوفی 86ھ)، رجاء بن حیوہ (متوفی 112ھ) اور کھول بن سلمہ (متوفی 113ھ)۔

14.7.6 مصر

مصر بڑا قدیم ملک ہے، اس کی تہذیب پرانی ہے، اپنے علم و فن میں پہلے سے مشہور ہے، حضرت عمرو بن عاص رضی اللہ عنہ کی قیادت میں مصر فتح ہوا تھا، اس وقت حضرت عمر فاروق رضی اللہ عنہ کا دور خلافت تھا، مصر فتح ہونے کے بعد حضرت عمرو بن عاص رضی اللہ عنہ وہیں سکونت پذیر ہو گئے، آپ کے صاحبزادہ حضرت عبداللہ (متوفی 65ھ) جو خود بھی صحابی رسول ہیں وہاں کے مفتی بنے، ان کے بعد وہاں کے تابعین میں سے مفتی مصر ابوالخیر مرشد بن عبداللہ یزنی (متوفی 90ھ) اور دوسرے مفتی مصر یزید بن حبیب مولیٰ ازد زیادہ مشہور ہوئے۔

یمن عہد رسالت میں ہی اسلامی ملک بن چکا تھا، رسول اللہ ﷺ نے خود وہاں حضرت علی رضی اللہ عنہ کو کچھ عرصہ کے لئے بھیجا تھا، پھر حضرت معاذ بن جبل رضی اللہ عنہ اور حضرت ابو موسیٰ اشعری رضی اللہ عنہ کو وہاں کا امیر و معلم اور قاضی و گورنر بنا کر روانہ کیا، اس طرح یمن کو فقہ و افتاء کے اہم اور مشہور مراکز میں ایک نمایاں حیثیت حاصل ہے، تابعین میں طاؤس بن کیسانؓ (متوفی 106ھ) جو کہ فقیہ یمن سے معروف ہوئے وہب بن منبہؓ صنعانی (متوفی 114ھ) جو کہ یمن کے عالم و قاضی سے مشہور ہوئے، اور یحییٰ بن ابی کثیرؓ مولیٰ طمی (متوفی 129ھ) قابل ذکر ہیں۔

14.8 دور وسطیٰ کے مجتہدین و فقہاء

دور وسطیٰ کا آغاز چوتھی صدی ہجری کے اختتام کے بعد پانچویں صدی مطابق تیرہویں صدی عیسوی سے ہوتا ہے، اور ختم (1009ھ) مطابق (1869ء) پر ہوتا ہے، یہاں سے دور جدید شروع ہوتا ہے۔ دور وسطیٰ میں بہت سے مجتہدین و فقہاء پیدا ہوئے، ان کی تعداد بہت زیادہ ہے، اس لئے ان میں سے چند نمایاں فقہاء کا نام ذیل میں ذکر کیا جاتا ہے:

1. قاضی عبدالوہاب بن نصر بغدادیؒ مالکی (متوفی 422ھ): دیستان فقہ مالکی کے بڑے عالم و فقیہ تھے، ان کی تصنیفات بہت ہیں، ان میں سے ایک مدونہ کی شرح ہے۔
2. ابوالحسن احمد بن محمد قدوری بغدادی حنفیؒ (متوفی 427ھ): اپنے زمانہ کے بڑے فقیہ تھے، آپ کی مشہور کتاب ”المختصر للقدوری“ ہے، اس کے علاوہ ”التجرید“ کے نام سے ضخیم کتاب تصنیف کی ہے، جس میں امام ابوحنیفہؒ اور امام شافعیؒ کے درمیان اختلافی مسائل کو جمع کر دیا ہے۔
3. شمس اللامۃ عبدالعزیز بن احمد حلوانی بخاری حنفیؒ (متوفی 448ھ): اپنے زمانہ میں اہل بخاری کے امام تھے، ان کی مشہور کتاب ”مبسوط“ ہے۔
4. ابوالحسن علی بن محمد ماوردی شافعیؒ (متوفی 450ھ) فقہ میں ان کو بڑی بصیرت تھی، ان کی فقہ میں حاوی، الاقناع اور الاحکام السلطانیۃ وغیرہ کتابیں ہیں۔
5. ابو عبداللہ محمد بن علی دامغانیؒ (متوفی 478ھ): عراق میں احناف کی مسند فقہ و فتاویٰ ان پر ختم ہو گئی۔
6. شمس اللامۃ محمد بن احمد نسحسیؒ (متوفی 483ھ): فروعی مسائل میں مجتہد تھے، بڑے متکلم، مناظر اور اصولی مجتہد تھے، قید خانہ میں پندرہ ضخیم جلدوں میں مبسوط نامی کتاب کا زبانی املا کروایا، اس کے علاوہ فقہ میں شرح السیر الکبیر اور شرح مختصر الطحاوی بھی آپ کی شاہکار تصنیفات ہیں۔
7. علی بن محمد بزدویؒ (متوفی 482ھ): انہوں نے مبسوط کے نام سے گیارہ ضخیم جلدوں میں کتاب لکھی، امام محمدؒ کی کتاب الجامع الکبیر اور الجامع الصغیر کی شرحیں بھی لکھی ہیں۔
8. امام الحرمین ابوالعالی عبدالملک بن عبداللہ جوینی شافعیؒ (متوفی 487ھ): فقہ، اصول فقہ اور علم کلام میں پورے مشرق والوں کے امام تھے، فقہ میں ان کی بے نظیر تصنیف ”نہایۃ، المطلب فی درایۃ المذہب“ ہے۔

9. حجة الاسلام ابو حامد محمد بن محمد غزالی شافعی (متوفی 505ھ): فقہ شافعی میں ”الوسیط“ ”الوجیز“ اور ”الخلاصة“ کتابیں تصنیف کی ہیں، مذہب شافعی میں یہ کتابیں بڑی اہم اور فقہ و فتاویٰ میں بڑے استناد کا درجہ رکھتی ہیں۔
10. ابوالولید محمد بن محمد بن رشد قرطبی مالکی (متوفی 525ھ): اندلس اور مغرب میں اپنے وقت کے فقہ میں امام تھے، ان کی مشہور تصنیف ”کتاب المقدمات“ ہے۔
11. طاہر بن احمد بن عبدالرشید بخاری حنفی (متوفی 542ھ): فتاویٰ کی مشہور کتاب ”خلاصة الفتاویٰ“ کے مصنف ہیں، فروعی مسائل میں مجتہد تھے۔
12. ابوبکر بن مسعود بن احمد کاسانی (متوفی 587ھ): فقہ میں گہرائی و گیرائی اور مجتہدانہ شان کی وجہ سے ملک العلماء کا لقب پایا، ان کی مشہور کتاب ”بدائع الصنائع“ ہے، جو ہندوستان اور مصر سے کئی بار شائع ہو چکی ہے۔
13. فخر الدین حسن بن منصور اور جندی فرغانی حنفی (متوفی 592ھ): قاضی خاں سے مشہور ہیں، فروعی مسائل میں مجتہد ہیں، فقیہ النفس اور بڑے امام ہیں، فتاویٰ میں ان کی کتاب ”فتاویٰ قاضی خاں“ سے مشہور ہے، اور کئی فقہ کی کتابوں کی شرحیں بھی لکھی ہیں، جن میں ”شرح الجامع الصغیر“ اور ”شرح الزیادات“ زیادہ مشہور ہیں۔
14. علی بن ابوبکر بن عبد الجلیل فرغانی مرغینانی صاحب ہدایہ (متوفی 593ھ): فقہ و فتاویٰ میں اپنے وقت کے امام و فقیہ تھے، ہدایہ کے علاوہ ”مختارات النوازل“ اور ”کتاب التجمیس والمزید“ وغیرہ بھی آپ کی تصنیفات ہیں۔
15. محمد بن احمد بن محمد بن احمد بن رشد مالکی (متوفی 595ھ): ابن رشد الحفید سے مشہور ہیں، ان کی شاہکار تصنیف ”بداية المجتهد ونهاية المقتصد“ ہے۔
16. افتخار الدین عبدالمطلب بن فضل عباسی بلخی حلبی (متوفی 616ھ): ان کی شرح ”الجامع الکبیر“ مشہور ہے، اور یہ حلب میں فقہ حنفی کے امام سمجھے جاتے تھے۔
17. ابوالقاسم عبدالکریم بن محمد قزوینی رافعی شافعی (متوفی 623ھ): مسند امام شافعی کے شارح ہیں، امام غزالی کی مشہور کتاب ”الوجیز“ کی شرح لکھی ہے، بعض لوگوں نے اس کا نام ”الشرح الکبیر“ اور بعض نے ”فتح العزیز“ ذکر کیا ہے۔
18. محی الدین ابوزکریا یحییٰ بن شرف نووی شافعی (متوفی 676ھ): اپنے زمانہ کے بڑے محدث و فقیہ تھے، حدیث و فقہ میں مختلف کتابیں تصنیف کی ہیں، ان ہی میں سے ایک کتاب ”المجموع شرح المہذب“ ہے، جو کافی مشہور و مقبول ہے۔
19. ابوالبرکات عبداللہ بن احمد بن محمود نسفی حنفی (متوفی 710ھ): ان کو خاتم مجتہد المذہب (مذہب حنفی میں آخری مجتہد) کہا جاتا ہے، محدث، مفسر، فقیہ اور اصولی تھے، ان کی مشہور کتاب ”کنز الدقائق“ ہے۔
20. تقی الدین احمد بن عبداللہ بن عبدالحلیم بن تیمیہ حنبلی (متوفی 728ھ): مختلف علوم و فنون میں کیتائے روزگار تھے، آپ کی تصنیفات بہت ہیں، فقہ میں الفتاویٰ الکبریٰ، یا مجموع فتاویٰ ابن تیمیہ 36 ضخیم جلدوں میں ہے۔
21. محمد بن ابی بکر شمس الدین بن قیم جوزیہ (751ھ 691ھ): آپ شیخ الاسلام ابن تیمیہ کے مایہ ناز شاگرد، ان کے علمی سرمایہ کے وارث اور اپنی ذات میں ایک امت کے درجہ کے حامل تھے، آپ کی تالیفات مختلف علوم میں ہیں، جن میں مشہور تصنیفات یہ ہیں: ”زاد المعاد فی ہدیٰ خیر العباد“ اور ”علام الموقنین“۔

22. ابو محمد عثمان بن علی فخر الدین زلیعی حنفی (متوفی 743ھ): بڑے فقیہ تھے، ”کنز الدقائق“ کی شرح ”تبيين الحقائق“ لکھی، جو کہ مقبول و مشہور ہے اور معتمد شرح سمجھی جاتی ہے۔
23. محمد بن عبدالواحد کمال الدین ابن ہمام حنفی (متوفی 761ھ): فقہ اور اصول فقہ کے امام تھے، ان کی بہت سی تصانیف ہیں، ان میں سے ایک فتح القدر ہے جو کہ ہدایہ کی شرح ہے، شرح مکمل نہیں کر سکے، کتاب الوکالہ تک پہنچے تھے کہ زندگی و فانی نہیں کر سکی، قاضی زادہ افندی نے ”متناج الأ فکار“ کے نام اس کا مکملہ لکھا، یہ دونوں کتابیں ایک ساتھ مطبوعہ ہیں۔
24. ابوالضیاء خلیل بن اسحاق کردی مصری مالکی (متوفی 776ھ): فقہ میں مختصر ابن حاجب کی مبسوط شرح لکھی، جس کا نام ”التوضیح“ رکھا۔
25. محمد بن احمد بن موسیٰ بدر الدین عینی حنفی (متوفی 855ھ): بڑے محدث و فقیہ تھے، فقہ میں ان کی کئی کتابیں ہیں، ان میں سے ہدایہ کی شرح ”البنایۃ“ اور کنز کی شرح ”رمز الحقائق“ ہے۔
26. شیخ الاسلام زکریا انصاری شافعی (متوفی 926ھ): فقہ اور حدیث میں ان کی تالیفات بہت ہیں، ان میں سے فقہ میں ”منہاج الطلاب“ اور ”أسنى المطالب فی شرح روض الطالب“ ہیں۔
27. ابراہیم بن محمد حلبی (متوفی 956ھ): ان کی تصنیفات بہت ہیں، ان میں سے مشہور کتاب ”ملتقى الابحار“ ہے جس کی بہت سی شرحیں لکھی گئی ہیں، اور بعض شرحوں کے ساتھ طبع ہو چکی ہے۔
28. زین العابدین بن ابراہیم بن نجیم حنفی (متوفی 969ھ): انہوں نے کنز کی مبسوط شرح لکھی، جس کا نام ”البحر الرائق“ رکھا، یہ کتاب ہندوستان میں اور ہندوستان سے باہر طبع ہو چکی ہے۔
29. شہاب الدین احمد بن محمد بن حجر ہیتمی شافعی (متوفی 995ھ): علوم عقلیہ اور نقلیہ دونوں کے ماہر تھے، علم فقہ کے سمندر تھے، ان کی مشہور کتاب ”تحفة المحتاج شرح المنہاج للنووی“ ہے۔
30. ابوالحسن نور الدین علی اچہوری مالکی (متوفی 1066ھ): ان کی فقہ میں مشہور کتاب ”موہب الجلیل فی تحریر ما حواه مختصر الخلیل“ ہے۔
31. ابو عبد اللہ محمد بن عبد اللہ بن علی خزشی مالکی (متوفی 1101ھ): مختلف علوم میں امامت کا درجہ رکھتے ہیں، اپنے زمانہ میں مذہب مالکی کے شیخ اور فقہ و فتاویٰ میں مرجع خلائق تھے، انہوں نے مختصر خلیل کی ایک نفیس شرح لکھی۔
32. ابوالحسن نور الدین علی بن احمد عدوی مالکی (متوفی 1189ھ): مختلف کتابوں پر بڑے مفید حواشی لکھے۔
33. محمد بن علی شوکانی صنعانی (1250ھ، 1173ھ): آپ پہلے زیدی مذہب پر تھے، جب کتاب و سنت پر عبور حاصل ہوا اور علم اصول فقہ اور اجتہاد و استنباط احکام کے طریقے سے آگاہ ہو گئے تو خود مجتہد بن کر ابھرے، علم کا چرچا ہوا، یہاں تک کہ یمین کے قاضی بنے اور تادم حیات اس منصب پر فائز رہے۔ آپ کی تصنیفات دوسو سے اوپر ہیں، جن میں مشہور ”نیل الأوطار“، ”ارشاد الفحول“ اور ”فتح القدیر“ ہیں، ان کی فقہ کا خلاصہ ان کی کتاب ”السیل الجرار المتدفق علی حدائق الرأہار“ میں جمع ہے، فقہ میں مختلف موضوعات پر بھی دیگر کئی رسائل ہیں، ان میں سے ”رسالة فی الطلاق“، ”طیب النشر فی المسائل العشر“ اور ”رسالة فی أسباب سجود السہود“ ہیں۔

34. محمد امین بن عابدین دمشقی حنفیؒ (متوفی 1252ھ): اپنے زمانہ میں مذہب حنفی کے امام تھے، فقہ میں آپ کی مشہور اور شاہکار کتاب ”ردالمحتار علی الدرالمختار“ ہے، اور ”رسائل ابن عابدین“ کے نام سے آپ کے فقہی مقالات کا مجموعہ بھی موجود ہے۔

14.9 دور جدید میں فقہ اسلامی کے ماہرین

فقہ اسلامی کے ارتقا کے سلسلہ میں دور جدید کا نقطہ آغاز تیرہویں صدی ہجری کے اواخر 1285ھ مطابق 1869ء کو قرار دیا جاسکتا ہے؛ کیوں کہ خلافت عثمانیہ کے دور میں ”مجلتہ الاحکام العدلیہ“ کی ترتیب جب عمل میں آئی تو فقہ اسلامی کی خدمت کا ایک نیا رجحان پیدا ہوا، اور ایک نئی بیداری آئی، سلطنت عثمانیہ ترکی نے وزیر انصاف کی صدارت میں اکابر فقہاء کی ایک کمیٹی تشکیل دی اور انہیں حکم ہوا کہ فقہ حنفی کے مطابق دفعہ وار مجموعہ قوانین اسلام مرتب کریں، چنانچہ یہ کام 1285ھ مطابق 1869ء شروع ہوا اور 1293ھ مطابق 1876ء میں پایہ تکمیل کو پہنچا اور یہ ”مجلتہ الاحکام العدلیہ“ کے نام سے موسوم ہوا، جس میں کل دفعات (1851) ہیں، بعض مسائل کو چھوڑ کر تمام تر مسائل فقہ حنفی کے راجح اقوال پر مبنی ہیں، بعض مسائل میں احوال زمانہ کی رعایت کرتے ہوئے ضعیف اقوال کو بھی قبول کیا گیا ہے۔

شیخ احمد بن عبداللہ قاری نے حنبلی مذہب کے مطابق مجموعہ قوانین اسلام مرتب کیا، اس کا نام ”مجلتہ الاحکام الشرعیۃ علی مذہب الامام احمد بن حنبلؒ“ رکھا، یہ مجموعہ (2384) دفعات پر مشتمل ہے، جسٹس عبدالقادر عودہ شہید نے اسلام کے فوجداری قانون کا انسانی خود ساختہ قانون سے موازنہ کرتے ہوئے ”التشريع الجنائی فی الاسلام مقارنا بالقانون الوضعی“ کے نام سے ایک کتاب مرتب کی، ادھر برصغیر میں ڈاکٹر تنزیل الرحمن پاکستان نے ”مجموعہ قوانین اسلام“ کے نام سے چھ جلدوں میں ایک کتاب مرتب کی، ہندوستان میں آل انڈیا مسلم پرسنل لاء بورڈ کے زیر نگرانی ہندوستانی علماء کی کمیٹی کے ذریعہ پرسنل لاء سے متعلق ”مجموعہ قوانین اسلام“ مرتب ہوا، جس میں (529) دفعات ہیں، جو نہایت اہم ہیں۔

1962ء میں حکومت مصر نے فقہی انسائیکلو پیڈیا کا منصوبہ بنایا، اب تک ”موسوعة جمال عبدالناصر فی الاسلام“ کے نام سے سولہ جلدیں طبع ہو چکی ہیں، وزارت اوقاف کویت کی طرف سے 1966ء میں ”الموسوعة الفقہیة“ کے منصوبہ کو منظوری ملی، پینتالیس جلدوں میں یہ کام مکمل ہوا، اس کا اردو ترجمہ بھی مکمل ہو چکا ہے، جس کی بارہ جلدیں طبع ہو چکی ہیں۔ اس سلسلہ میں ڈاکٹر رواں قلعہ جی کی خدمات کو فراموش نہیں کیا جاسکتا، انہوں نے الف بائی ترتیب پر صحابہ و تابعین کے کئی فقہی انسائیکلو پیڈیا تیار کئے۔

اب ہم اس تمہید کے بعد دور جدید میں فقہ اسلامی کے ماہرین کے تذکرے کی طرف آتے ہیں، ظاہر ہے کہ اس دور کے تمام فقہاء کا احاطہ مشکل ہے، ان میں سے بعض نمایاں شخصیات کا تذکرہ اختصار کے ساتھ کیا جاتا ہے۔

(1) علامہ عبداللہ لکھنوی (1264ھ-1304ھ): آپ بڑے ذہین و فطین اور قوی الحافظ تھے، ایک بڑے محدث ہونے کے ساتھ بڑے پایہ کے فقیہ بھی تھے، آپ کی تصنیفات (115) ہیں، جن میں اہم ترین شرح وقایہ کی شرح ”السعایہ“ ہے، شروع و حواشی کے علاوہ مسائل فقہ سے متعلق تقریباً چوالیس رسالے ہیں، اس کے علاوہ ”نفع المفتی والسائل“، ”بازبان عربی“، ”مجموعۃ الفتاوی“، ”بازبان فارسی اور

- فتاویٰ عبدالحی (ایک جلد) بزبان اردو ہیں، عالم اسلام کے مشہور محقق شیخ عبدالفتاح ابوغدہ نے آپ کی کتابوں کو اپنی خصوصی تحقیق کا موضوع بنایا اور ان کی متعدد کتابوں کو ایڈٹ کر کے شائع کیا۔
- (2) مولانا سید محمد نذیر حسین (1805ء-1902ء): آپ کی اہم ترین خدمت فتاویٰ نذیریہ (2 جلدیں) ہے، یہ آپ کی عمر بھر کے فتاویٰ اور علمی مقالات کا عمدہ ترین شاہکار ہے۔
- (3) نواب صدیق حسن خان (1248ھ-1832ء-1323ھ-1908ء): اپنے زمانہ کے بڑے پایہ کے محدث اور فقیہ تھے، آپ کی تالیفات بہت ہیں، ان میں فقہ کے موضوع پر ”البنیان المرصوص من بیان ایجاز الفقہ المخصوص“ ہے۔
- (4) مولانا رشید احمد گنگوہی (1244ھ-1829ء-1323ھ-1908ء): علامہ انور شاہ کشمیری آپ کو ”فقیہ النفس“ کہتے تھے اور علامہ ابن عابدین شامی (صاحب رد المحتار) پر فائق قرار دیتے تھے۔ آپ کے فتاویٰ کا مجموعہ ایک جلد میں چھ سو آٹھ (608) صفحات پر مشتمل شائع ہوا تھا، ان کے بقیہ متفرق فتاویٰ بھی اب مولانا نور الحسن راشد کاندھلوی کی تحقیق کے ساتھ ”باقیات فتاویٰ رشیدیہ“ کے نام سے شائع کر چکے ہیں۔
- (5) عبدالرحمن شربینی شافعی (متوفی 1326ھ-1908ء): اصولی، فقیہ شافعی مصری اور یگانہ روزگار تھے، اور بڑے محقق عالم تھے، فقہ میں آپ کی کتاب ”حاشیۃ البہجۃ فی فقہ الشافعیۃ“ ہے۔
- (6) احمد بک حسینی (1332ھ-1913ء-1271ھ-1854ء): مختلف علوم میں ماہر تھے، فقہ اور اصول فقہ آپ کا خاص موضوع رہا ہے، چنانچہ کتاب الام للامام الشافعی کی صرف عبادات کے باب کی شرح چوبیس جلدوں میں بنام ”رشد الائم“ لکھی، اس کے علاوہ ”بہجۃ المشتاق فی بیان حکم زکاة الأوراق“ وغیرہ کئی کتابوں کے مصنف ہیں۔
- (7) مولانا محمد انوار اللہ فاروقی (1264ھ-1336ھ): محدث، فقیہ، اصولی، متکلم اور محقق تھے، حیدرآباد دکن کے سرکاری قاضی بھی ایک زمانہ تک رہ چکے ہیں، آپ کی تالیفات مختلف موضوعات پر ملتی ہیں، فقہ میں ”حقیقۃ الفقہ“ اور ”مسئلہ رباً“ ہیں۔
- (8) مفتی عزیز الرحمن عثمانی (1275ھ-1347ھ-1928ء): اپنے زمانہ کے بلند پایہ فقیہ تھے، دارالعلوم دیوبند کے شعبہ افتاء کی خشت اول ہیں، مولانا محمد ظفر الدین مفتاحی کی تحریر کے مطابق کم و بیش سو الاکھ فتاویٰ آپ کے قلم سے جاری ہوئے، البتہ جن فتاویٰ کا ریکارڈ موجود ہے وہ (37561) ہیں۔
- (9) مولانا مفتی رکن الدین بن محمد قاسم (متوفی 1347ھ): حدیث و فقہ اور خاص طور پر فتویٰ نویسی میں بڑا ملکہ تھا، ایک ممتاز مفتی اور عظیم فقیہ سے جانے جاتے تھے، آپ کے فتاویٰ کا مجموعہ تین جلدوں میں فتاویٰ نظامیہ کے نام سے شعبہ نشر و اشاعت جامعہ نظامیہ حیدرآباد سے شائع ہوا ہے۔
- (10) محمد یحییٰ بن حسین مطیع حنفی (1271ھ-1854ء-1354ھ-1935ء): مصر کے ایک بڑے فقیہ اور وہاں کے سرکاری مفتی تھے، اسکندریہ کے محکمہ شرعیہ کے صدر اور مصر کے شہر سیوط کے قاضی رہ چکے ہیں، آپ کی تالیفات بہت ہیں، جن میں چند فقہ کے موضوع پر ہیں، ان میں سے ”ارشاد العباد فی الوقف علی الأولاد“ اور ”القول الجامع فی الطلاق“، ”القول الکافی فی التصویر الفوتو جرافی“ اور دیگر فتاویٰ ہیں۔

(11) مولانا شرف علی تھانویؒ (1271ھ-1854ء-1354ھ-1935ء): ہمہ جہت صلاحیتوں کے حامل تھے، مفسر، محدث اور فقیہ ہونے کے ساتھ ایک کامیاب واعظ اور پیر طریقت تھے، برصغیر میں حکیم الامت کے لقب سے جانے جاتے ہیں، مختلف اسلامی علوم میں تقریباً ایک ہزار تصنیفات چھوڑی ہیں، ان ہی میں سے ”امداد الفتاویٰ“ (6 جلدیں) ”الحلیۃ الناجزۃ“ اور آپ کے علمی و تحقیقی مقالات کا مجموعہ ”بوادر النوادر“ (2 جلدیں) ہیں۔

(12) احمد ابراہیم (1291ھ-1874ء-1364ھ-1945ء): فقہی مذاہب کے درمیان تقابلی مطالعہ میں ممتاز تھے، آپ کی چند تالیفات ملتی ہیں، ان میں سے ”أحكام الاحوال الشخصية في الشريعة الاسلامية“، ”النفقات“ اور ”الوصايا“ مشہور ہیں۔

(13) مولانا عبدالصمد رحمانی (1300ھ-1393ھ): آپ شرعی علوم میں دسترس رکھتے تھے، فقہی مسائل اور اصولوں پر گہری نظر تھی، آپ نے مختلف موضوعات پر کتابیں تصنیف کی ہیں، فقہ میں ”کتاب الفسخ والتفریق“، ”کتاب العشر والزکاۃ“ اور ”آداب القضاء“ زیادہ مشہور و مقبول ہیں۔

(14) شیخ ابوزہرہ (1316ھ-1897ء-1395ھ-1974ء): ان کا اصل کارنامہ موجودہ حالات اور ترقی پذیر دنیا میں احکام شریعت کی تطبیق اور افراد سازی ہے، آپ نے مختلف موضوعات پر لکھا ہے، فقہ کے موضوع پر ”کتاب الاحوال الشخصية“ اور ”احکام التزکات والمیراث“ قابل ذکر ہیں۔

(15) احمد عبدالجبار ہریؒ (1324ھ-1906ء-1404ھ-1984ء): مصر کے مفتی رہ چکے ہیں، اسی طرح موسوعہ فقہیہ کویت کی کمیٹی کے صدر بھی تھے، آپ کی زیادہ تر تصنیفات فقہ ہی کے موضوع پر ہیں، ان میں سے بعض یہ ہیں: ”نظام الحکم فی الاسلام“ ”نظام القضاء فی الاسلام“ اور ”نظام الزکاۃ فی الاسلام“۔

(16) حسنین محمد حسنین مخلوف (1308ھ-1890ء-1410ھ-1990ء) شرعی قاضی اور مصر کے مفتی عام تھے ”هیئة كبار العلماء“ اور ”مجمع البحوث الاسلامیہ ازہر“ کے ممبر بھی رہے ہیں، آپ کی مختلف تصنیفات ہیں، ان میں سے ”الرفق بالحيوان فی الشريعة الاسلامیة“، ”الموارث فی الشريعة الاسلامیة“ اور ”فتاویٰ شرعیہ و بحوث اسلامیہ“ ہیں۔

(17) عبداللہ بن عبدالحق المشد (1321ھ-1903ء-1411ھ-1990ء): بڑے فقیہ اور اصولی تھے اور مختلف فقہی کمیٹیوں کے ممبر تھے، کسی ایک فقہی مذہب پر فتویٰ نہیں دیتے تھے، بعض فقہی مسائل میں جمہور علماء سے ہٹ کر ان کا اپنا اجتہاد بھی ہے، کئی کتابوں کے مصنف ہیں، ان میں سے ”فی فقہ الحنفیۃ المقارن“ اور ”تہذیب کتاب الہدایۃ فی الفقہ الحنفی“ ہیں۔

(18) جاد الحق علی جاد الحق (1335ھ-1917ء-1416ھ-1996ء): مصر کے مفتی عام اور وزیر اوقاف ہونے کے ساتھ ساتھ جامعہ ازہر مصر کے شیخ بھی تھے، حق گو اور شریعت کے معاملہ میں گرمجوش اور بے باک تھے، آپ کی تالیفات کئی ہیں، ان میں سے اہم ترین ”أحكام الشريعة فی مسائل طبية للأمراض النسائية“ ہے۔

(19) مفتی کفایت اللہ دہلوی (1875ء-1953ء) آپ علوم و فنون کے جامع تھے، فقہ و فتاویٰ میں آپ کو خاص امتیاز حاصل تھا، مفتی اعظم تھے، آپ کی اہم اور مقبول کتاب تعلیم الاسلام (4 حصے) کم عمر بچوں کے لئے ہے، اس کے علاوہ اور بھی کتابیں ہیں، ان میں زیادہ مشہور آپ کے فتاویٰ کا مجموعہ ”کفایت المفتی“ (8 جلدیں) ہے اپنے خاص، سہل مختصر اور جامع اسلوب افتاء میں ممتاز تھے۔

(20) مولانا مفتی محمد شفیع (1314ھ-1396ھ) مفتی اعظم پاکستان سے معروف ہیں، آپ کے قلم سے تقریباً ڈیڑھ لاکھ فتاویٰ جاری ہوئے ہیں، ان میں مختصر فتویٰ کا مجموعہ ”امداد المفتیین“ کے نام سے ایک جلد میں (896) صفحات پر مشتمل شائع ہو چکا ہے، اور آپ کے چوالیس فقہی رسائل کا مجموعہ جواہر الفقہ (7 جلدیں) کے نام سے مکتبہ دارالعلوم، کراچی اور دیگر مطابع سے شائع ہوا ہے۔

(21) شیخ احمد بن محمد زرقاشی حنفی (متوفی 1357ھ) اپنے زمانہ کے ایک بڑے حنفی فقیہ تھے، فتویٰ میں علماء اور عوام کے لئے مرجع تھے، آپ کی مشہور تصنیف ”شرح القواعد الفقہیہ“ ہے جس میں فقہی جزئیات بہت ہیں۔

(22) شیخ احمد ابراہیم حسینی مصری (متوفی 1364ھ-1945ء): آپ اہل سنت والجماعت کے فقہی مذاہب کے علاوہ زیدیہ، امامیہ، اباضیہ اور ان مجتہدین صحابہ و تابعین کے فقہی مذاہب سے بھی آگاہ تھے جن کی پیروی کرنے والے اب دنیا میں نہیں رہے، فقیہ النفس اور اصولی تھے، انھوں نے مسلکی تعصب سے اٹھ کر فقہی تحقیقات پیش کی ہیں، ڈاکٹر عبدالفتاح ابوغندہ کا بیان ہے کہ شیخ احمد ابراہیم کی چھوٹی بڑی کتابیں ملا کر (30) سے اوپر ہوتی ہیں، ان میں مشہور و مقبول یہ ہیں: ”أحكام الأحوال الشخصية في الشريعة الإسلامية“ اور ”أحكام الوتف والمواریث“۔

(23) محمد بن حسن جوی (متوفی: 1367ھ-1291ھ): مغربِ اقصیٰ کے امام و فقیہ اور اصولی تھے، آپ کی مطبوعہ اور غیر مطبوعہ کتابوں کی تعداد (99) تک پہنچتی ہے، جن میں سب سے زیادہ اہم اور مقبول کتاب ”الفکر السامی فی تاریخ الفقہ الاسلامی“ چار جلدوں میں ہے اور فقہ کے موضوع پر دوسری اور کتابیں بھی ہیں۔

(24) عیسیٰ بن یوسف بن احمد مؤن مقدسی شافعی (1376ھ-1306ھ م 1889ء): فقیہ اصولی تھے، آپ کی کل آٹھ تصنیفات ہیں ان میں ”رسالۃ فی مناسک الحج“، ”رسالۃ فی حکم قتل المرتد“ اور ”تکملة المجموع شرح المہذب“ ہے جو مکمل نہیں ہو سکی۔

(25) ابوالوفاء سید محمود شاہ بن مبارک حنفی افغانی (1395ھ-1310ھ): بڑے محدث، فقیہ اور محقق تھے، کہا جاتا ہے کہ دکن میں مذہب حنفی کی مسند ان پر ختم ہو گئی، انہوں نے اپنے رفقاء کے ساتھ ”مجلس احیاء المعارف النعمانیہ“ حیدرآباد دکن میں قائم کی، جہاں سے فقہ حنفی کی بہت ساری کتابیں تحقیق کے بعد شائع ہوئیں، خود ان کی تحقیق و حواشی کے ساتھ کئی کتابیں یہاں سے طبع ہوئیں، ان ہی میں سے چند یہ ہیں: ”کتاب الاصل للامام محمد“، ”کتاب الجامع الکبیر للامام محمد“، ”کتاب اختلاف ابی حنیفہ وابن ابی لیلی“، ”مختصر الطحاوی فی فقہ الحنفیہ“، ”کتاب النفقات للخصاف“ اور ”شرح الزیادات للسرخسی“۔

(26) مولانا محمود حسن گنگوہی (1417ھ-1325ھ): آپ نے اپنے قلم سے کوئی کتاب نہیں لکھی، آپ کے اہل مجلس علماء نے آپ کے نتائج افکار، خلاصہ تحقیقات، رسائل، خطوط، ملفوظات اور فتاویٰ کی ترتیب کا کام انجام دیا؛ چنانچہ آپ کے فتاویٰ کا مجموعہ 18 جلدوں میں شائع ہوا، تمام جلدوں کے صفحات کی مجموعی تعداد سات ہزار سات سو تیرہ ہے۔

(27) شیخ مصطفیٰ احمد زرقاشی حنفی (1907ء-1999ء): وہ بے مثال فقیہ اور یگانہ روزگار تھے، حقیقت میں وہ بیسویں صدی عیسوی میں فقہ اسلامی اور اصول فقہ کے ایک اہم ستون تھے، آپ نے ”الموسوعۃ الفقہیہ“ یعنی فقہی انسائیکلو پیڈیا کویت کا منصوبہ پیش کیا اور آپ کی تحریک و نگرانی میں کام شروع ہوا، آپ کی اہم ترین تصنیفات یہ ہیں: ”الفقہ الاسلامی فی ثویبہ الجدید“، ”أحكام الأوقاف“ ”عقد التامین وموقف الشریعة منہ“، ”المدخل الفقہی العام“ اور ”المدخل فی القوانين المدنیة“۔

(28) مفتی نظام الدین اعظمی (1328ھ-1910ء-1420ھم 2000ء): آپ اختراعی ذہن کے حامل تھے، فقہ میں نئے مسائل حل کرنے کا اچھا ملکہ تھا، اس پر آپ کے فتاویٰ شاہد ہیں، آپ کے بعض اہم فتاویٰ اسلامک فقہ اکیڈمی انڈیا کی طرف سے ”منتخب نظام الفتاویٰ“ کے نام سے دو جلدوں میں شائع ہوئے ہیں، آپ کے فتاویٰ مختلف فقہی ابواب میں تقسیم کر کے دیوبند سے بھی 6-7 جلدوں میں شائع ہوئے ہیں، اس کا نام بھی نظام الفتاویٰ ہے، اس کے علاوہ مزید حدیث و فقہ اور نحو و صرف پر بھی آپ کی کتابیں ہیں۔

(29) قاضی مجاہد الاسلام قاسمی (1937ء-2002ء): اللہ تعالیٰ نے آپ کو بے پایاں فقہی بصیرت عطا فرمائی تھی، جو فقہ و فتاویٰ میں آپ کی کئی جہتوں سے خدمات ہیں، ان میں ایک اسلام کے عدالتی قوانین سے متعلق آپ کی تصنیف ”اسلامی عدالت“ ہے جو (740) دفعات پر مشتمل ہے، آپ کے فتاویٰ کا مجموعہ ”فتاویٰ قاضی“ کے نام سے ایک جلد میں طبع ہو چکا ہے، فضاء کے موضوع پر قاضی محمد بن اسماعیل اشفور قانی کی کتاب، ”صنوان القضاء و عنوان الافتاء“ پر آپ نے تحقیقی کام کیا، جو تحقیق کے بعد 4 جلدوں میں کویت سے شائع ہوئی۔

مذکورہ بالا اکابر فقہاء کے علاوہ اور بھی فقہاء ہیں جن میں سے بعض دنیا سے جا چکے ہیں اور بعض یقید حیات ہیں، ان میں قابل ذکر لوگ یہ ہیں:

اسلامی فقہ (3 جلدیں) کے مصنف مولانا مجیب اللہ ندوی، فتاویٰ رحیمیہ (10 جلدیں) کے مصنف مفتی عبدالرحیم لاچپوری، احسن الفتاویٰ (8 جلدیں) کے مصنف مفتی رشید احمد (پاکستان)، فتاویٰ رضویہ اور دیگر کتابوں کے مصنف مولانا احمد رضا خان بریلوی، فتاویٰ امارت شرعیہ (2 جلدیں) کے مصنفین مولانا ابوالحسن محمد سجاد، مفتی محمد عباس پھلواری اور دیگر مفتیان، فتاویٰ مظاہر علوم کے مصنف مولانا خلیل احمد سہارنپوری، آپ کے مسائل اور ان کا حل (9 جلدیں) کے مصنف مولانا یوسف لدھیانوی، احکام و مسائل (2 جلدیں) کے مصنف سید احمد قادری، علم الفقہ کے مصنف مولانا عبدالشکور فاروقی لکھنوی، فتاویٰ ندوۃ العلماء کے مصنفین مولانا مفتی محمد ظہور ندوی، مولانا ناصر علی اور مولانا نیاز احمد ندوی، نامور اور فقیہ اور ماہر معاشیات مولانا محمد تقی عثمانی، شام کے نامور فقیہ ڈاکٹر و صہبہ زحیلی، شام ہی کے مشہور فقیہ اور درجنوں فقہی انسائیکلو پیڈیا کے مصنف ڈاکٹر محمد رواں قلعہ جی، عالم عرب کے مشہور فقیہ ڈاکٹر یوسف قرضاوی، ڈاکٹر محمد سعید رمضان بوطی، ڈاکٹر عبدالکریم زیدان، ڈاکٹر عبدالحسن ترکی، مولانا خالد سیف اللہ رحمانی اور القواعد الفقہیہ کے مصنف ڈاکٹر علی احمد ندوی۔

14.10 خلاصہ

فقہ اسلامی کا آغاز عہد رسالت میں ہوتا ہے، یہی دور آنے والے تمام ادوار کی اساس و بنیاد ہے، نقطہ آغاز وحی الہی سے ہوتا ہے اور آپ کی وفات تک پوری شریعت مکمل ہو جاتی ہے۔

آپ ﷺ کی وفات کے بعد پیش آنے والے نئے مسائل کے بارے میں بعض صحابہ کرام فتویٰ دیا کرتے تھے، فتویٰ دینے والے صحابہ دو طرح کے تھے، ایک ظاہر لفظ پر اکتفا کرتے تھے، دوسرے ظاہر لفظ کے ساتھ ساتھ درایت سے بھی کام لیتے تھے، مقاصد شریعت اور مصالح کی بنیاد پر بھی فتویٰ دیتے تھے، پہلی قسم کے صحابہ اصحاب حدیث سے معروف ہوئے، جیسے حضرت عبداللہ بن

عمر رضی اللہ عنہ اور حضرت ابو ہریرہ رضی اللہ عنہ وغیرہ، دوسری قسم کے صحابہ اصحاب رائے سے مشہور ہوئے، ان میں حضرت عمر رضی اللہ عنہ، حضرت عائشہ رضی اللہ عنہا، حضرت عبداللہ بن مسعود رضی اللہ عنہ، اور حضرت علی رضی اللہ عنہ وغیرہ ہیں، پہلے طریقہ کو اہل حجاز نے اپنا دوسرے طریقے کو اہل عراق نے اختیار کیا، جس کے سرخیل بعد کے دور میں امام ابوحنیفہؒ بنے۔

صحابہ کے دور میں ہی فقہ کے مراکز قائم ہو چکے تھے ان کے بعد ان کے شاگردوں نے ان مراکز کو اور مستحکم کیا، اور ان مراکز سے فقہ و فتاویٰ کا چشمہ بعد کے ادوار میں بھی جاری رہا، ان فقہی مراکز میں مشہور سات ہیں: مدینہ منورہ، مکہ مکرمہ، کوفہ، بصرہ، شام، مصر، اور یمن۔

ابتداء میں متعدد فقہی مسالک رائج ہوئے؛ لیکن رفتہ رفتہ اکثر فقہی مسالک گردش زمانہ کی نذر ہو گئے، جو فقہی مسالک محفوظ رہے اور آج تک محفوظ ہیں اور ان پر لوگ عمل پیرا ہیں، وہ اہل سنت و الجماعت میں فقہ حنفی، فقہ مالکی، فقہ شافعی، فقہ حنبلی، اور اہل تشیع میں فقہ جعفری، فقہ زیدی اور ان کے علاوہ فقہ اباضی ہیں۔

عہد رسالت میں قرآن و حدیث دو مصادر تھے، آپ ﷺ کے بعد قرآن و حدیث کے علاوہ اجماع صحابہ بھی مصدر شرع قرار پایا، اس کے بعد اجتہاد و قیاس، اسی طرح صحابہ کرام رضی اللہ عنہم استنباط احکام میں دوسرے درجے کے مصادر جیسے مصالِح مرسلہ وغیرہ کا بھی استعمال کرتے تھے، مجتہدین کے عہد میں قرآن و حدیث، اجماع و قیاس کے علاوہ اقوال صحابہ کا اضافہ ہوا، اور دوسرے درجے کے مصادر جیسے مصالِح مرسلہ، استحسان، اور سد ذرائع وغیرہ کا بھی اضافہ ہوا گوکہ ان کی حجیت پر میں تمام علماء کا اتفاق نہیں۔

تمام صحابہ کرام فتویٰ نہیں دیتے تھے بلکہ بعض ہی دیتے تھے، البتہ ان میں بعض مکثرین ہیں، بعض متوسطین اور بعض مقلدین ہیں، مکثرین میں سرفہرست حضرت عمر رضی اللہ عنہ، حضرت علی رضی اللہ عنہ اور حضرت عبداللہ بن مسعود رضی اللہ عنہ وغیرہ ہیں، متوسطین میں حضرت ابوبکر صدیق رضی اللہ عنہ اور حضرت عثمان رضی اللہ عنہ وغیرہ، اور مقلدین میں حضرت ابوذر غفاری رضی اللہ عنہ اور حضرت ابوذر داء رضی اللہ عنہ وغیرہ ہیں۔

فقہاء صحابہ میں حضرت عمر رضی اللہ عنہ، حضرت عبداللہ بن مسعود رضی اللہ عنہ، حضرت علی رضی اللہ عنہ، حضرت زید بن ثابت رضی اللہ عنہ، حضرت عبداللہ بن عمر رضی اللہ عنہ اور حضرت ابو ہریرہ رضی اللہ عنہ وغیرہ ہیں، فقہاء تابعین میں سعید بن مسیبؒ، نافعؒ، علقمہؒ، ابراہیم نخعیؒ، حسن بصریؒ، عطاء بن ابی رباحؒ، اور محمد بن سیرینؒ زیادہ مشہور ہیں۔

تیسری صدی ہجری میں ظاہری مسلک کا ظہور ہوا، جس کے بانی امام داؤد بن علی متوفی 270ھ تھے، انہوں نے قیاس کا انکار کیا اور ظاہری قرآن پر عمل کرنے کو ترجیح دی۔

جہاں تک دور وسطیٰ کے مجتہدین و فقہاء کی بات ہے تو اس دور میں ان کی بڑی تعداد ہے، تاہم ان میں نامور شخصیات یہ ہیں: قاضی عبدالوہاب مالکی، ابوالحسن احمد بن محمد قدوری، شمس اللامۃ حلوانی، ابوالحسن علی بن محمد ماوردی، ابوعبداللہ علی دامغانی، شمس اللامۃ سرحسی، علی بن محمد بزدوی، امام الحرمین جوینی، امام غزالی، ابوالولید محمد بن احمد قرطبی، طاہر بن احمد بخاری، ملک العلماء کاسانی، قاضی خاں، صاحب ہدایہ مرغینانی، صاحب بدایۃ المجتہد ابن رشد مالکی، ابوالقاسم عبدالکریم رافعی، امام نووی، ابوالبرکات نسفی حنفی، شیخ

الاسلام ابن تیمیہ، زیلیعی حنفی، ابن ہمام حنفی، زکریا انصاری شافعی، ابراہیم حلی، ابن نجیم مصری، شہاب الدین ابن حجر ہیتمی، ابو عبد اللہ خزشی مالکی اور علامہ ابن عابدین شامی۔

14.11 نمونے کے امتحانی سوالات

درج ذیل سوالات کے جوابات تیس تیس سطروں میں دیجئے:

1. عہد نبوی میں فقہ کے موضوع پر روشنی ڈالئے۔
2. عہد صحابہ میں احکام شریعت کے طریقہ استنباط کا تعارف کرائئے۔
3. صغار صحابہ و تابعین کے عہد میں فقہ کا تذکرہ کیجئے۔
4. فقہ کے مراکز کون کون سے ہیں؟ ان میں سے دو کا تعارف کرائئے۔

درج ذیل سوالات کے جواب پندرہ پندرہ سطروں میں دیجئے:

1. اصحاب رائے فقہاء صحابہ کا تعارف کرائئے۔
2. فقہی مرکز مدینہ منورہ پر روشنی ڈالئے۔
3. دور وسطی کے تین نمایاں فقہاء کا ذکر کیجئے۔
4. دور جدید میں فقہ کے تین ماہرین کا تعارف پیش کیجئے۔

14.12 فرہنگ

ایفاء عہد	وعدہ پورا کرنا
احوال شخصیہ	جن احکام میں دو آدمیوں کے درمیان دو طرفہ مالی بنیاد پر تعلقات قائم نہ ہو، ایک طرف ہو یا بالکل نہ ہو
تشریح	قانون سازی کرنا، فقہی مسائل مستنبط کرنا
شارع	قانون ساز، مراد اللہ کی ذات
عدول	کسی دلیل کی بناء پر ایک مسلک کی رائے کو چھوڑ کر دوسرے مسلک کی رائے کو اختیار کرنا
مذموم	برا، معیوب
مسلمہ اصول	تسلیم شدہ اصول
دفع مفسدہ	بگاڑ کو دور کرنا

مرض الموت	وہ بیماری جس میں انسان کی موت واقع ہو
سد باب	دروازہ بند کرنا
غواص	غوطہ خور، غوطہ لگانے والا
مفروضہ احکام	وہ مسائل جو ابھی پیش نہ آئے ہوں ان کا شرعی حکم
خشت اول	پہلی اینٹ
حر بی	دار الحرب کا رہنے والا

14.13 مطالعہ کے لئے معاون کتابیں

1. فقہ اسلامی - تدوین و تعارف : مولانا خالد سیف اللہ رحمانی
2. قاموس الفقہ : مولانا خالد سیف اللہ رحمانی
3. فقہ اسلامی - تعارف اور تاریخ : پروفیسر اختر الواسع، ڈاکٹر محمد فہیم اختر ندوی
4. برصغیر میں علم فقہ : محمد اسحاق بھٹی
5. فتاویٰ دارالعلوم دیوبند (مقدمہ) : مرتب: مفتی محمد ظفر الدین مفتاحی

اکائی 15 : فقہی مسالک

اکائی کے اجزاء

15.1 مقصد

15.2 تمہید

15.3 فقہی مسالک

15.4 حنفی

15.4.1 فقہ حنفی کی خصوصیات

15.4.2 فقہ حنفی کے مشہور فقہاء

15.5 مالکی

15.5.1 فقہ مالکی کی خصوصیات

15.5.2 فقہ مالکی کے مشہور فقہاء

15.6 شافعی

15.6.1 فقہ شافعی کی خصوصیات

15.6.2 فقہ شافعی کے مشہور فقہاء

15.7 حنبلی

15.7.1 فقہ حنبلی کی خصوصیات

15.7.2 فقہ حنبلی کے مشہور فقہاء

15.8 اہل حدیث

15.9 جمعریہ

15.10 زیدیہ

15.11 اباضیہ

15.12 ظاہری

15.13 خلاصہ

15.14 نمونے کے امتحانی سوالات

15.15 فرہنگ

15.16 مطالعہ کے لئے معاون کتابیں

15.1 مقصد

اس اکائی کا مقصد طلبہ کو اس بات سے واقف کرانا ہے کہ فقہی مسالک سے کیا مراد ہے؟ اہل سنت والجماعت اور دوسرے مکاتب فکر کے فقہی مذاہب کیا ہیں؟ ان کی تشکیل کس طرح عمل میں آئی؟ ان کے خصائص و امتیازات کیا ہیں، اور ان کے نمائندہ فقہاء کون کون ہیں؟۔

15.2 تمہید

اس اکائی میں سب سے پہلے فقہی مسالک کا مفہوم اور ان کے بانیان کا تذکرہ ہوگا، ان کی عملی تشکیل پر روشنی ڈالی جائے گی، اس میں اہل سنت والجماعت کے فقہی مذاہب کے ساتھ اہل تشیع کے فقہی مذاہب اور اباضیہ کا بھی ذکر آئے گا، ان سب کی خصوصیات و امتیازات اور ان کے مشہور فقہاء کے حالات سے بھی واقف کرایا جائے گا۔

15.3 فقہی مسالک

فقہی مسالک سے مراد وہ مختلف رجحانات ہیں جو مختلف مجتہدین اور فقہاء نے نصوص شریعت یعنی قرآن و حدیث سے احکام کے استنباط میں اختیار کئے ہیں، اس میں کوئی شک نہیں ہے کہ آج جس انداز میں فقہی مسالک مشہور ہیں، اس انداز میں عہد صحابہ میں موجود نہیں تھے؛ لیکن ان رجحانات کی بنیاد اسی دور میں پڑ چکی تھی، پچھلی اکائی میں آپ پڑھ آئے ہیں کہ صحابہ کے درمیان دو جماعتیں پائی جاتی تھیں، ایک اہل حدیث جو نصوص کے ظاہری الفاظ پر اپنی نگاہ مرکوز رکھتے تھے، نصوص کے اندرون غواصی کے قائل نہیں تھے، اسی وجہ سے بعض اوقات کوئی مسئلہ ان کے سامنے پیش ہوتا، اگر اس کا حکم قرآن و حدیث کے ظاہری الفاظ میں نہیں ملتا تو وہ توقف کرتے اور جواب دینے سے انکار کر دیتے، دوسری جماعت اصحاب رائے فقہاء کی تھی، یہ فقہاء صحابہ قرآن و حدیث کے معانی کے غواص تھے، اور شرعی احکام کے استنباط میں شریعت کی مصالح اور لوگوں کے احوال کو بھی پیش نظر رکھتے تھے، یہ دونوں رجحانات ان دونوں طرح کے فقہاء صحابہ کے شاگردوں میں منتقل ہوئے اور اس دور کے تابعین میں ان کے طرز استنباط کا یہ فرق اور زیادہ نمایاں ہو گیا۔

ایک وقت آیا کہ صحابہ کرام عالم اسلام کے مختلف شہروں میں پھیل گئے اور انہوں نے وہاں رہائش اختیار کر لی، جس کے نتیجے میں طرز استنباط کے اس فرق کو اور فروغ ملا، اور مسائل میں اختلافات بڑھ گئے، تابعین نے ان رجحانات کو لیا، اور زمانہ کے گذرنے کے ساتھ ساتھ آہستہ آہستہ یہی رجحانات فقہی مسالک کی شکل اختیار کر گئے۔

ابتدا میں مسالک متعدد تھے؛ لیکن جوں جوں زمانہ گذرتا گیا سیاسی حالات اور بعض دوسرے اسباب کی بنا پر بعض مسالک کے علماء اور ماننے والے کم ہوتے چلے گئے، اور ان کی فقہی آراء مدون نہ ہو سکیں، جن مسالک کو علما زیادہ میسر ہوئے انہوں نے اپنے اپنے مسالک کی فقہی آراء کو مدون کیا اور مزید ان میں نکھار پیدا کیا، اور نقلی و عقلی دلائل سے ان آراء کو مضبوط کیا، حسن اتفاق یہ کہ ہر دور میں ان مسالک کو باصلاحیت علماء ملتے رہے ہیں جو اپنے بعد والوں تک انہیں محفوظ طریقہ پر منتقل کرتے رہے، یہاں تک کہ آج بھی وہ باقی ہیں اور لوگ ان پر عمل کر رہے ہیں، یہی وہ مسالک ہیں جن کو ہم حنفی، مالکی، شافعی، حنبلی، اہل حدیث، جعفریہ، زیدیہ اور اباضیہ کے ناموں سے جانتے ہیں۔

15.4 حنفی

اہل سنت والجماعت کے چاروں مذاہب میں سب سے قدیم مذہب حنفی ہے، اس کی نشوونما کوفہ میں ہوئی جہاں ایک ہزار سے زیادہ صحابہ کرام رضی اللہ عنہم خیمہ زن ہوئے، جن میں 24 بدری صحابہ تھے۔ حضرت علی رضی اللہ عنہ نے اپنا دار الخلافہ اسی شہر کو بنایا، فقہی احکام کی باضابطہ تدوین کا عمل سب سے پہلے اسی شہر میں امام ابوحنیفہؒ کی قیادت میں ہوا، اسی وجہ سے یہ فقہ امام ابوحنیفہؒ کی طرف منسوب ہو کر فقہ حنفی کہلائی، یہ مذہب آہستہ آہستہ پورے عراق پھر مصر، فارس، بخارا، بلخ، روم، فرغانہ، ہندوستان کے اکثر حصے اور یمن کے کچھ حصوں میں پھیل گیا، اس مذہب کے پھیلنے کی بنیادی وجہ عہدہ قضا پر حنفی قاضیوں کا فائز رہنا ہے، خلافت ہارون رشید کے دور میں امام ابوحنیفہ کے شاگرد امام ابو یوسفؒ قاضی القضاة مقرر ہوئے، حکومت کے ہر علاقے میں ان ہی کے حکم سے قاضی مقرر ہوتا تھا، زیادہ تر قاضی کا رضاء میں ان پر اعتماد کرتے تھے، اسی وجہ سے کہا جاتا ہے کہ فقہ حنفی کی نشرو اشاعت اور حفاظت و تدوین میں امام ابو یوسفؒ کا بڑا حصہ ہے، اسی طرح ان کے بعد بھی سلطنت کے منصب قضا پر زیادہ تر حنفی قاضی ہی مقرر ہوتے رہے ہیں، اور حکومت کا مذہب حنفی رہا، جس کی وجہ سے اس مذہب حنفی کی بہت زیادہ ترویج و اشاعت ہوئی۔

اسد بن فرات بن سنان حنفی فقیہ جب شمالی افریقہ کے علاقے جو لیبیا، تیونس اور الجزائر پر مشتمل ہے، کے قاضی مقرر ہوئے تو ایک عرصہ تک یہاں بھی حنفی مذہب غالب رہا یہاں تک کہ معز بن بادیس کے ہاتھ اقتدار آیا تو اس نے مالکی مذہب کی اشاعت کی، جس کی وجہ سے آج اس علاقے کی اکثریت مالکی مذہب پر ہے۔

ادھر قاضی اسماعیل بن یسع حنفی کے ذریعہ مصر میں حنفی مذہب پہنچا جب وہ یہاں کے قاضی مقرر ہوئے، اس کے بعد نشیب و فراز آتا رہا، یہاں تک کہ جب مصر میں عثمانی حکومت آئی، تو یہاں کا منصب قضا احناف کے لئے خاص ہو گیا جس کی وجہ سے اس ملک میں مذہب حنفی کو دوبارہ قوت حاصل ہو گئی، اس طرح آج بھی یہاں مذہب حنفی پر عمل کرنے والوں کی اچھی خاصی تعداد ہے۔

آج کی دنیا میں عراق، خراسان، بھتان، جرجان، طبرستان، افغانستان، ترکمانستان، تاجکستان، قزاقستان، بوسنیا، البانیہ، شام، ترکی، برما، بنگلہ دیش، ہندو پاک اور ایران کے سنی علاقوں میں مذہبِ حنفی کے ماننے والے کثرت سے موجود ہیں، انڈونیشیا، سری لنکا، تھائی لینڈ، ملیشیا، سعودی عرب، کویت، بحرین اور برازیل وغیرہ میں بہت کم ہیں، ایک اندازہ کے مطابق احناف دنیا کے کل مسلمانوں کا دو تہائی حصہ ہیں۔

فقہ حنفی کا سلسلہ اسناد حضرت عبداللہ بن مسعود رضی اللہ عنہ، حضرت عمر رضی اللہ عنہ، حضرت عبداللہ بن عباس رضی اللہ عنہما اور حضرت علی رضی اللہ عنہ پر جا کر ختم ہوتا ہے، فقہ حنفی کا رشتہ ان کے علاوہ ان صحابہ کرام رضی اللہ عنہم سے بھی ملتا ہے، جن کے شاگردوں سے امام ابوحنیفہؒ نے استفادہ کیا، ان کی تعداد مورخین نے کم و بیش چار ہزار لکھی ہے۔ اس کے بعد حضرت امام ابوحنیفہؒ اور ان کے چالیس باکمال شاگردوں کے ذریعہ فقہ حنفی کی تدوین عمل میں آئی، ان مدون مسائل کو ان کے مشہور شاگرد امام محمد بن حسن شیبانی نے کتابی شکل میں محفوظ کیا، اور ان کے دوسرے شاگرد امام ابو یوسف کا بھی فقہ حنفی کی حفاظت و تدوین اور نشر و اشاعت میں بڑا حصہ رہا ہے۔

امام ابوحنیفہؒ کا طرز استنباط اور استخراج مسائل یہ تھا جیسا کہ حافظ ابن حجرؒ اور دوسرے علماء نے بیان کیا ہے کہ آپ پہلے قرآن کو اختیار کرتے، اگر اس میں نہیں ملتا تو سنت رسول ﷺ پر عمل کرتے، اگر سنت رسول میں بھی نہیں ملتا، تو صحابہ کرام رضی اللہ عنہم کے اقوال پر نظر ڈالتے، اگر ان میں باہم اختلاف ہوتا تو جس صحابی کا قول قرآن و حدیث سے زیادہ قریب ہوتا اسے قبول کر لیتے اور اس حد سے باہر تجاوز نہیں کرتے، اور اگر اتفاق سے صحابہ کا بھی کوئی قول نہیں ملتا تو تابعین میں سے کسی کا قول اختیار نہیں کرتے بلکہ خود اجتہاد کرتے، جیسا کہ دوسرے لوگ کرتے تھے۔

کہا جاتا ہے کہ جب امام ابوحنیفہؒ نے تدوین فقہ کی مجلس آراستہ کی اور حضرت عمر رضی اللہ عنہ کی سنت اجتماعی اجتہاد کی تجدید کی تو اپنے شاگردوں میں سے چالیس باکمال افراد کا انتخاب کیا، جو تفسیر، حدیث، اسماء الرجال اور دیگر اسلامی علوم کے ماہر تھے، کاروبار اور تجارت کے حالات سے خود آپ واقف تھے، اس کے باوجود امام محمدؒ کی ڈیوٹی تھی کہ روزانہ بازار جا کر مروجہ معاملات معلوم کر کے آئیں اور یہاں مجلس میں پیش کریں، طریقہ کار یہ تھا کہ مجلس میں مسئلہ پیش ہوتا، اولاً قرآنی آیات اور احادیث کی روشنی میں غور کیا جاتا، اگر ان میں کوئی دلیل نہ مل پاتی، تو اقوال صحابہ کی طرف رجوع کیا جاتا، اگر ان سے بھی کوئی رہنمائی نہ ملتی تو قرآن و حدیث میں صراحت کردہ مسائل سے علت کا استخراج کیا جاتا اور علت میں اشتراک کی بنیاد پر قیاس کیا جاتا، کبھی استحسان سے بھی کام لیا جاتا، کافی بحث و مباحثہ کے بعد طے ہونے والے مسائل درج رجسٹر کر لئے جاتے، اس بڑے اہتمام کے ساتھ ایک نئی ترتیب کے ساتھ فقہ مدون ہوئی، یہ نئی ترتیب فقہی ابواب و موضوعات کی ترتیب کہلائی اور معروف ہو گئی، جس میں پہلے طہارت اس کے بعد ترتیب سے عبادات کے دوسرے ابواب، پھر مناکحات، معاملات وغیرہ، جیسا کہ آج کل فقہ کی کتابوں میں ترتیب ہے، کہا جاتا ہے کہ ایک اندازہ کے مطابق اس مجلس سے طے پانے والے تقریباً پانچ لاکھ مسائل مرتب ہوئے۔ معلوم ہوا کہ فقہ حنفی صرف امام ابوحنیفہؒ کی آراء و اجتہادات کا مجموعہ نہیں ہے بلکہ چالیس ماہرین علماء و فقہاء اور محدثین کی کاوشوں اور اجتہادات کے نتیجے کا نام فقہ حنفی ہے۔

حقیقت یہ ہے کہ اجتماعی اجتہاد فقہ حنفی کا طرہ امتیاز ہے، اور اس اجتماعی طریقہ اجتہاد میں آزادانہ بحث و نقد نے فقہ حنفی میں نصوص و رائے اور مقاصد شریعت اور انسانی مصالح کے درمیان ایک خاص قسم کا توازن پیدا کر دیا ہے، اسی میں فقہ حنفی کی مقبولیت اور مدتوں عالم اسلام پر اس کی فرماں روائی کا راز پوشیدہ ہے۔

15.4.1 فقہ حنفی کی خصوصیات

بعض خصوصیات و امتیازات ہر فقہی مسلک کی ہیں جو اس کو دوسرے ممالک سے ممتاز کرتے ہیں، آگے کی سطروں میں ہر فقہی مذہب کی خصوصیات کا ذکر آئے گا، فقہ حنفی کی خصوصیات درج ذیل ہیں:

1. فقہ حنفی کی ایک اہم خصوصیت یہ ہے کہ اس کی تدوین اجتماعی اجتہاد کے طریقہ پر ہوئی ہے، اور حضرت عمر فاروق رضی اللہ عنہ کے منہج پر ہوئی ہے۔
2. فقہ حنفی کی ایک بڑی خصوصیت شخصی آزادی کی رعایت ہے؛ چنانچہ فقہ حنفی میں بالغ لڑکی کو اپنے نفس پر مکمل اختیار دیا گیا ہے، وہ ولی کی اجازت کے بغیر اپنا نکاح آپ کر سکتی ہے جب کہ اکثر فقہاء کے یہاں اس کے اختیارات محدود ہیں، یہاں تک کہ وہ اپنے نکاح کا ایجاب و قبول بھی نہیں کر سکتی۔
3. غیر مسلموں کے ساتھ رواداری اور مذہبی و انسانی حقوق کی رعایت و لحاظ جس درجہ فقہ حنفی میں ہے کسی اور مذہب میں نہیں ہے؛ چنانچہ غیر مسلموں کو اپنے اعتقادات و معاملات کے بارے میں آزادی ہے، امام ابوحنیفہؒ کے نزدیک مسلمان سے بھی غیر مسلم شہری کے قتل پر قصاص لیا جائے گا، جب کہ دوسرے فقہاء کے یہاں مسلمان غیر مسلم کے بدلہ میں قتل نہیں کیا جائے گا۔
4. چوتھی اہم خصوصیت یہ ہے کہ فقہاء احناف نے دین کے مسلمہ اصول اور عقل سے ہم آہنگی کا خاص خیال رکھا ہے، مثلاً: شریعت کی ایک تسلیم شدہ اصل یہ ہے کہ انسان کا جسم پاک ہے، اس کا چھونا موجب نجاست نہیں، یہ عقل و دانش کے مطابق بھی ہے، اسی وجہ سے امام ابوحنیفہؒ نے شرمگاہ یا عورتوں کے چھونے کو ناقض وضو قرار نہیں دیا۔
5. پانچویں خصوصیت یہ ہے کہ فقہ حنفی میں انسانی ضروریات اور مجبوریوں کا خیال، اور شریعت کے اصل مزاج، آسانی اور دفع حرج کا لحاظ قدم قدم پر نظر آتا ہے، مثلاً: امام ابوحنیفہؒ نے پانی کے زیادہ اور کم کی مقدار کی کوئی تحدید نہیں کی، اس کو ان لوگوں کی رائے پر رکھا جو خود پانی کی پائی یا ناپاکی کے مسائل سے دوچار ہوں، روزہ میں اصل تو یہی ہے کہ روزہ شروع ہونے سے پہلے روزہ کی نیت کر لی جائے، لیکن مسئلہ یہ ہے کہ روزہ ایسے وقت شروع ہوتا ہے کہ عین اسی وقت نیت کو ضروری قرار دینا مشقت سے خالی نہیں، اس مجبوری کو دور کرنے کے لئے امام ابوحنیفہؒ نے روزہ کا وقت شروع ہونے کے بعد بھی نیت کو کافی قرار دیا، اور فقہ حنفی میں صراحت کی گئی کہ صبح صادق سے افطار تک جتنا وقت ہوتا ہے اس کے نصف تک نیت کرنے کی گنجائش ہے۔
6. امام ابوحنیفہؒ کو فہ کے بڑے تاجر تھے، اس لئے قانون تجارت میں تفصیل اور گہرائی جتنی فقہ حنفی میں ملتی ہے کسی اور کے یہاں نہیں ملتی، چنانچہ بیع سلم میں چون کہ بیع موجود نہیں ہوتی ہے، اس لئے امام ابوحنیفہؒ نے ضروری قرار دیا کہ اس شئی کی جنس، نوعیت، مقدار، صفت، ادائیگی کی مدت اور بیع کی حوالگی کے مقام کے علاوہ کس شہر کی صنعت ہے؟ اس کی صراحت بھی کر دی جائے کہ مختلف علاقوں اور شہروں کی صنعتوں اور ان کی قیمتوں میں قابل لحاظ فرق ہوتا ہے۔
7. فقہ حنفی کی ساتویں خصوصیت ”فقہ تقدیری“ ہے، یعنی مسائل کے پیش آنے سے پہلے آئندہ ممکن الوقوع مسائل کے حل کی طرف توجہ دی جائے۔

8. فقہ حنفی کی بڑی اہم خصوصیت ”حیلہ شرعی“ ہے، حیلہ کے اصل معنی معاملات کی تدبیر میں مہارت کے ہیں۔ شریعت کی اصطلاح میں حرمت و معصیت سے بچنے کے لئے ایسی خلاصی کی راہ اختیار کرنے کا نام ہے جس کی شریعت نے اجازت دی ہو۔

15.4.2 فقہ حنفی کے مشہور فقہاء

یہاں دوسری صدی کے اوائل سے چوتھی صدی ہجری کے ختم تک کے مشہور فقہاء احناف کا ذکر کیا جاتا ہے؛ کیوں کہ چوتھی صدی کے بعد کے فقہاء کا ذکر پچھلی اکائی میں دور وسطیٰ اور دور جدید کے ذیل میں آچکا ہے۔

1. امام ابوحنیفہ نعمان بن ثابت بن زوطی (80ھ-150ھ): راجح قول کے مطابق آپ کو متعدد صحابہ سے ملاقات کا شرف حاصل ہے، مجتہد تھے، حضرت عبداللہ بن مسعود رضی اللہ عنہ کے طریقہ اجتہاد اور منہج استنباط کے وارث اور ترجمان تھے، امام شافعی کا بیان ہے کہ لوگ فقہ میں امام ابوحنیفہ کے محتاج ہیں، آپ ایک بڑے محدث بھی تھے، چنانچہ ابوالمؤید محمد بن محمود خوارزمی (665ھ) نے آپ کے تلامذہ سے مروی احادیث کو ”جامع المسانید“ کے نام سے جمع کر دیا ہے، یہ کتاب مصر سے طبع ہوئی ہے، اور آٹھ سو صفحات پر مشتمل ہے، امام ابوحنیفہ کی فقہی آراء کو جاننے کا اہم ذریعہ امام ابو یوسف اور امام محمد کی کتابیں ہیں۔

2. امام ابو یوسف یعقوب بن ابراہیم بن حبیب النصاری (113ھ-183ھ): آپ امام ابوحنیفہ کے مشہور شاگرد ہیں، ابن ابی لیلیٰ سے بھی آپ کو تلمذ حاصل ہے، مجتہد اور فقیہ ہونے کے ساتھ حافظ حدیث بھی تھے، مہدی، ہادی اور ہارون رشید تینوں خلفاء کے دور میں قاضی القضاة کے منصب پر فائز رہے ہیں، آپ اسلامی تاریخ کے پہلے قاضی القضاة تھے، ابن ندیم نے اپنی کتاب ”الفہرست“ میں آپ کی املاءات میں کتاب الصلوٰۃ اور کتاب الزکاۃ کا ذکر کیا ہے، اس کے علاوہ آپ کی اور بھی کتابیں ہیں؛ البتہ ان میں زیادہ مشہور ”کتاب الخراج“ ہے اور یہ مطبوعہ ہے، اسی طرح ایک کتاب ”اختلاف ابی حنیفہ وابن ابی لیلیٰ“ بھی ہے جو دائرہ المعارف حیدرآباد سے شائع ہو چکی ہے۔

3. امام محمد بن حسن بن فرقد شیبانی (122ھ-198ھ) آپ نے مسعر بن کدام، امام اوزاعی، سفیان ثوری اور امام مالک سے حدیث کا درس لیا، البتہ فقہ وحدیث میں امام ابوحنیفہ کے درس سے زیادہ متاثر ہوئے، امام ابوحنیفہ کی وفات کے بعد امام ابو یوسف سے استفادہ کیا، بغداد میں قیام کے دوران امام شافعی نے آپ سے خوب استفادہ کیا یہاں تک کہ امام شافعی کی کتاب الام پر امام محمد کے طریقہ تالیف کی گہری چھاپ ہے، امام شافعی فرماتے تھے کہ میں نے ایک اونٹ کے بوجھ کے برابر علم امام محمد سے حاصل کیا، امام احمد سے پوچھا گیا کہ آپ کو یہ دقیق مسائل کہاں سے حاصل ہوئے؟ فرمایا: امام محمد کی کتابوں سے۔

فقہ حنفی کا مدار امام محمد کی کتابوں پر ہے، اور امام محمد خود بھی مجتہد مطلق تھے، آپ کی کتابوں کی تعداد (990) ہے جن میں یہ مشہور ہیں: المبسوط، الجامع الکبیر، الجامع الصغیر، السیر الکبیر، السیر الصغیر، الزیادات، یہ چھ کتابیں ظاہر روایت کہلاتی ہیں۔

4. امام ابوحنیفہ کے تیسرے مشہور شاگرد زفر بن ہذیل (متوفی 158ھ) مجتہد مطلق تھے، بڑے ذہین و فطین تھے، بڑے قیاس کرنے والے تھے، یہاں تک کہ آپ کی زبردست قوت قیاس کی خود امام شافعی کے شاگرد امام مزنی نے بڑی ستائش کی ہے۔ اس کے باوجود امام زفر کا بیان ہے: ”ہم (احناف) رائے پر اسی وقت تک عمل کرتے ہیں جب تک کہ کوئی حدیث سامنے نہ آئے، اور جب کوئی حدیث سامنے آگئی (جو رائے کے خلاف ہے) تو اس رائے کو ہم ترک کر دیتے ہیں“۔

5. امام ابوحنیفہ کے چوتھے مشہور شاگرد حسن بن زیاد لؤلؤی (متوفی 204ھ) ہیں، آپ نے امام ابو یوسف اور امام محمد سے بھی استفادہ کیا ہے، آپ کی تالیفات میں سے ایک کتاب ”المجرد“ ہے، نیز ان کی کچھ امالی بھی ہیں۔
6. احمد بن عمر خفاف (متوفی 261ھ): یہ تیسری صدی ہجری کے مشہور فقیہ ہیں، آپ کی تالیفات بہت ہیں، ان میں سے ایک ”الاسعاف فی احکام الأوقاف“ ہے۔
7. احمد بن محمد طحاوی مصری (متوفی 321ھ): آپ چوتھی صدی کے اوائل کے مشہور محدث و فقیہ ہیں، آپ کی تالیفات بہت ہیں، ان میں سے اہم اور مطبوعہ حدیث میں ”معانی الآثار“ اور دوسری ”مشکل الآثار ہیں“، اور فقہ میں ”مختصر طحاوی“ ہیں۔
8. ابوالحسن عبداللہ بن حسن کرخئی (260ھ-340ھ): آپ عراق میں حنفی مذہب کے امام تھے، علماء نے آپ کو فروعی مسائل میں مجتہد قرار دیا ہے، آپ کی تالیفات متعدد ہیں، ان میں سے مختصر طحاوی، الجامع الکبیر اور الجامع الصغیر کی شرحیں ہیں۔
9. ابوبکر احمد بن علی رازی بھصام (متوفی 370ھ): امام کرخئی کے شاگرد اور ان کی وفات کے بعد حنفی مذہب کے امام کہلائے، آپ نے مختصر کرخئی، مختصر طحاوی، اور الجامع للامام محمد کی شرحیں لکھیں، آپ کی ایک مشہور کتاب ”ادب القضاة“ بھی ہے، اور آیات احکام کی پہلی شاہکار تفسیر احکام القرآن (3جلدیں) ہے جو کہ مطبوعہ اور متداول ہے۔
10. ابو جعفر محمد بن عبداللہ بلخی ہندوانی (متوفی 362ھ): بلخ کے ائمہ میں سے تھے، ان کو ابوحنیفہ صغیر کہا جاتا تھا۔
11. ابواللیث نصر بن محمد سمرقندی (متوفی 373ھ): امام الہدی سے مشہور ہیں، آپ کی تالیفات نوازل، عیون، فتاویٰ، خزائنہ الفقہ اور الجامع الصغیر کی شرح ہیں۔
12. ابو عبداللہ یوسف بن محمد جرجانی (متوفی 398ھ): آپ امام کرخئی کے شاگرد ہیں، بہت سی کتابیں تالیف کی ہیں، ان میں سب سے زیادہ مفصل اور مشہور ”خزائنہ الاکمل“ (6جلدیں) ہے۔

15.5 مالکی

فقہ حنفی کے بعد جس فقہ کی تدوین عمل میں آئی اور جس کے ماننے والے ایک بڑی تعداد میں دنیا میں پھیلے ہوئے ہیں، وہ ہے فقہ مالکی، یہ مذہب حضرت امام مالک بن انس کی طرف منسوب ہو کر مالکی کہلایا، اس کی نشوونما مدینہ منورہ میں ہوئی جہاں قرآن مجید کی نوے فیصد آیات احکام نازل ہوئیں، اسی طرح زیادہ تر حدیثوں کا تعلق بھی مدنی زندگی سے ہے، حضور ﷺ کی وفات کے بعد مسلمانوں کا دارالخلافہ مدینہ تھا، خود حضرت علی رضی اللہ عنہ کی خلافت کا ابتدائی دور بھی مدینہ ہی میں گذرا، اسی لئے صحابہ کی بڑی تعداد یہیں مقیم رہی، نیز حضرت عمر، حضرت عبداللہ بن عمر رضی اللہ عنہما، حضرت عائشہ رضی اللہ عنہا، حضرت زید بن ثابت رضی اللہ عنہ اور حضرت ابو ہریرہ رضی اللہ عنہ وغیرہ کی روایات و احادیث اور فتاویٰ سے مدینہ کی فضائیں گونج رہی تھیں، ان کے بعد ان حضرات صحابہ کے تربیت یافتہ باکمال شاگردوں کی ایک بڑی جماعت، ان میں بالخصوص سعید بن مسیب، عروہ بن زبیر، قاسم بن محمد بن ابوبکر، خارجہ بن زید بن ثابت، عبید اللہ بن عبداللہ بن مسعود اور سالم بن عبداللہ جو فقہاء سبعہ سے مشہور ہیں، پوری زندگی اسی شہر میں مقیم رہے، یہ فقہاء سبعہ اجتماعی طور پر مسائل پر غور کرتے تھے، اور ان کے فتاویٰ کو خاص اہمیت و اعتبار حاصل تھا، مزید برآں حج کے موقع پر علماء و محدثین روضہ اطہر کی زیارت کے لئے مدینہ میں جمع ہوتے تھے، اس طرح قدرتی طور پر امام مالک کو مختلف اہل علم سے تبادلہ

خیال، بحث و مناقشہ اور استفادہ کے قیمتی مواقع حاصل ہوئے تھے، غرضیکہ اس طرح فقہ مالکی دراصل صحابہ و تابعین کے عہد کے فقہاء مدینہ کی فقہ کی ایک مرتب صورت ہے، جس میں روایت حدیث اور رائے دونوں کا بہترین امتزاج ہے۔

مذہب مالکی آہستہ آہستہ مدینہ سے باہر پورے حجاز، یمن، شام، بصرہ، مصر، اندلس، مراکش، سسلی، اور سوڈان وغیرہ میں بھی پھیل گیا، لیبیا، تیونس، اور الجزائر وغیرہ میں اس مذہب کو اس وقت غلبہ حاصل ہوا جب کہ معز بن بادیس نے 407ھ میں اس علاقے کا اقتدار سنبھالا اور یہاں کے لوگوں کو مذہب مالکی پر عمل کے لئے مجبور کر دیا۔

آج یہ مذہب مراکش، موریتانیہ، تیونس، الجزائر اور لیبیا میں موجود ہے، اور ان علاقوں میں اس مذہب کے پیروکار بکثرت ہیں، تاہم مصر، سوڈان، لبنان اور حجاز میں بھی ان کی اقلیت موجود ہے، (1930ء) میں لگائے گئے اندازے کے مطابق اس مذہب کے پیروکاروں کی تعداد چار کروڑ تھی۔

فقہ مالکی کا سلسلہ نسب حضرت شاہ ولی اللہ علیہ الرحمہ کی زبانی یہ ہے کہ فقہ مالکی میں اول درجہ متصل یا مرسل حدیث کو حاصل ہے، اس کے بعد حضرت عمر رضی اللہ عنہما کے فیصلہ جات، پھر عبداللہ بن عمر رضی اللہ عنہ کے فتاویٰ، اس کے بعد دوسرے مدنی صحابہ کے فتاویٰ کا درجہ ہے، اس کے بعد مدینہ منورہ کے مشہور اصحاب افتاء— سعید بن مسیب، عروہ بن زبیر، قاسم، سالم، سلیمان بن یسار، ابوسلمہ، ابوبکر بن عبدالرحمن بن حارث، ابوبکر عمرو بن حزم اور خلیفہ راشد حضرت عمر بن عبدالعزیز— کے فتاویٰ کو اہمیت حاصل ہے۔

بعد کے ادوار میں جن شخصیات نے فقہ مالکی کی تدوین و ترویج میں حصہ لیا وہ کل آٹھ ہیں، ان میں سب سے پہلی شخصیت امام مالک کے محبوب شاگرد عبداللہ بن وہب کی ہے، جو اپنے استاذ امام مالک کی صحبت میں بیس سال رہے، اور ان سے روایت و فتاویٰ نقل کئے، دوسری شخصیت عبدالرحمن بن قاسم کی ہے، یہ بھی امام مالک کے ساتھ بیس سال رہے، ان کی حیثیت فقہ مالکی کی ترتیب و تدوین میں وہی ہے جو امام محمد کو فقہ حنفی میں ہے، المدونہ میں آپ ہی کے ذریعہ امام مالک کے افادات اور مرویات جمع ہوئے، تیسری شخصیت اشہب بن عبدالعزیز کی ہے، جن کے تفقہ کی ستائش امام شافعی نے کی، چوتھی شخصیت اسد بن فرات کی ہے، جنہوں نے امام مالک کے بعد امام ابویوسف اور امام محمد سے بھی استفادہ کیا، اور آپ ہی ’المدونہ‘ کی تدوین و ترتیب کے اصل محرک بنے۔

امام مالک کے اہم تلامذہ میں سے ایک عبدالملک بن ماجشون کا نام بھی آتا ہے، امام مالک کے بعض فتاویٰ ان کے ذریعہ بھی منقول ہیں، فقہ مالکی کی تدوین و ترتیب میں سب سے نمایاں کام عبدالسلام بن سعید سخون کا ہے، گوان کو امام مالک سے راست شرف تلمذ حاصل نہیں ہوا، لیکن امام مالک کے تین باکمال شاگرد ابن وہب، ابن قاسم، اور اشہب سے شرف تلمذ حاصل ہے، ’المدونہ‘ کی موجودہ صورت کے مرتب یہی ہیں۔

سخون کے شاگرد محمد بن احمد العتقی نے ’العتبیۃ‘ یا ’المستسخرۃ‘، مرتب کی اور ابن ماجشون کے شاگرد عبدالملک بن حبیب نے ’الواضحۃ‘ مرتب کی ہے۔

اس طرح ان آٹھ شخصیتوں کو فقہ مالکی کی تدوین و ترتیب اور ترویج میں ایک خاص مقام حاصل ہے۔

جہاں تک طریقہ استنباط کی بات ہے تو عام مجتہدین کی طرح امام مالک نے بھی سب سے پہلے احکام کے لئے قرآن پر اعتماد

کیا، اس کے بعد حدیث رسول پر، قبول حدیث کے سلسلہ میں محدثین حجاز اور اہل مدینہ کے عمل کو زیادہ اہمیت دیتے، خاص طور پر حضرت عمر رضی اللہ عنہ اور حضرت عبداللہ بن عمر رضی اللہ عنہما کے فتاویٰ اور فیصلہ جات کو زیادہ اہمیت دیتے تھے، اس کے بعد دوسرے مدنی صحابہ کے فتاویٰ، پھر مدینہ کے فقہائے سبعہ کے فتاویٰ کو اہمیت دیتے تھے، اگر قرآن و حدیث میں کوئی مسئلہ نہیں ملتا تو اجتہاد و قیاس کرتے تھے، آپ مصالِحِ مرسلہ کو بھی معتبر سمجھتے تھے، سد ذرائع کی بھی آپ کے نزدیک کافی اہمیت تھی، چنانچہ صورت واقعہ پر نظر رکھنے کے بجائے اس سے پیدا ہونے والے نتائج پر نگاہ رکھتے ہوئے فیصلہ فرماتے، اور جو امور حرام اور بگاڑ کا ذریعہ بنتے ہوں ان سے بھی روک دیتے۔

15.5.1 فقہ مالکی کی خصوصیات

فقہ مالکی کی چند خصوصیات ہیں، اور وہ یہ ہیں۔

1. فقہ مالکی کی سب سے بڑی خصوصیت یہ ہے کہ اس میں روایت اور رائے دونوں کی رعایت کی گئی ہے؛ کیوں کہ امام مالکؒ جہاں ایک طرف بڑے محدث تھے تو دوسری طرف روایات میں درایت سے بھی کام لیتے تھے۔
2. طہارت و نجاست کے احکام میں جتنی آسانی مذہب مالکی میں ہے کسی اور مذہب میں نہیں ہے، دیکھئے مالکیہ کے یہاں پانی ناپاک ہونے کے لئے ضروری ہے کہ پانی کے اوصاف میں تغیر واقع ہو جائے، خواہ پانی کی مقدار کم ہو یا زیادہ، ٹھہرا ہوا یا جاری، جب کہ حنفیہ، شوافع اور حنابلہ کے ہاں پانی کی قلیل مقدار میں نجاست گرجائے تو ناپاک ہو جائے گا، چاہے پانی کے اوصاف میں تبدیلی پیدا نہ ہوئی ہو۔
3. اسی طرح معاملات میں بھی فقہ مالکی میں ایک گونہ آسانی کی راہ اختیار کی گئی ہے، مثلاً قبضہ سے پہلے خرید و فروخت کی ممانعت کا حکم غذائی اشیاء سے ہے، دوسری چیزوں سے نہیں، مالکیہ کی اس رائے کو اختیار کرنے میں بہت سے معاملات جواز کے دائرہ میں آجائیں گے۔
4. شخصی اور عائلی قوانین میں فقہ مالکی انسانی فطرت اور معاشرتی مصلحت سے بہت زیادہ ہم آہنگ ہے، جیسے: تنگ دست اور قدرت کے باوجود نفقہ سے بے پروا شوہر کی بیوی کے لئے حق تفریق، خلع میں قاضی کو خصوصی اور وسیع اختیار اور شدید اختلاف کی صورت میں جبری خلع کی گنجائش وغیرہ۔
5. آزادی رائے کا احترام، اس کی واضح مثال اس وقت سامنے آتی ہے جب کہ خلیفہ وقت ہارون رشید نے اجازت چاہی کہ ان کی کتاب ”الموطأ“ کعبہ میں لٹکا دی جائے اور لوگوں کو اس بات کا پابند بنایا جائے کہ وہ اسی کے مطابق عمل کریں، آپ نے اسے پسند نہیں فرمایا، اور کہا کہ خود رسول اللہ ﷺ کے اصحاب کے درمیان فروعی مسائل میں اختلاف رہا ہے۔
6. امام مالکؒ کے یہاں مصالِح کا اس قدر اہتمام ہوتا ہے کہ فقہ مالکی کی یہ خصوصیت شمار کی جانے لگی کہ آسانی و سہولت اور مصالِح کی رعایت فقہ مالکی میں زیادہ ہے۔

15.5.2 فقہ مالکی کے مشہور فقہاء

1. امام دارالہجرۃ مالک بن انس بن مالک بن ابوعامر (93ھ-179ھ): آپ ایک عظیم محدث اور بلند پایہ فقیہ تھے، مجتہد مطلق تھے، امام سفیان بن عیینہ نے بشارت نبویؐ ”لوگ علم کی تلاش میں سفر کریں گے اور مدینہ کے عالم سے بڑا کوئی عالم نہیں پائیں گے“ کا مصداق

آپ ہی کو قرار دیا۔ آپ نے درس و تدریس کی مجلس اس وقت تک آراستہ نہیں کی جب تک کہ ستر شیوخ حدیث و فقہ نے اس بات کی گواہی نہ دیدی کہ اب آپ مسند درس کے قابل ہو چکے ہیں، آپ کو ایک خاص امتیاز حاصل ہے کہ آپ کے حلقہ درس میں آپ کے بلند پایہ شاگردوں کے علاوہ آپ کے متعدد شیوخ نے بھی شرکت فرمائی۔

فقہ میں آپ کے خصوصی استاذ ربیعۃ بن عبد الرحمن ہیں، جو اپنے کثرت اجتہاد و قیاس کی وجہ سے ربیعہ الرائے سے مشہور ہوئے، ویسے آپ نے مدینہ کے فقہاء سبعہ سے بھی استفادہ کیا، اور حج کے موقع سے ان علماء سے بھی استفادہ کیا جو روضہ اقدس کی زیارت کے لئے مدینہ منورہ آیا کرتے تھے۔

آپ کی شاہکار تصنیف ”الموطأ“ ہے، جہاں یہ احادیث کا مجموعہ ہے، وہیں صحابہ و تابعین کے آثار، فتاویٰ اور آراء کا بھی مجموعہ ہے، آپ نے اس میں اپنی آراء بھی درج فرمائی ہیں، اس کے علاوہ آپ کے افادات اور فتاویٰ ”المدونہ“ میں بھی جمع کئے گئے، جیسا کہ آپ نے اس سے پہلے پڑھا۔

2. ابو الحسن علی بن زید تونسلی (متوفی 182ھ): امام مالک اور لیث بن سعد سے کسب فیض کیا، اور فقیہ افریقہ سے معروف تھے۔

3. عبد الرحمن بن قاسم (متوفی 191ھ): امام مالک کی صحبت میں بیس سال رہے، مجتہد مطلق کے درجہ پر فائز تھے، آپ ہی کے ذریعہ ”المدونہ“ میں امام مالک کے افادات و فتاویٰ جمع ہوئے۔

4. ابو محمد عبداللہ بن وہب بن مسلم مصری (125ھ-197ھ): امام مالک کی صحبت میں بیس سال رہے، مصر میں فقہ مالکی کے پھیلنے کا ذریعہ یہی بنے، کہا جاتا ہے کہ فقہات میں ابن قاسم سے بڑھے ہوئے تھے، ان کو دیوان علم کا لقب دیا جاتا تھا، انہوں نے فقہ، روایت، اور عبادت تینوں کو جمع کر رکھا تھا۔

5. اشہب بن عبدالعزیز قیسی (150ھ-204ھ): امام شافعی کا بیان ہے کہ میں نے اشہب سے بڑا فقیہ نہیں دیکھا، ان کی ایک کتاب ”مدونہ“ ہے جو مدونۃ اشہب سے معروف ہے، یہ سخون کی مدونہ کے علاوہ ہے۔

6. اسد بن فرات (متوفی 213ھ): فقہ حنفی اور مالکی کے جامع تھے، آپ کی ایک کتاب ”الأسدیہ“ نامی ہے، جو ”المدونہ“ کی بنیاد و اساس ہے۔

7. یحییٰ بن یحییٰ بن کثیر لیشی (متوفی 234ھ): اندلس کے رہنے والے تھے، کہا جاتا ہے کہ انہوں نے اندلس میں فقہ مالکی کو پھیلا یا۔

8. سخون، عبدالسلام بن سعید تنوخی (متوفی 240ھ): مصر اور مدینہ کے علماء سے تفقہ حاصل کیا، یہاں تک کہ اپنے زمانہ میں بڑے فقیہ بن گئے، یہی صاحب ”المدونہ“ ہیں، جس پر مذہب مالکی کا مدار ہے۔

9. محمد بن سخون (متوفی 256ھ): تقریباً دو سو کتابوں کے مصنف تھے، جن میں سے مشہور ترین کتاب ”الجامع“ ہے۔

10. محمد بن عبداللہ حکم (متوفی 268ھ): ان کی بھی تصنیفات بہت ہیں، ان میں چند یہ ہیں: ”کتاب الدقائق والشروط“، ”کتاب آداب القضاة“، اور ”کتاب الدعوی والینات“۔

11. محمد بن ابراہیم اسکندری بن زیاد (متوفی 269ھ): ابن مؤاز سے معروف ہیں، اپنے زمانہ کے بڑے فقیہ تھے، ان کی مشہور کتاب ”الموازیہ“ ہے مالکیہ کے نزدیک بڑی معتمد اور عظیم کتاب سمجھی جاتی ہے۔

12. محمد بن بابہ اندلسی (متوفی 336ھ) فقہ و فتاویٰ میں بڑے فائق تھے، فقہ میں آپ کی کئی تالیفات ہیں، ان میں سے مشہور اور بقول ابن حازم فارسی بے نظیر کتاب ”المنتخبہ“ ہے۔
13. بکر بن علاء قشیری (متوفی 344ھ): ان کی بھی کئی تصنیفات ہیں، ان میں سے ایک ”کتاب الاحکام المختصر من کتاب اسماعیل بن اسحاق والزیادة علیہ“ ہے۔
14. ابواسحاق محمد بن قاسم بن شعبان عنسی (متوفی 355ھ): مصر میں اپنے وقت کے فقہاء مالکیہ کے امام تھے، فقہ میں ان کی کتاب ”الراہی الشعبانی فی الفقہ“ ہے۔
15. محمد بن حارث بن اسد نیشی (متوفی 361ھ): قرطبہ میں فقہ و فتاویٰ کے حافظ سمجھے جاتے تھے، انہوں نے مذہب مالکی میں اختلاف و اتفاق اور امام مالک کے اصحاب نے جن مسائل میں امام مالک سے اختلاف کیا ہے، کے موضوعات پر کتابیں لکھی ہیں۔
16. ابوبکر محمد بن عبداللہ معیطی اندلسی (متوفی 367ھ): انہوں نے ابو عمر اشبیلی کے ساتھ مل کر ”کتاب الاستیعاب“ کا تکملہ لکھا، جو ایک سو حصوں پر مشتمل ہے۔
17. یوسف بن عمر بن عبدالبر (متوفی 380ھ): انہوں نے کتاب ”الاستذکار بمذہب علماء الأماصار فیما تضمنہ الموطأ من معانی الآثار“ ”التمہید لما فی الموطأ من المعانی والأسانید“ اور ”کتاب الکافی“ لکھی۔
18. ابو محمد عبداللہ بن ابوزید عبدالرحمن قیروانی (متوفی 386ھ): اپنے وقت میں مالکی مذہب کے امام تھے، مالک صغیر سے معروف تھے، ان کی تالیفات بہت ہیں، ان میں سے ”النوادیر والزیارات علی المدونۃ“، ”مختصر المدونۃ“، ”تہذیب العتبیۃ“ اور ”کتاب الرسالہ“ زیادہ مشہور ہیں۔
19. ابوبکر محمد بن عبداللہ ابہری (متوفی 395ھ): ان ہی کے ذریعہ عراق میں مذہب مالکیہ پھیلا، ان کی کئی تالیفات ہیں، ان میں سے ”الرد علی المزنی“، ”کتاب الأصول“ اور ”کتاب إجماع أهل المدينة“ ہیں۔
20. ابو عبداللہ محمد بن عبداللہ (متوفی 399ھ): بڑے فقہاء و محدثین میں سے تھے، ان کی کتابیں کئی ہیں، ان میں سے کتاب ”المنتخب فی الأحکام“ اور ”کتاب المذہب“ مشہور ہے۔

15.6 شافعی

فقہ شافعی اہل سنت والجماعت کا تیسرا فقہی مسلک ہے، جو فقہ امام شافعیؒ کی طرف منسوب ہو کر فقہ شافعی کہلائی امام شافعیؒ نے اُس وقت کے مروج تمام فقہی مسلک سے استفادہ کیا، ایک طرف امام مالکؒ سے استفادہ کیا تو دوسری طرف امام ابو یوسف اور امام محمد سے استفادہ کیا، شام میں امام اوزاعی کے شاگرد عمر بن ابی سلمہ سے کسب فیض کیا اور مصر میں امام لیث بن سعد کے شاگرد یحییٰ بن حسان کے سامنے زانوئے تلمذتہ کیا، اس طرح امام شافعیؒ کی شخصیت مرکزی اور اہل حدیث اور اہل رائے دونوں کے لئے مرجع بن گئی، اور فقہ شافعی میں اُس وقت رائج تمام فقہی رجحانات کی خوبیاں سمٹ کر آ گئیں۔

فقہ شافعی کا آغاز مکہ مکرمہ سے ہوا، اسی وجہ سے فقہ شافعی پر حضرت عبداللہ بن عباس رضی اللہ عنہما کی فقہی آراء اور فکر کا گہرا اثر ہے، اس کے بعد یہ مسلک مدینہ اور عراق و بغداد سے ہوتا ہوا مصر پہنچا جہاں اس کو عروج حاصل ہوا، یہاں سے شام، خراسان، توران اور بلاد فارس تک پہنچا۔

موجود دور میں اس مذہب کے ماننے والے اکثر فلپائن، ملیشیا، انڈونیشیا، تھائی لینڈ، سری لنکا، مصر، سوڈان، اردن، لیبیا، لبنان، اور فلسطین میں آباد ہیں، ان کی کچھ تعداد شمالی افریقہ، سعودی عرب، عراق، شام، یمن اور برصغیر کے ساحلی علاقوں میں آباد ہے، 1930ء کے اندازے کے مطابق دنیا میں شوافع کی تعداد کم وبیش دو سو کروڑ ہے۔

امام شافعیؒ کا مذہب دو واسطوں سے لوگوں تک پہنچا اور پھیلا، ایک آپ کے تلامذہ کے ذریعہ اور دوسرا آپ کی کتابوں کے ذریعہ، آپ کو مختلف علاقوں کے باکمال شاگرد ملے جن میں سے ہر ایک کو اپنے اپنے علاقہ میں مرجعیت حاصل تھی، مکہ کے تلامذہ میں ابو بکر جمیدی (م: 219ھ) ابو اسحاق ابراہیم (م: 237ھ) ابو الولید بن جارود، بغداد کے تلامذہ میں ابو علی زعفرانی، ابو علی حسین کرابیسی، امام احمد بن حنبل اور اسحاق بن راہویہ، مصر میں حرمہ بن یحییٰ، ابو یعقوب بویطی، ابو ابراہیم مزنی ربیع بن سلیمان مرادی خصوصیت سے قابل ذکر ہیں۔

دوسرا واسطہ کتابوں کا، آپ کی پہلی کتاب ”الحجۃ“ ہے، جو قدیم اقوال کے لئے مرجع ہے، دوسری کتاب ”المبسوط“ ہے، امام ابو زہرہ کا خیال ہے کہ امام شافعی نے اپنی کتاب ”الحجۃ“ میں مصر آنے کے بعد کافی تغیر و تبدیلی کی اور اسی کو ”المبسوط“ کے نام سے موسوم فرمایا، نیز اسی کا نام ”الام“ بھی ہے، اسی طرح امالی کبریٰ، اور املاء صغیر کا بھی ذکر آتا ہے، اسی طرح ابو عبد الرحمن کی روایت سے کتاب السیر، اور ابو الولید موسیٰ بن جارود کی روایت سے ”مختصر“ کی تالیف کا ذکر کیا جاتا ہے، ایک کتاب ”السنن“ بھی آپ کی طرف منسوب ہے۔

امام شافعیؒ نے بغداد میں قیام کے دوران جو مسائل لکھے یا شاگردوں کو املا کرایا وہ سب آپ کے قدیم اقوال کہلاتے ہیں، اس کے بعد (199ھ) میں آپ بغداد سے مصر تشریف لے گئے، یہاں تقریباً چار سال مقیم رہے، یہاں آپ نے جہاں جدید کتابیں تصنیف فرمائیں، وہیں اپنی قدیم آراء و اجتہادات پر نظر ثانی فرمائی، اور بے شمار مسائل میں اپنی سابقہ رائے سے رجوع فرمایا، ان ہی تبدیل شدہ آراء کو امام شافعیؒ کا قول جدید قرار دیا جاتا ہے۔

جہاں تک فقہ شافعی کے طریقہ اجتہاد و استنباط کی بات ہے تو امام شافعیؒ بھی دوسرے ائمہ کی طرح پہلے قرآن کریم اس کے بعد سنت رسول میں مسئلہ کا حکم تلاش کرتے ہیں، قرآن کے ظاہر الفاظ کا اعتبار کرتے ہیں، جب تک کہ دلیل سے ثابت نہ ہو جائے کہ اس کا ظاہر مراد نہیں ہے، سنت رسول کے بعد اجماع پر عمل کرتے ہیں، واضح رہے کہ اجماع سے ان کے نزدیک اختلاف کا عدم علم مراد ہے، اگر ان تینوں مصادر میں مسئلہ کا حکم نہ مل سکے تو قیاس کے ذریعہ مسئلہ کا حکم مستنبط کرتے ہیں۔

چوں کہ امام شافعیؒ نے اپنے طریق استنباط اور اصول اجتہاد کو باضابطگی سے کتاب الرسائلہ میں مرتب فرما دیا ہے اس وجہ سے ان کے شاگردوں اور ان کے بعد کے فقہاء کے لئے اپنے امام کے نقطہ نظر کی وضاحت اور تخریج و تفریح نیز مختلف اقوال میں انتخاب و ترجیح کو آسانی ہوگئی۔

15.6.1 فقہ شافعی کی خصوصیات

فقہ شافعی اپنی گونا گوں خصوصیات و امتیازات اور خوبیوں کی وجہ سے دوسری فقہ سے ممتاز ہے، ان میں سے چند خصوصیات یہ ہیں:

1. پہلی خصوصیت تو یہی ہے کہ صاحب مذہب نے خود اپنے طریقہ اجتہاد اور اصول استنباط و استخراج کو ایک منظم و منضبط انداز میں مرتب فرمادیا۔
2. اسی طرح بانی مسلک نے خود ہی اس مسلک کے احکام و آراء کا بڑا حصہ مدون فرمادیا۔
3. فقہ شافعی کی خصوصیات میں ایک اہم خصوصیت اختلافی احکام میں تورع و احتیاط اور ممکن حد تک اختلاف سے بچنے کی کوشش ہے، چنانچہ جسم کی پاکی کے لئے شوافع کے یہاں ملنا ضروری نہیں، مالکیہ کے یہاں ضروری ہے۔
4. دوسرے فقہاء کی طرح فقہاء شوافع کے نزدیک بھی اختلافی مسائل میں توسع پایا جاتا ہے، چنانچہ وہ کہتے ہیں کہ ان ہی برائیوں سے روکا جائے گا جن کے ناجائز ہونے پر اتفاق ہے۔
5. گناہ کے بارے میں سخت رویہ اختیار کرنا اور اس کے سارے دروازوں کو بند کرنے کی کوشش کرنا فقہ شافعی کی اہم خاصیت ہے، چنانچہ ان کے نزدیک معیصت کی نیت سے سفر کرنے والوں کو سفر میں نماز قصر اور رمضان میں روزہ نہ رکھنے کی رخصت وغیرہ کی اجازت نہیں دی گئی ہے۔
6. فقہ شافعی کا ایک نمایاں پہلو حج کے احکام میں آسانی کا ہے، جیسے: حرم شریف جانے والے نے اگر حج وغیرہ کی نیت نہ کی ہو تو وہ بغیر احرام کے میقات سے آگے بڑھ سکتا ہے۔
7. فقہ مالکی کی طرح فقہ شافعی میں بھی معاشرتی مصالح کی رعایت ہے، مثلاً: تنگ دست اور نفقہ نہ دینے والے شوہر سے بیوی تفریق کا مطالبہ کر سکتی ہے، بلکہ بعض صورتوں میں عورت اپنے اوپر طلاق واقع کرنے کی مجاز ہوتی ہے۔
8. فقہ شافعی میں اقوال کی کثرت ہے، کسی بھی مسئلہ میں کم سے کم دو قول ضرور ملیں گے، ایک قول قدیم دوسرا قول جدید۔

15.6.2 فقہ شافعی کے مشہور فقہاء

1. امام محمد بن ادریس شافعی (150-204ھ)، آپ کی چوتھی پشت میں ایک بزرگ شافعی بن سائب ہیں، ان ہی کی طرف منسوب ہو کر ”شافعی“ کہلائے، نویں پشت میں آپ کا نسب عبدمناف پر جا کر رسول اللہ ﷺ سے مل جاتا ہے، غزہ فلسطین میں پیدا ہوئے اور مصر میں وفات پائی، آپ نے مدینہ، عراق، شام اور مصر کا سفر کیا اور فقہ مالکی، فقہ حنفی، فقہ اوزاعی اور فقہ لیشی کی تحصیل کی، اور ان تمام کی فقہ کو اپنے اندر سمولیا اور مجتہد مطلق بن گئے، اس کے بعد ایک نئی فقہ کی بنیاد ڈالی جو فقہ شافعی سے معروف ہوئی، نیز آپ نے حج کے موقع پر آنے والے محدثین و فقہاء سے خوب استفادہ کیا، اور فقہ کے امام ہونے کے ساتھ ساتھ حدیث کے بھی امام ہو گئے، امام احمد کا بیان ہے کتاب اللہ اور سنت رسول کا لوگوں میں سب سے بڑا ماہر امام شافعی تھے، آپ کی کئی تصنیفات ہیں، جن میں چند یہ ہیں:
 1. مسند شافعی، جو آپ کے شاگرد محمد بن یعقوب نے مرتب کی۔
 2. الرسالة فی أدلة الأحكام: اس میں اصول فقہ کی بحثیں ہیں۔
 3. کتاب الام: اس میں فقہی احکام و مسائل کا بیان ہے۔
2. ابو یعقوب یوسف بن یحییٰ بویطی (متوفی 231ھ): آپ نے امام شافعی سے فقہ حاصل کی، امام شافعی آپ کے فتویٰ پر اعتماد کرتے تھے، امام شافعی کی حیات میں ہی ”مختصر“ نامی کتاب لکھی، امام شافعی سے دریافت کیا گیا کہ آپ کی وفات کے بعد آپ کے جانشین بننے کے لائق کون ہے؟ امام شافعی نے فرمایا: وہ ابو یعقوب بویطی ہیں، مسند شافعی کے مرتب آپ ہی ہیں۔

3. ابوعلی حسن بن محمد صباح زعفرانی (متوفی 260ھ): امام شافعی کے اہم عراقی شاگردوں میں سے ہیں، اور قول قدیم کے راویوں میں سے ہیں، آپ کی متعدد تصانیف ہیں۔
4. ابو ابراہیم اسماعیل بن یحییٰ مزنی مصری (175ھ-264ھ): فقہاء شوافع آپ کو مجتہد مطلق قرار دیتے ہیں، آپ کی مشہور ترین کتاب ”المختصر“ ہے، اس کے علاوہ الجامع الصغیر، اور الجامع الکبیر، بھی ہیں۔
5. حرمہ بن یحییٰ بن حرمہ (متوفی 266ھ) امام شافعی سے وہ کتابیں روایت کی ہیں جو ربیع نے روایت نہیں کی ہیں، مثلاً ”کتاب الشروط“ (3 جلدیں) ”کتاب السنن“ (10 جلدیں)، ”کتاب النکاح“، ”کتاب ألوان الابل والغنم وصفاتها وأسنانها“۔
6. ربیع بن سلیمان بن عبد الجبار مرادی (متوفی 270ھ): امام شافعی کی صحبت میں ایک طویل زمانہ رہے ہیں، آپ کے توسط سے ہی امام شافعی کی ”کتاب الرسالہ“ اور ”کتاب الام“ ہم تک پہنچی ہیں۔
7. ابن زیاد نیشاپوری، ابو بکر عبداللہ بن محمد (متوفی 324ھ): ان کی متعدد تصانیف میں سے ”کتاب الربا“ بہت مشہور ہے۔
8. ابواسحاق ابراہیم بن احمد مروزی (متوفی 340ھ): کہا جاتا ہے کہ ابن سرتج کے بعد عراق میں فقہ شافعی کی امامت آپ پر ختم ہوگئی، آپ کی تصنیفات بہت ہیں، آپ نے مختصر مزنی کی شرح بھی لکھی ہے۔
9. ابو بکر احمد بن اسحاق صبی نیشاپوری (متوفی 342ھ): فقہ میں اونچا مقام ہے، آپ کی اہم تصنیف ”کتاب الاحکام“ ہے۔
10. ابو بکر محمد بن احمد حداد (متوفی 344ھ): آپ کی بہت سی تصانیف ہیں، جن میں سے یہ مشہور ہیں، ”الفروع المبتكرة الغریبة“ ”کتاب أدب القاضي والفرائض“۔
11. ابوعلی حسین بن حسین (متوفی 345ھ): ابن ابی ہریرہ سے مشہور ہیں، ائمہ شوافع میں سے ہیں، ”المختصر“ کی شرح لکھی ہے۔
12. ابو الولید حسان بن محمد قرشی (متوفی 349ھ): ان کی بھی متعدد تصنیفات ہیں۔
13. ابوالسائب عقبہ بن عبید اللہ بن موسیٰ قاضی (متوفی 350ھ): ائمہ شوافع میں سے ایک ہیں، بغداد میں یہ پہلے شافعی قاضی ہیں۔
14. ابوالقاسم عبدالواحد بن حسین صیری (متوفی 386ھ): آپ مذہب شافعی کے حافظ تھے، آپ کی تصنیفات یہ ہیں: ”الافصاح فی المذہب“، ”کتاب صغیر فی أدب المفتی والمستفتی“ اور ”کتاب فی الشروط“۔

15.7 حنبلی

یہ اہل سنت والجماعت کا چوتھا معروف فقہی مسلک ہے، امام احمد بن حنبلؒ کی طرف منسوب ہو کر حنبلی کہلاتا ہے، اس مذہب کی ابتدائی نشوونما بغداد میں ہوئی، پھر شام کے شہروں سے ہوتا ہوا دیگر علاقوں تک پھیلا؛ لیکن اس مذہب کو وہ عروج و کمال حاصل نہیں ہوا جو پچھلے تینوں فقہی مسالک کو حاصل ہوا، دراصل ان تینوں فقہی مذاہب کو حکومت کی سرپرستی ملی جو حنبلی مسلک کو نہیں مل سکی۔

یوہی دور کے آخر میں مصر میں اس مذہب کو کچھ فروغ ملا، موصل، آذربائیجان، اور آرمینا وغیرہ میں بھی یہ مذہب پہنچا۔

شیخ محمد بن عبدالوہاب کی اصلاحی تحریک کو جدید سعودی حکومت کے بانی عبدالعزیز آل سعود کی حمایت و تائید حاصل تھی؛ اس لئے سعودی عرب کی حکومت نے فقہ حنبلی کو اپنا قانونی مسلک قرار دیا، اس طرح فقہ حنبلی کو سعودی حکومت کے سرکاری مذہب کی حیثیت

حاصل ہوئی، اس وقت وہاں کے شرعی محاکم میں اسی فقہ کے مطابق فیصلے ہوتے ہیں، اور اس وقت سعودی عرب، کویت، عرب امارات اور دوسرے خلیجی ملکوں میں زیادہ تر اسی فقہ پر عمل ہے، فلسطین، شام اور عراق وغیرہ میں بھی اس مذہب کے ماننے والے موجود ہیں، 1930ء کے اندازے کے مطابق اس مذہب کے پیروکار کی تعداد کم و بیش چالیس لاکھ تھی۔

امام احمد بن حنبل گو مجتہد مطلق تھے، امام شافعی کے شاگرد تھے؛ لیکن ان پر محدثانہ شان غالب رہی، اسی وجہ سے وہ اپنی آراء واجتہادات کو مدون کرنا پسند نہیں فرماتے تھے؛ لیکن تقدیر کا فیصلہ تھا کہ فقہ حنبلی کے نام سے چوتھا فقہی مسلک عالم اسلام میں رائج ہو، چنانچہ خود آپ کے دو فرزند ان صالح بن احمد اور عبداللہ بن احمد نے آپ کے فقہی آراء واجتہادات اور فتاویٰ مدون کئے، آپ کے جن شاگردوں نے آپ کی فقہ کو رائج کیا ان میں آپ کے دونوں صاحبزادے کے علاوہ احمد بن محمد ابو بکر اثرم، عبدالملک میونی اور ابو بکر مروزی خاص طور پر قابل ذکر ہیں، پھر ابو بکر مروزی کے خاص بلند پایہ شاگرد احمد بن محمد بن ہارون ابو بکر خلیل نے امام احمد کے فتاویٰ کو ”الجامع الکبیر“ کے نام سے جمع کیا، یہی کتاب فقہ حنبلی کے لئے اساس و بنیاد ہے، یہ کتاب دو سو حصوں پر مشتمل ہے، اس مجموعہ کی تلخیص ابوالقاسم خرقی نے کی، اس تلخیص کی تقریباً تین سو شروحات لکھی گئیں، ان میں سب سے مشہور اور ممتاز شرح المغنی لابن قدامہ ہے۔

آپ استنباط احکام اور اجتہاد میں سے سب سے پہلے قرآن مجید پھر سنت رسول ﷺ پر اعتماد کرتے تھے، اگر خبر واحد کی سند متصل ہو، اس کے راوی ثقہ ہوں تو بغیر کسی شرط کے اسے قبول فرماتے تھے، حدیث کے بعد اجماع پر اعتماد کرتے تھے، البتہ اجماع کے بارے میں آپ کا خیال یہ تھا کہ جن مسائل میں اختلاف نہ ہو تو ان میں اجماع کا دعویٰ کرنے کے بجائے یہ کہنا چاہیے کہ اس مسئلہ میں اختلاف معلوم نہیں ہے، اس کے بعد صحابہ کے ان فتاویٰ کو لیتے تھے، جن کے بارے میں کسی دوسرے صحابی کا اختلاف منقول نہ ہو، اگر صحابہ کا باہم اختلاف ہو تو جو قول آپ کے خیال میں قرآن وحدیث سے قریب ہوتا اسے لیتے اور صحابہ کے اقوال سے باہر نہیں جاتے تھے، اگر کسی مسئلہ کے بارے میں صحابہ کے فتاویٰ بھی نہ ہوں تو حدیث مرسل اور ایسی ضعیف حدیث جو باطل ومنکر کے درجہ میں نہ ہو، اس پر عمل کرتے اور قیاس نہیں فرماتے تھے، قیاس کا استعمال آپ کے یہاں بالکل آخری درجہ میں ہوتا تھا۔

فقہ حنبلی احکام کے استنباط میں علت کو مدار بنانے کے بجائے زیادہ تر حکمت کو مدار بناتی ہے، اسی طرح فقہ حنبلی کے اندر اصولی مآخذ میں استصحاب کا استعمال زیادہ ہوا ہے، پھر مصالح مرسلہ اور سد ذرائع کے اصول سے فائدہ اٹھایا گیا ہے۔

15.7.1 فقہ حنبلی کی خصوصیات

جہاں تک فقہ حنبلی کی خصوصیات و امتیازات کی بات ہے تو وہ یہ ہیں:

1. امام احمد فقہ وحدیث دونوں میں اونچا مقام رکھتے تھے، لیکن ساتھ ہی ان پر محدثانہ شان غالب تھی، اسی وجہ سے جس مسئلہ میں نص یا سلف کا کوئی قول موجود نہ ہو، اس میں اظہار رائے سے گریز کرتے تھے۔
2. فقہ حنبلی کی امتیازی شان ورع و احتیاط ہے، آپ کے یہاں نصوص سے انتہائی درجہ کا اعتناء اور اس سے شغف ملتا ہے، اس کی مثالوں میں سے یہ ہے کہ امام احمد کے نزدیک اونٹ کا گوشت کھانے سے وضو ٹوٹ جاتا ہے، جب کہ دوسرے ائمہ کے نزدیک نہیں ٹوٹتا، اسی طرح

امام احمد کے نزدیک مجوسی اور مشرکین کے برتنوں کا دھونا واجب ہے، یہ اور اس طرح کے دوسرے بہت سے مسائل ایسے ہیں جن میں امام احمد نے ظاہر حدیث پر عمل کیا ہے، اور دوسرے ائمہ نے توجیہ و تاویل کی راہ اختیار کی ہے۔

3. فقہ حنبلی میں عہد و پیمان اور وعدہ و شرط کا پاس و لحاظ بھر پور کیا گیا ہے، حتیٰ کہ بعض اوقات حد اعتدال سے آگے بڑھ گیا، چنانچہ امام احمد کے نزدیک نکاح اور مہر کی تمام شرطیں جائز ہیں، یہاں تک کہ شوہر نے اس شرط پر نکاح کیا کہ وہ دوسرا نکاح نہیں کرے گا، تو اس پر اس عہد کی پابندی ضروری ہے، اگر اس نے دوسرا نکاح کر لیا تو عورت کو مطالبہ تفریق کا حق حاصل ہوگا۔
4. معاملات میں آسانی بھی فقہ حنبلی کی اہم خصوصیت ہے، چنانچہ حنابلہ نے ”اشیاء میں اصل اباحت ہے“ اس اصول کو بڑے توازن اور دقت نظر سے برتا ہے، اسی اصول کی بنا پر حنابلہ کے نزدیک انسانی عضو کی خرید و فروخت جائز ہے، جانوروں کی بٹائی درست ہے، اسی طرح اعضاء کی پیوند کاری جائز ہے۔

15.7.2 فقہ حنبلی کے مشہور فقہاء

1. امام احمد بن محمد بن حنبلؒ، ابو عبد اللہ (164ھ-241ھ): بغداد ہی میں پیدا ہوئے یہیں یتیمی کی حالت میں پرورش پائی اور وفات بھی یہیں ہوئی اور یہیں تدفین عمل میں آئی، حدیث و فقہ دونوں میں آپ کو نمایاں درجہ و مقام حاصل ہے، گو آپ پر حدیث کا رنگ غالب رہا ہے، اسی وجہ سے حدیث کی جمع و ترتیب کی طرف توجہ دی اور حدیث کی عظیم انسائیکلو پیڈیا ”المسند“ کے نام سے ترتیب دی، جس میں صحابہ کرام کے ناموں کی ترتیب سے تقریباً 27600 احادیث ہیں، آپ کو اپنے فتاویٰ و آراء کا جمع کرنا پسند نہیں تھا، اس لئے آپ کے علوم آپ کے شاگردوں کے ذریعہ شائع ہوئے۔
- آپ نے امام ابو یوسف، سفیان بن عیینہ، وکیع بن جراح، عبد الرحمن بن مہدی اور یحییٰ بن سعید قطان سے استفادہ کیا، بغداد میں امام شافعی سے حدیث و فقہ کا علم حاصل کیا، یہاں تک کہ مجتہد مطلق ہو گئے، امام شافعی جب بغداد سے روانہ ہونے لگے تو فرمایا کہ امام احمد بن حنبل آٹھ چیزوں میں درجہ امامت پر فائز ہیں: قرآن، حدیث، فقہ، لغت، فقر، زہد، ورع اور سنت: ابراہیم حربی کا بیان ہے: گویا اللہ نے ان میں اولین اور آخرین کا علم جمع کر دیا ہے۔
2. صالح بن احمد بن محمد بن حنبل (266ھ): یہ امام احمد کے بڑے صاحبزادہ ہیں والد محترم سے حدیث و فقہ دونوں کی سماعت کی، لوگ ان سے مسائل پوچھتے تھے کہ اس بارے میں آپ کے والد نے کیا فرمایا؟ آپ کے چھوٹے بھائی نے والد سے نقل حدیث کا اہتمام کیا، اور آپ نے اپنے والد کی فقہ اور شرعی مسائل کے نقل کی طرف توجہ دی۔
3. ابو بکر اثرم، احمد بن محمد بن ہانی خراسانی بغدادی (متوفی 273ھ): امام احمد سے فقہ و حدیث دونوں کے ناقلین میں سے ہیں، ان کی مشہور کتاب ”السنن فی الفقہ“ ہے، آپ کا بڑے حفاظ فقہاء میں شمار ہوتا ہے۔
4. عبد الملک بن عبد الحمید بن مہران میمنی (274ھ): امام احمد کی صحبت میں بیس سال سے زیادہ عرصہ رہے، امام صاحب کے حلیل القدر اصحاب میں شمار ہوتا ہے۔
5. احمد بن محمد بن حجاج، ابو بکر مروزی (متوفی 274ھ): امام صاحب کے مخصوص شاگردوں میں تھے، فقہ و حدیث دونوں کے امام تھے، آپ کی تصانیف بہت ہیں۔

6. ابو بکر خلال احمد بن محمد بن ہارون (متوفی 311ھ): انہوں نے امام احمد کے اصحاب کی فقہ کو جمع کیا، یہاں تک کہ انہیں کہا جانے لگا ”جامع الفقہ الحنبلی“ امام احمد کے خاص شاگرد ابو بکر خلال مروزی کی صحبت میں زیادہ رہے۔
7. ابوالقاسم، عمر بن حسین خرقی (متوفی 334ھ): ان کی تصنیفات بے شمار ہیں، ان میں مشہور ”المختصر فی الفقہ“ ہے، دراصل یہ ابو بکر خلال کی کتاب کی تلخیص ہے۔
8. ابو بکر عبدالعزیز بن جعفر (متوفی 363ھ): ان کی متعدد تصانیف ہیں، ان میں سے ایک ”الخلاص مع الشافعی“ ہے۔

15.8 اہل حدیث

آپ پڑھ چکے ہیں کہ دور صحابہ میں ہی اصحاب الحدیث اور اصحاب الرائے پیدا ہو چکے تھے، اس کے بعد تابعین اور تبع تابعین و مجتہدین کے زمانہ میں دونوں ہی طبقے اور ہی ممتاز اور اپنی اپنی جگہ مستحکم ہو چکے تھے، یہ بھی آپ پڑھ آئے ہیں کہ اہل حدیث صحابہ، تابعین یا ان کے بعد کے علماء کا استنباط احکام میں کوئی منہج نہیں رہا ہے، وہ ظاہر نصوص پر عمل کرتے تھے، اور نصوص کے ظاہر عبارت سے جو مسئلہ معلوم ہوتا تھا پوچھنے والوں کو بتا دیتے تھے، بقیہ جو مسائل ظاہر عبارت سے معلوم نہیں ہو سکتے تو ان میں توقف کرتے، معانی میں غواصی کے عادی نہیں تھے۔

جہاں تک موجودہ دور کا تعلق ہے اردو دائرۃ المعارف الاسلامیہ لاہور کی تصریح کے مطابق: اہل حدیث کی اصطلاح ایک مخصوص اور معین مسلک کے طور پر بالخصوص برصغیر میں بارہویں صدی ہجری میں نمایاں ہوئی، نظری اور عملی اعتبار سے حضرت مولانا سید نذیر حسین محدث دہلوی (متوفی 1320ھ) نے ہندوستان میں اس مسلک کی تنظیم کی اور اس کے استحکام کے لئے کوشش فرمائی، بیسویں صدی عیسوی کے آغاز میں اہل حدیث مسلک نے ایک تحریک کی شکل اختیار کی اور دہلی میں آل انڈیا اہل حدیث کانفرنس کے نام سے ملک گیر تنظیم قائم ہوئی، جس نے مدارس و مکاتب کے قیام، مبلغوں کے وعظ اور جلسوں کے ذریعہ مسلک اہل حدیث کو پورے ملک میں عام کیا، نیز یہ مسلک اپنے چند فقہی رجحانات کی وجہ سے ممتاز ہے، جیسے: تراویح کی آٹھ رکعات، ایک مجلس میں دی گئی تین طلاقوں کو ایک شمار کرنا، نماز باجماعت میں امام کے پیچھے قراءت وغیرہ۔ بقیہ مسائل میں زیادہ تر فقہ حنبلی اور فقہ شافعی سے مماثلت پائی جاتی ہے۔

اس زمانہ میں اس مسلک سے وابستہ لوگ خود کو سلفی اور اثری بھی کہتے ہیں، اس وقت اس کے بڑے بڑے تعلیمی و رفاہی ادارے اور تنظیمیں قائم ہیں، اس مسلک کی خصوصیات میں سے یہ ہے کہ کسی مجتہد کی تقلید کرنے کے بجائے براہ راست قرآن و حدیث سے مسئلہ اخذ کیا جائے، اہل حدیث بدعات و رسومات کے سخت مخالف ہیں، اور توحید و سنت کے داعی ہیں۔

فقہ اہل حدیث کے مشہور فقہاء میں سے چند نامور شخصیات یہ ہیں: علامہ نواب صدیق حسن خان قنوجی بھوپالی (متوفی: 1890ء)، مولانا سید نذیر حسین محدث دہلوی (متوفی: 1902ء)، مولانا ثناء اللہ امرتسری (متوفی: 1867ء-1948ء) جن کے فتاویٰ ثنائیہ اور تفسیر قرآن مشہور ہیں، شیخ ناصر الدین البانی (متوفی: 1914ء-1999ء) کی تحقیقات پر بھی اس مسلک میں اعتماد پایا جاتا ہے جن کی تصنیفات، تحقیقات اور حواشی بے شمار ہیں، فقہ میں ”أحكام الجنائز“، تلخیص کتاب ”تحفة المودود فی

أحكام المولود“، ”تمام المنمة فى التعليق على كتاب فقه السنة للسيد سابق“ قابل ذکر ہیں اس طرح فتاویٰ کے بھی کئی مجموعے اس نقطہ نظر کی ترجمانی کرتے ہیں۔ جن میں ایک مشہور ”فتاویٰ اہل حدیث“ ہے جس کے مصنف حافظ عبد اللہ روپڑی ہیں۔

بعض دیگر علماء اہل حدیث جو دراصل حدیث کے شارح ہیں، انہوں نے شرح کے ذیل میں فقہی مسائل ذکر کئے ہیں، وہ یہ ہیں: مولانا شمس الحق عظیم آبادی جو سنن ابی داؤد کی شرح عون المعبود کے مصنف ہیں مولانا عبد الرحمن مبارکپوری جو سنن ترمذی کی شرح تحفۃ الاحوذی کے مصنف ہے، مولانا عبید اللہ مبارک پوری جو کہ ”مرعاة المفاتیح شرح مشکاة المصابیح“ کے مصنف، ہیں مولانا صفی الرحمن مبارکپوری جو کہ ”منة المنعم فى شرح صحیح مسلم“ کے مصنف ہیں۔

15.9 جعفریہ

شیعہ حضرات کے فقہی مذاہب میں سے ایک مشہور مذہب ”فقہ جعفریہ“ ہے، یہ حضرت امام ابو عبد اللہ جعفر صادق کی طرف منسوب ہو کر فقہ جعفریہ کہلاتی ہے، اہل تشیع کے درمیان امامت کے مسئلہ میں اختلاف کے باعث تین مشہور فرقے وجود میں آئے، فرقہ زیدیہ، فرقہ اسماعیلیہ اور فرقہ امامیہ جسے اثنا عشریہ (بارہ امام والے) بھی کہا جاتا ہے، اس فرقہ کے لوگ زیادہ ہیں، ان کا فقہی مسلک ”جعفریہ“ ہے۔

فقہ جعفریہ کی بنیاد مدینہ میں پڑی، اس اعتبار سے اس فقہ کا پہلا مرکز مدینہ منورہ تھا، اس کے بعد کوفہ، بغداد، نجف، حلہ، رے، قم اور مشہد اس فقہ کے مراکز رہے ہیں، اس وقت ایران، عراق، شام، لبنان، اور ہندوستان و پاکستان میں اس فقہ پر عمل کرنے والے کثرت سے پائے جاتے ہیں۔

فرقہ امامیہ بارہ ائمہ کو مانتے ہیں اور ان کے معصوم ہونے کا عقیدہ رکھتے ہیں، پہلے امام حضرت سیدنا علی مرتضیٰ رضی اللہ عنہ، اور آخری امام محمد مہدی ہیں، جن کے بارے میں ان کا عقیدہ ہے کہ وہ ”سامراء“ بغداد میں روپوش ہیں، اور دوبارہ ظہور پذیر ہوں گے، امام جعفر صادق ان بارہ اماموں میں چھٹے امام ہیں۔

فقہ جعفریہ میں تیسری صدی ہجری کے وسط تک ان کے ائمہ کو مرجعیت حاصل تھی، وہی حاکم اعلیٰ ہوتے تھے اور تمام شیعہ مذہبی طور پر اس کے احکام کے تابع ہوتے تھے، بارہ اماموں کے بعد چار اشخاص کو مرجعیت کا درجہ عطا ہوا جو نواہین اربعہ کہلائے، اور وہ چار اشخاص یہ ہیں: عثمان بن سعید، محمد بن عثمان بن سعید، حسین روح اور ابوالحسن علی بن محمد سمري، ان نواہین کے بعد اکابر فقہاء کا درجہ آتا ہے، جن کو ان کے درمیان مرجع کی حیثیت حاصل رہی، ان میں سب سے زیادہ علم رکھنے والا مجتہد کہلاتا ہے، جو بارہ اماموں کے بعد حاکم شرع کی حیثیت رکھتا ہے، اس پر تقلید حرام ہوتی ہے، اس کو بادشاہ وقت کے محاسبہ کا حق حاصل ہوتا ہے۔

فقہ جعفریہ میں قرآن، سنت اور ائمہ کے اقوال بنیادی مآخذ ہیں، حدیث میں وہی روایات ان کے نزدیک مقبول ہیں جن کی روایت اہل بیت ائمہ نے کی ہو، اجماع، قیاس، استحسان اور مصالح وغیرہ کو دلیل تسلیم نہیں کیا گیا ہے، البتہ اجتہاد کا دروازہ ہمیشہ کھلا رہتا ہے؛ لیکن عام لوگوں کو اجتہاد کا حق نہیں ہے؛ بلکہ ان کے ائمہ ہی اجتہاد کریں گے اور لوگوں کو حکم شرعی بتائیں گے۔

اور قرآن و حدیث کے بعد ائمہ کے اقوال و ارشادات کو بنیادی حیثیت حاصل ہے، اور یہ اقوال نصوص شارع کا درجہ رکھتے ہیں، جب ائمہ کی طرف سے کوئی قول صادر ہوگا تو اس کی پیروی سب پر لازم ہوگی۔

فقہ جعفریہ کی اہم کتابیں اور ان کے مؤلفین جن پر مذہب جعفریہ کی بنیاد ہے، یہ ہیں:

1. ”بشائر الدرجات فی علوم آل محمد وما خصہم اللہ بہ“ جس کے مصنف ابو جعفر، محمد بن حسن بن فروخ صفار اعرج (متوفی 290ھ) ہیں، یہ کتاب 1285ھ میں طبع ہو چکی ہے۔
2. ”فقہ الرضا“ اس کے مؤلف علی رضا ہیں، 1274ھ میں طبع ہو چکی ہے۔
3. سب سے مشہور اور اہم کتاب ”الکافی فی علم الدین“ ہے، جس میں چھوٹی اور درمیانی کتابوں کو جمع کر دیا گیا ہے، اور اہل بیت کے واسطوں سے سولہ ہزار نانوے (16099) حدیثیں مروی ہیں، اس کے مؤلف شیخ محمد بن یعقوب بن اسحاق کلینی رازی (متوفی 328ھ) ہیں۔
4. ”من لا یحضرہ الفقیہ“ مؤلف: محمد بن علی بن ابویہ قمی (متوفی 381ھ)، جو شیخ صدوق سے مشہور ہیں۔
5. ”کتاب الاستبصار“، ”تہذیب الاحکام“، مؤلف: ابو جعفر طوسی (متوفی 460ھ)۔
6. ”شرائع الاسلام“ مؤلف: محقق حلی جعفر بن حسن (676ھ)۔
7. ”تذکرۃ الفقہاء“ اور ”قواعد الاحکام“، مؤلف: علامہ حلی جمال الدین حسن بن یوسف (متوفی 726ھ)۔

جہاں تک فقہ جعفریہ کی خصوصیات کی بات ہے تو سب سے بڑی خصوصیت یہ ہے کہ اس میں اہل بیت کی روایات لی جاتی ہیں اور قرآن و حدیث کے بعد ائمہ کے اقوال و ارشادات اہمیت کے حامل ہیں۔

دوسری خصوصیت یہ ہے کہ اہل سنت و الجماعت کی فقہ سے زیادہ دور نہیں ہے، فقہ شافعی سے زیادہ قریب ہے، اور فی الجملہ اہل سنت سے تقریباً سترہ مسائل میں اختلاف پایا جاتا ہے۔ ان میں سے چند یہ ہیں: نکاح متعہ، اہل سنت کے نزدیک حلال نہیں ہے اور فقہ جعفریہ میں حلال ہے، طلاق پر گواہ بنانا فقہ جعفریہ میں ضروری ہے اور اہل سنت کے یہاں ضروری نہیں ہے، خفین پر مسح کرنا اہل سنت کے نزدیک مشروع عمل ہے اور فقہ جعفریہ میں مشروع نہیں ہے، وضو میں ان کے یہاں دونوں پاؤں پر مسح درست ہے جب کہ اہل سنت کے یہاں درست نہیں؛ بلکہ دھونا ضروری ہے، اسی طرح وہ اذان اور تشہد میں ”أشهد أن علیاً ولی اللہ“ کا اضافہ کرتے ہیں، اہل سنت کے نزدیک اضافہ درست نہیں ہے۔

جہاں تک فقہ جعفریہ کے مشہور فقہاء کا تعلق ہے تو پیچھے بات آچکی ہے کہ یہ فقہ حضرت امام جعفر صادق کی طرف منسوب ہے، آپ کا پورا نام اس طرح ہے: امام ابو عبد اللہ جعفر صادق بن محمد باقر بن علی زین العابدین بن حسین بن علی بن ابی طالب رضی اللہ عنہا (80ھ-148ھ) آپ بارہ اماموں میں چھٹے امام ہیں، صادق آپ کا لقب ہے، آپ نے علماء مدینہ اور کوفہ دونوں سے کسب فیض کیا، آہستہ آہستہ علم و فضل کے عروج و کمال کو پہنچے تو عالم اسلام سے علماء و فضلاء آپ سے استفادہ کے لئے جوق در جوق حاضر ہونے لگے، آپ حدیث و فقہ کے ساتھ دیگر علوم میں بھی مہارت رکھتے تھے، آپ کی طرف کئی کتابیں منسوب ہیں، شیعہ امامیہ کی فقہ کا دار و مدار آپ اور آپ کے والد ماجد امام محمد باقر پر ہے۔

آپ کے بعد فقہ جعفریہ کے مشہور فقہاء میں ابو النضر محمد بن مسعود عباسی اور ابو علی محمد بن احمد بن جنید ہیں، یہ دونوں ہی ابو جعفر محمد باقر کے اصحاب میں سے ہیں، ان کے علاوہ موسیٰ کاظم (183ھ)، ان کے بیٹے علی رضا بن فروخ صفار اعرج قمی (متوفی 290ھ) اور محمد بن یعقوب بن اسحاق کلینی رازی (328ھ) ہیں۔

15.10 زیدیہ

زیدیہ سے مراد وہ شیعہ حضرات ہیں جو امام زین العابدین علی بن حسین رضی اللہ عنہ کے بعد ان کے فرزند حضرت زید بن علی کو امامت کے منصب کا مستحق قرار دیتے ہیں اور ان کو اپنا امام مانتے ہیں، اموی خلیفہ ہشام بن عبدالملک کے دور میں کوفہ شہر میں آپ کی بیعت ہوئی، اس اعتبار سے اس فقہ کی بنیاد کوفہ میں پڑی؛ لیکن یمن میں پھیلی اور وہیں اس کو فروغ ملا۔

زیدیوں میں بھی آٹھ مختلف جماعتیں، مختلف نامور شخصیات کی طرف منسوب ہو کر مشہور ہوئی ہیں، فقہ زیدیہ کے پیروکار زیادہ تر یمن میں پائے جاتے ہیں، 288ھ سے آج تک وہاں کی حکومت کا سرکاری مذہب زیدیہ چلا آ رہا ہے۔

طریقہ استنباط میں فقہاء زیدیہ قرآن و حدیث اور اجتہاد پر اعتماد کرتے ہیں، البتہ جعفریہ کی طرح یہ لوگ بھی اہل بیت کی روایات ہی کو اہمیت دیتے ہیں، مزیدیہ حضرات قیاس، استحسان، مصالح مرسلہ اور استصحاب کو بھی حجت مانتے ہیں۔

فقہ زیدیہ کی بھی بعض خصوصیات و امتیازات ہیں جن کی وجہ سے دوسرے فقہی مسلک سے ممتاز ہو جاتی ہے اور وہ یہ ہیں:

1. اصول استنباط، اجتہاد اور فتاویٰ میں عموماً مسلک حنفی کی طرف میلان ہے۔
2. شیعہ فرقوں اور مذاہب میں سے اہل سنت والجماعت سے سب سے زیادہ قریب یہی فرقہ زیدیہ ہے، اس فرقہ کے بانی حضرت امام زید شیخین حضرت ابو بکر صدیق رضی اللہ عنہ اور حضرت عمر رضی اللہ عنہ کے خلاف طعن کرنے والوں پر نکیر فرماتے تھے اور زیدی حضرات بھی اپنے امام کی پیروی میں شیخین کے خلاف گستاخی نہیں کرتے ہیں، گو حضرت علی رضی اللہ عنہ کی تفضیل کے قائل ہیں۔
3. یہ فقہ فروعی مسائل میں عموماً فقہ حنفی اور بعض مسائل میں فقہ شافعی سے قریب ہے۔
4. دوسرے فقہی مسلک کی طرح زیدیہ اپنے امام زید کی اتباع فروعی مسائل میں نہیں کرتے ہیں۔
5. فقہ زیدیہ میں نکاح متعہ اور کتابیہ سے نکاح حرام ہے، اسی طرح خفین پر مسح ان کے یہاں درست نہیں ہے، جب کہ اہل سنت کے نزدیک کتابیہ سے نکاح حلال ہے اور خفین پر مسح کرنا درست ہے۔

زیدیہ فقہ کی سب سے قدیم کتاب ”المجموع“ ہے جو امام زید بن علی کی طرف منسوب ہے، یہ کتاب مطبوعہ ہے، دوسری مشہور کتاب جو دراصل ”المجموع“ ہی کی شرح ہے ”الروض النضیر شرح مجموع الفقہ الکبیر“ کے نام سے چار جلدوں میں ہے، جس کے مؤلف شرف الدین حسین بن علی احمد سیانگی جیمی (متوفی: 1221ھ) ہیں، یہی دو کتابیں زیدیہ فقہ کی اساس و بنیاد ہیں۔

زیدیہ فقہ کے چند مشہور اور نمایاں فقہاء ہیں، اور وہ یہ ہیں:

1. اس فقہ کے بانی امام زید بن علی زین العابدین (80ھ-122ھ): آپ حضرت حسین رضی اللہ عنہ کے پوتے اور حضرت امام باقر کے چھوٹے بھائی تھے، فضل و کمال میں بڑا اونچا مقام پایا یہاں تک کہ مجتہد مطلق ہو گئے، آپ کے اجتہادات و آراء کا مجموعہ ”المجموع“ کے نام سے وجود میں آیا، اس کے علاوہ اور بھی آپ کی کتابیں ہیں، جن کی تعداد تقریباً پندرہ تک پہنچتی ہے جن میں ایک حدیث کی کتاب اور اس کا نام بھی ”المجموع“ ہے۔
2. حسن بن علی بن حسن بن زید بن عمر بن علی بن حسین بن علی بن ابی طالب رضی اللہ عنہ: آپ نے زید یہ مذہب پر فقہی ترتیب کے اعتبار سے کئی کتابیں تصنیف کی ہیں، جیسے: کتاب الطہارۃ، کتاب الاذان وغیرہ۔
3. حسن بن زید بن محمد بن اسماعیل بن حسن بن زید بن حسن بن علی رضی اللہ عنہ (متوفی 270ھ): جید فقیہ تھے، آپ نے اپنے پیچھے ”کتاب الجامع فی الفقہ“ اور ”کتاب البیان“ وغیرہ علمی سرمایہ چھوڑا۔
4. قاسم بن ابراہیم علوی برسی: زید یہ قاسمیہ فرقہ آپ ہی کی طرف منسوب ہے، آپ کی کئی کتابیں ہیں، ان میں سے کتاب ”الأشربة“ اور ”کتاب الأیمان والنذور“ ہیں۔
5. ہادی یحییٰ بن حسن بن قاسم بن ابراہیم: ہادی زید یہ فرقہ آپ کی طرف منسوب ہے، آپ کی مشہور کتاب ”جامع فی الفقہ“ ہے۔

15.11 اباضیہ

اس فرقہ کا نام اباضیہ اس لئے ہے کہ یہ حضرت عبداللہ بن اباض تمیمی (متوفی 86ھ م 705ء) کی طرف منسوب ہے، اسی وجہ سے اس فقہی مسلک کو فقہ اباضیہ کہا جاتا ہے، اس فرقہ کے روحانی پیشوا دراصل ابوالشعثاء جابر بن زید تابعی بصری (18 یا 23 - 93ھ م 711ء) ہیں، جو عبداللہ بن اباض کے شیخ طریقت ہوتے ہیں، عبداللہ بن اباض اپنے شیخ کے رائے و مشورہ سے کوئی حکم صادر فرماتے تھے، جابر بن زید تابعی ہیں، قرآن و سنت پر عمل کرنے والے علماء میں سے ہیں، اور حضرت ابن عباس رضی اللہ عنہما کے شاگرد ہیں۔

یہ فرقہ اپنے کو دوسرے نام ”الحکمۃ“، ”جماعۃ المسلمین“، ”اہل الدعوة“، ”اہل الحق“، اور ”اہل الاستقامۃ“ سے بھی موسوم کرتا ہے، تاہم مشہور ”اباضیہ“ کے نام سے ہی ہے، اسی مذہب پر عمان کی سلطنت آج بھی قائم ہے، اس مذہب کے ماننے والے عمان کے علاوہ مشرقی افریقہ، جزائر، لیبیا، اور تیونس میں بھی پائے جاتے ہیں۔

استنباط احکام کے اصول و ضوابط ائمہ اباضیہ و فقہاء کے یہاں بھی وہی ہیں جو دوسرے فقہی مسالک کے ائمہ و فقہاء کے نزدیک ہیں، یعنی قرآن و سنت، اجماع اور قیاس مصادر اصلی ہیں، اور دوسرے درجہ کے مصادر استحسان، استصلاح، مصالح مرسلہ، اصحاب اور قول صحابی وغیرہ بھی معتبر و حجت ہیں۔

فرقہ اباضیہ اور اس کی فقہ کی بعض اہم خصوصیات و امتیازات ہیں، جو حسب ذیل ہیں:

1. اباضیوں کا عقیدہ ہے کہ اللہ کی رویت انسان کو نہ دنیا میں ہو سکتی ہے، نہ آخرت میں ہوگی۔
2. قرآن مخلوق ہے اور اللہ کا علم قدیم غیر حادث ہے۔

3. تمام صحابہ عادل ہیں، اللہ کے مقرب بندے ہیں، ان کی روایات مقبول ہیں، سوائے ان روایات کے جو مشاجرات صحابہ سے متعلق ہیں اور ان کے راوی وہ صحابہ ہیں جو آپسی جنگوں میں شریک رہے ہیں۔

4. فقہی احکام میں اہل سنت کے چار فقہی مسالک سے اکثر و بیشتر موافقت پائی جاتی ہے، روایات حدیث میں مسند ربیع بن حبیب پر ان کا اعتماد ہے۔

5. اباضیہ بھی اہل تشیع کے فقہی مسلک جعفریہ کی طرح حنفین پر مسح کے قائل نہیں ہے۔

6. ان کے یہاں تکبیر تحریمہ میں ہاتھ نہیں اٹھانا ہے۔

7. ان کے نزدیک جو آدمی حالت جنابت میں صبح کرے تو اس کا روزہ درست نہیں ہوگا۔

ان کے یہاں بنیادی کتابیں یہ ہیں: عقیدہ میں ”مشارف الأ نوار“ از نور الدین سالمی، اصول میں: ”طلحة الشمس“ از شیخ نور الدین سالمی، فقہ میں: شرح النیل وشفاء العلیل“ (17/حصے) از شیخ محمد بن یوسف بن عیسیٰ اطفیش، قاموس الشریعة از سعدی، ”المصنف“ (42/حصے) از شیخ احمد بن عبداللہ کندی ”منج الطالبین“ (20/حصے) از شیخ شقمعی، ”الإيضاح“ (8/حصے) از شیخ شامخی، ”جوہر النظام“ از شیخ سالمی، ”الجامع“ (2/حصے) از ابن برکہ۔

فقہ اباضیہ کے مشہور صاحب تصانیف فقہاء درج ذیل ہیں:

1. جابر بن زید محمدی ازدی عُمانی بصری (18 یا 23-93ھ): اباضی مذہب کے امام ہیں، حضرت عائشہ رضی اللہ عنہا، حضرت عبداللہ بن عباس رضی اللہ عنہما اور حضرت عبداللہ بن مسعود رضی اللہ عنہ وغیرہ جماعت صحابہ سے حدیث کی روایت کی ہے، حدیث، تفسیر اور فقہ کے امام تھے، بلکہ فقہ اباضی کی اساس آپ ہی کی ذات ہے، آپ کی تالیفات مختلف موضوعات سے متعلق ہیں، جن میں فقہی اجتہادات و آراء بھی شامل ہیں؛ لیکن اکثر ناپید ہیں، اور جو ہیں وہ ابھی مخطوطہ کی شکل میں ہیں۔

2. جلدی بن مسعود (متوفی 134ھ): آپ مشرقی بصرہ سے فقہ اباضی کو لے کر عمان آئے۔

3. ربیع بن حبیب بن عمرو ازدی فراہیدی عمانی (75-170ھ): تصنیف و تالیف اور کارفتویٰ مشغلہ رہا ہے، آپ کی اہم تالیفات میں سے یہ ہیں، ”الجامع الصحیح“، ”مسند الربیع بن حبیب“، ”آثار الربیع“، آپ کے فتاویٰ کا مجموعہ ”مدونہ ابی غانم خراسانی“ میں شامل ہے۔

4. بشر بن غانم خراسانی، ابو غانم سے مشہور ہیں، آپ کی وفات راجح قول کے مطابق 200ھ میں ہوئی، آپ بڑے عالم فقیہ اور مشہور مؤلف ہیں، آپ کی مشہور ترین کتاب ”المدونہ“ ہے، جو فقہ اباضی کے اہم مصادر میں شمار ہوتی ہے، قطب اطفیش نے اس کی شرح لکھی جس کا نام ”المدونہ الکبریٰ“ رکھا۔

5. ابو فتح عمرو بن فتح المسکانی نفوسی (متوفی 283ھ م 896ء): اپنے زمانہ کے بڑے عالم، قاضی اور فقیہ تھے، آپ کی فقہ و عقیدہ میں کئی تصانیف ہیں۔

6. ابو یعتوب یوسف بن نفاث قنطاری: اختلافی مسائل میں فیصل اور کارفتویٰ میں مرجع خلاق تھے۔

7. تبغورین بن عیسیٰ ملسوطی (متوفی 471ھ-1078ء): آپ چھٹی صدی ہجری کے مشہور فقیہ اصولی اباضی ہیں، آپ کی متعدد کتابیں

ہیں، ان میں اصول دین میں ”عقیدہ تبغورین“ اور اصول فقہ میں ”الأدلة والبیان“ ہے۔

8. ابوعمار، عبدالکافی بن یوسف تناوتی (متوفی بعد 570ھ-1174ء): چھٹی صدی ہجری کے مشاہیر اباضی علماء میں سے تھے، علم کلام، سیرت اور فقہ کے موضوعات پر آپ کی کئی تصنیفات ہیں، اور اکثر ابھی تک مخطوطہ ہیں، ان ہی میں سے ایک ”کتاب الفرائض“ ہے۔
9. ابوساکن، عامر بن علی شَمَاخِی (متوفی 792ھ-1389ء): اکابر علماء اباضیہ میں سے ہیں، آپ کی کئی وقیح تصانیف ہیں، ان میں سے زیادہ مشہور ”الایضاح“ ہے یہ کتاب خالص فقہ اباضی پر ہے، ویسے فقہ مقارن پر بھی آپ کی ایک تصنیف ہے۔
10. ابوریح سلیمان خیَلَاتِی (متوفی 1099ھ-1688ء): اپنے زمانہ کے بڑے جلیل القدر عالم، مورخ اور فقیہ تھے، آپ کی کئی تالیفات، رسائل اور فقہی جوابات ہیں، ان میں سے ایک ”أجوبة في الفقه والأحكام“ ہے۔
11. محمد بن یوسف بن عیسیٰ اَطْفَيْش (1237ھ-1821ء-1332ھ-1914ء): دور جدید کے مغربی علاقہ کے اباضی علماء میں سب سے زیادہ مشہور ہیں، اسی طرح ”قطب الأئمة“ سے شہرت رکھتے ہیں، آپ کی تالیفات حدیث، فقہ، علم کلام، تاریخ، منطق، طب، فلکیات اور علوم عربیہ میں ہیں، آپ کے فتاویٰ منتشر ہیں، یکجا نہیں ہیں۔
12. صالح بن عمر: اکابر علماء میں سے تھے، آپ کی تالیفات کئی ہیں، ان میں چند یہ ہیں، ”مراتی العوام الی معرفۃ مبادئ الاسلام“، ”رسالة الصوم والافطار“ اور ”كشف القناع عن مسائل وقع فيها النزاع“۔

15.12 ظاہری

ظاہری مسلک تیسری صدی ہجری میں امام داؤد اصہبانی نے شروع کیا، اہل سنت والجماعت کے چاروں فقہی مذاہب حنفی، مالکی، شافعی اور حنبلی میں قرآن و حدیث اور اجماع کے علاوہ قیاس اور بعض دوسرے درجہ کے دلائل کو قدرے اختلاف کے ساتھ حجت مانا گیا ہے، قرآن و حدیث کے ظاہری مفہوم کی رعایت کے ساتھ ساتھ اس سے آگے اس کے اندر غواصی اور غور و خوض کو روا رکھا گیا، جب کہ ظاہری مسلک میں قرآن و حدیث اور اجماع کے علاوہ قیاس اور دوسرے درجہ کے دلائل استحسان اور ذرائع وغیرہ کی حجیت سے انکار کیا گیا ہے، اجماع میں بھی صرف اجماع صحابہ یا پوری امت کا اجماع ہو تو اس کو قبول کیا گیا ہے، نص اور اجماع کی عدم موجودگی میں استحباب یعنی اباحت اصلیہ کو اختیار کیا گیا، نص میں بھی اس کے ظاہری مفہوم سے استدلال پر اکتفا کیا گیا ہے۔

فقہ ظاہری پانچویں صدی ہجری کے نصف تک قابل عمل رہی ہے، اس کے بعد آہستہ آہستہ اس پر عمل کرنے والے کم ہوتے گئے ہوتا گیا، اس صدی میں ابن حزم نے اس رجحان کو اختیار کیا اور اس پر کتابیں لکھیں، اس طرح اس مذہب کے مردہ تن میں دوبارہ زندگی کی روح پھونک دی؛ گو بعض تفصیلی آراء میں داؤد ظاہری اور ابن حزم کے درمیان فرق پایا جاتا ہے، تاہم بنیادی رجحان یعنی ظاہر نصوص سے استدلال پر اکتفا کرنے میں دونوں میں اتحاد پایا جاتا ہے۔

ابن حزم اندلسی کے اس ظاہری مذہب کو اختیار کر لینے کی وجہ سے اندلس میں اس کو فروغ ملا، لیکن پانچویں صدی ہجری میں یہ فقہ اضمحلال کا شکار ہوگئی اور آہستہ آہستہ آٹھویں صدی ہجری میں آکر پورے طور پر ختم ہوگئی اور اس کے ماننے والے ناپید ہو گئے۔

اس مذہب کی خصوصیات میں سے یہ ہے کہ اس کے ماننے والے حدیث و قرآن کے ظاہری نصوص پر عمل کرتے ہیں اور رائے و قیاس کے استعمال میں جمہور علماء کی مخالفت کرتے ہیں، اسی وجہ سے ظاہری علماء سود کی حرمت کو صرف چھ قسم کی اجناس میں منحصر کرتے ہیں جن کی حدیث میں صراحت آئی ہے، یعنی سونا، چاندی، کھجور، گیہوں، جو اور نمک۔

اسی طرح فقہ ظاہری میں لکھا ہے کہ مالدار بیوی پر اس کے تنگ دست شوہر اور اس کی اپنی ذات کا نفقہ لازم ہوگا جب کہ جمہور فقہاء کے یہاں اس حالت میں بھی شوہر ہی پر نفقہ لازم ہوتا ہے۔

ظاہری مذہب میں کسی کو طلاق کا وکیل بنانا درست نہیں ہے اور نہ ہی تفویض طلاق صحیح ہے یعنی بیوی کو اپنے اوپر طلاق دینے کا اختیار دینا صحیح نہیں ہے، جب کہ جمہور فقہاء کے یہاں کسی کو طلاق دینے کا وکیل بنانا اور تفویض طلاق صحیح ہے۔

اس مذہب کے مشہور فقہاء زیادہ نہیں ہیں، بلکہ بانی مذہب کے علاوہ دو اور ہیں:

1. ظاہری فقہ کے مؤسس امام ابو سلیمان داؤد بن علی بن خلف اصہبانی (202ھ-270ھ) ظاہری سے مشہور ہوئے، کوفہ میں پیدا ہوئے اور بغداد میں وفات پائی، اسحاق بن راہویہ اور ابو ثور وغیر سے علم حاصل کیا، حافظ حدیث، فقیہ مجتہد تھے، ابتداء میں شافعی تھے، پھر اپنا ایک نیا فقہی مذہب اختیار کیا، جو آگے چل کر ظاہری مذہب سے معروف ہوا۔

امام داؤد ظاہری نے کئی کتابیں تصنیف کیں، ان میں سے فقہ کے موضوع پر ”أبواب الفقه“، اصول فقہ میں: ”کتاب إبطال التقليد“، ”کتاب إبطال القیاس“ اور ”کتاب الحجۃ“ وغیرہ ہیں۔

2. ابوالحسن عبداللہ بن احمد بن محمد مغلس متونی (324ھ) بڑے فاضل محدث اور فقیہ تھے، کہا جاتا ہے کہ ان کے زمانہ میں ان پر ظاہری مذہب کی ریاست ختم ہوگئی۔

3. ابو محمد علی بن سعید بن حزم اندلسی (384ھ-456ھ) آپ مختلف علوم و فنون کے ماہر تھے، ابتداء میں فقہ مالکی کی تعلیم حاصل کی اور اس پر عمل بھی کیا، پھر مذہب شافعی اختیار کیا اور کچھ دنوں اس پر بھی عمل کیا، اس کے بعد ظاہر مذہب کو اختیار کیا، آخری دم تک اسی مذہب پر قائم رہے، اس کی تائید میں کتابیں تصنیف کیں اور اس کے فروغ کے لئے زبردست کوششیں کیں، آپ کی اہم ترین کتاب فقہ میں ”المحلی“ ہے، اور اصول فقہ میں ”الاحکام فی أصول الإحکام“ ہے۔

15.13 خلاصہ

فقہی مسالک ان مختلف رجحانات کا نام ہے جو مختلف مجتہدین اور فقہاء نے قرآن و حدیث سے نئے پیش آنے والے جزوی مسائل کے احکام کو مستنبط کرنے میں اختیار کئے ہیں، مختلف عہد میں متعدد فقہی مسالک وجود میں آئے؛ لیکن مختلف اسباب کے تحت بعض باقی رہے، بقیہ ڈیڑھ دو سو سال، زیادہ سے زیادہ پانچ سو صدی ہجری تک باقی رہے پھر مٹ گئے، صرف تاریخ کے اوراق میں ان کا ذکر ملتا ہے، جو فقہی مسالک باقی رہ گئے ہیں، ان میں اہل سنت والجماعت کے چار فقہی مسالک (حنفی، مالکی، شافعی اور حنبلی) ہیں، اور دوسرے مکاتب فکر کے جعفریہ، زیدیہ اور اباضیہ ہیں، فقہ ظاہری بھی ایک عرصہ تک باقی رہی دور حاضر میں فقہ اہل حدیث بھی مشہور ہے، یہ دونوں مسالک تقلید شخصی کے قائل نہیں ہیں۔

اہل سنت والجماعت کے فقہی مسالک میں سب سے قدیم فقہ حنفی ہے، جو امام ابوحنیفہؒ کی طرف منسوب ہے، البتہ چالیس باکمال علماء محدثین و فقہاء کی اجتماعی تحقیق سے یہ فقہ وجود میں آئی، کوفہ شہر میں اس کی نشوونما ہوئی، جہاں ایک ہزار سے زائد صحابہ کرام رضی اللہ عنہم قیام پذیر ہوئے، حضرت عمر رضی اللہ عنہ نے حضرت عبداللہ ابن مسعود رضی اللہ عنہ کو خاص طور پر یہاں روانہ فرمایا، اور حضرت

علی رضی اللہ عنہ نے اس شہر کو دار الخلافہ بنایا، اسی وجہ سے حضرت علی رضی اللہ عنہ اور حضرت عبداللہ بن مسعود رضی اللہ عنہ کی فقہ و فتاویٰ اور ان کے اجتہادات کا اس فقہ پر گہرا اثر ہے، ویسے اس مذہب کی بنیادی کتابیں امام محمدؒ کی تصنیفات ہیں، جو ظاہر روایت سے معروف ہیں، فقہ حنفی کی تدوین اور ترویج و اشاعت میں جہاں امام محمدؒ کی کتابوں کا رول رہا ہے، وہیں امام ابو یوسفؒ نے عملی کردار ادا کیا ہے، ان دونوں کے علاوہ امام ابو حنیفہؒ کے دوسرے اصحاب جیسے امام زفر، امام حسن بن زیاد ہیں، بعد کے ادوار میں احمد بن عمر خفاف، احمد بن محمد طحاوی، ابوبکر بھصا، رازی، ابو جعفر ہندوانی، ابواللیث سمرقندی، ابو عبداللہ یوسف جر جانی اور ابوالحسن کرخی کا بھی اہم حصہ رہا ہے۔

دوسرا فقہی مسلک مالکی ہے، جو امام مالکؒ کی طرف منسوب ہے، اس کی نشوونما مدینہ منورہ میں ہوئی، جو ہزاروں صحابہ کرام رضی اللہ عنہم کا مسکن رہا ہے، اسی وجہ سے امام مالکؒ کے نزدیک عمل اہل مدینہ کی بڑی اہمیت ہے؛ البتہ اس فقہ مالکی پر حضرت عبداللہ بن عمر رضی اللہ عنہما کے فقہی آراء اور فقہاء سبعہ (سات بڑے مجتہد فقہاء تابعین) کے اجتہادات کا گہرا اثر پایا جاتا ہے، اس فقہی مسلک کی بنیادی کتابوں میں خود امام مالک کی کتاب ”الموطأ“ اور ”المدونہ“ ہیں۔ بعد کے ادوار میں فقہ مالکی کی ترویج و اشاعت اور تدوین میں مشہور مالکی فقہاء نے حصہ لیا، ان میں عبداللہ بن وہب، عبدالرحمن بن قاسم، اشہب بن عبدالعزیز، عبدالملک بن ماجشون، عبدالسلام سعید سخون، محمد بن احمد قسطلانی، عبدالملک بن حبیب، اسد بن فرات، یحییٰ بن کثیر لیبی، محمد بن سخون، اور محمد بن عبداللہ وغیرہ ہیں۔

تیسرا فقہی مسلک فقہ شافعی ہے، جو امام محمد ابن ادریس شافعیؒ کی طرف منسوب ہے، اس مسلک کی تشکیل مکہ، پھر عراق و بغداد اور مصر میں ہوئی، اس فقہ پر حضرت عبداللہ بن عباس رضی اللہ عنہما کی فقہی آراء اور منہاج فکر کا گہرا اثر ہے، اس مسلک کی بنیادی کتابیں خود امام شافعیؒ کی اپنی تالیفات ہیں، جن میں زیادہ مشہور کتاب ”الامم“ اور ”کتاب الرسالہ“ ہیں، اس فقہی مسلک کی تدوین و ترویج اور تشکیل میں جن فقہاء نے حصہ لیا ہے، وہ یہ ہیں: ابویعقوب بویطی، ابوبراہیم مزنی مصری، حرمہ بن یحییٰ، ربیع بن سلیمان مرادی، ابواسحاق مروزی، ابوبکر احمد بن اسحاق، ابوبکر محمد بن احمد حداد، ابوعلی حسین بن حسین، ابوالولید حسان بن محمد قرشی، ابوالسائب عقبہ قاضی اور ابوالقاسم عبدالواحد صیبری ہیں۔

چوتھا فقہی مسلک فقہ حنبلی ہے، امام احمد بن حنبل کی طرف منسوب ہے، اس مسلک کی تشکیل کا عمل بغداد میں انجام پایا، امام احمد گو محدث و مجتہد تھے؛ لیکن وہ اپنی فقہی آراء مدون کئے جانے کو پسند نہیں فرماتے تھے، آپ کی فقہی آراء و اجتہادات اور فتاویٰ کو آپ کے شاگردوں جن میں آپ کے دونوں صاحبزادے عبداللہ اور صالح بھی شامل ہیں، نے مدون کیا، اس فقہ کی بنیادی کتابیں الجامع الکبیر از ابوبکر خلال، اس کی تلخیص مختصر الخرقی، پھر اس کی مبسوط شرح ابن قدامہ کی المعنی ہے، اس فقہ کے مشہور فقہاء میں صالح، ابوبکر خلال، عبدالملک بن عبدالحمید میمون، ابوالقاسم عمر بن حسین خرقی، بعد کے ادوار میں ابن قدامہ، ابن تیمیہ اور ابن قیم قابل ذکر ہیں۔

اہل حدیث کی اصطلاح ایک مخصوص اور معین مسلک کے طور پر بالخصوص برصغیر میں بارہویں صدی ہجری میں نمایاں ہوئی، نظری اور عملی اعتبار سے حضرت مولانا سید نذیر حسین محدث دہلوی نے ہندوستان میں اس مسلک کی تنظیم کی اور اس کے استحکام کے لئے کوشش فرمائی، بیسویں صدی کے آغاز میں اہل حدیث مسلک نے ایک تحریک کی شکل اختیار کی اور دہلی میں آل انڈیا اہل حدیث

کانفرنس کے نام سے ملک گیر تنظیم قائم ہوئی۔ یہ تنظیم اپنے چند فقہی رجحانات کی وجہ سے مشہور ہے جیسے: تراویح کی آٹھ رکعات، ایک مجلس میں دی گئی تین طلاقیں کو ایک شمار کرنا وغیرہ، بقیہ مسائل میں زیادہ تر فقہ حنبلی یا فقہ شافعی سے مماثلت پائی جاتی ہے، نواب صدیق حسن خان، مولانا ثناء اللہ امرتسری، وغیرہ ان کی مشہور شخصیات ہیں۔

اہل تشیع کے فقہی مسالک میں فقہ جعفری بہت مشہور ہے، یہ امام جعفر صادق کی طرف منسوب ہے، اس کی بنیاد مدینہ منورہ میں پڑی، اور عراق، بغداد، لبنان، شام اور ایران مراکز رہے ہیں اور اس وقت بھی ان مقامات پر اس فقہ پر عمل کرنے والے کثرت سے موجود ہیں، اس فقہ میں اجتہاد کا دروازہ ہمیشہ کھلا رہتا ہے، البتہ اجتہاد کرنے کا حق صرف ائمہ کو حاصل ہوتا ہے، اور قرآن و حدیث کے بعد ائمہ کے اقوال کو بڑی حیثیت ہوتی ہے، اس مذہب کی بنیادی کتابوں میں ’بشائر الدرجات‘، ’الکافی فی علم الدین‘، ’من لا یحضرہ الفقیہ‘ اور ’شرائع الإسلام‘ زیادہ مشہور و معروف ہیں، اس فقہ کے مشہور فقہاء امام جعفر صادق اور آپ کے والد امام محمد باقر کے علاوہ ابوالنضر محمد عباسی اور ابوعلی محمد بن احمد، موسیٰ کاظم، علی رضی، ابن فروخ صفار قمی اور محمد بن یعقوب گلیننی ہیں۔

شیعہ حضرات کا دوسرا فقہی مسلک زید یہ ہے، جو امام زین العابدین علی بن حسین کے فرزند زید کی طرف منسوب ہے، اس فقہ کی بنیاد کوفہ میں پڑی اور یمن میں پھیلا، اس فقہ کی بنیادی کتابیں ’المجموع‘ اس کی شرح ’الروض النضر‘ ہیں، اس کے مشہور فقہاء میں امام زید کے علاوہ حسن بن علی، حسن بن زید، قاسم بن ابراہیم، اور ہادی یحییٰ بن حسن ہیں۔

ایک اور فقہی مذہب اباضیہ ہے جو اہل سنت والجماعت اور اہل تشیع سے الگ ہے، اس کی نسبت عبداللہ بن اباض تمیمی کی طرف ہے، اس مذہب پر عمل کرنے والے عمان میں بکثرت ہیں، بقیہ اور دوسرے مقامات پر بھی پائے جاتے ہیں، اس فقہ کی بنیادی کتابیں ’شرح اللیل وشفاء العلیل‘، ’قاموس الشریعہ‘، ’منہج الطالبین‘، اور ’الایضاح‘ ہیں۔ اس فقہ کے مشہور فقہاء ابوالشعشاء جابر جلندی، جلنوی بن مسعود، ربیع بن حبیب اور بشر بن غانم خراسانی وغیرہ ہیں۔

ظاہری مسلک تیسری صدی ہجری میں شروع ہوا، اس کے بانی امام داؤد اصفہانی ہیں، پانچویں صدی ہجری کے بعد آہستہ آہستہ اس پر عمل کرنے والے کم ہوتے گئے، اس صدی میں ابن حزم نے اس رجحان کو اختیار کیا اور اس پر کتابیں لکھیں جن میں سب سے مشہور کتاب ’المحلی‘ ہے، ظاہری مسلک میں قرآن و حدیث کے صرف ظاہری مفہوم کو لیا گیا ہے، قرآن و حدیث اور اجماع کے علاوہ قیاس اور دوسرے درجہ کے دلائل استعمال اور سد ذرائع وغیرہ کی حجیت سے انکار کیا گیا ہے، پانچویں صدی ہجری میں یہ فقہ پورے طور پر ختم ہو گئی اور اس کے ماننے والے نہ رہے۔

15.14 نمونے کے امتحانی سوالات

درج ذیل سوالات کے جوابات تیس تیس سطروں میں لکھئے۔

1. فقہ حنفی کی تدوین و تشکیل پر روشنی ڈالئے۔

2. فقہ مالکی کا تعارف اور اس کی خصوصیات بیان کیجئے۔

3. فقہ جعفری کا تعارف کرائیے۔

4. فقہ حنبلی کی تدوین و خصوصیات پر روشنی ڈالئے۔

درج ذیل سوالوں کے جواب پندرہ پندرہ سطروں میں دیجئے۔

1. فقہ اباضیہ اور اس کی خصوصیات بیان کیجئے۔

2. فقہ زیدیہ کا تعارف کراتے ہوئے اس کی خصوصیات پر روشنی ڈالئے۔

3. ظاہری مذہب کا تعارف کرائیے۔

4. فقہ شافعی کی خصوصیات بیان کیجئے۔

15.15 فرہنگ

عمل کرنے والا	عالمین، عامل کی جمع
فیصلہ کرنے والا	فیصل
عزت دار	وقع
حصہ	اجزاء: جزء کی جمع
شاخ، فقہی جزئیہ	فروع: فرع کی جمع
مفصل	مبسوط

15.16 مطالعہ کے لئے معاون کتابیں

1. فقہ اسلامی۔ تعارف اور تاریخ
 2. فقہ اسلامی۔ تدوین و تعارف
 3. قاموس الفقہ
- پروفیسر اختر الواسع۔ ڈاکٹر محمد فہیم اختر ندوی
مولانا خالد سیف اللہ رحمانی
مولانا خالد سیف اللہ رحمانی

اکائی 16 : فقہی علوم اور مضامین

اکائی کے اجزاء

16.1 مقصد

16.2 تمہید

16.3 اصول فقہ۔ ایک تعارف

16.3.1 اصول فقہ کی تاسیس

16.3.2 اصول فقہ پر لکھی جانے والی کتابوں کا منج

16.4 قواعد فقہیہ

16.5 مقاصد شریعت

16.6 احکام خمسہ تکلیفیہ

16.7 اجتہاد و تقلید

16.8 نظام قضاء

16.9 فتویٰ

16.10 پرسنل لا

16.11 خلاصہ

16.12 نمونے کے امتحانی سوالات

16.13 فرہنگ

16.14 مطالعہ کے لئے معاون کتابیں

16.1 مقصد

اس اکائی کو پڑھنے کے بعد طلبہ اصول فقہ، قواعد فقہیہ، مقاصد شریعت، تکلیفی احکام، اجتہاد و تقلید کے معنی و مطلب، نظام قضاء فتویٰ اور پرسنل لا جیسے اہم مباحث سے آگاہ ہو جائیں گے۔

اس اکائی میں اصول فقہ، اور اصول فقہ کی تعریف و تشریح، موضوع، غرض و غایت، اصولی فقہاء کا منہج تصنیف اور اس پر لکھی گئیں کتابوں کا تذکرہ ہوگا، اسی طرح قواعد فقہیہ کا تعارف کرایا جائے گا، اس کے اور اصول فقہ کے درمیان فرق اور اس موضوع پر لکھی گئی اہم کتابوں کا ذکر بھی آئے گا، مقاصد شریعت کیا ہیں؟ اجتہاد و تقلید، نظام قضا، فتویٰ، آداب و اصول، اور پرسنل لاجیسے اہم موضوعات پر روشنی ڈالی جائے گی۔

16.3 اصول فقہ۔ ایک تعارف

اصول فقہ کا موضوع نہایت اہم ہے، کیونکہ اس کا تعلق جہاں فقہ اسلامی سے ہے وہیں قرآن و حدیث سے بھی ہے، اس لئے کہ یہ ذریعہ استنباط ہے، قرآن و حدیث مصدر استنباط ہیں اور احکام شرعیہ اس کا خلاصہ ہیں۔

اصول، اصل کی جمع ہے، اور اصل لغت میں ”ماینسی علیہ غیرہ“ کو کہتے ہیں، یعنی جس پر کسی دوسری شئی کی بنیاد ہو، خواہ یہ بنیاد حسی ہو، جیسے عمارت کی بنیاد، یا معنوی ہو، جیسے اللہ تعالیٰ کا ارشاد ہے: ”أَصْلُهَا ثَابِتٌ وَفَرْعُهَا فِي السَّمَاءِ“ [ابراہیم: 24] کہا جاتا ہے: ”الأصل في وجوب الصلاة قوله تعالى: وَأَقِيمُوا الصَّلَاةَ“ [البقرہ: 42] یعنی نماز کی فرضیت کی دلیل اللہ تعالیٰ کا ارشاد ہے: ”تم لوگ نماز قائم کرو“ نیز فقہاء کہتے ہیں: ”أصل هذه المسألة: الكتاب والسنة“ یعنی اس مسئلہ کی دلیل قرآن و سنت ہے، اسی سے اصول فقہ کا جملہ ماخوذ ہے، یعنی فقہ کی دلیلیں جیسے: کتاب اللہ، سنت رسول، اجماع اور قیاس وغیرہ۔

فقہ کے لغوی معنی: کسی شئی کا جاننا اور سمجھنا، اور اصطلاحی تعریف: فقہ ایسا علم ہے جن میں ان شرعی احکام سے بحث ہوتی ہے جن کا تعلق عمل سے ہے اور جن کو تفصیلی دلائل سے حاصل کیا جاتا ہے۔

اصول فقہ کی اصطلاحی تعریف: اصول فقہ ان قواعد کا جاننا ہے جن کے ذریعہ تفصیلی ادلہ شرعیہ سے شریعت کے عملی احکام کے استنباط کا طریقہ معلوم ہو اور وہاں تک رسائی ہو سکے۔

یہاں قواعد سے مراد کلی قواعد ہیں، جن کے ذریعہ سے شرعی احکام مستنبط ہوتے ہیں، جزوی دلائل نہیں، جیسے بیع کی حلت اور سود کی حرمت پر استدلال، اللہ تعالیٰ کا ارشاد ہے: ”أَحَلَّ اللَّهُ الْبَيْعَ وَحَرَّمَ الرِّبَا“ [البقرہ: 275] کیوں کہ اصول فقہ کلی دلائل اور ان کی دلالت سے بحث کرتا ہے، جیسے: کلام پاک، حدیث رسول، نص ظاہر پر مقدم ہوتی ہے، اللہ تعالیٰ کی طرف سے حکم (امر) و وجوب کے لئے ہوتا ہے وغیرہ۔

نیز قواعد کے مفہوم میں وہ اصول بھی شامل ہیں، جن کے بغیر استنباط احکام نامکمل رہتا ہے اور مقصود تک رسائی ممکن نہیں ہوتی، جیسے: دلیل کا منسوخ نہ ہونا، دوسری راجح دلیل کے معارض نہ ہونا وغیرہ۔

ادلہ تفصیلی سے مراد جزئی دلائل ہیں جو کہ متعین مسائل سے متعلق ہوتی ہیں، ان میں سے ہر دلیل کسی مخصوص متعین حکم پر دلالت کرتی ہے، جیسے اللہ تعالیٰ کا ارشاد ہے: ”حُرِّمَتْ عَلَيْكُمْ أُمَّهَاتُكُمْ“ [نساء: 23] (تمہارے اوپر تمہاری مائیں حرام کی گئی ہیں)۔

کلی یا اجمالی دلائل کا تعلق مخصوص و متعین مسائل سے نہیں ہوتا ہے، کوئی بھی کلی دلیل کسی خاص متعین مسئلہ پر دلالت نہیں کرتی ہے، کلی دلائل شرعی احکام کے مصادر قرآن، حدیث، اجماع، قیاس اور ان کے متعلقات ہیں، جیسے: امر و وجوب کے لئے، نہی تحریم کے لئے وغیرہ۔

کلی دلائل سے علماء اصولیین بحث کرتے ہیں اور تفصیلی دلائل سے فقہاء بحث کرتے ہیں، فقہ کا موضوع مکلف کا عمل ہے اس حیثیت سے کہ اس کے شرعی احکام دریافت کئے جائیں، اور دلائل سے ان کا ربط واضح کیا جائے؛ چنانچہ فقہ مکلف کی خرید و فروخت، اس کی نماز، اس کے روزہ اور دیگر کاموں کے بارے میں بحث کرتا ہے، تاکہ اس کے ان افعال میں سے ہر ایک کے بارے میں شرعی حکم معلوم ہو جائے۔

اصول فقہ کا موضوع کلی ادلہ شرعیہ اور کلی احکام شرعیہ دونوں ہیں، کلی ادلہ شرعیہ اس اعتبار سے کہ اس سے کلی احکام ثابت ہوتے ہیں اور کلی احکام شرعیہ اس اعتبار سے کہ وہ کلی دلائل شرعیہ سے مستنبط ہوتے ہیں۔

ادلہ شرعیہ قرآن، حدیث، اجماع اور قیاس متفق علیہ ہیں، اس کے علاوہ استحسان، عرف و عادت، مصالح مرسلہ، سد ذرائع، آثار صحابہ، شرائع ماقبل اور استصحاب بھی ہیں؛ لیکن یہ فقہاء کے درمیان مختلف فیہ ہیں، ان میں سے بعض کو بعض فقہاء ادلہ شرعیہ تسلیم کرتے ہیں اور دوسرے فقہاء دوسرے ادلہ کو مانتے ہیں، اسی طرح عام، خاص، مطلق، مقید، امر اور نہی وغیرہ بھی ادلہ شرعیہ ہیں، اس کی مزید وضاحت کے لئے یوں سمجھا جائے، مثلاً: قرآن مجید اول دلیل شرعی عام ہے، ظاہر ہے کہ قرآن مجید کی آیات احکام ایک ہی طرح کی نہیں ہیں، بلکہ مختلف اسلوب اور مختلف انداز و الفاظ کے ساتھ نازل ہوئی ہیں، کہیں صیغہ امر، صیغہ نہی اور کہیں صیغہ اطلاق اور صیغہ عموم کے ساتھ ہیں، یہ سب دلیل شرعی عام قرآن مجید ہی کی شاخیں اور اس کی قسمیں ہیں، ان پر بھی دلیل کلی شرعی کا اطلاق ہوتا ہے۔

جہاں تک حکم کلی کی بات ہے تو یہ بھی ایسا نوع عام ہے، جس کے تحت بہت سی جزئیات آتی ہیں، مثلاً: فرض، واجب، حرام، صحیح، باطل، یہ سب حکم کلی ہیں، ہر ایک کے تحت جزئی احکام ہیں، حرام ایک حکم کلی ہے، اس کے تحت زنا، چوری، ناحق قتل، سود اور رشوت وغیرہ سب آتے ہیں اور مجموعی اعتبار سے ان سب پر حکم کلی ”حرام“ ہونے کا اطلاق ہوتا ہے اور ان میں سے ہر ایک کی حرمت تنہا حکم جزئی ہے، یعنی زنا کی حرمت ایک حکم جزئی، چوری کی حرمت ایک حکم جزئی، ناحق قتل کی حرمت ایک حکم جزئی، اس طرح ہر ایک تنہا حکم جزئی ہے، اسی پر قیاس کرتے ہوئے دوسرے کلی و جزئی احکام کو سمجھا جاسکتا ہے۔

فقہ کی غرض و غایت: شرعی احکام کو لوگوں کے افعال و اقوال پر منطبق کرنا، اصول فقہ کے اغراض و فوائد علماء نے مختلف بیان کئے ہیں، ان سب کے درمیان کوئی تعارض نہیں ہے، اس لئے سبھی ہو سکتے ہیں، اس سے اصول فقہ کی افادیت و اہمیت اور ہر دور میں اس کی ضرورت کا اندازہ کیا جاسکتا ہے، یہاں ان سب کا خلاصہ پیش کیا جاتا ہے:

1. تاریخی فائدہ: (الف) فقہاء مجتہدین پر اعتماد میں اضافہ ہوتا ہے۔

(ب) اصولی قواعد کے توسط سے مجتہدین فقہاء کے مدارک اجتہاد، ان کے طرق استنباط کی معرفت ہوتی ہے کہ انہوں نے کس طرح شرعی احکام کا استنباط کیا ہے، اس سے ایک مقلد کو بڑا فائدہ ہوتا ہے کہ وہ اس کی روشنی میں نت نئے مسائل کو آسانی سے حل کرتا ہے۔

2. اجتہاد: اس سے اجتہاد اور اخذ و استنباط کی صلاحیت پیدا ہوتی ہے، احکام پر مخصوص اور قیاسی دلائل قائم کئے جاسکتے ہیں۔
3. ترجیح: ایک مقلد کے اندر اپنے مذہب کے فقہاء کے اقوال کے درمیان ترجیح و توفیق اور ان کو نظیر بنا کر ان پر نئے مسائل کی تخریج کی قوت و صلاحیت پیدا ہوتی ہے اور وہ استدلالی اعتبار سے اپنے نقطہ نظر کی تائید میں دلائل فراہم کر سکتا ہے۔
3. موازنہ: مختلف دبستان فقہ کے فقہاء کے اقوال اور ان کے عقلی و نقلی دلائل کے درمیان موازنہ و مقارنہ کی صلاحیت پیدا ہوتی ہے، موازنہ کے نتیجے میں ایسی رائے تک پہنچنا آسان ہوتا ہے جو قوت دلیل کے اعتبار سے راجح ہو۔
4. خطا سے حفاظت: یہ فن انسان کو اجتہاد و استنباط اور احکام میں ہونے والی فکری غلطی سے بچاتا ہے، مختلف فقہاء کے اقوال و آراء، اور ان کے دلائل و شواہد کے درمیان موازنہ کرتے وقت نفس پرستی کی خطا سے محفوظ رکھتا ہے۔
5. احکام کے درجات کی تعیین: اس علم کے حامل کے لئے زبان و بیان کے مختلف اسالیب کو سامنے رکھتے ہوئے احکام کے درجات کو متعین کرنا آسان ہو جاتا ہے۔
6. فکری الحاد پر رد: یہ فن کتاب و سنت کی غلط تعبیر کرنے والوں اور دین کی غلط تشریح کرنے والوں پر رد اور ان کے شبہات کے ازالہ کے لئے بڑی اہمیت کا حامل ہے؛ کیوں کہ اُصول فقہ کے ذریعہ ہی استدلال و استنباط کی غلطی کو سمجھا جاسکتا ہے، اور دوسروں کو اس سے واقف کرایا جاسکتا ہے۔
7. جدید مسائل کا حل: ہر دور میں پیدا ہونے والے نئے مسائل پر احکام شریعیہ کی تطبیق اُصول فقہ میں مہارت سے ہی ممکن ہو سکتی ہے، خود اس دور میں پیدا ہونے والے بہت سے مسائل عرف، مصالح، مرسلہ، ضرورت و حاجت، سد ذریعہ اور قیاس وغیرہ سے متعلق ہیں، جب تک اُصول فقہ پر گہری نظر نہ ہوگی، ان پیش آمدہ مسائل کے بارے میں درست رائے قائم کرنا بھی ممکن نہیں۔
8. دینی فائدہ: اس کے ذریعہ اللہ تعالیٰ کے احکام کی معرفت حاصل ہوتی ہے، جس پر عمل کر کے انسان دین و دنیا کی سعادت سے سرفراز ہوتا ہے اور آخرت میں سرخرو ہوگا۔

16.3.1 اصول فقہ کی تاسیس

ہر فن بہ تدریج وجود پذیر ہوتا ہے، یہی حال اُصول فقہ کا ہے کہ بحیثیت فن مرتب ہونے میں اس کو بھی وقت لگا ہے اور ایک طویل مدت کے بعد دوسری صدی ہجری میں جا کر اس نے باضابطہ فن کی شکل اختیار کی ہے، اس سے پہلے بکھرے ہوئے موتیوں کی طرح منتشر تھا اور اسے مرتب فن کی شکل دینے کی ضرورت نہیں تھی؛ اس لئے کہ عہد رسالت میں وحی الہی کا سلسلہ جاری تھا، آپ ﷺ کے رحلت فرما جانے کے بعد صحابہ کرام رضی اللہ عنہم کا دور آیا، وحی کا سلسلہ بند ہو گیا؛ لیکن نئے مسائل کا سلسلہ نہیں رُکا؛ بلکہ مزید اس میں تیزی آگئی اور پہلے کے مقابلے میں زیادہ ہی پیش آنے لگے، جس کی وجہ سے حضرات صحابہ کرام رضی اللہ عنہم نے اجتہاد کیا جیسا کہ حضور ﷺ نے ان کی تربیت فرمائی تھی، آپ ﷺ جب صحابہ کے درمیان موجود تھے اس وقت متعدد بار صحابہ کرام رضی اللہ عنہم نے اجتہاد کیا ہے اور آپ ﷺ نے ان کے اجتہاد کی تصویب بھی فرمائی، ناراضگی کا اظہار نہیں فرمایا؛ بلکہ ایک موقع سے آپ نے حضرت معاذ رضی اللہ عنہ کے جواب ”اجتہد برأیی ولا ألو“ (میں اجتہاد کروں گا اور صحیح نتیجے تک پہنچنے میں کوئی کوتاہی نہیں ہوگی) پر خوشی کا اظہار فرمایا اور حوصلہ افزائی کرتے ہوئے فرمایا:

”الحمد لله الذى وفق رسول الله لما يُرضي رسول الله“ (ابوداود، كتاب
القضاء، باب اجتهاد الرأى، حديث نمبر: 3592)
(تمام تعریفیں اللہ کے لئے ہیں جس نے اپنے رسول کے قاصد کو وہ بات سکھائی، جو اس کے رسول کے منشاء
کے مطابق ہے)۔

حضرات صحابہ کرام رضی اللہ عنہم کا اجتہاد آزادانہ نہیں تھا، جن صحابہ کرام رضی اللہ عنہم نے اجتہاد کیا اور جن موقعوں پر کیا، ان
کے سامنے اصول رہے ہیں، وہ عربی زبان و ادب سے بخوبی واقف تھے، قرآن کے انداز و اسلوب سے اچھی طرح مانوس اور آگاہ
تھے، اسباب نزول، ناسخ و منسوخ، مجمل و مفصل، مطلق و مقید، اسباب ورود احادیث سے قرآن کی تفسیر اور اصولی مباحث پر دسترس
رکھتے تھے، یہی مباحث اصول فقہ کی کتابوں میں زیر بحث آئے ہیں۔

چنانچہ وہ عورت جس کے شوہر کا انتقال ہو چکا ہے اور وہ حمل سے ہے، اس کی عدت کے بارے میں اختلاف ہے، حضرت
عبداللہ بن مسعود رضی اللہ عنہ فرماتے ہیں کہ اس کی عدت وضع حمل (بچہ جننا) ہوگی، اس حکم پر انہوں نے اس آیت کریمہ سے
استدلال کیا ہے:

”وَأُولَاتِ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ“ [الطلاق: 4]
(اور حاملہ عورتوں کی عدت کی حد یہ ہے کہ ان کا وضع حمل ہو جائے)۔

اس سے حضرت عبداللہ بن مسعود رضی اللہ عنہ نے ایک اصولی قاعدہ کی طرف اشارہ فرمایا: اور وہ یہ کہ بعد میں آنے والی
دلیل پہلے آنے والی دلیل کے لئے ناسخ ہوتی ہے؛ اس لئے یہاں بھی یہی حکم ہوگا کیونکہ وضع حمل والی آیت عدت و وفات والی آیت
کے بعد نازل ہوئی ہے، اس لئے حاملہ عورت کی عدت وضع حمل ہوگی۔

حضرت علی بن ابی طالب رضی اللہ عنہ کی رائے یہ تھی کہ شراب پینے والے کو اسی کوڑے لگائے جائیں، اس کی علت یہ بیان
کرتے ہیں کہ جو شخص شراب پیتا ہے، اس پر نشہ طاری ہوتا ہے، جب وہ نشہ میں آتا ہے تو بکواس بکتا ہے اور جو بکواس کرتا ہے وہ ہ
دوسروں پر تہمت لگاتا ہے، اس لئے اس پر حد قذف جاری ہوگی، اس سے حضرت علی رضی اللہ عنہ نے اشارہ فرمایا کہ شراب پینے
والے کی سزا کی حکم انجام کے اعتبار سے ہوگا ”الحکم بالمال فی عقوبة شارب الخمر“۔

اسی طرح صحابہ کرام رضی اللہ عنہم کے بعد تابعین اور تبع تابعین کے دور میں ائمہ مجتہدین پیدا ہوئے ہیں اور ان کی اجتہادی
کاوشوں سے امت نے خوب فائدہ اٹھایا، دوسری اور تیسری صدی ہجری بالخصوص علوم و فنون کی تدوین کا دور رہا ہے اور ائمہ مجتہدین
کا عہد زریں کہا جاتا ہے، یہی وہ زمانہ ہے کہ جس میں سیاسی اعتبار سے پوری دنیا کی قیادت مسلمانوں کے ہاتھ میں آچکی تھی، اسلامی
حکومت کا دائرہ وسیع ہو چکا تھا، تقریباً ایک چوتھائی دنیا پر اسلام کی حکمرانی تھی، جس کی وجہ سے تہذیبوں کا ٹکراؤ ہوا، حالات نے
کروٹ لی، نئے نئے مسائل پیدا ہوئے، جدید نظریات نے جنم لیا، نئی تحریکیں سامنے آئیں، دوسروں کے علوم و فنون نے بھی اسلامی
سلطنت کی طرف رخ کیا، عقلیت پسند گروہ نے اپنا سر اٹھایا، فنون نے اپنا منہ کھولا، غرض یہ کہ گونا گوں مسائل و مشکلات نے ائمہ
مجتہدین کی ذمہ داریوں میں اضافہ کر دیا، بلند عزم و حوصلہ کے مالک فقہاء نے بھی خوب اجتہاد کیا اور اس زمانہ کے لوگوں کی دینی
قیادت و رہنمائی کا فریضہ بہتر سے بہتر طریقہ پر انجام دیا۔

مصادر شرع (قرآن، حدیث، اجماع اور قیاس) جو دو صحابہ رضی اللہ عنہم میں تھے وہی ائمہ مجتہدین کے عہد میں بھی تھے، صرف صحابہ کے فتاویٰ واجتہادات کا اضافہ ہوا، ائمہ مجتہدین نے جہاں خود اجتہاد کیا اور ان کے درمیان آراء کا اختلاف ہوا، وہیں آثار صحابہ اور ان کے فتاویٰ کے درمیان ترجیح و توفیق اور حجت و عدم حجت کے بارے میں بھی اختلاف ہوا، ظاہر ہے اس اختلاف کی اساس اخذ و استنباط کا اصولی اختلاف اور ان کے اجتہاد کے قواعد و ضوابط کا مختلف ہونا ہے۔

حضرات مجتہدین صحابہ و تابعین اور ان کے بعد ائمہ مجتہدین کے فتاویٰ اور آراء کے اساسی قواعد و ضوابط اب تک منتشر تھے، کچھ تو کتابوں میں تھے اور کچھ سینہ بسینہ محفوظ تھے، نیز دوسری صدی کے اواخر اور تیسری صدی کے اوائل میں اجتہادات کی بہتات ہو گئی، جس کی وجہ سے اشتباہات و احتمالات کی کثرت ہو گئی؛ چونکہ ناپختہ علماء نے بھی اجتہاد شروع کر دیا، جس کی وجہ سے علماء راسخین نے ضرورت محسوس کی کہ اجتہاد کے شرائط و قواعد متعین کئے جائیں، حضرات صحابہ کرام رضی اللہ عنہم کے دور سے جو اخذ استنباط کے معتبر اصول چلے آ رہے تھے، ان کی تدوین عمل میں آئی اور انہیں مزید تنقیح و توضیح کے ساتھ مرتب کر دیا گیا۔ اصول فقہ کا بانی کون ہے؟ اس بارے میں اہل علم کے درمیان اختلاف ہے، بنیادی طور پر تین اقوال ملتے ہیں، پہلا قول: امام ابوحنیفہؒ او رصاحبینؒ، دوسرا قول: امام شافعیؒ، تیسرا قول: امام باقرؒ اور ان کے صاحبزادے امام جعفر صادقؒ:

(الف) علامہ ابن قطلوبغا نے تاج التراجم میں، علامہ موفق مکی نے مناقب ابی حنیفہؒ، میں محدث کبیر خطیب بغدادی نے تاریخ بغداد، ابن ندیم نے ”کتاب الفہرست“ اور علامہ ابن ہمام نے ”التحویر“ میں امام ابو یوسفؒ کو مدون اول قرار دیا ہے اور ان کے بارے میں نقل کیا ہے کہ اصول فقہ کے موضوع پر پہلی تصنیف ان کی ہے، بعض حضرات نے ذکر کیا ہے کہ امام ابو یوسفؒ سے پہلے امام حنیفہؒ نے اس موضوع پر ”کتاب الرأی“ کے نام سے تصنیف کی ہے، ان ہی میں سے امام طحاوی کے شاگرد حافظ ابو العوام عبدالرشید بن محمد سعدیؒ (متوفی: 335ھ)، جو ابن ابی العوام سے مشہور ہیں نے ”فضائل ابی حنیفہؒ وأصحابہ“ میں اور محقق ابو الوفاء افغانیؒ نے مقدمہ ”اصول السرخسی“ میں نقل کیا ہے کہ اس موضوع پر ان کی پہلی تالیف ”کتاب الرأی“ ہے، اسی طرح بعض نے امام محمدؒ کی کتاب ”کتاب الرأی“ کا بھی ذکر کیا ہے بلکہ ابن ندیم نے کتاب الفہرست میں امام محمدؒ کی کئی تالیفات کا ذکر کیا ہے، کتاب اجتہاد الرأی، کتاب الاستحسان اور کتاب اصول فقہ، اسی طرح امام محمدؒ کی ایک کتاب ”کتاب الحجۃ علی اهل المدینة“ ہے۔

(ب) عام طور پر علماء شوافع نے امام شافعیؒ کو مدون اول کی حیثیت سے ذکر کیا ہے اور ان کی مشہور کتاب ”کتاب الرسالة“ کو پہلی تصنیف قرار دیا ہے؛ چنانچہ علامہ ابن خلدون (متوفی: 808ھ) اپنے مقدمہ تاریخ ابن خلدون میں لکھتے ہیں:

”کان أول من كتب فيه الشافعي، أملی فيه رسالته المشهورة ثم كتب فقهاء الحنفية

فيه“ (مقدمة ابن خلدون، ص: 455)

(اس موضوع پر سب سے پہلے شافعی نے لکھا، انھوں نے اس فن پر اپنا مشہور رسالہ املا کرایا..... پھر فقہاء

احناف نے کتابیں لکھیں)

امام فخر الدین رازی (متوفی: 606ھ) نے پورے یقین کے ساتھ امام شافعیؒ کو ہی اس فن کا پہلا مصنف قرار دیا ہے:

(مناقب الشافعی، ص: 156)

علامہ بدرالدین زرکشی (متوفی: 794ھ) نے ”البحر المحیط“ میں اس کا تذکرہ کیا ہے اور علامہ عبدالرحیم بن حسین اسنوی (متوفی: 772ھ) اور بعض دوسرے فقہاء شوافع نے اس پر اجماع کا دعویٰ کیا ہے۔

(ج) اہل تشیع میں امامیہ فرقہ نے اُصول فقہ کا مدون اول امام محمد باقر بن علی بن زین العابدین کو قرار دیا ہے اور ان کے بعد ان ہی کے فرزند امام ابو عبد اللہ جعفر صادقؑ کو اس فن کے دوسرے مرتب کی حیثیت سے ذکر کیا ہے۔

اس سلسلہ میں صحیح بات یہ ہے کہ امام شافعیؒ کی کتاب ”الرسالۃ“ اُصول فقہ کے موضوع پر پہلی تالیف نہیں ہے؛ بلکہ بعض تذکرہ نگاروں کے بقول ان سے پہلے امام ابو حنیفہؒ، امام یوسفؒ اور امام محمد نے بھی کتابیں تصنیف کی ہیں، اور تاریخی شواہد اور علمی اقتباسات کی رو سے امام ابو یوسفؒ مدون اول اور ان کی لکھی ہوئی کتاب پہلی تصنیف قرار پائی ہے، ہاں یقیناً دنیا میں اس وقت موجود مطبوعہ اور غیر مطبوعہ کتابوں میں پہلی کتاب امام شافعیؒ کی ”الرسالۃ“ ہے، اسی طرح مذہب شافعی میں اُصول فقہ کے موضوع پر لکھی گئی کتابوں میں ”الرسالۃ“ کو اولیت حاصل ہے۔

16.3.2 اُصول فقہ پر لکھی جانے والی کتابوں کا منہج

امام شافعیؒ کے بعد اُصول فقہ کے موضوع پر ہر دور میں بکثرت کتابیں لکھی گئی ہیں؛ البتہ چوتھی صدی ہجری سے یہ فن محقق علماء کی توجہ کا خاص مرکز رہا ہے، ہر ایک کا اپنا ایک خاص منہج رہا ہے؛ ان میں تین منہج مقبول ہوئے ہیں، اہل علم نے ان ہی تین منہج پر کتابوں کو تقسیم کیا ہے: متکلمین کا منہج، فقہاء کا منہج، دونوں منہج کو جامع منہج۔

1. متکلمین کا منہج اور اس کی نمائندہ کتابیں

متکلمین فقہاء نے اس علم کے اُصول و قواعد کو واضح کیا اور نظری و منطقی انداز میں اس پر دلائل ذکر کئے اور ان اُصولوں پر جو احکام و مسائل متفرع ہوتے ہیں، انہیں ذکر کرنے سے گریز کیا، گویا پوری توجہ اُصول و قواعد کو زیادہ سے زیادہ دلائل سے طاقتور بنانے پر رہی، مثال یا توضیح کے طور پر ضمناً اکادکا مسئلہ زیر بحث آ گیا، اس منہج کو متکلمین فقہاء کا منہج کہا جاتا ہے اس منہج کو شوافع کا، منہج بھی کہا جاتا ہے، یہی منہج اکثر اُصولیین فقہاء شوافع و مالکیہ کا رہا ہے۔

اس منہج پر اُصول فقہ کی بہت سی کتابیں لکھی گئی ہیں، ان میں سے چند اہم اور مشہور کتابیں یہ ہیں:

1. الرسالة: امام ابو عبد اللہ محمد بن ادریس شافعیؒ: متوفی: (204ھ)
2. الرد علی ابن داود فی إبطال القیاس: احمد بن عمر بن سرتج ابو العباس (م: 306ھ)
3. إثبات القیاس: محمد بن ابراہیم بن منذر، ابو بکر (م: 306ھ)
4. إثبات القیاس: ابو الحسن علی بن اسماعیل اشعری (م: 324ھ)
5. اختلاف الناس فی الأسماء والاحکام والخاص والعام: ابو الحسن علی بن اسماعیل اشعری (م: 324ھ)
6. کتاب دلائل الأعلام علی أصول الأحکام: ابو بکر محمد بن عبدصیرفی (م: 330ھ)
7. الهدایة: ابو احمد محمد بن سعید خوارزمی شافعی (م: 343ھ)

8. التقريب والإرشاد في ترتيب طرق الاجتهاد: قاضى ابوبكر محمد بن طيب باقلاانى (م: 413ھ)
9. كتاب العمدة: قاضى عبد الجبار ہمدانى معتزلى (م: 415ھ)
10. كتاب المعتمد: علامہ ابوالحسين محمد بن على بصرى معتزلى (م: 436ھ)
11. الاحكام فى أصول الأحكام: علامہ ابومحمد على بن حزم اندلسى ظاهرى (م: 456ھ)
12. العمدة فى أصول الفقه: قاضى ابوبعلى حنبلى (م: 458ھ)
13. إحكام الفصول فى أحكام الأصول: ابوالوليد سليمان بن خلف باجى (م: 474ھ)
14. المنهاج فى ترتيب الحجاج: ابوالوليد سليمان بن خلف باجى (م: 474ھ)
15. أللمح فى اصول الفقه: ابواسحاق ابراہیم شیرازى (م: 476ھ)
16. التبصرة فى أصول الفقه: ابواسحاق ابراہیم شیرازى (م: 476ھ)
17. البرهان فى أصول الفقه: امام الحرمین عبد الملك بن يوسف جوینى (م: 478ھ)
18. قواطع الأدلة: علامہ ابوالمظفر منصور سمرقانى (م: 489ھ)
19. المستصفى: امام ابوحامد محمد غزالى (م: 505ھ)
20. المنحول من تعليقات علم الأصول: امام ابوحامد غزالى (م: 505ھ)
21. التمهيد: ابوالخطاب كردوانى حنبلى (م: 510ھ)
22. الوصول الى الأصول: ابوالوفاء على بن عقيل بغدادى حنبلى (م: 531ھ)
23. المحصول فى أصول الفقه: امام فخر الدين رازى (م: 606ھ)
24. الإحكام فى أصول الأحكام: سيف الدين ابوالحسين على آمدى (م: 631ھ)
25. الامام فى بيان ادلة الاحكام: علامہ عز الدين ابن عبد السلام (م: 620ھ)
26. منتهى الوصول والأمل فى علمي الأصول والجدل: علامہ عثمان بن حاجب مالکى (م: 646ھ)
27. منهاج الوصول الى علم الأصول: قاضى ناصر الدين بيضاوى (م: 685ھ)
28. البحر المحيط: علامہ بدر الدين زرکشى شافعى (م: 794ھ)۔

2. فقهاء کا منج اور اس کی نمائندہ کتابیں

أصول فقہ کے موضوع پر تالیف و تصنیف کا دوسرا منج یہ رہا ہے کہ ائمہ مجتہدین سے منقول فقہی جزئیات کو بنیاد بنا کر اصول و قواعد مرتب کئے جائیں، یہ طریقہ تالیف فقہ سے زیادہ قریب اور فروعی مسائل کے فہم کے لئے زیادہ مناسب ہے؛ اسی لئے اس طریقہ تالیف کو فقہاء کا طریقہ کہا جاتا ہے اس منج کو احناف کا منج بھی کہا جاتا ہے۔

اس منج پر اصول فقہ کی جو کتابیں مرتب کی گئی ہیں، ان میں سے چند اہم اور مشہور کتابیں حسب ذیل ہیں:

1. مأخذ الشرائع: امام ابومنصور ماتریدی (م: 330ھ)

2. الفصول فى الأصول: ابوبكر احمد بن على بصاص رازى (م: 370ھ)
3. تقويم الأدلة: ابوزيد عبید اللہ بن عمر بن عیسیٰ دبوتى (م: 430ھ)
4. كنز الوصول إلى معرفة الأصول (أصول البزدوى): فخر الاسلام على بن محمد بزدوى (م: 482ھ)
5. تمهيد الفصول فى الأصول (أصول السرخسى): محمد بن احمد بن ابى سهل شمس الأئمة سرخسى (م: 483ھ)
6. منار الأصول فى نتائج العقول: شمس الدين ابوبكر سمرقندى (م: 541ھ)
7. منار الأنوار: حافظ الدين ابوالبركات عبداللہ بن احمد شافعى (م: 710ھ)

3. دونوں مناہج کا جامع منہج اور اس کی نمائندہ کتابیں

تیسرا منہج متقدمین کے دونوں مناہج کا جامع اور اس کی خوبیوں کا حامل ہے، جس نے ساتویں صدی ہجری میں علم اصول فقہ کی دنیا میں ایک علمی انقلاب برپا کیا، وہ نیا منہج یہ تھا کہ جہاں اصول و قواعد کو خوب واضح کر کے لکھا جائے اور انہیں دلائل سے آراستہ کیا جائے، وہیں ان اصولوں کے تحت آنے والے فقہی جزئیات بھی ذکر کئے جائیں؛ تاکہ اس میں دونوں مناہج کی خوبیاں جمع ہو جائیں اور دونوں مناہج کے درمیان موازنہ اور ترجیح میں آسانی ہو، اور اسی اعتبار سے جزئیات کی تخریج بھی کی جاسکے، اس طرز پر جو کتابیں لکھی گئی ہیں ان میں سے چند اہم اور مشہور کتابیں یہ ہیں:

1. تخریج الفروع على الأصول: علامہ شہاب الدین زنجانی شافعى (م: 656ھ)
2. بدیع النظام: الجامع بین أصول البزدوى والاحکام الأمدى: ابن ساعاتی، مظفر الدین احمد بن علی بعلبکی حنفی (م: 694ھ)
3. فصول البدائع فى أصول الشرائع: شمس الدين محمد بن حمزه (م: 734ھ)
4. تنقیح الأصول: صدر الشریعہ عبید اللہ بن مسعود بخاری محبوبی (م: 747ھ)
5. جمع الجوامع: تاج الدین عبدالوہاب بن علی سبکی (م: 771ھ)
6. التمهيد فى تخریج الفروع على الأصول: جمال الدین اسنوی شافعى (م: 772ھ)
7. التحرير: علامہ ابن ہمام کمال الدین محمد بن عبدالواحد حنفی (م: 861ھ)
8. مسلم الثبوت: علامہ محبت اللہ بن عبدالشکور بہاری (م: 1119ھ)

16.4 قواعد فقہیہ

قواعد، قاعدہ کی جمع ہے، قاعدہ کے معنی اساس و بنیاد کے ہیں، خواہ یہ بنیاد حسی ہو جیسے: گھر کی بنیاد، یا معنوی ہو، جیسے دین کی بنیاد، قرآن میں لفظ ”القواعد“ دو جگہ استعمال ہوا ہے [البقرة: 127، النحل: 26]۔

اصطلاحی اعتبار سے قواعد فقہیہ سے مراد وہ اکثری فقہی قانونی اصول ہیں جن کے تحت بہت سے شرعی احکام داخل ہوتے ہیں، جیسے ”الیقین لایزول بالشک“ (جو چیز یقین سے ثابت ہو، اس کو محض شک کی وجہ سے نظر انداز نہیں کیا جاسکتا)۔

یہ ایک اکثری فقہی قاعدہ ہے، جو عبادات، معاملات، اور تقریباً تمام فقہی ابواب میں جاری ہوتا ہے، اور اس پر مختلف ابواب فقہ کے مسائل متفرع ہوتے ہیں۔

اسی سے قریب ایک اور اصطلاح ”ضابطہ“ کی ہے، ضبط کے معنی کسی شئی کو محفوظ کرنا، اصطلاحی اعتبار سے وہ ایک فرعی فقہی اصل ہے جس کے تحت فقہ کے کسی ایک باب سے متعلق مسائل داخل ہوتے ہیں، جیسے: ”ایما اہاب دبغ فقد طهر“ (جس چمڑے کو دباغت دے دی جائے وہ پاک ہو جائے گا) ایک فقہی ضابطہ ہے، اس کا تعلق صرف طہارت کے باب سے ہے، قاعدہ اور ضابطہ کے درمیان فرق یہ ہے کہ قاعدہ عام ہے اور ضابطہ خاص ہے، یعنی قاعدہ کا تعلق فقہ کے مختلف ابواب سے ہوتا ہے اور ضابطہ کا تعلق فقہ کے کسی ایک باب سے ہوتا ہے، جیسا کہ ابھی آپ نے اس کی تفصیل پڑھی۔ علمی اعتبار سے گویہ فرق کیا جاتا ہے؛ لیکن استعمال اور عملی میدان میں قاعدہ کا ضابطہ پر اور ضابطہ کا قاعدہ پر اطلاق خوب ہوا ہے۔

جہاں تک قواعد فقہ اور اصولی قواعد کے درمیان فرق کی بات ہے تو دونوں کے درمیان چند امور میں فرق پایا جاتا ہے، تاہم اصول فقہ کے قواعد اور قواعد فقہیہ کے درمیان اس بات میں مماثلت پائی جاتی ہے کہ دونوں ہی کے تحت فقہی جزئیات متفرع ہوتی ہیں، اور کئی اعتبارات سے دونوں میں فرق پایا جاتا ہے:

1. استعمال کے اعتبار سے: علم اصول فقہ ایک فقیہ کے لئے آلہ اجتہاد اور صحیح اخذ و استنباط کے لئے ایک قانون و ضابطہ ہے؛ جب کہ قواعد فقہیہ کتب فقہ کے مختلف ابواب میں منتشر فقہی جزئیات اور باہم ایک دوسرے سے ملتے جلتے احکام کو ایک ضابطہ کے تحت جمع کرتے ہیں، ان تمام جزئیات و احکام میں مشترک ایک علت ہوتی ہے جو سب کو جامع و شامل ہوتی ہے، ایک فقہیہ ایک مسئلہ کے تمام اظہار کو سامنے رکھتے ہوئے اخذ و استنباط میں ان سے بھی فائدہ اٹھاتا ہے۔

2. انطباق کے اعتبار سے: اصول فقہ کے اصول و قواعد ایسے کلی ہوتے ہیں کہ فقہ کے تمام جزئیات ان پر منطبق ہوتے ہیں، اس کے مقابلہ میں قواعد فقہیہ اکثری و غلیبی ہوتے ہیں، یعنی فقہ کے پورے جزئیات ان پر منطبق نہیں ہوتے ہیں؛ بلکہ اکثر و بیشتر منطبق ہوتے ہیں اور کچھ مستثنیٰ ہوتے ہیں۔

3. وجود کے اعتبار سے: اخذ و استنباط کے اصول و قواعد پہلے بنائے گئے اس کے بعد اس کی روشنی میں احکام مستنبط کئے گئے، اس کے برخلاف قواعد فقہیہ فقہی جزئیات سے مستفاد ہیں، یعنی فقہی جزئیات پہلے وجود میں آئے، اس کے بعد قواعد فقہیہ ان ہی جزئیات کو احاطہ کرنے کے لئے وضع کئے گئے۔

4. بنیاد کے اعتبار سے: اصول فقہ کی بنیادیں تین علوم ہیں: علم کلام، عربی زبان کے قواعد، ادلہ شرعیہ، بنیادی طور پر ان ہی علوم سے اصول فقہ مربوط ہوتا ہے، اور قواعد فقہیہ کی بنیادیں احکام شرعیہ اور عام مقاصد شریعت ہیں۔

5. تعلق کے اعتبار سے: اصول فقہ کے اصول و قواعد کا تعلق ادلہ شرعیہ سے ہے اور قواعد فقہیہ کا تعلق مکلفین کے افعال سے ہے۔

قواعد فقہ کا سانچہ مختلف انداز سے تیار ہوتا ہے، کبھی عین نص سے، جیسے: ”الخروج بالضممان“ (ابوداؤد: 3508) (جو نقصان کا ذمہ دار ہو وہی فائدہ کا حقدار ہے)، یہ حدیث نبوی کا ایک ٹکڑا ہے، کبھی کسی خاص نص سے قاعدہ مستنبط ہوتا ہے، جیسے: ”المیسور لایسقط بالمعسور“ (حکم شرعی تنگی کی وجہ سے مکمل طور پر ساقط نہیں ہوتا ہے) یہ قاعدہ اللہ کے رسول ﷺ کے ارشاد ”جب میں تم لوگوں کو کسی چیز سے روکوں تو اس سے بچو، اور جب کسی کام کا حکم دوں تو اس کو مقدور کے مطابق کرو“ (بخاری: 7288) سے ماخوذ ہے۔

کبھی صرف ایک نص سے نہیں، بلکہ نصوص کے مجموعہ سے ماخوذ ہوتا ہے، جیسے: ”المشقة تجلب التيسير“ (مشقت سہولت کا باعث بنتی ہے) یہ قاعدہ اللہ تعالیٰ کے مختلف ارشادات سے بنایا گیا ہے [بقرہ: 185، 286، حج: 78]۔ کبھی قاعدہ کی بنیاد کو اجماع بنایا جاتا ہے، جیسے: ”الاجتهاد لا ينقض بالاجتهاد“ (ایک اجتہاد دوسرے اجتہاد کے ذریعہ ختم نہیں کیا جاتا)۔ بعض اوقات قواعد فقہ مجتہدین کے اقوال سے ماخوذ ہوتے ہیں، جیسے: امام ابو یوسف کا قول: ”لا ينبغي لأحد أن يحدث شيئاً في طرق المسلمين مما يضرهم“ (کسی کے لئے درست نہیں کہ مسلمانوں کے راستہ میں ان کو نقصان پہنچانے والا کوئی تصرف کرے) اس اصولی قول کو بعد کے فقہاء نے فقہی قاعدہ کا قالب عطا کر دیا، اسی طرح امام محمد اور امام شافعی وغیرہ کے یہاں بھی ایسے فقرے ملتے ہیں جن کو قواعد فقہیہ قرار دیا گیا ہے۔

تاریخی اعتبار سے قواعد فقہ کی تدوین تین مرحلوں میں ہوئی ہے، پہلا مرحلہ: نشوونما، دوسرا مرحلہ: ارتقاء و تدوین، تیسرا مرحلہ: تکمیل و پختگی۔

پہلا دور (نشوونما): عہد رسالت سے ائمہ مجتہدین تک پھیلا ہوا ہے، آپ پڑھ چکے ہیں کہ بہت سے قواعد فقہیہ قرآن و حدیث سے نکلے ہیں، اس سے معلوم ہوا کہ بحیثیت فن تو نہیں؛ لیکن عہد رسالت میں قرآن و حدیث کے نصوص میں ایسے اصول منتشر تھے جن کی حیثیت قاعدہ کی ضرورت ہوتی تھی، اور بعد میں وہ قواعد فقہ سے معروف ہوئے، عہد رسالت کے بعد عہد صحابہ میں حضرت عمر رضی اللہ عنہ اور حضرت علی رضی اللہ عنہ وغیرہ صحابہ کرام رضی اللہ عنہم نے کچھ اصولی قواعد ارشاد فرمائے ہیں: چنانچہ حضرت عمر رضی اللہ عنہ کا قول ہے: ”البيضة على المدعى واليمين على من أنكر“ (ثبوت مدعی کے ذمہ ہوگا اور قسم انکار کرنے والے کے ذمہ) (موسوعة فقه عمر بن الخطاب، ص: 431) گو کہ یہ حضور صلی اللہ علیہ وسلم کی ایک حدیث کا ٹکرا ہے، لیکن حضرت عمر رضی اللہ عنہ کی طرف منسوب ہو کر اس کو شہرت ملی چونکہ انہوں نے ایک قانونی ضابطہ کے طور پر اس کو استعمال کیا، حضرت علی رضی اللہ عنہ اور حضرت عبداللہ بن مسعود رضی اللہ عنہ کا ارشاد ہے: ”ليس على مؤتمن ضمان“ (امانتدار شخص پر ضمان نہیں ہے) (سنن بیہقی: 289/4 مصنف عبدالرزاق: 182/8)۔

صحابہ کے بعد بھی تابعین، تبع تابعین اور ائمہ مجتہدین کے عہد میں اور فقہ اسلامی کی اولین تالیفات میں ایسے اصولی نظریات ملتے ہیں، جن کو ”قواعد فقہیہ“ سے تعبیر کیا جاسکتا ہے؛ چنانچہ قاضی شریح تابعی کا قول ہے: ”من شرط على نفسه طائعا غير مكروه فهو عليه“ (بخاری) (جس نے بخوشی کسی کے دباؤ کے بغیر اپنے کو کسی شرط کا پابند کیا تو وہ اسی شرط پر ہے)، امام ابو یوسف کا بیان ہے: ”لا يؤخذ شي من أموالهم إلا بحق يجب عليهم“ (لوگوں کا کوئی مال نہیں لیا جائے گا، سوائے اس کے کہ ان سے کوئی حق متعلق ہو) (کتاب الخراج، ص: 125)، امام محمد کا قول ہے: ”لا يجتمع الأجر والضمنان“ (کتاب الام: 168/4) (اجرت اور ضمان دونوں جمع نہیں ہوں گے)، امام شافعی کہتے ہیں: ”يجوز في الضرورة ما لا يجوز في غيرها“ (کتاب الام: 168/4) (بوقت ضرورت جو چیز جائز ہوتی ہے وہ غیر وقت میں جائز نہیں ہوتی ہے)، امام احمد کا قول ہے: ”كل ما جاز فيه البيع تجوز فيه الهبة والصدقة والرهن“ (جس شئی میں بیع درست ہو، تو اس میں ہبہ، صدقہ اور رهن بھی درست ہوں گے)۔

دوسرا دور (ارتقاء و تدوین): یہ دور چوتھی صدی ہجری سے شروع ہو کر دسویں صدی ہجری پر ختم ہوتا ہے، یہ وہ دور ہے جس میں قواعد فقہیہ مستقل فن کے طور پر سامنے آیا، اور اس موضوع پر مستقل کتابوں کی تصنیف شروع ہوئی، اس میں کوئی شک نہیں ہے کہ مذہب حنفی کو اس میں اولیت حاصل ہے، چنانچہ ابوطاہر محمد بن محمد بن محمد باس حنفی (متوفی: 340ھ) نے سترہ قواعد فقہیہ ایسے مرتب کئے تھے، جن پر فقہ حنفی کی تمام تجزیات منطبق ہوتی ہیں، ان سترہ قواعد میں یہ پانچ بنیادی قواعد ہیں: ”الأموار بمقاصدھا“ (امور میں مقاصد کا اعتبار ہوگا)، ”الیقین لایزول بالشک“ (جو چیز یقین سے ثابت ہو، اسے محض شک کی وجہ سے نظر انداز نہیں کیا جاسکتا) ”المشقة تجلب التیسیر“ (مشقت سہولت کا باعث بنتی ہے)، ”الضروریات“ (ضروریات کو ترجیح دینا جائے گا)، ”العادة مُحکمة“ (عرف و عادت کی حیثیت حکم کی ہوگی)۔ اس کے بعد امام ابوالحسن عبید اللہ بن حسین کرخی (260-340ھ) نے مزید قواعد کا اضافہ کیا، اس طرح کل 37 قواعد ہو گئے، یہی مجموعہ قواعد ”اصول کرخی“ سے معروف اور مطبوعہ ہے، اس سلسلہ کی یہ پہلی مطبوعہ کتاب پائی جاتی ہے۔

پانچویں صدی ہجری کے مشہور اصولی فقیہ ابو زید عبید اللہ بن عمرو بوسی (متوفی: 430ھ) ہیں، انہوں نے ”تأسیس النظر“ کے نام سے ایک کتاب تصنیف کی، جس میں مختلف فقہاء کی آراء کے اختلاف کی بنیادوں کو قواعد فقہیہ میں تلاش کرنے کی اچھی کوشش کی، یہ کتاب 85 قواعد و ضوابط پر مشتمل ہے، اس صدی کے علماء قواعد میں معروف مورخ اور ظاہری فقیہ ابن حزم اندلسی (متوفی: 456ھ) کا نام بھی آتا ہے، جنہوں نے دو کتابیں تالیف کیں، ایک کا نام ”الاملاء فی قواعد الفقہ“ ہے، دوسرے کا نام ”الإحکام فی أصول الأحکام“ ہے، چھٹی صدی ہجری میں علاء الدین سمرقندی حنفی (متوفی: 540ھ) کی کتاب ”ایضاح القواعد“ کا ذکر آتا ہے، ساتویں صدی ہجری میں محمد بن ابراہیم جابر شافعی (متوفی: 613ھ) کی ”القواعد فی فروع الشافعیة“، عزالدین بن عبدالسلام شافعی (متوفی: 620ھ) کی ”قواعد الأحکام فی مصالح الأنام“، شہاب الدین قرانی مالکی (متوفی: 684ھ) کی ”الفروق“، محمد بن عبداللہ بکری مالکی (متوفی: 685ھ) کی ”المُدھب فی ضبط المدھب“ وغیرہ تالیفات منظر عام پر آئیں، آٹھویں صدی ہجری کو قواعد فقہیہ کا زریں دور سمجھا جاتا ہے، اس صدی میں قواعد فقہیہ پر بڑی تعداد میں کتابیں تصنیف ہوئیں، ان میں مشہور یہ ہیں: ”القواعد الکبری فی فقہ الحنابلة“ از نجم الدین طونی (متوفی: 716ھ) ”الأشباه والنظائر“ از ابن وکیل مصری شافعی (متوفی: 716ھ)، ”القواعد النورانیة“ از ابن تیمیہ (متوفی: 728ھ)، ”الأشباه والنظائر“ از تاج الدین سبکی (متوفی: 771ھ) اور از جمال الدین اسنوی شافعی (متوفی: 772ھ)، ”المنثور فی القواعد“ از بدر الدین زرکشی (متوفی: 794ھ)، ”القواعد فی الفقہ الإسلامی“ از ابن رجب حنبلی (متوفی: 795ھ)، ”القواعد فی الفروع“ از شرف الدین غزی حنفی (متوفی: 799ھ)۔

نویں صدی ہجری کی مشہور کتابیں اور مصنفین یہ ہیں: ”أسنى المقاصد فی تحریر القواعد“ محمد بن محمد زبیری (متوفی: 808ھ)، ”القواعد المنظومة“ از ابن ہائم (متوفی: 815ھ)، ”القواعد الكلية والضوابط الفقہیة“ از ابن عبدالہادی (متوفی: 880ھ)، دسویں صدی ہجری کے مشہور مصنفین میں جلال الدین سیوطی شافعی (متوفی: 910ھ) ابن نجیم مصری حنفی (متوفی: 970ھ) ان دونوں میں سے ہر ایک نے ”الأشباه والنظائر“ کے نام سے قواعد فقہیہ پر کتابیں لکھیں، اسی طرح ابوالحسن زقاق مالکی (متوفی: 912ھ) ہیں، جنہوں نے نظم میں فقہی قواعد کو بیان کیا۔

تیسرا دور (تکمیل و پختگی): دسویں صدی کے اختتام، گیارہویں صدی کے آغاز سے دور حاضر تک کے زمانہ پر مشتمل ہے، اس دور میں قواعد فقہیہ پر جو نمایاں علمی کام ہوئے ہیں وہ اس طرح ہیں کہ ترکی کے ایک حنفی فقیہ محمد ابوسعید خادمی (متوفی: 1176ھ) نے اصول فقہ میں ”مجامع الحقائق“ کے نام سے ایک کتاب تصنیف کی، جس کے آخر میں ابن نجیم مصری کے قواعد پر اضافہ کے ساتھ 154 قواعد بھی شامل کر دیئے، تیرہویں صدی ہجری کے اواخر میں سلطنت عثمانیہ کے خلیفہ سلطان عبدالعزیز خان عثمانی کے زیر نگرانی اُس زمانہ کے باکمال علماء کی کمیٹی کے ذریعہ ”مجملة الاحکام العدلیہ“ کی ترتیب عمل میں آئی، جس کے شروع میں ایک سواہم قواعد بھی جمع کئے گئے، پھر کئی اہل قلم علماء نے اس کی شرحیں لکھیں جن میں ان قواعد کی تنقیح و تحقیق کی خدمت انجام دی۔

اس کے بعد سلطان عبدالحمید ترکی کے عہد میں دمشق کے مفتی شیخ محمود حمزہ نے مجلہ کے علاوہ قواعد و ضوابط کو فقہی ابواب کی ترتیب پر ایک کتاب میں جمع کر دیا، جس کا نام ”الفرائد البہیة فی القواعد والفوائد الفقہیة“ رکھا، ماضی قریب کے ایک بڑے حنفی فقیہ شیخ احمد زرقاء نے ”شرح القواعد الفقہیة“ کے نام سے قواعد کی وقیح تشریح و توضیح کی، اس کے بعد ان کے صاحبزادہ ڈاکٹر مصطفیٰ احمد زرقاء نے اس کام کو آگے بڑھایا، اور اپنی مایہ ناز تالیف ”المدخل الفقہی العام“ میں اس موضوع پر بڑی اچھی گفتگو کی ہے، دور حاضر کے ایک ہندوستانی عالم اور شیخ مصطفیٰ زرقاء کے فیض یافتہ ڈاکٹر علی احمد ندوی کی دو کتابیں ”القواعد الفقہیة“ اور ”جمہرة القواعد الفقہیة“ اس موضوع پر اہم ترین اور نہایت قابل قدر ہیں، اسی طرح ایک اہم کتاب ”موسوعة القواعد الفقہیة“ از ڈاکٹر محمد صدیقی بن احمد بورنو حارث غزی ہے، جس میں مذاہب اربعہ (حنفیہ، مالکیہ، شافعیہ، حنبلیہ) کے درمیان متفق علیہ و مختلف فیہ فقہی قواعد و ضوابط کو حروف تہجی کے مطابق جمع کیا اور پہلی مرتبہ 1423ھ میں مؤسسہ الرسالہ، بیروت کی طرف سے 13 جلدوں میں قواعد فقہیہ پر یہ انسائیکلو پیڈیا شائع ہوا، بورنو نے ”الوجیز فی ایضاح قواعد الفقہ الکلیة“ کے عنوان سے ایک دوسری کتاب بھی لکھی۔

16.5 مقاصد شریعت

اسلامی شریعت کے ہر حکم کے پیچھے کوئی ایک مقصد یا متعدد مقاصد ہوتے ہیں، اور حکم پر عمل کے ذریعہ ان اہداف و مقاصد تک پہنچنا مطلوب ہوتا ہے، اسلامی مقاصد کے مجموعہ کو مقاصد شریعت کہتے ہیں۔ اسلامی شریعت کے تمام احکام کے پیچھے کچھ نہ کچھ اللہ تعالیٰ کے مقاصد و اسرار ضرور کار فرما ہیں، جن کو بروئے کار لانے کے لئے بندے کو احکام دیئے گئے، یہ اور بات ہے کہ بعض مقاصد کو اللہ تعالیٰ نے براہ راست اپنے پیغمبر کی زبانی بیان فرمادیا، اور اکثر مقاصد کو مخفی رکھا۔

ظاہر ہے کہ شریعت کا نزول انسانی مفاد کے لئے ہوا ہے، اسی وجہ سے اس کے تمام احکام انسان کے پانچ مقاصد کی حفاظت و تکمیل کے ارد گرد گھومتے ہیں، اور وہ یہ ہیں: دین، جان، نسل، عقل اور مال، ان پانچ مقاصد کی حفاظت کے لئے انسان کو دو طرح کے احکام دیئے گئے ہیں، ایک وہ ہیں جن کے ذریعہ پانچوں امور کی حفاظت ہوتی ہے، دوسرے وہ احکام جو ان پانچوں امور کو نقصان پہنچانے والی اشیاء سے بچاتے ہیں، چنانچہ دین کی حفاظت جہاں اسلام اور اس کی طرف ترغیبات سے ہوتی ہے، وہیں ارتداد کی سزا اور جہاد کے احکام کی مشروعیت کے ذریعہ اس کو ضرر پہنچنے سے بچایا گیا، جان کی حفاظت کے لئے ایک طرف کھانے پینے

وغیرہ کا حکم دیا گیا تو دوسری طرف اس کو نقصان سے بچانے کے لئے قصاص و دیت کا حکم مشروع کیا گیا، نسل کی حفاظت اور اس کی افزائش کے لئے نکاح کو حلال کیا گیا، اور اس کو نقصان سے بچانے کے لئے زنا اور نسل کشی کو حرام قرار دیا گیا، عقل کی حفاظت کے لئے تعلیم اور غور و فکر کا حکم دیا گیا، اور اس کو نقصان سے بچانے کے لئے شراب نوشی اور نشہ آور اشیاء کے استعمال سے روکا گیا، مال کی حفاظت کے لئے کاروبار وغیرہ کے ذریعہ فضل الہی کو تلاش کرنے کا حکم دیا گیا، اور اس کو نقصان پہنچانے والی اشیاء چوری، ڈاکہ زنی اور غصب کو حرام قرار دیا گیا، اور ان جرائم کے مرتکبین کے لئے سزائیں رکھی گئیں۔

انسانی مفاد و مصالح کو پورا کرنے کے لئے اللہ نے جو احکام دیئے ہیں وہ سب یکساں نہیں؛ بلکہ ان میں تفاوت پایا جاتا ہے، اسی تفاوت کی درجہ بندی کرتے ہوئے مقاصد کے تین درجے کئے گئے ہیں، ضروریات (ضرورت سے متعلق امور) حاجیات (حاجت سے متعلق امور) تحسینات (تحسین سے متعلق امور)۔

ضروریات: وہ امور جو انسان کی دینی یا دنیوی، انفرادی یا اجتماعی زندگی کے لئے ضروری ہیں، جن میں خلل واقع ہونے سے انسان کی دینی و دنیوی زندگی فساد و انتشار کا شکار بن جاتی ہے اور سماج میں بگاڑ آ جاتا ہے، اور آخرت کی زندگی ایسی بگڑ جاتی ہے کہ انسان راحت کے بجائے عذاب کا مستحق بن جاتا ہے، یہ ضروری امور پانچ ہیں: دین، جان، عقل، نسل اور مال، ان پانچوں امور کی حفاظت پر تمام قوموں اور مذاہب کا اتفاق ہے۔

حاجیات: وہ امور جن کی رعایت لوگوں سے مشقت و حرج کو دور کرنے کے لئے ضروری ہو، اگر وہ حاصل نہ ہوں تو انسانی زندگی تنگی و مشقت سے دوچار ہو جائے، جیسے سفر میں نماز کو قصر کے ساتھ پڑھنے کی اجازت، رمضان میں مریض اور مسافر کے لئے روزے نہ رکھنے کی اجازت، اور خف پرمح کرنے کی اجازت وغیرہ احکام اسی دوسرے درجے کے ذیل میں آتے ہیں۔

تحسینات: وہ امور جن کی رعایت سے زندگی میں آسانی اور بہتری پیدا ہو، اگر وہ حاصل نہ ہوں تو زندگی کے وجود و بقا کا مسئلہ نہ پیدا ہو اور نہ ہی سخت پریشانی پیش آئے، جیسے: کھانے پینے میں تنوع اور رہائش کی عمدہ سہولیات وغیرہ، اس قسم کے امور کو ”کمالیات“ بھی کہتے ہیں۔

انسانی مصالح و مفاد کے یہ تین درجے اپنی اہمیت کے اعتبار سے بھی اسی ترتیب پر ہیں کہ پہلے ضروریات کی تکمیل ہوگی، پھر حاجیات کی، اس کے بعد تحسینات کی، اگر ان کے درمیان تعارض ہو تو پہلے ضروریات کے مصالح کو پورا کیا جائے گا، پھر حاجیات سے متعلق مصالح پورے کئے جائیں گے، ان دونوں کے بعد تحسینات کے مصالح پر عمل ہوگا۔

جہاں تک مقاصد شریعت کے تاریخی پہلو کی بات ہے تو ہمیں عہد رسالت میں وحی الہی اور زبان نبوت میں اس کی متعدد نظیریں اور شواہد ملتے ہیں، چنانچہ اللہ تعالیٰ نے انس و جن کی تخلیق کا بنیادی مقصد بندگی بتایا [الذاریات: 56، الأنبیاء: 25، النحل: 34] بعثت نبوی کے مختلف مقاصد و فوائد کا ذکر فرمایا، کہیں اس کو سراپا رحمت [الأنبیاء: 107] قرار دیا، کہیں دین حق کے تمام باطل مذاہب و ادیان پر غلبہ کو اہم مقصد فرمایا [التوبہ: 33]، ایک موقع پر تزکیہ نفس اور کتاب و حکمت کی تعلیم کو مقاصد بعثت قرار دیا [جمعہ: 2]، کہیں زبان رسالت سے یہ الفاظ ادا ہوئے ”مجھے تو مکارم اخلاق کی تکمیل کے لئے بھیجا گیا ہے“ (سنن البیہقی: 10/323)،

قرآن مجید میں بعض عبادات کی فرضیت کے مقاصد و فوائد کی طرف اشارہ کیا گیا ہے؛ چنانچہ روزہ کی فرضیت کا مقصد و فائدہ یہ بتایا گیا ”تا کہ تم تقویٰ والے ہو جاؤ“ [بقرہ: 183]، نماز کا مقصد برائی اور منکر کی باتوں سے حفاظت کو قرار دیا گیا [عنکبوت: 45]، شراب اور جوا کی حرمت کا مقصد بتایا گیا کہ اس سے لوگوں میں باہم بغض و عداوت جنم لیتی ہے۔

رسول اللہ ﷺ نے جنگ بدر کے قیدیوں کو قتل کئے جانے کا فیصلہ کرنے کے بجائے فدیہ ادا کرنے کا فیصلہ فرمایا، اس میں شریعت کا مقصد صلہ رحمی، اور کفر و شرک کے مقابلہ میں اسلام اور مسلمانوں کو فدیہ کے ذریعہ تقویت پہنچانا تھا، حضرت عمر بن عاص رضی اللہ عنہم نے جنگ بدر کے بعد حضرت عمر بن عاص رضی اللہ عنہم کو خبر دی تو انہوں نے دفع حرج اور جان کو ہلاکت سے بچانے کے لئے غسل کے بجائے تیمم کیا، آپ ﷺ کو جب اس واقعہ کی خبر ہوئی تو آپ ﷺ نے کوئی نکیر نہیں فرمائی۔

حضرت عمر رضی اللہ عنہم نے قحط کے زمانہ میں چوری کی حد کو وقتی طور پر ساقط کر دیا تھا، کیوں کہ قحط کے زمانہ میں چوری کی حد جاری کرنا شریعت اسلامی کے مقصد کے منافی تھا، فساد زمانہ، لوگوں کے اخلاقی بگاڑ اور امانت کے فقدان کے سبب حضرت عثمان رضی اللہ عنہم نے گم شدہ اونٹ کے پانے والے کو حکم دیا کہ اس کو پکڑ کر بیت المال کو پہنچا دے، کیوں کہ چھوڑنے میں اونٹ کے ضائع ہونے اور کسی ظالم کو حوالہ کرنے کی طرح ہے، آپ ﷺ نے گم شدہ بکری کو پکڑنے کا حکم اس بنیاد پر دیا تھا کہ اس کو چھوڑنے میں اس کے ضائع ہونے کا اندیشہ تھا، اسی کو حضرت عثمان رضی اللہ عنہم نے بنیاد بنا کر اونٹ کے بارے میں حکم دیا۔

حضرت شاہ ولی اللہ دہلوی نے احکام کے اسرار و رموز، مقاصد اور فوائد کی مثالیں کتاب و سنت سے بیان کرتے ہوئے آثار صحابہ سے بھی اس کی مثالیں دی ہیں، اس کے بعد تحریر فرمایا ہے: ”پھر تابعین اور ان کے بعد ائمہ مجتہدین احکام کی تعلیل مصالِح سے بیان کرتے رہے، احکام کے معانی پر غور کرتے رہے، اور منصوص حکم کے لئے دفع ضرر یا جلب منفعت کو بنیاد بنا کر مناسب مناسبات کی تخریج کرتے رہے، جیسا کہ ان کی کتابوں اور مذاہب میں مفصل موجود ہے“۔

اس میں کوئی شک نہیں ہے کہ علماء اصولیین نے اصول فقہ میں ضمناً مقاصد شریعت اور احکام کی تعلیل کے سلسلہ میں گفتگو کی ہے، خاص طور پر قیاس، استصحاب حال، مصالح مرسلہ اور استحسان وغیرہ کے اصولی مباحث کے ذیل میں اس موضوع پر زیادہ کلام ملتا ہے۔ بعض علماء اسلام نے مقاصد شریعت پر مستقل گفتگو کی ہے، ان میں سے خاص طور پر امام غزالی، امام شاطبی، علامہ عزالدین بن عبدالسلام اور شاہ ولی اللہ دہلوی قابل ذکر ہیں جنہوں نے اپنی اپنی تالیفات میں مقاصد شریعت کو مستقل گفتگو کا موضوع بنایا ہے۔

درج ذیل سطور میں مقاصد شریعت پر لکھنے والے چند اہم مصنفین اور کتابوں کا ذکر کیا جاتا ہے:

1. ابو عبد اللہ، محمد بن علی حکیم ترمذی، آپ تیسری صدی ہجری کے بہت بڑے فقیہ اور محدث ہیں، مقاصد شریعت کے موضوع پر آپ کی کئی کتابیں ہیں ان میں ”أسرار الصلاة و مقاصدھا“ زیادہ مشہور ہے، حسن نصر زیدان کی تحقیق سے طبع ہو چکی ہے، بقیہ دو کتابیں، ایک ”علل الشریعة“ نایاب ہے، دوسری ”الحج و أسرارہ“ مخطوطہ ہے۔
2. ابو بکر قتال کبیر شاشی (متوفی: 365ھ): آپ کی تالیفات میں سے ایک کتاب ”محاسن الشریعة“ ہے، علامہ ابن قیم نے اس کتاب کی بڑی تعریف کی ہے۔

3. امام الحرمین ابوالمعالی عبدالملک بن عبداللہ جوینی (متوفی: 478ھ) آپ کو یہ شرف حاصل ہے کہ سب سے پہلے اصولی طور پر مقاصد شریعت کے موضوع پر گفتگو کی ہے، مقاصد کو کئی قسموں میں منقسم کیا، ضروریات، حاجیات اور تحسینات کی تعریف اور حد بندی کی، یہ ساری باتیں انہوں نے ”البرہان فی أصول الفقه“ میں قیاس کی بحث کے ذیل میں ”باب تقاسیم العلیل والأصول“ کے تحت بیان کی ہیں، دوسری کتاب ”غیاث الأمم فی التیث الظلم“ ہے، یہ مقاصد شریعت پر بہت ہی اہم کتاب ہے، کتاب کے مطالعہ سے محسوس ہوتا ہے کہ یہ کتاب آج کل کے حالات کے لئے لکھی گئی ہے، یہ کتاب ”الغیاتی“ کے نام سے مشہور ہے۔
4. ابو حامد محمد بن محمد غزالی (متوفی: 505ھ): انہوں نے اپنے استاذ امام الحرمین کے کام کو مزید آگے بڑھایا اور اس کو متحج کر کے پیش کیا، مقاصد کی بابت ”شفاء الغلیل فی بیان الشبه والمخیل ومسالك التعلیل“، ”احیاء علوم الدین“، ”المنحول“ اور ”المستصفی“ میں مفصل بحث کی ہے۔
5. سلطان العلماء عزالدین بن عبدالسلام (متوفی: 660ھ): اس فن کی قد آور شخصیت ہیں، انہوں نے مقاصد شریعت کے موضوع پر متعدد کتابیں تصنیف کی ہیں، پہلی ”شجرۃ المعارف والأحوال وصالح الأقوال والأعمال“ یہ نظریاتی سے بڑھ کر تطبیقی کتاب ہے، شام سے چھپ چکی ہے، دوسری: ”الفوائد فی اختصار المقاصد“ یا ”القواعد الصغری“ اس موضوع پر کافی معلومات افزا اور فکر انگیز کتاب ہے گو یہ قواعد الاحکام کی تلخیص سمجھی جاتی ہے؛ لیکن اس میں بعض نئی چیزوں کا اضافہ ہے، تیسری ”قواعد الاحکام فی مصالح الأنام“ اس کتاب کو زیادہ شہرت ملی، اس کا بنیادی موضوع یہ ہے کہ اللہ تعالیٰ کے جوا حکام بندوں کے لئے ہیں ان میں کیا مصالح و مقاصد ہیں، ان کے کیا درجات ہیں۔
6. علامہ شہاب الدین قرانی (متوفی: 685ھ): عزالدین عبدالسلام کے ماہیہ ناز شاگرد ہیں، ان کی دو کتابیں ہیں: ایک ”شرح تسقیح الفصول“ ہے، جس میں مقاصد شریعت پر بعض اصولی بحثیں ہیں، دوسری مشہور ترین کتاب ”الفرق“ ہے، اس میں مقاصد شریعت اور اسرار احکام پر بڑا قیمتی مواد ہے۔
7. نجم الدین طونی (متوفی: 716ھ): عجیب وغریب شخصیت ہیں، جنہوں نے حدیث رسول ”لا ضرر ولا ضرار“ کے ذیل میں مصالح شریعت کے اوپر مفصل گفتگو کی ہے، انہوں نے عبادات کے باب میں اصل نصوص کو قرار دیا اور عادات و معاملات کے باب میں اصل مصالح کو قرار دیا، اس میں وہ اتنا آگے بڑھ گئے کہ انہوں نے مصالح کو نصوص اور اجماع کے مقابلہ میں بھی راجح قرار دے دیا، انہوں نے ”شرح مختصر الروضة“ کتاب میں بھی مصالح و مقاصد شریعت پر بڑی تفصیل سے بحث کی ہے۔
8. امام تقی الدین احمد بن تیمیہ (متوفی: 728ھ): آپ کی تصنیفات و فتاویٰ میں جگہ جگہ مقاصد شریعت و مصالح احکام کی روح کارفرمانظر آتی ہے، انہوں نے مقاصد شریعت کو پانچ چیزوں (حفظ دین، حفظ نفس، حفظ عقل، حفظ نسل اور حفظ مال) میں محدود کرنے کی مخالفت کی، اور دوسرے مقاصد کا اضافہ کیا۔
9. شمس الدین ابو عبداللہ، محمد بن ابوبکر (متوفی: 751ھ): ابن قیم سے مشہور ہیں، انہوں نے اپنی کتاب ”اعلام الموقعین“ میں مصالح شریعت پر روشنی ڈالی ہے، اور بہت سے ایسے احکام کو بھی عقل و قیاس سے ثابت کیا ہے جن کو عام طور پر فقہاء عقل سے ماوراء قرار دے چکے تھے۔

10. ابواسحاق، ابراہیم بن موسیٰ نخعی غرناطی شاطبی (متوفی: 790ھ): اپنے پیشرو علماء جیسے امام غزالی، فخر الدین رازی، جوینی، قرانی اور عزالدین بن عبدالسلام کے مقاصد شریعت کے میدان میں ذکر کردہ مواد و مضامین پر اچھا خاصا اضافہ کیا، اور ناقابل فراموش نقوش قائم کر کے چلے گئے، ان کے بعد کے علماء نے ان کو اس میدان کا مجدد قرار دیا، ان کی شاہکار کتاب ”الموافقات فی أصول الشریعة“ (4 جلدیں) اسی موضوع پر ہے، خاص طور پر اس کی دوسری جلد میں موضوع پر سیر حاصل بحث کی گئی ہے۔
11. علامہ شاطبی کے بعد اس میدان میں طویل سنانا چھا جاتا ہے، یہاں تک کہ بارہویں صدی ہجری میں ہندوستان کی سرزمین سے حضرت شاہ ولی اللہ دہلوی (متوفی: 1176ھ) آتے ہیں، اور بے نظیر کتاب ”حجة اللہ البالغہ“ تصنیف کرتے ہیں، اس کتاب میں انہوں نے عقائد، عبادات، معاملات، معاشیات، سیاسیات، اسلامی سزاؤں اور حدود، اور اخلاقیات کی عقلی توجیہات بیان کیں، اور احکام دین کے مقاصد و مصالح پر خوبصورت اور بڑے بلیغ اسلوب میں روشنی ڈالی، اور متداول احادیث کی شرح کے ذیل میں اسرار شریعت اور حکمتوں کو بھی بیان فرمایا، اس کے علاوہ انہوں نے اپنی دوسری کتابوں مثلاً ”ازالة الخفاء“، ”البدور البازغة“ اور ”الفہیمات الإلهیة“ وغیرہ میں بھی مقاصد شریعت اور مصالح پر جا بجا گفتگو کی ہے۔
12. ہندوستانی علماء میں اسرار شریعت پر گفتگو کرنے والوں میں ایک دوسرے عالم دین اور مصنف مولانا محمد قاسم نانوتوی (متوفی: 1297ھ) ہیں، جنہوں نے خطبات اور رسالے میں اسلامی تعلیمات کو عقل کی روشنی میں پیش کیا اور مخالفین کے اعتراضات کے جوابات دیئے۔
13. مولانا اشرف علی تھانوی (متوفی: 1362ھ): انہوں نے اپنی مختلف تصنیفات اور مواعظ میں اسرار شریعت کی نقاب کشائی کی، اور جدید شبہات کے جوابات دیتے ہوئے احکام شریعت کے مصالح و مقاصد کو اجاگر کیا، اس سلسلہ میں ان کی کتاب ”المصالح العقلیة للأحكام النقلیة“ قابل قدر، فکر انگیز اور بصیرت افروز ہے۔
14. شیخ محمد طاہر بن عاشور (متوفی: 1393ھ): آپ نے علامہ شاطبی کے کام کو آگے بڑھایا اور ”مقاصد الشریعة الإسلامیة“ کے نام سے ایک کتاب تصنیف کی، جو موجودہ زمانہ میں اس موضوع پر سنگ میل کی حیثیت رکھتی ہے، شیخ محمد طاہر نے اس کتاب میں اپنے غور و فکر اور تحقیق سے اس موضوع پر کافی اضافہ کیا اور نئے نظریات پیش کئے۔
15. شیخ علال فاسی (متوفی: 1394ھ): اس موضوع پر آپ کی بھی تصنیف ہے، جس کا نام ”مقاصد الشریعة الإسلامیة و مکانتها“ اس میں مصنف نے شریعت کی طرف سے دفاع کرتے ہوئے ثابت کیا کہ پوری شریعت بندے کے مصالح و مفاد پر مبنی ہے۔
- ہندوستانی علماء میں ماضی قریب میں مولانا ابوالحسن سجاد (متوفی: 1359ھ) نے ”حکومت الہی“ میں علامہ سید سلیمان ندوی (متوفی: 1373ھ) نے ”سیرت النبی“ میں اور مولانا ابوالحسن علی حسنی ندوی (متوفی: 1420ھ) نے ”ارکان اربعہ“ میں مقاصد شریعت سے بحث کی ہے، دور حاضر کے ڈاکٹر احمد ریسونی کی کتاب ”مقاصد الشریعة عند الشاطبی“، ڈاکٹر یوسف حامد عالم کی کتاب ”المقاصد العامۃ للشریعة الاسلامیة“ اور اس کے علاوہ متعدد عربی کتابیں بھی قابل قدر ہیں۔ اردو زبان میں اس موضوع پر ڈاکٹر محمد فہیم اختر ندوی کی ”مقاصد شریعت کی تفہیم“ اور ڈاکٹر نجات اللہ صدیقی کی مقاصد شریعت طبع ہوئی ہے۔

16.6 احکام خمسہ تکلیفیہ (پانچ تکلیفی احکام)

احکام سرپرست میں چار ارکان ہیں: حاکم، محکوم فیہ، محکوم علیہ اور حکم۔

حاکم: اللہ تعالیٰ کی ذات ہے، جس کی طرف سے حکم صادر ہوتا ہے، محکوم فیہ: مکلف شخص کا وہ فعل جس سے حکم متعلق ہوتا ہے، محکوم علیہ سے مکلفین اشخاص مراد ہیں، جو احکام الہی کے مخاطب ہیں اور جن کے افعال پر شریعت حکم لگاتی ہے۔

جہاں تک حکم کی بات ہے تو اس کے لغوی معنی ”علم وفہم اور عدل کے ساتھ فیصلہ“ کے ہیں، اصطلاحی تعریف یہ ہے کہ اللہ تعالیٰ کا خطاب جو مکلفین سے مطالبہ، یا اختیار یا وضع کے طور پر متعلق ہو، یعنی اللہ کے خطاب سے مراد اللہ کا حکم ہے جو مکلف کے افعال و اعمال سے متعلق ہوتا ہے، مطالبہ سے مراد کسی کام کے کرنے یا نہ کرنے کا طلب ہو، پھر کسی کام کے کرنے کا مطالبہ دو طریقے سے ہوتا ہے، اگر مطالبہ لازمی طور پر ہو تو وہ فرض و واجب ہے، اگر مطالبہ لازمی طور پر نہ ہو تو وہ استحباب و مندب ہے، اگر کسی کام کے ترک کا مطالبہ ہو، اور اس ترک فعل کو لازم قرار دیا گیا ہو تو وہ حرام ہے، اور اگر اس سے کم درجہ کا مطالبہ ہو تو وہ مکروہ ہے، اختیار کے ساتھ حکم دینے سے مراد اباحت ہے جس میں مکلف پر نہ اس کا کرنا لازم ہوتا ہے اور نہ ہی ترک یعنی نہ کرنا، دونوں ہی پہلو برابر ہوتے ہیں، ”وضع“ سے مراد اللہ تعالیٰ کی طرف سے کسی حکم کو کسی شئی کے ساتھ اس طور پر مربوط کر دیا گیا ہو کہ ایک شئی کو دوسری شئی کے لئے سبب یا شرط قرار دیا گیا ہو یا اس کے بجائے اس کے لئے مانع قرار دیا گیا ہو، جیسے نماز کے وجوب کے لئے وقت کا پایا جانا سبب ہے، پاکی نماز کی صحت کے لئے شرط ہے، اور مورث کا قاتل کے لئے وارث بننے سے مانع ہے۔

علماء اصولیین نے حکم کی کئی طرح کی تقسیم کی ہے؛ لیکن بنیادیں طور پر اس کی دو قسمیں ہوتی ہیں، تکلیفی اور وضعی، حکم تکلیفی سے مراد یہ ہے کہ مکلف سے کسی کام کے کرنے یا اس سے رکنے کا مطالبہ ہو یا کرنے اور نہ کرنے کے درمیان اختیار ہو، دوسرے الفاظ میں مکلف کے افعال کی صفت کو حکم تکلیفی کہہ سکتے ہیں، جیسے وجوب، استحباب، حرمت، مکروہ وغیرہ۔

احکام تکلیفی سے دنیوی مقصود ان احکام کی ادائیگی سے ذمہ کا فارغ ہو جانا ہے، چاہے وہ عبادات ہوں یا معاملات، اس لحاظ سے احکام تکلیفی کی تین قسمیں ہوتی ہیں: صحیح، فاسد اور باطل۔

اگر یہ دنیوی مقصود پورے طور پر ادا ہو جائے تو ”صحیح“ ہے، اگر پورے طور پر ادا نہ ہو تو ”باطل“ ہے، ارکان و شرائط اس مقصد کے حصول اور ذمہ سے فارغ ہونے کو متقاضی ہوں، لیکن مطلوبہ خارجی اوصاف پورے نہ ہو پائیں تو ”فسد“ ہے۔

حکم تکلیفی کا اخروی مقصود ثواب کا حصول، یا عذاب کے حکم کا مرتب ہونا ہے، اس اعتبار سے احکام کی پانچ قسمیں ہوتی ہیں: واجب، مندوب، حرام، مکروہ اور مباح، یہ تقسیم جمہور فقہاء کے نزدیک ہے، احناف کے یہاں اس سے زیادہ قسمیں ہیں، احناف کے مذہب کے مطابق سات قسمیں ہوتی ہیں: فرض، واجب، مندوب، حرام، مکروہ تحریمی، مکروہ تنزیہی اور مباح۔

جمہور علماء کے قول کے مطابق تکلیفی احکام کی قسموں کی تعریف اس طرح ہوگی:

واجب: شارع (اللہ تعالیٰ کی طرف سے) مکلف کو کسی کام کے کرنے کا حکم دیا گیا ہو، اور یہ مطالبہ حتمی اور لازم ہو، تو اس کا حکم یہ ہے کہ اس پر عمل کرنا واجب ہے، عمل کرنے والا ثواب پائے گا، عمل نہ کرنے والا عقاب کا مستحق ہوگا، اس کا منکر کا فر ہوگا جب کہ قطعی دلیل سے ثابت ہو۔

احناف کے مذہب کے مطابق درجہ و مقام کے لحاظ سے واجب سے اوپر کے درجہ میں فرض کی ایک اصطلاح ہے، اب دیکھئے فرض اور واجب کی تعریف ان کے مطابق اس طرح ہوگی، فرض: اس حکم کو کہتے ہیں، جو ایسی دلیل قطعی سے ثابت ہو، جس میں شک و شبہ نہ ہو، جیسے: ارکان اسلام جو قرآن سے ثابت ہیں، اسی حکم میں وہ احکام بھی ہیں جو خبر متواتر یا مشہور سے ثابت ہوں جیسے نماز میں قرأت قرآن کا مسئلہ، اس کا حکم یہ ہے کہ اس پر عمل کرنا فرض ہوگا، عمل کرنے والا ثواب کا مستحق ہوگا، نہ کرنے والا عقاب کا مستحق اور اس کا منکر کا فر ہوگا۔

واجب: اس حکم کو کہتے ہیں جو دلیل ظنی سے ثابت ہو جس میں شک کی گنجائش ہو، جیسے: صدقہ فطر، نماز عیدین اور وتر، یہ سب ظنی دلائل سے ثابت ہیں، دلیل ظنی سے مراد خبر واحد ہے، اس کا حکم یہ ہے کہ اس پر عمل کرنا واجب ہوگا، عمل کرنے والا ثواب کا مستحق ہوگا، عمل نہ کرنے والا عقاب کا سزاوار ہوگا اور اس کا منکر فاسق ہوگا، کا فر نہیں۔

واجب کی دو قسمیں ہوتی ہیں: واجب عینی اور واجب کفائی، واجب عینی سے مراد یہ ہے کہ شارع مکلفین میں سے ہر فرد سے مستقل کسی کام کے کرنے کا مطالبہ کرے، اور دوسرے کے کرنے سے ساقط نہ ہو، جیسے: پانچوں وقت کی فرض نمازیں اور روزہ وغیرہ، اس کا حکم یہ ہے کہ ہر مکلف پر اس کا کرنا لازم ہے، ایک دوسرے کی طرف سے ادائیگی معتبر نہیں ہوگی اور ذمہ سے مطالبہ ساقط نہیں ہوگا، واجب کفائی سے مراد یہ ہے کہ شارع تمام مکلفین سے کسی کام کے کرنے کا مطالبہ کرے، ہر فرد سے علیحدہ علیحدہ مطالبہ نہ ہو، جیسے: اللہ کے راستہ میں جہاد، فیصلہ کرنا، فتویٰ دینا، شہادت کی ادائیگی، ایجادات، اسی طرح دوسرے علوم و فنون اور پیشے جن کی امت اور انسانیت کو ضرورت ہے، اس کا حکم یہ ہے کہ اس کا کرنا تمام لوگوں پر واجب ہوتا ہے اس طور پر کہ اگر بعض لوگ اس کام کو انجام دیدیں تو بقیہ لوگوں کے ذمہ سے واجب ساقط ہو جائے گا اور گنہگار نہیں ہوں گے، یہ جمہور علماء کے مذہب کے مطابق ہوا، احناف کے مطابق واجب کی جگہ فرض کہہ دینا کافی ہوگا۔

مندوب: سے مراد ہر وہ عمل ہے جس کا مطالبہ شارع کی طرف سے ہو؛ لیکن مطالبہ لازمی طور پر نہ ہو، جیسے آپس میں دین کا معاملہ کرتے وقت اس کو لکھ لینے کا حکم ہے؛ لیکن یہ حکم وجوبی نہیں ہے بلکہ استحبابی ہے [بقرہ: 283] اس کا حکم یہ ہے کہ عمل کرنے والا ثواب کا مستحق ہوگا؛ لیکن عمل نہ کرنے والا عقاب کا مستحق نہیں ہوگا۔

احناف کے مذہب کے مطابق مندوب کی تین قسمیں ہوتی ہیں: سنت مؤکدہ، سنت غیر مؤکدہ، مستحب: سنت مؤکدہ: جس کی انجام دہی مکلف سے تاکید کی طور پر مطلوب ہو، لازمی طور پر نہیں، جیسے: اذان اور پانچوں فرض نمازوں کی ادائیگی جماعت کے ساتھ، وضو میں کلی کرنا اور ناک میں پانی ڈالنا وغیرہ، اس کا حکم یہ ہے کہ عمل کرنے والا ثواب کا مستحق ہوگا، چھوڑنے والا عقاب کا مستحق نہیں ہوگا؛ بلکہ عتاب و ملامت کا مستحق ہوگا، اس کو ”سنت الہدیٰ“ بھی کہتے ہیں، سنت غیر مؤکدہ: جس کی انجام دہی مکلف سے تاکید کی طور پر مطلوب نہ ہو اور نہ ہی لازمی طور پر، جیسے: عصر و عشاء سے پہلے کی چار رکعت سنتیں، پیر اور جمعرات کے دنوں کے

روزے، اس کا حکم یہ ہے کہ اس پر عمل کرنے والا ثواب کا مستحق ہوگا، عقاب، عتاب اور ملامت کا مستحق نہیں ہوگا۔ مستحب: جس کی انجام دہی مکلف کے لئے ازراہ کمالات و محاسن ہو، جیسے: رسول اللہ ﷺ کے عادی امور میں اتباع، مثلاً کھانے پینے اور سونے کے آداب، اس کا حکم وہی ہے جو سنت غیر مؤکدہ کا ہے، مستحب امور کو نفل، تطوع، ادب اور فضیلت بھی کہا جاتا ہے۔

حرام: لغوی معنی: ممانعت، حلال کی ضد، اصطلاحی تعریف جمہور علماء کے مذہب کے مطابق: اس عمل کو کہتے ہیں جس سے شارع نے مکلف سے رکنے کا مطالبہ و جوبی طور پر کیا ہو، خواہ وہ دلیل قطعی سے ثابت ہو یا ظنی سے، احناف کے نزدیک ہر اس عمل کو کہا جاتا ہے جس کی ممانعت دلیل قطعی سے ثابت ہو اور اس کی قطعیت میں کوئی شبہ بھی نہ ہو، جیسے: سود کی حرمت، اس کا حکم یہ ہے کہ اس کا مرتکب قابل مذمت اور عقاب کا مستحق ہوگا، اور منکر کا فر ہوگا جب کہ اس کی ممانعت دلیل قطعی سے ثابت ہو۔

مکروہ: لغوی اعتبار سے محبوب کی ضد ہے، اصطلاحی تعریف: وہ عمل جس کے ترک کا شارع نے مکلف سے مطالبہ کیا ہو؛ البتہ یہ مطالبہ لازمی طور پر نہ ہو، جیسے: غیر ضروری سوالات سے اجتناب کا حکم، اس کا حکم یہ ہے کہ اس کا مرتکب ملامت و عتاب کا مستحق ہوگا عقاب کا مستحق نہ ہوگا، یہ تقسیم جمہور علماء کی رائے کے مطابق ہے، احناف کے یہاں مکروہ کی دو قسمیں ہوتی ہیں: مکروہ تحریمی اور مکروہ تنزیہی۔

مکروہ تحریمی: جس کے ترک کا شارع نے مکلف سے لازمی طریقہ پر مطالبہ کیا ہو، اور یہ ترک کا عمل دلیل ظنی (خبر آحاد) سے ثابت ہو قطعی سے نہیں، جیسے: دوسرے کے پیغام نکاح پر نکاح کا پیغام دینا، اس کا حکم یہ ہے کہ اس کا مرتکب قابل مذمت ہوگا عقاب کا مستحق نہیں ہوگا، اور نہ ہی اس کا منکر کا فر ہوگا۔

مکروہ تنزیہی: وہ عمل جس کے ترک کا شارع نے مکلف سے لازمی طور پر مطالبہ نہ کیا ہو، جیسے: گھوڑے کے گوشت کھانے کا مسئلہ، بلی کے جھوٹے پانی سے وضو وغیرہ، اس کا حکم یہ ہے کہ اس کا مرتکب قابل مذمت اور عقاب کا مستحق نہیں ہوگا؛ بلکہ اولیٰ اور افضل کے خلاف عمل کرنے والا ہوگا۔

مباح: لغوی معنی اجازت کے ہیں، اصطلاحی معنی: وہ عمل جس کے کرنے اور نہ کرنے کے درمیان شارع نے مکلف کو اختیار دیا ہو، اسی کو ”حلال اور جائز“ سے بھی تعبیر کیا جاتا ہے، جیسے: تمام طیب مال سے کھانا، سونا وغیرہ، اس کا حکم یہ ہے کہ اس کے کرنے یا نہ کرنے پر کوئی ثواب و عتاب نہیں، البتہ نیک نیت سے ثواب ملے گا اور بُری نیت سے گناہ کا مرتکب ہوگا، اسی بنیاد پر انگور کا شیرہ شراب بنانے والے سے بیچنے کا مسئلہ ہے کہ اگر اس کا تجارت کا ارادہ ہے تو بیچنا جائز ہوگا اور اگر اس نے شراب بنانے کا قصد کیا ہے تو بیچنا حرام و ناجائز ہوگا۔

16.7 اجتہاد و تقلید

اسلامی شریعت ایک ابدی شریعت ہے، یہ قیامت تک آنے والے مسائل کا حل پیش کرتی ہے، ہر دور اور ہر زمانہ میں قیادت و رہبری کی صلاحیت اس کا امتیاز ہے، شریعت اسلامی کی یہی ابدیت، جامعیت اور ترقی پذیر وسائل زندگی سے متعلق مکمل رہبری ”اجتہاد“ کی ضرورت پیدا کرتی ہے، اجتہاد کے ذریعہ بدلتے ہوئے حالات و ادوار میں شریعت کے اصل منشاء و مقصد کو سامنے رکھ کر نئے مسائل اور ذرائع و وسائل کے بارے میں رہنمائی کا فریضہ انجام دیا جاتا ہے، اور اجتہاد ہی کے ذریعہ قرآن اور حدیث کی محدود اور متعین ہدایات سے زندگی کے لامحدود اور غیر متعین حالات و واقعات میں رہنمائی حاصل کی جاتی رہتی ہے۔

”اجتہاد“ کا لفظ ”جہد“ سے بنا ہے، اس کے لغوی معنی مشقت و کلفت کے ہیں، شریعت کی اصطلاح میں اجتہاد کی تعریف یہ ہے: شریعت کے تفصیلی دلائل کی روشنی میں کسی حکم شرعی کی تحقیق یا حالات و واقعات پر حکم شرعی کی تطبیق کے لئے آخری درجہ کی کوشش کرنا کہ یہ ظاہر اس سے زیادہ کوشش ممکن نہ ہو۔

اجتہاد کی بابت تین اہم بحثیں ہیں: ایک: اجتہاد کا محل، دوسری: شرائط اجتہاد، تیسری: طریقہ اجتہاد۔

1. اجتہاد کا محل: یعنی ان مسائل کی تعیین جن میں اجتہاد کیا جاسکتا ہے، ایسے مسائل کو جن میں اجتہاد کی اجازت ہے ”مجتہد فیہ“ کہا جاتا ہے، یہ وہ مسائل ہیں جن کے بارے میں کوئی قطعی، واضح اور صریح دلیل موجود نہ ہو، ان مسائل کا تعلق اعتقاد سے نہ ہو، اعتقادی مسائل یا جن مسائل میں قطعی واضح صریح دلیل موجود ہو ان میں اجتہاد کی گنجائش نہیں، جیسے: نماز پنجگانہ اور زکوٰۃ کی فرضیت وغیرہ۔

2. اجتہاد کی شرطیں: ظاہر ہے کہ اجتہاد اتنا نازک کام ہے کہ ہر کس و ناکس کے بس کی بات نہیں ہے، اجتہاد وہی شخص کر سکتا ہے جس میں اخلاص و اللہیت، تقویٰ، احتیاط، علم میں گہرائی، ذہانت، زمانہ شناسی اور ایمانی فراست، اور وہ احکام شریعت کے مراجع قرآن، حدیث، اجماع اور قیاس کا ماہر ہو، عربی زبان اور مقاصد شریعت کا علم رکھتا ہو۔

قرآن کا علم: قرآن کی ان آیات کا علم خاص طور پر ضروری ہے جن کا تعلق احکام شریعت سے ہے، عام طور پر علماء نے ایسی آیات کی تعداد پانچ سو لکھی ہے، لیکن تحقیقی بات یہ ہے کہ اس کی تحدید صحیح نہیں ہے؛ کیوں کہ بعض اوقات قصص و واقعات اور مواضع سے متعلق آیات سے بھی احکام مستنبط ہوتے ہیں، اسی طرح جس آیت سے استدلال کیا جا رہا ہے اس کے بارے میں اس کے منسوخ نہ ہونے کا علم ہونا ضروری ہے۔

حدیث کا علم: ایک مجتہد کے لئے احادیث کے احکام سے واقف ہونا لازم ہے، حدیث سے واقفیت کا مطلب یہ ہے کہ اس کے معتبر اور نامعتبر ہونے کے اصولوں کا علم ہو، وہ صحیح اور غیر صحیح سے آگاہ ہو، خواہ اس کی یہ آگاہی راست اپنی تحقیق پر مبنی ہو، یا وہ کسی ایسے مجموعہ احادیث سے نقل کرے جو ائمہ فن کے نزدیک معتبر ہو، یہ بھی معلوم ہو کہ حدیث متواتر ہے، یا مشہور یا خبر واحد، راویوں کے حالات، سند کے انقطاع اور راویوں کے ثقہ و ضعیف ہونے کے لحاظ سے احادیث کی اقسام، اور متعارض روایات میں ترجیح و تطبیق کے اصولوں سے واقف ہو؛ چونکہ احادیث کتابوں میں مدون ہو چکی ہیں، اس لئے متعلقہ احادیث کی طرف ذہن کا منتقل ہو جانا کافی ہے، حافظ حدیث ہونا ضروری نہیں ہے۔

اجماع کا علم: جس مسئلہ میں مجتہد اپنی رائے دے رہا ہے اس کے بارے میں جاننا ضروری ہے کہ اس پر اجماع منعقد ہو چکا یا نہیں، یا غالب گمان ہو کہ یہ مسئلہ دور حاضر کا پیدا شدہ ہے؛ کیوں کہ اجماع ان ہی مسائل میں ممکن ہے جو پہلے واقع ہو چکے ہیں۔

عربی زبان کا علم: اجتہاد کے لئے عربی زبان سے واقفیت اساس کا درجہ رکھتی ہے، لہذا عربی لغت و قواعد سے اتنی واقفیت ہو کہ محل استعمال کے اعتبار سے معنی متعین کر سکے، صریح اور مبہم میں فرق کر سکے، حقیقی اور مجازی استعمال کو سمجھ سکے، جملوں کی دلالت، عربی زبان کے اسالیب، اس کی فصاحت و بلاغت سے آگاہ ہو، فن لغت اور نحو و صرف میں اس قدر واقفیت ہونی چاہیے کہ قرآن و حدیث کے متعلقات سمجھ سکے۔

قیاس کا علم: ایک مجتہد کے لئے قیاس کے منبج سے واقفیت ضروری ہے، کیوں کہ بقول امام شافعیؒ: قیاس کے طریقوں کو جاننے کا نام اجتہاد ہے، حدیث میں اجتہاد ہی کا لفظ آیا ہے جس سے فقہاء نے قیاس پر استدلال کیا ہے؛ لہذا اجتہاد کے لئے مجتہد کے اندر صحیح قیاس کے اصول و قواعد و شرائط و طریق کار سے واقفیت ضروری ہوگی، اسی طرح احکام کی علتوں کو معلوم کرنے اور ان پر نئے مسائل میں احکام کی بنیاد رکھنے میں سلف کا جو طریق کار رہا ہے، ان سے ایک مجتہد کا آگاہ ہونا بھی ضروری ہے۔

مقاصد شریعت کی واقفیت: مجتہد کے لئے مقاصد شریعت سے آگہی بہ درجہ کمال و تمام اس طور پر مطلوب ہے کہ وہ غیر منصوص مسائل میں یہ غور کرے کہ وہ موجودہ حالات میں شریعت کے بنیادی مقاصد و مصالح کو بروئے کار لاتے ہیں یا نہیں؟

زمانہ شناسی: مجتہد کے لئے ضروری ہے کہ وہ اپنے زمانہ اور حالات سے بہ خوبی واقف ہو، عرف و عادات، معاملات کی مروجہ صورتوں اور لوگوں کی اخلاقی کیفیات سے آگاہ ہو کہ اس کے بغیر اس کے لئے احکام شریعت کو لوگوں کے عمال پر صحیح طور پر منطبق کرنا ممکن نہیں۔

ایمان و عدل: اجتہاد کے لئے ایک نہایت اہم شرط شریعت اسلامی پر پختہ ایمان و یقین، اپنی عملی زندگی میں فسق و فجور سے گریز اور شریعت کے احکام پر عمل پیرا ہونا ہے، اسی کیفیت کا نام اصطلاح میں ’عدالت‘ ہے۔

اجتہاد سے متعلق ایک اہم مسئلہ جزوی اجتہاد کا ہے، اکثر اہل علم اور محققین علماء جزوی اجتہاد کے قائل ہیں، جزوی اجتہاد کا مطلب یہ ہے کہ مجتہد کے لئے تمام مسائل و احکام میں اجتہاد کی صلاحیت کا حامل ہونا ضروری نہیں ہے؛ بلکہ کسی خاص شعبہ زندگی میں اجتہاد کی اہلیت رکھتا ہو تو وہ بھی مجتہد ہے، جیسے: معاملات یا فوجداری قوانین میں یا معاشیات میں۔

اجتہاد کی اہلیت کے دو حصے ہیں: ایک حصہ معلومات سے متعلق ہے، اس میں تجزی ہو سکتی ہے، جیسا کہ اوپر ذکر ہوا، دوسرا حصہ اجتہاد کی عمومی صلاحیت سے متعلق ہے، یعنی شرائط اجتہاد، اس میں تجزی ممکن نہیں، شرائط اجتہاد ہر مجتہد کے لئے ضروری ہے، خواہ وہ تمام مسائل میں مجتہد ہو یا جزوی احکام و مسائل میں مجتہد ہو۔

طریقہ اجتہاد: مجتہد کے سامنے قیاس کرنے کے تین مراحل ہوتے ہیں، جن کو اصطلاح میں تنقیح مناط، تخریج مناط، اور تحقیق مناط کہا جاتا ہے۔

تنقیح مناط: شریعت کے کسی حکم کے مختلف ممکنہ اوصاف و اسباب میں سے اصل مؤثر وصف و سبب کو ڈھونڈ نکالنے کا نام تنقیح مناط ہے، اور یہ عمل ایسے حکم میں انجام دیا جاتا ہے جس کی علت نص میں موجود ہو لیکن واضح نہ ہو، بلکہ اس کے ساتھ اور بھی اوصاف ہوں جو ظاہر علت بننے کی صلاحیت رکھتے ہوں، لیکن غور و فکر کے بعد معلوم ہو کہ علت بننے میں ان اوصاف کا کوئی دخل نہیں، اور ایک وصف کو علت کے طور پر متعین کر دینا ہی تنقیح مناط ہے، جیسے: حدیث میں ہے کہ حضور صلی اللہ علیہ وسلم کے پاس ایک اعرابی آیا اور اس نے کہا: میں ہلاک ہو گیا، آپ نے فرمایا: تم نے کیا کیا؟ اس نے جواب دیا: رمضان میں دن کے وقت میں نے جان بوجھ کر اپنی بیوی سے مباشرت کر لی، آپ صلی اللہ علیہ وسلم نے فرمایا: کفارہ ادا کرو..... اس حدیث سے واضح اشارہ مل رہا ہے کہ کفارہ کے حکم کی علت وہی عمل ہے جو اس اعرابی سے صادر ہوا، لیکن اس کے ساتھ بعض اور باتیں جڑی ہوئی ہیں جن کا کفارہ کی علت سے کوئی تعلق

نہیں جیسے اس کا اعرابی ہونا، اس کا خاص طور سے اپنی بیوی کے ساتھ مباشرت کرنا، اس متعین سال کے رمضان میں یہ کام کرنا، ایک مجتہد غور و فکر کے ذریعہ ان تمام اوصاف کو کا عدم قرار دیتا ہے، اور رمضان میں دن کے وقت مباشرت کو کفارہ کی علت کے طور پر ڈھونڈ کر نکالتا ہے، یہی نتیجہ منطقی ہے۔

تخریج منطقی: قرآن یا حدیث میں کسی حکم کی صراحت ہو، البتہ اس حکم کی علت نہ بیان کی گئی ہو تو اس کی علت دریافت کرنے کے عمل کو تخریج منطقی کہا جاتا ہے، مثلاً: حدیث میں چھ چیزوں (سونا، چاندی، کھجور، گیہوں، جو اور نمک) میں سود کو حرام قرار دیا گیا؛ لیکن اس کی علت نہیں بیان کی گئی، اجتہاد کے ذریعہ اس کی علت ایک جنس کا ہونا اور قدری (کیلی یا وزنی) ہونا نکالی گئی، اس کی علت طعام ہونا بھی ہو سکتی تھی، لیکن سونا چاندی طعام نہیں، یا یہ کہ ایسی چیز جس سے غذا حاصل کی جائے اور اسے جمع کر کے رکھا جائے، اس وصف کو علت بنا دیا جاتا، لیکن نمک کو غذا نہیں قرار دیا جاسکتا، فقہ حنفی ہی اس کو علت قرار دیا گیا ہے۔

تحقیق منطقی: افراد و واقعات کے بارے میں یہ تحقیق کرنا کہ وہ خاص علت ان میں پائی جاتی ہے یا نہیں جو کہ نص کے اندر بیان کی گئی ہو یا، اس کے علت ہونے پر اجماع منعقد ہو چکا ہو، مثلاً: چوری کی سزا ہاتھ کاٹنا جانا ہے، اب دیکھنا ہے کہ جیب کترے اور کفن چور پر بھی چور کا اطلاق ہو سکتا ہے یا نہیں؟ اسی طرح اگر کسی شخص نے بہت معمولی چیز چرائی، یا کسی نے راستہ پر گری پڑی چیز اٹھالی تو ایسا شخص شرعاً ایسا چور شمار ہوگا یا نہیں جس پر حد جاری ہوئی ہے؟ گواہ کے لئے عادل ہونا ضروری ہے؛ لیکن فلاں اور فلاں شخص عادل کی فہرست میں آتا ہے یا نہیں؟ نشہ حرام ہے؛ لیکن فلاں فلاں چیز اس کے زمرہ میں داخل ہے یا نہیں؟ دراصل ان امور کی تعیین ہی تحقیق منطقی ہے۔ گویا حکم کی تحقیق اور متنوع حالات و واقعات پر حکم شرعی کی تطبیق تحقیق منطقی سے عبارت ہے۔

تقلید: تقلید لغت میں گلے میں پڑنے کو کہتے ہیں، تقلید کی اصطلاحی تعریف فقہاء نے مختلف الفاظ میں کی ہے، تمام تعریفات کو سامنے رکھ کر اس کی جامع تعریف اس طرح ہوتی ہے کہ: کوئی شخص جو خود اجتہاد پر قادر نہ ہو، یا قادر ہو؛ لیکن اجتہاد نہ کر سکا ہو، وہ اس حسن ظن کے ساتھ دوسرے مجتہد کی رائے کو قبول کر لے کہ اپنے علمی رسوخ و تقویٰ کی وجہ سے یہ صحیح نتیجہ پر پہنچا ہوگا اور اس کی رائے درست ہوگی۔

تقلید کا حکم: تقلید سے علم و یقین کا فائدہ حاصل نہیں ہوتا ہے؛ بلکہ ظن غالب گمان ہی کا فائدہ حاصل ہوتا ہے؛ اس لئے جو شخص کسی مسئلہ میں کسی امام کی تقلید کرے تو وہ اس کی رائے کے صحیح ہونے کا محض غالب گمان ہی رکھے، اور اس احتمال کو تسلیم کرے کہ ہو سکتا ہے کہ اس نے جس رائے کو درست سمجھا ہے وہ غلط ہو اور اس کے برخلاف رائے صحیح ہو۔

سماج میں ہمیشہ دو طرح کے لوگ رہے ہیں، ایک اہل علم، دوسرے عوام، عوام سے مراد وہ لوگ ہیں جو قرآن و حدیث کا علم نہیں رکھتے ہیں اور ان کے دلائل کو سمجھنے سے اپنے آپ کو قاصر پاتے ہیں، ایسے لوگ ہمیشہ اہل علم کی تحقیق پر بھروسہ کرتے ہوئے ان سے پیش آمدہ مسائل کے بارے میں معلوم کر کے عمل کرتے رہے ہیں، اور اس کے پس پشت ان کا اعتقاد یہ رہتا ہے کہ دراصل وہ اللہ اور اس کے رسول کی پیروی کر رہے ہیں، یہی حقیقی تقلید ہے، یہی وہ تقلید ہے جو عوام پر واجب ہے، تقلید کے وجوب پر وہ آیات و احادیث دلالت کرتی ہیں، جن میں اہل علم سے دریافت کرنے اور اصحاب رائے کی طرف رجوع کرنے کا حکم دیا گیا ہے، اسی طرح اجماع سے بھی تقلید کو ثابت کیا گیا ہے۔

اوپر جس تقلید کا ذکر کیا گیا ہے اس سے مراد تقلید مطلق ہے، جس میں مقلد کسی ایک فقیہ یا کسی ایک متعین فقہی مسلک کا پابند نہ ہو؛ بلکہ مختلف احکام میں مختلف مجتہدین کی تقلید کرتا ہو۔

تقلید کی دوسری قسم تقلید شخصی ہے جس میں مقلد کسی امام فقہ یا دبستان فقہ کا التزام اور تمام احکام میں اس کے اجتہادات کو قبول کرنے اور اس کی تشریحات پر عمل کرنے کا اہتمام کرتا ہو، اس کے وجوب و جواز کے بارے میں اختلاف ہے، بعض نے تقلید شخصی کو عامی شخص کے لئے واجب قرار دیا ہے، جب کہ دوسرے بعض علماء نے محض جائز کہا ہے؛ لیکن موجودہ حالات میں تقلید شخصی ضروری ہے، کیوں اگر ضروری قرار نہ دیا جائے تو علوم اسلامی سے دوری، ورع و تقویٰ کی کمی اور سیاسی تاثر وہ امور ہیں کہ دین میں زبردست فتنہ اور ہوس پرستی کو کوئی طاقت روک نہ سکے گی۔

جہاں تک ائمہ اربعہ کی فقہ میں تقلید کے منحصر ہونے کی بات ہے تو یہ قدرتی نظام کا نتیجہ ہے کہ سلف صالحین میں جن ائمہ مجتہدین کا ہم نام سنتے ہیں ان کی فقہ آج مرتب و مکمل شکل میں موجود نہیں ہے، اور نہ ہی زندگی کے تمام شعبوں سے متعلق ان سے رہنمائی ملتی ہے، اس کے برخلاف ائمہ اربعہ امام ابوحنیفہؒ (80-150) امام مالکؒ (93-179) امام شافعیؒ (150-204) اور امام احمد بن حنبلؒ (164-241) کی فقہی کوششیں بڑی حد تک مرتب و مکمل محفوظ شکل میں ہم تک پہنچی ہیں، اور زندگی کے بیشتر مسائل و واقعات کا راست حل ان کی فقہ میں موجود ہے، یا ایسی نظیریں موجود ہیں جن کی روشنی میں نئے پیش آنے والے مسائل کو حل کیا جاسکتا ہے، اس لئے فطری طور پر خود بخود چاروں ائمہ کی فقہ میں تقلید منحصر ہو کر رہ جاتی ہے، اب اس کے علاوہ کوئی چارہ نہیں ہے کہ ان ہی میں سے کسی ایک کی تقلید کو ضروری قرار دیا جائے، ایک تو اس وجہ سے کہ عوام میں اجتہاد کی صلاحیت نہیں، دوسرے اس وجہ سے کہ ان میں دلائل میں تنوع کی وجہ سے ایک ہی مسئلہ کے سلسلہ میں مختلف فقہی اسکولز میں کئی طرح کے احکام کے درمیان ترجیح کی صلاحیت نہیں۔

16.8 نظام قضاء

لغوی معنی: فیصلہ کرنا، کسی چیز کو ادا کرنا، فقہاء کی اصطلاح میں: ”کسی چیز کو لازم کرنے یا کسی چیز کے لزوم کو ختم کرنے سے عبارت ہے ”الحکم بإنشاء إلزام أو إطلاق“ جیسے: نفقہ یا کسی کے اوپر حق شفعہ کو لازم قرار دیا جائے، نظام قضاء کے وجوب کے بارے میں کسی کا اختلاف نہیں ہے؛ اس لئے کہ قرآن مجید نے متعدد انبیاء کو فریضہ قضاء کی ادائیگی کا حکم فرمایا [ص: 26 الأنبیاء: 28] اور خود آپ ﷺ کو بھی متعدد مواقع پر فریضہ قضاء انجام دینے کا حکم فرمایا [المائدہ: 48-45، نساء: 65] اور عام لوگوں کو اللہ اور اس کے رسول کی طرف اپنے اختلافات کو لوٹانے کا حکم دیا اور ان کے فیصلے پر راضی رہنے کو فریضہ قرار دیا [النساء: 58] چنانچہ آپ نے بہت سے مقدمات فیصل فرمائے ہیں، اس موضوع سے متعلق حدیث کی کتابوں میں ”أبواب الاحکام“ کے تحت روایتیں جمع کر دی گئی ہیں، ظاہر ہے حکم الہی اور اسوۂ نبی پر عمل نظام قضاء کے قیام کے بغیر ممکن نہیں، گو غیر مسلم ملک ہو، فقہاء نے کافروں کے غلبہ والے ملکوں میں بھی مسلمانوں پر اپنے امیر و والی کے انتخاب کو واجب قرار دیا، جو کہ مسلمانوں کے لئے قاضی مقرر کر سکے یا وہ خود فیصلے کرے۔

نظام قضاء کے قیام کی اہمیت و فضیلت جہاں قرآن و حدیث سے معلوم ہوتی ہے وہیں مصلحت کا تقاضا بھی ہے، چنانچہ تھوڑی دیر کے لئے غور کیجئے تو اس کا سب سے نازک پہلو یہ ہے کہ غیر مسلم بیچ کا فیصلہ مسلمانوں کے حق میں معتبر نہیں ہے، چنانچہ اگر کوئی مسلم خاتون سرکاری عدالت سے فسخ نکاح کرالے تو گو یہ فیصلہ اسلامی قانون کے مطابق ہو یہ فیصلہ شرعاً معتبر نہیں۔

ایسی خواتین کے لئے اسلامی زندگی پر باقی رہنے، معصیت سے بچنے اور پاکیزہ زندگی گزارنے کے لئے واحد راستہ نظام قضاء کا قیام ہے؛ تاکہ شرعی قاضی فسخ نکاح کے مقدمات کا فیصلہ کر سکے۔

قضاء کے بنیادی ارکان چھ ہیں: قاضی، مقضی بہ یعنی جس دلیل کو قاضی اپنے فیصلے کی بنیاد بنائے، مقضی لہ یعنی جس کا حق دوسرے پر ثابت ہو، مقضی فیہ یعنی وہ مسئلہ جس کے سلسلہ میں قاضی کا فیصلہ مطلوب ہو یا جس پر اس نے فیصلہ کیا ہو، مقضی علیہ یعنی جس پر کسی دوسرے کا حق ثابت ہو، قضاء کی کیفیت اور اس کا طریقہ۔

قاضی مقرر کرنے کا حق امام المسلمین یعنی مسلمانوں کے فرمانروا کا ہے، اسی طرح اس کی اجازت و مشورہ سے اسلامک اسٹیٹ کے صدر قاضی کو بھی قضاة مقرر کرنے کا اختیار ہوتا ہے، غیر مسلم ممالک میں قاضی مقرر کرنے کی تین صورتیں ہوتی ہیں: اول یہ کہ حکومت کسی مسلمان کو ذمہ دار بنا دے اور وہ مسلمانوں کا قاضی مقرر کرے، دوسری صورت یہ ہے کہ اگر حکومت کسی کو ذمہ دار مقرر نہ کرے تو مسلمان خود باہمی اتفاق رائے سے ایک امیر منتخب کریں اور وہ امیر قاضی کا تقرر کرے، تیسری صورت یہ ہے کہ اگر عام مسلمان اپنا امیر منتخب کرنے میں ناکام رہے تو ان میں سے ارباب حل و عقد باہمی اتفاق سے کسی شخص کو قاضی مقرر کر لیں۔

قاضی کے اوصاف: عہدہ قضاء پر مقرر ہونے والا شخص مسلمان، عاقل، بالغ اور عادل ہو، احکام شرعیہ سے واقف ہو، بیباک ہو، سنتا ہو، اجتہاد و قیاس سے واقف ہو، فقہ کے ساتھ احادیث و آثار پر بھی نگاہ ہو، عربی زبان کے اصول و قواعد سے آگاہ ہو، لوگوں کے عرف اور محاورات سے واقف ہو، ذہین اور معاملہ فہم ہو۔

مقضی بہ: سے مراد وہ دلیل ہیں، جن کی بنیاد پر قاضی مقدمات کا فیصلہ کرتا ہے، اس سلسلہ میں قاضی وہ طریقہ کار اختیار کرے گا جو ایک مجتہد اجتہاد میں کرتا ہے، یعنی سب سے پہلے قرآن مجید کی ان آیات میں حکم کو تلاش کرے گا جو منسوخ نہ ہوں، اس میں حکم موجود نہ ہو، تو سنت رسول میں تلاش کرے گا، اگر سنت رسول میں بھی حکم نہ مل سکے تو اجماع صحابہ، پھر اجماع تابعین اور ان کے بعد کے مجتہدین کا اجماع میں تلاش کرے گا، اور اگر اس مسئلہ کے بارے میں اجماع بھی نہ ہو، اور فقہاء کی آراء مختلف ہوں تو اجتہاد کے ذریعہ کسی ایک قول کو ترجیح دے گا اور اس کے مطابق فیصلہ کرے گا، واضح رہے کہ ترجیح میں قوت دلیل کو اساس بنائے گا، اگر قاضی اجتہاد کی صلاحیت نہ رکھتا ہو تو ارباب افتاء کی رائے پر عمل کرے گا، ایک عرصہ سے علمی انحطاط کی وجہ سے اجتہاد کے مطلوبہ شرائط کے حامل قاضی نایاب ہیں، اس لئے کسی مقلد کو ہی قاضی مقرر کرنے کا معمول چلا آ رہا ہے، اس وجہ سے مقلد قاضی کے لئے ضروری ہوگا کہ وہ ان ہی قواعد و اصول کا پابند رہے جو افتاء کے لئے مقرر کئے گئے ہیں۔

مقضی لہ: سے مراد مقدمہ کا وہ فریق ہے، جس کے حق میں قاضی کا فیصلہ ہو، اس سلسلہ میں اصول یہ ہے کہ قاضی اپنے حق میں اور ایسے شخص کے حق میں فیصلہ نہیں کر سکتا جس کے حق میں اس کی شہادت معتبر نہیں، اگر فیصلہ کرے بھی تو نادرست اور ناقابل نفاذ

ہوگا، لہذا جن رشتہ داروں کے حق میں شہادت معتبر نہیں، ان کے حق میں قاضی کا فیصلہ کرنا جائز نہیں، اسی طرح کاروبار کے ایک پارٹنر کی دوسرے پارٹنر کے حق میں ایسے معاملات میں درست نہیں جو اس کے شراکت کے معاملہ سے متعلق ہو، ہاں جن رشتہ داروں کے حق میں شہادت معتبر ہے جیسے چچا وغیرہ تو اس کے حق میں قاضی کا فیصلہ بھی معتبر اور نافذ ہوگا۔

مقتضی فیہ: سے مراد وہ معاملات ہیں جو قاضی کے دائرہ اختیار میں آتے ہیں، قاضی ابوالحسن ماوردی نے ان امور کو متعین کرنے کی کوشش کی ہے، جو قاضی کے دائرہ عمل سے متعلق ہیں، اور یہ کل دس ہیں:

- (۱) نزاعی مقدمات میں حقوق کے ثبوت پر فیصلہ کرنا۔
- (۲) حقوق کے ثابت ہونے کے بعد اگر ایک فریق دوسرے کا حق ادا کرنے کے لئے تیار نہ ہو تو اس سے حق وصول کرنا۔
- (۳) جن معاملات جیسے نکاح اور بیع وغیرہ میں صحیح و فاسد ہونے کے بارے میں اختلاف ہو، ان کی بابت فیصلہ دینا۔
- (۴) املاک سے متعلق، جیسے: حق شفیعہ، پانی سے استفادہ کا حق، راہ داری کا حق، راستہ میں تجارت وغیرہ کے بارے میں ہونے والی نزاع کا فیصلہ۔
- (۵) غیر شادی شدہ نابالغ اور یتیم لڑکیوں کے نکاح کی ولایت۔
- (۶) جو لوگ نابالغ یا جنون کی وجہ سے اپنی ذات پر حق ولایت سے محروم ہیں، اور ان کے نسبی اولیاء موجود نہیں، ان پر ولایت اور نگرانی۔
- (۷) رشتہ داروں اور بیوی وغیرہ کے نفقہ کے بارے میں فیصلہ کرنا۔
- (۸) جن اوقاف اور اوصاف کی بابت کوئی متولی اور وصی موجود نہ ہو ان کی نگرانی۔
- (۹) گواہوں کی بابت جرح و تعدیل یعنی ان کے معتبر ہونے یا نہ ہونے کا فیصلہ، اور ماتحت عدالتوں میں قاضی کی تقرری اور اس کی معزولی۔
- (۱۰) اسلامک اسٹیٹ میں احکام شریعت کے مطابق حدود و قصاص کا اجراء۔

مقتضی علیہ: سے وہ فریق مراد ہے جس پر قاضی نے کوئی حق واجب قرار دیا ہو، خواہ یہ حق اس کے اقرار سے ثابت ہوا ہو، یا گواہان کے ذریعہ، یا بعض صورتوں میں قسم کے ذریعہ۔

قضاء کی کیفیت: اس سلسلہ میں ایک اہم بحث یہ ہے کہ قاضی کا ہر تصرف حکم کا درجہ نہیں رکھتا ہے، لہذا جو معاملات اس طرح کے ہوں جن میں قاضی نے تصرف کیا ہو، ان میں دوسرا قاضی اس فیصلہ کو بدل سکتا ہے، جیسے: یتیم اور پاگل کے اموال کی خرید و فروخت، یتیموں کا عقد نکاح، افراد و اشخاص سے متعلق صفات، کسی چیز کی قیمت، یا اجرت یا نفع کی بابت کسی قاضی کی مقرر کی ہوئی مقدار اور احکام شرعیہ کے اسباب کی بابت فیصلہ ہے۔

فیصلہ: قاضی جب اختلافی مسائل میں فیصلہ کرے تو اس کا فیصلہ زیر تصفیہ مسئلہ تک محدود رہے گا، اس کے متعلقات سے متعلق نہیں سمجھا جائے گا، جیسے: کسی زمین کے بارے میں بیع کا فیصلہ کیا تو اس کو اس کے پڑوسی کے لئے استحقاق شفیعہ کا فیصلہ باور نہیں کیا جائے گا۔ بعض معاملات وہ ہیں جن میں قاضی کا فیصلہ ضروری ہوتا ہے، جیسے: حدود اور فسخ نکاح کی بعض صورتیں وغیرہ، اور بعض احکام وہ ہیں جن میں قاضی کے فیصلہ کی ضرورت نہیں ہوتی ہے، جیسے: عبادات اور تفریق نکاح کی بعض صورتیں، مثلاً: حرمت مصاہرت کی وجہ سے تفریق ہو۔

فتویٰ کا مادہ ”ف، ت، ی“ ہے، فتویٰ اور فتیاء سے ماخوذ ہے، افتاء کے معنی کسی شئی کو واضح کرنے کے ہیں، فتیاء تو ”ف“ کے پیش کے ساتھ ہی استعمال ہوتا ہے؛ لیکن فتویٰ ”ف“ کے زبر اور پیش دونوں طریقے پر استعمال کیا جاسکتا ہے؛ لیکن ”ف“ کے زبر کے ساتھ زیادہ مشہور اور مروج ہے۔

فتویٰ کی اصطلاحی تعریف میں اہل علم کی مختلف تعبیرات ہیں، ان میں سے جامع تعبیر اور تعریف ڈاکٹر شیخ حسین محمد ملاح کے الفاظ میں یہ ہے: ”الاخبار بحکم اللہ تعالیٰ عن الوقائع بدلیل شرعی لمن سأل عنه“ (پیش آمدہ واقعات کے بارے میں دریافت کرنے والے کو دلیل شرعی کے ذریعہ اللہ تعالیٰ کے حکم کے بارے میں خبر دینے کو فتویٰ کہتے ہیں)، چوتھی صدی ہجری کے بعد علمی انحطاط اور اس جیسے بے شمار اسباب کی وجہ سے مجتہدین مفقود ہو گئے تو جو لوگ فقہاء کے اقوال و آراء کو نقل کرتے تھے وہی مفتی سے مشہور ہونے لگے، اس پس منظر میں فتویٰ کی تعریف اس طرح کی گئی ہے: ”جزئی واقعات میں فقہاء سے منقول احکام کو بیان کرنے کا نام فتویٰ ہے“۔

شاید آپ سمجھتے ہوں کہ فتاویٰ کے نام سے ایسی ہی کتابیں ہوں گی جن میں سوال و جواب کے انداز میں مسائل بیان کئے گئے ہوں گے، جب کہ ایسا نہیں ہے، سوال و جواب کے طور پر مرتب کئی کئی کتابوں کے علاوہ بہت سی عربی کتابیں فتاویٰ کے نام سے چھپی ہوئی ہیں، جیسے: خلاصہ الفتاویٰ، فتاویٰ ابواللیث سمرقندی، فتاویٰ ہندیہ اور فتاویٰ قاضی خان وغیرہ اور ان کتابوں میں مسائل سوال و جواب کے انداز میں نہیں لکھے ہوئے ہیں۔

در اصل حنفیہ کے یہاں ”فتاویٰ“ ایک خاص اصطلاح ہے، اور وہ یہ ہے کہ امام ابوحنیفہ اور آپ کے شاگردوں کے بعد کے مشائخ اور اہل علم نے جن احکام و مسائل کا استنباط و استخراج کیا ہے ان کو فتاویٰ اور واقعات سے تعبیر کیا گیا ہے، ان مشائخ میں ابو عاصم، عمام بن یوسف اور محمد بن ساعد وغیرہ اور بعد کے اہل علم ہیں، فتاویٰ کے نام سے جو کتابیں لکھی گئی ہیں ان میں ظاہر روایت اور نوادر کے علاوہ بعد کے مشائخ کے اقوال و آراء کو بھی جمع کرنے کا اہتمام کیا گیا ہے، اسی عموم کی وجہ سے اس طرح کی کتابوں کو فتاویٰ کہتے ہیں۔

جہاں منصب افتاء کی بڑی اہمیت ہے وہیں کار افتاء کو بہت ہی نازک عمل تصور کیا گیا ہے، اللہ تعالیٰ نے اپنی ذات کی طرف نسبت کرتے ہوئے فرمایا: ”قُلِ اللّٰهُ يُفْتِيْكُمْ“ [النساء: 127-176] یعنی اللہ تم کو فتویٰ دیتا ہے۔ پھر اللہ اپنے منشاء و مراد کی وضاحت اپنے محبوب نبی و رسول حضرت محمد ﷺ کے سپرد کی [النحل: 44]، یہ بیان و وضاحت کی ذمہ داری و رشتہ میں ہر دور کے اصحاب افتاء کے حصہ میں آئی، اس اعتبار سے مفتی اللہ اور اس کے رسول ﷺ کا نائب ہوتا ہے، جو احکام شرعیہ میں لوگوں کی رہنمائی کا فریضہ انجام دیتا ہے، اس لئے مفتی کو فتویٰ دیتے وقت خیال رکھنا چاہیے کہ وہ کس کے قائم مقام ہے؟ اور فتویٰ دینے میں احتیاط کے دامن کو ہرگز نہ چھوڑے، آپ ﷺ نے ارشاد فرمایا: ”تم میں جو شخص فتویٰ دینے میں جری ہو وہ دراصل دوزخ پر جری ہے“۔

فتویٰ دینے کی شرعی حیثیت: بعض اوقات فتویٰ دینا مفتی پر فرض و واجب ہو جاتا ہے، یہ اس وقت ہوتا ہے جب کہ اس علاقہ میں اس کے علاوہ کوئی اور مفتی نہ ہو، سوال فرضی نہ ہو، بلکہ پیش آمدہ ہو، وہ مسئلہ کے حکم سے واقف ہو، اسی طرح اگر مسئلہ فوری حل طلب ہو تو اس کا جواب فوری دینا یا فوری اس کا حل تلاش کرنا واجب ہے، اور اگر اس علاقہ میں ایک سے زیادہ مفتی موجود ہوں، اور مسئلہ فوری حل طلب نہ ہو، تو اس کا جواب دینا فرض کفایہ ہے۔

جو شخص مسئلہ سے واقف ہی نہ ہو، یا واقف ہو لیکن قرآن و حدیث اور اجماع کے مقابلہ میں اپنی رائے رکھتا ہو تو اس کے لئے فتویٰ دینا حرام ہے۔

جو مسائل ابھی پیش نہ آئے ہوں، آئندہ پیش آنے کی توقع ہو تو اس کا جواب دینا مستحب ہے اور اگر آئندہ پیش آنے کی امید نہ ہو تو اس کا جواب دینا مکروہ ہے۔

تاریخی اعتبار سے سب سے پہلے مفتی رسول اللہ ﷺ ہیں، اس کے بعد صحابہ کرام میں سے منتخب گروہ، جن میں حضرت عمرؓ، حضرت علیؓ، حضرت عبداللہ بن مسعودؓ، ام المومنین حضرت عائشہ صدیقہ رضی اللہ عنہا، حضرت زید بن ثابتؓ، حضرت عبداللہ بن عمر رضی اللہ عنہما اور حضرت عبداللہ بن عباس رضی اللہ عنہما، خاص طور پر قابل ذکر ہیں، صحابہ کے بعد تابعین اور تبع تابعین کے فتاویٰ خصوصی اہمیت کے حامل ہیں، ان میں مجاہد، عکرمہ، عطاء بن رباح، سعید بن مسیب، علقمہ، نخعی، حسن بصری، محمد بن سیرین، طاؤس، مکحول اور عمرو بن حارث وغیرہ کے فتاویٰ کو خاص شہرت حاصل ہوئی۔

دوسری صدی ہجری کوفہ و فتاویٰ اور اجتہاد کے لحاظ سے زریں دور کہا جاتا ہے، اسی دور کے ائمہ مجتہدین میں نمایاں ائمہ امام ابوحنیفہؒ، امام مالکؒ، امام شافعیؒ اور امام احمد بن حنبلؒ ہیں، اور اسی دور میں امام اوزاعیؒ، امام لیث بن سعدؒ، امام ابن ابی لیلیٰؒ، امام سفیان ثوریؒ، امام زید بن علیؒ، امام جعفر صادقؒ وغیرہ بھی ہیں۔

تیسری صدی ہجری میں امام داؤد بن علی اصہبانیؒ ابھر کر آئے جنہوں نے فقہ ظاہری کی بنیاد رکھی، جس کے سب سے بڑے ترجمان علامہ ابن حزم اندلسیؒ (متوفی: 456ھ) ہیں؛ لیکن عملاً اس کے بعد ائمہ اربعہ کی فقہ، فقہ جعفری، فقہ زیدی، اور فقہ اباضی باقی رہی اور آج بھی ان فقہی مسالک کے پیروکار پائے جاتے ہیں۔

اصول افتاء پر کتابیں: اس پر سب سے پہلی کتاب ابوالقاسم عبدالواحد بن حسین بن محمد قاضی صبری (متوفی: 386ھ) کی ہے، جس کا نام ”ادب المستفتی والمستفتی“ ہے، اس کے بعد مستقل اس موضوع پر کتابیں لکھنے کا سلسلہ شروع ہو گیا، بہت ساری کتابیں منظر عام پر آئیں، جن میں سے اہم کتابیں یہ ہیں: ”الفتیہ والمتفقہ“ از خطیب بغدادی (متوفی: 463ھ) ”ادب المستفتی والمستفتی“ از امام تقی الدین ابن صلاح (متوفی: 643ھ)، ”آداب الفتویٰ والمفتی والمستفتی“ از امام نووی (متوفی: 676ھ)، ”صفة الفتویٰ والمفتی والمستفتی“ از ابن حمدان حسانی (متوفی: 695ھ)، ”الفتیاء و المناہج الافشاء“ از شمس الدین محمود اصہبانی (متوفی: 749ھ)، ”الأحكام فی تميز الفتاویٰ“ از ابوالعباس احمد قرانی، ”اعلام الموقعین“ از ابن قیم جوزی (متوفی: 751ھ) ”آداب الفتویٰ“ از سیوطی (متوفی: 911ھ)، ”الفتویٰ فی الإسلام“ از شمس الدین زادہ (متوفی:)

988ھ)، ”منار اهل الفتوى وقواعد الافتاء بالأقوى“ از ابراہیم لقانی مالکی، ”عقود رسم المفتی“ از ابن عابدین شامی (متوفی: 1252ھ)، ان کے علاوہ فقہ کی کتابوں میں افتاء، فتویٰ اور استفتاء کے آداب و اصول پر مستقل عنوان قائم کیا گیا ہے اور اختصار کے ساتھ اس پر روشنی ڈالی گئی ہے، جن میں سے چند کتابیں ”فتاویٰ خیریہ“ از خیر الدین رطلی، ”فتاویٰ سراجیہ“ از سراج اودی، ”فتاویٰ خانہ“ از قاضی خان، در مختار از علاء الدین حصکفی اور اس پر حاشیہ ”رد المحتار“ از ابن عابدین شامی خصوصی طور پر قابل ذکر ہیں، اردو زبان میں مختلف حیثیتوں سے چند کتابیں منظر عام پر آئی ہیں، اور وہ یہ ہیں:

- (1) آپ فتویٰ کیسے دیں؟: از مفتی سعید احمد پالنپوری، یہ عقود رسم المفتی متن اشعار کا سلیس اردو ترجمہ اور شرح ہے، اسی طرح مولانا محمد سلمان منصور پوری نے بھی علامہ شامی کی کتاب عقود رسم المفتی کا ترجمہ تشریح کے ساتھ کیا ہے۔
- (2) فتویٰ: آداب و احکام از مولانا شہاب الدین سیلی۔
- (3) منصب افتاء: از مفتی محمد زاہد گڑھی سلیم پور۔
- (4) فتویٰ کیسے لیں؟: از افادات مولانا شرف علی تھانوی، انتخاب و ترتیب، مولانا محمد زید مظاہری ندوی۔
- (5) تحفۃ المفتی: از افادات مفتی محمد شفیع، انتخاب و ترتیب: مولانا محمد زید مظاہری ندوی۔

16.10 پرسنل لا

شریعت اسلامی زندگی کے تمام شعبہ جات کا احاطہ کرتی ہے، اسلام خدا اور بندہ کے راست تعلقات کی بابت احکام سے بحث کرتا ہے جس کو اصطلاح کی زبان میں عبادات کہا جاتا ہے، اسلام کے دائرہ میں ایک اہم باب معاملات کا ہے، یعنی دو اشخاص کے درمیان مالی معاہدہ پر مبنی تعلقات، اسی طرح عدالتی قوانین، شہری قوانین اور شہریوں کے حقوق و فرائض، جرم و سزا سے متعلق قوانین، دو ملکوں اور دو قوموں کے درمیان تعلقات و معاہدات اور حقوق و فرائض سے متعلق قوانین کے بارے میں بھی اسلام رہنمائی کرتا ہے، مذکورہ بالا شعبہ جات حیات کے علاوہ احوال شخصیہ سے متعلق بھی فقہ اسلامی کے ذریعہ رہنمائی ملتی ہے، احوال شخصیہ سے مراد دو آدمیوں کے درمیان غیر مالی بنیاد پر تعلقات سے متعلق احکام ہیں، قدیم فقہاء اس کے لئے ”مناکحات“ کا لفظ استعمال کرتے تھے، موجودہ دور میں عربی میں اس کو ”احوال شخصیہ“، اردو میں ”عائلی قانون“ اور انگریزی میں Personal Law کہا جاتا ہے، اس میں نکاح و طلاق، فسخ و تفریق، عدت، ثبوت نسب، نفقہ، حضانت (پرورش)، ولایت، میراث، وصیت کے ابواب ہوتے ہیں۔

نکاح: مرد و عورت کے درمیان طئے ہونے والا ایسا شرعی معاہدہ ہے کہ جس کی وجہ سے ازدواجی تعلق جائز ہو جاتا ہے، بشرطیکہ کوئی مانع نکاح موجود نہ ہو۔

طلاق: رشتہ کو ختم کرنے کی شرعی صورت، یہ نباہ کی تمام کوششیں ناکام ہو جانے کے بعد مرد و عورت دونوں کے لئے علاحدہ خوشگوار زندگی گزارنے کا راستہ ہے۔

فسخ: معاملہ یا عقد کو کالعدم کر دینا، فسخ معاملات میں بھی ہوتا ہے اور ازدواجی رشتہ میں بھی، اگر شوہر طلاق دینے کے لئے تیار نہ ہو تو شرعی اسباب کی بنیاد پر قاضی نکاح کو فسخ کر سکتا ہے۔

تفریق: بیوی میاں کے درمیان جدائی کو کہتے ہیں۔

عدت: طلاق یا شوہر کی وفات پر یا قاضی کی طرف سے علاحدگی کے فیصلہ کے بعد عورت کے لئے انتظار کی مدت، حاملہ عورت کے لئے وضع حمل سے عدت پوری ہوتی ہے، اور غیر حاملہ کے لئے طلاق کی عدت تین حیض اور وفات کی عدت چار ماہ دس دن ہیں، ثبوت نسب: اسلام میں چونکہ عفت و عصمت کی بڑی اہمیت ہے، نسل کی پوری حفاظت اور اختلاط و اشتباہ سے اس کو بچانے کی بڑی سعی کی گئی، زنا کی حرمت اور اس کے ارتکاب پر سخت سزا کی اصل وجہ یہی ہے، اس لئے فقہ اسلامی میں ثبوت نسب کے مسئلہ پر دقیق اور تفصیلی بحث کی گئی ہے۔

نفقہ: خوراک، پوشاک، رہائش اور علاج کے انتظام کو کہتے ہیں۔ بیوی کا نفقہ شوہر پر لازم ہوتا ہے، بچوں کا خرچ والد پر، اور ہر رشتہ دار کے لئے مختلف حالات میں مختلف لوگوں پر نفقہ کی ذمہ داری ڈالی گئی ہے۔

حضانت: نابالغ لڑکے اور لڑکی، یا کم عقل بالغ لڑکے اور لڑکی جن میں تمیز کی صلاحیت نہ ہو، ان کی پرورش، ان کی مصلحتوں کی نگرانی، اذیت اور ضرر پہنچانے والی چیزوں سے ان کی حفاظت اور ایسی جسمانی، نفسیاتی اور عقلی تربیت کہ وہ زندگی کے تقاضوں کی تکمیل کر سکیں، اور اپنی ذمہ داریاں ادا کرنے کے اہل ہو جائیں حضانت کہلاتا ہے۔

ولایت: دوسرے پر کسی بات کے نافذ کرنے کو ولایت کہتے ہیں، جیسے باپ کو بیٹے پر اور دادا کو پوتے پر ولایت حاصل ہوتی ہے۔

میراث: اسلام نے دولت کی تقسیم کا جو نظام بنایا ہے، اس کا ایک حصہ میراث ہے، اس طرح میت کا چھوڑا ہوا سرمایہ میت کے وارثین کا حق ہے، اور ہر وارث کا حصہ شریعت کی طرف سے مقرر ہے، والدین، اولاد اور زوجین کے علاوہ بعض مواقع پر دوسرے رشتہ دار بھی وارث بنتے ہیں۔

وصیت: اپنی زندگی میں ہی اپنے مرنے کے بعد اپنے متروکہ مال میں سے کسی خاص شخص یا مد کے لئے کوئی ہدایت کر جانا کہ اتنا دیدیا جائے، وصیت ترکہ کے صرف ایک تہائی مال میں نافذ ہوتی ہے، وارث کے حق میں تمام عاقل و بالغ ورثہ کی اجازت کے بغیر وصیت درست نہیں ہے۔

یہ پرسنل لا کے فقہی مسائل ہیں، علماء نے اس موضوع کو بڑی اہمیت دی ہے، عربی اور اردو دونوں زبانوں میں کتابیں لکھی گئی ہیں، ان میں اہم ابوزہرہ کی کتاب ”الأحوال الشخصية“ عربی زبان میں ہے، اور اردو زبان میں آل انڈیا مسلم پرسنل لا بورڈ کے زیر نگرانی پرسنل لا سے متعلق مرتب شدہ ”مجموعہ قوانین اسلامی“ ہے، جسے ہندوستانی عدالت تسلیم کرتی ہے، مسلمانوں کے پرسنل لا کی حفاظت کی غرض سے آل انڈیا مسلم پرسنل لا بورڈ کا قیام 1972ء میں عمل میں آیا، اس وقت سے یہ بورڈ آج تک مسلسل حکومت سے مسلمانوں کی نمائندگی کر رہا ہے، اور یہ مسلمانوں کا ایک متحدہ پلیٹ فارم ہے جس میں تمام مکاتب فکر کے نمائندہ شریک ہیں۔

فقہ اسلامی کی اصل جان اصول فقہ ہے؛ کیوں کہ اصول فقہ اس کے اور قرآن وحدیث کے درمیان ربط کا کام کرتا ہے، اصول فقہ آلہ اجتہاد واستنباط ہے، جس کے ذریعہ تفصیلی ادلہ شرعیہ سے عملی شرعی احکام کے اخذ واستنباط کے طریقہ کا علم ہوتا ہے، ادلہ شرعیہ قرآن، حدیث، اجماع، قیاس، استحسان، عرف وعادت، مصالح مرسلہ، سد ذرائع، آثار صحابہ، شرائع ماقبل اور استحباب ہیں۔

اصول فقہ بحیثیت فن دوسری صدی ہجری میں متعارف ہوا، سب سے پہلے امام ابوحنیفہؒ کی ”کتاب الرأی“ نامی کتاب کا ذکر ملتا ہے، ان کے بعد امام ابو یوسفؒ، اور امام محمدؒ نے کئی کتابیں لکھیں، پھر امام شافعیؒ نے ”کتاب الرسالہ“ تصنیف کی، جو چھپی ہوئی متداول ہے، اصول فقہ پر لکھی جانے والی کتابوں میں تین مناجح مقبول ومتعارف ہوئے، پہلا منجح متکلمین کا ہے، اس میں قواعد کی تشکیل میں براہ ارست قرآن وحدیث سے فائدہ اٹھایا گیا ہے اور اس میں زیادہ تر بلکہ پوری توجہ اصول وقواعد کو زیادہ سے زیادہ دلائل سے مؤید کرنے پر رہی، تمثیل برائے نام: دوسرا منجح فقہاء کا ہے، جس میں اصول وقواعد فقہی جزئیات کی روشنی میں بنائے گئے ہیں اور ان کو سمجھانے کے لئے مثالیں دی گئیں: تیسرا منجح دونوں مناجح کا جامع ہے، یعنی اصول وقواعد کو خوب منقح کر کے بھی لکھا گیا، دلائل بھی دیئے گئے ہیں۔ ان کی وضاحت کے لئے فقہی جزئیات بھی ذکر کئے گئے، تینوں مناجح پر کتابیں بھی لکھی گئیں امام شافعیؒ کی کتاب ”الرسالہ“ پہلے منجح کی ترجمانی کرتی ہے، جو اس منجح کی پہلی کتاب ہے، دوسرے منجح کی پہلی کتاب ”مأخذ المشرائع“ ابو منصور ماتریدی کی ہے، اور تیسرے منجح کی پہلی کتاب ”تسخیر بیج الفروع علمی الأصول“ علامہ شہاب الدین شافعی زنجانی کی ہے؛ اس منجح کی ترجمانی میں ”بديع النظام“ از ابن ساعاتی حنفی زیادہ مشہور ہے۔

قواعد فقہیہ جو کہ شریعت اسلامی کے حکم واسرار کو اجاگر کرتے ہیں، فقہ کے قانونی اصول ہیں جن کے تحت شرعی احکام داخل ہوتے ہیں، یہ قواعد اکثری ہوتے ہیں، قواعد ہی سے قریب ایک دوسری اصطلاح ضوابط کی ہے جن کا تعلق ابواب فقہ میں سے کسی ایک باب سے ہوتا ہے، قواعد فقہ اور اصول فقہ کے درمیان بنیادی فرق یہ ہے کہ اصول فقہ آلہ استنباط ہے اور قواعد فقہی کتابوں کے مختلف بابوں میں منتشر جزئیات اور باہم ایک دوسرے سے ملتے جلتے احکام کے مجموعہ کے لئے مقررہ قواعد سے عبارت ہے، قواعد فقہیہ کبھی عین نص کے الفاظ ہوتے ہیں، کبھی نصوص کے مجموعہ سے ماخوذ ہوتے ہیں، کبھی صحابہ کرام اور ائمہ مجتہدین کے اقوال بعد میں چل کر قواعد فقہیہ سے تعبیر کئے جانے لگے، تاریخی اعتبار سے قواعد فقہیہ کے باضابطہ مؤسس ابوطاہر دباس حنفی ہیں جنہوں نے سب سے پہلے سترہ قواعد مستخرج کئے، اس کے بعد اس فن میں اضافہ ہوتا رہا ہے، ویسے اس کی مکمل تدوین تین مرحلوں میں جا کر پوری ہوئی، پہلا مرحلہ: نشوونما، دوسرا مرحلہ: ارتقاء وتدوین، تیسرا مرحلہ: تکمیل وپختگی۔

شرعی احکام میں مقاصد شریعت کی بڑی رعایت کی گئی ہے، اصولی طور پر مقاصد شریعت پانچ ہیں: حفظ دین، حفظ جان، حفظ عقل، حفظ نسل اور حفظ مال۔

احکام اپنے درجہ کے اعتبار سے یکساں نہیں ہیں؛ بلکہ متفاوت درجہ کے ہیں، اس لحاظ سے مقاصد کے تین درجے کئے گئے ہیں: ضروریات (ضرورت سے متعلق امور)، حاجیات (حاجت سے متعلق امور)، تحسینات (تحسین سے متعلق امور)، تاریخی اعتبار سے

مقاصد شریعت ابتدائی دور میں قرآن و حدیث میں پھیلے ہوئے پائے جاتے تھے، فن کی حیثیت سے اصولی طور پر اس وقت متعارف ہوئے جب کہ امام الحرمین جوینی نے مقاصد کی تقسیم کی، اس کے بعد ان کے شاگرد ابو حامد محمد بن محمد غزالی نے اس کام کو مزید آگے بڑھایا، تاریخی اعتبار سے امام غزالی کے بعد عزالدین بن عبدالسلام اور علامہ ابواسحاق شاطبی اس فن کے اہم ستون سمجھے جاتے ہیں۔

تکلفی احکام جمہور کے قول کے مطابق پانچ ہیں: واجب، مندوب، حرام، مکروہ اور مباح اور احناف کے مطابق سات ہیں: فرض، واجب، مندوب، حرام، مکروہ تحریمی، مکروہ تنزیہی اور مباح، پھر احناف کے یہاں مندوب کی تین قسمیں ہوتی ہیں، سنت مؤکدہ، سنت غیر مؤکدہ اور مستحب۔

اجتہاد کے ذریعہ ہی شریعت اسلامی کی ابدیت و ہمہ گیری کو ثابت کیا جاسکتا ہے، اسی وجہ سے اجتہاد کا دروازہ اپنے درجات و انواع کے اعتبار سے قیامت تک کھلا رہے گا، اور ہر دور میں ایسے باصلاحیت اور باکمال علماء پیدا ہوتے رہیں گے جن میں اپنے دور کے اعتبار سے کاراجتہاد کی اہلیت رہے گی۔ اجتہاد کی بابت تین مباحث بڑے اہم ہیں، ایک اجتہاد کا محل، دوسرے شرائط اجتہاد اور تیسرا طریقہ اجتہاد، ایک مجتہد کے لئے ضروری ہے کہ وہ قرآن و حدیث کے علاوہ اجماعی مسائل سے واقف ہو، اس کو قیاس کا علم ہو، زمانہ سے آگاہ ہو، اسلامی شریعت پر پختہ ایمان و یقین کے ساتھ عادل ہو، تخریج مناط، تنقیح مناط اور تحقیق مناط سے بخوبی واقف ہو، جہاں تک تقلید کی بات ہے تو تقلید کی دو قسمیں ہیں: تقلید مطلق اور تقلید شخصی، اور فی زمانہ عوام کے لئے صلاحیتوں میں کمی کی وجہ سے تقلید شخصی ضروری ہے، ورنہ اجتہاد کی آڑ میں نفس پرستی کا دروازہ کھلے گا، اور ہوس پرستی کو تقویت ملے گی۔

یقیناً شریعت پر مکمل طور پر عمل کرنے کے لئے نظام قضاء کا قیام واجب ہے، قضاء کسی چیز کو لازم یا کسی چیز کے لزوم کو ختم کرنے سے عبارت ہے، اللہ تعالیٰ نے فریضہ قضاء انجام دینے کے لئے انبیاء کرام کو حکم دیا، اور مصلحت کا تقاضا بھی ہے کہ نظام قضا قائم ہو، کیوں کہ غیر مسلم جموں کا فیصلہ مسلمانوں کے حق میں معتبر نہیں ہے، قضاء کے بنیادی ارکان یہ ہیں: قاضی، مقضی بہ (جس دلیل کو قاضی اپنے فیصلے کی بنیاد بنائے) مقضی لہ (جس کا حق دوسرے پر ثابت ہو) مقضی علیہ (جس پر دوسرے کا حق ثابت ہو) مقضی فیہ (قاضی کا دائرہ اختیار)۔

پیش آمدہ واقعات کے بارے میں دریافت کرنے والے کو دلیل شرعی کے ذریعہ اللہ تعالیٰ کے حکم کے بارے میں خبر دینے کو فتویٰ کہتے ہیں، کارفتویٰ عہد رسالت سے جاری ہے، اور قیامت تک جاری رہے گا، سب سے پہلے مفتی کی حیثیت سے رسول اللہ ﷺ کی ذات گرامی کا نام لیا جاتا ہے، اصول افتاء پر بھی کئی کتابیں لکھی گئی ہیں؛ البتہ علامہ شامی کی کتاب ”عقود رسم المفتی“ زیادہ معروف و مقبول ہوئی۔

پرنسپل لاجس کو عربی میں احوال شخصیہ، اور اردو میں عائلی قانون کہا جاتا ہے، پرنسپل لا دو آدمیوں کے درمیان غیر مالی بنیاد پر تعلقات سے متعلق احکام کو کہتے ہیں، اس میں نکاح و طلاق، ثبوت نسب، عدت اور نفقہ وغیرہ کے احکام آتے ہیں، ہندوستان میں مسلمانوں کے پرنسپل لا کی حفاظت کے لئے آل انڈیا مسلم پرنسپل لا بورڈ کی تحریک قائم ہے جن کے ذریعہ درالقضاء کا نظام ہر علاقہ میں قائم ہو رہا ہے۔

16.12 نمونے کے امتحانی سوالات

درج ذیل سوالات کے جوابات تیس تیس سطروں میں لکھئے:

1. اصول فقہ کی تائیس اور اصول فقہ پر لکھی جانے والی کتابوں کے منبج پر روشنی ڈالئے۔
2. قواعد فقہیہ کے تعارف پر ایک نوٹ لکھئے۔
3. مقاصد شریعت کیا ہیں؟ ان کی تشریح اور درجات بیان کیجئے۔
4. احکام خمسہ تکلیفیہ کا تعارف کرائئے۔

درج ذیل سوالوں کے جواب پندرہ پندرہ سطروں میں دیجئے:

1. پرسنل لا کا تعارف کرائئے۔
2. اجتہاد پر روشنی ڈالئے
3. قواعد فقہیہ کی اہم کتابوں کا تعارف کرائئے
4. نظام قضاء پر روشنی ڈالئے

16.13 فرہنگ

مقدور	طاقت
قالب	سانچہ
مخفی	پوشیدہ
فرار	بھاگنا
قصاص	مجرم سے اس کے جرم ہی کے مماثل بدلہ لینا
مانعین زکاۃ	زکاۃ ادا نہ کرنے والے
دفع	دور کرنا
کلید	کنجی
قضاء	فیصلہ
تجزی	الگ الگ ہونا، تقسیم ہونا

قاضی کی جمع، حج	قضاة
معتبر اور قابل اعتماد شخص جو عقیدہ یا عمل کے اعتبار سے فاسق نہ ہو	عادل
فتویٰ دینا	افتاء
امام محمد کی چھ کتابوں کا مجموعہ	ظاہر روایت
امام محمد کی ظاہر روایت کی کتابوں کے علاوہ دوسری کتابیں اور امام ابوحنیفہ کے دوسرے شاگردوں کی تالیفات	نوادیر
خوب واضح کیا ہوا	منفخ
انسان و جنات	انس و جن
ایک دوسرے درجہ کا مصدر شریعت	سد ذرائع
وہ خون جو بالغ غیر حاملہ عورت کے رحم سے آئے اور اس کا سبب بیماری نہ ہو	حیض
چھوڑا ہوا مال	مترکہ مال

16.14 مطالعہ کے لئے معاون کتابیں

1. فقہ اسلامی - تعارف اور تاریخ پروفیسر اختر الواسع، ڈاکٹر محمد فہیم اختر ندوی
2. فقہ اسلامی - تدوین و تعارف مولانا خالد سیف اللہ رحمانی
3. قاموس الفقہ مولانا خالد سیف اللہ رحمانی
4. منصب افتاء مفتی محمد زاہد گڑھی سلیم پور
5. مقاصد شریعت - تعارف اور تطبیق ایفا پبلیکیشنز، جوگابائی، جامعہ نگر، نئی دہلی
6. مقاصد شریعت کی تفہیم ڈاکٹر فہیم اختر ندوی

اکائی 17 : فقہی کتابیں

اکائی کے اجزاء

17.1 مقصد

17.2 تمہید

17.3 ابتدائی کتب فقہ

17.4 متون اور شروحات

17.5 فقہی موضوعات پر کتابیں

17.6 خلاصہ

17.7 نمونے کے امتحانی سوالات

17.8 فرہنگ

17.9 مطالعہ کے لئے معاون کتابیں

17.1 مقصد

اس اکائی کا بنیادی مقصد طلبہ کو ان تفصیلات سے واقف کرانا ہے کہ ابتدائی کتب فقہ کیا ہیں؟ نیز وہ فقہی متون اور شروحات کا مطلب جاننے کے ساتھ ساتھ، اس سے متعلق فقہی کتابوں سے واقف ہو سکیں، عمومی کتب فقہ سے واقفیت کے بعد خصوصی موضوعات پر لکھی جانے والی کتابوں سے بھی آگاہ ہو سکیں۔

17.2 تمہید

اس اکائی میں فقہی مسالک کی ابتدائی کتب فقہ کا تعارف کرایا جائے گا، ہر مسلک کی ابتدائی کتابیں ہی بنیادی کتابیں ہوتی ہیں اور اس مسلک کا سرمایہ بھی، فقہی مسالک کے متون تیار ہوئے پھر ان متون کی شرحیں لکھی گئیں، متون کی حیثیت صحیح مذہب اور رائج اقوال کے مجموعہ کی ہوتی ہے، اس لئے ان کا بھی تعارف پیش ہوگا؛ چوں کہ فقہی مسائل میں مختلف پہلوؤں سے کام ہوا ہے، اس لئے موضوعات کے اعتبار سے جو کتب فقہ منظر عام پر آئی ہیں، ان کا بھی ذکر ہوگا۔

17.3 ابتدائی کتب فقہ

ہر فقہی مسلک میں اس کی ابتدائی کتابیں پائی جاتی ہیں جو اس فقہی مذہب کی اساس کا درجہ رکھتی ہیں، یہاں متداول فقہی مسالک کی ابتدائی کتب کا اختصار کے ساتھ ذکر کیا جاتا ہے۔

فقہ حنفی کی ابتدائی کتابیں:

بنیادی طور پر فقہ حنفی کی ابتدائی کتابوں کو تین حصوں میں منقسم کیا گیا ہے، پہلا: ظاہر روایت، دوسرا: نوادر، تیسرا: فتاویٰ و واقعات، یہ تقسیم فقہی مسائل کی اہمیت و درجہ کے اعتبار سے ہے، یہی وجہ ہے کہ ان میں ظاہر روایت کی کتابوں کے مسائل زیادہ قابل اعتماد اور راجح سمجھے جاتے ہیں، ظاہر روایت سے مراد امام محمدؒ کی یہ چھ کتابیں ہیں:

1. المبسوط: یہ کتاب ”الأصل فی الفروع“ سے بھی معروف ہے، اور اس کتاب کا نام ”الأصل“ اس لئے ہے کہ امام محمد نے سب سے پہلے یہی کتاب لکھی، اس کی بعد دوسری کتابیں تصنیف ہوئیں، اس کتاب میں امام محمدؒ نے امام ابوحنیفہؒ کے مستنبت ہزارہا مسائل کو جمع فرمایا، پہلے آثار ذکر کئے، پھر مسائل اور آخر میں معاصر علماء کے اختلافات بھی درج کئے ہیں، لجنة إحياء المعارف النعمانية حیدرآباد سے 1973ء میں اس کی چار جلدیں مولانا ابوالوفاء افغانی کی تحقیق کے ساتھ شائع ہوئیں۔ یہ کتاب دائرۃ المعارف العثمانیہ حیدرآباد سے بھی چار جلدوں میں چھپی ہے، اور چوتھی جلد کے اجزا بنادئے گئے ہیں، پانچویں اور چھٹی اور ساتویں جلدیں دائرۃ المعارف سے اشاعت کے لئے تیار ہیں، جو بالترتیب محمد امین الدین، مبین اقبال اور سید ریاض الدین رفقاء دائرۃ کی تحقیق سے مزین ہیں۔

2. الجامع الصغیر: اس کتاب کو عیسیٰ بن ابان اور محمد بن سماعہ امام سے روایت کرتے ہیں، اس میں امام محمد نے امام ابو یوسفؒ کے واسطے سے امام ابوحنیفہؒ سے روایت کی ہے، اس کتاب میں (1532) مسائل ہیں، علامہ عبدالحی لکھنوی نے ”النافع الکبیر“ کے نام سے اس کی ایک شرح لکھی ہے۔

3. الجامع الکبیر: یہ کتاب پہلی کتاب کی طرح ہے، البتہ اس سے مفصل ہے، مولانا ابوالوفاء افغانی نے احیاء المعارف النعمانیہ سے اس کتاب کو اپنی تحقیق کے ساتھ شائع کیا، دوسرا ایڈیشن 1399ھ میں بیروت سے شائع ہوا، اس کی بہت سی شرحیں لکھی گئیں، لیکن ان میں سب سے زیادہ اہم ”شرح الحصر الکبیر“ ہے۔

4. الزیادات: یہ الجامع الکبیر کا مکملہ ہے، پھر جو مسائل الزیادات سے رہ گئے ان کو ”زیادات الزیادات“ کے نام سے امام محمد نے الگ سے تصنیف کی شکل میں جمع کیا، یہ مولانا ابوالوفاء افغانی کی تحقیق کے ساتھ ”احیاء المعارف النعمانیہ“ حیدرآباد سے چھپ چکی ہے، راجح قول کے مطابق یہ بھی ظاہر روایت میں شامل ہے؛ کیوں کہ یہ ”زیادات“ ہی کا حصہ ہے۔

5. کتاب السیر الصغیر: یہ جہاد اور بین الاقوامی قوانین کے موضوع پر ہے، معلوم ہونا چاہیے کہ قانون کی تاریخ میں اس موضوع پر پہلی کتاب امام محمد نے تالیف فرمائی ہے، یہ کتاب ڈاکٹر محمود غازی کی تحقیق اور انگریزی ترجمہ کے ساتھ اسلام آباد انٹرنیشنل یونیورسٹی پاکستان سے ایک جلد میں شائع ہو چکی ہے۔

6. کتاب السیر الکبیر: یہ امام محمد کی آخری فقہی تصنیف ہے، یہ بھی بین ملکی قانون ہی کے موضوع پر ہے؛ لیکن ”السیر الصغیر“ سے مفصل ہے، علامہ سرحسی نے اس کی تفصیلی شرح لکھی ہے۔

امام محمد کی ان چھ کتابوں سے مکرر مسائل کو حذف کر کے ابو الفضل محمد بن احمد مروزی معروف بہ حاکم شہید نے ”الکافی فی فروع الحنفیہ“ کے نام سے ایک جگہ جمع کر دیا، اسی کی تفصیلی شرح شمس الائمہ سرحسی نے ”المبسوط“ کے نام سے لکھی ہے، جو 30 جلدوں میں شائع ہو چکی ہے۔

نوادر: سے مراد وہ فقہی مسائل ہیں جو امام محمد کی ان چھ کتابوں کے علاوہ کسی اور کتاب یا امام ابو یوسفؒ اور امام حسن بن زیاد وغیرہ کی طرف منسوب تحریروں میں ہیں، نوادر میں درج ذیل کتابیں داخل ہیں:

1. ہارونیات: یہ کتاب خلیفہ ہارون کی طرف منسوب ہے؛ کیوں کہ امام محمدؒ نے ان کے عہد میں املاء کرایا تھا۔

2. کیسانیات: وہ احکام جو آپ کے شاگرد شعیب بن سلیمان کیسانی نے آپ سے نقل کئے ہیں۔

3. رقیات: رقبہ نامی علاقہ میں امام محمد قاضی تھے، اس دوران آپ نے جن مسائل پر اظہار رائے فرمایا وہ رقیات کہلائے۔

4. کتاب الامالی از امام ابو یوسفؒ۔

5. کتاب المجر داز امام حسن بن زیاد۔

یہ ساری کتابیں نوادر اس لئے کہلاتی ہیں کہ یہ شہرت و تواتر کے ساتھ اس درجہ معتبر و مستند طریقہ پر منقول نہیں جس درجہ کی ظاہر روایت کی کتابیں ہیں۔

فتاویٰ و واقعات: جن احکام و مسائل کے بارے میں امام صاحب کی رائے منقول نہیں ہے اور بعد کے مشائخ نے ان کی بابت اجتہاد کیا ہے ان کو ”فتاویٰ و واقعات“ کہا جاتا ہے، اس سلسلہ کی ابوالیث سمرقندی کی ”کتاب النوازل“، ناطقی کی ”مجمع النوازل والواقعات“ اور صدر شہید کی ”الواقعات معروف“ اور اولین کتابیں ہیں، جن میں ”نوازل ابی الیث السمرقندی“ 456 صفحات پر مشتمل طبع ہو چکی ہے۔

فقہ مالکی کی ابتدائی کتابیں:

خود امام مالک کی تالیف مؤطا ہے، جس میں احادیث و آثار کے علاوہ فقہی آراء بھی ہیں، دوسری اولین کتاب ”السمدونة الکبریٰ“ ہے، جس میں امام مالک کے وہ اقوال و آراء ہیں جو انہوں نے سوال کے جواب کے طور پر تحریر فرمائے ہیں، جسے امام مالک کے ممتاز شاگرد اسد بن فرات نے ابتداء مرتب کیا تھا، اور ابن سخون نے اس نسخہ کی نقل تیار کرنے کے بعد امام مالک کے شاگرد عبدالرحمن بن قاسم سے اس میں مزید اصلاحات کرا کے آخری شکل دی ہے، اسی طرح ”الواضحیٰ فی السنن والفقہ“ از عبدالملک بن حبیب (متوفی 238ھ) فقہ مالکی کی اولین بنیادی کتابوں میں سے ہے۔

تیسری کتاب ”المستخرجة“ محمد تقی قرطبی (متوفی: 254ھ) کی تالیف ہے، اسی کا نام ”عینیہ“ بھی ہے، اور چکی بن عمر نے اس کی تلخیص کی، جس کا نام ”المنتخبہ“ رکھا، اس کی شرح ”البیان والتحسین“ ہے، ”المستخرجة“ شرح

کے ساتھ چھپ چکی ہے، چوتھی کتاب ”الموازیة“ محمد ابراہیم اسکندری معروف بہ ابن مواز (متوفی: 269ھ) کی حال ہی میں شائع ہو چکی ہے، فقہ مالکی کا مدار ان ہی چاروں کتابوں پر ہے، اور یہ امہات اربعہ کہلاتی ہیں۔

ان کتابوں کے علاوہ عبداللہ بن عبدالحکم مصری کی المختصر الکبیر، جس میں (18000) مسائل کا بیان ہے، المختصر الاوسط، جس میں (4000) مسائل کا تذکرہ ہے، المختصر الصغیر، اس میں (1200) مسائل آئے ہیں، اسی طرح قاضی اسماعیل بن اسحاق نے ”المبسوط فی الفقہ“ کے نام سے کتاب تالیف کی۔

❖ فقہ شافعی کی ابتدائی کتابیں: صاحب مذہب امام شافعیؒ نے خود ہی فقہی احکام پر ایک شاہکار کتاب ”الام“ تالیف کی، جس میں آپ کے اجتہادات اور فقہی آراء ہیں، اور جسے آپ نے پہلے بغداد میں مرتب کیا پھر مصر آنے کے بعد اس میں ترمیم و تبدیلی کر کے مکمل فرمایا، فقہ شافعی کی اہم اور بنیادی کتابوں میں امام شافعیؒ کے ممتاز شاگرد امام بویطی کی مختصر ہے، اسی نام سے امام مزنی کی بھی ہے؛ بلکہ امام مزنی کی مختصر مزنی کے نام سے زیادہ مشہور ہے اور مطبوعہ ہے، یہ فقہ شافعی کی ابتدائی کتابیں مذہب شافعی کے لئے بنیاد کا درجہ رکھتی ہیں۔

❖ فقہ حنبلی کی ابتدائی کتابیں: آپ پڑھ چکے ہیں کہ امام احمد بن حنبلؒ کا زیادہ اشتغال حدیث نبوی سے تھا، اس لئے اپنے فتاویٰ، فقہی آراء و اجتہاد کو مدون کرنا پسند نہیں فرمایا، آپ کے شاگردوں نے انہیں محفوظ رکھا، جن میں سرفہرست آپ کے دو صاحبزادے صالح بن احمد اور عبداللہ بن احمد ہیں، ان کے علاوہ آپ کے جن تلامذہ نے آپ کی فقہ و فتاویٰ کو محفوظ رکھا ان میں نمایاں یہ ہیں: ابوبکر احمد بن محمد بن ہانی معروف بہ اثرم، احمد بن حجاج مروزی اور اسحاق بن ابراہیم معروف بہ ابن راہویہ ہیں، ان تینوں ہی نے کتاب السنن کے نام سے فقہ میں کتابیں تصنیف کیں؛ لیکن امام احمد کے فتاویٰ کو بڑی جامعیت اور احاطہ کے ساتھ ابوبکر مروزی کے شاگرد احمد بن محمد بن ہارون ابوبکر خلال نے ”الجامع الکبیر“ کے نام سے جمع فرمایا، بعد میں چل کر یہی کتاب فقہ حنبلی کی اساس و بنیاد بنی، اس مجموعہ کی تلخیص ابوالقاسم خرقی اور عبدالعزیز بن جعفر غلام خلال نے کی، خرقی کی تلخیص کی بے شمار شروحات لکھی گئیں، جن کی تعداد بعض اہل علم کے مطابق تقریباً تین سو ہے، ان میں سب سے زیادہ مشہور و مقبول ابن قدامہ کی ”المغنی“ ہے۔

❖ شیعہ فقہی مسالک میں فقہ جعفریہ کی اہم ابتدائی اور بنیادی کتابوں میں سب سے زیادہ مشہور ”الکافی“ ہے، جس کے مؤلف شیخ ابو جعفر محمد بن یعقوب کلینی (متوفی: 329ھ) ہیں، اس کتاب میں چھوٹی اور متوسط کتابوں کو جمع کر دیا گیا ہے، اور فقہ زیدیہ میں ”المجموع“ نامی کتاب ہے، جو امام زیدی کی طرف منسوب ہے۔

17.4 متون اور شروحات

فقہی تصنیف و تالیف مختلف انداز میں انجام پائی ہے، کچھ کتابیں ایسی ہیں جن میں فقہی مسائل کے ساتھ ساتھ عقلی اور نقلی دلائل نقل کرنے کا بھی اہتمام کیا گیا، مزید دوسرے فریق کے مسائل اور دلائل بھی نقل کئے گئے، کچھ کتابیں ایسی لکھی گئیں، جن میں صرف اپنے مسلک کے مسائل اور دلائل ذکر کرنے پر اکتفا کیا گیا، کچھ کتابیں ایسی بھی منظر عام پر آئیں جن میں صرف مفتی بہ مسائل مختصر ترین الفاظ میں لکھ کر صرف متن پر مشتمل کتابیں تیار کی گئیں تاکہ انہیں یاد کرنے میں سہولت ہو۔

فقہ حنفی کے متعدد متون ہیں، اور وہ یہ ہیں:

مختصر الطحاوی: یہ امام ابو جعفر طحاوی (متوفی: 321ھ) کی کتاب ہے، جس کو فقہ حنفی کا پہلا متن ہونے کا شرف حاصل ہے، مولانا ابوالوفاء افغانی کی تحقیق کے ساتھ احیاء المعارف العثمانیہ حیدرآباد سے شائع ہو چکی ہے، اس کی ترتیب علامہ مزنی شافعیؒ کی کتاب مختصر مزنی کی ترتیب پر ہے، اس میں امام طحاویؒ امام ابو حنیفہؒ امام ابو یوسفؒ، امام محمدؒ، امام زفرؒ اور امام حسن بن زیاد کے اقوال نقل کرنے کے بعد اس میں ترجیح دیتے ہیں، اور بسا اوقات مستقل اپنی رائے بھی ان حضرات کی رائے کے مقابل نقل کرتے ہیں۔

مختصر الکرخی: یہ امام ابوالحسین عبداللہ بن حسین کرخی (متوفی 340ھ) کی تصنیف ہے، جو فقہ حنفی کے اہم متون میں سے ہے، ابھی تک مخطوطہ ہے، اس کی متعدد شرحیں لکھی گئی ہیں، ان شروحات میں سے احمد بن منصور اسپجانی (متوفی 480ھ) کی شرح زیادہ معروف ہے۔

مختصر القدوری: یہ ابوالحسین احمد بن محمد قدوری بغدادی (متوفی 428ھ) کی تالیف ہے، یہ فقہ حنفی کا مشہور متن ہے، اور متاخرین حنفیہ کے نزدیک چار متفق علیہ متون میں سب سے زیادہ مستند متن ہے، اس کی کئی شرحیں ہیں، ان میں مشہور ”البحرۃ النیرۃ علی مختصر القدوری“ ابو بکر علی بن محمد حدادیمینی (متوفی 800ھ) کی ہے، یہ مطبوعہ ہے۔

بداية المبتدی: یہ ابوالحسن علی مرغینانی (متوفی 593ھ) کی کتاب ہے، مصنف نے اس میں امام محمد کی کتاب ”الجامع الصغیر“ اور ”مختصر قدوری“ کے مسائل کو جمع کیا، ترتیب ”الجامع الصغیر“ کی رکھی، جہاں کتاب کا نام ذکر کیا ہے تو قدوری کے لئے ”المختصر“ اور جامع صغیر کے لئے ”الکتاب“ کی تعبیر اختیار کی ہے، پھر مصنف نے خود ہی اس کی شرح لکھی جس کا نام ”الہدایۃ“ رکھا۔

وقایة الروایة: یہ برہان الشریعہ محمود بن احمد (متوفی 673ھ) کی تالیف ہے، جو فقہ حنفی کے چار مشہور متون میں سے ایک ہے، مؤلف نے دلائل کو حذف کر کے ہدایہ کے مسائل کو جمع کر دیا ہے، اس کی مختلف شرحیں اور حواشی لکھے گئے، جن میں صدر الشریعہ عبید اللہ بن مسعود کی ”شرح الوقایہ“ زیادہ مشہور و مقبول ہے۔

المختار للفتوی: حنفیہ کے یہاں متون اربعہ کے نام سے جو کتابیں معروف ہیں ان میں سے یہ تیسری کتاب ہے، مصنف ابوالفضل مجد الدین عبداللہ بن محمود موصلی (متوفی 683ھ) ہیں، اس میں مصنف نے مفتی بہ مسائل ذکر کئے ہیں، خود مصنف نے اس کی شرح ”الاختیار“ کے نام سے لکھی، جس میں مسائل کے دلائل نقل کرنے کا اہتمام کیا اور حدیثیں کثرت سے نقل کی ہیں، حافظ ابن قطلوبغا نے ”التعریف والأخبار“ کے نام سے ان احادیث کی تخریج فرمائی ہے۔

مجمع البحرین: متون اربعہ میں سے ایک یہ بھی ہے جس میں قدوری اور منظوم نسفی کے علاوہ بہت سے مسائل کا اضافہ کیا گیا ہے، کتاب کا پورا نام اس طرح ہے ”مجمع البحرین و ملتقى النهرین“ مصنف مظفر الدین احمد معروف بہ ابن ساعاتی (متوفی 694ھ) ہیں۔

کنز الدقائق: ابوالبرکات حافظ الدین عبداللہ ابن احمد نسفی (متوفی 710ھ) کی تصنیف، فقہ حنفی کے اہم متون میں شمار ہوتی ہے، و اختصار میں اپنی مثال آپ ہے، مصنف نے اختلاف مذہب کو بیان کرنے کے لئے مختلف حروف کو مزبنا یا ہے، اس کی کئی شرحیں ہیں؛ البتہ ابن نجیم کی البحر الرائق اور زیلعی کی تبیین الحقائق اس کی اعلیٰ درجہ کی شرحیں ہیں، اور دونوں مطبوعہ ہیں۔

تنویر الأبصار: مؤلف: شمس الدین محمد بن عبداللہ غزالی ترمذی (متوفی 104ھ) ہیں، اس میں فقہ حنفی کے اہم متون کے مسائل کو جمع کرنے کی کوشش کی گئی ہے، اس اعتبار سے یہ بھی ایک متن ہے، جس کی شرح مصنف نے خود ”منحة الغفار“ کے نام سے کی، اور علماء الدین بن علی حسکفی نے ”الدر المختار“ کے نام سے شرح لکھی جس کو کافی شہرت ملی، معتبر و مستند ہونے کے اعتبار سے بھی اور جامع و مختصر ہونے کے لحاظ سے بھی شہرت کی حامل ہے۔

جہاں تک فقہ حنفی کی شروحات کی بات ہے تو بعض کا ذکر پیچھے ضمناً آچکا ہے، اور بعض اہم شروحات حسب ذیل ہیں:

المبسوط: یہ شمس الامامہ محمد بن احمد بن ابی سہل سرخسی (متوفی 438ھ) کی ”اکافی“ از حاکم شہید پر مفصل شرح ہے، مصنف نے قید خانہ میں املاء کرایا تھا، پہلی بار 30 جلدوں میں 1324ھ میں مصر میں شائع ہوئی، اس میں مسائل کے عقلی و نقلی دلائل کے ساتھ صحابہ و تابعین کے آثار و اقوال اور ائمہ مجتہدین کے مذاہب بھی نقل کئے گئے ہیں۔

ہدایہ کی شرحیں: جیسا کہ پیچھے ذکر آچکا ہے کہ ہدایہ ”بداية المبتدی“ کی شرح ہے، پھر علماء نے ہدایہ کی بہت سی شرحیں لکھی ہیں، ان میں سے مشہور اور متداول شرحیں دو ہیں: ایک ”السنایة“ جو علامہ بدرالدین عینی (متوفی 855ھ) کی تصنیف ہے، یہ شرح اصل کتاب کو حل کرنے کے لئے بہت مفید سمجھی جاتی ہے، دوسری شرح ”فتح القدر“ ہے، مصنف کمال الدین ابن ہمام (متوفی 861ھ) ہیں، اس میں فقہی مسائل کی تحقیق کے ساتھ فنی اعتبار سے احادیث پر محدثانہ گفتگو ہے، یہ کتاب دس جلدوں میں ہے، البتہ مصنف کی شرح نصف کتاب السو کالمہ نصف تک ہے، اور تکرملہ مفتی روم قاضی زادہ شمس الدین احمد (متوفی 988ھ) کے قلم سے ہے، جس کا نام ”نتائج الأفكار فی کشف الرموز والأسرار“ ہے۔

مجمع الأنهر شرح ملتقى الأبحر: ملتقی الأبحر ابیہم بن محمد حلبی (متوفی 956ھ) کی تالیف ہے، مجمع الأنهر کے مصنف عبدالرحمن بن محمد شیخ زادہ (متوفی 1087ھ) ہیں، اس کتاب کا امتیاز فقہی جزئیات کی بہت بڑی تعداد کا احاطہ ہے۔

الدر المختار ورد المحتار: تنویر الابصار کی شرح در مختار ہے جو اپنی جامعیت و اختصار میں مشہور ہے، در مختار کی شرح رد المحتار ہے، یہ علامہ محمد امین ابن عابد بن شامی (متوفی 1252ھ) کی نہایت عظیم الشان تالیف ہے، جس میں مسائل کی تنقیح، مشائخ کے اقوال کے درمیان تصحیح و ترجیح، جملات و مبہمات کی تفسیر و توضیح بڑے اہتمام سے کی گئی ہے، معاصر علماء کے لئے تحقیق و افتاء کا اہم مرجع ہے، فقہی جزئیات میں انسائیکلو پیڈیا ہے، بیسیوں کتابوں کا خلاصہ اور نئے مسائل کے حل کے لئے اس سے مفر نہیں، بیروت اور دوسری جگہوں سے کئی بار شائع ہو چکی ہے، در مختار کی ایک شرح شیخ احمد طحاوی کی ہے، جو حاشیہ طحاوی سے معروف ہے، چار جلدوں میں ہے، مطبوعہ ہے، اور اصل کتاب کو حل کرنے کے لئے بہت مفید ہے۔

فقہ، مالکی میں انتہائی مقبول و معروف متن ”مختصر خلیل“ ہے، مصنف خلیل بن اسحاق بن موسیٰ (متوفی 776ھ) ہیں، متاخرین مالکیہ کے نزدیک نہایت معتد و مستند کتاب ہے، اسی لئے مالکی علماء نے اس کو بڑی اہمیت دی اور بہت سی شرحیں لکھیں، جن میں سے چند یہ ہیں:

1. مواہب الجلیل شرح مختصر خلیل: ابو عبد اللہ محمد خطاب محمدکی (متوفی 954ھ) یہ شرح کئی جلدوں میں ہے۔
2. شرح الزرقانی علی مختصر خلیل: عبد الباقی زرقانی (متوفی 1099ھ) اس کی آٹھ جلدیں ہیں۔
3. خرشی علی مختصر خلیل: محمد بن عبد اللہ خرشی (متوفی 1111ھ) پھر اس پر عدوی کا حاشیہ ہے، محشی کا پورا نام علی بن احمد بن مکرم عدوی (متوفی 1189ھ) ہے، یہ کتاب دو جلدوں میں ہے۔
4. شرح منح الجلیل علی مختصر خلیل: مصنف محمد علیش مالکی (متوفی 1299ھ) ہیں۔

فقہ شافعی میں متن کی اہم کتاب ”المہذب“ ہے، اس کے مصنف شیخ ابواسحاق ابراہیم بن علی بن یوسف شیرازی (متوفی 476ھ) ہیں، ابھی حال میں ڈاکٹر محمد زحلیبی کی عمدہ تحقیق سے طبع ہو کر آئی ہے، جس کی مقبول و معروف شرح ”المجموع“ ہے، مصنف مشہور محدث و فقیہ امام نووی (متوفی 676ھ) ہیں، یہ کتاب فقہ شافعی کی مستند انسائیکلو پیڈیا ہے، جس میں آثار تابعین ائمہ مجتہدین کے اقوال کے ساتھ احادیث کے نقل کا بھی اہتمام کیا گیا ہے، دوسرا متن امام نووی کی تالیف ”منہاج الطالبین“ ہے، یہ دراصل امام رافعی کی کتاب ”المحرر“ کا اختصار ہے، اس میں مؤلف نے مذہب شافعی کے مختلف اقوال میں سے راجح و مرجوح کی بھی وضاحت کی ہے، اس کی متعدد شرحیں لکھی گئی ہیں، ان میں سے مشہور یہ ہیں:

1. المحلی علی منہاج الطالبین: یہ جلال الدین محلی کی شرح ہے، اس شرح پر دو حواشی لکھے گئے ہیں، ایک شہاب الدین احمد عمیرہ (متوفی 957ھ) کا ہے اور دوسرا قلیوبی کا۔
 2. تحفة المحتاج: اس کے مصنف ابوالعباس احمد بن محمد بن حجر بیہقی (متوفی 974ھ) ہیں۔
 3. مغنی المحتاج: اس کے مصنف شمس الدین محمد بن احمد بن محمد شربینی (متوفی 977ھ) ہیں۔
 4. نہایۃ المحتاج: یہ شمس الدین محمد بن ابوالعباس ربلی (متوفی 1004ھ) کی تصنیف ہے، اسکی سات جلدیں ہیں، متاخرین شوافع کے یہاں ”مغنی المحتاج“ اور ”نہایۃ المحتاج“ کو فقہ شافعی کے سب سے مستند ترجمان کی حیثیت سے قبول عام حاصل ہے۔
- فقہ حنبلی میں مختصر الخرقی متن کا درجہ رکھتی ہے، جیسا کہ گذر چکا ہے، ابو بکر خلال جنہوں نے امام احمد بن حنبل کے فتاویٰ کو یکجا کیا، خرقی نے اسی مجموعہ کی تلخیص کی، یہ مختصر خرقی اس قدر مقبول ہوئی کہ حنبلی علماء نے اس کی تقریباً تین سو شروحات لکھی ہیں، اور بعد میں فقہ حنبلی پر جو کام ہوا ہے، وہ زیادہ تر اسی کتاب کے گرد گھومتا ہے، اس کی شروحات میں سے اہم ترین شرح ”المغنی“ ہے، جو ابن قدامہ مقدسی کی تصنیف ہے، بارہ جلدوں میں ہے، یہ کتاب نہ صرف فقہ حنبلی بلکہ فقہ اسلامی کی چند منتخب ترین کتابوں میں ایک ہے، جس میں نصوص و آثار اور سلف کی آراء اور ان کے دلائل تفصیل اور انصاف کے ساتھ نقل کئے گئے ہیں۔

المقنع: مصنف: موفق الدین ابن قدامہ مقدسی (متوفی 620ھ): متن ہے، اس کی شرح شمس الدین عبدالرحمن بن ابو عمر محمد بن احمد بن قدامہ مقدسی (متوفی 682ھ) نے لکھی، اس کا نام ”الشرح الکبیر“ رکھا، الاقناع بھی ایک متن ہے، جس کے مصنف شرف الدین ابوالنجا موسیٰ بن احمد مقدسی (متوفی 960ھ) ہیں، اس کی شرح منصور بن یونس بہوتی (متوفی 1051ھ) نے لکھی۔

17.5 فقہی موضوعات پر کتابیں

فقہ کے تمام موضوعات پر عام طور پر جو کتابیں لکھی گئی ہیں ان کا اوپر ذکر آچکا ہے، بعض فقہی موضوعات کی اہمیت کے پیش نظر فقہاء نے مستقل طور پر اس پر قلم اٹھایا ہے اور اس کے تمام پہلوؤں کا احاطہ کرنے کی کوشش کی ہے، ان ہی موضوعات میں سے ایک قضاء ہے، اس سلسلہ کی اہم کتابیں یہ ہیں:

قضاء پر اہم کتابیں:

- ✽ ادب القاضی: امام ابو بکر خفاف (متوفی: 261ھ) یہ ادب قضاء پر اہم ترین کتاب سمجھی جاتی ہے، 120 ابواب پر مشتمل صدر شہید کی شرح کے ساتھ چھپ چکی ہے۔
- ✽ ادب القاضی: ابوالعباس احمد طبری معروف بہ ابن قاص (متوفی: 335ھ)۔
- ✽ ادب القاضی: قاضی ابوالحسن ماوردی شافعی (متوفی: 450ھ)۔
- ✽ روضة القضاة وطریق النجاة: ابوالقاسم علی سمنانی (متوفی: 499ھ)۔
- ✽ ادب القضاء: علامہ شہاب الدین ابن ابی الامحوی شافعی (متوفی: 246ھ)۔
- ✽ الطریق الحکمیة فی السیاسیة الشرعیة: ابن قیم جوزی (متوفی: 751ھ)۔
- ✽ تبصرة الحکام فی أصول الأفضیة ومناهج الأحکام: ابن فرحون مالکی (متوفی: 799ھ)۔
- ✽ جواهر العقود ومعین القضاة والموقعین والشهود: شمس الدین سیوطی (متوفی: 810ھ)۔
- ✽ لسان الحکام فی معرفة الأحکام: ابن شحنتی (متوفی: 882ھ)۔
- ✽ معین الحکام فی ما یتردد بین الخصمین من الأحکام: علاء الدین طرابلسی حنفی (متوفی: 844ھ)۔
- ✽ صنوان القضاء وعنوان الافناء: قاضی عماد الدین اشفورقانی (متوفی: 486ھ)۔
- ✽ آداب قضاء (اردو) مولانا عبدالصمد رحمانی۔
- ✽ اسلامی عدالت (اردو) قاضی مجاہد الاسلام قاسمی (متوفی: 1422ھ)۔

حکمہ احتساب پر کتابیں:

اسلامی نظام حکومت میں لوگوں کو اشرار کے ظلم و زیادتی سے بچانے کے لئے ایک ”احتساب“ یا ”حسبہ“ کا شعبہ بھی رکھا گیا ہے، اس شعبہ کی اہمیت کے پیش نظر فقہاء نے بہت سی کتابیں لکھی ہیں، ان میں سے چند اہم کتابیں جو دستیاب ہیں وہ یہ ہیں:

- ✽ نہایة الرتبة فی طلب الحسبة: عبدالرحمن نصر شیزری (متوفی: 589ھ)۔
- ✽ الحسبة فی الاسلام: شیخ الاسلام تقی الدین ابن تیمیہ (متوفی: 728ھ)۔
- ✽ معالم القربة فی أحكام الحسبة: محمد بن محمد قرشی معروف بہ ابن الاخوة (متوفی: 729ھ)۔
- ✽ معید النعم وعبید النقم: تاج الدین عبدالوہاب سبکی (متوفی: 707ھ)۔
- ✽ آداب الحسبة: ابو عبداللہ محمد بن احمد سقطی۔

نظام حکومت پر اہم کتابیں:

نظام حکومت بڑا اہم موضوع ہے، سماج کی صلاح و فساد نظام حکومت اور حکمرانوں کے رویہ سے بڑی حد تک متعلق ہے، اس لئے فقہاء نے خاص طور پر اس طرف توجہ دی اور کتابیں تالیف فرمائیں، اس سلسلہ کی چند اہم مطبوعہ کتابوں کا یہاں ذکر کیا جاتا ہے:

- ❖ سلوک المالك في تدبير الممالك: شہاب الدین احمد ابن ابی رزق (متوفی: 272ھ)۔
- ❖ الأحكام السلطانية والولايات الدينية: قاضی ابوالحسن علی ماوردی (متوفی: 450ھ)، ماوردی کا یہ خاص موضوع رہا ہے، انہوں نے اس موضوع پر متعدد کتابیں تصنیف کی ہیں، اور بعض طبع بھی ہو چکی ہیں، ان ہی میں سے یہ ہیں: کتاب قوانین الوزارة، نصيحة الملوک، تسهيل النظر وتعجيل الظفر في أخلاق الملك وسياسة المُلک.
- ❖ الأحكام السلطانية، قاضی ابو یعلیٰ محمد بن حسین فراء (متوفی: 458ھ)۔
- ❖ غياث الأمم في التياث الظلم: امام الحرمین ابوالعالیٰ عبدالملک جوینی (متوفی: 478ھ) یہ اس موضوع پر اہم کتاب سمجھی جاتی ہے، جو ”غیاثی“ اور ”نظامی“ سے بھی معروف ہے۔
- ❖ سراج الملوک: ابن ابی زندقہ طروشی مالکی (متوفی: 520ھ)۔
- ❖ المنهج السلوک في سياسة الملوک: عبدالرحمن شیزری (متوفی: 589ھ)۔
- ❖ تحرير الأحكام في تدبير أهل الاسلام: علامہ بدرالدین بن جماعہ (متوفی: 733ھ)۔

مالیاتی نظام سے متعلق اہم کتابیں:

- بعض فقہاء نے اسلام کے مالیاتی نظام کے متعلق کتابیں لکھی ہیں، ان میں سے چند کے نام اس طرح ہیں:
- ❖ کتاب الخراج: امام ابو یوسف (متوفی: 182ھ) اہل علم سے یہ بات مخفی نہیں ہے کہ یہ کتاب خلیفہ ہارون رشید کی خواہش پر امام ابو یوسف نے تالیف فرمائی جو اس موضوع پر ایک انسائیکلو پیڈیا کا درجہ رکھتی ہے۔
 - ❖ کتاب الکسب: امام محمد بن حسن شیبانی (متوفی: 189ھ): امام محمد کے شاگرد محمد بن سماعہ نے ”الاکتساب فی الرزق المستطاب“ کے نام سے اس کی تلخیص کی، جو 1206ھ میں محمودارنوس کی تحقیق و تعلق کے ساتھ طبع ہوئی ہے۔
 - ❖ کتاب الخراج: یحییٰ بن آدم قرشی (متوفی: 203ھ)۔
 - ❖ کتاب الأموال: ابو عبید قاسم بن سلام (متوفی: 224ھ)۔
 - ❖ کتاب الأموال: حمید بن زنجویہ (متوفی: 251ھ)۔
 - ❖ الخراج وصناعة الكتابة: قدامہ بن جعفر (متوفی: 328ھ)۔
 - ❖ کتاب الأموال: ابو جعفر احمد بن نصر داؤدی (متوفی: 402ھ)۔

نظام وقف سے متعلق اہم کتابیں:

اسلام میں وقف کا نظام ابتداء اسلام سے رہا ہے، اس لئے فقہاء نے بھی اس سے اعتناء کیا ہے؛ چنانچہ اس موضوع پر بہت سی کتابیں لکھی گئی ہیں، ان میں سے چند اہم کتابوں کا نام اس طرح ہے:

✽ کتاب أحكام الوقف: ہلال بن یحییٰ بصری (متوفی: 245ھ)۔

✽ أحكام الأوقاف: امام ابو بکر خفاف (متوفی 261ھ)۔

✽ کتاب الاسعاف فی أحكام الأوقاف: برہان الدین طرابلسی، یہ خفاف کی کتاب کی تلخیص ہے۔

اسی طرح بچوں سے متعلق حافظ ابن قیم جوزی کی 'تحفة المودود فی أحكام المولود'، اور محمد بن استروشی (متوفی 633ھ) کی 'جامع أحكام الصغار' اہم ہیں اور طبع بھی ہو چکی ہیں، اسی طرح خواتین سے متعلق بھی ماضی قریب اور دور حاضر میں کئی کتابیں طبع ہو کر منظر عام پر آ چکی ہیں جن میں سب سے مفصل اور اہم کتاب 'المفصل فی أحكام المرأة والبيت المسلم' ڈاکٹر عبدالکریم زیدان کی ہے، جو بارہ جلدوں میں چھپی ہے۔

17.6 خلاصہ

بحیثیت فن فقہ کی تدوین دوسری صدی ہجری میں شروع ہوئی رفتہ رفتہ فقہی مسالک وجود میں آئے، اہل سنت والجماعت کے چار فقہی مسالک ظاہر ہوئے جن کو بقا حاصل ہوا اور آج ان کے تبعین پائے جاتے ہیں، وہ چار مسالک یہ ہیں حنفیہ، مالکیہ، شافعیہ اور حنابلہ، ظاہر ہے کہ مسالک کی زندگی و اساس ابتدائی کتب فقہ ہیں، فقہ حنفی کا دار و مدار امام محمد کی چھ کتابوں: المبسوط، الجامع الصغیر، الجامع الکبیر، الزیادات، کتاب السیر الصغیر اور کتاب السیر الکبیر پر ہے، جن کو ظاہر روایت سے تعبیر کیا جاتا ہے، اس کے بعد نوادر اور فتاویٰ و واقعات کا نمبر آتا ہے، نوادر میں ہارونیات، کیسانیات، کتاب الامالی اور کتاب الحجر شامل ہے، فتاویٰ واقعات میں خاص طور پر ابوالیث سمرقندی کی کتاب النوازل قابل ذکر ہے۔

فقہ مالکی کی ابتدائی کتابیں خود امام مالک کی مؤطا، اس کے بعد ابن سحون کی المدونۃ الکبریٰ ہے، اس کے علاوہ الواضحة عبد الملک بن حبیب کی، المستخرجة محمد عتیٰ قرطبی کی، اور الموازیۃ ابن موز کی اہمیت کی حامل ہیں، ان ہی چاروں کتابوں پر فقہ مالکی کا دار و مدار ہے، فقہ شافعی کی ابتدائی کتب کتاب الام خود امام شافعی کی، بویطی اور مزنی کی مختصر ہیں، فقہ حنبلی کی ابتدائی کتب کتاب السنن، ابو بکر خلال کی 'الجامع الکبیر' اور اس کی تلخیص مختصر خرقی ہیں، جس کی مشہور شرح ابن قدامہ کی المغنی ہے، فقہ جعفریہ کی مشہور ابتدائی کتاب 'الکافی' ہے اور فقہ زیدیہ کی 'المجموع' ہے۔

متون و شروحات میں احناف کے یہاں متون اربعہ مختصر قدوری، وقایۃ الروایۃ، المختار للفتویٰ اور مجمع البحرین مشہور ہیں، جن کے مسائل معتبر اور مفتی بہ ہیں، ان کے علاوہ متون کی کتابیں جیسے مختصر طحاوی، مختصر کرخی، بدایۃ المبتدی، کنز الدقائق اور تنویر الابصار ہیں، شروحات میں الکافی کی شرح المیسوط شمس الائمہ سرحسی کی، ہدایہ کی شرح فتح القدر علامہ ابن ہمام کی، کنز الدقائق کی شرح البحر الرائق ابن نجیم مصری کی، تنویر الابصار کی شرح در مختار علاء الدین حصکلی کی اور اس کی شرح رد المحتار ابن عابدین شامی کی مشہور ہیں۔

مالکیہ کے یہاں متون میں مختصر خلیل مشہور و مقبول ہے، اس کی بہت سی شروحات لکھی گئی ہیں، ان میں زیادہ مشہور خرقی علی مختصر خلیل اور شرح مخ الجلیل علی مختصر خلیل ہیں۔

فقہ شافعی میں ”المہذب“ اہم ترین متن ہے، جس کی مشہور شرح المجموع امام نوویؒ کی ہے، دوسرا متن منہاج الطالبین امام نوویؒ کے قلم سے ہے، جس کی متعدد شرحیں لکھی گئی ہیں، ان میں دو شرحیں مغنی المحتاج علامہ شربینی کی اور نہایۃ المحتاج علامہ ربلی کی زیادہ مقبول مشہور اور مستند ہیں۔

فقہ حنبلی میں مختصر خرقی اہم ترین متن اور مقبول و معتبر کتاب ہے، اس کی قبولیت کا اندازہ اس سے لگایا جاسکتا ہے کہ اس کی تقریباً تین سو شروحات لکھی گئی ہیں، ان میں زیادہ مشہور علامہ ابن قدامہ کی شرح المغنی ہے، دوسرا متن المقنع ہے، اس کی مقبول شرح الشرح الکبیر ہے، تیسرا متن ”الاقناع“ ہے، جس کی شرح علامہ بہوتی نے لکھی۔

جہاں تک فقہی موضوعات پر لکھی گئی کتابوں کی بات ہے تو بعض موضوعات کو فقہاء نے مرکز توجہ بنایا اور مستقل کتابیں تصنیف کیں، جیسے: قضاء، محکمہ احتساب، نظام حکومت، نظام مالیات، وقف، بچوں سے متعلق فقہی مسائل، اسی طرح خواتین سے متعلق فقہی مسائل۔

17.7 نمونے کے امتحانی سوالات

درج ذیل سوالات کے جوابات تیس تیس سطروں میں دیجئے:

1. حنفیہ کی ابتدائی کتب فقہ کا تعارف کرائیے۔
2. حنفیہ کے متون پر روشنی ڈالئے۔
3. فقہی موضوعات پر ایک نوٹ لکھئے۔

درج ذیل سوالات کے جوابات پندرہ پندرہ سطروں میں دیجئے:

1. فقہ شافعی کی ابتدائی کتابوں کا تعارف کرائیے۔
2. فقہ مالکی کے متون اور شروحات پر روشنی ڈالئے۔
3. فقہ حنبلی کی ابتدائی کتب اور متون کا تعارف تحریر کیجئے۔

17.8 فرہنگ

امہات اربعہ	چار بنیادی کتابیں
مخطوطہ	ہاتھ سے لکھا ہوا، غیر مطبوعہ مسودہ
مطبوعہ	چھپا ہوا، چھپی ہوئی کتاب
مفتی بہ	وہ فقہی رائے جس کے مطابق فتویٰ دیا جائے۔

17.9 مطالعہ کے لئے معاون کتابیں

1. فقہ اسلامی۔ تعارف اور تاریخ پروفیسر اختر الواسع، ڈاکٹر محمد منہم اختر ندوی
2. قاموس الفقہ مولانا خالد سیف اللہ رحمانی
3. فقہ اسلامی۔ تدوین و تعارف مولانا خالد سیف اللہ رحمانی

اکائی 18 : فقہ اسلامی کی خدمت میں علماء ہند کا حصہ

اکائی کے اجزاء

18.1 مقصد

18.2 تمہید

18.3 اردو میں کتب فقہ کا ترجمہ

18.4 اردو میں فقہی کتابیں

18.5 خلاصہ

18.6 نمونے کے امتحانی سوالات

18.7 فرہنگ

18.8 مطالعہ کے لئے معاون کتابیں

18.1 مقصد

اس اکائی کا مقصد طلبہ کو اس بات سے واقف کرانا ہے کہ فقہ اسلامی کی خدمت میں علماء ہند کا کیا حصہ رہا ہے اور کس نوعیت کی خدمت انجام پائی، اردو زبان میں عربی زبان سے کن فقہی کتابوں کا ترجمہ ہوا؟ مزید وہ اس سے بھی واقف ہو سکیں کہ ہمارے علماء ہند نے اردو میں مستقل طور پر کن موضوعات پر فقہی کتابیں لکھی ہیں؟

18.2 تمہید

اس اکائی میں بتایا جائے گا کہ علماء ہند نے فقہ کے میدان میں کیا کارہائے نمایاں انجام دیئے؟ ان کی خدمات کن پہلوؤں سے انجام پائیں، نیز یہ بھی ذکر ہوگا کہ علماء ہند نے فقہ و فتاویٰ کی کن کن کتابوں کے ترجمے اردو زبان میں کئے اور کس طرح اردو زبان کو فقہ اسلامی کے ذخیرہ سے مالا مال کیا؟

18.3 اردو میں کتب فقہ کا ترجمہ

ترجمہ مستقل ایک فن ہے، مسلمانوں نے دوسری زبانوں سے علوم و فنون کی بہت ساری کتابوں کا عربی میں ترجمہ کیا، بعد کے دور میں جب اردو زبان وجود پذیر ہوئی، تو مسلمانوں نے اس کو اپنی زبان سمجھا، اور اس زبان میں اسلامی علوم کو منتقل کرنا شروع کیا

یہاں تک کہ عربی زبان کے بعد اردو ہی وہ زبان ہے جس میں دینی علوم کی کتابیں زیادہ ملتی ہیں، علماء نے قرآن و حدیث کے ساتھ فقہ کو بھی اردو کا جامہ پہنایا، اور بہت سی اہم کتابوں کو عربی سے اردو میں منتقل کیا، یہاں ان ہی کتابوں کا ذکر کیا جاتا ہے:

❖ **نور الايضاح:** علامہ حسن بن علی شرنبلالی کی تالیف ہے: نصابی کتاب ہے، مسائل کی ترتیب فطری اور عمدہ ہے، مولانا سید محمد میاں صاحب دیوبندی نے اس کتاب کا سلیس ترجمہ اور ضروری تشریح کی ہے۔

❖ **مختصر القدوری:** یہ ابوالحسین احمد ابن محمد قدوری بغدادی (متوفی: 428ھ) کی تالیف ہے، بڑی اہم نصابی کتاب ہے، سب سے زیادہ مستند و معتبر متن ہے، اس کے اردو میں کئی ترجمے ہوئے ہیں، ایک ترجمہ مولانا ابوالحسن بارہ بنگوی کا ہے، دوسرا ترجمہ مولانا عبدالحفیظ نے ”اشرف النوری“ کے نام سے کیا ہے، جو 1983ء میں مکتبہ تھانوی دیوبند سے طبع ہوا، تیسرا ترجمہ مولانا محمد حنیف گنگوہی نے ”الصبح النوری“ کے نام سے کیا ہے، یہ حنیف بکڈ پوڈیو بند سے طبع ہوا ہے۔

❖ **الہدایہ:** یہ امام ابوالحسن علی مرغینانی (متوفی: 593ھ) کی مشہور تالیف ہے، یہ بھی نصابی کتاب ہے، حسن ترتیب اور منج تالیف میں اپنی مثال آپ ہے، اس کے متعدد ترجمے ہوئے ہیں، ایک ترجمہ مولانا سید امیر علی کا ہے، جو ”عین الہدایہ“ کے نام سے مشہور ہے، مزید وضاحت اور شرح بھی کی ہے، دوسرا ترجمہ مولانا خلیل احمد سکروڈوی نے ”اشرف الہدایہ“ کے نام سے کیا ہے، یہ مکتبہ تھانوی دیوبند سے طبع ہوا ہے، اسی نام سے مولانا محمد یوسف تادلوی نے بھی صرف لفظی ترجمہ کیا ہے، جو 1991ء میں مکتبہ تھانوی سے چھپا ہے، مولانا محمد حنیف گنگوہی کا بھی ایک ترجمہ و شرح ہے، جس کا نام ”غایۃ السعیۃ فی حل مافی الہدایۃ“ ہے۔

❖ **کنز الدقائق:** درس نظامی کے مدارس میں داخل نصاب کتاب ہے، اس کے مصنف حافظ الدین ابوالبرکات عبداللہ بن احمد نسفی (متوفی: 710ھ) ہیں، اس کا اردو ترجمہ ”تحفة العجم فی فقہ الأعظم“ ہے، 1309ھ میں مطبع منشی نول کشور لکھنؤ سے طبع ہوا ہے، مترجم کا نام اس پر نہیں۔

❖ **شرح الوقایہ:** یہ صدر الشریعہ اصغر عبید اللہ بن مسعود کی مشہور تصنیف ہے، یہ بھی اہم نصابی کتاب ہے، اس کے دو ترجمے ہوئے ہیں، ایک ”نور الہدایہ“ کے نام سے مولانا حاجی وحید الزماں کا ہے، جو 1289ھ میں مطبع نظامی کانپور سے شائع ہوا، دوسرا ترجمہ مولانا عبدالحفیظ کا ہے، جو ”اشرف الوقایہ“ کے نام سے دیوبند سے طبع ہوا ہے۔

❖ **الدر المختار:** علاء الدین حصکفی کی مشہور کتاب ہے، اس کے دو ترجمے ہوئے، مولانا خرم علی اور مولانا محمد احسن صدیقی نانوتوی نے ”غایۃ الاوطار“ کے نام سے مختصر وضاحت کے ساتھ ترجمہ کیا ہے، یہ دیوبند سے چار جلدوں میں طبع ہوا ہے، دوسرا ترجمہ ”کشف الأسرار“ کے نام سے مولانا ظفر الدین مفتاحی نے کیا ہے، البتہ یہ ترجمہ مکمل نہیں ہے۔

❖ **فتاویٰ عالمگیری:** یہ کتاب ہندوستان میں ہی اورنگ زیب عالمگیر کے زیر اہتمام ممتاز علماء ہند کے ذریعہ تیار ہوئی، اس کے تین ترجمے دستیاب ہیں: ایک ترجمہ مولانا احتشام الدین مراد آبادی اور مولانا امیر علی کا ہے، دوسرا ترجمہ مولانا کفیل الرحمن اور مولانا نظر شاہ کشمیری کا ہے، تیسرا ترجمہ جزوی نام تمام مولوی محمد ہاشم کا ہے۔

❖ **شریعت محبوبیہ:** دراصل قسطنطنیہ کے احکام عدالت نے قوانین دیوانی شرعی کو عربی میں مرتب کر کے شائع کیا تھا، اس کا ترجمہ مولوی ہاشم نے ”شریعت محبوبیہ“ کے نام سے کیا۔

❖ موسوعہ فقہیہ: یعنی فقہی انسائیکلو پیڈیا جو حکومت کویت نے باکمال علماء کے ذریعہ (45) جلدوں میں چاروں فقہی مسالک کے مذہب کے مطابق تیار کروایا اور شائع کیا، جس کا ترجمہ اسلامک فقہ اکیڈمی انڈیا دہلی کے زیر نگرانی باصلاحیت علماء کے ذریعہ انجام پایا۔ اور متعدد جلدیں چھپ چکی ہیں۔

معاصر ممتاز عالم دین ڈاکٹر یوسف القرضاوی کی فقہ الزکاۃ کا ترجمہ شمس پیرزادہ نے کیا، اور فتاویٰ معاصرۃ کا ترجمہ سید زاہد اصغر فلاحی نے کیا ہے، دونوں ترجمے شائع ہو چکے ہیں، شاہ ولی اللہ دہلوی کی کتاب ”الانصاف فی بیان سبب الاختلاف“ کا ترجمہ مولانا صدر الدین اصلاحی نے کیا، اور ان کی دوسری کتاب ”عقد الجید“ کا ترجمہ مولانا احسن نانوتوی نے کیا، اسی کتاب کا ایک جدید ترجمہ ڈاکٹر محمد فہیم اختر ندوی نے کیا ہے۔ جدہ فقہ اکیڈمی اور مکہ کی اسلامی فقہ اکیڈمی کے فقہی فیصلوں کا ترجمہ ڈاکٹر مولانا محمد فہیم اختر ندوی نے کیا، ”اوضح المسالک إلی أحكام المناسک“ از شیخ عبدالعزیز محمد سلیمان کا ترجمہ مولانا مختار ندوی نے کیا ہے، 1402ھ میں الدار السلفیہ ممبئی سے شائع ہوئی ہے، ”مجلة الاحکام العدلیة“ جس کو سلطان عبدالعزیز ترکی حکمران نے ممتاز علماء کے ذریعہ تیار کروایا، جس میں معاملات سے متعلق دفعہ اور قوانین ہیں، اس کا اردو میں ترجمہ عبدالقدوس ہاشمی ندوی نے کیا ہے، پاکستان سے 1966ء میں طبع ہوا ہے۔

18.4 اردو میں فقہی کتابیں

عربی زبان کے بعد اردو زبان فقہ اسلامی کی کتابوں سے مالا مال ہے، مختلف نویتوں سے کتابیں لکھی گئی ہیں، بعض عام ہیں، تو بعض خاص موضوعات سے متعلق ہیں اور بعض نئے مسائل پر ہیں، آگے کی سطروں میں اختصار کے ساتھ ان کتابوں کا تعارف پیش کیا جاتا ہے:

عام کتب فقہ:

❖ عام فقہی کتابیں: عام فقہی احکام و مسائل پر بہت سی کتابیں لکھی گئی ہیں، سب کا احاطہ مشکل ہے، ان میں سے جو مشہور و مقبول ہیں وہ درج ذیل ہیں:

❖ علم الفقہ: مصنف مولانا عبدالشکور فاروقی ہیں، یہ کتاب چھ جلدوں میں ہے، اس میں مفتی بہ مسائل ذکر کرنے کا اہتمام کیا گیا ہے، مصنف نے اپنے عہد کے نئے مسائل سے بھی گفتگو کی ہے، ابتدائی چار جلدوں میں ہر باب سے متعلق اس کے آخر میں چالیس احادیث اور حضرت عمر رضی اللہ عنہ کے چالیس آثار نقل کئے ہیں۔

❖ حقیقۃ الفقہ: یہ کتاب دو جلدوں میں ہے، مصنف مولانا انوار اللہ خان صاحب ہیں۔

❖ عمدۃ الفقہ: یہ مولانا سید زوار حسین کی تالیف ہے، تین حصوں میں ہے، شروع کے دو حصوں میں دلائل کا ذکر نہیں ہے، تیسرے حصے میں مسائل کے ساتھ دلائل ذکر کرنے کا بھی مصنف نے اہتمام کیا ہے، اس میں ایمان و عقائد اور طہارت سے روزے تک کے احکام ہیں۔

❖ اسلامی فقہ: یہ مولانا مجیب اللہ ندوی کی تصنیف ہے، تین جلدوں میں ہے، بڑی جامع کتاب ہے، تمام ابواب فقہ کا احاطہ ہے، کثیر الوقوع قدیم و جدید مسائل ذکر کرنے کا اہتمام کیا گیا ہے، بعض مسائل میں ان کی انفرادیت بھی ہے۔

❖ فقہ اسلامی: دو حصوں میں ہے، پہلے حصہ میں ارکان اسلام کا بیان ہے، اور دوسرے حصہ میں معاشرتی مسائل اور معاملات کی بحث ہے، کتاب کے مصنف مولانا محمد یوسف اصلاحی ہیں، یہ کتاب حنفی مذہب کے مطابق ہے، البتہ حاشیہ میں بعض مقامات پر اہل حدیث مسلک کی بھی وضاحت ہے۔

❖ بہار شریعت: یہ مولانا محمد امجد علی اعظمی رضوی کی اہم کتاب ہے، تین ضخیم جلدوں میں ہے، اس میں عقائد و طہارت سے لے کر بیوع تک کے اکثر ابواب فقہ آگئے ہیں۔

❖ بہشتی زیور: اس کتاب کی تالیف کے اصل محرک حکیم الامت مولانا اشرف علی تھانویؒ ہیں، اور اصل مصنف مولانا سید احمد علی فتحپوریؒ ہیں، اس میں عورتوں سے متعلق مسائل اور وہ مسائل جو عورت اور مرد دونوں سے متعلق ہوں درج کئے گئے ہیں، یہ کل گیارہ حصوں میں ہے جو ان دنوں ایک جلد میں طبع ہو گئی ہے۔

❖ بہشتی ثمر: اس کتاب کے مرتب مولانا محمد عیسیٰؒ ہیں، بچوں کے لئے مرتب کی گئی ہے، اسی لئے ہر باب کے آخر میں سوالات بھی قائم کر دیئے گئے ہیں۔

❖ دین کی باتیں: اس کتاب کو مولانا سعید نے بہشتی زیور اور بہشتی گوہر سے مسائل کا انتخاب کر کے مرتب کیا ہے، یہ بڑی کتابوں کا نچوڑ اور پیش آمدہ مسائل کا مختصر حل ہے۔

❖ تعلیم الاسلام: مفتی کفایت اللہؒ کی تصنیف ہے، چار حصوں پر مشتمل ہے، یہ دراصل بچوں کی ذہنیت کو سامنے رکھ کر بچوں کے لئے لکھی گئی ہے، ویسے عام آدمی کے لئے بھی مفید ہے۔

❖ قاموس الفقہ: یہ مولانا خالد سیف اللہ رحمانی کی تیار کردہ فقہی انسائیکلو پیڈیا ہے، جس میں حروف تہجی کی ترتیب سے فقہی احکام کو جمع کیا گیا ہے، شروع کتاب میں فقہی اصطلاحات کی وضاحت کے ساتھ تاریخ فقہ اسلامی، اصول فقہ، قواعد فقہیہ مقاصد شریعت اور چاروں فقہی مذاہب کے تعارف و خصوصیات اور اہم کتابوں کے تعارف پر بھی روشنی ڈالی گئی ہے۔

❖ مجموعہ قوانین اسلام: یہ ڈاکٹر تنزیل الرحمن (پاکستان) کی مرتب کردہ ہے، 6 جلدوں میں ہے۔

❖ شافعی فقہ: شافعی عالم مولانا محمد ایوب ندویؒ کی تالیف ہے، دو جلدوں میں ہے۔

❖ آسان فقہ: یہ مولانا یوسف اصلاحی کی تصنیف ہے، بچوں کے مزاج و مذاق کو سامنے رکھتے ہوئے مرتب کی گئی ہے۔

آپ آگے کی سطروں میں پڑھیں گے کہ فقہ کے خاص ابواب سے متعلق، جن میں عبادات، معاملات، معاشرتی مسائل، سلطانی احکام، معاشی مسائل داخل ہیں کتابیں لکھی گئیں اور بچوں سے متعلق بھی فقہی کتابیں ترتیب دی گئیں، اس کے علاوہ مزید مختلف موضوعات پر کتابوں کے ساتھ ساتھ نئے مسائل پر بھی متعدد کتابیں تالیف کی گئیں۔

عبادات: اس موضوع کے متعلق متعدد کتابیں ہیں، جن میں سے چند یہ ہیں:

❖ تحفہ نماز: مولانا عبدالسمیع قاسمی کی کتاب ہے، 90 صفحات پر مشتمل ہے، مسائل کے ساتھ احادیث بھی ذکر کر دی گئی ہیں، اور کتاب کے آخر میں محدثین فقہاء کا بھی تذکرہ ہے۔

❖ کتاب الصلوٰۃ: یہ مولانا ہادی علی بدایونی کی تصنیف ہے، کتاب کے آخر میں قربانی اور حج کا بھی مختصر تذکرہ ہے۔

❖ آئینہ نماز: یہ کتاب مولانا عاشق الہی میرٹھیؒ کی تصنیف ہے، جس میں تین چوتھائی نماز کا بیان، بقیہ طہارت و نجاست، زکاۃ، حج اور رمضان کے احکام کے علاوہ اذکار شب قدر، مصارف زکاۃ، قربانی کے احکام اور مسافر آخرت کے احکام بیان کئے گئے ہیں۔

- ❖ احکام مسافر: مصنف مفتی انعام الحق قاسمی ہیں، کتاب 336 صفحات پر مشتمل ہے۔
- ❖ رفیق سفر: یہ مختصر اور جامع رسالہ مولانا سید اصغر حسین دیوبندی کا ہے، 24 صفحات پر مشتمل ہے، رسالہ کے آخر میں مفتی محمد شفیع نے چند مسائل کا اضافہ فرمایا ہے۔
- ❖ احکام الصلوة فقہ شافعی میں: یہ مولانا عبدالعزیز لکھنوی قاسمی کی تصنیف ہے، مصنف کا تعلق شافعی مسلک سے ہے، کتاب تقریباً تین سو صفحات پر مشتمل ہے، اس میں فقہ شافعی کے مطابق نماز کے تفصیلی احکام کا ذکر ہے۔
- ❖ مسائل امامت: مفتی حبیب الرحمن کی تالیف ہے، اس پر حاشیہ مفتی سعید احمد پالنپوری کا ہے، اس کتاب کی ترتیب میں مستند کتب سے استفادہ کیا گیا ہے۔
- ❖ مسائل سجدہ سہو: یہ مفتی حبیب الرحمن خیر آبادی کی مشہور کتاب ہے، اپنے موضوع پر کتاب نہایت اہم اور مفید ہے، کتاب کی ضخامت 104 صفحات میں ہے۔
- ❖ سجدے - احکام و مسائل: یہ مولانا فضل الرحمن قاسمی کی کتاب ہے جس میں سجدہ نماز، تلاوت، شکر اور سہو کے مسائل کا بیان ہے۔
- ❖ آداب اذان و اقامت: یہ مولانا مفتی امین کی تالیف ہے، اس میں مؤلف نے اذان و اقامت کی اہمیت و فضیلت بیان کرنے کے ساتھ ضروری مسائل کا بھی احاطہ کرنے کی کوشش کی ہے۔
- ❖ اذان خطبہ کا صحیح محل: اس کے مصنف مولانا بدر احمد مجیب ندوی ہیں، یہ کتاب دراصل ”اذان خطبہ کہاں ہو“ نامی کتاب کا جواب ہے، 135 صفحات پر مشتمل ہے، دانش کدہ پھولواری شریف پٹنہ سے 1410ھ میں شائع ہوئی ہے۔
- ❖ اسلام میں نماز جمعہ کا حکم: یہ مولانا محمد رئیس ندوی کی تصنیف ہے، 478 صفحات پر مشتمل ہے، اس میں مسلک اہل حدیث کی پوری نمائندگی کی گئی ہے، شہر اور دیہات میں قیام جمعہ سے متعلق تفصیلی بحث ہے۔
- ❖ احکام میت: یہ مولانا عبداللہ کی تالیف ہے، اس میں موت سے پہلے موت کے وقت اور موت کے بعد سے متعلق احکام سے بحث کی گئی، مزید ان موقعوں پر بدعات و خرافات کا بھی جائزہ لیا گیا ہے۔
- ❖ سفر آخرت: یہ محمود عالم (کلکتہ) کی کتاب ہے، اس میں موت سے کچھ پہلے اور موت کے بعد کے شرعی احکام کا بیان ہے، مزید اس موقع سے رسم و رواج اور خرافات کا بھی شرعی جائزہ لیا گیا ہے۔
- ❖ تجہیز و تکفین: یہ مولانا راشد حسین ندوی کی کتاب ہے جو دراعرافات رائے بریلی سے شائع ہوئی ہے۔
- ❖ روایت ہلال: اس نام سے تین اہم کتابیں منظر عام پر آئی ہیں، ایک مفتی شفیع صاحب کی، جس میں روایت ہلال سے متعلق فقہی تفصیلات ذکر کی گئی ہیں۔ دوسری مولانا محمد میاں صاحب کی ہے، جس میں خاص طور پر جدید وسائل و ذرائع کے اثرات کا جائزہ لیا گیا ہے، تیسری مولانا برہان الدین سنبھلی کی ہے، جس میں ریڈیو، فون، ٹی وی اور وائرلیس وغیرہ کے ذریعہ روایت ہلال کی خبر اور اختلاف مطالع پر تفصیلی مدلل بحث ہے۔
- ❖ مسئلہ ہلال: یہ شاہ وصی اللہ کا علمی کتابچہ ہے، مصنف کے اس کتابچہ کے ذریعہ روایت ہلال کی بابت لوگوں کے درمیان جو نزاع پیدا ہو گئی تھی، اس کتاب سے اس کو دور کرنے میں مدد ملی۔
- ❖ کتاب العشر والزکاة: یہ مولانا عبدالصمد رحمانی کی شاہکار تصنیفات میں سے ہے، اس میں خاص طور پر ہندوستان کی زمین کے عشری اور خراجی ہونے کے بارے میں محققانہ کلام ہے۔

✽ اسلام کا نظام اراضی مع فتویٰ الہند: اس کتاب کے مرتب مفتی شفیع ہیں، یہ کتاب فقہی اور تاریخی نقطہ نظر سے بڑی اہمیت کی حامل ہے۔
 ✽ اسلام کا نظام عشر و زکاۃ: یہ مولانا خالد سیف اللہ رحمانی کی تالیف ہے، یہ گیارہ ابواب پر مشتمل ہے، جس میں زکاۃ عشر کے علاوہ واجب و نفل صدقات اور زکاہ کے اجتماعی نظام پر بھی بحث کی گئی ہے، اسی سلسلہ کی مولانا محمد نافع عارفی قاسمی کی کتاب ”مزارعت کے شرعی احکام“ ہے، 107 صفحات پر مشتمل کتب خانہ نعیمیہ دیوبند سے چھپی ہے۔

✽ فی سبیل اللہ، اور مصارف زکاۃ: یہ دونوں رسالے مولانا عتیق احمد بستوی کے ہیں، اپنے موضوع پر مفصل و مدلل گفتگو کی گئی ہے۔
 ✽ احکام الزکاۃ والصدقہ: یہ حکیم الامت مولانا اشرف علی تھانویؒ کی کتاب ہے، جسے مفتی محمد زید مظاہری دندوی نے مرتب کیا ہے، جس میں مسائل کے ساتھ فضائل اور اصلاحی گفتگو بھی ہے، 104 صفحات کی ہے، 1419ھ میں ادارہ تالیفات اشرفیہ (باندہ) سے شائع ہوئی ہے۔

✽ اسلام میں زکاۃ کا نظام، زکاۃ کے مستحق کون؟ زکاۃ اور مصالح عامہ، زکاۃ کے اجتماعی نظام کی اہمیت، کیا زکاۃ علماء کو دی جاسکتی ہے؟ یہ مختلف کتابیں اور رسالے مولانا شہاب الدین ندوی کے ہیں، جو معترضین کے جواب اور اپنے نقطہ نظر کی وضاحت کے لئے لکھے ہیں، یہ کتابیں فرقانیا کیڈمی بنگلور سے شائع ہوئی ہیں۔

✽ روزہ فضائل و مسائل: یہ مولانا سید محمد عبدالرشید ندوی کی تالیف ہے، جس میں روزہ سے متعلق اہم مسائل آگئے ہیں، اور بعض جدید مسائل کا بھی ذکر آیا ہے۔

✽ رمضان کے شرعی احکام: یہ مولانا محمد مصطفیٰ عبدالقدوس ندوی کی تالیف ہے، اس میں رویت ہلال، روزہ، تراویح، وتر، تہجد، اعتکاف، شب قدر، صدقہ فطر اور عید الفطر کے کثیر الوقوع اور جدید مسائل خاص طور پر ذکر کرنے کا اہتمام کیا گیا ہے۔
 ✽ غنیۃ المسالک: یہ مولانا رشید احمد گنگوہیؒ کی کتاب ہے، اس کتاب کو اہل علم کے حلقہ میں استناد کا درجہ حاصل ہے۔

✽ آپ حج کیسے کریں؟: یہ مولانا منظور نعمانیؒ کی تصنیف ہے، بہت مقبول اور متداول کتاب ہے، جو آسان و عام فہم اور ضروری احکام پر مشتمل ہونے کی وجہ سے حجاج کرام کے لئے بہت مفید ہے، مصنف نے اسی کا ایک خلاصہ ”آسان حج“ کے نام سے بھی کیا ہے، جو پاکٹ سائز پر دستیاب ہے۔

✽ معلم الحج: اس کے مصنف مولانا سعید احمد صاحب مظاہر العلوم سہارنپور ہیں، اس کتاب پر دوسرے متعدد اکابر علماء نے نظر ثانی فرمائی ہے، حج کے مسائل کے احاطہ کرنے کی پوری کوشش کی گئی ہے، اس طرح یہ کتاب حج کے موضوع پر نہایت جامع کتاب ہوگئی، اور حجاج کرام کے لئے کامل رہنما کا درجہ رکھتی ہے، یہ مکتبہ اشاعت العلوم مفتی محلہ سہارنپور سے بار بار چھپ چکی ہے۔
 ✽ احکام الحج: مفتی شفیع اس کے مصنف ہیں، یہ نہایت قیمتی اور لوگوں کے لئے بہت مفید ہے۔

✽ ایضاح المناسک: یہ مولانا مفتی شبیر احمد صاحب (مراد آباد) کی تالیف ہے، حوالہ جات کے اہتمام کے ساتھ مسائل حج کا مفید انتخاب ہے۔

✽ رفیق حج و عمرہ: یہ مختصر سا کتابچہ ہے، جسے مولانا خالد سیف اللہ رحمانی نے مرتب فرمایا ہے، جس میں عمرہ اور حج کے پانچ ایام کے افعال سے متعلق ضروری اور کثیر الوقوع مسائل مراجع کے حوالہ کا اہتمام کے ساتھ جمع کر دیئے گئے ہیں اور حج سے متعلق نئے پیش آمدہ مسائل پر بھی روشنی ڈالی گئی ہے۔

- ✽ تقدس حج: مرتب ڈاکٹر محمد یونس نگرامی ندوی ہیں، یہ ان مقالات کا مجموعہ ہے جو تقدس حج کانفرنس، لکھنؤ منعقدہ 1987ء کے موقع پر پیش کئے گئے تھے، یہ کتاب 239 صفحات پر مشتمل ہے، 1988ء میں لکھنؤ سے شائع ہوئی ہے۔
- ✽ تحفۃ الحجاج: یہ مولانا معین الدین اکرمی ندوی کی تصنیف ہے، اس میں پہلے فضائل حج سے متعلق صحیح احادیث ذکر کی گئی ہیں، اس کے بعد احکام ذکر کئے گئے ہیں، خواتین سے متعلق مسائل کو خاص طور پر ذکر کیا گیا ہے اور آخر میں اہم دعاؤں کا بھی ذکر ہے۔
- ✽ رہبر حج: یہ مولانا حبیب الرحمن اعظمی کی تصنیف ہے، جس کی ضخامت 80 صفحات ہے، 1419ھ میں شائع ہوئی ہے، مصنف نے بعد نماز فجر و عصر طواف کی دو رکعت پڑھنے کا مسئلہ اور کثرت سے عمرہ کا مسئلہ، دو مسائل پر تفصیل سے گفتگو کی ہے۔
- ✽ غنیۃ الناسک فی بغیۃ الناسک: یہ مولانا محمد حسن شاہ مہاجر کی کتاب ہے، اس میں حج و عمرہ کے مسائل کا احاطہ کرنے کی کوشش کی گئی ہے، پہلی بار مطبع خیر یہ میرٹھ سے 1344ھ میں شائع ہوئی تھی، دوسری بار پاکستان سے 1417ھ میں طبع ہوئی ہے، کتاب کی ضخامت 415 صفحات ہے۔

معاملات:

- ✽ اس خاص موضوع سے متعلق بہت سی کتابیں ہیں، ان میں سے چند یہ ہیں:
- ✽ سود: سود سے متعلق مولانا ابوالاعلیٰ مودودیؒ کی مشہور و مقبول کتاب ”سود“ ہی کے نام سے ہے، اسی طرح مولانا عبداللہ اسعدی کی ”الربا“ ہے، ڈاکٹر نجات اللہ صدیقی کی ”غیر سودی بینک کاری“ ہے، مولانا محمد شفیق قاسمی کی ”سود اور مروج سودی معاملات“ ہے، مولانا عبدالقدوس ہاشمی ندوی کی کتاب ”ربا اور مضاربت“ لوگوں کے درمیان ہے، اس کے دو حصے ہیں، دوسری بار 1996ء میں اسلام آباد پاکستان سے چھپی ہے، ایک کتاب مفتی زید مظاہری ندوی کی مرتب کردہ ”سود، رشوت، قرض کے شرعی احکام“ کے نام سے ہے، جو دراصل حضرت تھانویؒ کے افادات سے ماخوذ ہے، اور 1415ھ میں ادارہ افادات اشرفیہ باندہ سے شائع ہوئی ہے۔
- ✽ بیج مراجعہ اور اسلامی بنک کاری: یہ دراصل مولانا شہاب الدین ندوی کا مقالہ ہے، کتابچہ کی شکل میں 1990ء میں فرقانیہ اکیڈمی بنگلور سے شائع ہوا ہے۔
- ✽ آداب معاملات: یہ 176 صفحات پر مشتمل کتاب ہے، مصنف ابو مسعود اظہر ندوی ہیں، کتاب دو حصوں میں منقسم ہے، پہلے حصہ میں عام معاملات کا ذکر ہے، جب کہ دوسرے حصہ میں خاص معاملات اور حقوق کا بیان ہے، تیسری بار 2000ء میں مکتبہ اشاعت القرآن دہلی سے شائع ہوئی ہے۔
- ✽ حقوق اور ان کی خرید و فروخت: یہ مولانا محمد عمر عابدین قاسمی مدنی کی کتاب ہے، جس کی ضخامت 223 صفحات ہے، کتابی شکل میں کتب خانہ نعیمیہ دیوبند سے شائع ہوئی ہے۔
- ✽ اسلامی قانون میں تحدید مدت اور قبضہ کے تصورات: یہ ڈاکٹر ساجد الرحمن صدیقی کی تصنیف ہے، کتاب کی ضخامت 192 صفحات ہے، شریعہ اکیڈمی بین الاقوامی یونیورسٹی اسلام آباد (پاکستان) سے شائع ہوئی ہے، اس کتاب کی ترتیب میں چاروں بستان فقہ سے استفادہ کیا گیا ہے، اور جہاں فقہی اصطلاحات آئی ہیں، ان کی مناسب وضاحت کر دی گئی ہے۔

معاشرتی مسائل:

اس خاص موضوع پر بھی بہت سی کتابیں دستیاب ہیں، ان میں سے اہم کتابیں حسب ذیل ہیں:

- ✽ الحلیۃ الناجزۃ للحلیۃ العاجزۃ: یہ مولانا اشرف علی تھانویؒ کی شاہکار کتاب ہے، جس میں بہت سے مسائل میں فقہ مالکی کو اختیار کیا گیا ہے، اس طرح امت کی مشکلات کو حل کرنے کے لئے فقہی توسع کا دروازہ کھولا اور اہل علم کو غور و فکر کی ایک نئی راہ دکھائی۔
- ✽ آل انڈیا مسلم پرسنل لا بورڈ کی نگرانی میں پرسنل لاسے متعلق مرتب شدہ ”مجموعہ قوانین اسلامی“ 529 صفحات پر مشتمل نہایت اہم ہے۔
- ✽ اسلام کا قانون نکاح: یہ مولانا شہاب الدین ندوی کی تصنیف ہے، 280 صفحات پر مشتمل ہے، اس میں مسائل کے ساتھ زوجین کے حقوق و فرائض اور فلسفہ نکاح پر بھی مبسوط بحث کی گئی ہے۔
- ✽ اسلام اور نکاح: یہ مفتی نسیم احمد قاسمی کی تالیف ہے، 200 صفحات پر مشتمل ہے، اس میں مسائل کے ساتھ اس موقع سے مروجہ رسوم و بدعات کا بھی جائزہ لیا گیا ہے۔
- ✽ تعداد از واج پر ایک نظر: یہ مولانا شہاب الدین ندوی کا ایک تحقیقی مقالہ ہے جو رسالہ کی شکل میں فرقانیہ اکیڈمی بنگلور سے شائع ہوا، اس میں مصنف نے ثابت کیا ہے کہ تعداد از واج مسلمانوں کے بنسبت دوسری قوموں میں زیادہ پایا جاتا ہے، تعداد از واج ہی کے نام سے مولانا نور الحق رحمانی کا بھی ایک رسالہ، جو المعهد العالی الاسلامی حیدرآباد سے چھپا ہے۔
- ✽ حقوق زوجین: یہ مولانا محمد کاظم ندوی کی تصنیف ہے، اس میں حقوق کے علاوہ نکاح کے مقاصد، عورت کی عزت و عصمت اور طلاق کے مسائل بھی زیر بحث آئے ہیں، کتاب کی ضخامت 112 صفحات ہے، عظیم بک ڈپوڈیو بند سے 1984ء میں چھپی ہے، اسی نام سے مولانا ابوالاعلیٰ مودودیؒ کی بھی ایک کتاب ہے۔
- ✽ حرمت مصاہرت: یہ مفتی سعید احمد پالپوری کی تحقیقی کتاب ہے، جس میں احناف کے نقطہ نظر کو واضح کیا ہے۔
- ✽ طلاق و تفریق: مولانا خالد سیف اللہ رحمانی کی کتاب ہے، اس میں طلاق و خلع کے احکام اور اسباب فسخ و تفریق پر روشنی ڈالی گئی ہے، اسی موضوع پر ایک کتاب ”کتاب الفسخ و التفریق“ مولانا عبدالصمد رحمانی کی ہے، جس میں اسباب فسخ و تفریق پر تفصیلی گفتگو ہے۔
- ✽ اسلام کا قانون طلاق: یہ مولانا شہاب الدین ندویؒ کی کتاب ہے، اس میں اسلام کے نظام طلاق و عدت سے متعلق آیات و احادیث اور مسائل کا بیان ہے، کتاب کی ضخامت 144 صفحات ہے، 1988ء میں فرقانیہ اکیڈمی بنگلور سے طبع ہوئی ہے۔
- ✽ اسلام کا مکمل نظام طلاق: قاضی عبدالجلیل قاسمی (قاضی شریعت امارت شرعیہ پھلواری شریف پٹنہ) کی تالیف ہے، اس میں طلاق دوسری قوموں میں، اس کی حکمتیں اور فقہی مسائل درج کئے گئے ہیں اور مزید فسخ و تفریق کا احکام بھی ذکر کئے گئے ہیں، کتاب کی ضخامت 223 صفحات ہے، 1990ء میں دارالمؤلفین دیوبند سے شائع ہوئی ہے، مفتی نسیم احمد قاسمی نے ”اسلام کا نظام طلاق“ کے نام سے بھی کتاب تصنیف کی ہے، جس میں بڑی حد تک احکام کا احاطہ ہے اور حوالہ جات کا اہتمام بھی، کتاب کی ضخامت 200 صفحات ہے، مرکز نشریات اسلام پھلواری شریف پٹنہ سے چھپی ہے، ”طلاق“ کے نام سے مولانا مختار احمد ندوی کی کتاب 39 صفحات پر مشتمل ہے، 1994ء میں الدار السلفیہ بمبئی سے طبع ہوئی ہے، مولانا محمد رئیس ندوی نے ”تنویر الآفاق فی مسئلۃ الطلاق“ کے نام سے 561 صفحات پر مشتمل مفصل کتاب تصنیف کی، جو ادارۃ البحوث الاسلامیہ جامعہ سلفیہ بنارس سے 1987ء میں چھپی ہے، اس میں مؤلف نے ایک مجلس کی تین طلاق پر تفصیل سے گفتگو کی ہے۔
- ✽ مولانا عامر عثمانی نے ”ایک مجلس میں تین طلاق“ نامی کتاب لکھی اور جمہور علماء کے نقطہ نظر کی ترجمانی کی، یعنی ایک مجلس کی تین طلاق تین ہی طلاق واقع ہوگی، کتاب کی ضخامت 388 صفحات ہے، جس کی اشاعت 1998ء میں کتب خانہ نعیمیہ سے عمل میں آئی

ہے، مولانا شہاب الدین ندوی نے بھی ”تین طلاق کا ثبوت“ کے نام سے ایک کتاب تالیف کی، جس میں ثابت کیا گیا ہے کہ ایک مجلس میں دی گئی تین طلاق تین ہی واقع ہوگی، کتاب 54 صفحات پر مشتمل ہے، 1988 میں فرقا نیہ کیڈمی بنگلور سے طبع ہوئی ہے۔

نفقہ: اس موضوع پر مختلف علماء نے کتابیں لکھی ہیں، چنانچہ مولانا محمد عمیر صدیق ندوی نے ”مطلقہ عورت کا نان و نفقہ اور سپریم کورٹ کا فیصلہ“ کے نام سے 92 صفحات پر کتاب لکھی، 1988ء میں طبع ہوئی، مولانا محمد رئیس ندوی نے ”نفقہ مطلقہ“ نامی کتاب 48 صفحات پر مشتمل لکھی، جو 1985ء میں مطبع سلفیہ بنارس سے چھپی ہے، مولانا شہاب الدین ندوی نے بھی ”شریعت اسلامیہ کی جنگ نفقہ مطلقہ کی روشنی میں“ کے نام سے کتاب لکھی۔

احکام میراث پر مولانا سید حسین دیوبندی کی ”مفید الوارثین“ اور ”میراث المسلمین“ اہم کتابیں ہیں، مفتی محمد نسیم احمد قاسمی کی ”اسلام کا نظام میراث“ بھی قابل ذکر ہے، مولانا محمود حسن گنگوہی نے فتاویٰ محمودیہ میں فرائض پر ایک پورا رسالہ لکھ کر شامل کیا ہے، مفتی رشید احمد لدھیانوی کی ”قانون وراثت“ ہے، مولانا منفع علی نے ”رسالہ فرائض“ مرتب کیا، مولانا محمد ایوب ندوی نے تقسیم میراث، 184 صفحات کی کتاب لکھی، جس میں حنفی اور شافعی دونوں مسالک کے اختلاف کو بھی ذکر کیا ہے۔

سلطانی احکام: علامہ سید سلیمان ندوی کی سیرت النبی کی ساتویں جلد اسی موضوع پر ہے، مولانا اسحاق سندیلوی ندوی نے ”اسلام کا سیاسی نظام“ نامی کتاب لکھی، انہوں نے ہندوستان میں اسلامی حکومت کے قیام کے مطالبہ کے پس منظر میں یہ کتاب ترتیب دی، علامہ سید سلیمان ندوی نے نظر ثانی فرمائی، اور جاجا حاشیہ بھی لگایا تھا، 1957ء میں دارالمصنفین اعظم گڑھ سے شائع ہوئی ہے، مولانا اسحاق سندیلوی ندوی ہی کی دوسری کتاب ”اسلام کا سیاسی نظریہ اور فلاح عالم“ ہے جو 58 صفحات کی ہے، مکتبہ ابراہیمیہ حیدرآباد سے طبع ہوئی ہے، مصنف نے واضح کیا کہ پوری دنیا کی سلامتی اسی نظام کو قبول کرنے میں ہے۔

مولانا عبدالسلام ندوی کی کتاب ”اسلامی قانون فوجداری“ ہے، یہ کتاب دراصل فارسی زبان میں ایک قلمی نسخہ مولانا سلامت علی خان کے قلم سے بنام ”کتاب الاختیار“ تھا، یہ کتاب اسی کا ترجمہ و تشریح ہے، مفتی محمد زید مظاہری نے مولانا اشرف علی تھانوی کے افادات سے ”اسلامی حکومت و دستور مملکت عقل و نقل کی روشنی میں“ ترتیب دی، جو 648 صفحات پر مشتمل 1418ھ میں ادارہ افادات اشرفیہ باندہ سے شائع ہوئی ہے، ”دستور مملکت قرآن کی روشنی میں“ یہ کتاب مفتی محمد شفیع کی منتشر تحریروں کا مجموعہ ہے، مرتب مفتی محمد زید مظاہری ندوی ہیں، مولانا رئیس احمد جعفری ندوی نے ”سیاست شرعیہ“ کے نام سے کتاب تصنیف کی، جس میں خلافت اور حکومت اسلامی کی خارجہ پالیسی خاص طور پر زیر بحث آئی ہے، صفحات کی تعداد (567) ہے، 1959ء میں پہلی بار ادارہ ثقافت اسلامیہ لاہور سے چھپی ہے، حضرت تھانوی کے افادات سے مفتی زید مظاہری ندوی نے ”مروجہ سیاست کے شرعی احکام“ کا مجموعہ تیار کیا، جس میں فقہی نقطہ نظر سے گفتگو کی گئی ہے، کتاب 85 صفحات کی ہے، 1410ھ میں ادارہ افادات اشرفیہ باندہ سے چھپی ہے، مولانا مناظر احسن قاسمی نے ”اسلام کا قانون تعزیر“ کے موضوع پر ایک مقالہ لکھا جو بعد میں کتابی شکل میں شائع ہوا، 205 صفحات پر مشتمل ہے، اس میں خاص طور پر اسلامی تعزیرات کا دوسرے مذاہب سے تقابل کرتے ہوئے مخالفین کے اعتراضات کا جواب دیا گیا ہے۔

معاشیات:

اسلام کا معاشی نظام اور جدید نظام معیشت کے تقابلی مطالعہ کے سلسلہ میں مولانا مناظر احسن گیلانی کی کتاب ”اسلامی معاشیات“ ہے، اس موضوع پر مولانا حفیظ الرحمن سیوہاروی کی ”اسلام کا اقتصادی نظام“ ہے، مفتی محمد شفیع کا رسالہ ”اسلام

کا نظام تقسیم دولت“ ہے، مفتی صاحب کی کتاب ”مسئلہ سود“ بھی ہے، مولانا محمد تقی عثمانی صاحب کا مقالہ ”تجارتی سود“ ہے، نیز مولانا کی کتاب ”اسلام اور جدید معیشت“ ہے۔

✽ مولانا مجیب اللہ ندویؒ کی کتاب ”اسلام کا قانون اجرت“ ہے اس میں اجیر خاص سے متعلق تفصیلی بحث کی گئی ہے، یہ کتاب پہلی بار 1983ء میں لاہور (پاکستان) سے چھپی، پھر تاج کمپنی دہلی سے چھپی ہے، مفتی داؤد صاحب مظاہری کی کتاب ”دینی خدمات اور معاوضہ“ ہے، قرآن و حدیث آثار صحابہ و تابعین اور اقوال ائمہ کی روشنی میں مسئلہ کے تمام پہلوؤں کو اجاگر کیا گیا ہے، کتاب کی ضخامت 246 صفحات ہے۔ مولانا ذکر اللہ ندوی نے ”معاشی مشکلات کا اسلامی حل“ کے نام سے رسالہ 32 صفحات پر مشتمل لکھا ہے، جو یونائیٹڈ پریس لکھنؤ سے طبع ہوا ہے، مولانا کاظم ندوی نے ”تجارت اور اسلام“ کے نام سے کتاب تصنیف کی ہے، جس میں تجارت کی اہمیت اور طریقہ کار پر زیادہ زور دیا گیا ہے، مولانا شاہ محمد جعفر پھلواری نے ”کمرشیل انٹرسٹ کی فقہی حیثیت“ ترتیب دی، یہ دراصل تین اصحاب قلم کے مقالات کا مجموعہ ہے، جس میں کمرشیل انٹرسٹ کو جائز قرار دینے کی کوشش کی گئی ہے۔

بچوں کی فقہ اور بچوں سے متعلق فقہی کتابیں: بچوں کی نفسیات اور ان کی شعوری سطح کو سامنے رکھتے ہوئے ہندوستان میں کئی کتابیں مرتب کی گئی ہیں، جن میں چند کا تذکرہ آپ نے پہلے پڑھا ہے، اسی طرح مولانا سراج الدین ندوی نے ”ہماری فقہ“ کے نام سے مرتب کی، جس میں توحید اور عبادات کے مسائل کو تفصیل سے بیان کیا ہے، اور طہارت کے مسائل بھی کافی آگئے ہیں، ڈاکٹر عبداللہ عباس ندوی نے بھی ”آسان فقہ“ (اول) مختصر سا رسالہ ترتیب دیا ہے، جو صرف طہارت کے مسائل پر مشتمل ہے، 63 صفحات ہیں، یہ رسالہ 1953ء میں مکتبہ دین و دانش مکارم لکھنؤ سے طبع ہوا ہے، مولانا سید محمد عبدالسمیع ندوی نے ”نماز کیا ہے“ مختصر رسالہ 40 صفحات پر مشتمل مرتب کیا، جو 1419ھ میں لکھنؤ سے طبع ہوا ہے، اس میں نماز کے مسائل کے ساتھ طہارت کے مسائل بھی آگئے ہیں، مولانا عبدالقیوم نے ”اسلام کیا سکھاتا ہے؟“ رسالہ لکھا، جس میں عقائد و عبادات کے ساتھ ساتھ معاشرت، معاملات اور تجارت وغیرہ کے مسائل کو آسان زبان میں بیان کیا ہے، 88 صفحات پر مشتمل 1952ء میں بارہ بنکی (یوپی) سے طبع ہوا ہے، مولانا مجیب اللہ ندویؒ نے بھی ”اسلامی تعلیم“ کے نام سے چار جلدوں میں بچوں کے لئے آسان سیٹ تیار کیا ہے، یہ کتاب 1967ء میں پہلی بار ندوہ التالیف والترجمہ جامعۃ الرشاد اعظم گڑھ سے چھپی، اور بہت سے دینی مدارس میں داخل نصاب ہے۔

بچوں سے متعلق فقہی کتابوں میں مولانا نثار احمد ندوی قاسمی کی کتاب ”جنین کے احکام“ ہے، جس میں مصنف نے نئے پرانے مسائل کو جمع کر دیا ہے، اس کی ضخامت 103 صفحات ہے، مولانا محمد نعمت اللہ ناظم قاسمی نے ”بچے۔ حقوق و احکام“ نامی کتاب تصنیف کی ہے، جس کی ضخامت 396 صفحات پر ہے، کتب خانہ نعیمیہ سے چھپ چکی ہے۔

متفرق مسائل:

کچھ اور فقہی موضوعات ہیں جن پر علماء نے کتابیں لکھی ہیں اور وہ یہ ہیں:

✽ اسلام کا قانون شہادت: یہ مولانا محمد متین ہاشمی کی کتاب ہے، جس میں 264 صفحات ہیں، آخر میں دو ضمیمے شامل ہیں، پہلے ضمیمہ میں قصاص و حدود کے تمہیدی مباحث اور دوسرے ضمیمہ میں 48 مصنفین، فقہاء اور محدثین کے احوال موجود ہیں، کتاب کی ضخامت 471 صفحات ہے، اس کی اشاعت دیال سنگھ ٹرسٹ لاہور سے عمل میں آئی ہے۔

❖ مولانا ڈاکٹر نور محمد غفاری کی کتاب ”اسلام کا قانون محاصل“ اپنے موضوع پر جامع ہے، اس میں اسلامی مملکت کے نظام محاصل کی پوری تفصیل موجود ہے، ساتھ ہی حضرت محمد ﷺ، آپ کے خلفاء اور ان کے تبعین حکام کے طرز عمل کو بھی پیش کیا گیا ہے، کتاب کی ضخامت 175 صفحات ہے، اس کی اشاعت مرکز تحقیق دیال سنگھ ٹرسٹ لاہور سے ہوئی ہے۔

❖ ایک کتاب ”اسلامی قانون اراضی“ ہے جس کے مصنف جناب نصرت علی اثیر ہیں، اس میں زراعت کی تاریخ اور مسائل دونوں کا تذکرہ ہے، کتاب 119 صفحات پر مشتمل ہے، اور مرکز تحقیق دیال سنگھ ٹرسٹ لاہور سے طبع ہوئی ہے۔

❖ ڈاکٹر محمود الحسن عارف صاحب نے ”اسلام کا قانون وقف“ کے نام سے کتاب تالیف کی، جس میں وقف سے متعلق تمام تفصیلات و مسائل کے احاطہ کی کوشش کی گئی ہے، کتاب تیرہ (13) ابواب پر ہے، ضخامت 281 صفحات ہے، اور اس کی اشاعت بھی مرکز تحقیق دیال سنگھ لاہور سے ہوئی ہے۔

❖ وقف کے موضوع پر ایک دوسری کتاب ”اسلام کا نظام وقف“ ظفر عالم ندوی کے قلم سے ہے جو مجلس صحافت و نشریات دارالعلوم ندوۃ العلماء سے 2013ء میں شائع ہوئی ہے اس کتاب کی ضخامت 200 صفحات ہے۔

❖ القضاء فی الاسلام: مولانا عبدالسلام ندوی کی تالیف ہے، اس میں اسلام کے عدالتی نظام کو تفصیل سے بیان کیا گیا ہے، یہ کتاب 92 صفحات پر مشتمل ہے 1948ء میں پہلی بار دارالمصنفین اعظم گڑھ سے چھپی ہے۔

❖ اس سلسلہ میں مولانا عبدالصمد رحمانی اور قاضی مجاہد الاسلام قاسمی کی کتابوں کا ذکر آپ پہلے پڑھ چکے ہیں۔

❖ مفتی زید مظاہر ہری ندوی نے حضرت تھانویؒ کے افادات سے ”غیر اسلامی حکومت کے شرعی احکام“ نامی رسالہ مرتب کیا، جو 95 صفحات پر مشتمل ادارہ افادات اشرفیہ باندہ سے شائع ہو چکا ہے، اس میں دارالحرب اور دارالاسلام کی بحث کے ساتھ سود کے بارے میں بھی کلام کیا گیا ہے۔

❖ ڈاکٹر رضی الاسلام ندوی نے ”حقیقت رجم ایک تنقیدی جائزہ“ کتاب لکھی، جس میں جمہور علماء کے نقطہ نظر کی ترجمانی کرتے ہوئے احادیث رجم پر اشکالات کا جائزہ لیا گیا ہے، کتاب 112 صفحات پر مشتمل ہے، 1996ء میں مکتبہ فردوس پبلیکیشنز دہلی سے طبع ہوئی ہے۔ مولانا مجیب اللہ ندوی نے بھی ”ثبوت رجم“ نامی کتاب لکھ کر معترضین کے اشکالات کا جائزہ لیا اور مسئلہ رجم کو اجتماعی مسئلہ قرار دیا، کتاب 90 صفحات پر مشتمل ہے، اور 1994ء میں دارالتالیف والترجمہ اعظم گڑھ سے شائع ہوئی ہے۔

❖ مولانا خالد سیف اللہ رحمانی صاحب نے ”حلال و حرام“ کے نام سے کتاب تصنیف کی، پہلی بار دارالعلوم سبیل السلام حیدرآباد سے طبع ہوئی، اس کے بعد کتب خانہ نعیمیہ دیوبند سے طباعت عمل میں آئی۔

❖ تصویر کے مسئلہ پر مفتی شفیع نے ”تصویر کے شرعی احکام“ کے نام سے کتاب لکھی۔

❖ مولانا اسحاق سندیلوی ندوی نے ”تصویر علم و عقل کی روشنی میں“ رسالہ لکھا ہے۔ یہ رسالہ 48 صفحات پر مشتمل ہے۔

❖ مولانا یوسف بنوری نے چھ سوالات کے جوابات داڑھی سے متعلق دیئے تھے، وہی مجموعہ ”داڑھی کا مسئلہ“ کے نام سے طبع ہوا، مولانا حفظ الرحمن ندوی نے ”داڑھی کی شرعی حیثیت“ کے نام سے ایک رسالہ لکھا، 80 صفحات پر مشتمل ہے، دارالکتب الاسلامی اعظم گڑھ سے طبع ہوا ہے۔

❖ مولانا مفتی سعید احمد صاحب پالنپوری نے ”داڑھی اور انبیاء کی سنتیں“ کے نام سے کتاب لکھی، جس میں بشمول داڑھی کے مسئلہ انبیاء کرام علیہم السلام کی سنتوں کا جائزہ لیا گیا ہے، مولانا محمد حسن مراد آبادی نے اپنے رسالہ ”تبیین الحجۃ فی اعفاء اللہیہ“ لکھا۔ یہ رسالہ 37 صفحات پر مشتمل ہے، 1917ء میں لجنۃ العلماء مراد آباد سے شائع ہوا ہے۔

❖ پروفیسر محسن عثمانی ندوی نے ”اسلام میں اہانت رسول“ نامی کتاب لکھی، جس میں اہانت رسول کی سزا قتل کو عقلی و نقلی دلائل سے ثابت کیا، جس پر امت کا اجماع ہے، یہ رسالہ 64 صفحات پر مشتمل ہے، اور 1989ء میں اسلامک ریسرچ فاؤنڈیشن دہلی سے طبع ہوا ہے۔

❖ مولانا شاہ محمد جعفر پھلواری ندوی نے ”اسلام اور موسیقی“ نامی کتاب تصنیف کی، جس میں سماع کے تعلق سے تفصیلی گفتگو ہے، کتاب کی ضخامت 216 صفحات ہے، پہلی بار 1956ء میں ادارہ ثقافت اسلامیہ لاہور سے طبع ہوئی ہے۔

❖ مولانا حفظ الرحمن اعظمی نے ایک اہم کتاب ”تمباکو اور اسلام“ کے نام سے لکھی، جس میں مؤلف نے تمباکو کی حقیقت، اس کی علمی و تاریخی پس منظر، اور اس کے بارے میں فقہاء کے رجحانات کو واضح کیا، کتاب کی ضخامت 164 صفحات ہے، اور جمعیتہ الاصلاح جے پور (راجستھان) سے شائع ہوئی ہے۔

❖ مولانا قاضی محمد حسن ندوی اور مولانا اخلاق حسین کریمی کی مشترکہ تصنیف ”اسلام میں دعاء کا نظام مع مسائل و احکام“ ہے، جس میں مختلف موقعوں سے ماثور دعائیں اور احکام و مسائل کو جمع کیا گیا ہے، کتاب کی ضخامت 157 صفحات ہے، اور کتب خانہ نعیمیہ سے اس کی طباعت عمل میں آئی ہے۔

❖ مولانا شاہد حسین نے ”عیادت سے تعزیت تک قرآن و حدیث کی روشنی میں“ کتاب تالیف کی اس میں عیادت، وصیت، غسل میت وغیرہ تعزیت تک موٹے موٹے مسائل کا ذکر ہے، کتاب 79 صفحات پر مشتمل ہے اور 2001ء میں فرید بک ڈپو دہلی سے شائع ہوئی ”اسلام اور جدید ذرائع ابلاغ“ یہ مولانا مجتبیٰ حسن قاسمی کی مرتب کی ہوئی ہے، جس میں ذرائع ابلاغ کی مختلف صورتوں سے متعلق فقہی احکام کا جائزہ لیا گیا ہے، فحش ویڈیو کے ذریعہ حرمت مصاہرت اور دعوت دین کے لئے ذرائع ابلاغ کے استعمال وغیرہ پر تفصیلی بحث ہے، کتاب کی ضخامت 170 صفحات ہے۔

❖ ”اسلام اور ماحولیات“ مولانا محمد جہانگیر حیدر قاسمی کی تصنیف ہے، اس میں فضائی، آبی اور صوتی آلودگی وغیرہ سے متعلق اسلامی آداب اور فقہی احکام بیان کئے گئے ہیں۔

❖ مولانا محمد ابرار نے ”حیوانات کے فقہی احکام“ کتاب لکھی ہے، جس میں جانوروں کی زکوٰۃ، خرید و فروخت اور ان کے اجزاء بدن سے متعلق فقہی احکام مفصل بیان کئے گئے ہیں، کتاب کی ضخامت 7 4 3 صفحات پر ہے۔

❖ مولانا منور سلطان ندوی نے خواتین کے شرعی احکام پر تقریباً 550 صفحات میں ایک مفصل کتاب لکھی جو پہلی بار 2008 میں شائع ہوئی۔

نئے مسائل پر کتابیں:

اس سمت علماء ہند نے بھی قدم بڑھایا، اور بڑی گرانقدر خدمات انجام دی ہیں، چنانچہ مولانا اشرف علی تھانویؒ کی ”حوادث الفتاویٰ“ اس سلسلہ کی پہلی کڑی ہے، مفتی شفیع کے مقالات کا مجموعہ جواہر الفقہ ہے، جس میں پانچ جلدوں میں روایت بلال، جدید

آلات کے استعمال، کرنسی، اعضاء کی پیوند کاری اور الیکشن وغیرہ موضوعات پر بحث کی گئی ہے، مفتی نظام الدین کی ”منتخبات نظام الفتاویٰ“ بھی جدید مسائل پر ہے، قاضی مجاہد الاسلام قاسمی کی ایک کتاب ”چند اہم فقہی مسائل“ کے نام سے طبع ہو چکا ہے، نئے مسائل پر جن علماء نے قلم اٹھایا ان میں ایک مولانا برہان الدین سنبھلی ہیں، آپ کی کتاب ”موجودہ مسائل کا شرعی حل“ متعدد بار طبع ہو چکی ہے، بینک انشورنس اور سرکاری سودی قرضے“ کے عنوان سے آپ کے مقالات کا مجموعہ بھی شائع ہو چکا ہے، اسی طرح ایک اور تحریر ”جدید میڈیکل مسائل فقہ اسلامی کی روشنی میں“ میں طبع ہو چکی ہے، اسی سلسلہ کی کوشش مولانا بدر الحسن قاسمی کی کتاب ”عصر حاضر کے فقہی مسائل“ ہے اور مولانا خالد سیف اللہ رحمانی کی پانچ کتابیں ”عبادات اور چند اہم جدید مسائل“، اسلام اور جدید معاشرتی مسائل“، ”اسلام اور معاشی مسائل“، اسلام اور جدید میڈیکل مسائل“ کے نام سے کتب خانہ نعیمیہ نے طبع کیا ہے، مفتی شبیر احمد قاسمی نے ”ایضاح النوادر“ کے نام سے دو جلدوں میں ایک کتاب تصنیف کی، جس میں تجارت، شیراز اور انشورنس وغیرہ اہم موضوعات شامل ہیں۔

سماجی مسائل پر لکھی جانے والی کتابوں میں مولانا خالد سیف اللہ رحمانی کی ”طلاق و تفریق“، مولانا عبید اللہ اسعدی کی ”تحدید نسل“، مولانا ابوالاعلیٰ مودودی کی ”اسلام اور ضبط ولادت“، مولانا منت اللہ رحمانی کی ”فیملی پلاننگ اور اسلام“ اہم ہے۔ یہ انفرادی کاموں کا ذکر تھا، اجتماعی تحریروں میں مختلف فقہی اداروں کے سیمیناروں کے مجموعے مقالات و مجلات کی شکل میں آرہے ہیں، وہ بھی جدید مسائل کے سلسلہ میں ہیں، اس سلسلہ میں اردو زبان میں اسلامک فقہ اکیڈمی انڈیا دہلی کا کام سب سے نمایاں ہے، وہاں سے متعدد مجموعہ مقالات شائع ہو چکے ہیں۔

18.5 خلاصہ

ہندوستانی علماء کی خدمت علوم اسلامیہ کے میدان میں وسیع، متنوع اور بڑی عظیم رہی ہے، فقہ کے میدان میں ان کا کام زیادہ نمایاں ہے متعدد زبانوں میں فقہی کتابیں عہد بہ عہد سامنے آئیں، ساتھ ہی اہم عربی فقہی کتابوں کو اردو میں منتقل بھی کیا ہے، چنانچہ انہوں نے نور الایضاح مختصر القدوری، ہدایہ، کنز الدقائق، شرح وقایہ، درمختار، موسوعہ فقہیہ کویت، فقہ الزکاة، فتاویٰ معاصرہ اور مجلۃ الاحکام العدلیہ کو اردو میں ترجمہ کر کے اس زبان کو علمی و تحقیقی زبان بنا دیا، دوسری طرف انہوں نے اردو زبان میں فقہی کتابیں راست تصنیف کیں، اور ہر نوع کی، عمومی بھی اور خصوصی بھی، یعنی ایسی کتابیں جن میں فقہ کے تمام ابواب کا احاطہ کیا گیا، جیسے اسلامی فقہ، علم الفقہ، اور قاموس الفقہ وغیرہ، اور خاص موضوعات پر الگ الگ کتابیں بھی لکھی گئی ہیں، جیسے عبادات کے باب میں آئینہ نماز، تحفہ نماز، احکام مسافر، مسائل سجدہ سہو، سجدے، احکام و مسائل، اسلام میں نماز جمعہ کا حکم، احکام میت، رویت ہلال، رمضان کے شرعی احکام، اسلام کا نظام عشر و زکاة، معلم الحج، رفیق حج و عمرہ وغیرہ، معاملات میں: سود اور مروج سودی معاملات، بیع مراحہ اور اسلامک بینک کاری، آداب معاملات، اسلامی قانون میں تحدید مدت اور قبضہ کے تصورات وغیرہ۔ معاشرتی مسائل میں: مجموعہ قوانین اسلامی، اسلام کا قانون نکاح، حقوق زوجین، حرمت مصاہرت، الحلیۃ الناجزۃ، کتاب الفسح والتفریق، طلاق و تفریق، اسلام کا قانون طلاق، تین طلاق کا ثبوت، مطلقہ عورت کا نان و نفقہ، نفقہ مطلقہ اور اسلام کا نظام میراث وغیرہ۔ سلطانی احکام میں: علامہ سید سلیمان ندوی کی سیرت النبی کی ساتویں جلد، اسلام کا قانون فوجداری، ہندوستان میں امارت شرعیہ اور اسلام کا

قانون تعزیر وغیرہ۔ معاشیات میں : اسلامی معاشیات، اسلام کا اقتصادی نظام، اسلام کا قانون اجرت، مضاربت، احکام و تطبیقات، مراجمہ، احکام و تطبیقات، اجارہ، احکام و تطبیقات، اور سلم و استصناع، احکام و تطبیقات وغیرہ، بچوں کی فقہ میں : ہماری فقہ، تعلیم الاسلام، آسان فقہ اور اسلامی تعلیم وغیرہ، زمین اور زمین کی پیداوار سے متعلق : اسلام کا قانون محاصل، اسلام کا نظام زراعت۔ قضاء سے متعلق : اسلامی عدالت، آداب قضاء، اور القضاء فی الاسلام وغیرہ۔ اسی طرح دیگر متفرق مسائل پر متفرق کتابیں لکھی گئی ہیں، جن میں سے چند یہ ہیں : حقیقت رحم ایک تنقیدی جائزہ، ثبوت رحم، حلال و حرام، تصویر کے شرعی احکام، داڑھی کی شرعی حیثیت، اسلام میں اہانت رسول، تمباکو اور اسلام، اسلام اور جدید ذرائع ابلاغ، حیوانات کے فقہی احکام، کچھ نئے مسائل پر اہم کتابیں منظر عام پر آئی ہیں، جن میں سے بعض یہ ہیں : جدید فقہی مسائل 5 جلدیں، حوادث الفتاویٰ، جواہر الفقہ، چند اہم فقہی مسائل، موجودہ مسائل کا شرعی حل، عصر حاضر کے فقہی مسائل، تحدید نسل، اور فقہی مجلات وغیرہ۔

18.6 نمونے کے امتحانی سوالات

درج ذیل سوالات کے جوابات تیس تیس سطروں میں دیجئے۔

1. اردو میں کتب فقہ کی ترجمہ شدہ کتابوں پر روشنی ڈالئے۔
2. اردو میں عمومی کتب فقہ کا تعارف کرائئے۔
3. اردو میں خاص خاص موضوعات پر لکھی جانے والی فقہی کتابوں کا تذکرہ کیجئے۔

درج ذیل سوالات کے جوابات پندرہ پندرہ سطروں میں دیجئے۔

1. اردو میں کتب فقہ میں سے پانچ کا تعارف کرائئے۔
2. اردو میں معاشی موضوعات پر لکھی جانے والی تین کتابوں کا تعارف کرائئے۔
3. نئے مسائل پر لکھی گئی کتابوں پر روشنی ڈالتے ہوئے، کسی تین کتابوں اور ان کے مصنفین کے نام بتائیئے۔

18.7 فرہنگ

کثیر الوجود	کثرت سے پیش آنے والا
زوجین	میاں بیوی
مبسوط	مفصل
ماثور	منقول
مسلم	تسلیم شدہ
اغلاق	پیچیدگی

18.8 مطالعہ کے لئے معاون کتابیں

1. قاموس الفقہ مولانا خالد سیف اللہ رحمانی
2. فقہ اسلامی - تدوین و تعارف مولانا خالد سیف اللہ رحمانی
3. اردو زبان میں علوم اسلامی کا سرمایہ ترتیب: المعهد العالی الاسلامی حیدرآباد
4. ندوة العلماء کا فقہی مزاج اور ابتداء ندوہ کی فقہی خدمات مولانا منور سلطان ندوی
5. فضلاء دیوبند کی فقہی خدمات آفتاب غازی قاسمی/عبدالحمید قاسمی

اکائی 19 : فقہ بدلتے حالات میں

اکائی کے اجزاء

- 19.1 مقصد
- 19.2 تمہید
- 19.3 بدلتے مسائل
- 19.4 اجتہاد کی روایت
- 19.5 اجتماعی اجتہاد کے مراکز
- 19.6 چند معاصر مسائل اور فقہاء کے رجحانات
- 19.7 خلاصہ
- 19.8 نمونے کے امتحانی سوالات
- 19.9 فرہنگ
- 19.10 مطالعہ کے لئے معاون کتابیں

19.1 مقصد

اس اکائی کا مقصد طلبہ کو اس بات ہے آگاہ کرنا ہے کہ زمانہ و حالات کی تبدیلی سے کس طرح فقہی مسائل میں تبدیلی ہوتی ہے؟ اور کیا اجتہاد کا دروازہ قیامت تک کھلا رہے گا؟ نیز وہ یہ بھی جان سکیں کہ ہندوستان میں اجتماعی اجتہاد کے مراکز کہاں کہاں ہیں؟ اور ان مراکز میں جو نئے مسائل زیر بحث آئے ہیں ان کے چند نمونوں سے بھی واقف ہو سکیں۔

19.2 تمہید

اس اکائی میں بدلتے ہوئے حالات کی روشنی میں چند مسائل پیش کئے جائیں گے، اور یہ بتایا جائے گا کہ اجتہاد کا دروازہ اپنی چند شرائط کے ساتھ ہر زمانہ میں کھلا ہے، ہر زمانہ میں زمانہ کے مسائل کو حل کرنے کی اہلیت رکھنے والے علماء پیدا ہوتے رہیں گے، نیز اجتماعی اجتہاد کے مراکز کا تعارف بھی پیش ہوگا، اور ان مراکز میں حل ہونے والے مسائل میں سے چند نمونے بھی پیش ہوں گے، ساتھ ہی ان میں فقہاء کے جدید رجحانات کی وضاحت بھی کی جائے گی۔

بعض فقہی مسائل میں بعض وجوہات کی بنیاد پر تبدیلی آتی رہتی ہے، عام طور پر اخلاقی انحطاط، فساد زمانہ، سیاسی حالات کی تبدیلی، مقامات کی تبدیلی، عرف اور تعامل کی تبدیلی، معاشی نظام میں تبدیلی اور نئے وسائل کی پیدائش سے بعض احکام و مسائل میں از سر نو غور و فکر کرنے کی ضرورت پڑتی ہے اور ان میں تغیر آتا ہے۔

اصولی طور پر کفار کی طرف سے مسلمانوں کے لئے امیر کی تولیت اور ان کا انتخاب درست نہیں؛ بلکہ مسلمانوں میں ارباب حل و عقد کی طرف سے ہوگی؛ لیکن جب سیاسی حالات بدل جائیں تو فقہاء نے لکھا ہے کہ مسلمانوں کی اجتماعیت کو برقرار رکھنے کے لئے اور ان کو انتشار اور بکھراؤ سے بچانے کے لئے ان حالات میں کافر کی طرف سے بھی کوئی امیر متعین کر دیا جائے تو وہ قابل قبول ہوگا۔

ووٹ کی ایک حیثیت تو کیل کی ہے، اس اعتبار سے ووٹ سے منتخب شخص کا عمل ووٹ دینے والے کی طرف بھی منسوب ہوتا ہے، ہندوستان یا اس جیسے جمہوری ممالک میں علماء نے مسلمانوں کے لئے ووٹ دینے کو ضروری قرار دیا ہے؛ کیوں کہ ایک جمہوری ملک میں ووٹ ایک بہت بڑی طاقت ہے؛ اس لئے بحیثیت شہری اپنے حقوق کی وصولیابی کے لئے اور سرگرم سیاسی نمائندوں میں سے زیادہ قابل اعتبار نمائندہ کا انتخاب خود اپنے مفاد میں ہے، اور اس کے لئے وقت دینا ایک قومی ذمے داری ہے۔

ناپاک چیزوں کی خرید و فروخت اصل میں جائز نہیں ہے؛ لیکن بعد میں تعامل ہو گیا کہ بعض ناپاک چیزوں کی بھی خرید و فروخت کی جانے لگی، تو فقہاء نے اس کی اجازت دے دی؛ کیوں کہ قدیم زمانہ میں ناپاک چیزوں سے انتفاع کی صورت دریافت نہیں ہوئی تھی، اس لئے ناپاک چیزوں کی خرید و فروخت کو ناجائز قرار دیا، اب جب کہ بعض ناپاک چیزوں سے انتفاع ممکن ہو گیا تو اسکی خرید و فروخت کو جائز قرار دیا، جیسے جانوروں اور انسانوں کے فضلات زمین کی کھاد کے لئے اور اس کی قوت پیداوار کو بڑھانے کے لئے کارآمد ہیں اور لوگوں کا اس پر تعامل بھی ہے۔ اسی بنیاد پر شہد کی مکھی اور ریشم کے کیڑوں کی خرید و فروخت جائز ہے؛ اس لئے کہ یہ لوگوں کے انتفاع کا باضابطہ ذریعہ ہیں، حالاں کہ قدیم فقہاء کے یہاں ان کی خرید و فروخت درست نہیں تھی؛ کیوں کہ ان کے یہاں یہ چیزیں قابل انتفاع نہیں سمجھی جاتی تھیں اور متاخرین کے یہاں وہ تعامل کی وجہ سے قابل انتفاع ہو گئیں، اس لئے انہوں نے اس کی بیع کی اجازت دیدی۔ اسی طرح آج کل مشینوں کی خرید پر وارنٹی دی جاتی ہے کہ ایک سال اسکی مرمت کی وارنٹی ہوگی، اصولی اعتبار سے یہ ایسی بیع ہے جس میں مرمت کی گارنٹی کی شرط لگی ہوئی ہے، اور ایسی بیع فاسد ہوتی ہے؛ لیکن تعامل کی وجہ سے اس معاملہ کو فقہاء نے درست قرار دیا ہے۔

نئے وسائل کی پیدائش کی وجہ سے شکلیں بدل جاتی ہیں، ان کی وجہ سے احکام بھی بدل جاتے ہیں، جیسے: سانپ کے چمڑے کی دباغت کا مسئلہ ہے، پہلے زمان میں ایسی مشینیں نہیں تھیں کہ باریک چمڑے کی دباغت ہو سکے، آج ایسے چمڑے کی دباغت ہوتی ہے، ایسی مشینیں آگئی ہیں کہ بھینس وغیرہ کے موٹے چمڑے کی کئی کئی تہیں کر دی جاتی ہیں اور باریک چمڑے کی دباغت بڑی آسانی سے ہو جاتی ہے، لہذا سانپ کے چمڑوں کی خرید و فروخت درست ہوگی؛ کیوں کہ اس کی دباغت ممکن ہو چکی ہے، قدیم زمانہ میں ممکن نہیں تھی اس لئے اس کی خرید و فروخت بھی درست نہیں تھی۔ پوسٹ مارٹم اصل کے اعتبار سے درست نہیں ہے؛ اس لئے کہ یہ انسانی

احترام و شرافت کے مغائر ہے؛ لیکن جرائم کی تحقیق کے لئے فقہاء نے پوسٹ مارٹم کی اجازت دی ہے، پہلے زمانہ میں پوسٹ مارٹم کے ذریعہ جرائم کی تحقیق ممکن نہیں تھی۔ قرآن نے لباس و پوشاک کی ذمہ داری شوہر کے ذمہ رکھی ہے (بقرہ: ۲۳۳) البتہ مقدار اور نوعیت متعین نہیں کی اور نہ اس کو مکمل طور پر متعین کرنا ممکن ہی ہے، لہذا یہ حالات، مقامات، عرف و تعامل اور موسموں کے اعتبار سے مختلف ہوگا اور اس کی نوعیت میں تبدیلی آتی رہے گی۔

19.4 اجتہاد کی روایت

اجتہاد و تقلید کے بارے میں آپ اکائی 16 میں پڑھ چکے ہیں۔ یہاں صرف اتنا بتانا ہے کہ اجتہاد کی روایت شروع اسلام سے ہی چلی آرہی ہے اور اجتہاد کا دروازہ قیامت تک کھلا رہے گا، گویا اجتہاد مطلق کی ضرورت باقی نہیں رہی تاہم نئے مسائل کا سلسلہ کبھی ختم نہیں ہوگا، قرآن و حدیث کی نصوص محدود ہیں، زندگی کے مسائل لامحدود ہیں، لامحدود کو محدود کے ذریعہ منضبط اور مقید نہیں کیا جاسکتا، سوائے اس کے کہ اجتہاد کیا جائے، اسی وجہ سے فقہاء نے جزوی اجتہاد کو رو رکھا ہے تاکہ ہر زمانہ میں نت نئے مسائل کا حل پیش کیا جاسکے۔ اسلام اپنے اندر قیامت تک آنے والے مسائل کا حل پیش کرنے کی صلاحیت رکھتا ہے اور صنعتی انقلاب کے دور میں بھی اسلام لوگوں کی رہنمائی کرنے کی اہلیت رکھتا ہے، یہ دعویٰ اسی وقت کیا جاسکتا ہے اور درست ہوگا جبکہ اجتہاد کا دروازہ کھلا رہے، مطلب یہ ہے کہ اسلام کے اندر ایسے اصول و قواعد اور کلی احکام ہیں کہ جن کی روشنی میں ہر طرح کے نئے مسائل کا حل ممکن ہے، اسی اساس پر آج نئے مسائل حل ہوتے آرہے ہیں اور قیامت تک حل ہوتے رہیں گے۔ رسول اللہ ﷺ نے کئی موقعوں پر اجتہاد کیا ہے، یہ اور بات ہے کہ آپ کے اجتہاد کی تائید وحی سے ہو جاتی تھی، چنانچہ آپ ﷺ نے روزے سے متعلق ایک خاتون کے سوال کا جواب اجتہاد سے اس طرح دیا کہ اللہ کا دین زیادہ قابل ادائیگی ہے (بخاری، حدیث نمبر: 1953)، دیکھئے آپ ﷺ نے دین پر روزہ کو قیاس کیا۔

بعض صحابہ کرام نے آپ ﷺ کی موجودگی میں بھی اجتہاد کیا ہے، آپ ﷺ کی غیر موجودگی میں تو اجتہاد کیا ہی ہے، کیوں کہ آپ ﷺ نے حضرت معاذ بن جبل کو خود اجتہاد کرنے کی اجازت دی تھی بلکہ مزید دعا بھی فرمائی، اسی طرح غزوہ بنو قریظہ کے موقع سے بنو قریظہ کے معاملہ میں حضرت سعد بن معاذ کا فیصلہ کرنا واضح مثال ہے۔ اور آپ ﷺ کی وفات کے بعد صحابہ نے خوب اجتہاد کیا، حضرت عمرؓ کے یہاں اجتماعی اجتہاد کا مرکز تھا، آپ کے بعد صحابہ کرام مختلف دور دراز شہروں میں پھیل گئے اور وہاں اپنی اپنی فقہ و فتاویٰ کے مراکز قائم کئے اور نئے مسائل میں اجتہاد کیا، ان کے بعد ان کے شاگردوں نے اس سلسلے کو قائم رکھا، اس طرح بہت سے فقہی مسالک وجود میں آئے۔

19.5 اجتماعی اجتہاد کے مراکز

یقیناً سائنسی ترقی سے جہاں بہت سی سہولتیں انسان کو فراہم ہوئیں وہیں مشکلات بھی پیدا ہوئیں، خاص طور پر بیسویں صدی میں دنیا ایک چھوٹی سی بستی بن گئی، صنعتی انقلاب نے زندگی کا رخ بدل دیا، اور آئے دن نت نئے مسائل اسلام کے لئے چیلنج بن کر

سامنے آنے لگے: معاشی اور اقتصادی امور میں نئی ترقیات نے نئے مسائل پیدا کر دیے، دوسری طرف ایسے جامع علماء کا فقدان ہو گیا جو علم و تحقیق کی بنیاد پر ان مسائل کو حل کر سکیں اور جن کا تہا فتویٰ بھی مسلم معاشرہ میں قابل قبول ہو۔ اس لئے ضرورت تھی کہ اجتماعی غور و فکر کی بنیاد ڈالی جائے اور اصحاب فقہ و فتاویٰ اور باہمی تبادلہ خیال کے ذریعہ ان مسائل کا ایسا حل نکالیں جو اصول شرع سے ہم آہنگ اور فکری شد و ذ سے پاک ہو۔ تاکہ امت کی صحیح سمت رہنمائی ہو سکے، اس پس منظر میں اجتماعی غور و فکر کا رجحان پیدا ہوا اور اس عہد میں خوب پروان چڑھا، جس میں مختلف فقہی مذاہب سے استفادہ کرتے ہوئے درپیش مشکلات کا شرعی حل پیش کرنے کی کوششیں کی گئیں، چنانچہ رابطہ عالم اسلامی مکہ مکرمہ کی کانفرنس منعقدہ 1384ھ میں مجمع الفقہ الاسلامی کے قیام کی تجویز ڈاکٹر مصطفیٰ زرقاء نے پیش کی جو مقبول ہوئی اور مجمع کی تشکیل عمل میں آئی، اس مجمع کے تحت دسیوں فقہی سیمینار ہو چکے ہیں اور بہت سے نئے مسائل زیر بحث آچکے ہیں، ان خطوط پر 1983ء میں (O.I.C) جدہ کے تحت فقہ اکیڈمی کی تشکیل ہوئی، اس اکیڈمی کے 14 سے زائد سیمینار ہوئے ہیں اور کئی درجن مسائل زیر بحث آئے ہیں، اسی مقصد کے تحت پاکستان میں مفتی محمد شفیع اور مولانا محمد یوسف بنوری وغیرہ نے، مجلس تحقیق مسائل حاضرہ، کی بنیاد رکھی تھی، اسی طرح یورپ میں ”یورپی افتاء کونسل“ قائم ہے، جس کا مرکز آئر لینڈ ہے اور جس کا مقصد نئے مسائل کو حل کرنا ہے، اسی مقصد کو بروئے کار لانے کے لئے ہندوستان میں بھی دارالعلوم ندوۃ العلماء نے مجلس تحقیقات شرعیہ قائم کیا، جمعیت علماء ہند نے ادارۃ المباحث الفقہیہ کی بنیاد رکھی، اور قاضی مجاہد الاسلام قاسمی نے اسلامک فقہ اکیڈمی انڈیا قائم فرمائی۔ ان اداروں کے علاوہ اور بھی متعدد ادارے قائم ہوئے ہیں۔

☆ مجلس تحقیقات شرعیہ ندوۃ العلماء لکھنؤ:

اس کے بانی مفکر اسلام حضرت مولانا سید ابوالحسن علی ندویؒ ہیں، جس کی تاسیس 1381ھ مطابق 1963ء میں عمل میں آئی، اس کے ناظم یکے بعد دیگرے مولانا محمد تقی امینی اور مولانا محمد اسحاق سندیلوی رہ چکے ہیں، ان دونوں حضرات کے بعد مولانا برہان الدین سنبھلی صاحب مقرر ہوئے۔

اجتماعی غور و فکر کی شکل میں زمانہ شناس، بالغ نظر اور فقہی بصیرت کے حامل علماء کو جمع کرنا اور لوگوں کے سامنے نئے مسائل کا شرعی حل پیش کرنا اور فقہی مشکلات میں ان کی رہنمائی کرنا مجلس کے قیام کا بنیادی مقصد تھا، چنانچہ اس عظیم مقصد کے لئے پورے ملک سے مختلف مکاتب فکر کے چیدہ باکمال فقہاء، ماہرین فقہ علماء اور دانشوران سے مجلس تشکیل دی گئی، جن میں بنیادی ارکان مجلس اس طرح تھے: مولانا عبدالماجد دریابادیؒ، مولانا منت اللہ رحمانی، مولانا منظور نعمانی، مولانا حبیب الرحمن اعظمیؒ، مولانا فخر الدین، مولانا شاہ معین الدین ندویؒ، مولانا عمران خان ندویؒ، مولانا ابولہیث اصلاحی ندویؒ، مولانا عتیق الرحمن سنبھلی، مولانا اویس نگر امی ندویؒ، مولانا سعید احمد اکبر آبادیؒ، مولانا رضا احمد انصاریؒ، مولانا تقی امینیؒ، مولانا مفتی عتیق الرحمن، مولانا اسحاق سندیلوی ندوی، مولانا قاری محمد طیبؒ، مولانا عبدالصمد رحمانی، مولانا عبدالرحمن پالنپوری، مولانا شاہ عون احمد قادریؒ، مولانا مجیب اللہ ندویؒ، مفتی ظفر الدین مفتاحیؒ۔

مجلس کی بحث و تحقیق کا طریقہ کار یہ تھا کہ مجلس کے ذمہ داران سب سے پہلے ان نئے مسائل کی فہرست تیار کرتے جن کا شرعی حل دریافت کرنا مطلوب تھا، پھر ان میں سے کسی ایک مسئلہ کا انتخاب عمل میں آتا اور اس کی جزوی و ذیلی تفصیلات سوالات کی شکل

میں تمام اراکین کے پاس بھیج دی جاتیں، اس کے بعد جب تمام اراکین کی طرف سے اس کے جوابات جمع ہو جاتے، تو تمام اراکین مجلس جمع ہوتے اور اس مسئلہ سے متعلق دئے گئے جوابات کی روشنی میں اجتماعی غور و فکر کرتے، دلائل کی تفتیح ہوتی اور طویل بحث و مباحثہ کے بعد کسی ایک نتیجے تک پہنچنے کی کوشش کی جاتی، پھر اس کے بعد ایک اجتماعی فیصلہ کے طور پر اس کو عوام کے سامنے پیش کر دیا جاتا۔ یہی اجتماعی فیصلہ فقہ کی اصطلاح میں اجتماعی اجتہاد کہلاتا ہے۔

مجلس کے چند فیصلے: مجلس نے جدید مسائل کے لئے جو اجتماعی اجتہاد کا طریقہ اختیار کیا تھا، اس کے مطابق چار مسائل پر غور و خوض ہوسکا اور اجتماعی فیصلے منظر عام پر آسکے، گرچہ یہ سلسلہ زیادہ آگے نہ بڑھ سکا، البتہ جن مسائل کی بابت فیصلے ہوئے وہ اپنے زمانے کے بڑے اہم تھے، اور فیصلے بھی بڑے معتدل و متوازن ہوئے، اس طرح اس مجلس نے آنے والے علماء کے لئے اجتماعی اجتہاد کی راہ دکھائی اور ہندوستان میں اجتماعی غور و فکر کی ایک نئی روایت قائم ہوئی، جن مسائل کے متعلق فیصلے ہوئے ہیں وہ یہ تھے: انشورنس کا مسئلہ، رویت ہلال کا مسئلہ، نس بندی کا مسئلہ اور سرکاری قرضوں کا مسئلہ۔

☆ اور اة المباحث الفقہیة:

جمعیت علماء ہند انگریزوں سے مقابلہ کے لئے 1919ء میں قائم ہوئی، اس جمعیت نے مفتی محمد میاں صاحبؒ کی تحریک پر ادارۃ المباحث الفقہیہ کی بنیاد 1970ء میں رکھی، اور مفتی محمد میاں صاحبؒ ہی اس کے نگران و ذمہ دار تاحیات رہے، اور اپنے زمانہ میں رویت ہلال اور حق تصنیف کی بیع وغیرہ موضوعات پر غور و فکر کرنے کے لئے علماء کو جمع فرمایا، آپ کے وصال کے بعد یہ سلسلہ تھم سا گیا، پھر مولانا اسعد مدنیؒ کی مسلسل تحریک پر مجلس عاملہ نے اپنی ایک تجویز کے ذریعہ 1990 میں ادارۃ المباحث الفقہیہ کو دوبارہ بحال کیا، اور اجتماعی غور و فکر کا سلسلہ شروع ہو گیا، اور چار فقہی سیمینار ہوئے، اور وہ اس طرح:

پہلا سیمینار: سہ روزہ مورخہ 22-24/ رجب 1411ھ 8-10/ فروری 1991ء بعنوان: غیر سودی رفاہی ادارے اور سوسائٹیاں، دیوبند میں منعقد ہوا۔

دوسرا سیمینار: دوروزہ مورخہ 22-21/ جمادی الاولیٰ مطابق 28-29/ نومبر 1991ء، بعنوان: اسلامی نظام قضاء اور ہندوستان، دیوبند ہی میں منعقد ہوا۔

تیسرا سیمینار: سہ روزہ مورخہ 7-9/ 1993ء کو مدراس میں منعقد ہوا، مرکزی موضوع، شیزر زوائیکسپورٹ، تھا۔

چوتھا سیمینار: دوروزہ دیوبند میں مورخہ 24-25/ اکتوبر 1994ء کو بعنوان ”دوسرے مسلک پر فتویٰ اور عمل کے حدود و شرائط، منعقد ہوا۔

☆ اسلامک فقہ اکیڈمی انڈیا:

حضرت مولانا قاضی مجاہد الاسلام قاسمیؒ نے ہندوستان کے ممتاز اہل علم کے ساتھ لے کر 1989ء میں اسلامک فقہ اکیڈمی انڈیا، کی بنیاد رکھی، اور وسیع سطح پر نئے پیدا ہونے والے فقہی مسائل پر غور و فکر کے لئے ایک عظیم الشان پلیٹ فارم مہیا کیا، جس نے نہ صرف پورے ہندوستان بلکہ بیرون ملک کے اہم فقہاء اور ارباب افتاء کو یکجا کرنے کی کامیاب کوشش کی ہے۔

اس کے بائیس فقہی سیمینار ہو چکے ہیں، ان سیمیناروں میں مختلف فقہی ابواب کے تحت متعدد موضوعات زیر بحث آئے ہیں، وہ فقہی ابواب اور ان کی تعداد اس طرح ہے:

(الف) اصولی مسائل: 4، (ب) عبادات: 28، (ج) معاشرتی مسائل: 17 (د) معاشی مسائل: 28، (5) میڈیکل مسائل: 13، (و) جدید آلات و ذرائع: 3، (ز) متفرقات: 6، اصولی مسائل کے تحت اہم موضوعات یہ ہیں ”شریعت میں ضرورت و حاجت کی رعایت اور اس کے حدود“، شریعت میں عرف و عادت کا اعتبار اور اس کے اصول و قواعد وغیرہ، عباداتی مسائل کے تحت اہم موضوعات اس طرح ہیں: انقلاب ماہیت اور طہارت و نجاست اور حلت و حرمت پر اس کا اثر“، ”پراویڈنٹ فنڈ پر زکاۃ“، ”روزہ میں جدید طریقہ علاج کا استعمال“، سماجی مسائل کے تحت اہم موضوعات کس طرح ہیں: ”فون، ریڈیو کافرنگ اور انٹرنیٹ کے ذریعہ نکاح“، ”مسلم وغیر مسلم تعلقات“، اور ”نشہ آور اشیاء اور ان کے شرعی احکام“ وغیرہ، معاشی مسائل کے تحت اہم موضوعات اس طرح ہیں: ”جدید ذرائع ابلاغ کے ذریعہ عقود معاملات“، کرنسی نوٹ کی شرعی حیثیت“، ”کمپنیوں کے مشیرزے بینک سے جاری ہونے والے مختلف کارڈ وغیرہ طبی مسائل کے تحت اہم موضوعات اس طرح ہیں: ”اعضاء کی پیوند کاری“، کلوٹنگ، ایڈز، جینیٹک ٹسٹ، ڈی این اے ٹسٹ، یوتھینز یا اور پلاسٹک سرجری وغیرہ ان کے علاوہ متعدد اہم موضوعات ہیں ان موضوعات سے اندازہ لگانا آسان ہے کہ اکیڈمی نے کتنے اہم اور تازہ ترین موضوعات کو اپنے بحث و تحقیق کا موضوع بنایا ہے اور اس سلسلہ میں کامیابی کے ساتھ تجاویز پاس کی ہیں۔

ان سیمیناروں میں جن جزئیات پر بحث ہوئی ہے، ان میں بحیثیت مجموعی ۳۵ مسائل پر فیصلے کئے گئے ہیں، یہ فیصلے سیمیناروں کی ترتیب پر بھی اور فقہی ترتیب پر بھی شائع ہو چکے ہیں، ان سیمیناروں میں جو مقالات پیش کئے گئے ہیں ان کی تعداد 3055 ہے، اور ہندوستان کے مختلف علاقوں سے جن اہل علم اور افتاء نے شرکت کی ہے، مجموعی طور پر ان کی تعداد 1186 ہے، بیرون ملک سے سیمینار میں شرکت کرنے والے فضلاء کی تعداد 52 ہے، جن کا تعلق دنیا کے بیس ملکوں سے ہے، اب تک ان سیمیناروں کے مقالات پر مشتمل 77 مجموعے شائع ہو چکے ہیں، جو بحیثیت مجموعی 46388 صفحات پر مشتمل ہیں، ان کے علاوہ متعدد مجلات کے عربی و انگریزی ترجمے بھی شائع ہو چکے ہیں، نیز تجاویز عربی، انگریزی اور فارسی کے علاوہ ہندوستان کی اکثر اہم مقامی زبانوں میں بھی طبع ہو چکی ہیں۔

فقہی سیمینار اور اس کا طریقہ کار: اس سلسلہ میں سب سے پہلا مرحلہ سیمینار کے لئے زیر بحث آنے والے موضوعات کے انتخاب کا ہوتا ہے، اس کے لئے سیمینار میں شریک ہونے والے شرکاء سے آئندہ سیمینار کے موضوعات کے لئے تحریری رائے لی جاتی ہے، اب تک مختلف سیمیناروں میں جو عنوانات آئے ہیں ان کی مکمل فہرست مرتب کر دی گئی ہے، اکیڈمی کی مجلس علمی بھی عنوانات کے سلسلہ میں اپنا مشورہ پیش کرتی ہے، جس میں پورے ملک سے ممتاز اہل قلم اور اہل علم شامل ہوتے ہیں، پھر مجلس منظمہ ان تمام آراء کو سامنے رکھ کر اور عالمی اور ملکی حالات کو پیش نظر رکھتے ہوئے آئندہ سیمینار کے لئے موضوعات کا انتخاب کرتی ہے، کوشش کی جاتی ہے کہ یہ موضوعات مختلف شعبہ ہائے زندگی سے متعلق اور موجودہ حالات و ضروریات سے زیادہ مطابقت رکھنے والے ہوں۔

اس کے بعد اس موضوع سے متعلق قابل بحث نکات پر مشتمل سوال نامہ اکیڈمی مرتب کرتی ہے اور اسے ملک و بیرون ملک کے فقہاء، ارباب افتاء اور اسکالرز کے پاس بھیجا جاتا ہے، اگر سوال کا تعلق کسی سائنسی ایجاد، یا سماجی و معاشی مسئلہ سے ہو تو اس کے عملی اور سائنسی پہلو پر ان شعبوں کے ماہرین سے مقالات لکھائے جاتے ہیں اور یہ مقالات اگر انگریزی میں ہوں تو ان کا اردو ترجمہ کرایا جاتا ہے اور یہ بھی علماء و ارباب افتاء کے پاس بھیجا جاتا ہے؛ تاکہ صورت مسئلہ پوری طرح واضح ہو جائے اور وہ اس کی تفصیلات سے واقف ہو جائیں، ہندوستان میں اہل سنت کے تمام مکاتب فکر سے متعلق اہم درسگاہوں کے ارباب افتاء، نیز ان تمام شخصیتوں کے نام یہ دعوت نامہ جاتا ہے، جو تصنیف و تالیف، تدریس، قضاء یا اور کسی جہت سے فقہ اسلامی سے مربوط ہوں۔

اہل علم کی طرف سے جو مقالات آتے ہیں، ان کی بڑی تعداد ہوتی ہے؛ اس لئے اکیڈمی کا شعبہ علمی ان مقالات کی اس طرح تلخیص کرتا ہے کہ ہر مسئلہ میں تمام مقالہ نگاروں کی رائے آجائے، اگر اتفاق ہو تو متفقہ رائے اور اختلاف ہو تو اختلاف رائے کا اظہار کیا جائے اور مقالہ نگاروں نے کتاب و سنت سے جو استدلال اور فقہاء کی عبارتوں سے جو استشہاد کیا ہو، اختصار کے ساتھ اس کا بھی ذکر ہو، یہ تلخیص سیمینار کے موقع سے شرکاء کو فراہم کی جاتی ہے؛ تاکہ انہیں بحث کرنے میں سہولت ہو۔

پھر موضوع کے مختلف پہلوؤں کے لئے مقالات کی معنوی کیفیت کو سامنے رکھتے ہوئے ’عارض‘ مقرر کیا جاتا ہے، اس پہلو سے متعلق تمام مقالات کی نوٹوں کا پی انہیں فراہم کی جاتی ہے، وہ ان مقالات میں پیش کئے ہوئے نقاط نظر کو مرتب کرتے ہیں اور ان کے دلائل اور اسباب و وجوہ کا بھی ذکر کرتے ہیں، شرکاء سیمینار خود اپنی تحقیق و مطالعہ، مقالات کی تلخیص اور عارض کی بحث کو سامنے رکھتے ہوئے اظہار خیال کرتے ہیں اور تمام ہی شرکاء کو بحث میں حصہ لینے کی اجازت ہوتی ہے اور اس کے لئے خاصا وقت دیا جاتا ہے۔

اس موقع سے صورت مسئلہ کو واضح کرنے کی ذمہ داری ماہرین کو دی جاتی ہے اور اسی لئے زیر بحث موضوع کی مناسبت سے چند ماہرین بھی سیمینار میں شریک ہوتے ہیں، جو تصویر مسئلہ میں اپنی ماہرانہ رائے سے علماء کو معلومات فراہم کرتے ہیں، بحث مکمل ہونے کے بعد اس مسئلہ پر تجویز مرتب کرنے کے لئے ایک سب کمیٹی بنا دی جاتی ہے، اس کمیٹی کے انتخاب میں اس کا لحاظ رکھا جاتا ہے کہ یا تو انہوں نے اس موضوع پر بہتر مقالہ لکھا ہو یا نمایاں طور پر بحث میں حصہ لیا ہو، یا ان کو فتویٰ نویسی کا قدیم تجربہ ہو، اگر بحث کے دوران اتفاق رائے نہیں ہو سکا تو اس میں دونوں آراء کے حامل نمائندہ افراد کو شامل کیا جاتا ہے، اب یہ کمیٹی مقالات اور بحث کے دوران آنے والے نکات کو سامنے رکھتے ہوئے مزید تبادلہ خیال کے بعد تجویز مرتب کرتی ہے، جس کو سیمینار کے مندوبین کی عمومی اختتامی مجلس میں پیش کیا جاتا ہے اور بعض اوقات اس مرحلہ میں بھی جزوی ترمیمات کی جاتی ہیں، سب کمیٹی کی مرتب کی ہوئی تجویز لوگوں پر مسلط نہیں کی جاتی، جس تجویز پر اتفاق ہوا ہے، اسے متفقہ حیثیت سے ذکر کیا جاتا ہے، جس میں شرکاء کی غالب ترین اکثریت کی ایک رائے ہو اور ایک دواشخاص کو اختلاف ہو، ان میں پہلی رائے کو بحیثیت تجویز ذکر کرتے ہوئے اختلاف رکھنے والے حضرات کے نام ذکر کئے جاتے ہیں، صرف اکثریت اور اقلیت کی بنیاد پر فیصلہ نہیں کیا جاتا، اگر دونوں نقطہ نظر کے حاملین کی مناسب تعداد ہو تو تجویز میں اختلاف رائے کا ذکر کرتے ہوئے دونوں نقطہ نظر کو مساوی درجہ دیا جاتا ہے اور ہر رائے کے قائلین میں معروف، نمایاں اور اہم شخصیتوں کا بھی ذکر کر دیا جاتا ہے، پھر جن الفاظ میں تجاویز سیمینار میں پاس ہوتی ہیں، بعینہ اسی طرح ان کو طبع کیا جاتا ہے۔

19.6 چند معاصر مسائل اور فقہاء کے رجحانات

1. معاصر مسائل بے شمار ہیں، اور دن بہ دن ان میں اضافہ ہوتا جا رہا ہے، لیکن ان میں چند اہم موضوعات اور ان کے سلسلہ میں فقہاء کے رجحانات آپ کے سامنے ہیں:

کاغذی نوٹوں کی اپنی ذاتی کوئی قیمت نہیں ہوتی اور افراط زر کی صورت میں اس کی قوت خرید تیزی سے گر جاتی ہے، اس پس منظر میں سوال یہ ہے کہ کیا اس صورت حال کی وجہ سے شرعاً گنجائش ہوگی کہ دیون یعنی مؤخر مطالبات مثلاً: قرض، مہر، ادھار خریداری کی رقم اور وقت پر ادا نہ ہونے والی تنخواہوں کی ادائیگی کو قیمتوں کے اشاریہ سے وابستہ کر دیا جائے اور کیا ایسے کسی اشاریہ کی ترتیب اور اس کے ذریعے ادائیگیوں میں انضباط ممکن بھی ہے، اور کیا یہ کہنا صحیح ہے کہ عامۃ الناس کے درمیان ادائیگیوں کے لئے ایسے معیار مقرر کرنا جن کی بنیاد دقیق فنی اصولوں پر ہو، باہمی مستقل تنازعہ کا موجب ہوگا، نیز یہ کہ اس طرح سو روپے کے بدلے پانچ سو روپے کی ادائیگی سود کے دروازے کو کھولنے کا ذریعہ بنے گی؟

اس سلسلہ میں دور حاضر کے فقہاء کے رجحانات مختلف ہیں، بعض عرب و ہند کے علماء کا رجحان جواز کا ہے جب کہ جمہور علماء عرب و ہند کا رجحان عدم جواز کا ہے، جواز کے قائلین کا کہنا ہے کہ مؤخر بقایا جات کی وصولی کے لئے کرنسی کو قیمتوں کے اشاریہ سے مربوط کرنے میں مماثلت معنوی اور مالیت کے اعتبار سے برابری ہوگی، صرف صوری و ظاہری اعتبار سے مساوات کی صورت میں یہ بات نہیں پائی جائے گی۔

عدم جواز کے قائلین (جمہور علماء) کا استدلال قرآن و حدیث اور قدیم فقہاء کی تصریحات ہیں، استدلال کا خلاصہ یہ ہے کہ مؤخر مطالبوں کی ادائیگی کو کرنسی کی قیمتوں کے اشاریہ سے وابستہ کرنے میں عین سود یا سود کی مشابہت ضرور پائی جاتی ہے، اور یہ دونوں ہی حرام و ناجائز ہیں، اللہ تعالیٰ نے سود کو صاف لفظوں میں حرام قرار دیا ہے (البقرہ: 279، 257) اور رسول اللہ ﷺ نے بھی اموال ربویہ میں کمی بیشی کو حرام و ناجائز قرار دیا ہے۔ (مسلم، حدیث نمبر: 4057، حدیث نمبر: 4069، بخاری، حدیث نمبر: 2201) اور چاروں مذاہب کے قدیم فقہاء کی تصریحات سے مذکورہ بالا صورت ناجائز ٹھہرتی ہے؛ کیونکہ تمام ہی فقہاء نے لکھا ہے کہ دیون کی ادائیگی میں جو چیز جس نوع کی جتنی مقدار میں ادھار لی گئی ہو، اتنی ہی مقدار میں اسی کے مثل ادا کرنا ضروری ہے۔

1407ھ میں ایک سیمینار اسلامی ترقیاتی بینک جدہ اور عالمی ادارہ برائے اسلامی اقتصادیات اسلام آباد نے مشترکہ طور پر منعقد کیا تھا، جس کی تجویز یہ ہے:

سیمینار میں حاضر تمام علماء نے اس بات کی توثیق کی ہے کہ سود اور قرض کی احادیث میں جو برابری ضروری قرار دی گئی ہے وہ شرعی جنس اور قدر یعنی وزن، ناپ اور عدد میں برابری مراد ہے، قیمت میں برابری مراد نہیں، اور یہ بات احادیث کے ذریعہ پوری طرح واضح ہو جاتی ہے جو احادیث اموال ربویہ کے تبادلہ کے وقت عمدہ اور گھٹیا کے وصف کو غیر معتبر قرار دیتی ہیں، اور اس پر امت کا اجماع ہے اور اسی پر عمل جاری ہے۔

ذمہ میں ثابت شدہ دیون چاہے وہ کسی بھی قسم کے ہوں ان کو قیمتوں کے اشاریہ کے ساتھ منسلک کر دینا جائز نہیں بایں طور کہ عاقدین عقد بیع یا عقد قرض کے وقت اس کرنسی کو جس کے ذریعہ عقد بیع یا عقد قرض کر رہے ہیں کسی سامان کے ساتھ منسلک کر کے یہ شرط ٹھہرائیں کہ مدیون ادائیگی کے وقت اس سامان کی قیمت موجودہ کرنسی میں ادا کرے گا (یہ جائز نہیں ہے)۔“

2. ہندوستان میں سود کی حلت اور حرمت کے بارے میں علماء کا اختلاف پایا جاتا ہے، بعض علماء ہند نے سود لینے کو جائز قرار دیا ہے، ان کا استدلال یہ ہے کہ ہندوستان دارالحرب ہے، اور دارالحرب میں مسلمانوں اور غیر مسلموں دونوں سے سود لینا درست ہے جیسا کہ امام ابوحنیفہؒ اور محمدؒ کی رائے ہے، جبکہ جمہور علماء دارالحرب میں بھی سود کو حرام قرار دیتے ہیں، یہی رائے احناف میں سے امام ابو یوسفؒ کی ہے، اس کے قائل امام مالکؒ، امام شافعیؒ اور امام احمدؒ بھی ہیں۔ اس میں شک نہیں کہ دارالحرب میں سود کی حلت اور حرمت کے بارے میں فقہاء کا اختلاف پایا جاتا ہے، اور ہندوستان کے دارالحرب ہونے میں بھی اختلاف پایا جاتا ہے؛ لیکن سچی بات یہ ہے کہ ہندوستان پر دارالحرب کی تعریف صادق نہیں آتی ہے، اس لئے کہ دارالحرب وہ ملک ہے جہاں کافروں کو امن حاصل ہو اور مسلمان امن سے محرومی کے ساتھ اپنے مذہبی حقوق و عبادات اور جمعہ و عیدین کی علانیہ انجام دہی سے قاصر ہوں، البتہ ہندوستان پر دارالامن کی تعریف صادق آرہی ہے، فقہاء نے لکھا ہے کہ دارالامن وہ ملک ہے جہاں کلیدی اقتدار غیر مسلموں کے ہاتھ میں ہو؛ لیکن مسلمان مامون ہوں، مسلمان دعوت دین کا فریضہ انجام دے سکتے ہوں، اور ان اسلامی احکام پر جن کے نفاذ کے لئے اقتدار ضروری نہ ہو، عمل کر سکتے ہوں۔ اس رو سے دیکھا جائے تو ہندوستان دارالامن کے حکم میں آتا ہے۔ اس لئے یہاں امام ابوحنیفہؒ کی رائے کے مطابق بھی سود حلال نہیں ہوگا۔

3. کمرشیل انشورنس: جس کی بنیادی طور پر تین صورتیں ہوتی ہیں: لائف انشورنس، ذمہ داریوں کا انشورنس اور املاک کا انشورنس، انشورنس کے شرعی حکم کے بارے میں علماء کے درمیان اختلاف ہے، علماء کی ایک قلیل تعداد اس کو جائز قرار دیتی ہے ان علماء میں شیخ مصطفیٰ زرقاء، شیخ علی خفیف، اور ہندوستان کے اہل علم میں ڈاکٹر نجات اللہ صدیقی خصوصیت سے قابل ذکر ہیں؛ لیکن اکثر علماء عرب اور ہندو پاک نے اس کو کئی وجوہ سے ناجائز قرار دیا ہے۔

جن بعض علماء نے جائز قرار دیا ہے، ان کا استدلال یہ ہے کہ انشورنس ایک نیا مسئلہ ہے، جس کا قرآن و حدیث میں ذکر نہیں ہے، اور ایسے معاملات جن کے بارے میں کتاب و سنت میں نہ حلت کی صراحت ہو اور نہ ہی ممانعت کی، تو ان کے بارے میں دو اصول ہیں، ایک یہ کہ اس میں مصلحت کا پہلو ہو تو وہ جائز ہوگا ورنہ ناجائز، اور انشورنس میں لوگوں کی مصلحت و مفاد ہے، دوسرے جن امور کے بارے میں اجازت یا ممانعت منقول نہ ہو ان کے بارے میں اصل مباح ہونا ہے، فقہی قاعدہ ہے: ”الأصل فى الأشياء الإباحة“ لہذا اس قاعدہ کے تحت انشورنس کی صورتیں جائز ہوں گی۔

یقیناً یہ بات درست ہے کہ جن اشیاء کے بارے میں قرآن و حدیث میں صراحت نہ ہو تو ان میں مصلحت کی بنیاد پر فیصلہ کیا جائے گا، اور اشیاء میں اصل مباح اور جائز ہونے کے قاعدہ سے فائدہ اٹھاتے ہوئے ان کو جائز تصور کیا جائے گا؛ لیکن جو لوگ کمرشیل انشورنس کو ناجائز و حرام قرار دیتے ہیں ان کے یہاں انشورنس میں قمار، اس کی بعض صورتوں میں سود اور غر پائے جاتے ہیں؛ اس لئے یہ ان امور میں سے نہیں ہے جن کے بارے میں قرآن و حدیث میں صراحت نہ ہو کہ اس پر ”مصلحت“ اور ”اشیاء میں اصل اباحت ہے“ کا اطلاق ہو سکے۔

جمہور علماء انشورنس کو ناجائز قرار دیتے ہیں، ان کا کہنا ہے کہ لائف انشورنس میں ایک مقررہ مدت تک پالیسی ہولڈر زندہ رہا تو جمع شدہ رقم پر ایک بڑی رقم اضافہ کے ساتھ اس کو ملتی ہے، یہ اضافی رقم سود ہے، اس طرح وہ تمام صورتیں جن میں کمپنی اضافہ کے ساتھ رقم واپس کرتی ہے، سود کے زمرہ میں آجاتی ہے۔

”غرر“ کے دو معنی آتے ہیں، ایک دھوکہ کے، ظاہر ہے کہ انشورنس کی تمام صورتیں پہلے سے واضح ہوتی ہیں، کوئی بھی صورت پالیسی ہولڈر پر پوشیدہ نہیں رہتی ہے؛ اس لئے اس میں دھوکہ تو نہیں ہے، البتہ دوسرا معنی ”خطر“ کا ہے وہ یہاں پایا جاتا ہے، خطر سے مراد یہ ہے کہ فریقین میں سے کسی کے لئے نفع ایسی شرط پر موقوف کر دیا جائے جن کا ہونا اور نہ ہونا غیر یقینی ہو، اور معاملہ کی ایسی صورت قمار شمار ہوتی ہے جس کو قرآن کی تعبیر میں ”میسر“ کہا گیا ہے (مائدہ: 90)، مشہور مفسر اور فقیہ ابو بکر جصاص کا بیان ہے کہ ”اہل علم کے درمیان اس میں کوئی اختلاف نہیں کہ قمار حرام ہے“، مخاطرہ،، بھی قمار ہی کی ایک صورت ہے، حضرت عبداللہ بن عباسؓ نے فرمایا: مخاطرہ قمار ہے،، ظاہر ہے کہ انشورنس کی تمام ہی صورتوں میں یہ کیفیت پائی جاتی ہے۔

4. انسانی اعضاء کی پیوند کاری: خود انسان اپنے کٹے ہوئے حصہ کی اپنے جسم میں پیوند کاری کر سکتا ہے یا نہیں، گو اس میں ہمارے متقدمین فقہاء کا اختلاف پایا جاتا ہے، امام ابو حنیفہؒ اور امام محمدؒ نے ناجائز قرار دیا ہے، ان کے نزدیک کٹے ہوئے حصہ کو دفن کرنا ضروری ہے، جب کہ امام ابو یوسفؒ کے نزدیک درست ہے؛ اس لئے کہ انسان کا خود اپنے عضو سے فائدہ اٹھانے میں اس کی اہانت نہیں ہے، اسی پر فتویٰ ہے۔

اس سے متعلق دوسرا مسئلہ ایک انسان کے اعضاء کی دوسرے انسان کے جسم میں پیوند کاری کا ہے، اس کے بارے میں دور حاضر کے فقہاء کے درمیان اختلاف پایا جاتا ہے، علماء کی ایک جماعت نے مطلق ناجائز قرار دیا ہے، اور بعض دوسرے علماء نے عام حالات میں ناجائز اور اضطرار و ضرورت کی صورت میں جائز کہا ہے، ان کے سامنے فقہ کے مشہور قواعد ہیں:، الضرورات تبیح المحظورات (ضرورت کی وجہ سے ناجائز چیزیں جائز قرار پاتی ہیں)، المشقة تجلب التيسير (مشقت پیدا ہو جائے تو یسر و آسانی کی راہ اختیار کی جاتی ہے)، ان قواعد کے پیچھے وہ آیات ہیں جن میں اضطرار کی حالت میں جان بچانے کے لئے حرام چیزوں کے استعمال کا ذکر ہے، اسی طرح حالت اکراہ میں کلمہ کفر کہنے کی اجازت دی گئی ہے۔

جن لوگوں نے دوسرے کے اعضاء سے پیوند کاری سے منع کیا ہے، انہوں نے فرمایا: چونکہ انسان کے علیحدہ شدہ اعضاء ناپاک ہو جاتے ہیں اور انسان خود اپنے جسم کا مالک نہیں ہے؛ بلکہ وہ امین ہے؛ لیکن دیکھا جائے تو فقہاء نے ضرورت کے وقت انسانی ضرورت کی رعایت رکھتے ہوئے ان امور کو مباح قرار دیا ہے؛ چنانچہ امام ابو یوسفؒ نے ناپاک چیزوں سے علاج کو درست قرار دیا ہے اور اسی پر فتویٰ ہے، علامہ شامیؒ نے لکھا ہے کہ صاحبین کے نزدیک علاج کے لئے گھوڑے کے گوشت اور اونٹ کے پیشاب کے استعمال میں کوئی حرج نہیں ہے۔ اسی طرح فقہاء نے اپنے جسم میں ایسے تصرف کی اجازت دی ہے جو کسی نص صریح سے متعارض نہ ہو۔

منع کرنے والوں کی ایک اور دلیل یہ ہے کہ انسان مکرم و معزز ہے اس کی اہانت درست نہیں، اس کے اعضاء سے انتفاع اور اس کی خرید و فروخت اس کی شان تکریم کے خلاف اور اہانت ہے۔ ایک سوال یہ پیدا ہوتا ہے کہ موجودہ دور میں انسانی اعضاء کی پیوند کاری اہانت میں داخل ہے یا نہیں؟ اس سلسلہ میں دو باتیں قابل غور ہیں، اول یہ کہ اہانت کا معیار اور حد و کیا ہیں؟ تو قرآن

وحدیث میں اس کی واضح تحدید نہیں ملتی، اس لئے یہ عرف و عادت پر محمول ہوگا، جیسا کہ ڈاکٹر وہبہ زحیلی نے اس کی صراحت کی ہے۔ اور عرف و عادت کی صورتیں زمانہ و حالات اور علاقہ کے اعتبار سے مختلف ہوتی ہیں اور بدلتی رہتی ہیں، عین ممکن ہے کہ جن فقہاء نے انسانی اعضاء سے انتفاع کو منع کیا ہے ان کے زمانہ میں یہ عمل تو بین تصور کیا جاتا تھا، اور اس دور میں انسانی اعضاء سے انتفاع کے ایسے طریقے رائج نہیں ہوئے تھے کہ شائستہ طور پر انسانی اجزاء سے انتفاع کیا جاسکے جیسا کہ موجودہ دور میں رائج ہو چکے ہیں، اس لئے اس دور میں اس عمل کو تو بین تصور نہیں کیا جاتا ہے؛ بلکہ عطیہ کے طور پر اعضاء دینے والا اپنے آپ کو باعزت محسوس کرتا ہے اور لوگ بھی اسے عزت دیتے ہیں اور اس کی قدر و منزلت میں کمی کے بجائے اضافہ ہی ہوتا ہے؛ اسی وجہ سے بعض لوگ اپنی نیک نامی کے لئے اس قسم کی وصیت بھی کر جاتے ہیں، موجودہ زمانہ میں اعضاء انسانی سے انتفاع کے ایسے طریقے ایجاد ہو گئے ہیں جن میں انسانی اہانت نہیں ہے اور نہ ہی عرف میں اس کو اہانت سمجھا جاتا ہے؛ اس لئے اصولی طور پر ان کو درست اور جائز ہونا چاہئے۔ مفتی کفایت اللہ صاحب نے بہ ضرورت جبکہ اس میں اہانت انسانی نہ ہو تو جائز قرار دیا ہے۔ مولانا خالد سیف اللہ رحمانی نے لکھا ہے کہ دوسرے فقہی نظائر کو سامنے رکھنے سے معلوم ہوتا ہے کہ انسانی جان کے تحفظ اور بقا کے لئے قابل احترام چیزوں کی اہانت بھی قبول کی جاسکتی ہے۔

نیز موجودہ زمانہ میں اعضاء کی پیوند کاری طبی اعتبار سے اتنی زیادہ ترقی یافتہ ہے کہ اس میں اب جان کی ہلاکت یا ضرر شدید کا اندیشہ باقی نہیں رہا بلکہ بہت ہی محفوظ طریقہ پر اس عمل کو انجام دیا جاتا ہے۔

اسلامک فقہ اکیڈمی کے دوسرے فقہی سیمینار منعقدہ دہلی بتاریخ 8-11 دسمبر 1989ء نے اس موضوع پر فیصلہ کیا ہے، وہ درج ذیل ہے:

1. ایک انسان کے جسم کا ایک حصہ اسی انسان کے جسم میں بوقت حاجت استعمال کیا جانا جائز ہے۔
2. اعضاء انسانی کا فروخت کرنا حرام ہے۔
3. اگر کوئی مریض ایسی حالت میں پہنچ جائے کہ اس کا کوئی عضو اس طرح بیکار ہو کر رہ گیا ہے کہ اگر اس عضو کی جگہ کسی دوسرے انسان کا عضو اس کے جسم میں پیوند نہ کیا جائے تو قوی خطرہ ہے کہ اس کی جان چلی جائے گی، اور سوائے انسانی عضو کے کوئی دوسرا متبادل اس کمی کو پورا نہیں کر سکتا، اور ماہر قابل اعتماد اطباء کو یقین ہے کہ سوائے انسانی عضو انسانی کی پیوند کاری کے کوئی راستہ اس کی جان بچانے کا نہیں ہے، اور عضو انسانی کی پیوند کاری کی صورت میں ماہر اطباء کو ظن غالب ہے کہ اس کی جان بچ جائے گی اور متبادل عضو انسانی اس مریض کے لئے فراہم ہے، تو ایسی ضرورت، مجبوری اور بے کسی کے عالم میں عضو انسانی کی پیوند کاری کے ذریعہ اپنی جان بچانے کی تدبیر کرنا مریض کے لئے مباح ہوگا۔
4. اگر کوئی تندرست شخص ماہر اطباء کی رائے کی روشنی میں اس نتیجے پر پہنچتا ہے کہ اگر اس کے دو گردوں میں سے ایک گردہ نکال لیا جائے تو بظاہر اس کی صحت پر کوئی اثر نہیں پڑے گا، اور وہ اپنے رشتہ دار مریض کو اس حال میں دیکھتا ہے کہ اس کا خراب گردہ اگر نہیں بدلا گیا تو بظاہر حال اس کی موت یقینی ہے اور اس کا کوئی متبادل موجود نہیں ہے تو ایسی حالت میں اس کے لئے جائز ہوگا کہ وہ بلا قیمت اپنا ایک گردہ اس مریض کو دیکر اس کی جان بچائے۔

بعض فقہی مسائل میں زمانہ و حالات، عرف و عادت، نئے وسائل کی پیدائش اور بدلتے معاشی نظام کی وجہ سے تبدیلی آتی ہے، سیاسی حالات کی تبدیلی کے نتیجے میں کافر حکمرانوں کی طرف سے مسلمانوں کے امیر کے انتخاب کو درست قرار دیا گیا، ہندوستان اور اس جیسے جمہوری ممالک میں ووٹ دینا ضروری ہے، ناپاک چیزوں کی خرید و فروخت کو لوگوں کے عرف و تعامل کی وجہ سے جائز قرار دیا گیا جب کہ ان سے انتفاع ممکن ہو جائے۔

نئے وسائل کی پیدائش سے مسائل کی شکلیں بدل جاتی ہیں، دیکھئے پہلے زمانہ میں باریک چمڑے کی دباغت مشکل تھی؛ لیکن موجودہ دور میں بالکل آسان ہو گئی، اسکی وجہ سے سانپ کے چمڑے کی خرید و فروخت درست قرار پائی؛ کیوں کہ اسے دباغت دے کر اس سے انتفاع ممکن ہو گیا، اسی طرح جرائم کی تحقیق کے لئے پوسٹ مارٹم کو فقہاء نے جائز قرار دیا۔

نئے مسائل کے حل کے لئے ہر زمانہ میں اجتہاد کی ضرورت پڑی ہے اور آئندہ بھی اس کی ضرورت رہے گی؛ کیوں کہ زمانہ کی تیز رفتاری کے ساتھ جدید مسائل بھی اسی رفتار سے پیدا ہو رہے ہیں اور اسلام کی ابدیت اور اس کی پائیداری کے لئے نئے مسائل کا حل پیش کرنا بے حد ضروری ہے، اور یہ اجتہاد اور قیاس کے بغیر ممکن نہیں، پیش آمدہ مسائل کے حل کے لئے اجتہاد سے کام لینے کی روایت عہد رسالت سے آج تک رہی ہے، اور آئندہ بھی رہے گی، دور جدید میں اجتماعی غور و فکر کا رواج فروغ پا رہا ہے جو ایک خوش آئند بات ہے؛ کیوں کہ اس میں انحراف کی گنجائش کم رہتی ہے اور صحیح رائے قائم کرنے میں آسانی ہوتی ہے، ہندوستان میں اجتماعی اجتہاد کے تین اہم مراکز قائم ہوئے: مجلس تحقیقات شرعیہ ندوۃ العلماء لکھنؤ، جمعیت علماء ہند کے تحت ادارہ مباحث فقہیہ۔ اسلامک فقہ اکیڈمی انڈیا جو اس وقت سرگرم عمل ہے۔ ان کے علاوہ اور بھی ادارے کام کر رہے ہیں۔

معاصر مسائل میں ایک مسئلہ دیون کی ادائیگی قیمتوں کے اشاریہ سے مربوط کرنے کا ہے، بعض معاصر علماء نے اس کو جائز قرار دیا ہے جب کہ اکثر علماء نے ناجائز قرار دیا ہے اور یہ فیصلہ کیا ہے کہ: جو چیز جس مقدار میں ادھار لی گئی ہو، اتنی ہی مقدار میں اس کا مثل ادا کرنا ضروری ہے۔

ہندوستان میں سود کی حلت کے بارے میں علماء ہند کا اختلاف ہے، بعض علماء نے ہندوستان کو دارالہرب قرار دیتے ہوئے سود مسلم اور غیر مسلم سب سے لینے کو جائز قرار دیا ہے، لیکن اکثر علماء ہند و ہندوستان کو دارالہرب قرار نہیں دیتے ہیں بلکہ دارالامن کہتے ہیں اور یہاں سود کے لین دین کو حرام قرار دیتے ہیں۔

کمرشیل انشورنس کی تین صورتیں ہوتی ہیں: لائف انشورنس، ذمہ داریوں کا انشورنس اور املاک کا انشورنس، بعض علماء عرب و ہند نے انشورنس کی ان تینوں ہی صورتوں کو جائز کہا ہے، جب کہ اکثر علماء عرب و ہند نے اس کو ناجائز و حرام قرار دیا ہے؛ کیوں کہ ان میں قمار، سود اور غرر پائے جاتے ہیں جو کہ کسی معاملہ کو شرعاً حرام و ناجائز بنا دیتے ہیں۔

اعضاء کی پیوند کاری یعنی ایک انسان کے عضو کو دوسرے انسان کے جسم میں پیوند کرنے کے بارے میں علماء کا اختلاف ہے، تاہم اسلامک فقہ اکیڈمی انڈیا کے دوسرے سیمینار میں چند شرطوں کے ساتھ اس کو بوقت ضرورت جائز قرار دیا گیا ہے، البتہ عطیہ کی صورت میں نہ کہ خرید و فروخت کے ذریعہ۔

19.8 نمونے کے امتحانی سوالات

درج ذیل سوالات کے جوابات تیس تیس سطروں میں دیجئے:

1. بدلتے حالات میں پیدا ہونے والے چند نئے مسائل پر روشنی ڈالئے۔
2. نئے مسائل کے حل میں اسلامک فقہ اکیڈمی (انڈیا) کے طریقہ کار کا تعارف کرائئے۔
3. اعضاء کی پینڈ کاری کے بارے میں معاصر اہل علم کی رایوں کا جائزہ لیجئے۔

درج ذیل سوالات کے جوابات پندرہ پندرہ سطروں میں دیجئے:

1. معاصر دور میں اجتہاد کی روایت پر روشنی ڈالئے۔
2. کاغذی نوٹ کے ذریعہ ادائیگی کے مسئلہ پر بحث کیجئے۔
3. مجلس تحقیقات شرعیہ لکھنؤ اور ادارۃ المباحث الفقہیہ کا تعارف کرائئے۔

19.9 فرہنگ

منصوص	جس مسئلہ کے بارے میں قرآن یا حدیث میں صراحت موجود ہو۔
غیر منصوص	وہ مسئلہ جس کے بارے میں قرآن یا حدیث میں صراحت موجود نہ ہو۔
تاویل	ایک لفظ میں کئی معنوں کا احتمال ہو، ان میں سے ایک کو غلبہ گمان کی بنیاد پر ترجیح دینا نہ کہ یقین کی بنیاد پر۔
یکساں	برابر
تغیر	تبدیلی
وصال	وفات
امیر کی تولیت	امیر مقرر کرنا
فقدان	نایاب ہونا
ہدف	نشانہ
ارباب افتاء	مفتیان، فتویٰ دینے والے
عارض	پیش کرنے والا
اموال ربویہ	وہ مال جن میں کمی بیشی سے سود کی شکل پیدا ہو جائے

دیون مؤخر مطالبات یعنی جن کی ادائیگی کا مطالبہ دیر سے ہو فوری نہ ہو
یسر آسانی
عضو، جمع اعضاء جسم کا ایک حصہ

19.10 مطالعہ کے لئے معاون کتابیں

1. جدید فقہی مسائل مولانا خالد سیف اللہ رحمانی
2. فکر اسلامی - معاصر فقہ اسلامی نمبر مرتب: محمد اسعد قاسمی
3. فضلاء دیوبند کی فقہی خدمات مولانا آفتاب غازی قاسمی ، مولانا عبدالحسین قاسمی
4. ندوۃ العلماء کا فقہی مزاج اور ابناء ندوہ کی فقہی خدمات مولانا منور سلطان ندوی

بلاک 4: تصوف

فہرست

صفحہ نمبر	عنوان	اکائی نمبر
413-433	تعارف تصوف	.20
434-468	نمائندہ صوفیاء	.21
469-491	مشہور سلاسل تصوف	.22
492-534	ہندوستان کے مشہور صوفیاء	.23
535-560	صوفی تصنیفات	.24

اکائی 20 : تعارف تصوف

اکائی کے اجزاء

- 20.1 مقصد
- 20.2 تمہید
- 20.3 مفہوم و آغاز
- 20.4 بنیادی خصوصیات
- 20.5 مقاصد تصوف
- 20.6 صوفیانہ فکر کا ارتقاء
- 20.7 تاریخی ادوار
- 20.8 اہم اصطلاحات تصوف
- 20.9 خلاصہ
- 20.10 نمونے کے امتحانی سوالات
- 20.11 فرہنگ
- 20.12 مطالعہ کے لئے معاون کتابیں

20.1 مقصد

اس اکائی کا مقصد یہ ہے کہ اس کو پڑھنے کے بعد طلبہ تصوف کے معنی و مفہوم کو سمجھ لیں۔ تصوف کے آغاز و ارتقاء، اس کی بنیادی خصوصیات، تصوف کے مقاصد، صوفیانہ فکر کے ارتقاء اور تصوف کے تاریخی ادوار سے واقف ہو جائیں۔ چونکہ تصوف کا ارتقاء ایک باضابطہ فن کی حیثیت سے ہوا تھا اور فنون کی اپنی اصطلاحات ہوتی ہیں، اور ہر فن کا انحصار ان اصطلاحات کی تفہیم پر ہوتا ہے اس لیے طلبہ کی آسانی کے لیے تصوف کی بنیادی اصطلاحات کا مختصر تعارف بھی کرایا گیا ہے۔

20.2 تمہید

تصوف کا آغاز ایک تحریک کے طور پر ہوا تھا جب عہد بنی امیہ میں دولت کی فراوانی اور اسی کے ساتھ اقتدار کے لیے رسہ کشی

شروع ہوئی تو بہت سے نیک نفوس ایسے تھے جنہوں نے اپنے آپ کو کلیہ اس حریفانہ معرکہ آرائی سے علیحدہ کر کے ذکر و فکر اور عبادت و انابت میں لگا لیا، اس طرح تصوف کی داغ بیل پڑی اور تصوف کا ارتقاء شروع ہوا، آئندہ صفحات میں تصوف کے معنی و مفہوم، اس کی خصوصیات اور مقاصد اور تصوف کے تاریخی ادوار پر گفتگو کی جائے گی اور طلبہ کی آسانی کے لیے اس کے آخر میں تصوف کی بنیادی اصطلاحات کی مختصر وضاحت بھی کر دی گئی ہے۔

20.3 مفہوم و آغاز

تصوف کے لغوی معنی صوف پہننے کے آتے ہیں، لیکن اصطلاح میں یہ ایک وسیع مفہوم کا حامل لفظ ہے، صوفی مصنفین اور تصوف کے تاریخ نویسوں نے اس موضوع پر بہت تفصیل سے کلام کیا ہے اور اس کے معنی و مفہوم کو واضح کرنے کی کوشش کی ہے۔ اس کے ساتھ اس کے مدلول و مصداق کو بھی بیان کیا ہے۔

بعض علماء اور کچھ مستشرقین کا خیال ہے کہ تصوف روح اسلامی کے لیے اجنبی اور کلیہ ایک درآمد شدہ چیز ہے، وہ اس کی بنیادیں یہودیت، عیسائیت، یونان، ہندومت، بدھ مت اور قدیم ایرانی افکار میں تلاش کرتے ہیں۔

کچھ جدید مصنفین اور بعض مستشرقین ایسے بھی ہیں جو تصوف کی اتنی آفاقیت کے قائل ہیں کہ وہ دین و دنیا سبھی کو محیط ہے۔

بعض علماء تصوف کو ہی حقیقی اسلام اور دین اسلام کی روح کا معتبر ترین اظہار مانتے ہیں۔ ان کی نظر میں تصوف ہی حقیقی اسلام ہے اور تصوف ہی اسلام کا مغز ہے، باقی شریعت کی حیثیت صرف پوست کی ہے۔

کچھ ایسے بھی ہیں جنہوں نے تصوف اور اسلام میں مطابقت پیدا کرنے کی کوشش کی ہے اور یہ نقطہ نظر اختیار کیا ہے کہ جو کچھ قرآن و سنت کے موافق ہو، اسے تسلیم کر لیا جائے اور جو خلاف ہو، اسے رد کر دیا جائے۔

تصوف کا اہم ترین مسئلہ بلکہ وہ مسئلہ جس پر تصوف سے متعلق سارے مباحث کی بنیاد ہے وہ صوفیہ کا اللہ کے بارے میں تصور ہے، اس تصور کی وجہ سے علماء کے ایک گروہ نے صوفیہ پر تنقید کی ہے، اگلے صفحات میں ہم نے کوشش کی ہے کہ تصوف کو اس کے صحیح مدلول و مصداق اور اس کے متعلقہ مباحث کے ساتھ معروضی انداز میں پیش کریں۔

20.3.1 تصوف کا معنی و مفہوم

لفظ تصوف کی اصل کے بارے میں صوفیہ کے مختلف اقوال ہیں۔ کچھ کہتے ہیں کہ صوفی ”صفا“ سے مشتق ہے۔ کچھ کا خیال ہے کہ یہ لفظ ”اصحاب صفا“ سے ماخوذ ہے، بعض اسے ”صف اول“ سے ماخوذ بتاتے ہیں، چونکہ صوفیہ صف اول کا اہتمام کرتے ہیں اس لیے انہیں صوفیہ کہا گیا۔

کچھ کہتے ہیں کہ چونکہ صوفیہ کا باطن صاف ہوتا ہے اس لیے وہ صوفی کہلاتے ہیں۔ کچھ کا خیال ہے کہ صوفی وہ ہے جس کا دل غیر اللہ سے پاک و صاف ہو، یعنی صفائی کی نسبت سے صوفی کہلائے۔ کچھ کا خیال ہے کہ چونکہ صوفی اللہ تعالیٰ کی صفات سے متصف ہوتا ہے اس اتصاف کی وجہ سے صوفی کہلائے۔

اجلہ صوفیہ نے صوفی کی اسی طرح کی توجیہات کی ہیں؛ مثلاً شیخ عبدالقادر جیلانی فرماتے ہیں کہ صوفی، مصافات سے ماخوذ ہے اس کا مطلب ہے وہ بندہ جسے حق نے صاف کیا۔ شیخ ابوالقاسم قشیری فرماتے ہیں کہ تصوف صفائی سے ماخوذ ہے، چنانچہ صفائی ہر زبان میں قابل تعریف ہے اور گدلا پن جو اس کی ضد ہے قابل مذمت ہے، اس کی تائید میں ایک روایت نقل کرتے ہیں کہ رسول اللہ صلی اللہ علیہ وسلم ایک مرتبہ باہر نکل کر آئے تو آپ کا رنگ بدلا ہوا تھا، فرمایا دنیا کی صفائی جاتی رہی اور کدورت باقی رہ گئی، اس لیے اب ہر مسلمان کے لیے موت ایک تحفہ ہے۔ یہی بات شیخ علی ہجویری نے بھی لکھی ہے، لیکن یہ معنی سے زیادہ حسن تعلیل ہے۔ ورنہ تصوف صف اول یا صفایا صفہ سے لغوی اعتبار سے مشتق نہیں ہو سکتا، خود صوفیہ نے اس اشتقاق کو بعید از قیاس اور خلاف لغت کہا ہے، البتہ وہ یہ کہتے ہیں کہ معنا ان الفاظ کا اطلاق صوفیہ پر ہو سکتا ہے، چنانچہ امام قشیری نے بھی اس کا تذکرہ کیا ہے اور شیخ شہاب الدین سہروردی نے بھی لکھا ہے کہ لغوی طور پر صوفی صفہ سے مشتق نہیں ہو سکتا، البتہ معنماً درست ہے؛ چونکہ صوفیہ کا حال بھی اہل صفہ کی طرح ہے، شیخ ابوبکر الکلاباذی نے بھی ان توجیہات کو معنوی بتایا ہے۔

جس طرح لفظ صوفی کے لیے یہ معنوی نسبتیں تلاش کرنے کی کوشش کی ہے، اسی طرح ان کے ظاہری احوال کی بنا پر ان کے اور نام بھی رکھے گئے تھے، مثلاً ان کو گوشہ گیری اور غاروں میں رہنے کی وجہ سے ’شکفتیہ‘ کہا گیا۔ چونکہ ’شکفت‘ غار کو کہتے ہیں۔ یعنی غار والے، اور وطنوں سے دور رہنے کی وجہ سے ان کو غرباء کہا جاتا ہے، کثرت اسفار کی وجہ سے ان کو سیاح کہا جاتا ہے، اہل شام ان کے بھوکا رہنے کی وجہ سے ان کو ’جوعیہ‘ کہتے ہیں، ان کے دل کی نورانیت کی وجہ سے ان کو ’نوریہ‘ کہا جاتا ہے۔

2.3.2 تصوف کیا ہے؟

یہ تقریباً متحقق ہے کہ تصوف کا لغوی ترجمہ اون/اونی کپڑا پہننا ہے اور اس کی دیگر تاویلات دراصل حسن تعلیل ہیں، لیکن بطور اصطلاح تصوف کے معنی اس کی لغوی بحث سے واضح نہیں ہوتے۔ مختلف صوفیہ نے مختلف انداز میں اس کی تشریح کی ہے؛ لیکن وہ تمام کی تمام حدود کے زمرے سے خارج ہیں، وہ تصوف کے کسی ایک پہلو یا ایک سے زائد پہلوؤں کی نشاندہی تو ہو سکتی ہے نفس تصوف کی نہیں، مثلاً:

شیخ جنید فرماتے ہیں:

1. تصوف یہ ہے کہ حق تعالیٰ تجھے تیری ذات کے ساتھ فنا کر دے اور اپنی ذات کے ساتھ زندہ رکھے۔
2. تصوف دراصل دنیا اور اسباب دنیا سے دور رہنے کا نام ہے۔
3. تصوف یہ ہے کہ اللہ تعالیٰ کے ہوتے ہوئے کسی اور چیز سے تعلق نہ ہو۔
4. تصوف قلب کا دنیا اور اس کے لواحقات سے پاک کرنا، بشری صفات کی نفی کرنا، نفسانی خواہشات سے بچنا، روحانی صفات اختیار کرنا، حقیقت کے علوم سے تعلق رکھنا اور ان اشیاء کا اختیار کرنا جو ابدیت کے لیے اولیٰ ہیں، اور تمام امت کے لیے خیر خواہی کرنا، اور حقیقت میں اللہ تعالیٰ کا بندہ ہونا اور شریعت میں رسول اللہ صلی اللہ علیہ وسلم کی اتباع کا نام ہے۔
5. تصوف جبر و قہر کا نام ہے، اس میں کوئی صلح نہیں ہوتی۔

ابوالحسین نوری کہتے ہیں:

1. تصوف تمام نفسانی خواہشات سے منقطع ہونے کا نام ہے۔
2. تصوف اسم یا علم کا نام نہیں ہے بلکہ یہ اخلاق ہیں۔
3. تصوف، جو کچھ بھی پاس ہو اس کو خرچ کر دینے کا نام ہے۔
3. ہر نفسانی خواہش کے ترک کر دینے کا نام تصوف ہے۔

شبلی کہتے ہیں:

1. تصوف محبت اور تالف کا نام ہے۔
2. اللہ کے ساتھ بغیر غم کے بیٹھنا تصوف ہے۔
3. مخلوق سے کٹ کر حق تعالیٰ کے ساتھ متصل ہونے کا نام تصوف ہے۔
4. تصوف جلا دینے والی بجلی ہے۔

ابو حفص کہتے ہیں: ”تصوف ادب کا نام“ ہے۔

سہیل بن عبداللہ سسری کہتے ہیں کہ: ”صوفی وہ ہے جو گلے پن سے صاف ہو، فکر سے پُر ہو اور بشریت سے منقطع ہو کر اللہ تعالیٰ کے ساتھ متصف ہو جائے، نیز اس کے سامنے سونا اور مٹی برابر ہو جائیں۔

تصوف کی ایک تعریف اس طرح کی جاتی ہے کہ تصوف حقائق کے علم کا نام ہے۔ مثلاً معروف کرنی (200ھ/816ء) نے فرمایا، التصوف الاخذ بالحقائق والیاس بما فی ایدی الخلائق (تصوف حقائق کو لینے اور جو مخلوق کے ہاتھ میں ہے اس سے مایوس ہو جانے کا نام ہے)۔ اس عبارت میں لفظ حقائق کو غیبی حقائق کے معنی میں بھی لیا جاتا ہے اور بعد کے صوفیہ نے تو بالعموم اسی مفہوم میں لیا ہے، مثلاً امام غزالی (505ھ/1111ء) اور ابن عربی (638ھ/1240ء) کے یہاں تصوف دراصل غیبی حقائق کو جان لینے یا ان کی تصدیق کر لینے کا نام ہے، تصوف کی تعریف کا ایک دوسرا رجحان یہ ہے کہ تصوف فناء اور بقاء کے تجربہ سے گزرنے کا نام ہے۔ یہ تعریف متعدد صوفیہ سے منقول ہے۔ ملا جامی (898ھ/1493ء) نے بھی یہی لکھا ہے کہ ولایت فنا فی اللہ اور بقاء باللہ کا نام ہے۔ شیخ مجدد الف ثانی نے بھی تصوف کی تعریف کرتے ہوئے لکھا ہے کہ؛ ولایت عبارت از فناء و بقاء است (ولایت فناء اور بقاء سے عبارت ہے)۔

اس طرح عام طور پر صوفیہ نے تصوف کی تعریف میں فناء و بقاء کو بنیادی اہمیت دی ہے۔

فناء اور بقاء کے تجربے کو اگر تصوف قرار دیا جائے تو اس میں ایک اہم افادی پہلو یہ ہے کہ جو لوگ تصوف پر اعتراض کرتے ہیں ان کا اعتراض درحقیقت اشراقی یا عرفانی تصوف پر ہوتا ہے جس میں یہ دعویٰ موجود ہے کہ وہ غیب کو نبوت کے علاوہ کسی اور ذریعہ سے جان سکتے

ہیں، یا ان پر غیب الغیب منکشف ہو گیا ہے؛ لیکن فناء و بقاء کا تجربہ ایک معروضی تجربہ ہے، اس کا مذہب سے کوئی ٹکراؤ نہیں، سالک ان مراحل سے گذرتا ہے، اور اس کے سامنے نبوت کی حقیقت بھی موجود رہتی ہے وہ نبوی تعلیمات سے انحراف نہیں کرتا، بلکہ فناء کے تجربہ کی تاویل کر کے اس کو نبوت کے ماتحت کرتا ہے۔ قاضی زکریا انصاری (متوفی: 929ھ) تصوف کی تعریف کرتے ہوئے فرماتے ہیں کہ:

”تصوف وہ علم ہے جس کے ذریعے تزکیہ نفوس، صفائی اخلاق اور ظاہر و باطن کو آباد کرنے اور سنوارنے کے احوال کو جاناجاتا ہے تاکہ ابدی سعادت حاصل ہو سکے“

اس تعریف میں نہ صرف جنس و فصل کے ساتھ تصوف کی حد کو بیان کیا گیا ہے بلکہ اس کے غایت و مقصد کو بھی واضح طور پر بیان کیا گیا ہے۔

صوفیاء کے نزدیک تصوف وہی ہے جیسے حدیث جبریل میں ”احسان“ کیا گیا ہے اور اس احسان کی وضاحت کرتے ہوئے بتایا گیا ہے کہ: اللہ کی عبادت ایسے کرو گویا اسے دیکھ رہے ہو اور اگر ایسا نہ کر سکو تو یوں کرو کہ وہ تمہیں دیکھ رہا ہے۔ اس حدیث میں احسان کے دو درجے بیان کئے گئے ہیں پہلا درجہ یہ ہے کہ تم اللہ کو دیکھ رہے ہو اس کو مشاہدہ کہتے ہیں، اور دوسرا درجہ یہ ہے کہ وہ تمہیں دیکھ رہا ہے اور اس درجے کو مراقبہ کہتے ہیں، اور درجہ مراقبہ سے درجہ مشاہدہ کے سفر کو سلوک کہتے ہیں جو تصوف کے مترادف کے طور پر استعمال ہوتا ہے۔

20.4 بنیادی خصوصیات

صوفیہ کرام نے تصوف کی حقیقت اور اسکی خصوصیات بیان کرتے ہوئے بھی بوقلموں اسلوب اختیار کیا ہے، مثلاً رویم بن احمد کہتے ہیں: ”تصوف کی بنیاد تین چیزوں پر ہے فقر و افتقار کو مضبوط پکڑنا، بذل و ایثار کے ساتھ متصف ہونا، اور کسی چیز سے تعرض کرنے یا کسی چیز کے اختیار کرنے کو ترک کر دینا۔ بشر بن الحارث کہتے ہیں ”صوفی وہ ہے جس کا دل اللہ تعالیٰ کے لیے بالکل صاف ہو“۔ سہل بن عبد اللہ تستری فرماتے ہیں: ”صوفی وہ ہے جو کدورت سے پاک ہو، فکر سے پر ہو، لوگوں سے منقطع ہو کر اللہ تعالیٰ سے وابستہ ہو جائے اور اس کی نظر میں سونا اور مٹی کی قیمت برابر ہو“۔ ابو الحسن نوری نے کہا کہ: ”تصوف نہ تو رسوم و اعمال کا نام ہے نہ علم کا، یہ تو حسن خلق کا نام ہے“۔ شیخ جنید نے فرمایا کہ: ”تصوف اللہ تعالیٰ سے بے غرض محبت کا نام ہے“۔

صوفیہ کے مختلف اقوال کا مطالعہ کرنے سے اندازہ ہوتا ہے کہ تصوف صوفیہ کے یہاں ایک عمل اور ایک منہاج کا نام ہے، اس کا فکر اور خیال سے زیادہ تعلق نہیں ہے، بلکہ عمل اور نیت سے ہے، یہ درست ہے کہ ایک سطح پر فکر و تصورات بھی تصوف کا موضوع ہوتے ہیں اور صوفیہ کے بعض حلقوں میں عرفان، مشاہدہ اور غیبی حقائق کے اظہار کی بات کہی جاتی رہی ہے، لیکن یہ تصوف کا عمومی رنگ نہیں ہے، تصوف کا عمومی رنگ عمل ہے اور عمل کے ساتھ باطنی کیفیات جیسے خلوص نیت وغیرہ کی اس میں خاص اہمیت ہے۔

اجلہ صوفیہ جیسے شیخ جنید کے یہاں صوفیہ کے مکاشفات اور مشاہدات کا تذکرہ بہت کم ہے، ان کا پورا زور اس پر ہے کہ تصوف دراصل انسان کی تربیت اور اس کے اندر روحانی صفات پیدا کرنے کا نام ہے، تصوف ایسے ذکر کا نام ہے جس کے ساتھ فکر و وابستہ ہو، ایسے عمل کا نام ہے جس میں ریاء کا شائبہ بھی نہ ہو، ایسی عبادت کا نام ہے جس میں نفسانی خواہشات سے کلیتاً اجتناب ہو، یعنی بندہ

کامل طور پر اپنے رب کا مطیع ہو جائے اور اس کی پوری زندگی اس طریقہ کے تابع ہو جائے جو رسول اللہ صلی اللہ علیہ وسلم نے بتایا تھا، اسی کا نام تصوف ہے۔ چنانچہ شیخ جنیدؒ نے تصوف کے ذریعہ حاصل ہونے والے فوائد کا تذکرہ کرتے ہوئے خلوص عمل اور اتباع شریعت کو خاص اہمیت دی ہے۔

صوفیہ کے یہاں اتباع رسول کی بنیادی اہمیت ہے، چنانچہ شریعت محمدیہ کو ترک کر کے کوئی شخص راہ سلوک پر گامزن نہیں ہو سکتا، تصوف کی پہلی شرط اتباع شریعت ہے اور صوفیہ نے بڑی تفصیل سے بتایا ہے کہ زندگی کے ہر پہلو میں سب سے زیادہ اہم اتباع شریعت ہے، عبادات سے لے کر اکل حلال تک تمام چیزیں بنیادی اہمیت کی حامل ہیں، ان کو چھوڑ کر کوئی اور راہ قابل قبول نہیں ہے، اس کی کسی قدر تفصیل آگے آرہی ہے۔

صوفیہ اپنے افکار کو مبرہن کرنے کے لیے انبیاء سابقین کی نمایاں صفات کو بھی بطور استعارہ استعمال کرتے رہے ہیں، مثلاً صبر ایوب، سیاحت عیسیٰ وغیرہ، شیخ جنیدؒ نے بھی ان تلمیحات کو اپنے تصور تصوف کی وضاحت کے لیے استعمال کیا ہے۔ انھوں نے لکھا ہے کہ تصوف آٹھ خصلتوں پر مبنی ہے، اور یہ آٹھ خصائل آٹھ انبیاء کے امتیازی وصف رہے ہیں، اس لیے سا لک کو چاہئے کہ ان خصائل کو حاصل کرنے کے لیے ان کے اعلیٰ ترین نمونہ کو اپنا آئیڈیل اور نمونہ بنائے۔ اس طرح سا لک سلوک کی اعلیٰ وارفع منزل تک پہنچ سکے گا، شیخ جنیدؒ نے فرمایا:

”تصوف آٹھ خصائل پر مبنی ہے: سخاوت، رضا، صبر، اشارہ، قربت، اون پہننا، سیاحت اور فقر، سخاوت حضرت ابراہیمؑ جیسی، رضا حضرت اسحاق جیسی، صبر حضرت ایوب جیسا، اشارہ حضرت زکریا جیسا، قربت حضرت یحییٰ جیسی، اون پہننا حضرت موسیٰ جیسا، سیاحت حضرت عیسیٰ جیسی اور فقر حضرت محمد مصطفیٰ صلوات اللہ علیہم اجمعین جیسا۔“

شیخ جنیدؒ کی نظر میں تصوف دراصل اعمال شریعت کو ان کے معیار مطلوب کے مطابق انجام دینے کا نام ہے، اس طرح صوفی راہ سلوک کی منزلیں طے کر کے اس مقام پر پہنچتا ہے جہاں وہ سراپا خیر بن جاتا ہے، اس کے اخلاق اعلیٰ ترین اخلاق بن جاتے ہیں، اس کا قلب آئینہ کی طرح شفاف ہو جاتا ہے۔ شیخ جنیدؒ نے ایک مرتبہ فرمایا: تصوف انسان کی طبیعت کے اندر موجود نفس کی کامل تزیین اور انسان کے ظاہر کے حسن خلق کا نام ہے، یعنی باطن یہ ہے کہ نفس تمام عیوب سے پاک ہو جائے اور ظاہر یہ ہے کہ اخلاق اچھے ہو جائیں۔

اس لیے صوفی ایسا شخص ہوتا ہے جو نہ صرف خود خوبیوں کا مجموعہ بن جاتا ہے بلکہ اس کی کیفیت ایسی ہو جاتی ہے کہ اگر برائیاں بھی اس سے منسوب کی جائیں تو وہ خوبیوں کے ساتھ پیش آئے، اگر اس کو مطعون کیا جائے تب بھی اس کی طرف سے بھلائی کا رویہ ہی ظاہر ہو۔ شیخ جنیدؒ نے فرمایا ہے کہ: صوفی کی مثال زمین کی سی ہے کہ اس میں فتنج چیزیں ڈالی جاتی ہیں، لیکن اس سے جو کچھ نکلتا ہے وہ بہترین غذا ہوتی ہے، یا اس کی مثال اس زمین کی سی ہے جس کو نیک و بد سب روندتے ہیں، یا اس کی مثال بادل کی سی ہے جس کا پانی سب کو سیراب کرتا ہے۔

تصوف اپنے باطن کی اصلاح اور ظاہر شریعت پر مکمل عمل پیرا ہونے کا نام ہے حضرت ابو یزید بسطامی فرماتے ہیں: ”اگر تم کسی شخص کو دیکھو کہ اس کو اس قدر کرامات دی گئی ہیں کہ وہ ہوا میں اڑتا ہے تو اس سے دھوکا نہ کھاؤ، یہاں تک کہ یہ دیکھ لو کہ وہ امر ونہی اور حدود شریعت کی حفاظت میں کیسا ہے۔ اسمعیل بن جنید کہتے ہیں کہ امر ونہی پر صبر کرنا تصوف ہے۔ ابو عثمان حیری کہتے ہیں: دھوکے سے محفوظ، سلف اور پابندی شریعت کا راستہ ہے۔ حضرت جنید بغدادی فرماتے ہیں کہ: اگر مجھے معلوم ہو جائے کہ اس آسمان کے نیچے کوئی اور علم ہمارے اس علم سے زیادہ شرف والا ہے تو میں اس علم اور اس علم والوں کی طرف دوڑ کے جاؤنگا؛ تاکہ ان سے وہ علم سن سکوں، اور اگر مجھے یہ معلوم ہو جائے کہ ہمارے اس وقت کے مقابلے میں جو ہم اپنے شیوخ اور ساتھیوں کے ساتھ گزارتے ہیں کوئی اور اچھا وقت ہے، یا ہمارے مسئلوں اور ہماری صحبتوں سے زیادہ اچھی کوئی صحبت ہے تو میں اٹھ کر اس تک چلا جاؤں۔“ تو گویا شیخ جنید اپنے اس قول میں اپنے تجربہ کا اس طرح اظہار کر رہے ہوتے ہیں کہ ان کے نزدیک اس سے زیادہ اہم کوئی علم نہیں ہے، ان کا عندیہ ہوتا ہے کہ ہم فقہ ظاہر کو ترک کر کے فقہ باطن کی طرف آئے ہیں جو ہمارے نزدیک سب سے بہتر ہے، یعنی یہ تصوف فقہ باطن ہے اور باطن کی اصلاح اسی پر مبنی ہے، اور مطلوب حقیقی صرف رسوم کی اصلاح نہیں بلکہ باطن کی اصلاح ہے۔ اگر وہ نہ ہوگی تو ظاہری رسوم کچھ کام نہیں آئیں گی، تصوف دراصل ان ظاہری رسوم کی روح اور جان ہے۔ تصوف کے ذریعہ ظاہری اعمال جو ہر حال میں مطلوب ہیں زندہ ہو جاتے ہیں۔ شیخ جنید تصوف کے اتنے معترف تھے کہ ایک مرتبہ انھوں نے فرمایا کہ: ”میں سالوں ایسے لوگوں کے ساتھ رہا جو ایسے علوم میں بحث کرتے تھے جن کو میں سمجھتا تھا نہ جانتا تھا کہ وہ کیا ہیں، لیکن میں نے ان پر انکار نہیں کیا اور جو کچھ مجھے بتایا جاتا اس کو میں بغیر جانے بھی قبول کر لیتا تھا۔“

صوفیہ کرام نے بڑی وضاحت سے بار بار ذکر کیا ہے کہ تصوف شریعت اسلامی سے الگ کوئی چیز نہیں ہے، شریعت کے بہتر اتباع کا نام ہی تصوف ہے، ان کا خیال ہے کہ صرف اتباع سنت کا راستہ ہی ایسا راستہ ہے جس کے ذریعہ کامیابی حاصل ہو سکتی ہے، اس کے علاوہ تمام راستے مسدود ہیں۔ عبدالرحمن سلمی نے طبقات الصوفیہ میں لکھا ہے کہ شیخ جنید نے فرمایا کہ: مخلوق کے لیے تمام راستے مسدود ہیں، سوائے اس کے کہ رسول اللہ صلی اللہ علیہ وسلم کے طریقہ کا اتباع کیا جائے، جو اس طریقہ کو لازم پکڑ لے تو اس کے لیے خیر کے تمام راستے کھلے ہوئے ہیں۔ ایک اور مرتبہ فرمایا کہ: ہمارا یہ علم کتاب و سنت کے اصولوں سے مقید ہے۔ اور ایک مرتبہ فرمایا کہ ہمارا یہ علم کتاب و سنت سے مضبوط ہے، جو شخص راہ سلوک اختیار کرنے سے قبل قرآن نہ پڑھے، حدیث نہ لکھے اور فقیہ نہ ہو تو اس کی اقتدا جائز نہیں ہے۔ ایک مرتبہ فرمایا کہ: ہمارا یہ علم حدیث کے ذریعہ مستحکم ہے۔ تاریخ بغداد میں راوی نے لکھا ہے کہ شیخ جنید یہ بات اکثر کہا کرتے تھے۔

صوفیہ کرام اعمال شریعت جیسے نماز، روزہ، تلاوت اور حج و زکوٰۃ کو بطیب خاطر انجام دیتے تھے، نماز کے سلسلہ میں ایک عظیم صوفی حضرت جنید بغدادی نے فرمایا: ”ہر چیز کا ایک امتیاز ہوتا ہے اور نماز کا امتیاز تکبیر اولیٰ ہے۔“ شیخ سہروردی نے لکھا ہے کہ شیخ کے قول کا مطلب یہ ہے کہ نیت کا مقام تکبیر اولیٰ ہے اور وہی نماز کی ابتدا ہے، اسی طرح روزہ کے بارے میں فرمایا کہ: ”روزہ نصف سلوک ہے۔“

صوفیہ کرام کو نمازوں میں خشوع و خضوع اور یکسوئی کا احساس اس قدر رہتا تھا کہ اگر نماز میں کوئی دنیاوی وسوسہ پیدا ہو جاتا تو اس نماز کو دوبارہ ادا کرتے تھے۔

احمد بن جعفر بن ہانی سے مروی ہے کہ انھوں نے شیخ جنید سے دریافت کیا: ”ایمان کی علامت کیا ہے؟“ شیخ نے جواب دیا: ”ایمان کی علامت یہ ہے کہ تو جس پر ایمان لایا ہے اس کی اطاعت کرے اور وہ کام کرے جو اس کو پسند ہوں اور جن سے وہ راضی ہو، نیز فانی اور زائل ہونے والی چیزوں سے تعلق منقطع کر لے۔“

عبادت صرف نوافل اور ذکر و اوراد کا نام نہیں ہے؛ بلکہ دلی کیفیات کا بھی نام ہے، دل میں اللہ کا خوف آخرت کی جو ابدی کا یقین اور اللہ تعالیٰ کی مخلوقات میں غور و فکر بھی عبادت ہے، شیخ جنید نے اس کو بھی عبادت میں شمار کیا ہے، اور اس کو ذکر خفی کہا ہے، فرماتے ہیں۔

شیخ جنید سے تصوف کے بارے میں پوچھا گیا، انھوں نے جواب دیا: دل کا مخلوقات کی محبت سے خالی ہونا، طبعی اخلاق (رزیلہ) سے جدائیگی اختیار کرنا، انسانی صفات کو بے اثر کرنا، نفسانی خواہشات سے اجتناب کرنا، روحانی صفات کا پیدا کرنا، علوم حقائق سے تعلق کرنا، جو ابدی طور پر درست ہے اس کو اختیار کرنا، ساری امت سے خیر خواہی کرنا، حقیقتاً اللہ تعالیٰ سے عہد وفا استوار کرنا اور شریعت میں رسول اللہ کی سنت کی اتباع کرنا۔

اس بات کو شیخ جنید نے ایک اور جگہ اس طرح کہا کہ: ”ان کی خاموشی خوف خدا سے عبارت ہوتی ہے۔“

معلومات کی جانچ

1. تصوف کا لفظی معنی کیا ہے؟
2. اہل صفہ کن کو کہتے ہیں؟
3. ”تصوف ادب کا نام ہے“ یہ قول کس کا ہے؟
4. طبقات الصوفیہ کس کی تصنیف ہے؟

20.6 صوفیانہ فکر کا ارتقاء

پہلی صدی ہجری میں تصوف کی اصطلاح استعمال نہیں ہوتی تھی، اور دوسری صدی کے ختم تک بھی فناء و بقاء یا توحید و جود و غیرہ اصطلاحات کا استعمال شروع نہیں ہوا تھا، اور صوفیہ میں خرقہ پہننا، شطحات کا صدور، سکر و مدہوشی، جذب و انبساط، قبض و بسط وغیرہ کا رواج بھی تقریباً نہیں تھا، البتہ اسی عہد میں ایسے دواعی شروع ہو گئے تھے جو بعد میں مخصوص صوفیانہ فکر کا پیش خیمہ ثابت ہوئے اور تصوف کی اصل بنیاد انہی تصورات پر قائم ہوئی، ان میں سے ایک اہم تصور محبت الہی کا خاص تصور تھا، تصوف کی تاریخ میں لفظ ”محبت“ بڑی اہمیت کا حامل ہے، سلوک کا سفر ہی دراصل محبت الہی سے شروع ہوتا ہے، قرآن و حدیث میں اللہ تعالیٰ سے محبت

کو بڑی اہمیت دی گئی ہے، صوفیہ نے اس کو قبول کیا اور سلوک کی بنیاد اسی کو بنایا، لیکن صوفیہ نے محبت کو اس دائرے سے آگے بڑھایا جس کا ذکر قرآن میں ہے، قرآن میں محبت الہی کا طریقہ اور اظہار یہ بتایا گیا ہے کہ اللہ کے رسول کی اطاعت کی جائے: ”قل ان کنتم تحبون اللہ فاتبعوا نبی یحببکم اللہ“ (کہیے اگر تم اللہ سے محبت کرتے ہو تو میری اتباع کرو)۔

صوفیہ نے اس کو آگے بڑھا کر عشق کے درجہ تک پہنچایا اور اس کو پیدا کرنے کے لیے ذکر و مراقبہ کا راستہ اختیار کیا۔ دوسری صدی میں اگرچہ اس کے خدو خال بہت واضح نہیں تھے لیکن محبت کے ساتھ عشق کا ذکر بھی ہوتا تھا۔

عبدالواحد بن زید نے حضرت حسن بصری سے ایک مرسل روایت بیان کی ہے جو حدیث قدسی کے انداز پر ہے، اس کا مفہوم یہ ہے: ”جب بندہ صرف میرے ساتھ مصروف ہو جاتا ہے تو میں اس کی نعمت اور لذت اپنے ذکر میں رکھ دیتا ہوں، اور جب اس کی لذت و نعمت میرا ذکر بن جاتا ہے تو وہ مجھ سے عشق کرنے لگتا ہے، اور میں اس سے عشق کرنے لگتا ہوں، اور جب وہ مجھ سے عشق کرنے لگتا ہے اور میں اس سے عشق کرنے لگتا ہوں تو اس کے اور میرے درمیان سے حجاب اٹھ جاتا ہے اور میں اس کی نظروں کے سامنے آ جاتا ہوں“۔

یہ روایت محدثین کے نزدیک ثابت نہیں ہے؛ لیکن عبدالواحد جو اس کے راوی ہیں یہ ان کے فکر کی ترجمان ہے، انہوں نے ذکر کو محبت کا ذریعہ بتایا اور محبت کی غایت عشق الہی کو قرار دیا ہے، اور عشق کا نتیجہ مجاہبات کے مرتفع ہو جانے کو قرار دیا ہے۔

عبدالواحد بن زید کی یہ روایت واضح طور پر تصوف کے اس تصور کا نقطہ آغاز ہے جس کے زیر اثر بعد میں صوفیہ نے وحدۃ الوجود کا اثبات کیا اور بعض سے شطحات کا بھی صدور ہوا۔

حضرت ابراہیم بن ادہم نے محبت کا ذکر کرتے ہوئے فرمایا کہ: اگر بندوں کو یہ معلوم ہو جائے کہ اللہ تعالیٰ کی محبت کیا ہے، تو کھانا پینا کم ہو جائے لباس پر توجہ کم ہو جائے، فرشتوں کو دیکھو اللہ تعالیٰ سے محبت کرتے ہیں تو صرف اسی کی عبادت کرتے ہیں، حتیٰ کہ ان میں سے بہت سے جب سے پیدا ہوئے یا تو سجدے میں ہیں یا قیام میں یا رکوع میں۔

ابراہیم بن ادہم نے ایک اور اہم بات کہی ہے کہ: ”اے اللہ تو جانتا ہے کہ اگر مجھے تیری محبت مل جائے تو پھر میرے نزدیک جنت کی قیمت مجھ کے پر کے برابر بھی نہیں ہوگی“۔

یہ وہی بات ہے جو اس سے آگے بڑھ کر رابعہ العدویہ نے کہی تھی، رابعہ ابراہیم ادہم کی معاصر ہیں ان کا مشہور جملہ اکثر تذکرہ نگاروں نے نقل کیا ہے کہ: ”میں چاہتی ہوں کہ جنت کو جلا دوں اور جہنم پر پانی ڈال کر اسے بجھا دوں؛ تاکہ لوگ بغیر کسی لالچ یا خوف کے خدا کی عبادت کریں“۔

دوسرا تصور جس کا اس دور میں آغاز ہوا وہ زہد کا ہے، زہد بھی صوفیہ کے بنیادی تصورات میں ہے، بے شمار آیات و احادیث میں دنیا و مافیہا سے زہد کی ترغیب دی گئی ہے، شیخ ابن قیم لکھتے ہیں کہ: ”قرآن دنیا میں زہد کی ترغیب اور دنیا کی بے قیمتی اور بے حیثیتی کے ذکر سے بھرا ہے“، زہد فی الدنیا کے موضوع پر مشتمل احادیث کا شمار ناممکن ہے۔ کتاب و سنت میں زہد کی بے حد فضیلت وارد ہوئی ہے، سلف نے زہد کے موضوع پر باضابطہ کتابیں لکھیں ہیں۔

ابراہیم بن ادہم کہتے ہیں کہ زہد تین طرح کا ہوتا ہے: زہد فرض، زہد فضیلت اور زہد سلامت، زہد فرض حرام چیزوں سے بچنا، زہد فضیلت حلال چیزوں سے اجتناب کرنا اور زہد سلامت، شبہات سے اجتناب کرنا۔ شقیق بلخی نے زہد کے بارے میں فرمایا کہ تین عادتیں زاہد کا تاج ہیں، ایک تو یہ کہ وہ خواہشات سے اعراض کرے نہ کہ خواہشات کی پیروی، دوسرا یہ کہ اپنے دل سے زہد کی راہ اختیار کرے اور تیسرا یہ کہ جب بھی خالی ہو اپنی قبر کو یاد کرے اور قیامت کے مناظر کو یاد کرے۔ زہد سے متعلق حضرت شقیق کے بہت سے اقوال ہیں، انھوں نے زہد کے لیے ایک اور لفظ استعمال کیا ہے اور وہ ہے لفظ قلت، ان سے پوچھا گیا کوئی شخص اصحاب قلت میں سے ہے یہ کیسے معلوم ہوگا؟ انھوں نے جواب دیا: جب کوئی شخص دنیا سے کوئی چیز اس طرح ڈر ڈر کر لے کہ اگر نہیں لے گا تو گناہگار ہوگا تو سمجھ لو کہ وہ اصحاب قلت میں سے ہے۔

شقیق بلخی کی تحریروں میں یہ عندیہ بھی واضح نظر آتا ہے کہ زہد میں درجہ بندی ہے اور کچھ زاہد دوسرے زاہدوں کے مقابلے میں زیادہ بلند مقام کے حامل ہیں، لکھتے ہیں:

”اللہ کے سب سے قریب زاہد وہ ہیں جو اللہ سے زیادہ ڈرتے ہیں، اللہ تعالیٰ کو سب سے زیادہ پسند زاہد وہ ہیں جن کے اعمال اچھے ہیں، اللہ کے نزدیک سب سے افضل زاہد وہ ہیں جو ان چیزوں کی طرف سب سے زیادہ رغبت رکھتے ہیں جو اللہ تعالیٰ کے پاس ہیں۔ اللہ تعالیٰ کے نزدیک سب سے زیادہ معزز زاہد وہ ہیں جو متقی ہیں، مکمل زہد والے وہ ہیں جن کے دل سخی ہیں اور جو اپنے سینوں کی حفاظت کرتے ہیں، اور سب سے زیادہ کامل زاہد وہ ہیں جن کا یقین پختہ اور زیادہ ہے۔“

شقیق بلخی نے زاہد اور راغب کی تقسیم کرتے ہوئے ان کے درمیان بعد المشرقین قرار دیا ہے، فضیل بن عیاض نے بھی زہد کی فکر کو تقویت دی اور انھوں نے زہد کو قناعت کے ہم معنی قرار دیا، فرمایا: ہر خیر کی کنجی قناعت ہے اور قناعت دراصل غناء ہے۔ وہ دعا مانگا کرتے تھے کہ: اے اللہ! مجھے دنیا میں زاہد بنا چونکہ زہد ہی ہر خیر کی کنجی ہے اور اسی سے ہمارے تمام اعمال اور ہمارے دلوں کی اصلاح ہوگی۔

لفظ ”معرفت“ کا بھی مخصوص استعمال اس دور میں شروع ہو گیا تھا، معرفت کے معنی ہیں پہچانا، صوفیہ کے یہاں معرفت سے مراد اللہ تعالیٰ کی معرفت ہوتی ہے، صوفیہ نے معرفت اور عارف کے الفاظ ایسی کیفیات کے لیے استعمال کیے ہیں جن میں سالک اپنا امتیاز اور تشخص ختم کر کے ذات واحد کے مشاہدہ میں غرق ہو جاتا ہے۔ ابتداء میں معرفت کا اطلاق صرف اس پر ہوتا تھا کہ بندہ اپنے رب کو پہچان لے اور اس کی جہالت دور ہو جائے، بعد میں یہ لفظ سالک کی مخصوص کیفیات کے لیے استعمال ہونے لگا۔

مالک بن دینار نے فرمایا کہ اہل دنیا نے ایک بہت ہی عمدہ چیز کو چکھا ہی نہیں، لوگوں نے پوچھا: وہ کیا ہے؟ فرمایا کہ وہ اللہ تعالیٰ کی معرفت ہے۔

شقیق بلخی نے معرفت پر بہت زور دیا ہے اور انھوں نے معرفت کو وہ رنگ عطا کیا جو تصوف کا امتیاز ہے، انھوں نے فرمایا کہ معرفت چار طرح کی ہوتی ہے:

(1) اللہ کی معرفت: یعنی یہ جاننا کہ اللہ کے سوا نہ کوئی فائدہ دے سکتا ہے اور نہ نقصان پہنچا سکتا ہے۔

(2) معرفت نفس: یعنی یہ یقین رکھنا اور جاننا کہ تیرا نفس نہ نقصان پہنچا سکتا ہے نہ فائدہ، الا یہ کہ اللہ تعالیٰ چاہے۔

(3) امر اور نواہی کی معرفت: یعنی یہ جاننا کہ اللہ تعالیٰ کا حکم ماننا تیری ذمہ داری ہے اور تیرا زرق اس کی ذمہ داری ہے اور اخلاص کے ساتھ بغیر کسی طمع یا لالچ کے عمل کرنا۔

(4) اللہ تعالیٰ کے اور اپنے دشمنوں کی معرفت: یعنی یہ جاننا کہ تیرا ایک دشمن ہے اور جب تک تو اس سے جنگ نہ کرے گا، تیری عبادتیں قبول نہ ہوں گی۔

صوفیہ کرام کے یہاں زہد، محبت اور معرفت کے ساتھ ”توکل“ کی بڑی اہمیت ہے۔

دراصل توکل ایک بڑی اسلامی خوبی ہے، قرآن پاک میں ہے کہ اللہ تعالیٰ توکل کرنے والوں کو پسند فرماتا ہے، اور یہ کہ جو اللہ تعالیٰ پر بھروسہ کرے اللہ اس کے لیے کافی ہے، حدیث میں بھی توکل کی بڑی فضیلت آئی ہے، صوفیہ نے ابتداء سے ہی توکل کے بارے میں کلام کیا ہے، توکل زہد سے وابستہ ہے، توکل کے بنا زہد کا تحقق نہیں ہو سکتا اس لیے زہد کی تعریف، اس کی دعوت اور اس کے تقاضے بیان کرنے کا لازمی مطلب توکل کی دعوت بھی ہے جو زہد کی روایت کے ساتھ ہی شروع ہو گئی۔

صوفیہ کے یہاں توکل کا مفہوم اپنی ابتداء میں وہی ہے جس کی طرف قرآن و حدیث میں دعوت دی گئی ہے، لیکن بعد میں یہ تصور ایک انتہاء کی طرف گامزن ہوا اور بہت سے نام نہاد صوفیہ نے اسقاط الوسائط کا نام توکل رکھ دیا، توکل کی تعریف کرتے ہوئے شقیق بلخی نے لکھا ہے: ”توکل یہ ہے کہ تیرا دل اللہ تعالیٰ کے وعدوں پر مطمئن ہو جائے“۔

یہ وہ اہم تصورات ہیں جن کے تصوف کی تاریخ پر بڑے اثرات ہیں اور دوسری صدی میں ان کو ایک مخصوص امتیاز اور تشخص مل گیا تھا جو اگلی صدی میں پروان چڑھنے والے ایک پورے فکری منہاج کا پیش خیمہ ثابت ہوا۔

تیسری صدی میں تصوف کے اندر فلسفیانہ فکر کی آمیزش شروع ہو گئی اور معرفت اور محبت کے جو تصورات دوسری صدی میں پروان چڑھے تھے اس صدی میں ان کے اندر فلسفیانہ رنگ شامل ہوا اور ان کی الگ انفرادیت قائم ہو گئی، ڈاکٹر ابوالوفا الغنیمی التفنازانی نے لکھا ہے کہ تیسری صدی میں تصوف کے پانچ امتیازات قائم ہوئے:

1. اخلاق و سلوک 2. ذوقی معرفت 3. فناء اور اس کے مختلف معانی 4. طمانیت یا سعادت 5. اشاراتی زبان

بعد کے ادوار میں بھی تصوف کے یہ امتیازات قائم رہے۔

اسی کے ساتھ اس عہد میں تصوف کی فکر میں ایک اور مسئلہ زیر بحث رہا تھا، اور وہ تھا توحید کا مسئلہ، صوفیہ نے توحید کے اثبات اور توحید کی نوعیت پر اپنے صوفیانہ ذوق اور اشاراتی زبان میں گفتگو کی ہے، اور واقعہ یہ ہے کہ فکری سطح پر تصوف کو جو چیزیں فقہاء اور محدثین کے عام منہاج سے ممتاز کرتی ہیں وہ صرف دو ہیں: ایک توحید دوسری فناء و بقاء۔

فناء اور بقاء کے تصور کا آغاز بھی تیسری صدی میں ہوا، اس صدی میں متعدد صوفیہ نے اپنے ذوق کے مطابق فناء کی تعریف کی اور بعض نے فناء کو حلول تک پہنچا دیا، مثلاً حلاج نے فناء کی اس طرح تشریح کی کہ وہ حلول کے مترادف ہو گئی، لیکن عام صوفیاء نے فناء کے اس تصور پر سخت نکیر کی اور ہر دور میں نظریہ اتحاد و حلول کا رد کیا۔

بعض صوفیہ جس کو خالص عشق الہی کہتے ہیں یعنی جنت کی خواہش اور جہنم سے خوف کے بغیر صرف اللہ تعالیٰ سے محبت کرنا، یہ فکر دراصل اسی تیسری صدی میں پروان چڑھی، علی بن موفق البغدادی (۲۶۵ھ/۸۷۸ء) کے یہاں اس کا تذکرہ ملتا ہے، حالانکہ یہ فکر کسی نہ کسی شکل میں دوسری صدی کے اندر بھی موجود تھی جیسا کہ ذکر ہو چکا لیکن اس کو بعد میں فروغ ہوا۔

تصوف کی تاریخ میں یہ بھی ایک نئی فکر تھی جس کو ابتدائی عہد میں قبولیت نہیں ملی؛ لیکن بعد میں یہ فکر مختلف لوگوں میں مقبول ہو گئی، اس تصور نے دراصل دین اسلام کی ترجیحات کو متاثر کیا، چونکہ ایسی عبادت جس کا کوئی مقصد نہ ہو اور ایسی بندگی جس میں جنت کی طلب نہ ہو۔ ایسی خشیت جس میں خوف نہ ہو اور جہنم سے ڈرنے کا جذبہ نہ ہو، وہ بہر حال اسلام میں مطلوب نہیں ہے، پورا قرآن اور حدیث کا سرمایہ آخرت کے سود و زیاں پر مبنی ہے۔

اہل تصوف محبت کے اس تصور کی تاویل یوں کرتے ہیں کہ اللہ سے محبت صرف اللہ کے لئے ہو، نہ صرف جنت کی لالچ یا جہنم کے خوف سے؛ کیونکہ بندوں کی محبت کا مستحق حقیقی اللہ تعالیٰ ہے، اللہ کی محبت تمام ماسوی سے زیادہ ہونا ایمان کا مطلوب ہے، اس کے ذریعے جہنم کے خوف اور جنت کی خواہش کی نفی مقصود نہیں ہے، بلکہ صرف اس امر کا اثبات مطلوب ہے کہ اللہ کی محبت اور اس کی عبادت صرف اس کی ذات کے لئے اور اس کی رضا کے حصول کے لئے ہے جو تمام غایات کی غایت ہے۔

اسی دور میں ابوسعید الخراز نے فناء و بقاء کے بارے میں گفتگو شروع کی اور ابوصالح حمدون القصار نے ملامتی مذہب اختیار کر لیا۔ شیخ جنید بغدادی کے استاد سری سقطی نے تصوف کی اشاعت اور اس کو دوسرے علاقوں تک پھیلانے میں اہم کردار ادا کیا، ان کے ایک شاگرد موسیٰ انصاری نے مرو اور خراسان میں اور ابوعلی روزباری نے مصر میں اور محمد بن عبدالوہاب الشافعی نے نیشاپور میں اس کی اشاعت کی۔

صوفیہ کی خانقا ہوں کا ظہور بھی اسی صدی میں شروع ہوا، علامہ جامی کے ایک اندراج سے اندازہ ہوتا ہے کہ خود شیخ جنید بغدادی نے بھی خانقاہ قائم کی تھی، لیکن اگر یہ روایت درست نہ ہو تب بھی ابراہیم مصری کے بارے میں یقینی طور پر معلوم ہے کہ ان کے لیے خانقاہ قائم کی گئی تھی جس کو رباط کہا جاتا تھا۔ صاحب فحاشات الألسن لکھتے ہیں کہ: پہلی خانقاہ ابوہاشم صوفی نے رلکھ (فلسطین) میں قائم کی، سفیان ثوری نے ان سے استفادہ کیا تھا۔ تیسری صدی سے پانچویں صدی کے درمیان تصوف کی تمام اصطلاحات کا رواج شروع ہو گیا تھا اور صوفیہ ان مخصوص اصطلاحات میں گفتگو کرنے لگے تھے، جیسے وقت، مقام، حال، قبض، ببط، ہیبت، انس، تواجد، جمع، فرق، فناء و بقاء، غیبت و حضور، صحو اور سکر، محو و اثبات، مستور و تجلی، کشف، مشاہدہ، لواح، طوامع، لوامع، قرب و بعد، شریعت، حقیقت، طریقت وغیرہ۔

معلومات کی جانچ

1. زہد کا کیا معنی ہے؟
2. پہلی خانقاہ کہاں قائم کی گئی؟
3. معرفت کا لغوی معنی کیا ہے؟
4. ابراہیم بن ادہم کے نزدیک زہد کتنی طرح کا ہوتا ہے؟

تصوف کی تاریخ کو مختلف مؤرخین نے مختلف زمانوں میں تقسیم کیا ہے، عصر حاضر میں تصوف کے نامور محقق پروفیسر شاہد علی عباسی نے تصوف کے ارتقاء کو چھ ادوار میں تقسیم کیا ہے، پہلا دور عہد صحابہ، دوسرا دور حضرت حسن بصری اور ان کے معاصرین و مسترشدین کا، تیسرا زمانہ نویں صدی عیسوی سے بارہویں صدی کا ہے جس میں تصوف کے بیشتر افکار اور ان کی امتیازی خوبیاں وجود میں آئیں، چوتھا زمانہ تصوف میں جذب و سلوک کے آغاز کا ہے، پانچواں دور تصوف کے سلاسل کے آغاز کا دور ہے۔ اور چھٹا دور پندرہویں صدی سے اٹھارہویں صدی تک کا ہے۔ یہ تقسیم بھی ایک اہم تقسیم ہے؛ لیکن حضرت شاہ ولی اللہ محدث دہلوی نے تصوف کے ادوار کو صرف چار ادوار میں بلکہ زیادہ صحیح تعبیر استعمال کریں تو چار الوان میں تقسیم کیا ہے۔

بعض مؤرخین نے تصوف کے ادوار کو اس طرح بیان کیا ہے:

تصوف کا پہلا دور: رسول اللہ صلی اللہ علیہ وسلم اور اہل جملہ صحابہ کا عہد

تصوف کے پہلے دور کا آغاز رسول اللہ صلی اللہ علیہ وسلم کے عہد میں ہوتا ہے اور عہد صحابہ تک جاری رہتا ہے۔ اس دور کی خصوصیات یہ ہیں کہ اس میں سالکین کی توجہ شریعت کے ظاہری اعمال پر زیادہ رہی، ان لوگوں کو باطنی زندگی کے تمام مراتب شرعی احکام کی پابندی کے ذریعہ ہی حاصل ہوتے تھے، چنانچہ ان بزرگوں کا احسان یہ تھا کہ وہ نمازیں پڑھتے تھے، ذکر و تلاوت کرتے تھے، روزہ رکھتے تھے، حج کرتے تھے اور زکوٰۃ دیتے تھے اور جہاد کرتے تھے۔ یہ بزرگ خدا تعالیٰ سے قرب و حضور کی نسبت اعمال شریعت اور ذکر و اذکار کے سوا کسی اور ذریعے سے حاصل کرنے کی سعی نہ کرتے تھے، بے شک ان اہل کمال بزرگوں میں جو محقق ہوتے ان کو نماز اور ذکر و اذکار میں لذت ملتی، اور قرآن مجید کی تلاوت سے متاثر ہوتے، مثلاً زکوٰۃ محض اس لیے نہ دیتے تھے کہ زکوٰۃ دینا خدا کا حکم ہے بلکہ خدا کے حکم کی بجا آوری کے ساتھ ساتھ وہ اپنے آپ کو بھی بخل کے روگ سے بچاتے، اور نیز جب وہ اپنے آپ کو دنیاوی کاموں میں منہمک پاتے تو انہیں اس کا احساس ہوتا، چنانچہ وہ دل کو کاروبار دنیا سے ہٹانے کے لیے زکوٰۃ دیتے اور اسی طرح شریعت کے دوسرے احکام کو بجالانے میں بھی ان کی یہی کیفیت ہوتی تھی۔ الغرض یہ بزرگ محض خدا کا حکم سمجھ کر شرعی احکام ادا نہ کرتے؛ بلکہ اس کے ساتھ ساتھ ان شرعی احکام کی بجا آوری سے ان کے باطنی تقاضوں کی تسکین بھی ہوتی تھی، یہ بزرگ جنت کی خواہش رکھتے تھے اور جہنم سے خائف رہتے تھے، کشف و کرامات اور خوارق عادات بھی ان سے کم ہی ظاہر ہوتے تھے، سرمستی اور بے خودی کی کیفیت بھی ان پر شاذ و نادر ہی طاری ہوتی تھی، اور اگر کبھی کبھی یہ باتیں ان سے صادر بھی ہوتیں تو قصداً نہیں، بلکہ محض اتفاق سے ایسا ہوتا تھا، شاہ ولی اللہ کے الفاظ میں تصوف کا یہ دور ”احسان“ کا دور ہے، یعنی اس دور کا تصوف دراصل احسان تھا۔

تاریخ تصوف کا دوسرا دور: 61ھ سے تیسری صدی ہجری کے آغاز تک

تاریخ تصوف کا دوسرا دور تقریباً 61ھ یعنی حضرت حسن بصری کے عہد سے شروع ہوتا ہے اور تیسری صدی ہجری کے آغاز

تک جاتا ہے۔

تقریباً دو سو برسوں پر محیط یہ دور تصوف کی تشکیل کا ابتدائی مرحلہ ہے، اس دور میں بنو امیہ کا پورا دور حکومت اور بنو عباس کا دور عروج شامل ہیں، اس دور کی خاص بات یہ ہے کہ اس میں تحریک تصوف نے نہ تو باضابطہ کوئی شکل اختیار کی تھی نہ ہی تصوف کی اصطلاحات وضع ہوئی تھیں، اس دوران حضرت حسن بصری، حضرت فضیل بن عیاض اور حضرت مالک بن دینار وغیرہ ایسے بڑے بزرگان دین گزرے ہیں جنہوں نے اس زمانے میں مسلمانوں کے اندر پائی جانے والی حد سے زیادہ دنیا داری سے نہ صرف بے زاری کا اظہار کیا بلکہ اس کے خلاف آواز بھی اٹھائی، ان لوگوں نے خود کو امور دنیا اور حکمت کے کاموں سے دور رکھا، مسلمانوں کی اصلاح کی کوئی منظم اور بھرپور تحریک چلانے کے بجائے ان بزرگوں نے اپنے زمانے کے مخصوص سیاسی ماحول کو مد نظر رکھتے ہوئے، دنیا کے خراب ماحول سے خود کو الگ رکھا، گوشہ عافیت میں عبادت و ریاضت کو اپنا شعار بنایا، ان بزرگان دین پر خدا کا خوف ہر وقت غالب رہتا تھا۔

تیسرا دور: تیسری صدی کے آغاز سے چوتھی صدی کے نصف تک

تحریک تصوف کا دوسرا دور تیسری صدی ہجری کے بیشتر اور چوتھی صدی ہجری کے نصف اول پر محیط ہے، اگرچہ یہ زمانہ مسلمانوں میں فلسفے اور عقلیت سے مرعوبیت کا زمانہ ہے، مسلمانوں کے اندر ان علوم کے فروغ کے سبب عقائد و مذہب سے متعلق مختلف طرح کے شکوک و شبہات پیدا ہونے لگے تھے، اس دور کے بزرگان دین میں حضرت بایزید بسطامی حضرت ذوالنون مصری اور حضرت جنید بغدادی بہت زیادہ مشہور ہیں۔ لیکن اس دور کے مسلم بزرگان دین نے مذہب اور اس کی تعلیمات کو عقل کی کسوٹی پر پرکھنے کے بجائے دل کی کیفیت پر زیادہ زور دیا، ان کے خیال میں انسان صراط مستقیم کی تلاش میں عقل کے گھوڑے دوڑانے کے بجائے اگر اپنے اندرون میں جھانک کر دیکھے تو زیادہ آسانی کے ساتھ راہ راست پر گامزن رہ سکے گا۔ ان بزرگان دین نے یونانی و ایرانی عقلیت پسندی کا مقابلہ عشق الہی سے کرنے کی کوشش کی۔

چوتھا دور: چوتھی صدی کے نصف سے پانچویں صدی تک

تحریک تصوف کا چوتھا دور چوتھی صدی ہجری کے آخر اور پانچویں صدی ہجری پر مشتمل ہے، یہ عباسی خلافت کا دور زوال ہے، اس دوران مسلم دنیا پورے طور پر انتشار کا شکار تھی، اس زمانے میں مسلم دنیا کے مختلف علاقوں میں ان کی چھوٹی چھوٹی خود مختار حکومتیں وجود میں آگئی تھیں جو اکثر اوقات باہم دست و گریبان بھی رہتی تھیں، آپسی اختلاف و انتشار اور خانہ جنگیوں کے اس دور میں تحریک تصوف کو مزید جلا ملی، اور اس نے دنیا داری کے خلاف دنیا بے زاری کی باضابطہ تحریک کی شکل اختیار کر لی۔ اس دور کے صوفیہ میں ابونصر سراج، ابوطالب مکی وغیرہ مشہور ہوئے ہیں۔ تحریک تصوف کے اس دور کی خصوصیت یہ ہے کہ اسی زمانے میں تصوف کی اصطلاحات مقبول ہونی شروع ہوئیں، اس زمانے میں صوفیہ کے حلقے اور گروپ وجود میں آئے اور بعض لوگوں نے صوفی تحریک کو ہی عین اسلام ثابت کرنے کی کوشش کی۔ البتہ اس دور میں بھی باضابطہ صوفی سلسلوں کا آغاز نہیں ہوا تھا، اسی دور میں پہلی مرتبہ ایسی کتابیں منظر عام پر آئیں جن میں تصوف کے بنیادی تصورات ملتے ہیں، مثال کے طور پر شیخ ابونصر سراج کی تصنیف ”کتاب اللمع“ کو پیش کیا جاسکتا ہے۔ اس دور کی ایک خصوصیت یہ بھی ہے کہ اس میں صوفیاء کرام نے اصلاح باطن پر بہت زیادہ زور دیا ہے۔

پانچواں دور: پانچویں صدی سے ساتویں صدی تک

تحریک تصوف کا پانچواں دور چھٹی صدی ہجری اور ساتویں صدی ہجری پر مشتمل ہے، اس دور میں تصوف نے باضابطہ اور منظم تحریک کی شکل اختیار کر لی اور یہ اپنے دور کے سماج کی اہم ضرورت بن گیا، چونکہ یہ دور بھی مسلم دنیا کا دور خلفشار ہے، اس میں مسلمانوں کی باہمی چپقلش اور کشمکش نے انہیں اتنا زیادہ کمزور کر دیا کہ منگولوں نے مسلم دنیا کے ایک بڑے حصے کو تاخت و تاراج کر کے رکھ دیا۔ اس سے پہلے مسلمانوں نے بلاد و امصار کی ایسی تباہی نہ دیکھی تھی اور نہ ہی ان میں اتنے بڑے پیمانے پر ہلاکتیں ہوئی تھیں، اس خون خرابے نے مسلم دنیا میں مایوسی اور دنیا کی بے ثباتی کا ایک ایسا ماحول پیدا کیا جو تحریک تصوف کے لیے انتہائی سازگار تھا؛ لہذا تصوف اور صوفی خیالات کو مسلم دنیا میں سب سے زیادہ فروغ اسی زمانے میں حاصل ہوا، زیادہ تر صوفی سلسلوں کا قیام اسی زمانے میں عمل میں آیا اور اسی دوران وہ مسلم دنیا کے اطراف و اکناف میں پھیلے۔ اس دور کے صوفیاء میں مولف رسالہ قشیر یہ شیخ ابوالقاسم قشیری، فارسی زبان میں تصوف کی پہلی کتاب ’کشف المحجوب‘ کے مصنف شیخ علی ہجویری، سلسلہ قادریہ کے بانی اور فتوح الغیب کے مولف سیدنا شیخ عبدالقادر جیلانی، صاحب احیاء العلوم امام محمد الغزالی، فصوص الحکم اور فتوحات مکیہ جیسی تصوف کی بنیادی کتابوں کے مصنف شیخ محی الدین ابن عربی، بانی سلسلہ سہروردیہ اور عوارف المعارف جیسی تصوف کی معرکہ الآراء کتاب کے مصنف حضرت شیخ شہاب الدین سہروردی زیادہ مشہور ہیں۔ اسی دور میں تصوف کو سب سے زیادہ عوامی مقبولیت حاصل ہوئی کیونکہ ایک ایسے وقت میں جب مسلمانوں کا سیاسی نظام پورے طور پر بکھر چکا تھا اور ان کی سیاسی وحدت پارہ پارہ ہو چکی تھی، یہ صوفیاء کرام اور ان کی جماعت تھی جس نے مسلم معاشرے کی ڈوبتی ہوئی کشتی کو پار لگانے کا بیڑہ اٹھایا، اس کے اندر اصلاح و درستی کی تحریک کو آگے بڑھایا اور صوفی سلسلوں کے باضابطہ قیام کے ذریعے ایک ایسا روحانی نظام جاری کیا جس میں مرید کی اصلاح و تربیت کی اور اس کو معاشرہ کا ایک بہتر فرد بنانے کی سعی کی گئی۔

اسی عہد میں صوفیہ کے مختلف سلسلے قائم ہوئے جن کی وجہ سے تصوف باضابطہ ایک نظام بن گیا، اس عہد میں قائم ہونے والے چند اہم صوفی سلسلے حسب ذیل ہیں:

1. سلسلہ قادریہ - بانی حضرت غوث اعظم شیخ عبدالقادر جیلانی
2. سلسلہ سہروردیہ - بانی حضرت ضیاء الدین ابونجیب عبدالقادر سہروردی اور ابو حفص شہاب الدین عمر سہروردی
3. سلسلہ چشتیہ - بانی خواجہ ابواسحاق چشتی
4. سلسلہ نقشبندیہ - بانی خواجہ بہاؤ الدین محمد نقشبند
5. سلسلہ رفاعیہ - بانی سید احمد الرفاعی
6. سلسلہ شاذلیہ - بانی ابوالحسن علی الشاذلی
7. سلسلہ فردوسیہ - بانی شیخ الاسلام نجم الدین کبریٰ

تصوف کی تاریخ کا چھٹا دور: ساتویں صدی سے تاحال

تصوف کے سلاسل قائم ہو جانے کے بعد تصوف محض طریقہ تربیت نہیں رہا؛ بلکہ باضابطہ ایک نظام بن گیا اور نظام کی خوبیوں کے ساتھ ساتھ اس کی خرابیاں بھی اس میں درآئیں، مختلف سلاسل کے بعض افراد میں باہم نبرد آزمائی کا آغاز ہوا، ہر سلسلے کے اندر بھی ان کے کچھ متبعین میں اختلافات رونما ہوئے اور یہ سلسلے مزید تقسیم ہوتے گئے، جن میں بیشتر وقت کی گرد بن گئے اور تاریخ کا حصہ بن گئے، بہت سے ابھی بھی موجود ہیں، اس کے درمیان بعض جلیل القدر صوفیہ جن میں مجدد الف ثانی شیخ احمد سرہندی اور حضرت شاہ ولی اللہ محدث دہلوی زیادہ مشہور ہیں، اور بعض دوسرے صوفیہ نے اس کی گنجائش نکالی کہ ایک ہی سالک بیک وقت کئی سلسلوں سے وابستہ ہو سکتا ہے۔

معلومات کی جانچ

1. شاہ ولی اللہ نے تصوف کو کتنے ادوار میں تقسیم کیا ہے؟
2. تصوف کا دوسرا دور کب سے شروع ہوتا ہے؟
3. مسلمانوں کی عقلیت سے مرعوبیت تصوف کے کس دور کی خصوصیت ہے؟
4. سلسلہ فردوسیہ کا بانی کون ہے؟

20.8 اہم اصطلاحات تصوف

اتصال	: وصل خداوندی جو ذات واحد کے ساتھ انتہائی قرب کی حالت ہے۔
احدیث	: ذات باری تعالیٰ کا وہ مرتبہ جہاں وہ تعینات سے بلند ہوتی ہے۔
اختیار	: اختیار حق کو اپنے اختیار پر مقدم جاننا۔
اخلاص	: مخلصانہ اور بے لوث عبادت کرنا۔
ارادت	: کسی کا مرید ہونا، کسی سے عقیدت کا تعلق رکھنا۔
ازل	: جس کی ابتداء نہ ہو۔
استتار	: اللہ تعالیٰ کا خود کو چھپانا اس کی ضد تجلی ہے۔
استدراج	: مخالف شریعت کسی خرق عادت کا ظاہر ہونا۔
اعتبارات	: مفروضات یا عقلی تفہیم کے اعتبارات؛ جن کے ذریعے کسی بات کی تفہیم کرائی جائے۔
اشتیاق	: عشق دوامی۔
اعیان	: علمی صورتوں کا نام ہے۔
اعیان ثابتہ	: موجودات یعنی وجود محض نے عدم محض پر اپنا عکس ڈالا تو چیزیں موجود ہو گئیں، یہ اعیان ثابتہ کہلاتی ہیں۔

القاء	: ذہن میں کوئی بات ڈالنا۔
امر	: اس کا مطلب ہوتا ہے حکم یا معاملہ اصطلاحاً اللہ تعالیٰ کے احکام کو امر کہا جاتا ہے۔
ایمان بالغیب	: ماورائی حقائق پر بغیر دیکھے ایمان لانا۔
بارقہ	: سالک پر ظاہر ہونے والی پہلی تجلی۔
برزخ	: درمیانی حالت، یا تصویر شیخ کا مرحلہ۔
بط	: اس کے معنی ہیں کھلنا، وسیع ہونا۔ صوفیہ کی اصطلاح میں خوشی، مسرت، فرحت اور انبساط کی کیفیت کو بط کہتے ہیں۔ اس کی ضد قبض کہلاتی ہے۔
بعد و قرب	: ذات حق کے مشاہدہ سے دوری کو بعد اور قربت کو قرب کہتے ہیں۔
بیعت	: اس عہد کو کہتے ہیں جو ایک مرید اپنے مرشد سے اس کی نگرانی میں سلوک کی منزلیں طے کرنے کے لیے کرتا ہے۔
پاس انفاس	: سالک کا اپنے سانسوں پر نظر رکھنا۔ اس کی مختلف قسمیں ہیں جو شغل پاس انفاس کہلاتی ہیں۔ اور تصوف کے طریقوں میں الگ الگ ہیں۔
پیر	: مرشد، رہنما، سالک جس کے ہاتھ پر بیعت کرتا ہے اور جسکی نگرانی میں راہ سلوک طے کرتا ہے۔ پیر کی تین قسمیں ہیں: (1) پیر صحبت (2) پیر تعلیم (3) پیر خرقہ۔
تجلی	: ذات الہی کا جلوہ، اس ذات کا یا اس کی صفات کا مختلف صورتوں میں ظاہر ہونا۔
تجلیہ	: دل کا انوار ربوبیت سے بھر جانا۔
تخلیہ	: ظاہر کا انوار باطن سے مزین ہو جانا۔
تخلیہ	: دل کا غیر اللہ سے خالی ہونا۔
توحید	: اللہ تعالیٰ کو ایک جاننا۔ تصوف کی اصطلاح میں لفظ توحید جس طرح اللہ تعالیٰ کو ایک جاننے کے معنی میں استعمال ہوتا ہے، اس طرح بعض کے نزدیک وحدت وجود کے معنی میں بھی استعمال ہوتا ہے۔
توحید فعلی	: یہ شہود یا اعتقاد کہ ہر فعل کا فاعل اللہ ہے۔
ثبات	: سالک کا سفر سلوک طے کرنے کے بعد معبود حقیقی سے واصل ہو جانا، ابدی سکون۔
ثبوت	: دوام، علم میں کسی چیز کا ثابت کرنا۔
جذب	: جذب کے دو معنی ہیں: ایک سالک کا خدا کی ذات میں گم ہو کر اپنی انفرادیت اور تشخص کو ختم کر دینا، اور دوسرا معنی ہے: خدا کا بندے کو اپنی طرف کھینچنا۔
جمال	: تجلی حق کو جمال کہتے ہیں۔
جمع	: وصل و اتحاد، وہ کیفیت جس میں سالک خدا کے ساتھ متصل ہو جاتا ہے اور دوئی کا احساس ختم ہو جاتا ہے۔
جمع الجمع	: اس کے معنی ہیں جمع کی بھی جمع، سلوک میں جمع کی حالت کو مبالغہ کے ساتھ بیان کرنے کے معنی میں استعمال ہوتا ہے۔
چلہ معکوس	: بعض صوفیہ سر نیچے کر کے کنویں میں لٹک جاتے تھے، بالعموم صوفیہ نے اس کو پسند نہیں کیا۔

حال	صوفی کی کیفیات جن سے وہ راہ سلوک میں دوچار ہوتا ہے، جیسے زہد، توبہ، صبر وغیرہ۔
حبس دم	سانس روک رک ذکر کرنا۔
حضور	موجودگی یعنی خدا کی موجودگی کا استحضار رہنا۔ راہ سلوک میں ایک خاص کیفیت کو بھی حضور کہتے ہیں۔
حق الیقین	پورا یقین جس میں کسی قسم کا شبہ باقی نہ رہے۔
حقیقت الحقائق	وجود مطلق، ذات تحت، مرتبہ احدیت۔
حیرت	مشاہدہ انوار کا وہ مقام جہاں سالک مقام احدیت میں ٹھوہو جاتا ہے۔
خرقہ	اس کا مطلب ہے پھٹا ہوا اصطلاح میں اس لباس کو کہتے ہیں جو مرشد اپنے مرید کو اپنے سلسلہ میں شامل کرتے ہوئے عنایت کرتا ہے۔ یہ خرقہ بیعت کی اجازت اور شیخ کی نجات کی علامت کے طور پر بھی پایا جاتا ہے۔
ختم خواجگان	سلسلہ چشتیہ میں راج ذکر کی ایک قسم جس میں مخصوص سورتیں و آیاتیں و اوراد پڑھے جاتے ہیں۔
خلوت	سالک کا مخلوق سے کٹ کر ذات باری تعالیٰ کے تصور میں گوشہ نشین ہونا۔
دوئی	یعنی خالق اور کائنات میں مغائرت اور دوئی کو ثابت کرنا۔
ذات	ذات واحد کی اصلیت، یا ذات واحد تعینات سے قبل، ذات تحت، ذات سازج۔
ذکر	یاد دہانی، خدا کا ذکر کرنا، ذکر کئی طرح کا ہوتا ہے: ذکر قلبی، ذکر عملی، ذکر قوی، ذکر سرتی، ذکر جہری وغیرہ۔ ذکر نفی و اثبات ذکر کی کوئی مستقل قسم نہیں ہے؛ بلکہ لا الہ الا اللہ کے ذکر کو کہتے ہیں؛ چونکہ اس میں نفی و اثبات دونوں ہیں۔ یہ جہری و سرتی دونوں ہو سکتا ہے جیسا کہ آگے بیان بھی ہوا ہے۔
ذکر جلی	آواز کے ساتھ اللہ تعالیٰ کا ذکر کرنا۔
ذکر خفی	خاموشی سے اللہ تعالیٰ کا ذکر کرنا۔
ذکر قلبی	دل ہی دل میں اللہ تعالیٰ کا ذکر کرنا۔
ذکر نفی و اثبات	لا الہ الا اللہ کا ذکر کرنا چاہے یہ خفی ہو یا جلی۔
راہ اجتباء	خدا تک پہنچنے کا وہ طریقہ جس میں خدا بندے کو خود اپنے قریب لاتا ہے۔
راہ اناہت	خدا تک پہنچنے کا وہ طریقہ جس میں بندہ اپنی کوشش سے خدا تک پہنچنے کی کوشش کرتا ہے۔
سکر	مدہوشی، بے خودی، ایک طرح کے نشہ کی کیفیت؛ جب سالک مقام جمع پر پہنچتا ہے تو اس کو اپنے ذہن پر قابو نہیں رہتا اور اس مدہوشی کے عالم میں وہ خود کو کلیۃً فراموش کر دیتا ہے، اس کیفیت کو سکر کہتے ہیں۔
سکران	وہ صوفی جو سکر کی کیفیت سے دوچار ہو۔
سالک	راہ سلوک کا راہی، سفر سلوک کا سالک، رہرو۔
شطح	جمع شطحات، یہ لفظ عربی لغت کی کتاب لسان العرب میں موجود نہیں ہے۔ اہل لغت نے اس کے معنی متعین کرنے کی کوشش بھی نہیں کی، صوفیہ نے شطح کے معنی حرکت کرنے اور ملنے کے لکھے ہیں، اور اصطلاح تصوف میں شطح ان الفاظ کو کہا جاتا ہے جو سالک کی زبان سے اس وقت نکلتے ہیں جب وہ جمع کی کیفیت میں سکر کے زیر اثر ہوتا ہے؛ چونکہ اس کو اپنی زبان پر قابو نہیں رہتا اور اس

کے باطن میں اسرار منکشف رہتے ہیں؛ اس لیے اس کی زبان سے ایسے الفاظ نکل جاتے ہیں جو ظاہر شریعت سے متضاد ہوتے ہیں انہی الفاظ کو شطح کہا جاتا ہے۔

: وہ صوفی ہے جو حالت صحو میں ہو۔

صاحی

: بحالی ہوش، اصطلاح میں سالک کی اس کیفیت کو کہتے ہیں جب سالک اپنے ہوش و حواس میں واپس آتا ہے سفر سلوک کی ابتداء میں وہ اپنے ہوش و حواس میں نہیں رہتا ہے اور جب سالک مقام جمع سے گذر کر مقام فرق میں پہنچتا ہے تو پھر صحو کی حالت لوٹ آتی ہے، تصوف میں یہی دوسری کیفیت مراد ہوتی ہے، اس کے مقابل سکر کا لفظ استعمال ہوتا ہے۔

: سایہ، وہ صورت جو آئینہ میں نظر آتی ہے وہ صورت جو غیر حقیقی ہے اس کو ظل بھی کہتے ہیں، بالفاظ دیگر اصل وجود کے مقابلے میں ایک موہوم وجود اس کا ظل کہلاتا ہے۔

ظل

: اس صوفی کو کہتے ہیں جس کو معرفت حاصل ہو جاتی ہے۔

عارف

: وہ یقین جو علم سے پیدا ہوتا ہے یہ یقین کا درمیانی درجہ ہے۔

علم الیقین

: چھپا ہوا، اللہ تعالیٰ کو بھی غیب کہتے ہیں اس کے مقابل لفظ ظاہر استعمال ہوتا ہے۔

غیب

: سفر سلوک کی ایک کیفیت ہے جو سکر سے مشابہ ہے۔

غیبت

: لفظی معنی تفریق اور امتیاز کے آتے ہیں، اصطلاح میں سالک کی اس کیفیت کو کہتے ہیں جو جمع کے بعد آتی ہے اور اس میں سالک خالق اور مخلوق کے درمیان پھر سے فرق کرنے لگتا ہے اور جمع کے تجربے کے اثرات زائل ہو جاتے ہیں۔

فرق

فرق بعد الجمع : دیکھئے فرق۔

: دیکھئے فرق۔

فرق ثانی

: علیحدگی، جدائیگی، یہ فرق کا مترادف ہے اور وصل کی نقیض۔

فصل

: فناء کا مطلب ہے فانی ہونا، غائب ہونا، مٹ جانا، احساس و شعور کھودینا، اصطلاح تصوف میں بھی فناء کے مختلف معنی آتے ہیں جیسے صفات ذمیرہ کو فنا کر دینا، برے ارادوں کو فناء کر دینا۔ اپنے احساس و شعور کو فنا کر دینا، اور آخری معنی یہ ہے کہ اپنی ذات کو ذات واجب الوجود میں فنا کر دینا، فناء کی بہت سی قسمیں ہیں جیسے فناء شہودی، فناء وجودی، فناء الفناء وغیرہ۔

فناء

: کشف کے معنی کھلانا، ظاہر ہونا، صوفیہ کے یہاں کشف کا مطلب ہے کسی غائب چیز یا غیب کی بات کا ظاہر ہو جانا۔

کشف

: لغوی معنی عہد کے آتے ہیں اصطلاحاً اس عہد کو کہا جاتا ہے جو اللہ تعالیٰ نے بندوں کی ارواح سے اس وقت لیا تھا جب وہ اس دنیا میں پیدا بھی نہیں ہوئے تھے، شیخ جنید بغدادی نے توحید کے بیان میں ميثاق کا حوالہ بھی دیا ہے اس کو عہد الست بھی کہتے ہیں۔

ميثاق

: اس کا مطلب ہے پانا، اصطلاح صوفیہ میں وجد ایک خاص کیفیت کا نام ہے جس میں سالک پر مدہوشی طاری ہو جاتی ہے، یعنی وہ اس کو پالیتا ہے جس کو پانا چاہتا ہے اس لیے اس کو وجد کہتے ہیں، وجد کی کیفیات بالعموم سماع کے وقت طاری ہوتی ہیں؛ بلکہ بعض صوفیہ ان کیفیات کو طاری کرنے کے لیے بھی سماع کا سہارا لیتے ہیں۔

وجد

: فصل کی ضد ہے، اس کے لغوی معنی ہیں ملنا؛ صوفیہ کی اصطلاح میں اس کیفیت کو وصل کہتے ہیں جب سالک اپنے مطلوب کو حاصل کر لیتا ہے اور فصل ختم ہو جاتا ہے۔

وصل

20.9 خلاصہ

تصوف کے لفظ کا ماخذ صوف ہے جس کے معنی ہیں اون پہننا؛ چونکہ صوفیہ نے اپنا مخصوص لباس اونی لباس کو قرار دیا تھا اس لیے صوفیہ اس نام سے موسوم ہوئے۔ تاہم صوفیہ نے اس کے علاوہ اس لفظ کی بعض دوسری لفظی و معنوی مناسبتیں بھی بیان کی ہیں۔ تصوف کا آغاز تو پہلی صدی میں ہی ہو گیا تھا اس کا ارتقا ہوتے ہوتے کئی صدیاں لگ گئیں۔ چھٹی صدی میں باضابطہ تصوف کے سلاسل قائم ہوئے اور اس کے بعد تصوف ایک باضابطہ نظام بن گیا اور اس کی مخصوص اصطلاحات وضع ہوئیں۔

20.10 نمونے کے امتحانی سوالات

1. تصوف کے معنی و مفہوم بیان کیجئے۔
2. تصوف کی خصوصیات پر ایک مضمون لکھئے۔
3. صوفیانہ فکر کے تاریخی ارتقاء پر روشنی ڈالیے۔
4. تاریخ تصوف کے اہم ادوار کی وضاحت کیجئے۔

20.11 فرہنگ

مدلول	معنی
مصدق	لفظ جس چیز پر صادق آئے
مغز	گودا
پوست	چھلکا
اجلہ	جمع جلیل: بزرگ
توجیہات	وجہ بیان کرنا
مصافات	باہم صاف کرنا
لواحقات	ملی ہوئی چیزیں
منقطع ہونا	الگ ہونا
تالف	الفت پیدا کرنا
انحراف	روگردانی
افادی	فائدہ پہنچانے والا

بو قلمون	رنگارنگ
تعرض کرنا	چھیڑ چھاڑ کرنا
منہاج	طریقہ کار
مکاشفہ	علم حاصل ہونا
مبرہن	مدل
تلمیحات	جمع تلمیح: اشارے کرنا
فتیح	برا
مسدود	بند
اجتناب	بچنا
غایت	انتہا
منہمک	ڈوبا ہوا
محیط	گھیرے ہوئے
جلا ملنا	رونق پانا
تاخت و تاراج	برباد
امصار	ملکوں

20.12 مطالعہ کے لئے معاون کتابیں

1. تاریخ التصوف الاسلامی عبد الرحمن بدوی
2. ہمعات شاہ ولی اللہ دہلوی
3. تصوف اور شریعت پروفیسر عبدالحق انصاری اردو ترجمہ مفتی محمد مشتاق تجاروی
4. تزکیہ و احسان مولانا ابوالحسن علی ندوی
5. حقائق التصوف الشیخ عیسیٰ عبدالقادر حلہبی
6. کشف المحجوب علی ہجویری لاہوری (اردو ترجمہ)
7. Margrret Smith: Al-Muhacibi, An early Mystic of Bagoled
8. Gerhard Bowring: The Mystical Vision of Existence in Classical Islam

اکائی 21 : نمائندہ صوفیاء

اکائی کے اجزاء

- 21.1 مقصد
- 21.2 تمہید
- 21.3 حسن بصری
- 21.4 رابعہ بصریہ
- 21.5 ابراہیم بن ادھم
- 21.6 شقیق بلخی
- 21.7 حارث بن اسد محاسبی
- 21.8 ذوالنون مصری
- 21.9 ابویزید بسطامی
- 21.10 جنید بخترادی
- 21.11 حسین بن منصور حلاج
- 21.12 ابو حامد غزالی
- 21.13 شیخ عبدالقادر جیلانی
- 21.14 شیخ شہاب الدین سہروردی
- 21.15 محی الدین ابن عربی
- 21.16 جلال الدین رومی
- 21.17 خلاصہ
- 21.18 نمونے کے امتحانی سوالات
- 21.19 فرہنگ
- 21.20 مطالعہ کے لئے معاون کتابیں

21.1 مقصد

اس اکائی میں تاریخ اسلامی کے ان اکابر صوفیہ کا تعارف کرایا گیا ہے جنہوں نے تصوف کو تشکیل اور ارتقاء کے مراحل سے گزارا، اس کا مقصد یہ ہے کہ طلبہ کے سامنے اجلہ صوفیہ کی شخصیت کا تعارف آجائے، ان کے بنیادی افکار اور تاریخ تصوف میں ان کے مقام و مرتبہ سے واقفیت ہو جائے۔

21.2 تمہید

اس اکائی میں ابتدائی عہد کے اجلہ صوفیہ کے احوال و کوائف، ان کی بنیادی تعلیمات اور ان کے افکار کا مطالعہ کرنے کی کوشش کی گئی ہے، تاکہ طلبہ کے سامنے ایک نظر میں تصوف کے ارتقاء کے عوامل اور اس ارتقاء میں جن لوگوں کا اہم کردار رہا ہے ان کا تعارف آجائے۔

21.3 حسن بصری (642-728ء)

حضرت حسن بصری صوفیہ کے درمیان بڑی مرکزی شخصیت ہیں، ابو نعیم نے بھی ان کا تذکرہ بڑی تفصیل سے کیا ہے اور ان کا کلام بھی جمع کیا ہے، حسن بصری کے یہاں اگرچہ علم القلوب والنحو اطر کا لفظ بھی استعمال ہوا ہے لیکن ان کا زور استدلال عقل پر ہے، اور وہ اپنے مواعظ میں لوگوں کو عقلی اور شعوری زہد و عبادت کی دعوت دیتے ہیں، اس طرح گویا ان کے یہاں زہد کے ساتھ کلام کی روایت بھی برابر موجود ہے، حسن بصری کو صوفیہ اپنا سرخیل مانتے ہیں، صوفیہ کے اکثر سلاسل حسن بصری کی ذات میں مجتمع ہو جاتے ہیں۔ اس لیے ان کا تذکرہ ذرا تفصیل سے کرنا مناسب ہوگا۔

حسن بصری کی اصل کے بارے میں بہت سے اقوال مروی ہیں جن کے ذکر کی زیادہ افادیت نہیں ہے، ان کی ولادت مدینہ منورہ میں ہوئی، بڑے ہو کر آپ جہاد میں شریک ہوئے اور کابل اور زابلستان کے علاقے میں جنگوں میں شرکت کی، ایک عرصہ تک خراسان میں بدیع بن زیاد الحارثی کے کاتب رہے، کچھ عرصہ قاضی بھی رہے۔ پھر سیاست سے کنارہ کشی اختیار کر لی، اور وعظ و نصیحت اور تعلیم و تعلم کے لیے یکسو ہو گئے۔

حسن بصری بڑے زبردست عالم اور مفسر قرآن تھے، تفسیر میں ان کی آراء خصوصی اہمیت سے نقل کی جاتی ہیں؛ لیکن ان کا اصل میدان پند و نصیحت ہے، انہوں نے بہت وعظ کہے، ان کے متعدد اقتباسات مختلف کتابوں جیسے حلیۃ الاولیاء، کشف المحجوب، آداب الحسن البصری وغیرہ میں منقول ہیں، حضرت عمر بن عبدالعزیز کے نام ان کے بہت سے خطوط محفوظ ہیں جن میں ان کی وعظ و نصیحت لکھی ہیں۔

ان کے مواعظ و نصائح حکمت سے پر ہیں، زبان پر ان کو بڑی قدرت تھی، بصرہ میں خصوصاً اور عام مسلمانوں پر عموماً ان کے بڑے اثرات تھے، فتنوں کے موقع پر انہوں نے مسلمانوں کی رہنمائی کی اور بہت سے قتل و خون کو ٹالا، بدلتے ہوئے سیاسی منظر نامے کی وجہ سے وہ سیاست سے کنارہ کش ہو گئے تھے اور لوگوں کو بھی اسی کی تعلیم دیتے تھے، ان سے ایک مرتبہ کسی نے یزید بن

مہلب کے فتنے کے بارے میں پوچھا کہ اس فتنے میں مسلمان کیا کریں، انہوں نے جواب دیا کہ دونوں گروہوں میں سے کسی کا بھی ساتھ نہ دیں۔ لوگوں نے کہا کہ امیر المؤمنین کا بھی ساتھ نہ دیں؛ تو بہت ناراض ہوئے اور کہا کہ ہاں امیر المؤمنین کا بھی ساتھ نہ دیں۔ یعنی اس فتنے کے موقع پر سیاست سے مکمل علاحدگی اختیار کر لیں۔

وہ فرماتے تھے کہ اپنی دنیا آخرت کے بدلے فروخت کر دو، یہ نفع کا سودا ہے، اپنی آخرت دنیا کے عوض فروخت مت کرو کیوں کہ اس میں دونوں جگہ گھانا ہے۔ اسلام کے بارے میں فرمایا کہ اسلام یہ ہے کہ باطن میں آدمی کا دل اللہ تعالیٰ کے لیے جھک جائے اور ظاہر میں مسلمان اور معاہد اس سے محفوظ رہیں۔ انہوں نے فقہاء پر بھی تنقید کی ہے، عمران القصری سے مروی ہے کہ انہوں نے حسن بصری سے کوئی بات دریافت کی اور ان کو بتایا کہ اس میں فقہاء کی رائے یہ ہے۔ جواب میں انہوں نے کہا کہ کیا تم نے کسی فقیہ کو دیکھا ہے؟ فقیہ تو وہ ہوتا ہے جو دنیا میں زہد کا رویہ اختیار کرے، اپنے دین کی نگرانی کرے اور ہمیشہ اپنے رب کی عبادت میں لگا رہے۔

ابو طالب مکی نے اس پر یہ اضافہ کیا ہے: ”اس کو مسلمانوں کے اموال کا لالچ نہ ہو اور ان کی جماعت کی خیر خواہی مطلوب ہو“۔ انہوں نے معاصر فقہاء پر تنقید کی تھی اور واقعہ یہ ہے کہ وہ خود اپنے معیار مطلوب کے مطابق فقیہ تھے، چنانچہ سفیان بن عیینہ سے ایوب سختیانی نے کہا کہ اگر تم حسن بصری کو دیکھ لیتے تو کہتے کہ تم نے آج تک کسی فقیہ سے ملاقات ہی نہیں کی۔

تذہد تصوف کی روایت کو قائم کرنے اور اس کے لیے بنیاد فراہم کرنے میں حسن بصری کا کردار وہی ہے جو تصوف کو تشکیل دینے میں شیخ جنید کا ہے، ابو طالب مکی نے ان کا تذکرہ کرتے ہوئے لکھا ہے:

سب سے پہلے اس علم کی بنیاد حسن بصری نے رکھی، اور اس میں زبان کھولی، اس کے معانی پر کلام کیا، اس کے انوار ظاہر کیے، وہ اس میں ایسی گفتگو فرماتے تھے جیسی کسی سے نہیں سنی گئی۔ اس عہد میں لفظ تصوف بطور گروہی علامت کے استعمال نہیں ہوا۔ البتہ اون پہننے کا رواج شروع ہو چکا تھا اور عیسائی راہب بھی بالعموم یہی لباس پہنتے تھے، لیکن مسلمانوں میں اکثر زہاد اس لباس کو پسند نہیں کرتے تھے، چنانچہ زہاد کے سردار خواجہ حسن بصری نے مالک بن دینار کو اونی کپڑا پہنے ہوئے دیکھا تو کہا کہ یہ لباس تم کو کیوں پسند ہے؟ یہ اونی تمہارے جسم پر آنے سے قبل کسی بھیڑ کے جسم پر رہی ہوگی۔ یعنی محض لباس کوئی امتیازی وصف نہیں ہے۔

صوفیہ کرام حضرت حسن بصری کے واسطے سے حضرت علی کے ساتھ جو روایت ملاتے ہیں اگرچہ سند کے اعتبار سے وہ معتبر نہیں ہے، شاہ ولی اللہ اور دوسرے محدثین نے ان دونوں کے لقاء کو تسلیم نہیں کیا ہے؛ لیکن وہ روحانی روایت جو حضرت علی کی ولایت اور حضرت حسن بصری کی ولایت کے درمیان ہے اس کے لیے کسی ظاہری سند کی ضرورت بھی نہیں ہے، اس لیے صوفیہ کی روایت اگرچہ سنداً ثابت نہیں ہے لیکن معنوی اعتبار سے وہ ثابت ہے، اور اسی معنوی نسبت سے تصوف کے سلاسل حضرت علی کے واسطے سے جناب رسالت مآب صلی اللہ علیہ وسلم تک جاتے ہیں۔ جمہور صوفیہ دونوں کے لقاء کے قائل ہیں۔

چونکہ حضرت حسن بصری کے زمانے میں زہد کی روایت تھی اور اونی لباس پہننے کا رجحان پوری طرح رواج نہیں پایا تھا؛ اس لیے حضرت حسن بصری نے اونی لباس نہیں پہنا، بلکہ جیسا کہ اوپر ذکر ہوا اونی لباس پر تنقید بھی کی؛ لیکن ان کی تنقید کا مقصد یہ تھا کہ

لوگ صرف ظاہری لباس کو ہی سب کچھ نہ سمجھ لیں، اصل اہمیت لباس کی نہیں عمل کی ہے، لباس تو صرف ایک شکل ہے، اگر دل روحانیت سے خالی ہو تو اونی لباس سے بھی کوئی فائدہ نہیں ہوگا، اگر صرف اون کے اندر کوئی خوبی ہوتی تو اس کا اظہار پہلے بھیڑ کے اندر ہونا چاہیے تھا؛ چونکہ انسان کے جسم پر آنے سے قبل یہ اون کسی بھیڑ کے جسم پر رہی ہوگی۔

حضرت حسن بصری کی چند نصیحتیں یہ ہیں:

انہوں نے ایک مرتبہ حضرت عمر بن عبدالعزیز کو نصیحت کرتے ہوئے لکھا کہ اگر اللہ تعالیٰ ساتھ ہے تو کسی سے خوف زدہ ہونے کی ضرورت نہیں، اور اگر اللہ ساتھ نہیں تو پھر امید کس سے وابستہ کی جائے۔

ایک دفعہ بعض افراد نے حضرت سے عرض کیا کہ کچھ لوگ کہتے ہیں کہ مخلوق کو نصیحت اس وقت کرنی چاہیے جب انسان خود صاحب عمل ہو جائے اور اس میں کوئی کمی نہ رہے۔ حضرت حسن بصری نے جواب دیا کہ دراصل شیطان انسان کے دل میں وساوس ڈال کر اس کو امر بالمعروف اور نہی عن المنکر سے باز رکھنا چاہتا ہے۔

21.4 رابعہ بصریہ (717-801ء)

حضرت رابعہ بصریہ، بصرہ کی رہنے والی تھیں اور آل عتبک کی آزاد کردہ باندی تھیں، سفیان ثوری رحمۃ اللہ ان سے مسائل دریافت کرتے تھے، ان کی باتوں پر بھروسہ کرتے تھے اور ان سے نصیحت سنتے تھے اور دعا کرانے کے متمنی رہتے تھے، رابعہ کے علوم و حکمت کو سفیان ثوری اور شعبہ نے روایت کیا ہے۔

جعفر بن سلیمان سے روایت ہے کہ سفیان الثوری نے میرا ہاتھ پکڑا اور کہا: مجھے ادب سکھانے والی کے پاس لے چلو جس سے جدا ہو کر مجھے راحت نہیں ملتی۔ جب ہم رابعہ کے پاس گئے تو سفیان نے اپنا ہاتھ اوپر اٹھایا اور کہا: اللھم انی اسئلک السلامة۔ تو رابعہ رونے لگیں، انہوں نے پوچھا آپ کیوں رونے لگیں تو جواب دیا کہ: مجھے آپ نے رُلا یا ہے۔ پوچھا: وہ کیسے؟ فرمایا آپ کو معلوم ہے کہ سلامتی یہ ہے کہ دنیا میں جو کچھ ہے اسے چھوڑ دیا جائے، اور یہ ہو نہیں سکتا چونکہ لوگ دنیا میں ڈوبے ہوئے ہیں۔

شیان الالبلی کہتے ہیں کہ میں نے رابعہ کو کہتے سنا کہ ہر چیز کا ایک پھل ہوتا ہے اور معرفت کا پھل اعتراف ہے۔ یہی راوی یہ بھی روایت کرتے ہیں کہ انہوں نے ایک مرتبہ فرمایا: میں استغفار میں قلت صداقت سے اللہ کی پناہ مانگتی ہوں۔

ان سے یہ بھی مروی ہے کہ ایک مرتبہ ان سے پوچھا گیا: رسول اللہ سے تمہاری محبت کا کیا عالم ہے؟ تو انہوں نے جواب دیا: مجھے رسول اللہ صلی اللہ علیہ وسلم سے محبت ہے؛ لیکن مجھے خالق کی محبت نے مخلوق کی محبت سے پھیر رکھا ہے۔ حضرت رابعہ نے ایک دن رباح کو دیکھا کہ وہ ایک چھوٹے بچے کو بوسہ لے رہے ہیں، حضرت رابعہ نے پوچھا: کیا تم اس بچے سے محبت کرتے ہو؟ انہوں نے جواب دیا: ہاں۔ حضرت رابعہ نے فرمایا کہ میں نہیں سمجھتی تھی کہ غیر اللہ کی محبت کے لیے آپ کے دل میں کوئی جگہ ہے، تو رباح بے ہوش ہو کر گر پڑے، جب ہوش میں آئے تو کہا: ”بلکہ یہ تو رحمت ہے جس کو اللہ تعالیٰ اپنے بندوں کے دلوں میں ڈالتا ہے۔“

جعفر سے روایت ہے کہ محمد بن واسع رابعہ کے پاس گئے، وہ جھوم رہی تھیں، انہوں نے پوچھا: آپ کیوں جھوم رہی ہیں؟ انہوں نے جواب دیا کہ: میں رات اپنے رب کی محبت میں مدہوش ہو گئی تھی، جب صبح ہوئی تو میں اس کے خمار میں ہوں۔

حضرت سفیان ثوری نے حضرت رابعہ سے پوچھا کہ بندے کو اس کے رب سے قریب کرنے والی چیز کیا ہے؟ تو حضرت رابعہ نے لگیں اور فرمایا کہ مجھ جیسی سے یہ سوال کیا جا رہا ہے۔ پھر جواب دیتے ہوئے فرمایا کہ بندے کو اللہ تعالیٰ کے قریب کرنے والی چیز یہ ہے کہ اللہ کو یہ معلوم ہو جائے کہ بندہ دنیا و آخرت میں اس کے سوا کسی چیز سے محبت نہیں کرتا۔

ایک مرتبہ حضرت سفیان ثوری نے فرمایا: ہائے غم! حضرت رابعہ نے کہا: جھوٹ مت بولو، یہ کہو: ہائے غم کی کمی! چونکہ اگر تم سچ مچ غم زدہ ہوتے تو یہاں آرام سے نہ رہتے۔

حضرت رابعہ نے ایک مرتبہ فرمایا کہ میرا غم یہ نہیں ہے کہ مجھے غم ہے، بلکہ میرا غم یہ ہے کہ مجھے غم ہی نہیں۔ ایک مرتبہ حضرت رابعہ کا گذر بصرہ میں ایک آدمی کے پاس سے ہوا جس کو بدکاری کے جرم میں سزا دی گئی تھی۔ حضرت رابعہ نے فرمایا کہ اس زبان پر میرے ماں باپ قربان ہوں جس سے تو ”لا الہ الا اللہ“ کہتا تھا (یعنی تیرے عمل نے تیرے قول کو باطل کر دیا)۔

ایک مرتبہ صالح مری نے ان کے سامنے کہا کہ جو دروازہ کھٹکھٹائے گا اس کے لیے دروازہ کھل جائے گا، انہوں نے جواب میں کہا کہ دروازہ تو کھلا ہوا ہے، ضرورت اس کی ہے کہ کون اس میں داخل ہوتا ہے۔

حضرت رابعہ بصریہ کے یہ وہ حالات ہیں جو ابو عبد الرحمن السلمی نے ذکر النسوة الصوفیات المتعبدات میں لکھے ہیں، اس کے علاوہ حضرت رابعہ کے بارے میں مستند معلومات نہیں ہیں، حالانکہ حضرت رابعہ کا تذکرہ بعد کے بہت سے مصنفین نے کیا ہے؛ لیکن ان کے پیش نظر تذکرۃ الاولیاء (فرید الدین عطار) ہے، جس میں عام طور پر غیر محتاط واقعات نقل کیے گئے ہیں۔

حضرت رابعہ بصریہ کے سلسلہ میں ایک مشکل اور بھی ہے، وہ یہ کہ رابعہ نام کی متعدد خواتین ہیں؛ تذکرہ نگاروں نے ان خواتین کو آپس میں خلط ملط کر دیا ہے۔ ابو عبد الرحمن السلمی نے اپنی کتاب میں رابعہ نام کی چار صوفی خواتین کا ذکر کیا ہے جبکہ علامہ جامی نے نفحات الانس میں دو رابعہ نام کی خواتین کا تذکرہ ہے، ایک رابعہ العدویہ اور دوسری رابعہ الشامیہ جو احمد بن ابی الجواری کی اہلیہ تھیں۔ امام ذہبی نے تاریخ الاسلام میں رابعہ العدویہ اور رابعہ بنت اسماعیل دونوں میں التباس کر دیا ہے، ابو عبد الرحمن السلمی نے رابعہ کے بارے میں صرف اتنا لکھا ہے کہ وہ آل عتبک کی آزاد کردہ باندی تھیں، والد کا نام یا خاندان کے بارے میں کچھ نہیں لکھا؛ البتہ ابن الجوزی نے لکھا ہے کہ ابو عبد الرحمن نے لکھا ہے کہ رابعہ العدویہ اور رابعہ الشامیہ دونوں کے والد کا نام اسماعیل ہے؛ لیکن ابو عبد الرحمن کی مطبوعہ کتاب میں اس طرح کی کوئی بات نہیں ہے۔

صوفی خواتین میں سب سے مشہور اور بڑا نام حضرت رابعہ بصریہ کا ہے، ان پر مستقل کتابیں موجود ہیں، اردو، عربی اور انگریزی میں کئی تحقیقی کتابیں لکھی گئیں، بلکہ قدامت میں ابن الجوزی نے ایک مستقل کتاب تصنیف بھی جس کا تذکرہ انہوں نے صفحہ الصفوة میں کیا ہے۔ لکھا ہے:

قد اقتصرت ههنا على هذا القدر من اخبار رابعة؛ لاني قد افردت لها كتابا جمعت فيه

كلامها و اخبارها .

(یہاں میں نے رابعہ کے صرف اتنے ہی حالات لکھے ہیں اس لئے کہ میں نے اس کے احوال کے بارے

میں ایک مستقل کتاب لکھی ہے)۔

لیکن زیادہ تر کتابوں میں استناد کا مسئلہ ہے، بہر حال مختلف کتابوں میں ان کی کچھ مناجات اس طرح لکھی ہیں:

رابعہ بصریہ نے اپنی عمر کا زیادہ حصہ نماز و دعا میں گزار دیا، جب وہ سو جاتیں تو اٹھ کر اپنے نفس کو لعنت ملامت کرتیں کہ وہ اتنی دیر مولیٰ سے کیسے غافل رہیں، جب عشاء کی نماز سے فارغ ہوتی تو چھت پر چڑھ جاتیں، قمیض اور دوپٹہ لپیٹ لیتیں اور کہتیں:

”پروردگار ستارے روشن رہ گئے۔ لوگ سو گئے، بادشاہوں نے دروازے بند کر لیے ہر حبیب اپنے حبیب سے مخولوت ہے اور میں یہاں تیرے سامنے کھڑی ہوں...“

پھر ساری رات نماز پڑھتی رہتیں حتیٰ کہ فجر ہو جانے پر تلاوت کلام پاک میں مصروف ہو جاتیں، اور جب روشنی پھیل جاتی تو اس طرح مناجات کرتیں:

”اے خدایا! گزرتی دن آگیا، کاش مجھے یہ معلوم ہوتا کہ تو نے میری عبادت قبول کر لی یا رد کر دی، تیری عزت کی قسم، میرا یہی طریقہ رہے گا جب تک تو مجھے جواب نہیں دے گا یا میری مدد نہ کرے گا، قسم ہے تیری عزت کی اگر تو مجھے اپنے دروازے سے دھتکار بھی دے گا تو میں نہ ٹلوں گی؛ کیونکہ میرے دل میں تیری محبت گھر کر گئی ہے۔“

رابعہ پر جب نیند غالب آ جاتی اور وہ ذرا سو جاتیں تو فوراً جاگ اٹھتیں، ڈری ہوئی، گھبرائی ہوئی، اللہ سے دعائیں مانگتی ہوئی پھر وہ اس طرح سے فریاد کرتیں:

”لوگ سو گئے، غافل مدہوش ہو گئے اور رابعہ بے چاری تیرے سامنے کھڑی ہے، تیری نگاہ سے سونے نہیں دیتی، قسم ہے تیری عزت و حرمت کی نہ میں دن میں سوؤں گی اور نہ رات میں مگر یہ کہ نیند غالب آ جائے حتیٰ کہ تجھ سے آملوں۔“

حضرت رابعہ بصریہ کی مناجات اور ان کے اشعار کافی مشہور ہیں؛ لیکن ان کی زیادہ تر چیزوں کا ان کی طرف استناد ثابت نہیں ہے، و داد السکا کینی نے ان کی بہت سی مناجات نقل کی ہیں۔

21.5 شقیق بلخی (م 810ء)

شقیق بلخی خراسان کے رہنے والے تھے اور قبیلہ ازد سے نسبی تعلق تھا؛ اس لیے لازمی کہلاتے تھے، ابتدا میں بہت دولت مند آدمی تھے، ان کے پوتے علی بن محمد بن شقیق روایت کرتے ہیں کہ ان کے دادا شروع میں بہت امیر تھے، ان کے پاس تین سو گاؤں کی جاگیر تھی، تجارت بھی کرتے تھے اور تجارت کے سلسلے میں مختلف علاقوں کے سفار بھی کرتے تھے، تصوف اور زہد کی طرف ان کی طبیعت کے میلان کے سلسلے میں کئی واقعات ملتے ہیں، ایک واقعہ یہ ہے کہ ایک دفعہ وہ تجارت کے سلسلے میں ”ترکوں“ کے علاقے میں گئے ہوئے تھے، جہاں ان کا قیام تھا وہاں کے لوگ بتوں کی پوجا کرتے تھے۔ شقیق ان کے معبد میں گئے، وہاں دیکھا کہ اس مذہب کا پیشوا سر اور داڑھی کے بال منڈوائے ہوئے سرخ ارغوانی رنگ کے کپڑے پہنے ہوئے ہے، شقیق نے اس سے کہا کہ یہ تم جو کچھ کر رہے ہو وہ غلط ہے، ان چیزوں کا بھی اور تمہارا بھی ایک خالق ہے ایک بنانے والا ہے اور کوئی اس جیسا نہیں، دنیا و آخرت اسی کی

ہے وہ ہر چیز پر قادر ہے اور ہر چیز کو رزق دینے والا ہے۔ معبود کے خادم نے کہا کہ تمہارے قول اور عمل میں تضاد ہے۔ شقیق رحمۃ اللہ نے پوچھا کیسے؟ اس نے جواب دیا کہ تم یہ سمجھتے ہو کہ تمہارا ایک خالق و رازق ہے اور وہ ہر چیز پر قادر ہے، حالاں کہ تم طلب رزق میں یہاں آئے ہوئے ہو، اگر آپ اپنی بات میں صادق ہوتے تو جو تمہیں رزق دے رہا ہے وہ وہاں بھی دیتا اور تم مصیبت سے بچے رہتے، شقیق فرماتے ہیں کہ میرے زہد کا سبب اس ”ترکی“ کا یہ کلام ہے، اس کے بعد شقیق واپس آئے اور سارا مال و منال صدقہ کر کے طلب علم میں لگ گئے۔

شقیق بلخی کے استاد ابراہیم بن ادھم تھے، لیکن مصادر کے مطالعہ سے اندازہ ہوتا ہے کہ شقیق نے زہد اور تصوف کی طرف مائل ہونے کے بعد ابراہیم بن ادھم کی صحبت اختیار کی تھی، ابن الملقن نے یہ قصہ اس طرح لکھا ہے کہ ایک مرتبہ شقیق حج کو گئے، وہاں ابراہیم سے ملاقات ہوئی۔ ابراہیم نے ان سے پوچھا کہ آپ نے یہ طریقہ کہاں سے سیکھا: شقیق نے بتایا کہ ایک مرتبہ میں تجارت کے لیے جا رہا تھا ایک جگہ میں نے ایک چڑیا دیکھی جس کے پتھر ٹوٹے ہوئے تھے اور ایک ویران جگہ پڑی تھی، میں نے سوچا کہ میں یہ دیکھوں کہ اس کو کہاں سے کھانا ملتا ہے، اسی اثنا میں ایک دوسری چڑیا آئی اس کی چونچ میں دانہ تھا اس نے وہ دانہ اس چڑیا کی چونچ میں رکھ دیا، مجھے اس نظارے سے عبرت حاصل ہوئی اور میں نے کمانا چھوڑ دیا اور عبادت میں لگ گیا۔ ابراہیم بن ادھم نے یہ سن کر شقیق سے کہا کہ تم نے وہ چڑیا بننا پسند کیوں نہیں کیا جس نے اس پر بریدہ چڑیا کو دانہ دیا تھا، اس طرح تم اس سے افضل ہو جاتے، کیا تم نے سنا نہیں کہ اللہ کے رسول صلی اللہ علیہ وسلم نے فرمایا ہے کہ ”اوپر والا ہاتھ نیچے والے ہاتھ سے افضل ہوتا ہے“ (حدیث، مسند احمد)، مومن کی علامت یہ ہے کہ وہ ہر معاملہ میں دو درجوں میں سے اعلیٰ درجہ کا انتخاب کرے، اس طرح وہ ابرار کے درجے کو پہنچ جاتا ہے، شقیق نے ان کا ہاتھ پکڑ لیا اور اس کو بوسہ دے کر کہا کہ آپ ہمارے استاد ہیں۔

اس واقعہ سے اندازہ ہوتا ہے کہ ابراہیم بن ادھم سے شقیق کی ملاقات اور صحبت بہت طویل نہ رہی ہوگی؛ چونکہ اس کے بعد ابراہیم بن ادھم شام چلے گئے تھے اور شقیق کے شام جانے کا کوئی تذکرہ نہیں ملتا؛ دوسری بات یہ ہے کہ یہ ملاقات اس وقت کی ہے جب شقیق بلخی خود راہ تصوف اختیار کر چکے تھے اور لوگوں میں ایک گونہ شہرت بھی حاصل کر چکے تھے۔

شقیق بلخی کے بارے میں عام طور پر تذکرہ نگاروں نے یکے از مشاہیر مشائخ خراسان اور کبار مشائخ خراسان جیسے الفاظ لکھے ہیں، ان کے مریدین اور مسترشدین میں حاتم اصم کے علاوہ عبدالصمد بن یزید، محمد بن ابان المستملی اور حسن بن داؤد البلخی وغیرہ کے نام ملتے ہیں۔

حاکم نے اپنی تاریخ میں لکھا ہے کہ شقیق تین سومریدوں کے ساتھ نیشاپور آئے، یہ زمانہ مامون کی امارت کا تھا، مامون نے ان کی خدمت میں حاضر ہونا چاہا؛ لیکن انھوں نے منع کر دیا تو لوگوں نے مامون کی سفارش کی۔ ابن العمامہ نے بھی ان کے ایک سفر میں تین سومریدوں کے ساتھ ہونے کا تذکرہ کیا ہے، اس سے اندازہ ہوتا ہے کہ ان کا حلقہ ارادت کافی وسیع تھا؛ لیکن ان کے اقوال عام طور پر حاتم اصم سے مروی ہیں، طبقات الصوفیہ میں ان کے 27 مقولے نقل کیے ہیں، سب حاتم اصم کی روایت سے ہیں، حاتم اصم ان کے سب سے مشہور شاگرد ہیں، خود بھی بڑے پائے کے صوفی تھے اور شقیق بلخی سے بہت طویل عرصہ تک تعلق رہا، خود کہا ہے کہ میں تیس سال شقیق بلخی کے پاس آتا جاتا رہا، جس جنگ میں شقیق شہید ہوئے اس میں حاتم ان کے ساتھ تھے اور ان کی شہادت کے

واقعہ کے راوی بھی وہی ہیں، ان کے پوتے علی بن محمد بن شقیق کے حوالے سے بھی بعض تذکرہ نگاروں نے ان کے بارے میں کچھ معلومات درج کی ہیں، حسن بن داؤد بلخی نے بھی ان کے اقوال روایت کیے ہیں۔

شقیق بلخی کی وفات کے سلسلے میں سبھی تذکرہ نگاروں نے لکھا ہے کہ کولان کی جنگ میں ترکوں کے خلاف جنگ کرتے ہوئے شہید ہوئے۔

شقیق بلخی کے یہاں توکل پر بڑا زور تھا، غالباً اپنی ہنگامہ خیز معاشی زندگی کو ترک کرنے کے نتیجے میں ان کے اندر توکل کی فکر زیادہ بڑھ گئی اور یہ فکراتی حاوی ہوئی کہ اکثر تذکرہ نگاروں نے ان کو اس حوالے سے ذکر کیا ہے۔

شقیق بلخی توکل کی تعریف کرتے ہوئے کہتے ہیں: ”توکل یہ ہے کہ تیرا دل اللہ تعالیٰ کے وعدے پر مطمئن ہو جائے“۔ ایک مرتبہ فرمایا کہ اگر تم کو کسی کے بارے میں یہ دیکھنا ہو کہ کوئی شخص کیسا ہے تو دیکھ لو کہ اللہ تعالیٰ کے وعدے اور انسانوں کے وعدے میں سے کس وعدے پر اس کا دل زیادہ مطمئن ہے۔

شقیق بلخی نے توکل کی چار قسمیں بیان کی ہیں:

1. توکل علی المال

2. توکل علی النفس

3. توکل علی الناس

4. توکل علی اللہ

مال پر توکل کی تفسیر یہ ہے کہ تم کہو کہ جب تک یہ مال میرے پاس رہے گا، مجھے کسی کی ضرورت نہیں۔ نفس پر توکل کا مطلب یہ ہے کہ انسان اپنے اوپر بھروسہ کرے۔ اور لوگوں پر توکل کا مطلب یہ ہے کہ ہر ضرورت میں لوگوں پر اعتماد کرے۔ اور اللہ تعالیٰ پر توکل کا مطلب یہ ہے کہ تم یہ جانو کہ اللہ تعالیٰ نے تم کو پیدا کیا ہے، تمہارے رزق کا ضامن اور کفیل وہی ہے، وہ تمہیں کسی کا محتاج نہیں کرے گا اور تم اس بات کو اس کی اپنی زبان میں یوں کہو ”والذی یطعمنی و یسقین“ (سورۃ الشعراء 79)، یہ توکل علی اللہ ہے اللہ تعالیٰ کا ارشاد ہے: ”وعلی اللہ فتوکلوا ان کنتم مؤمنین“ (المائدہ 23)، ”و علی اللہ فلیتوکل المؤمنون“ (المائدہ 11)، ”ان اللہ یحب المتوکلین“ (آل عمران 159)۔

شقیق بلخی کے یہاں توکل پر اتنا زور ہے کہ بسا اوقات وہ ترک وسیلہ تک پہنچ جاتے ہیں، اس کی مثال چڑیا کا قصہ ہے جو اوپر گزر چکا ہے؛ لیکن شاید ابراہیم بن ادہم کی تربیت کے بعد انھوں نے ترک وسیلہ کو چھوڑ دیا ہو؛ البتہ اس سے ان کے معیار توکل میں کوئی کمی نہیں آئی، وہ فرماتے تھے کہ جو تمہارا رزق ہے وہ ہر حال میں تم کو ہی ملے گا، کسی کو نہیں مل سکتا اس لیے انسان کو اللہ پر توکل کرنا چاہیے، اور انھوں نے بعض قرآنی آیات سے استشہاد کیا ہے کہ توکل ایمان کا تقاضا ہے اور مؤمنین کی صفت ہے، اور اللہ تعالیٰ بھی ان لوگوں کو محبوب رکھتا ہے جو اس پر توکل کرتے ہیں۔

توکل صرف اللہ تعالیٰ پر کرنا چاہیے اور دراصل توکل کی پہچان ہی یہ ہے کہ توکل ہے کس پر؟ شقیق بلخی فرماتے ہیں کہ جو شخص یہ دیکھنا چاہے کہ اس کی معرفت الہی کس درجہ پر ہے تو یہ دیکھے کہ اس کا دل کس پر زیادہ بھروسہ کرتا ہے، اللہ تعالیٰ کے کیے ہوئے وعدوں پر یا انسانوں کے وعدوں پر۔

یہ بات ملحوظ رکھنی چاہیے کہ شقیق بلخی کے عہد میں لفظ تصوف کا رواج نہیں تھا، البتہ اون پہننے کی روایت پڑ چکی تھی، اس عہد میں لفظ زاہد یا محبت کا استعمال ہوتا تھا، شقیق بلخی نے بھی کہیں لفظ تصوف کا استعمال نہیں کیا ہے بلکہ وہ لفظ زاہد کا استعمال کرتے ہیں۔

شقیق بلخی کی نظر میں زاہد، رغبت کی ضد ہے، فرماتے ہیں: زاہد اور راغب کی مثال ان دو آدمیوں کی سی ہے جن میں سے ایک مشرق کی طرف جا رہا ہو اور دوسرا مغرب کی طرف، کیا ان کے درمیان کوئی متفقہ بات ہے؟ ان کے مقاصد مختلف ہیں، راغب یہ دعا مانگتا ہے کہ: اے اللہ مجھے مال، اولاد اور دولت عطا فرما اور مجھے میرے دشمنوں کے مقابلے کا میاب فرما، اور ان کے شر اور حسد، زیادتی، مصیبت اور آزمائش مجھ سے دور فرما۔ زاہد کی دعا یہ ہوتی ہے کہ: اے اللہ مجھے ڈرنے والوں کا علم اور عمل کرنے والوں کا خوف عطا فرما، متوکلین کا علم، مومنین کا توکل، صبر کرنے والوں کا شکر اور شکر کرنے والوں کا صبر، اور مغلوب ہو جانے والوں کی فروتنی اور عاجزی کرنے والوں کی انابت اور پتوں کا زاہد عطا فرما، اور مجھے ان شہدا میں شامل فرمایا جو زندہ ہیں ان کو رزق دیا جاتا ہے۔ یہ اس کی دعا ہے، دونوں کی دعائیں الگ الگ ہیں اور بخدا دونوں کے راستے جدا جدا ہیں اس طرح شقیق بلخی زاہد یعنی صوفی کو دوسرے تمام گروہوں سے ممتاز کرتے ہیں، یعنی جو شخص زاہد ہوگا اس کی فکر کا محور پورے طور پر اللہ تعالیٰ کی خشیت، اس پر توکل، صبر اور انابت ہوگا اور اس کی منزل شہدا میں شامل ہونا ہوگا، یعنی آخرت میں کامیابی ہی اس کی زندگی کا اصل محرک ہوگا، اور اس کی کوشش یہ ہوگی کہ وہ آخرت میں سب سے اعلیٰ مقام حاصل کرے، جو مقام ان شہدا کا ہے جن کو قرآن نے کہا ہے کہ وہ زندہ ہیں اور کھلائے پلائے جاتے ہیں۔

اس کے مقابلے میں شقیق بلخی راغب کا لفظ استعمال کرتے ہیں جو جمع ہوئی و ہوس کے لیے ہوتا ہے، جس کی فکر کا محور اس کی دنیا کی زندگی ہوتی ہے، دنیا میں مال و اولاد کا حصول اور مصیبتوں اور پریشانیوں سے نجات حاصل کرنا ہی اس کی زندگی کا محور ہوتا ہے، آخرت کی فکر اس کے دائرہ فکر میں شامل نہیں ہوتی۔

اس طرح شقیق بلخی کے نزدیک جو آخرت میں اعلیٰ درجات حاصل کرنے کی فکر میں یہ زندگی گزارے وہ زاہد ہے، اور جس کی فکر کا دائرہ اس دنیا میں ہی محدود ہو وہ راغب ہے۔

شقیق بلخی کی نصیحتوں میں سب سے زیادہ زور فکر آخرت پر ہے، شقیق بلخی کی نظر میں اہل طاعت ہی زندہ لوگوں میں شمار کیے جانے کے قابل ہیں گناہ گار تو مردوں کی مانند ہیں۔ سالک کو ہمہ وقت اس فکر میں رہنا چاہیے کہ مرنے کے بعد کی تیاری پوری رہے، فرماتے تھے کہ موت کی ایسی تیاری کرو کہ جب موت آجائے تو یہ احساس نہ رہے کہ کاش اور مہلت ملتی۔

شقیق بلخی کے نزدیک عقل مند آدمی وہ ہے جو ہر وقت ان تین حالتوں میں سے کسی ایک حالت میں رہے۔

1. اپنے پچھلے گناہوں پر ہر وقت خوف زدہ رہے۔
2. ہر وقت اگلے لمحے کی فکر میں لگا رہے۔
3. انجام کار سے ہر وقت خائف رہے؛ چونکہ وہ نہیں جانتا کہ اس کا خاتمہ کس چیز پر ہوگا۔

معلومات کی جانچ

1. حسن بصری نے کس خلیفہ کو خطوط لکھے؟
2. رابعہ بصریہ کس خاندان کی آزاد کردہ تھیں؟
3. شفیق بلخی کے استاد کون تھے؟

21.6 حارث بن اسد محاسبی (781-857ء)

حارث بن اسد محاسبی، ابو عبد اللہ صوفیہ کے مشائخ کبار میں شمار ہوتے ہیں، ان کی کتاب ”الرعا یہ لحقوق اللہ“ تصوف کی اولین کتاب ہے، شیخ جنید اور بہت سے بڑے صوفیہ کے استاذ ہیں، بصرہ میں پیدا ہوئے اور بغداد میں وفات پائی، یہ سنی متکلم تھے، بعض لوگوں نے ان کو علم کلام کے بانیوں میں لکھا ہے، شہرستانی نے ان کا تذکرہ امام مالک، امام احمد بن حنبل اور سفیان ثوری جیسے ائمہ کے ساتھ کیا ہے، انہوں نے امام شافعی سے تلمذ اختیار کیا، امام احمد بن حنبل نے ان پر سخت تنقید بھی کی ہے، ابن حجر نے ان کو مقبول رواۃ میں شمار کیا ہے۔ الرعا یہ کے علاوہ ان کی بہت سی اور بھی کتابیں ہیں، جن میں کچھ شائع ہو گئی ہیں، فواد سیزگین نے ان کی 23 مطبوعہ / مخطوطہ کتابوں کا تذکرہ کیا ہے۔ شیخ جنید پر ان کے بڑے اثرات تھے، ان کی بعض مفصل تحریریں شیخ جنید کی روایت سے ملتی ہیں، Margrete Smith نے ان پر ایک مفصل کتاب Al-muhasibi: An Early Mystic of Baghdad کے نام سے لکھی ہے۔

حارث محاسبی کا پورا نام ابو عبد اللہ الحارث بن اسد المحاسبی تھا، سنہ ولادت 170ھ اور سنہ وفات 243ھ ہے، انہوں نے اپنے عہد کے یگانہ روز لوگوں سے علم حاصل کیا، امام شافعی سے فقہ کی تعلیم حاصل کی، یزید بن ہارون اور ان کے طبقے کے محدثین سے علم حدیث حاصل کیا۔ ان کے تلامذہ میں عباس بن مسروق، احمد بن عبد الجبار، حضرت جنید بغدادی، احمد بن قاسم بن نصر اور احمد بن عبد اللہ بن میمون وغیرہ ہیں، زندگی کے بیشتر ایام درس و تدریس، تصنیف و تالیف اور زہد و عبادت میں بسر کئے۔ اکثر تذکرہ نگاروں نے ان کے بارے میں اکثر ایسے الفاظ لکھے ہیں جیسے کہ وہ بڑے عبادت گزار، صوفی، زاہد، فقیہ، متکلم، واعظ، محدث اور خوف خداوندی سے بکثرت رونے والے تھے، اللہ نے ان کی زبان میں بڑی کشش، فصاحت و بلاغت اور چاشنی رکھی تھی، اور وہ لوگوں سے پوری طرح اپنی بات منوالیا کرتے تھے؛ لیکن ابو عبد اللہ (حارث محاسبی) سوائے بھلائی کی بات اور نصیحت کے کچھ اور نہیں کہتے تھے۔

حارث محاسبی کی کتابوں میں زیادہ سوالات و جوابات کی کیفیت ملتی ہے، اس کی وجہ، جیسا کہ حضرت جنید بغدادی نے لکھا ہے کہ وہ لوگوں کو (اور خاص طور پر حضرت جنید بغدادی کو) اپنے ساتھ جنگل میں لے جانے ان سے سوالات کرنے کا حکم کرتے اور ان

کے سوالات کا جواب دیتے، اسی طرح مختلف موضوعات پر سوالات و جوابات کا سلسلہ رہتا اور جب واپس گھر آتے تو ان سوالات اور ان کے جوابات لکھ لیا کرتے تھے، اس لئے ان کی کتابوں میں سوال و جواب کا اسلوب زیادہ دیکھنے کو ملتا ہے؛ بلکہ الرعاية لحقوق اللہ جو ان کی سب سے ضخیم کتاب ہے وہ تو سوالات و جوابات کے پیرائے میں ہی ہے۔

حارث محاسبی بڑے زاہد و متورع تھے، ان کے والد بہت امیر آدمی تھے، انہوں نے اپنی وفات کے وقت ستر ہزار درہم نقد چھوڑے؛ لیکن حارث محاسبی جو ان سے اختلاف رکھتے تھے انہوں نے اپنے والد کے ترکہ میں سے کچھ بھی نہیں لیا اور چونکہ خود بھی بڑے زاہد تھے اس لئے ساری زندگی عسرت و تنگ حالی میں بسر کر دی، حتیٰ کہ جب ان کا انتقال ہوا تو ان کے پاس ایک چاندی کا سکہ بھی نہیں تھا۔

حارث محاسبی دین کے معاملے میں بڑے غیور تھے، ان کے عہد میں بھی وحدۃ الوجودی افکار پروان چڑھنے لگے تھے، ایک ابو حمزہ صوفی حارث محاسبی کے ساتھ ان کے گھر آئے، اتفاق سے ضمن میں ایک بکری تھی اس نے آواز نکالی ابو حمزہ نے کہا: لبیک یا سیدی، حارث محاسبی یہ سن کر غصہ ہو گئے، گھر سے چھری لے کر آئے اور ابو حمزہ سے کہا کہ اگر تم نے توبہ نہیں کی تو میں تم کو ذبح کر دوں گا۔

حارث محاسبی کے چند اقوال حکمت یہ ہیں:

1. ہر چیز کا ایک جوہر ہوتا ہے اور انسان کا جوہر اس کی عقل ہے اور عقل کا جوہر صبر ہے۔
2. اس امت کے بہترین لوگ وہ ہیں جن کو ان کی دنیا ان کی آخرت سے غافل نہ کر دے اور ان کی آخرت ان کو ان کی دنیا سے غافل نہ کر دے۔
3. حسن خلق نام ہے اذیت کو برداشت کر جانے، غصہ کا اظہار کم کرنے، چہرے کی بشاشت اور نرم گفتاری کا۔
4. جس آدمی کا باطن اخلاص اور نگرانی نفس کے ذریعہ اچھا ہو گیا، اللہ تعالیٰ اس کے ظاہر کو اتباع سنت اور مجاہدہ سے مزین کر دے گا۔
5. ظالم کی چاہے لوگ تعریف کریں وہ ندامت میں ہے اور مظلوم کی چاہے لوگ مذمت کریں لیکن وہ سلامتی میں ہے۔

حارث محاسبی کی حسب ذیل کتابیں زیادہ معروف ہیں:

- | | |
|-----------------------|--|
| 1. الرعاية لحقوق اللہ | 2. رسالة المسترشدین |
| 3. التوہم | 4. آداب النفوس |
| 5. شرح المعرفة | 6. بدء من اناب الی اللہ |
| 7. المسائل فی الزاہد | 8. المسائل فی اعمال القلوب و الجوارح وغیرہ |

21.7 ذوالنون مصری (796-859ء)

ذوالنون مصری کا اصل نام ثوبان بن ابراہیم (283-353ھ) ہے۔ ابوالفیض کنیت اور ذوالنون لقب ہے، اسحاق بن محمد انصاری کے غلام تھے، مصر کے ایک گاؤں اخیم میں پیدا ہوئے، سعدون مصری سے راہ سلوک میں مدد لی، علم حدیث میں امام مالک، لیث بن سعد اور ابن لبیعہ سے روایات کی، مختلف علوم کے ماہر تھے، لیکن تصوف میں ایک امتیازی شان پیدا کی، اکثر تذکرہ نگاروں نے لکھا ہے کہ صوفیہ کے احوال و مقامات اور باطنی تجربات پر سب سے پہلے انہوں نے گفتگو کا آغاز کیا، اور اسی لئے مختلف حلقوں سے ان پر تنقید بھی ہوئی، الحاد و زندقہ کا الزام لگا اور نوبت قید و بند تک پہنچی، خلیفہ متوکل کے حکم سے مجوس کئے گئے، امیر مصر نے ان کو بلا کر ان کے عقائد وغیرہ کے بارے میں سوالات کئے تو وہ مطمئن ہو گئے۔ انہوں نے متوکل کو لکھا کہ ان پر الزامات بے بنیاد ہیں۔ لیکن متوکل کو اطمینان نہیں ہوا، آخر خود اپنے دربار میں طلب کر کے ان سے سوالات کئے، تو وہ نہ صرف مطمئن ہوا بلکہ معتقد ہو گیا اور اکثر ان سے نصیحت سنا کرتا تھا۔

حضرت ذوالنون مصری نے طویل عمر پائی اور تقریباً 90 سال کی عمر میں 859ء میں ان کا انتقال ہوا، ذوالنون مصری حلیل القدر صوفی اور مجاہد تھے، تذکرہ نگاروں نے ان کو رئیس الصوفیہ کا خطاب دیا ہے، ان کا خیال تھا کہ انسان کی روحانی ترقی میں سب سے بڑی رکاوٹ نفس امارہ ہے اور اس کا علاج نفس کشی ہے، اس لئے وہ سخت ریاضت اور نفس کشی پر زور دیتے تھے۔

حضرت ذوالنون فرماتے تھے کہ کلام کا دار و مدار چار چیزوں پر ہے: اللہ برتر حلیل کی محبت، دنیا سے بغض، قرآن کی تابع داری اور اس بات سے ڈرتے رہنا کہ کہیں موجودہ حالت سے خدا تبدیل کر کے کفر کی حالت میں مبتلا نہ کر دے۔ انہوں نے یہ بھی فرمایا کہ اللہ کو دوست رکھنے کی علامت یہ ہے کہ وہ اخلاق، افعال، اوامر اور سنن میں اللہ کے حبیب حضرت محمد مصطفیٰ صلی اللہ علیہ وسلم کا کامل تابع دار ہوگا۔

ذوالنون مصری کی توبہ سے متعلق ایک واقعہ یوسف بن الحسین نے نقل کیا ہے، وہ فرماتے ہیں کہ میں ایک دن ذوالنون کی مجلس میں گیا، اس وقت ان کے پاس سالم المغربی آئے ہوئے تھے، انہوں نے ذوالنون سے دریافت کہا کہ ابوالفیض تمہاری توبہ کا کیا سبب تھا۔ فرمایا کہ یہ ایک عجیب واقعہ ہے جس کے سمجھنے کی تجھ میں طاقت نہیں ہے۔ سالم المغربی نے کہا کہ آپ کو خدا کی قسم مجھے ضرور بتائیے۔ ذوالنون نے کہا کہ میں نے قاہرہ سے نکل کر کسی بستی کا ارادہ کیا، راستہ میں ایک جنگل میں سو گیا، جب آنکھ کھلی تو کیا دیکھتا ہوں کہ ایک اندھی چنڈول اپنے گھونسلے سے زمین پر گر پڑی، پھر زمین پھٹ گئی اور اس میں سے دو کوزے نکلے، ایک سونے کا تھا اور دوسرا چاندی کا اور اس میں سے ایک میں تل تھے اور دوسرے میں پانی، چنڈول نے تل کھائے اور پانی پیا، یہ دیکھ کر میں نے کہا کہ میرے لئے اسی قدر کافی ہے، میں نے توبہ کر لی اور اللہ کے دروازے سے چمٹ گیا۔

ذوالنون مصری فرماتے تھے کہ سب سے برا انسان وہ ہے جسے خدا کا راستہ معلوم نہ ہو اور وہ کسی سے معلوم بھی نہ کرتا ہو۔

حضرت ذوالنون مصری ایک بار کسی مسجد میں خطاب فرما رہے تھے، ایک شہزادہ بھی وعظ سن رہا تھا، آپ نے دوران وعظ فرمایا کہ سب سے احمق آدمی وہ ہے جو کمزور ہے لیکن طاقتور سے لڑتا ہے، جو سب پر غالب ہے۔ یہ سن کر شہزادے کا چہرہ فق ہو گیا۔ وہ اس

دن تو چلا گیا۔ لیکن دوسرے دن پھر آیا اور ذوالنون مصری سے پوچھا کہ اللہ تعالیٰ کی طرف جانے کا راستہ کون سا ہے؟ ذوالنون نے جواب دیا کہ دو راستے ہیں، ایک مختصر ہے دوسرا طویل ہے، مختصر راستہ گناہ، نفسانی خواہشات اور دنیا کے ترک کرنے کا نام ہے، اور طویل راستہ ماسوی اللہ سے قطع تعلق کر لینے کا نام ہے۔ وہ شہزادہ اس دن چلا گیا پھر دوسرے دن آیا اور صوفی بن کر ذوالنون کی خدمت میں رہنے لگا۔

حضرت ذوالنون مصری کے بارے میں ایک واقعہ بعض تذکروں میں لکھا ہے کہ ایک نوجوان اکثر آپ کے اوپر اور دیگر صوفیہ پر تنقید کرتا تھا، آخر ایک دن ذوالنون مصری نے ایک انگوٹھی اس نوجوان کو دی اور کہا کہ اسے نان بائی کے پاس گروی رکھ دو، وہ لے گیا؛ لیکن نان بائی نے اس کا ایک درہم سے زیادہ دنیا منظور نہ کیا تو وہ واپس آ گیا، پھر حضرت نے اس کو جوہری کی دکان پر بھیجا، جوہری نے اس انگوٹھی کی قیمت ایک ہزار درہم دے دی۔ ذوالنون مصری نے اس سے فرمایا کہ صوفیہ کے بارے میں تمہارا علم اس نان بائی کی طرح ہے، جو اس انگوٹھی کی قیمت نہ پہچان سکا، اس کے بعد اس نوجوان نے تو بہ کر لی۔

21.8 ابراہیم بن ادھم (718-782ء)

ابراہیم بن ادھم تصوف کی تاریخ کی عجیب و غریب شخصیت ہیں۔ ان کی زندگی کے گرد اساطیر اور روایات کے اتنے ہالے ہیں کہ صحیح بات تک پہنچنا ممکن نہیں ہے، اساطیری روایات کے دائرے میں ان کی زندگی ایک چیتان بن کر رہ گئی ہے، ڈاکٹر عبدالرحمن بدوی جو تاریخ تصوف کے زبردست عالم ہیں انہوں نے اس قصہ کے کچھ پہلوؤں کی نشاندہی کرنے کی کوشش کی ہے اور عربی و فارسی کے علاوہ، ترکی ہندوستانی اور ملائی زبانوں میں جو ذخیرہ موجود ہے اس سب کا تجزیہ کیا ہے۔

ابراہیم بن ادھم کا پورا نام ابراہیم بن ادھم بن منصور بن یزید بن جابر التیمی العجلی ہے، کنیت ابو اسحاق ہے، ان کا خاندان پہلے کوفہ میں رہتا تھا پھر ہجرت کر کے بلخ میں آباد ہو گیا، ابراہیم بن ادھم کی ولادت بلخ میں ہوئی، اور انہوں نے راہ سلوک میں پورے بلاد اسلامیہ کا سفر کیا، بغداد گئے، خراسان میں رہے، دمشق میں طرس میں قیام کیا، مصر گئے، غرض پوری زندگی سیر و سیاحت میں بسر کردی اور آخر میں رومیوں کے خلاف ایک جہاد میں شہید ہو گئے۔

ابراہیم بن ادھم کے بارے میں جو مشہور قصہ ہے وہ تصوف کے اکثر تذکروں میں لکھا ہے، اگرچہ اس میں جزوی اختلافات ہیں؛ لیکن قصہ کی اصل روح اور تفصیلی واقعات ایک ہیں، قصہ بصیغہ متکلم وارد ہوا ہے، یعنی حضرت ابراہیم بن ادھم نے خود بیان کیا ہے، ابو نعیم اصفہانی کی حلیۃ الاولیاء میں یہ قصہ اس طرح بیان ہوا ہے:

”میرے والد خراسان کے بادشاہوں میں سے تھے اور بلخ میں رہتے تھے، مجھے شکار کا شوق تھا ایک دن میں شکار کے لئے گیا، مجھے ایک خرگوش یا ایک ہرن نظر آیا، میں نے اس کے پیچھے اپنا گھوڑا چھوڑ دیا، اچانک میرے کانوں میں آواز آئی کہ: ”تم اس کام کے لئے نہیں بنائے گئے اور نہ اس کام پر مامور ہو“۔ میں رکا ادھر ادھر دیکھا کوئی نظر نہیں آیا تو میں اس کو اپنا واہمہ سمجھ کر پھر آگے بڑھا، پھر وہی آواز آئی میں پھر رکا؛ لیکن پھر کوئی نظر نہیں آیا تو پھر گھوڑے کو آگے بڑھایا، تیسری دفعہ وہ آواز

میرے گھوڑے کی زین سے آئی اور میں ایک دم متنبہ ہو گیا کہ یہ کوئی غیبی ماجرا ہے اس لئے میں نے عہد کیا کہ اب زندگی میں کبھی بھی خدا کی نافرمانی نہیں کروں گا، میں گھر آیا گھوڑا چھوڑا، والد کے ملازم چرواہے سے کپڑے لئے اور عراق کی طرف نکل گیا، وہاں ایک عرصہ تک رہا۔ لیکن مطلوب حاصل نہ ہوا تو لوگوں سے مشورہ کیا، انہوں نے شام کی طرف رہنمائی کی، وہاں بھی ایک عرصہ تک رہا، پھر طرس گیا، وہاں مجھے ایک باغ میں ملازمت کرنے کا موقع ملا، میں انار کے باغات میں ملازمت کرتا تھا، اتفاق سے ایک دن مالک باغ آیا اور اس نے سب سے بڑے اور سب سے بیٹھے انار کی فرمائش کی، میں بڑا انار تولے آیا لیکن وہ کھٹا نکلا، مالک بہت ناراض ہوا کہ تم میرے انار کھاتے ہو لیکن ابھی تک تمہیں کھٹے اور بیٹھے کی تمیز نہیں۔ میں نے کہا کہ میں نے آج تک آپ کا انار کھایا ہی نہیں۔ تو وہ اور غصہ ہوا اور یہ کہہ کر چلا گیا کہ ہاں تم تو بڑے ابراہیم بن ادھم ہو۔ لیکن اس کو خیال بھی رہا اور اس نے مسجد میں اس کا تذکرہ کیا، وہاں کچھ اور لوگ بھی تھے اور لوگوں کو یقین ہو گیا کہ میں ابراہیم بن ادھم ہوں۔ اس لئے پوری جماعت مجھ سے ملنے کے لئے باغ میں آئی، میں ایک درخت کی اوٹ میں چھپ گیا، اور موقع پا کر باغ سے نکل بھاگا اور روم کے علاقے میں پناہ لی۔‘

ابراہیم بن ادھم کے اس قصہ میں بعض اور راویوں نے بھی اضافے کئے ہیں، لیکن اصل روایت یہی ہے، لیکن حضرت ابراہیم بن ادھم سے اس پورے عرصہ میں بہت سے لوگوں کی ملاقات ہوئی ہے، اس لئے ان کا وجود مسئلہ نہیں ہے، مسئلہ یہ ہے کہ اس عہد میں خراسان کے اندر ادھم نام کا کوئی بادشاہ ہی نہیں تھا وغیرہ، لیکن یہ امکان ہے کہ ان کے والد کوئی بڑے جاگیردار یا رچھوٹے امیر اور حاکم رہے ہوں جنہیں عمومی تاریخ میں جگہ نہیں ملی۔ عبدالرحمن بدوی نے ان سے متعلق تمام روایات کا محاکمہ کیا ہے اور فارسی تذکروں میں اس پر جو تخیل کی پرواز دکھائی ہے اس پر تنقید بھی کی ہے۔

ابراہیم بن ادھم کی تعلیمات ابتدائی عہد کے تمام تذکروں میں موجود ہیں، ان کا سب سے مفصل تذکرہ قدماء کے یہاں حلیۃ الاولیاء میں ملتا ہے، ان کے علاوہ دیگر تذکروں میں بھی ان کی تعلیمات ملتی ہیں، امام ابوالقاسم قشیری نے الرسالہ میں لکھا ہے کہ حضرت ابراہیم فرمایا کرتے تھے: اگر تم دن کو روزہ اور رات کو قیام لیل نہ کر سکو تب بھی کوئی بات نہیں، وہ اکثر فرماتے تھے کہ: خدایا! مجھے اپنی نافرمانی کی ذلت سے نکال کر اپنی تابعداری کی عزت کی طرف منتقل کر دے۔

احمد خضرو یہ فرماتے ہیں کہ ابراہیم بن ادھم نے طواف کرتے ہوئے ایک شخص سے کہا: تجھے معلوم ہونا چاہئے کہ جب تک تم چھ گھاٹیاں طے نہ کر لو تو تو صالحین کا رتبہ حاصل نہیں کر سکتے:

1. ناز و نعمت کا دروازہ بند کر دو اور سختی کا دروازہ کھول دو۔
2. عزت کا دروازہ بند کر دو اور ذلت کا دروازہ کھول دو۔
3. آرام و راحت کا دروازہ بند کر دو اور کوشش کا دروازہ کھول دو۔
4. نیند کا دروازہ بند کر دو اور کوشش کا دروازہ کھول دو۔

5. مالدارى کا دروازہ بند کر دو اور فقر کا دروازہ کھول دو۔

6. زندگى کا دروازہ بند کر دو اور موت کی تیاری کا دروازہ کھول دو۔

ابراہیم بن ادھم کا ایک خط جس کو حلیۃ الاولیاء میں نقل کیا گیا ہے، اس خط میں حضرت ابراہیم بن ادھم نے بطور نصیحت لکھا ہے کہ:

”میں تم کو تقویٰ کی وصیت کرتا ہوں اور یہ بات ذہن نشین کر لو کہ جس بندہ نے حقوق الہی اور فرائض الہی کی نگہبانی کر لی اور لوگوں کی دل آزاری سے بچا، بے شک وہ بہت ہی نصیب والا صاحب نعم و فراست ہے، اور جس نے اپنے نصیب کو بالائے طاق رکھ کر حقوق الہی کو پامال کیا لوگوں کے حقوق کو چھینا اور صاحب حق کو ذلیل و رسوا کیا، اس کا معاملہ رب العزت کی عدالت میں پیش ہے، ہم اللہ تعالیٰ سے پناہ و عافیت کا سوال کرتے ہیں۔

اگر تجھ سے ہو سکے تو اس شخص کی صحبت اختیار کرو جو اللہ تعالیٰ سے ڈرتا ہو اور رضا مندی اور غصہ دونوں حالتوں میں خدا کی اطاعت کرو۔ ضروری ہے کہ لایعنی باتوں سے بچو، اپنے نفس کی حفاظت کرو، جہاں تک ہو سکے اپنے لیے کام کرو چونکہ تمہارے لیے کوئی دوسرا کام نہیں کرے گا۔ جو شخص آخرت کا طلب گار ہوتا ہے اس سے کم از کم اہل دنیا تو راحت میں رہتے ہیں، نہ وہ دنیا داروں کو طلب دنیا میں دھوکہ دیتے ہیں اور نہ مزید ذلیل کرتے ہیں اور خود بھی ذلیل نہیں ہو سکتے اور نہ دھوکہ کھا سکتے ہیں اور نہ وہ اہل دنیا سے دنیا چھیننے کی کوشش کرتے ہیں۔ ہمیں اس بات کا یقین ہونا چاہیے کہ لوگ ایک دوسرے کے حقوق نہیں چھین سکتے، ہر صاحب حق کے حق کو ادا کرنے والا اللہ سبحانہ و تعالیٰ ہے؛ البتہ لوگوں کی کوششوں کو اس کے ساتھ مربوط کیا گیا ہے، تم قیامت میں خدا کے سامنے اس طرح حاضری دو کہ کسی کا ظلم تمہارے ساتھ وابستہ نہ ہو۔

حضرت ابراہیم بن ادھم کا انتقال بحیرہ روم کے ایک جزیرے میں ہوا جہاں وہ ایک سرحدی چوکی کی نگرانی میں مصروف تھے۔

21.9 ابو یزید بسطامی (804-874ء)

ابو یزید بسطامی اپنے عہد کے جلیل القدر صوفی تھے، آپ نسلاً ایرانی تھے، آپ کے دادا صاحب حیثیت رئیس تھے، انہوں نے اسلام قبول کیا۔ ابو یزید کا اصل نام طیفور بن عیسیٰ بن شروشان تھا، ان کے والد عیسیٰ بڑے متقی اور پرہیزگار تھے، ان کے پانچ بچے ہوئے تین بیٹے اور دو بیٹیاں اور خدا کی قدرت کہ ان کی سب اولاد نہایت متقی اور پرہیزگار ہوئی، ابو یزید کو تو شہرت لازوال حاصل ہوئی، ابو یزید بچپن ہی سے تنہائی پسند اور عبادت گزار تھے، بلکہ ان سے بچپن سے ہی حیرت انگیز واقعات ظہور پذیر ہوتے رہتے تھے، لوگ ان سے دعا کرتے، بیماریوں میں دم کرواتے اور ان کو فائدہ بھی ہو جاتا، اور اسی طرح شروع میں ہی ان کی شہرت پورے علاقے میں پھیل گئی تھی۔

ابو یزید کے بارے میں بعض تذکرہ نگاروں نے لکھا ہے کہ انہوں نے تین سو ساतذہ کی خدمت میں رہ کر علم و تربیت حاصل کی۔ ان کے آخری استاد امام جعفر صادق تھے، دو سال ان کی خدمت میں رہے اور ان کے لئے پانی بھرنے کا کام کرتے تھے اس لئے طیفور سقا کے نام سے مشہور تھے۔

ابویزید کے بارے میں بعض تذکروں میں لکھا ہے کہ وہ ناخواندہ تھے؛ لیکن خدا نے ان کو علم و فضل کے جس مقام پر پہنچایا تھا وہ بے مثال تھا؛ حضرت جنید بغدادی نے ان کے ملفوظات کی شرح لکھی، اور احمد بن حنبلہ اور اس عہد کے اجلہ صوفیہ ان کی خدمت میں حاضر ہو کر، ان کے ملفوظات سنتے تھے اور ان ملفوظات کی روشنی میں اپنی زندگی کی اصلاح اور اپنے نفس کا تزکیہ کرتے تھے۔

خود ابویزید نے بھی کبھی اپنی عصمت کا دعویٰ نہیں کیا؛ بلکہ ان سے پوچھا گیا کہ آپ نے یہ معرفت کیسے حاصل کی؟ تو فرمایا کہ: ’’پیٹ کو بھوکا اور بدن کو ننگا رکھ کر‘‘۔

منصور بن عبد اللہ کہتے تھے کہ میں نے ایک بسطامی شخص سے سنا، وہ کہتے تھے کہ میں نے ابویزید سے سنا، وہ فرماتے تھے کہ میں نے تیس سال مجاہدہ کیا، مگر علم اور اس پر عمل کرنے سے بڑھ کر کسی چیز کو مشکل نہیں پایا۔ اگر علماء میں اختلاف نہ ہوتا تو میں ایک ہی اجتہاد پر رہ جاتا اور مسائل میں علماء کا اختلاف رحمت ہے۔ کہا جاتا ہے کہ دنیا سے نکلنے پہلے ابویزید نے تمام قرآن مجید حفظ کر لیا تھا۔

ایک دفعہ ابویزید نے اپنے بھائی سے کہا: ’’آچل اس شخص کو دیکھیں جس نے اپنے آپ کو ولی مشہور کر رکھا ہے۔ اور یہ شخص لوگوں میں اپنے زہد کی وجہ سے مشہور تھا اور دروازے سے لوگ اس کے پاس آتے تھے، جب ہم اس کے پاس گئے تو وہ گھر سے نکلا اور مسجد میں داخل ہوا اور قبلے کی جانب تھوک پھینکا، یہ دیکھ کر ابویزید واپس چلے آئے اور اسے سلام بھی نہ کیا اور فرمایا کہ: یہ شخص تو آداب نبوی میں سے ایک ادب کا بھی امین نہیں تو جس ولایت کا یہ مدعی ہے اس کا کیسے امین ہو سکتا ہے؟ اسی سند سے ایک روایت یہ ہے کہ ابویزید نے کہا میں نے ارادہ کیا کہ اللہ تعالیٰ سے درخواست کروں کہ مجھے کھانے اور عورتوں کی مصیبت سے نجات دے، پھر خیال کیا کہ میرے لئے یہ درخواست کرنا کیسے درست ہو سکتا ہے جب رسول اللہ صلی اللہ علیہ وسلم نے بھی اللہ سے اس قسم کی درخواست نہیں کی، لہذا میں نے یہ درخواست نہیں کی، پھر اللہ تعالیٰ نے مجھے عورتوں کی مصیبت سے بچالیا، یہاں تک کہ مجھے خیال ہی نہیں ہوتا کہ عورت سامنے آئی ہے یا دیوار۔

ابویزید نے ایک مرتبہ فرمایا زہد کی کوئی منزل نہیں، میں نے عرض کیا کیوں؟ فرمایا: اس لئے کہ صرف تین دن تک زہد میں رہا، چوتھے دن اسی سے نکل آیا اور پھر ماسوی اللہ سے زہد کیا، جب چوتھا دن ہوا تو اللہ کے سوا کچھ باقی نہیں رہا، میں دیوانہ وار پھرنے لگا۔ اچانک ہاتف کی آواز سنائی دی، اے ابویزید! تو ہمارے ساتھ رہنے کی طاقت نہیں رکھتا۔ میں نے کہا: میں تو یہی سوچتا ہوں۔ پھر ایک کہنے والے کو سنا کہہ رہا ہے کہ تو نے اپنا مقصد پالیا۔

ابویزید بسطامی کے ایک مرید نے نصیحت کرنے کی درخواست کی؛ تو حضرت نے فرمایا کہ اگر تمہارے اندر کوئی بری عادت ہو تو اس کو اچھی عادت سے بدلنے کی کوشش کرو، اور اگر کوئی تمہاری اعانت کرے تو پہلے خدا کا شکر ادا کرو اور پھر معطلی کا شکر ادا کرو۔ ایک اور مرید کو نصیحت کرتے ہوئے فرمایا کہ آسمان کو دیکھو، اس نے آسمان کی طرف دیکھا، حضرت نے پوچھا: اس کا خالق کون ہے؟ مرید نے کہا: اللہ۔ حضرت نے فرمایا کہ بس اسی سے ڈرتے رہو؛ کیونکہ وہ تمہارے ہر حال سے باخبر ہے، اور ہمیشہ ایسے لوگوں کے ساتھ رہو جو اگر تم بیمار ہو جاؤ تو تمہاری تیمارداری کریں، اگر تم سے غلطی ہو جائے تو معاف کر دیں اور حق بات تم سے کبھی نہ چھپائیں۔

ایک مرتبہ فرمایا: بندہ درجہ کمال کو اس وقت پہنچتا ہے جب اپنے عیوب کو پہچان لیتا ہے اور مخلوق سے دل اٹھا لیتا ہے، اس وقت اللہ تعالیٰ اس کو اس کی ہمت کے موافق اپنا قرب نصیب فرماتا ہے، یعنی اس پر معرفت کا فیضان ہونے لگتا ہے۔

ایک مرتبہ فرمایا کہ: یہ ہو ہی نہیں سکتا کہ انسان خدا کو پالے اور پھر اس سے غافل ہو جائے۔ یعنی جو لوگ ایمان کا دعویٰ کرتے ہیں اور پھر بھی خدا سے غافل رہتے ہیں، ہو سکتا ہے کہ وہ اپنے دعویٰ ایمان میں پورے طور پر سچے نہ ہوں۔ ایک مرتبہ فرمایا کہ: جو شخص اللہ تعالیٰ کو جانتا ہے وہ اللہ کے ذکر کے سوا اپنی زبان کو کسی اور ذکر میں نہیں کھولتا۔ ایک مرتبہ ارشاد فرمایا کہ جس کو اللہ رب العزت دوست رکھتا ہے اس کو تین خصلتیں عطا فرماتا ہے: سخاوت دریا جیسی، شفقت آفتاب جیسی اور تواضع زمین جیسی۔

معلومات کی جانچ

1. حارث محاسبی کی سب سے مشہور تصنیف کون ہے؟
2. رسالہ المسترشدین کس کی کتاب ہے؟
3. ذوالنون مصری کا اصل نام کیا تھا؟
4. ابراہیم بن ادھم کا انتقال کہاں ہوا؟
5. ابو یزید بسطامی کے آخری استاد کون تھے؟

21.10 جنید بغدادی (826-910ء)

شیخ جنید گروہ صوفیہ کے سردار اور بڑے زبردست عالم، فقیہ صوفی اور خطیب تھے، تصوف کی پوری تاریخ پر ان کے زبردست اثرات ہیں، انہوں نے تصوف کو ایک نئی جہت عطا کی اور تصوف کو ایسا رخ اور منہاج دیا کہ بعد میں چند متصوفین کی بعض بے اعتدالیوں کے باوجود متفقہ طور پر تمام صوفیہ دائرہ شریعت سے باہر نہ جاسکے اور تصوف کی اس حقیقت کو مبرہن کرتے رہے کہ تصوف شریعت سے ماوراء کچھ نہیں ہے، جو کچھ ہے شریعت کے دائرے میں ہی ہے۔

شیخ جنید کے آباء و اجداد نہاوند کے رہنے والے تھے؛ لیکن مستقل بود و باش بغداد میں اختیار کر لی تھی، ان کے والد شیشہ بیچنے کا کام کرتے تھے اس لیے قواریری کہلاتے تھے۔ اور خود شیخ جنید نے کچے ریشم کی تجارت اختیار کی، کچے ریشم کو عربی میں خز کہتے ہیں، شیخ جنید اس لیے الخزاز کہلاتے تھے۔ ان کی دکان بازار میں تھی۔ شیخ جنید کی ولادت 210/826 میں ہوئی تھی، ان کی تعلیم و تربیت سب بغداد میں ہوئی، شروع سے ہی اپنے ماموں سری سقطی کی نگرانی میں رہے، بغداد میں علماء و فضلاء کا مجمع تھا، انہوں نے بڑے پائے کے علماء سے اکتساب فیض کیا، امام احمد بن حنبل سے تلمذ اختیار کیا، ابو عبید قاسم بن سلام سے حدیث پڑھی، حارث محاسبی سے کلام کی روایت حاصل کی، امام شافعی کے مخصوص شاگرد حسن بن محمد الزعفرانی سے اور امام ابو ثور کلبی سے فقہ شافعی کی تعلیم حاصل کی، صرف 20 سال کی عمر میں امام ابو ثور کے حلقے میں فتویٰ دینے لگے تھے۔

تصوف کی روایت ایک بڑی تعداد سے حاصل کی، ان کے ماموں سری سقطی کے علاوہ ابراہیم آجری، ابو حمزہ بغدادی اور محمد بن علی القصاب وغیرہ ۲۶ لوگوں سے تصوف کے رموز و نکات حاصل کیے۔

ان کے اساتذہ کی تعداد بہت ہے؛ لیکن تلامذہ کی تعداد اور بھی زیادہ ہے، اور ان کے تلامذہ میں بھی بڑے بڑے مشائخ علماء اور فقہا شامل ہیں، جیسے مشہور شافعی فقیہ قاضی ابن سرتج ان کے شاگرد تھے، صوفیہ میں ممشاد دینوری، ابوبکر شبلی، ابو محمد عرشی، عمرو بن عثمان کلبی، ابوالحسن المزین، ابوعلی الرودباری وغیرہ بہت سے مشائخ نے ان سے ارادت و تلمذ اختیار کیا تھا ان کے تلامذہ میں جو نام دستیاب ہو سکے ان کی تعداد 112 ہے۔

شیخ جنید علم و حال کے جامع تھے، ان کے معاصر اور بعد کے تذکرہ نگاروں نے ان کی بڑی تعریف کی ہے، مختلف علوم میں بھی ان کو بڑی مہارت تھی امام غزالی اور بعض دوسرے لوگوں نے فقہ سے متعلق شیخ جنید بغدادی کی بعض رائیں نقل کی ہیں؛ لیکن اصلاً وہ ایک صوفی تھے ان کے ہر رنگ پر تصوف کا رنگ غالب ہے، انہوں نے قرآن مجید کی بہت سی آیات اور متعدد حدیثوں کی صوفیانہ تشریحات کی ہیں۔

شیخ جنید بغدادی خلوت نشین یا عزلت گزین صوفی نہیں تھے؛ بلکہ مکمل سماجی ذمہ داریاں اٹھاتے تھے دوست احباب بھی تھے اور ان کے سماجی تعلقات بھی بہت وسیع تھے، بیماروں کی عیادت کرتے، غریبوں کی مدد کرتے اور دیگر مواقع پر لوگوں کے ہمراہ رہتے۔

شیخ جنید بغدادی کا انتقال 297/910 میں ہوا، ان کی وفات ماہ شوال میں جمعہ کے دن شام کو ہوئی اور اگلے دن بروز ہفتہ دفن کیے گئے، عبداللہ انصاری نے صراحت کی ہے کہ نماز جنازہ ان کے بیٹے نے پڑھائی۔ ویسے تو ان کی پوری زندگی زہد و عبادت سے عبارت تھی؛ لیکن آخر عمر میں عبادت سے انہماک زیادہ بڑھ گیا تھا، 90 سال سے زیادہ کی عمر تھی لیکن اپنے معمولات پوری طرح ادا کرتے رہے، جب ان کے مرض میں شدت ہوئی تو لوگ بڑی تعداد میں عیادت کے لیے آنے لگے؛ لیکن ان کے معمولات میں فرق نہیں آیا ابن عطا کہتے ہیں کہ ایک دن میں گیا تو نزع کا سا عالم طاری تھا میں نے سلام کیا لیکن انہوں نے کوئی جواب نہیں دیا، تھوڑی دیر بعد جواب دیا اور فرمایا کہ میں اپنے ورد میں مشغول تھا۔ شیخ جنید بغدادی کی وفات پر پورا بغداد اٹھ اٹھا، مختلف مؤرخین نے نماز جنازہ میں شریک لوگوں کی تعداد 60 ہزار لکھی ہے۔

شیخ جنید بغدادی ایک عالم صوفی اور مربی تھے۔ انہوں نے وعظ و خطبہ کے ذریعہ اپنے افکار کی اشاعت کی، اپنا حلقہ قائم کر کے لوگوں کی تربیت کی اور خطوط کے ذریعہ اپنے افکار کی اشاعت دوسرے علاقوں تک کی، لیکن تصنیف و تالیف کی طرف زیادہ توجہ نہیں دی، تصنیف کے نام پر ان کے چند رسائل دستیاب ہیں، اولین مصنفین نے بعض ایسی کتابوں کا بھی تذکرہ کیا ہے جو اس وقت دستیاب نہیں ہیں۔ مثلاً امام قشیری نے ایک کتاب جو ابات مسائل الشامعین کا ذکر کیا ہے، ابونصر سراج نے کتاب المناجاة کا تذکرہ کیا ہے، علی ہجویری نے تصحیح الارادہ کا ذکر کیا ہے؛ لیکن یہ سب کتابیں مفقود ہیں اس وقت ان کے صرف چند رسالے موجود ہیں۔

ان رسالوں کے علاوہ ان کے تقریباً بیس خطوط مکمل یا ناقص شکل میں موجود ہیں اور ان کے ملفوظات بھی مختلف کتابوں میں موجود ہیں۔

شیخ جنید بغدادی کی اولاد میں ایک بیٹے اور ایک بیٹی کا تذکرہ ملتا ہے؛ لیکن کہیں صراحت نہیں ملتی کہ ان کی اولاد صرف اتنی ہی تھی، ان کی کنیت ابوالقاسم تھی، اس سے اندازہ ہوتا ہے کہ ان کے بیٹے کا نام قاسم تھا، اور حلیۃ الاولیاء میں ابوبکر کو شیخ جنید کا داماد لکھا ہے اس سے اندازہ ہوتا ہے کہ ان کے بیٹے بھی تھی۔

شیخ جنید نے اپنی زندگی میں چند سفر کیے، دو مرتبہ یا تین مرتبہ حج بھی کیے اور ان کے بصرہ کا سفر کرنے کا بھی تذکرہ ملتا ہے۔

شیخ جنید تصوف کو بہت اہمیت دیتے ہیں ان کا خیال ہے تصوف اصل حقیقت ہے، فرماتے ہیں کہ اگر مجھے تصوف سے زیادہ اشرف اور افضل کوئی علم معلوم ہوتا تو میں اس کی طرف دوڑ کر جاتا۔ ایک مرتبہ فرمایا کہ اگر مجھے صوفیہ کے پاس بیٹھنے کے مقابلے اور کوئی مجلس اہم ہوتی تو میں اس میں بیٹھتا۔

شیخ جنید بغدادی نے تصوف کو از سر نو مرتب کیا ہے، انہوں نے تصوف کو شریعت کے اصولوں پر مدون کیا، شاہ ولی اللہ فرماتے ہیں کہ شیخ جنید نے سب سے پہلے تصوف کے قوانین وضع کیے، انہوں نے جو بنیادیں قائم کیں ان میں پہلی بنیادی یہ تھی کہ طریقت کو مکمل طور پر شریعت کے ماتحت ہونا چاہئے، اصل بنیاد قرآن و سنت ہے اور ہمارا علم تصوف بھی اسی سے مضبوط ہے اور اسی میں مقید ہے۔ دوسری بنیاد یہ ہے کہ سالک کو اپنی عملی زندگی میں مکمل پابند شریعت ہونا چاہئے، اگر اس کی زندگی میں اول سے آخر تک کہیں بھی ترک عمل کا رجحان ہے تو وہ بڑی کوتاہی ہے، شریعت پر پابند رہنا اور ہمہ وقت عمل کرتے رہنا ہر سالک کے لیے ضروری ہے۔

ان کے تصوف کی تیسری بنیاد توازن ہے، سالک کو عبادات میں اور معاشرت وغیرہ ہر پہلو میں میاندہ رو ہونا چاہئے، عبادات میں غلو و استغراق یا ذکر و مراقبہ کے ذریعے نئے جہانوں کی سیر کی خواہش ان کے نزدیک ناپسندیدہ ہے اس سے اجتناب کرنا چاہئے۔ اس کے ساتھ ایک اہم مسئلہ زہد کا ہے بعض صوفیہ زہد کے نام پر ترک دنیا کی تعلیم دیتے رہے ہیں؛ لیکن شیخ جنید بغدادی نے ترک دنیا کی دعوت نہیں دی، بلکہ زہد کی تعریف یہ بیان کی کہ دل میں دنیا کو چھوٹا جانا، ورنہ وہ خود تجارت کرتے رہے اور اپنے متوسلین کو نصیحت کرتے رہے کہ حلال کمائی کے ذریعے رزق تلاش کرو اور حرام سے بچو۔ شیخ جنید کے تصوف کا ایک امتیازی وصف یہ ہے کہ اس میں عزلت گزینی اور معاشرہ کو چھوڑ کر گوشہ گیر ہو جانا، یا اولاد و ازواج کو ترک کر دینا ناپسندیدہ ہے، وہ معاشرے میں رہنے اور معاشرتی ذمہ داریاں اٹھانے کو دینی فریضہ قرار دیتے ہیں اور معاشرت کی ضرورت بھی قرار دیتے ہیں۔

شیخ جنید کے تصوف کا ایک اور نمایاں پہلو یہ ہے کہ وہ اظہار کرامات کو سخت ناپسند کرتے ہیں اور کرامات کو حجاب قرار دیتے ہیں، ان کی نظر میں کشف و الہام کی قطعاً کوئی اہمیت نہیں ہے، فرماتے ہیں: الہام توفیق کا نام ہے۔ یعنی کوئی نیک کام کر لیا یہی الہام ہے، اس کے علاوہ کچھ نہیں۔ ابو عبد الرحمن سلمی نے آداب الصوفیہ و حسن العشرہ میں شیخ جنید کے تصور تصوف کی وضاحت کی ہے، اگرچہ یہ بات درست ہے کہ وہ مجلس سماع میں شریک ہوتے تھے لیکن ان سے وجد میں آنا یا رقص کرنا ثابت نہیں ہے۔

شیخ جنید تصوف کے امتیازی پہلوؤں میں فناء اور بقاء کو بھی قرار دیتے ہیں، شیخ جنید کا زور اس پر ہے کہ اپنے طبعی تقاضوں کو فناء کر کے ہمہ وقت عمل میں رہنا اور پھر اپنے اوصاف کو بھی محو کر دینا فناء ہے، یہ فناء ہے کہ ہر چیز میں حق کا مشاہدہ کرے اور غیر حق سے کلیتہً بے نیاز ہو جائے۔ شیخ جنید کی نظر میں فناء ذات الہی میں مدغم ہو جانے یا انفرادیت کو ختم کر کے ذات واجب الوجود میں ضم ہو جانا نام نہیں ہے، بلکہ اپنے برے اوصاف کو فناء کر کے اوصاف حسنہ کو باقی رکھنے اور خوبیوں کو پروان چڑھانے کا نام ہے۔

شیخ جنید بغدادی کے تصوف کا طرہ امتیاز صحو ہے، یعنی راہ سلوک میں جو سکر یا مدہوشی سا لک پر طاری ہوتی ہے وہ شیخ جنید کی نظر میں کم تر درجہ ہے، سا لک کو ہوشمند رہنا چاہئے اگر اس پر سکر یا مدہوشی کا غلبہ جمع کے نتیجے میں ہو بھی جائے تو اس کو فرق ثانی کی طرف عروج کرنا چاہئے ورنہ اس کا سلوک ناقص رہے گا۔ شیخ جنید نے سکر کو جنون سے تعبیر کیا ہے اور اصحاب سکر صوفیہ کو مجنون کہتے ہیں۔

سکر کے نتیجے میں سا لک کی زبان سے ایسے کلمات کا صدور ہوتا ہے جن کے ظاہر کی دلالت خلاف شرع لگتی ہے، اس کو شطح کہتے ہیں، شیخ جنید شطحات کے بہت خلاف نہیں ہیں، سا لک پر یہ کیفیت طاری ہو سکتی ہے اسی لیے شطحات کی بنیاد پر کسی کو مطعون بھی نہیں کیا جاسکتا، بشرطیکہ اس کا سکر حقیقی ہو اور شطحات کا صدور غیر اختیاری ہو، البتہ اگر شطحات شعوری کوشش کا نتیجہ ہیں تو شیخ جنید ان پر سخت تنقید کرتے ہیں، خود شیخ جنید سے شطحات کا صدور نہیں ہوا بعض حضرات نے چند جملے نقل کیے ہیں لیکن وہ شطح نہیں ہیں۔

21.11 حسین بن منصور حلاج (858-922ء)

حسین بن منصور حلاج، ابوالمغیث (922/858-309/244) مشہور صوفی ہیں، اصحاب سکر میں شمار ہوتا ہے، اجلہ صوفیہ کی خدمت میں رہے؛ لیکن بعد میں ان کے بعض افکار کی وجہ سے ان پر صوفیہ نے تنقید کی اور شیخ جنید نے تو ان کو اپنی مجلس سے نکال دیا۔ عطار نے اس موقع پر طویل کلام کیا ہے، قدیم مراجع میں ان پر حلوی عقائد کا الزام ہے۔ حلاج نے ہندوستان سمیت عالم اسلام کے مختلف علاقوں کا سفر کیا، مختلف سیاسی اور دینی الزامات کے تحت جیل گئے، رہا ہوئے، جیل سے فرار بھی ہوئے، آخر عمر میں پھر جیل گئے، آٹھ سال جیل میں رہنے کے بعد پھانسی کی سزا پائی۔ L. Massignon نے اپنی پوری زندگی حلاج کے مطالعہ میں صرف کر دی۔ ان کی کتاب La Passion d'al-Hallaj al L'order des Halladjiah بہت مشہور ہے، اس کا انگریزی ترجمہ The Passion of Hallaj کے نام سے Herbert Massion نے چار جلدوں میں کیا ہے۔

حلاج کے بارے میں ان کے متعدد معاصر لوگوں نے لکھا ہے، خطیب بغدادی نے تاریخ بغداد میں ان پر بہت تفصیل سے لکھا ہے اور حلاج کے بیٹے سے براہ راست معلومات حاصل کی ہیں، حلاج کی وفات کے سو سال بعد ایک کتاب اخبار الحلاج لکھی گئی، اس میں بھی ان کے حالات کافی تفصیل سے ملتے ہیں؛ لیکن سب سے زیادہ تفصیل سے فرید الدین عطار نے تذکرۃ الاولیاء میں لکھا ہے، ان کے لقب حلاج کی وجہ تسمیہ بیان کرتے ہوئے عطار نے لکھا ہے کہ ایک مرتبہ منصور حلاج نے ایک کپاس کے ڈھیر کی طرف اشارہ کیا جس سے فوراً ہی ہنولہ الگ ہو گیا، اسی کرامت کی وجہ سے وہ الحلاج یعنی دھنیا کہلاتے ہیں، ایک دوسری روایت بھی ہے جس کو خطیب بغدادی نے بھی نقل کیا ہے کہ ایک مرتبہ وہ واسط میں ایک دھنیے کے پاس گئے اور اس کو کسی کام سے بھیجنا چاہا، اس نے کام کی زیادتی کی بنا پر معذرت کی، حسین بن منصور نے کہا کہ تم میرے کام سے جاؤ میں تمہارے کام میں مدد کروں گا اور جب وہ ان کا کام کر کے واپس آیا تو دیکھا کہ اس کا سارا کام مکمل ہو چکا ہے۔ اس لئے اس کے بعد یہ حلاج کے لقب سے مشہور ہوئے۔

ابن منصور حلاج کی پیدائش واسط میں ہوئی، ان کے والد بیضاء کے رہنے والے تھے؛ لیکن واسط میں آکر آباد ہو گئے تھے، حلاج نے کم عمری میں ہی تعلیم کی تکمیل کر لی، اس کے بعد سہیل بن عبداللہ تستری کے مرید ہو گئے، کچھ عرصہ بعد بصرہ میں

حضرت حسن بصری کے قائم کردہ مدرسہ میں تعلیم کی تکمیل کے لئے گئے، یہاں ان کی ملاقات ایسے لوگوں سے ہوئی جن پر حکومت سے بغاوت کا الزام تھا، حسین سے بھی پوچھ گچھ کی گئی اور پریشان ہو کر انہوں نے بصرہ چھوڑ دیا اور بغداد جا بسے، وہاں انہوں نے ابو یعقوب اقطع کی بیٹی سے شادی کی اور عمرو بن عثمان مکی کے مرید ہو گئے۔ اس دوران حلاج نے کئی سفر کئے اور بعض وجوہات کی بنا پر ان کے پیر سے ان کے تعلقات خراب ہو گئے، اس سے قبل انہوں نے حضرت جنید بغدادی کی محفل میں بھی جانا شروع کر دیا تھا، بلکہ باضابطہ مرید ہو گئے تھے، لیکن بغداد سے سفر کرنے کے بعد ان کے بارے میں بدگمانیاں بہت پیدا ہو گئیں، خاص طور پر ہندوستان کے سفر کے بارے میں لوگوں کا تاثر تھا کہ وہ جادو سیکھنے کے لئے ہندوستان گئے تھے، بہر حال ان کے پیر عمرو بن عثمان مکی نے ان کو اپنی محفل سے نکال دیا اور ان کے استاد حضرت جنید بغدادی نے بھی ان پر پابندی لگا دی، بلکہ حضرت جنید بغدادی نے حلاج کی مخالفت شروع کر دی، اخبار الحلاج کے اندراجات سے اندازہ ہوتا ہے کہ حضرت جنید بغدادی کی مخالفت کی وجہ سے کئی ایسی مجالس جہاں حلاج بھی موجود تھے، دونوں کے مریدین میں جھگڑے تک نوبت پہنچ گئی۔ اس دوران حلاج کے خلاف ابن داؤد اصفہانی نے فتویٰ دیا، وہ گرفتار ہوئے، لیکن ایک سال جیل میں رہنے کے بعد فرار ہو گئے اور بغداد چھوڑ دیا۔ بعد میں خفیہ طور پر بغداد آئے؛ لیکن کچھ لوگوں کی مجبری پر گرفتار کر لئے گئے، تقریباً آٹھ سال جیل میں رہے، اس دوران ان پر مقدمہ چلتا رہا اور تحقیقات ہوتی رہیں، آخر علماء کی ایک بڑی جماعت نے مختلف مذہبی اور سیاسی الزامات کی بنا پر ان کے قتل کا فیصلہ کیا اور 27 مارچ 922 کو دریائے دجلہ کے کنارے حلاج کو پھانسی دے دی گئی۔

حسین بن منصور حلاج تاریخ اسلامی کی انتہائی متنازع شخصیت ہیں، ایک گروہ ان کو صوفی مانتا ہے، ایک گروہ ان پر طرح طرح کے اعتراضات کرتا ہے، ایک مشہور بات یہ ہے کہ حلاج نے ”انا الحق“ کہا تھا اس لئے اس کو پھانسی دی گئی تھی؛ لیکن یہ بات تحقیق طلب ہے۔

حسین بن منصور حلاج نے اپنی زندگی میں متعدد کتابیں بھی لکھی تھیں۔ ابن ندیم نے ان کی کتابوں کی تعداد 46 لکھی ہے، ان کی دستیاب کتابوں میں: کتاب الطواصین، اور دیوان الحلاج بہت مشہور ہیں، ان دونوں کو لوئس یسینون نے ایڈٹ کر کے شائع کر دیا ہے۔

کتاب الطواصین میں بڑی پیچیدہ عبارات ہیں، ان سے کوئی واضح مفہوم اخذ کرنا بہت مشکل ہے، البتہ امام ابوالقاسم القشیری نے ان کے بعض خیالات کی ترجمانی ہے۔

21.12 محی الدین ابن عربی (1165-1240ء)

ابوبکر محی الدین محمد بن علی جو شیخ الاکبر اور ابن عربی کے نام سے مشہور ہیں، مرسہ جواندلس کے جنوب مشرق میں واقع ہے، میں 560ھ 1165ء میں پیدا ہوئے، 568ھ میں وہ اپنے وطن سے اشبیلیہ چلے آئے جو اس وقت علوم کا بہت بڑا مرکز تھا اور یہاں تیس سال رہ کر بڑے بڑے علماء سے تحصیل علم کیا۔

38 برس کی عمر میں بلاد مشرق کی طرف روانہ ہوئے اور پھر اپنے وطن کبھی واپس نہ گئے، آپ پہنچے، وہاں کچھ عرصے قیام کیا، پھر دمشق گئے، اس کے بعد ایشیائے کوچک اور مشرق قریب کی طرف سیر سیاحت کے لئے نکلے جس میں مکہ معظمہ، بیت المقدس، بغداد اور حلب گئے۔ آخر 638ھ 1240ء میں دمشق میں جہاں انھوں نے مستقل سکونت اختیار کر لی تھی، انتقال ہوا۔

ابن عربی کی شخصیت ایک ایسی شخصیت ہے جس کو لے کر پوری ملت اسلامیہ میں اختلاف و افتراق پیدا ہوا، بعض لوگوں کے نزدیک ابن عربی کی شخصیت قابل قدر و وقعت ہے، ان کے نزدیک وہ ولی کامل، قطب عالم اور علم باطنی میں ایسے مستند ہیں کہ اس میں کلام ہی نہیں ہو سکتا، ان کے مداح میں بڑے بڑے جلیل القدر علماء ہیں، مثلاً:

مجدالدین الفیروز آبادی، الفخر الرازی، الجلال السیوطی اور عبدالوہاب الشعرانی وغیرہ۔

بعض لوگوں نے ان کو ملحد قرار دیا ہے ان میں ابن تیمیہ اور امام ذہبی وغیرہ ہیں۔

آج بھی ان کی تصنیفات کے متعلق یہ متضاد رویہ اپنایا جاتا ہے، بعض لوگ تصوف میں قدم رکھتے ہی ان کی تصنیفات کے مطالعہ کو ضروری قرار دیتے ہیں، بعض لوگ ان کے مطالعہ سے منع کرتے ہیں۔

ابن عربی نے بڑی تعداد میں کتابیں تصنیف کی ہیں ان کی تعداد میں اختلاف ہے، بعض لوگوں نے ان کی کتابوں کی تعداد 500 تک بتائی ہے۔

انھوں نے اپنے بعد بڑی کثرت میں کتابوں کا ذخیرہ چھوڑا ہے، یہ کتابیں اس زمانے کے تمام علوم پر حاوی ہیں، لیکن بیشتر کا موضوع تصوف ہے، اس وسیع و بسیط موضوع کے علاوہ حدیث، تفسیر، سیرت النبی، ادب جس میں ان کی متوضا نہ شاعری بھی شامل ہے۔ ان کے علاوہ طبیعیات اور علوم انسانیت پر بھی قلم اٹھایا ہے۔ چند کتابوں کو چھوڑ کر ان کی اہم تصنیفات بلاد مشرق، مکہ اور دمشق میں لکھی گئیں، ان میں فتوحات، فصوص اور تنزیلات قابل ذکر ہیں، یہ ابن عربی کی پختہ ترین فکر کی آئینہ دار ہیں، جو آخری بیس سالوں میں لکھی گئیں، ان کی چند مشہور کتابیں یہ ہیں:

1. الفتوحات المکیہ فی اسرار الممالکیہ و المملکیہ۔

یہ کتاب مکہ میں 489ھ میں لکھی، یہ ایک ضخیم، اہم اور آخری کتاب ہے۔

2. فصوص الحکم:

اس کی تالیف 627ھ میں ہوئی اس پر مولانا اشرف علی تھانوی نے تنقید لکھی ہے۔

3. انشاء الدوائر

4. الکبریٰ الاحمر

5. ترجمان الاشواق

6. شجرة الکون

ابن عربی کے اسلوب میں یکسانیت نہیں ہے، ان کا انداز بیان اور انداز فکر بدلتا رہتا ہے، وہ کبھی واضح اور سلیس اور کبھی دقیق اور مبہم اسلوب اختیار کرتے ہیں، اس کا انحصار اس بات پر ہے کہ وہ جن چیزوں پر قلم اٹھاتے ہیں، وہ مذہبی اعتبار سے کتنی اہمیت رکھتی ہے۔ ان کے یہاں شاعرانہ رنگین بیانی اور سادہ نثر بھی پائی جاتی ہے، ترجمان الاشواق کی بعض نظموں کو عربی کی اعلیٰ ترین متصوفانہ نظموں کے مقابلے میں پیش کیا جاسکتا ہے۔

ابن عربی ایک صوفی فلسفی ہیں، فلسفی اس اعتبار سے ہیں کہ مادے کے بارے میں ایک معین نظریہ پیش کرتے ہیں اور صوفی فلسفی اس اعتبار سے ہیں کہ اپنے تصورات کو تصوف کا لباس پہناتے ہیں۔

ابن عربی کے متعلق ابن سدی کا یہ قول قابل قدر ہے۔

كان ظاهري المذهب في العبادات و باطنى النظر في الاعتقادات.

وہ بنیادی اصول جس پر ابن عربی کے متصوفانہ فلسفہ کی بنیاد ہے، وہ عقیدہ وحدۃ الوجود ہے، اس کو مجمل طور پر چند الفاظ میں اس طرح بیان کیا گیا ہے۔

”بزرگ و برتر ہے وہ ذات جس نے سب اشیا پیدا کی ہیں اور جو خود ان کا جوہر۔ (فتوحات)

یہ عقیدہ وحدۃ الوجود کی ایسی صورت ہے، جس کی رو سے تمام عالم اشیا اس حقیقت کا سایہ ہے اور جو اس کے پیچھے مخفی ہے، یعنی حقیقت صرف ایک ہے اور یہ عالم اشیا محض ایک واہمہ ہے۔

ابن عربی کے نزدیک خدا کی ذات ایسی واجب الوجود اور غیر شریک پذیر حقیقت ہے جو ہماری فکر و بیان کی گرفت میں نہیں آسکتی؛ لیکن دوسری طرف وہ ایک ایسی ذات ہے جس پر ایمان لایا جاتا ہے اس سے محبت کی جاتی ہے اور اس کی عبادت کی جاتی ہے۔

مابعد الطبیعیاتی نقطہ نظر سے کلام الہی کائنات میں معقول اور زندہ اصل ہے، اور ابن عربی جس کو حقیقتہ الحقائق کے نام سے یاد کرتے ہیں، متصوفانہ اور روحانی نقطہ نظر سے یہ حقیقتہ الحمدیہ کے مترادف ہے، جس کی اعلیٰ ترین اور مکمل ترین تجلی انسان کامل میں ملتی ہے اور انسان کامل میں تمام انبیاء اور اولیاء اور خود نبی شامل ہیں۔

انسان کامل ایک ایسا آئینہ ہے جس میں اسرار الہیہ منعکس ہوتے ہیں، وہ ایسی واحد تخلیق ہے جس میں تمام صفات الہیہ ظاہر ہوتی ہیں، انسان کامل خلاصۃ کائنات (عالم اصغر) ہے، خدا کا نائب ہے، انسان کامل وہ ذات صفتی ہے جسے خدا کی صورت میں بنایا گیا ہے۔

ابن عربی کے فلسفہ کی جڑیں اسلامی تصوف اور الہیات میں گہری چلی گئی ہیں۔

21.13 شیخ شہاب الدین سہروردی (1145-1235ء)

ابو حفص شہاب الدین عمر بن محمد البکری سہروردی، تصوف کے امام اور اجلہ مشائخ میں شمار ہوتے ہیں، آپ کی عوارف المعارف کو تصوف کی تاریخ میں امتیازی مقام حاصل ہے اور آپ کا جاری کردہ سلسلہ سہروردیہ تصوف کے اہم ترین سلاسل میں سے

ایک شمار کیا جاتا ہے، ان کی مرکزیت اور قطبیت کا یہ عالم تھا کہ بلاد و امصار کے صوفیہ آپ کی خدمت میں حاضر ہو کر کتاب فیض کرتے تھے اور اس لئے آپ کو شیخ الشیوخ کا خطاب عطا کیا گیا۔

ماہ رجب 539 ہجری میں آپ کی ولادت ہوئی اور محرم الحرام 632ء میں وفات ہوئی، بغداد میں پیدا ہوئے اور ساری عمر اس شہر میں بسر کر دی۔

شہاب الدین سہروردی نے اپنے وقت کے نہایت قابل اساتذہ سے تعلیم حاصل کی اور خاص طور پر قرآن و حدیث کے علاوہ علم کلام سے مناسبت پیدا کی؛ لیکن ان کے عہد تک علم کلام ایک زوال آمادہ موضوع بن گیا تھا اور محض جدلی اور منطقی طرز گفتگو کا رہن منت تھا، اس کا عملی رشتہ اور معاشرہ پر اس کے عملی اثرات ختم ہو چکے تھے، امام غزالی کے بعد تو علم کلام کی وقعت ویسے بھی بے معنی ہو گئی تھی، شہاب الدین سہروردی کو بھی اس کا احساس ہوا اور انہوں نے علم کلام کی ذہنی موٹو گائیوں کی تنکنا سے باہر قدم نکال کر علم تصوف کی سرمدی فضاؤں میں اپنے فکر کی جولا نگاہ تلاش کی، کہتے ہیں کہ حضرت پیران پیر غوث اعظم دستگیر نے دعا بھی کی تھی کہ اللہ شہاب الدین عمر کے علم کلام کا شوق ختم کر دے، اور شریعت و تصوف کی طرف ان کو مائل کر دے۔

شہاب الدین سہروردی کے چچا شیخ ابوالنجیب ضیاء الدین سہروردی بھی اپنے وقت کے جید صوفی تھے اور انہوں نے بغداد میں ہی شہر سے ہٹ کر ایک خانقاہ کی بنیاد ڈالی تھی، ان کی کتاب آداب المریدین اب بھی مشہور ہے، شہاب الدین سہروردی اپنے چچا سے مرید بھی ہوئے اور ان کے جانشین بھی بنے، ان کی خانقاہ کو انہوں نے باضابطہ ایک سلسلہ میں تبدیل کر دیا اور سلسلہ سہروردیہ شروع ہوا۔

سہروردیہ سلسلہ کو شروع سے ہی بڑے جلیل القدر مریدین و تلامذہ ملتے رہے، خود شہاب الدین سہروردی کے مریدین میں شیخ بہاؤ الدین زکریا ملتانی، صوفی حمید الدین ناگوری اور شیخ نجیب الدین علی جیسے اساطین شامل رہے ہیں۔

شہاب الدین سہروردی نے متعدد کتابیں لکھیں، ان میں اعلام الہدی، رشف النصح اور بہجت الاسرار کے علاوہ عوارف المعارف بڑی مشہور کتاب ہے، اس کا تفصیلی تذکرہ الگ سے آرہا ہے، یہ کتاب دو جلدوں میں ہے اور 63 ابواب پر مشتمل ہے، پہلی جلد کے زیادہ تر موضوعات تصوف اور صوفیہ سے متعلق ہیں، اور دوسری جلد کے زیادہ تر موضوعات میں مذہبی فرائض، ان کی درست طریقہ پر ادائیگی اور اصلاح باطن وغیرہ ہیں۔

شیخ شہاب الدین سہروردی کے نزدیک تصفیہ قلب و تزکیہ نفس کا واحد ذریعہ اتباع سنت رسول ہے، جو شخص اس چشمہ سے جتنا زیادہ سیراب ہوگا اس کا تزکیہ نفس اتنا ہی زیادہ ہوگا۔ شیخ سہروردی کی نظر میں تمام اسلامی علوم، تفسیر اصول تفسیر، حدیث، اصول حدیث، فقہ، اصول فقہ، کلام، معانی، بلاغت، غرض تمام علوم جو فہم شریعت میں کام آتے ہیں، وہ سب تصوف میں مدد و معاون ہیں، مقدمات تصوف ہیں، تصوف کے خلاف نہیں ہیں۔ خلقت کی اصل رسول اللہ کی ذات ہے، ساری کائنات اس کے طفیل وجود میں آئی ہے، جو شخص جتنا زیادہ رسول اکرم کی حیات طیبہ سے مناسبت رکھے گا اس کے اعتبار سے وہ علم و فضل میں زیادہ ہوگا۔

حضرت شیخ شہاب الدین سہروردی فرماتے تھے کہ سب سے افضل عمل شکر ہے لیکن عبادات کے مقابلے میں لوگ شکر کی طرف کم توجہ دیتے ہیں اور شکر کا اصل مصدر قلب ہے، اس لیے قلب سے وہی کام لو جس کے لیے وہ بنا ہے، زمین میں صاحبان دل ہی اللہ تعالیٰ کے محبوب ہیں اور اللہ اس کو پسند نہیں فرماتا کہ قلوب میں غیر اللہ کی پرستش کی جائے، حضور صلی اللہ علیہ وسلم کا ارشاد گرامی ہے کہ

اللہ تمھاری صورتوں کو نہیں تمھارے قلوب کو دیکھتا ہے، اگر کوئی بندہ کسی خراب جگہ میں ہو اور اس کا دل اللہ تعالیٰ سے وابستہ ہو تو یہ اس سے بہتر یہ کہ وہ مکے اور مدینے میں ہو اور اس کا دل غیر اللہ کی طرف متوجہ ہو۔ سالک کو تکبر اور گھمنڈ سے بچنا چاہیے۔ علم اگر کسی بچے سے بھی حاصل ہو تو اسے حاصل کرنا چاہیے۔ سالک کو اپنے نفس سے کبھی غافل نہیں ہونا چاہیے۔ مخلوق کی پسند کا خیال نہیں کرنا چاہیے، اللہ کی پسند کو ہمیشہ ملحوظ خاطر رکھنا چاہیے۔ مخلوق کو معتقد بنانے میں اس کے دھوکے سے بچو، خلوت اختیار کرو، چونکہ دین کی حقیقت خلوت میں روشن ہوتی ہے۔ کسی کو شیخ بناؤ تو خوب غور و فکر اور مشورے، مشاہدے اور استخارہ اور دعا کے بعد پیر بناؤ، اگر خود پیر ہو جاؤ تو لوگوں کی صلاحیت اور استعداد کے موافق وصیت کرو۔ تقویٰ کی ابتداء سے دل ہوتی ہے پہلے اپنے اعضاء و جوارح کو شریعت کی منع کردہ اشیاء سے باز رکھو، یہ عمل رفتہ رفتہ ظاہر سے باطن کی طرف جائے گا اور پھر باطن بھی تقویٰ کی عادی ہو جائے گا۔

حضرت نے اپنی کتاب عوارف المعارف میں لکھا ہے کہ سالکین کی چار قسمیں ہیں:

سالک، مجذوب، سالک مجذوب اور مجذوب سالک۔ ان میں سالک میں چونکہ نفسانی صفات موجود رہتی ہیں اور حجابات نہیں ہٹائے جاتے اس لیے وہ شیخ بنانے کے لائق نہیں ہوتا، مجذوب سے حجابات تو ہٹا لیے جاتے ہیں سلوک طے نہیں ہوتا، اس لیے وہ بھی شیخ بنائے جانے کے قابل نہیں۔ بقیہ دونوں ایسے ہیں جنہوں نے سلوک بھی طے کر لیا اور حجابات بھی ان سے اٹھالیے گئے اس لیے شیخ بنانے کے لائق ہیں۔

شیخ نے ان لوگوں پر بھی سخت تنقید کی ہے جو تکلیف شرعی کے اٹھالیے جانے کی بات کرتے ہیں۔ ان کی نظر میں شریعت حق عبدیت ہے اور راہ سلوک میں حقیقت کا مطلب دراصل عبودیت ہی ہے۔ شیخ کی نظر میں علم سے عمل آتا ہے اور عمل سے معرفت حاصل ہوتی اور معرفت سے ہدایت ملتی ہے۔

21.14 ابو حامد غزالی (1058-1111ء)

امام ابو حامد الغزالی پانچویں صدی کی سب سے عظیم شخصیت اور مجدد دین و ملت ہیں، ان کا دائرہ تجدید کسی ایک پہلو میں محدود نہیں ہے، وہ فقہ و فتویٰ کے عظیم امام تھے، فقہ شافعی کی تاریخ اور اصول فقہ کی فہرست ان کے کارناموں کے ذکر کے بغیر ادھوری ہے، فلسفہ کے وہ سب سے بڑے امام اور ناقد تھے، انہوں نے مقاصد الفلاسفہ میں فلسفیانہ علوم یا تہافتہ الفلاسفہ میں فلسفہ پر تنقید اور معیار العلم میں ذرائع علم پر بصیرت افروز گفتگو کی ہے، اور پہلی دفعہ یونانی فلسفہ کا خود انہی کے اصولوں کی روشنی میں نقد و تجزیہ کیا ہے، اور اس کے کمزور پہلوؤں کی نشاندہی کی ہے۔ انہوں نے احیاء العلوم کے ذریعہ تمام اسلامی علوم کا بے مثال محاکمہ کیا ہے، مشکوٰۃ الانوار جیسی کتابوں کے ذریعہ تصوف کے غوامض کی عقدہ کشائی کی ہے، نصیحة الملوک کے ذریعہ انہوں نے علم سیاست کی گتھیوں کو سلجھایا ہے، انہوں نے یونانی فلسفہ اور مسلمانوں کے اندر پیدا ہونے والے باطنی افکار و نظریات پر زبردست تنقید کر کے اسلامی عقائد اور ایمان کو از سر نو تازہ کیا ہے۔ اپنے دور کے پس منظر میں اسلامی عقائد کی اطمینان بخش تعبیر کی، اخلاق، اعمال اور اجتماعی زندگی اور نظام سیاست کا تفصیلی جائزہ لیا اور شریعت اسلامی کی تشکیل از سر نو کی۔

امام غزالی کا پورا نام محمد بن محمد بن احمد تھا، کنیت ابو حامد اور نسبت غزالی تھی۔ ابو حامد الغزالی کے نام سے دنیائے علم و ادب میں لازوال شہرت پائی، ان کی نسبت کے بارے میں اختلاف ہے، اکثر تذکرہ نگار اس کو پیشہ کی طرف نسبت قرار دیتے ہیں، امام غزالی کے والد سوت کا تنے کا کام کرتے تھے، سوت کا تنے کو عربی میں غزل کہتے ہیں، اس میں یاغے نسبت لگا کر اس کو الغزالی بنا دیا۔ بعض دوسرے لوگ یہ بھی کہتے ہیں کہ غزالہ ایک گاؤں کا نام ہے۔

امام غزالی کی ولادت خراسان کے شہر طوس کے مضافات میں ایک گاؤں میں ہوئی۔ ان کے والد خود تو تعلیم یافتہ نہیں تھے، لیکن ان کو علم کا بڑا شوق تھا۔ انہوں نے اپنے بچوں کو اچھی تعلیم و تربیت دلانے کے لیے کچھ رقم بھی پس انداز کرنی شروع کی تھی؛ لیکن ان کی عمر کا پیمانہ جلد ہی لبریز ہو گیا، دم واپسوں کا احساس ہوا تو بچوں کو تعلیم دلانے کی حسرت تکمیل آرزو کے نئے سامان ڈھونڈنے لگی، آخر ایک قابل اعتماد دوست کو بلا یا، عمر بھر کی پس انداز کی ہوئی رقم اس کے حوالے کی اور بچوں کو ان کی سرپرستی میں دے کر وصیت کی کہ ان کی تعلیم اب آپ کے ذمہ ہے، چنانچہ پھر امام غزالی اور ان کے چھوٹے بھائی احمد الغزالی کی تعلیم و تربیت ان کی نگرانی میں ہوئی۔

امام غزالی نے ابتدائی تعلیم طوس میں حاصل کی، پھر مزید تعلیم کے لیے نیشاپور کا رخ کیا، نیشاپور اس زمانے میں اسلام کی علمی روایت کا اصلی امین تھا، وہاں اس وقت بڑے بڑے علماء و فضلاء موجود تھے، امام ابو القاسم القشیری اور ابو علی روزباری جیسے عظیم المرتبت صوفیہ وہاں تھے، اور امام الحرمین جوینی جیسے متکلم بھی وہیں تھے، امام غزالی امام الحرمین کی صحبت میں رہے، امام غزالی پر امام الحرمین کو بھی بڑا ناز تھا، امام الحرمین کی صحبت میں ایک طویل مدت رہ کر امام غزالی نے مختلف علوم کی تکمیل کی، ان کی وفات کے بعد امام غزالی نے بغداد کا رخ کیا، اب امام غزالی کی عمر تقریباً 30 سال ہو چکی تھی، اور مختلف علوم و فنون میں ان کی مہارت کا شہرہ دور تک پھیلا ہوا تھا، بغداد جو اس وقت علماء و فضلاء کا مرکز بنا ہوا تھا امام غزالی نے وہاں کا قصد کیا اور مدرسہ نظامیہ کے مدرس اعلیٰ مقرر کیے گئے۔

امام غزالی کو دولت علم کے ساتھ شہرت اور اثر و رسوخ کی دولت بھی افراط کے ساتھ ملی، خلیفہ کے دربار میں بھی ان کی بڑی عزت تھی اور عالم اسلام میں اقتدار کے دوسرے مرکز سلجوقی دربار میں بھی ان کا نہایت احترام کیا جاتا تھا، مدرسہ نظامیہ میں درس و تدریس کے علاوہ وعظ و ارشاد کا سلسلہ بھی جاری تھا، ان میں سے اکثر مواعظ قلم بند کیے جاتے رہے اور کتابی صورت میں اشاعت پذیر ہوتے رہے، امام غزالی نے خود ان مواعظ کی تعداد تین سو لکھی ہے۔ وعظ و ارشاد کے علاوہ تصنیف و تالیف کا مشغلہ بھی جاری تھا، امام غزالی کی اکثر کتابیں بغداد کے قیام میں ہی تصنیف ہوئیں۔

امام غزالی ان گونا گوں علمی و دینی ذمہ داریوں کے ساتھ سیاسی اور انتظامی ذمہ داریاں بھی اٹھاتے رہے۔ شاہان سلجوق سے بھی ان کے اچھے روابط تھے اور دربار خلافت میں بھی ان کی بڑی قدر تھی، خلیفہ مستنصر باللہ نے تو ان سے کہہ کر ایک کتاب لکھوائی اور امام غزالی نے اس کا نام ہی خلیفہ کے نام پر المستنصری رکھا، اسی طرح ملک شاہ سلجوقی کی وفات کے بعد ترکان خاتون نے عباسی خلیفہ کا خطبہ بند کر دیا، کافی رد و کد کے بعد بھی جب یہ مسئلہ حل نہ ہو سکا تو آخر امام غزالی سفیر بن کر گئے، ترکان خاتون کو نصیحت کی اور بحسن و خوبی اس مسئلہ کو حل کر دیا۔

بغداد میں امام غزالی دولت و شہرت، مقام و مرتبہ کی اس بلندی پر پہنچ گئے تھے جس کی کوئی بھی شخص تمنا کر سکتا ہے، امام غزالی کا مقام وزراء اور رؤسا سے زیادہ تھا، اہل علم ان کی بے حد توقیر کرتے تھے اور عوام الناس کے لیے وہ مرکز ارشاد و تلقین تھے، غرض

مذہبی سیادت اور دنیاوی جاہ و منصب سب ان کو حاصل تھا، انہوں نے عظمت و رفعت کی ان بلندیوں کو اچانک خیر باد کہہ دیا اور گوشہ گمنامی میں جانے کے لیے نکل کھڑے ہوئے، یہ امام صاحب کی زندگی کا عجیب و غریب واقعہ ہے، اور اس واقعہ نے ہی درحقیقت ان کی زندگی کا رخ اس طرف پھیرا جہاں سے ایک نئے امام غزالی کا طلوع ہوتا ہے۔

وہ تمام دنیاوی علاقے کو ترک کر کے اور کامل یکسو ہو کر عبادت و ریاضت اور چلہ و مراقبہ میں لگ گئے، بغداد میں رہ کر یہ یکسوئی میسر نہیں آسکتی تھی، اس لیے خاموشی کے ساتھ بغداد کو چھوڑا اور دمشق چلے گئے، جہاں دو سال تک ان کا معمول تھا کہ جامع اموی کے غربی مینار پر چڑھ کر دروازہ بند کر لیتے اور سارا دن ذکر و مراقبہ میں مصروف رہتے، دو سال کی سخت ریاضت و محنت کے بعد غالباً ان کو یک گونہ اطمینان حاصل ہو گیا تھا، وہاں سے نکل کر وہ یروشلم گئے، پھر حج کا ارادہ کیا اور حجاز کے سفر پر روانہ ہوئے، دو سال یہاں قیام رہا پھر مصر اور سکندریہ کا سفر کیا، اور دس سال کی ایک طویل علمی سیاحت کے بعد بغداد پہنچے۔ وہاں تدریسی ذمہ داریاں پھر منتظر تھیں۔ نظام الملک کا انتقال ہو چکا تھا فخر الملک ان کی جگہ وزیر تھے، انہوں نے امام صاحب کو وہی مقام دیا جو ان کے والد نے دیا تھا لیکن جلد ہی محرم الحرام 500ھ میں فخر الملک کو بھی ایک باطنی نے شہید کر دیا، اس کے بعد امام غزالی بھی دوبارہ ہر چیز ترک کر کے طوس یعنی اپنے وطن چلے گئے، جہاں انہوں نے ایک خانقاہ اور ایک چھوٹا سا مدرسہ قائم کیا اور اس میں درس و تدریس اور وعظ و تذکرہ کرتے ہوئے ۱۴ جمادی الثانی 505ھ مطابق دسمبر ۱۱۱۱ء میں ان کا انتقال ہو گیا۔

امام صاحب کی کنیت ابو حامد سے اندازہ ہوتا ہے کہ ان کے کوئی بیٹا ہوگا؛ لیکن کتب تذکرہ میں ان کی صرف چند بیٹیوں کا تذکرہ ملتا ہے۔

معنوی اولاد ان کے تلامذہ ہیں، ان کی تعداد یقیناً ہزاروں میں ہوگی؛ چوں کہ ان کے حلقہ درس میں چار سو طلبہ بیک وقت ہوتے تھے اور انہوں نے ایک طویل عرصہ تک تدریس کے فرائض انجام دئے، کتب تذکرہ میں ان کے چند ممتاز تلامذہ کے نام ملتے ہیں جن میں ایک نام احمد بن تو مرت ہے۔ جس نے اسپین میں ایک عظیم الشان سلطنت کی بنیاد ڈالی تھی۔

امام غزالی کا اصل کارنامہ ان کی تصنیفات ہیں، انہوں نے صرف 54 سال کی عمر پائی، اس میں بھی دس سال وہ سیر و سیاحت میں رہے اس دوران صرف ایک کتاب لکھی اور آخر کے پانچ سال بھی انہوں نے عزت گزینی میں بسر کیے، اس طرح اگر یہ تسلیم کر لیا جائے کہ انہوں نے بیس سال کی عمر میں تصنیف و تالیف کا آغاز کیا تھا تو گویا یہ سارا کارنامہ صرف 30 سال میں مکمل کیا۔

ان کی مصروف ترین زندگی کو دیکھتے ہوئے یہ تعداد اور بھی بعید از قیاس لگتی ہے پھر تصنیفات میں تنوع بہت ہے، قرآن، حدیث، فقہ، اصول فقہ، علم کلام، تصوف اور حکمت شریعت کے علاوہ، فلسفہ، منطق اور عقلی علوم پر انہوں نے بصیرت افروز کتابیں تصنیف کیں۔ ان کی وہ تصنیفات جن کا شہرہ اور جن کی افادیت آج بھی مسلم ہے، ذریعہ ذیل ہیں۔

احیاء علوم الدین ان کی سب سے مشہور کتاب ہے، یہ کتاب حکمت شریعت میں ہے، اس میں امام صاحب نے فلسفہ و مذہب کو باہم آمیز کر کے اسلامی عقائد کو عقلی استدلال اور مذہبی رسوم کو زندہ عملی نمونے کے طور پر پیش کیا ہے، اس کی مقبولیت کا اندازہ اس سے لگایا جاسکتا ہے کہ آج ایک ہزار سال گزرنے کے بعد بھی یہ عالم اسلام کی چند منتخب کتابوں میں شمار کی جاتی ہے، اور متعدد زبانوں میں اس کے ترجمے ہو چکے ہیں۔

تہافتہ الفلاسفہ، امام غزالی کی دوسری مقبول ترین کتاب ہے، اس کتاب میں انہوں نے فلاسفہ کے بنیادی مسلمات اور ان کی حقیقت کا جائزہ لیا ہے، اس کے ساتھ ہی ایک اہم کتاب معیار العلم بھی ہے، یہ کتاب دراصل فلاسفہ کے ذرائع علم کا تنقیدی جائزہ ہے۔

کیمیاء سعادت بھی امام غزالی کی مشہور کتاب ہے، یہ کتاب تصوف کی اہم کتاب ہے، اس کی دوسری خوبی یہ ہے کہ امام صاحب نے یہ کتاب اپنی مادری زبان فارسی میں تحریر کی تھی، جب کہ اس کے علاوہ دیگر کتابیں بالعموم عربی میں ہی لکھی ہیں۔

فقہ اور اصول فقہ میں المستصفیٰ اور وسطیٰ، وجیز اور بسیط مشہور ہیں۔ تصوف میں مشکوٰۃ الانوار، معراج السالکین اور جواہر القرآن مشہور ہیں۔ کلام میں القول الجلیل، تفرقہ بین الاسلام والزندقہ اور الجام مشہور ہیں۔

اور امام غزالی کی فکری سوانح عمری ’’المؤقتد من الضلال‘‘ باوجود اپنے مختصر حجم کے نہایت معرکہ آراء کتاب ہے، اس کتاب کے بھی مختلف زبانوں میں تراجم ہو چکے ہیں۔

امام غزالی نے اپنی تصنیفات کے ذریعہ اس وقت کے مروجہ اسلامی معاشرے پر مذہبی نقطہ نظر سے تنقید کی، معاشرے کی خرابیوں کو بیان کیا، کورانہ تقلید کو نشاۃ تنقید بنایا، مذہب کی حقیقت اور اہمیت کو بیان کیا، کلامی موٹھا گائیوں اور فقہی حیلہ کاریوں پر تنقید کی۔

معلومات کی جانچ

1. جنید بغدادی کو خنزاز کیوں کہا جاتا ہے؟
2. جنید بغدادی کا انتقال کب ہوا؟
3. کس صوفی کو شیخ اکبر کہا جاتا ہے؟
4. فصوص الحکم کس کی تصنیف ہے؟
5. سلسلہ سہروردیہ کا بانی کون ہے؟
6. کس کتاب کو امام غزالی کا شاہکار کہا جاتا ہے؟

21.15 شیخ عبدالقادر جیلانی (1077-1166ء)

حضرت خواجہ عبدالقادر جیلانی رحمہ اللہ جو عوام میں غوث پاک یا بڑے پیر صاحب کے نام سے معروف ہیں، علم و حکمت، شریعت و طریقت اور سلوک و معرفت کے امام تھے، تصوف کے چار مشہور سلسلوں میں سے سلسلہ عالیہ قادریہ کے بانی تھے، برصغیر ہندوپاک اور عالم عرب میں عراق و شام کے عوام پر آپ کے زبردست اثرات رہے ہیں، آپ کی ذات بابرکت کے فیضان سے ہزاروں لوگوں کو سلوک کے منازل طے کرنے میں مدد ملی اور لاکھوں لوگوں نے آپ کے فیضان سے راہ انابت اختیار کی، آپ کی ذات گرامی کا فیضان وقت کی ہر رفتار کے ساتھ وسعت اور عظمت حاصل کرتا رہا اور آپ کے ذریعہ جاری کردہ سلسلہ قادریہ کے حلقہ اثر میں آکر بلاد و امصار کے لوگ توبہ اور انابت کے راستہ پر گامزن ہوتے رہے۔

حضرت غوث پاک کی شخصیت اپنے علم و فضل اور زہد و ورع نیز آپ کے مواعظ کی وجہ سے اپنے عہد میں ہی اساطیری جیسی ہو گئی، ایک تنہا شخص کی علمیت اور عوام پر اثرات کا ایسا امتزاج کم دیکھنے میں آتا ہے، جیسے جیسے وقت گزرتا رہا حضرت کی شخصیت کے گرد واعظوں نے اپنے تصورات کے ایسے تانے بانے اور کشف و کرامات کا ایسا ہالہ بنا دیا کہ علم و حکمت کے ذوق آشنا ذہن کے لیے ان کا قبول کرنا مشکل ہو گیا ہے، یا کم از کم بادی النظر میں اس پر نظر نہیں جاتی۔

تاریخ کے صفحات پر اگر نظر ڈالی جائے تو شیخ الاسلام ابن تیمیہ کے یہاں حضرت غوث اعظم کی علمی شخصیت کا جلوہ نظر آتا ہے، ابن تیمیہ نے حضرت غوث پاک کو ”ائمۃ الہدیٰ اور مشائخ الاسلام“ میں شمار کیا ہے، اور حضرت کی معرکہ آراء تصنیف فتوح الغیب کی شرح بھی لکھی ہے۔

حضرت غوث الاعظم پانچویں صدی کے عظیم امام اور روحانی پیشوا ہیں، آپ کی ولادت مشہور روایت کے مطابق ۴۷۱ھ میں ہوئی، آپ کے والد کا نام ابوصالح جنگی دوست تھا۔ عراق کے شہر گیلان یا جیلان میں پیدا ہوئے۔ ابتدائی تعلیم وطن میں حاصل کی۔ پھر اعلیٰ تعلیم کے لیے بغداد کا رخ کیا۔ آپ کے والد کا انتقال آپ کے بچپن میں ہی ہو گیا تھا، والدہ نے اپنی جمع پونجی ان کے سپرد کر کے بغداد کے لیے روانہ کیا، والدہ سے یہ آخری ملاقات تھی۔ بغداد میں حضرت نے مختلف ماہرین فن علماء سے تعلیم حاصل کی۔ آپ کے چند مشہور اساتذہ میں ابوزکریا یحییٰ بن علی بن الخطیب السمری، علی بن عقیل البغدادی، ابوبکر احمد المظفر، محمد بن الحسن الباقلانی وغیرہ ہیں۔ یہ اساتذہ ادب، لغت، فقہ، حدیث کے ماہر تھے، ان کی صحبت میں آپ نے ان تمام علوم میں مہارت حاصل کی، اس کے بعد سلوک و تصوف کی طرف متوجہ ہوئے، سلوک و تصوف کے اساتذہ اور مرشدین میں دو نام بہت معروف ہیں، ایک شیخ حماد الدباس دوسرے قاضی ابوسعید مبارک بن علی المحرمی الحسنبلی، ان کی خدمت میں آپ نے فقہ کی تعلیم بھی حاصل کی، اسی لیے مسلماً آپ جنابلی فقہ کے پیروکار ہیں اور انہی سے خرقہ تصوف حاصل کیا۔

تکمیل علوم سے فراغت کے بعد آپ نے اپنے ایک استاد ابوسعید المحرمی کے مدرسہ میں پڑھانا شروع کر دیا، بہت جلد آپ کے درس کی شہرت دور دور تک پھیل گئی، اور اپنے استاد محترم کی وفات کے بعد اسی مدرسہ کے ذمہ دار بھی مقرر ہوئے۔

درس و تدریس کے ساتھ ساتھ آپ نے مدرسہ میں ہی وعظ کہنا شروع کیا، آپ کے وعظ کی شہرت آپ کے درس سے بھی زیادہ تیزی کے ساتھ پھیلی، اور بہت جلد وہ وقت آ گیا کہ جب مدرسہ کی عمارت شائقین کے لیے کم پڑنے لگی؛ اس لیے عمارت میں توسیع کی گئی پھر لوگوں کا ہجوم بڑھتا رہا اور آخر کار یہ فیصلہ کیا گیا کہ حضرت کا وعظ شہر کے باہر عید گاہ میں ہو، حضرت کے وعظ کی شہرت دور دراز کے علاقوں تک پھیل گئی تھی، لوگ محض وعظ سننے کے لیے سو اور پیدل دور دور سے آتے تھے، حضرت کی مجلس وعظ کا منظر کھینچتے ہوئے بعض لوگوں نے لکھا ہے کہ سامعین کا ہجوم کسی فیصل بند شہر کا سا منظر پیش کرتا تھا، پورا بغداد وہاں امنڈ آتا اور آس پاس کی بستیوں کے لوگ سفر کر کے آتے تھے۔

حضرت غوث پاک علم و حکمت کا بحر زار تھے، بہت سے غواصان معانی نے اس بحر سے لعل و جواہر چن کر لوگوں کے سامنے پیش کئے ہیں، اس کے باوجود معانی کی وسعت اور تہہ داری ہنوز عالم سربستگی میں ہے، اور ہمہ وقت اس دربار سے نکتہ داران معرفت کے لیے سامان سیرابی ہے۔

موقعہ کی مناسبت سے حضرت نے تصوف و سلوک کے سلسلے میں جو گراں قدر خدمات انجام دی ہیں ان کے سلسلے میں یہ کہنا ضروری ہے کہ دوسری صدی ہجری کے آخر میں جب تصوف میں فنی اور خصوصی زبان کا استعمال شروع ہوا، مخصوص اصطلاحات وضع ہونی شروع ہوئیں اور تصوف بالکل منفرد لب و لہجہ بن گیا، جس میں سب سے زیادہ اہمیت ذاتی تجربات کی تھی، تو حضرت جنید بغدادی نے ایک تجدیدی کارنامہ انجام دیا اور اس کا اثبات کیا کہ تصوف کی اصل بنیاد قرآن و سنت ہے، صوفیہ کے تجربات نہیں، صوفیہ کے وہی تجربات معتبر مانے جائیں گے جو قرآن و حدیث کے موافق ہوں۔ حضرت جنید بغدادی کے بعد یہ تو ہوا کہ راہ سلوک کے تجربات کے بے محابا اظہار پر پابندی لگی؛ لیکن تصوف میں جو خاص فنی زبان استعمال ہونے لگی تھی اور اس کے نتیجے میں اصطلاحات کا استعمال بڑھ گیا تھا، وہ سلسلہ باقی رہا اور حضرت کے زمانے تک اس سلسلے نے تصوف و سلوک کو ایک عام انسان کے لیے چھپتا بنا دیا۔ حضرت غوث پاک کا ایک بڑا کارنامہ یہ ہے کہ انہوں نے تصوف کو اس فنی اور اصطلاحی پیچیدگیوں اور گجنگ زبان سے نکال کر واضح اور سادہ اسلوب عطا کیا، صوفیانہ تجربات پر تو انہوں نے کوئی پابندی نہیں لگائی، لیکن ان کے اظہار کے لیے نہایت سادہ اور عام فہم زبان کا استعمال کیا، اور تصوف کے دقیق مضامین کو نہایت سادہ اور دلچسپ اسلوب میں ادا کیا۔ اس کا ایک بڑا فائدہ تو یہ ہوا کہ تصوف جو عوام الناس کی دسترس سے نکلا جا رہا تھا عوام کو اس سے دوبارہ دلچسپی پیدا ہوگئی۔ اور تصوف کی برکات سے ہر آدمی فیض یاب ہونے لگا، طریقت و سلوک پر صرف اہل خلوت کی اجارہ داری نہیں رہی؛ بلکہ وہ ہر شخص کی دسترس میں آ گیا، جو بھی چاہے اس راستہ پر گامزن ہو کر اپنا تزکیہ کر سکتا ہے۔ حضرت کی ان کاوشوں کا ایک دوسرا بڑا فائدہ یہ ہوا کہ اب تصوف میں دقیق رمزیت کے لیے کوئی جگہ نہیں رہی، دراصل باطنیہ اور ان جیسے گروہوں نے باطنی معنی کا ادعا کر کے اور کشف و ستر کی اصطلاحات کی آڑ لے کر خود شریعت کو نشانہ بنا کر شروع کر دیا، حضرت کی ان کاوشوں سے ہمیشہ کے لیے یہ طے ہو گیا کہ پراسرار رمزیت اور باطنیت کی تصوف میں بہت زیادہ جگہ نہیں ہے۔ یہی وجہ ہے کہ پھر تصوف میں دو سلسلے بن گئے، ایک وہی جس کی بنیاد حضرت غوث پاک نے رکھی تھی، اور دوسرا وہ اشراقی فلسفہ آئینہ تصوف جس نے شریعت کو حجاب اکبر قرار دیا؛ لیکن عوام میں وہی مقبول ہوا جو حضرت غوث پاک کا تھا۔

حضرت جنید بغدادی نے تصوف کو قرآن و حدیث سے وابستہ کیا اور حضرت غوث پاک نے تصوف کی بڑھتی ہوئی رمزیت اور اسراریت کو روک کر اس کو سادہ اور واضح اسلوب عطا کیا۔ حضرت نے ایک مرتبہ فرمایا: منصور حلاج کے دور میں کوئی شخص ایسا نہ تھا جو اس کا ہاتھ پکڑتا اور اسے اس کی لغزش سے باز رکھتا، اگر میں اس کے زمانے میں ہوتا تو منصور کو اس سے بچاتا جو اس نے اختیار کر رکھا تھا۔ حضرت نے دراصل یہ فرمایا کہ یہ رمزیت حقیقی نہیں ہے، وہی اور فرضی ہے وہ اس کو صحیح طرح نہ سمجھ سکے اس لیے غلط دعاوی کر بیٹھے، وہ آج ہوتے تو ہم ان کو ان کی غلطی سے آگاہ کر دیتے اور ان کو بتاتے کہ مقام کبریا کیا ہے۔

21.16 جلال الدین رومی (1207-1273ء)

مولانا جلال الدین رومی اسلام کی علمی تاریخ کی شاید واحد ایسی شخصیت ہیں، جسے ظاہری اور باطنی دونوں علوم پر یکساں دسترس اور عبور حاصل ہے، وہ اپنے زمانے میں جتنے بڑے عالم دین اور فقیہ تھے اتنے ہی بڑے صاحب حال بھی تھے، عالم دین کی حیثیت سے ان کے علمی تبحر کا یہ عالم تھا کہ جب کوئی مسئلہ کسی سے حل نہ ہوتا تو بالآخر ان کی خدمت میں لایا جاتا اور وہ اسے چنگیوں میں حل کر دیتے، سیکڑوں لوگ ان کے حلقہ درس میں شامل تھے اور انہیں ایک مثالی شخصیت تسلیم کرتے تھے۔ مولانا رومی کا یہ اختصاص بھی ہے کہ ان کے اثرات جتنے عوام پر

تھے اتنے ہی امراء و سلاطین پر بھی تھے، جس کی بنیادی وجہ یہ ہے کہ ان کی نگاہ ہمیشہ سے ایسے اعتدال و توازن سے متصف تھی جس میں بلند و پست اور ادنا و اعلا کے تمام تضادات از خود تحلیل ہو جاتے ہیں۔ نئس تبریز سے ملاقات کے بعد مولانا کی دنیا بدل گئی اور ان کے جہان باطن میں ایسا انقلاب برپا ہوا جس نے ان کی ذاتی زندگی کے ساتھ ساتھ اسلام کی علمی تاریخ کے دھارے کو بھی بدل کر رکھ دیا، اس توفیق عشق سے پہلے تک مولانا روم محض درس و تدریس، وعظ و ارشاد اور فتوانویسی میں مصروف رہتے تھے، سماع اور بالخصوص شاعری سے انہیں کوئی خاص دلچسپی نہیں تھی، نئس تبریز کے ساتھ تعلق کے بعد وہ نہ صرف سماع کے دلدادہ ہو گئے، بلکہ شاعری کا ایسا سلسلہ شروع بھی ہوا جس نے فارسی شاعری کی تاریخ کا ایک نیا نقش قائم کر دیا۔

مولانا رومی کی ذہنی و فکری تربیت ان کے والد شیخ بہاء الدین نے کی تھی جو اپنے زمانے کے جید علماء میں تھے، ان کے علمی اثرات کا یہ عالم تھا کہ جس شہر اور قریے سے گذرتے تھے وہاں کے خواص و عوام سب شہر کے باہر ہی ان کے استقبال کے لئے منتظر رہتے تھے، اہل اقتدار ان سے کس قدر متاثر تھے اس کا اندازہ اس بات سے کیا جاسکتا ہے کہ مولانا بہاء الدین بغداد پہنچے تو بادشاہ روم کیقباد کے کچھ سفارت کار وہاں موجود تھے، یہ لوگ مولانا کے حلقہٴ درس میں شامل ہوئے اور ان کے خطاب کی طاقت سے مسحور ہو کر ان کے حلقہٴ بگوش ہو گئے، مولانا بہاء الدین کیقباد کی درخواست پر ہی قونیہ پہنچے تو کیقباد نے بڑے تزک و احتشام کے ساتھ ان کا استقبال کیا، شہر پناہ کے قریب پہنچ کر وہ گھوڑے سے اتر پڑا اور پیدل چلتا ہوا آیا اور مولانا کو ایک شاندار مکان میں ٹھہرایا، انہی مولانا بہاء الدین کے ہاں 702ء میں جلال الدین رومی کی ولادت ہوئی۔

ظاہر ہے مولانا رومی جیسے حساس اور روحانی طور پر بیدار شخص نے بہت سا علم اور معرفت لاشعوری طور پر اپنے گھر کے ماحول اور اپنے والد کی نسبت سے حاصل کی ہوگی، یہ ایک ایسی عطائے خاص ہے جو دنیا کے کسی بھی مکتب سے حاصل نہیں ہو سکتی، ان کی ابتدائی تعلیم اپنے وقت کے زبردست بزرگ اور عالم سید برہان الدین کے زیر سایہ ہوئی، انہوں نے شروع میں مولانا رومی کو تمام ظاہری علوم کی تعلیم دی اور اس کا انتہی بنا دیا، اور مولانا بہاء الدین کی وفات کے بعد انہیں باطنی اور روحانی علم سے بھی سرفراز کیا۔ شیخ بہاء الدین جب نیشاپور پہنچے تو وہاں فرید الدین عطار سے ان کی ملاقات ہوئی، کہا جاتا ہے کہ شیخ عطار نے مولانا جلال الدین رومی کو دیکھا تو ان کے پر جلال مستقبل کی پیش گوئی کی اور اپنی کتاب 'اسرار نامہ' بطور تحفہ عنایت کی، مولانا رومی اس کتاب کو حد درجہ عزیز رکھتے تھے۔

والد کے انتقال کے وقت مولانا کی عمر چوبیس سال تھی، وہ اس وقت تک علوم ظاہر و باطن میں کمال حاصل کر چکے تھے، مگر اس کے باوجود علم کی طلب ایسی تھی کہ ختم ہونے کا نام نہیں لیتی تھی، چنانچہ پہلے لارندہ گئے اور وہاں ایک سال قیام کر کے حلب پہنچے جہاں انہوں نے کئی مدارس میں تحصیل علم کی، حلب میں کئی اسباب کے تحت ان کی شہرت بہت بڑھ گئی اور حد درجہ مرکز توجہ بن گئے تو ایک روز چپکے سے دمشق روانہ ہو گئے، دمشق میں انہوں نے اس زمانے کے ممتاز علماء سے فیض حاصل کیا، سپہ سالار نے لکھا ہے کہ دمشق میں مولانا رومی کو شیخ اکبر محی الدین ابن عربی، شیخ سعد الدین جموی، شیخ عثمان رومی، شیخ اوحا الدین کرمانی، شیخ صدر الدین قونوی وغیرہ سے خوب قربت حاصل رہی اور علمی مذاکرات کا موقع ملا۔

دمشق سے واپس آ کر مولانا نے قونیہ میں مسند درس و ارشاد سنبھالی اور ایک عالم ان سے فیض یاب ہونے لگا، اس وقت قونیہ علماء و فضلاء کا ایک بڑا مرکز تھا، خود مولانا کے مدرسے میں طلبہ کی تقریباً چار سو تھی۔ اس زمانے میں مولانا کی علمی سرگرمیاں درس و تدریس کے علاوہ وعظ و تذکیر اور فتوایسی پر مشتمل تھیں۔

اسی دوران جب مولانا کی عمر تقریباً چالیس سال تھی انہیں شمس تبریز کا دیدار ہوا اور شمس تبریز کی نگاہ نے ان کے دل و دماغ اور باطن کی دنیا کو تہہ و بالا کر دیا، انہوں نے درس و تدریس اور وعظ وغیرہ کا سلسلہ یک قلم ترک کر دیا اور ایک گہرے استغراق اور جذب کے عالم میں رہنے لگے، اس کے بعد کا جو سلسلہ واقعات ہے وہ مولانا روم اور تصوف کی تاریخ کا ایک اہم حصہ ہے جس سے اہل علم واقف ہیں۔ مولانا کا اپنی کیفیات میں غرق ہوتے چلے جانا، ان کے مریدوں کا شمس تبریز سے ناراض ہونا، شمس تبریز کا اچانک کہیں چلے جانا، مولانا کا صدمہ ہجر سے گذرنا اور شمس تبریز کی تلاش میں جانا، شمس کی واپسی اور اس کے بعد پھر ہمیشہ کے لئے چلے جانا، مولانا کا دوبارہ ان کی تلاش میں نکلنا اور مایوس ہو کر واپس آنا، پھر شیخ صلاح الدین کے زیر اثر آنا وغیرہ واقعات تاریخ کی کتابوں میں درج ہیں جنہیں کوئی بھی پڑھ سکتا ہے، دراصل اہمیت ان واقعات کی اتنی نہیں ہے جتنی کہ ان اثرات کی جو ان واقعات کے تحت مولانا رومی کے شعور و شخصیت پر مرتب ہوئے، ان اثرات میں اہم ترین اثر یہ ہوا کہ مولانا کے ہاں شاعری کا سلسلہ شروع ہو گیا، شمس تبریز پہلی بار غائب ہوئے تو اس دوران مولانا نے بہت سی وصالیہ غزلیں کہیں، مگر مرشد کے دوسری بار غائب ہونے کے بعد ان کی غزلوں میں شدید حزن و لہجہ پیدا ہو گیا جس میں ہجر کے اضطراب کا جذبہ بہت نمایاں ہے، لیکن مولانا کی قلب ماہیت کا عظیم ترین اثر ان کی مثنوی کی صورت میں ظاہر ہوا جو ان کے بعد تمام عالم میں مثنوی معنوی کے نام سے معروف و مقبول ہوئی۔

روحانی انقلاب برپا ہونے سے پہلے تک مولانا رومی کی زندگی زبردست عالمانہ جاہ و جلال کا مظہر تھی، جب بھی گھر سے نکلتے تھے تو امراء اور طلبہ کا ایک بڑا گروہ ساتھ ہوتا تھا، ان کا بیشتر وقت مناظرے اور مجادلے میں گذرتا تھا اور اس فن میں وہ دوسرے علماء سے بہت آگے تھے، مگر باطنی انقلاب سے گذرنے کے بعد ان پر ایک عجیب و غریب خود رفتگی اور گم شدگی کا عالم طاری رہتا تھا، سخت ریاضت اور مجاہدہ کرتے تھے، سپہ سالار جو برسوں ان کے ساتھ رہے، کہتے ہیں کہ انہوں نے مولانا کو کبھی بھی شب خوابی کے لباس میں نہیں دیکھا، اکثر جاگتے اور عبادات میں غرق رہتے تھے، نیند غالب ہوتی تو بیٹھے بیٹھے سو جاتے تھے۔ مولانا اکثر روزہ رکھتے تھے اور بعض روایتوں کے مطابق لگاتار دس دس بیس بیس دن تک کچھ بھی نہیں کھاتے تھے، نماز کا یہ عالم تھا کہ سپہ سالار کے مطابق ایک رات عشاء کے وقت نیت باندھی اور دو رکعتوں میں صبح ہو گئی، ایک اور روایت کے مطابق ایک بار مولانا رومی نماز میں اس قدر روئے کہ چہرہ اور داڑھی آنسوؤں سے پوری طرح بھیگ گئے اور چوں کہ شدید ٹھنڈی تھی اس لئے چہرے اور داڑھی پر برف جم گئی۔

مولانا رومی کی تین تصانیف معروف ہیں، فیہ مافیہ، دیوان شمس تبریز اور مثنوی۔ فیہ مافیہ ان خطوط کا مجموعہ ہے جو انہوں نے وقتاً فوقتاً معین الدین پروانہ کو لکھے تھے، ان خطوط میں مولانا نے کچھ اپنی ذاتی زندگی اور بیشتر حقائق و معارف کے بارے میں اظہار خیال کیا ہے۔ دیوان شمس تبریز ان غزلوں کی کتاب ہے جو مولانا نے شمس تبریز سے منسوب کر کے لکھی ہیں۔ مثنوی ہی دراصل مولانا کی وہ عظیم شعری تخلیق ہے جس نے ان کے نام کو لوح و قلم پر ہمیشہ کے لئے رقم کر دیا ہے، اس کتاب نے فارسی ادب کے دیگر تمام فن پاروں کو شہرت اور مقبولیت کے معاملے میں بہت پیچھے چھوڑ دیا ہے، مثنوی میں 6662 اشعار ہیں۔

مثنوی کی بے پناہ مقبولیت اس لحاظ سے خاصی ناقابل فہم بھی ہے کہ اس میں ایسے دقیق فلسفیانہ مسائل پر اظہار خیال کیا گیا جنہیں سمجھنا عوام کیا بڑے بڑے علماء کے لئے بھی دشوار ہے، اس پیچیدگی کے باوجود اس کی جاذبیت اور کشش کا برقرار رہنا ایک معجزے سے کم نہیں، مثنوی کے ان دیرپا اثرات کا تجزیہ کیا جائے تو معلوم ہوتا ہے کہ اور بہت سے اسباب کے علاوہ اس کا ایک اہم سبب مولانا رومی کا وہ سرلیح الفہم اور پرکشش انداز بیان ہے جو حکایات کی صورت میں دقیق سے دقیق مسئلے کو پانی کر دیتا ہے۔

مثنوی کی اہم ترین خصوصیت اس کا طریق استدلال اور طریقہ تفہیم ہے، مولانا نے اگرچہ فلسفیانہ مسائل اور سلوک کے گہرے معارف کا بیان خاصی تجریدی فکر اور منطقی انداز سے بھی کیا ہے، مگر جہاں انہوں نے اخلاقی اور روحانی صفات کا ذکر کیا ہے وہاں ان کا طرز اظہار تمثیلی ہو گیا ہے، یعنی انہوں نے مثالوں اور حکایتوں کے ذریعے پیچیدہ ترین علمی معاملات کو نہایت شرح و بسط کے ساتھ اور کھول کھول کر اس طرح بیان کیا ہے کہ فہم کی کم سے کم سطح کا شخص بھی اسے بہ آسانی سمجھ سکتا ہے، مولانا کی بیان کردہ بعض تمثیلات زباں زد عوام و خواص ہو گئی ہیں، ایک جگہ مختلف فرقوں کے درمیان اختلاف کو محض لفظی اختلافات قرار دینے کے لئے یہ قصہ بیان کیا ہے کہ ایک شخص نے چار لوگوں کو جو مختلف قوموں کے تھے ایک درہم دیا، ان لوگوں نے اس درہم کو خرچ کرنے کے معاملے میں بحث شروع کر دی، ایرانی نے کہا انکو خریدے جائیں، جب کہ عرب نے کہا کہ عنب لائے جائیں، اسی طرح رومی نے استفیل اور ترک نے ازم خریدے جانے کی بات کہی، حالاں کہ چاروں ہی اپنی زبان میں انکو رہی کا ذکر کر رہے تھے۔

21.17 خلاصہ

اس اکائی میں ابتدائی عہد کے چودہ بڑے صوفیہ کے احوال، ان کی بنیادی تعلیمات اور تصوف کے ارتقاء میں ان کے کردار پر روشنی ڈالی گئی ہے، طالب علم اس اکائی کو پڑھ کر اس قابل ہو سکیں گے وہ جلیل القدر ائمہ صوفیہ، ان کے احوال اور ان کے افکار سے واقف ہوں اور تصوف کے تدریجی ارتقاء میں جو شخصیات اور جال کا ریشماں رہے ہیں ان کی درجہ بندی کر سکیں۔ اکائی کی ترتیب اس طرح دی گئی اور مواد کو اس طرح مرتب کیا گیا ہے کہ طالب اس کو محض واقعات کی کھٹونی نہ سمجھے؛ بلکہ اس کے اندر ایک تنقیدی بصیرت بھی پیدا ہو اور وہ خود بھی آزادانہ غور و تدبر اور تجزیہ کر سکے۔

21.18 نمونے کے امتحانی سوالات

1. حضرت حسن بصری کے بارے میں ایک نوٹ لکھئے۔
2. ابو یزید بسطامی کی زندگی کے بارے میں لکھئے۔
3. حارث محاسبی اور ان کے افکار پر روشنی ڈالئے۔
4. ذوالنون مصری کون تھے؟ تصوف کے ارتقاء میں ان کا کیا کردار ہے؟
5. حضرت جنید بغدادی پر ایک نوٹ لکھئے۔

6. منصور حلاج پر ایک مضمون لکھئے۔

7. ابراہیم بن ادھم کی حیات و تعلیمات پر نوٹ لکھئے۔

21.19 فرہنگ

سلاسل	جمع سلسلہ
موعظ	جمع موعظت: نصیحت
لقاء	ملاقات
استناد	سند بیان کرنا
معبد	عبادت گاہ
مال و منال	دولت اور چیزیں
توکل	بھروسہ
متورع	متقی، پرہیزگار
اساطیر	دیو مالائی
چیتاں	پہیلی
ناخواندہ	بے پڑھے، غیر تعلیم یافتہ
ہاتف	غیبی ندا دینے والا
مبرہن	مدل
عزالت گزیر	تنہائی میں رہنے والے
موشگافی	بال کی کھال نکالنا
تکلیف شرعی	شرعی احکام کی پابندی
عقدہ کشائی	گرہ کھولنا
مسلمات	تسلیم شدہ
کورانہ	اندھی

بادی النظر	بظاہر
بحر ذخار	ٹھا ٹھیں مارتا سمندر
غواصاں	جمع غواص: غوطہ خور
سر بستگی	پوشیدگی
دسترس	ہاتھ کی پہنچ
ادعا	دعوی
رمزیت	علاماتی و اشاراتی
قریہ	گاؤں

21.20 مطالعہ کے لئے معاون کتابیں

1. الرسالة القشیریہ امام قشیری
2. حلیۃ الاولیاء ابو نعیم اصفہانی
3. اللمع فی التصوف ابونصر سراج
4. تذکرۃ الاولیاء فرید الدین عطار
5. کشف المحجوب داتا گنج بخش
6. تاریخ التصوف الاسلامی ڈاکٹر عبدالرحمن بدوی
7. سید الطائفہ حضرت جنید بغدادی ڈاکٹر مفتی محمد مشتاق تجاروی
8. دائرہ معارف اسلامیہ اردو

اکائی 22 : مشہور سلاسل تصوف

اکائی کے اجزاء

- 22.1 مقصد
- 22.2 تمہید
- 22.3 چشتیہ
- 22.4 نقشبندیہ
- 22.5 سہروردیہ
- 22.6 قادریہ
- 22.7 شطاریہ
- 22.8 شاذلیہ
- 22.9 رفاعیہ
- 22.10 فردوسیہ
- 22.11 خلاصہ
- 22.12 نمونے کے امتحانی سوالات
- 22.13 فرہنگ
- 22.14 مطالعہ کے لیے معاون کتابیں

22.1 مقصد

اس اکائی کا مقصد یہ ہے کہ طلبہ کو تصوف کے اہم سلسلوں کا تعارف کرایا جائے اور ان کے بانیوں کے افکار اور ان کی شخصیات و تعلیمات کا تعارف کرایا جائے، اور طلبہ تصوف کے معروف سلسلوں اور ان کے بانیوں سے اچھی طرح واقف ہو جائیں تاکہ تاریخ تصوف کے ارتقائی دور میں تصوف کی بوقلمونی اور مختلف رجحانات اور اثرات سے طلبہ واقف ہو سکیں۔

22.2 تمہید

اس اکائی میں ہماری کوشش ہوگی کہ تاریخ تصوف کے طالب علم کو مختلف سلسلوں کے آغاز و ارتقاء کی تاریخ بتانے کے ساتھ ان صوفی سلسلوں کی اہم تعلیمات سے روشناس کرایا جائے، اور ان کو بتایا جائے کہ مختلف سلسلے کن حالات میں وجود میں آئے اور کن صوفیہ نے مختلف ممالک میں کس طرح صوفی سلسلوں کے فروغ میں اپنا کردار ادا کیا۔

22.3 چشتیہ

صوفیہ کے جن سلاسل کو ہندوستان میں غیر معمولی مقبولیت ملی ان میں سلسلہ چشتیہ سب سے زیادہ مشہور ہے، سلسلہ چشتیہ کی بنیاد خواجہ اسحاق چشتی نے افغانستان کے شہر چشت میں رکھی، حضرت خواجہ اسحاق چشتی حضرت ممشاد علوی دینوری کے خلیفہ تھے۔

سلسلہ چشتیہ کو افغانستان اور ہرات کے علاقہ میں بڑی مقبولیت حاصل ہوئی اور اس سے بہت سے بڑے بڑے صوفیہ وابستہ رہے، خواجہ مودود چشتی بھی اس سلسلہ کے بڑے صوفیہ میں تھے، ان کے ایک خلیفہ خواجہ عثمان ہارونی ہوئے اور ان کے خلیفہ مجاز خواجہ معین الدین چشتی اجمیری اس سلسلہ کو ہندوستان لے کر آئے۔

حضرت خواجہ غریب نواز معین الدین اجمیری علیہ الرحمۃ والرضوان ایک طویل سیاحت کر کے لاہور ملتان اور دہلی ہوتے ہوئے اجمیر میں قیام پذیر ہوئے اور مدت العمر اسی شہر میں مقیم رہے، یہاں رہ کر آپ نے اس سلسلہ کو برصغیر میں پھیلا یا، اور اس کی تعلیمات کے ذریعہ دکھی دلوں کے لیے مرہم کا کام کیا۔

حضرت خواجہ معین الدین کے بہت سے خلفاء و مجازین ہیں؛ لیکن چشتیہ سلسلہ کی اشاعت میں دو خلفاء کا نام خاص طور پر لیا جاتا ہے، ایک حضرت خواجہ قطب الدین بختیار کاکی اور دوسرے حضرت صوفی حمید الدین ناگوری۔

حضرت خواجہ قطب الدین بختیار کاکی نے اس سلسلہ کو دہلی اور دیگر مرکزی شہروں میں پھیلا یا اور صوفی حمید الدین ناگوری نے راجستھان کی سرزمین میں خاص طور پر دیہات میں اس سلسلہ کی اشاعت کی، خواجہ قطب الدین بختیار کاکی کے عہد تک یہ سلسلہ دہلی اور اجمیر تک محدود تھا؛ لیکن پھر اس سلسلہ کی اشاعت میں ایک انقلاب آیا، حضرت خواجہ فرید الدین گنج شکر حضرت خواجہ قطب الدین بختیار کاکی کے مرید ہوئے اور انھوں نے اس سلسلہ کو پنجاب میں پھیلا یا اور انہی کی ذات سے اس سلسلہ کی دو شاخیں نکلیں جنہوں نے اس سلسلہ کی روایت کو آج تک جاری رکھا ہے۔

حضرت بابا فرید الدین شکر گنج کے ایک خلیفہ محبوب الہی حضرت نظام الدین اولیاء ہوئے جن سے اس سلسلہ کی شاخ چشتیہ نظامیہ کا آغاز ہوا، دوسرے خلیفہ مخدوم علاؤ الدین صابری بھی ہوئے ان سے اس سلسلہ کی شاخ چشتیہ صابریہ کا آغاز ہوا۔

ان دونوں شاخوں نے ہی اس سلسلہ کی اشاعت میں بڑی خدمات انجام دی ہیں۔ تاہم سب سے زیادہ خدمات چشتیہ نظامیہ کی ہیں اور پہلے ہم اس کی اشاعت کے بارے میں گفتگو کریں گے۔

حضرت محبوب الہی شیخ نظام الدین اولیاء کا مستقل قیام دہلی میں تھا، اور یہاں آپ نے اس سلسلہ کی اشاعت میں گراں قدر خدمات انجام دیں، آپ کے مریدین و تلامذہ ہندوستان کے مختلف گوشوں میں گئے اور سلسلہ چشتیہ کو مختلف صوبوں میں پھیلا یا۔

حضرت محبوب الہی کے خلفاء میں شیخ سراج الدین المعروف بہ انخی سراج بنگال تشریف لے گئے اور وہاں اس سلسلہ کی اشاعت کی، ان کے خلیفہ شیخ علاء الحق بن اسعد ہوئے، ان کے دو خلفاء سید اشرف جہانگیر سمٹانی اور سید نور قطب عالم کو بڑی مقبولیت حاصل ہوئی اور انھوں نے اس سلسلہ کو بنگال، بہار اور مشرقی یوپی میں پھیلا یا، اور ان کے اثرات اب بھی اس علاقے میں دیکھے جاسکتے ہیں۔

سلسلہ چشتیہ نظامیہ کو گجرات میں خواجہ قطب الدین اور شیخ حمید الدین نے پھیلا یا، ان کے بعد سید حسام الدین ملتانی اور شیخ بارک اللہ نے اس کی اشاعت کی؛ لیکن گجرات میں اس سلسلہ کو زیادہ مقبولیت شیخ نصیر الدین چراغ دہلی کے بھتیجے علامہ کمال الدین کے ذریعہ ملی۔

شیخ برہان الدین غریب نے اس سلسلہ کو دکن میں پھیلا یا ان کے مرید شیخ زین الدین علاؤ الدین کو دکن میں بڑی قبولیت حاصل ہوئی، بہمنی سلطنت میں ان کو بڑا رسوخ حاصل تھا، ان کے بعد خواجہ نصیر الدین چراغ دہلی کے ایک خلیفہ سید محمد گیسو دراز کے ذریعہ اس سلسلہ کو غیر معمولی مقبولیت حاصل ہوئی، آپ نے دکن میں پہلگام تک سلسلہ چشتیہ اور اسلام کی اشاعت کی، گلبرگہ میں انھوں نے ایک عظیم الشان مرکز قائم کیا، جس کی ضیا پاشی آج بھی روز افزوں ہے۔

سید محمد گیسو دراز جو خواجہ بندہ نواز گیسو دراز کے نام سے بھی معروف ہیں ان کا کارنامہ صرف چشتیہ سلسلہ کی اشاعت نہیں تھا، بلکہ تاریخ میں وہ اپنے دیگر کارناموں کی وجہ سے بھی معروف ہیں، خاص طور پر اردو نثر کی پہلی کتاب لکھ کر انھوں نے اردو نثر نگاری کا آغاز کیا، ان کی کتاب معراج العاشقین اردو نثر کی اولین کتاب مانی جاتی ہے، دکن کے علاوہ مالوہ اور مدھیہ پردیش کے علاقوں میں سلسلہ چشتیہ کی اشاعت شیخ وجیہ الدین اور مولانا کمال الدین وغیرہ نے کی، مالوہ کے علاقہ مانڈو میں مولانا مغیث الدین جا بے اور شیخ وجیہ الدین چندیری میں آباد ہو گئے۔

اس طرح حضرت محبوب الہی اور ان کے مرید حضرت خواجہ نصیر الدین چراغ دہلی کے خلفاء نے بالکل شروع میں ہی اس سلسلہ کو ہندوستان کے اکثر گوشوں میں پہنچا دیا تھا، اور اس کے مراکز رشد و ہدایت کا مرکز بن گئے، جہاں سے ہر علاقے میں فیضان علم و رشد جاری ہوا۔

سلسلہ چشتیہ کی خانقاہیں صدیوں تک لوگوں کی رہنمائی کے مرکز بنی رہیں؛ لیکن اس سلسلہ میں پھر اس پائے کی کوئی شخصیت کئی صدیوں تک پیدا نہیں ہوئی، دور آخر میں اس سلسلہ میں ایک عظیم شخصیت شاہ کلیم اللہ جہاں آبادی نے اس سلسلہ میں نئی روح پھونکی، اور انھوں نے بعض نئے اضافے بھی کیے ان کے بعد میں شاہ فخر الدین نے بھی اس سلسلے کو مزید فروغ دیا۔

سلسلہ چشتیہ نظامیہ کی اشاعت ہندوستان میں سب سے زیادہ ہوئی، اس سلسلے کی دوسری شاخ سلسلہ چشتیہ صابریہ بھی یہاں پھیلی، خاص طور پر شمالی ہند میں اس سلسلہ کی اشاعت ہوئی، شیخ عبدالقدوس گنگوہی اس سلسلہ کے سب سے مشہور فرد تھے، انھوں نے

سب سے پہلے رودولی میں مرکز قائم کیا تھا، اس کے بعد دہلی کے نواح میں شاہ آباد میں قیام کیا اور مغلوں کی فتح کے بعد انہوں نے گنگوہ میں قیام کیا، اور وہیں مدفون ہوئے، اس پورے علاقے میں ان کے غیر معمولی اثرات ہیں۔ اور ان کی وسیع المشربتی کی وجہ سے وہ اب بھی ہر دل عزیز ہیں۔ اس سلسلہ کو پنجاب میں شیخ جلال الدین تھامیری اور شیخ نظام الدین فاروقی کے ذریعہ فروغ ملا اور جہانگیر کے عہد تک پنجاب کے علاوہ مغربی یوپی میں یہ سلسلہ خوب پھیلا۔

شاہجہاں کے عہد میں چشتیہ صابریہ سلسلہ کے اندر شاہ محبت اللہ آبادی جیسی عظیم المرتبت شخصیت کا ظہور ہوا، انہوں نے ابن عربی کے نظریہ وحدۃ الوجود کو بڑے پر زور انداز میں پھیلا یا، اس نظریہ کی شرح و تفصیل پر متعدد کتابیں لکھیں جن میں تسویہ سب سے مشہور ہے، اور اس کی اہمیت کا اندازہ اس سے لگایا جاسکتا ہے کہ اورنگ زیب عالمگیر نے اس کتاب کو جلا ڈالنے کا حکم دیا تھا، اور ان کے مذہبی نظریات پر نکتہ چینی کی تھی۔

سلسلہ چشتیہ صابریہ میں شاہ محبت اللہ آبادی کے بعد شاہ عبدالرحیم ایک عظیم شخصیت پیدا ہوئے جنہوں نے سید احمد شہید بریلوی کی تحریک جہاد میں حصہ لیا۔ اور بالاکوٹ کے میدان میں شہید ہوئے۔ ان کے بعد حاجی امداد اللہ مہاجر کی نے اس شاخ کی اشاعت کا کام کیا ان کی متعدد کتابیں بھی ہیں۔ ان کے تین خلفا مولانا محمد قاسم نانوتوی، مولانا رشید احمد گنگوہی اور مولانا اشرف علی تھانوی ہیں۔ ان کے ذریعہ اس سلسلہ کی اشاعت ہندوستان اور بیرون ہندوستان بڑے پیمانے پر ہوئی۔ علماء دیوبند، مظاہر العلوم، ندوۃ العلماء اور تبلیغی جماعت وغیرہ سب اسی چشتیہ صابریہ سلسلے کی توسیع ہے۔

ہندوستان میں سلسلہ چشتیہ کی اشاعت تمام صوفی سلاسل میں سب سے زیادہ ہوئی، اور اس کی خدمات بھی سب سے زیادہ ہیں، اس لیے اس سلسلہ کی اشاعت کا تذکرہ قدرے تفصیل سے کیا گیا، سلسلہ چشتیہ میں جو نصاب تربیت وضع کیا گیا ہے اس میں کتابی اعتبار سے، حضرت شیخ شہاب الدین سہروردی کی کتاب عوارف المعارف کا رواج ہے، یہ کتاب شروع سے ہی اس سلسلہ میں رائج رہی ہے۔ اس کے علاوہ حضرت داتا گنج بخش کی کتاب کشف المحجوب کو بھی اس سلسلہ میں خاص اہمیت دی جاتی ہے، لیکن اصل ہدایت نامہ اور نصاب تربیت کی کتاب عوارف المعارف ہی سمجھی جاتی رہی ہے۔

عوارف المعارف کے علاوہ حضرت خواجہ اجمیری، خواجہ قطب الدین بختیار کاکی، بابا فرید اور حضرت نظام الدین اولیاء نیز حضرت شیخ نصیر الدین چراغ دہلی کے ملفوظات جو مشائخ چشت کی اصطلاح میں ’’ہشت بہشت‘‘ کہلاتے ہیں ان کا بھی مطالعہ کیا جاتا ہے۔

سلسلہ چشتیہ میں بھی دیگر اکثر سلاسل کی طرح وحدۃ الوجود کو خاص اہمیت حاصل تھی، وحدت الوجود کے معاملے میں چشتیہ صوفیہ پر ابن عربی کا اثر ہے، شیخ عبدالقدوس گنگوہی اور شاہ محبت اللہ آبادی تو اس نظریہ کے زبردست شارح رہے ہیں، علماء دیوبند میں سے مولانا اشرف علی تھانوی نے وحدت الوجود کی حمایت کی۔

توحید کے بعد دوسرا مقام توکل کا ہے، توکل کا مفہوم حضرات چشتیہ یہ لیتے ہیں کہ سالک کی ملکیت میں کوئی چیز نہ رہے، تمام دنیاوی مال و اسباب کو راہ خدا میں خرچ کر کے سلوک کی منزل کا آغاز کرے، سالک کے لیے جس طرح ملکیت رکھنا ناپسندیدہ ہے

اس طرح کوئی دوسرا دنیاوی وسیلہ رزق رکھنا بھی ناپسندیدہ ہے، حتیٰ کہ بھیک مانگنا تو ایک بڑا جرم ہے، صرف توکل علی اللہ پر گزارہ کیا جائے، یا پھر فتوحات قبول کی جاسکتی ہیں۔

حکومت سے دوری برقرار رکھنے کا اصول بھی چشتیہ سلسلہ میں شروع سے رائج رہا ہے، اور حضرات چشتیہ کی سوانح حیات میں بادشاہوں سے دور رہنے کے واقعات اور ان سے دوری بنائے رکھنے کے بہت سے حیران کن واقعات درج ہیں۔

چشتی صوفیہ کا مسلک صلح کل کا مسلک تھا، اور امن و آشتی پر وہ بہت زور دیتے تھے۔ مذاہب کے سلسلے میں ان کا رویہ تھا کہ ہر قوم راست راہ دینے والے ہیں (ہر قوم کا اپنا سیدھا راستہ ہوتا ہے اور اپنا دین اور اپنی قبلہ گاہ ہوتی ہے)

چشتی صوفیہ کا پانچواں اصول یہ تھا کہ زندگی کی غایت صرف ذکر و فکر الہی ہے، اللہ تعالیٰ کو یاد کرنا، اس کے ذکر کو عام کرنا اور راہ حق سے برگشتہ لوگوں کو ذکر الہی کی حلاوت سے راہ حق پر گامزن کرنا ان کی نظر میں زندگی کا مقصد تھا۔

چشتی تعلیمات میں تخلیہ (رزائل سے نجات) اور تحلیہ (فضائل اخلاق سے آراستگی) کے ذریعہ تجلیہ (آئینہ قلب کی جلا) کی جاتی ہے، اور ذکر الہی کی مداومت، مجاہدات، مراقبات، مشاہدات اور اذکار و اوراد کے ذریعہ معائنہ ذات تک رسائی حاصل کی جاتی ہے۔ علم الیقین کو حق الیقین اور اجمالی معرفت کو تفصیلی معرفت میں تبدیل کرنے کی کوشش کی جاتی ہے، اور فناء و بقا کے ذریعہ فناء الفنا کے مقام تک پہنچنے کی سعی کی جاتی ہے اور تواضع و انکساری اور حجب شرعی کا حصول کیا جاتا ہے۔

مقام فناء اور حق الیقین کے حصول کے لیے اس سلسلے میں 5 طریقے اختیار کیے جاتے ہیں (1) ذکر جہری یعنی مقررہ اوقات میں خدا کا بالجبر ذکر کیا جاتا ہے۔ (2) ذکر سری: یعنی خاموشی کے ساتھ ہر وقت اللہ تعالیٰ کا ذکر کرنا۔ (3) پاس انفاس یعنی ہر سانس میں ذکر الہی کرنا۔ (4) مراقبہ یعنی اپنے اعمال و افعال کی ہمہ وقت نگرانی کرنا اور استغراق کی کیفیت میں رہنا۔ (5) چلہ یعنی وقت فارغ کر کے چالیس دن کسی گوشے میں لگا تار عبادت الہی میں مصروف رہنا۔

22.4 نقشبندیہ

سلسلہ نقشبندیہ کے بانی خواجہ محمد بن محمد بہاؤ الدین البخاری (717-790/1317-1389) ہیں بخارا کے قریب ایک گاؤں جو پہلے کشک ہندواں کہلاتا تھا اس میں ان کی ولادت ہوئی، بعد میں اس کا نام کشک عارفاں ہو گیا، نسبت نقشبندیہ کے سلسلے میں متعدد اقوال ہیں، بعض نے کہا ہے ”علم الہی کی لائٹانی تصویر کھینچنے والا“، بعض نے لکھا ہے ”اپنے دل میں کمال حقیقی کا نقش رکھنے والا“، بعض نے اس کی اور بھی تشریحات کی ہیں۔

خواجہ محمد نے ابتدائی تعلیم اپنے وطن میں حاصل کی اس کے بعد 18 سال کی عمر میں محمد بابا السماسی سے تصوف کی تعلیم حاصل کرنے کے لیے السماس گئے، دراصل اس دوران حضرت خواجہ نے وہ طریقہ اختیار کیا جو ان کی انفرادیت کا سبب بنا، اور اس طرح طریقہ نقشبندیہ کا آغاز ہوا۔ انھوں نے بعض طریقوں میں اپنے مرشد سے اختلاف کیا اور نئی راہ نکالی، مرشد نے شروع میں تو ناراضگی ظاہر کی لیکن بعد میں ان کی تصویب کرتے ہوئے ان کو خلافت دے دی۔

خرقہ خلافت حاصل کرنے کے بعد وہ وسطی ایشیاء کے متعدد ملکوں میں سیاحی کرتے رہے، امیر کلال کے خلیفہ عارف الدیک گرائی کی صحبت میں رہ کر سلوک کے مزید مدارج طے کیے، اس کے بعد شاہی ملازمت کی۔ ابن بطوطہ نے ان کا ذکر کیا ہے۔

بارہ سال شاہی ملازمت کرنے کے بعد انھوں نے تقریباً 14 سال خدمت خلق میں بسر کی اور آخر عمر میں آبائی وطن میں مقیم ہو گئے وہیں ان کا انتقال ہوا۔

خواجہ بہاؤ الدین نقشبند نے ایک بھر پور سیاسی، سماجی، رفاہی اور صوفیانہ زندگی بسر کی، وہ ایوان حکومت میں بھی اعلیٰ عہدوں پر فائز رہے اور سماجی خدمات میں لوگوں کی امداد، حاجت مندوں کی حاجت روائی، درویشوں کی خدمت، جانوروں کی خدمت حتیٰ کہ سڑکوں اور راستوں کی مرمت و صفائی وغیرہ میں بھی مصروف رہے اور بانی سلسلہ کی زندگی کا یہ عکس ان کے پورے سلسلے میں نظر آتا ہے۔ نقشبندی صوفیہ نے حکومت سے تعلق کو کبھی شجر ممنوعہ نہیں سمجھا اور سماجی خدمت اور لوگوں کے فائدے کے لیے دنیاوی وسائل کے استعمال کو بھی نہ صرف پسند کیا بلکہ مستحسن گردانا۔

حضرت خواجہ محمد بن محمد بہاؤ الدین بخاری نقشبندی جو خواجہ بہاؤ الدین محمد کے نام سے بھی مشہور ہیں، انھوں نے اس سلسلہ کی داغ بیل ڈالی اور اس کے اصول و آداب وضع کیے اور اس کو وسطی ایشیاء میں پھیلا یا، ان کے بعد خواجہ عبید اللہ احرار، خواجہ محمد زاہد حضرت خواجگی ام کنگی اور درویش محمد نے اس سلسلہ کی اشاعت کی۔

ہندوستان میں اس سلسلہ کو حضرت خواجہ باقی باللہ لے کر آئے، حضرت خواجہ باقی باللہ کو مہلت عمر بھی کم ملی اور ہندوستان میں ان کا قیام بہت مختصر وقت کے لیے ہوا، صرف چار سال وہ یہاں رہے اور 39 سال کی عمر میں 1603 میں ان کا انتقال ہو گیا۔

حضرت خواجہ باقی باللہ کا قیام دہلی میں تھا اور اس وقت حکومت کا مرکز آگرہ تھا یہاں رہ کر حضرت خواجہ کی شخصیت سے شیخ عبدالحق محدث دہلوی بہت متاثر ہوئے۔

ان کا بڑا کارنامہ شیخ احمد سرہندی کی تعلیم و تربیت تھا، شیخ احمد سرہندی سفر حجاز کے ارادہ سے دہلی آئے لیکن حضرت خواجہ باقی باللہ کی پر اثر شخصیت نے ان کو بہت متاثر کیا، دو ڈھائی مہینہ ان کی صحبت میں رہ کر واپس سرہند آ گئے اور انسانوں کی گلہ بانی کا ارادہ فرمایا، حضرت شیخ احمد سرہندی جو تاریخ میں مجدد الف ثانی کے نام سے جانے جاتے ہیں، ان کے بارے میں ان کے پیر خواجہ باقی باللہ فرماتے تھے کہ شیخ احمد ایسا آفتاب ہے جس کی روشنی میں ہم جیسے ہزاروں ستارے گم ہیں۔

خواجہ باقی باللہ کے انتقال کے بعد ان کی خلافت شیخ احمد سرہندی کو ملی اور وہ سلسلہ نقشبندیہ کے لیے سچ مچ میں آفتاب ہی ثابت ہوئے، انھوں نے اس سلسلہ کو نہ صرف ہندوستان بلکہ عالم اسلام کے دیگر گوشوں تک پھیلا یا۔

شیخ احمد سرہندی نے اپنے افکار اور سلسلہ کی اشاعت کے لیے ایک اجتہادی طریقہ اختیار کیا، انھوں نے ایک طرف تو اپنے مریدین کی تعلیم و تربیت کی، دوسری طرف خطوط کا سلسلہ شروع کیا، وہ نہایت تفصیلی خطوط لکھتے تھے جن میں بعض مستقل کتابچے ہیں، ان خطوط کے ذریعہ اپنے افکار کو وہاں تک لے جاتے جہاں تک خود ان کے لیے پہنچنا ممکن نہیں تھا، یہ خطوط بڑی تعداد میں دستیاب ہیں اور مکتوبات امام ابانی کے نام سے تین جلدوں میں شائع ہوئے۔ ان پر بہت سے مطالعات بھی ہوئے اور مختلف زبانوں

میں ان کے تراجم بھی ہوئے، حضرت مجدد الف ثانی نے نقشبندیہ سلسلہ کی اشاعت میں بڑی گراں قدر خدمات انجام دیں، سلطان جہانگیر نے تزک جہانگیری میں لکھا ہے کہ ”شیخ کے عقیدت مند ہندوستان کے تمام شہروں میں پھیل گئے ہیں۔“

حضرت مجدد الف ثانی نے اپنے مریدین اور خلفاء کو ملک کے مختلف حصوں میں متعین کیا تاکہ اس سلسلے کی توسیع کا کام کریں اور کچھ اہم خلفاء کو ہندوستان کے اہم شہروں جیسے لاہور، دہلی آگرہ، سہارنپور، بدایوں، جوینور، الہ آباد، مکن پور، پٹنہ، منگل کوٹ (بنگل) اور برہان پور وغیرہ میں متعین کیا تاکہ سلسلہ کی اشاعت کے کام کو منظم طریقہ پر کیا جاسکے۔ سلسلہ نقشبندیہ کی ایک خوبی یہ ہے کہ یہ واحد سلسلہ ہے جو آیا تو ہندوستان کے باہر سے ہی جیسے کے دوسرے سلاسل آئے، لیکن پھر ہندوستان سے دوبارہ باہر گیا اور بلاد اسلامیہ میں پھیلا، اس کے اثرات آج تک ترکی، افغانستان، مصر اور دیگر مسلم علاقوں میں دیکھے جاسکتے ہیں۔

شیخ احمد سرہندی نے اس سلسلہ کو ہندوستان سے باہر پھیلانے کے لیے بہت سے مریدین کو ہندوستان کے باہر بھی بھیجا، مولانا محمد قاسم کی قیادت میں ستر مریدین ترکستان کی طرف روانہ ہوئے، چالیس مرید حضرت مولانا فرخ حسین کی قیادت میں عرب، یمن، شام اور روم کی طرف بھیجے گئے، دس مرید مولانا محمد صادق کالپی کے زیر قیادت کاشغر کی طرف گئے اور تیس خلفاء مولانا شیخ احمد برکی کی سرداری میں توران، بدخشاں، اور خراساں گئے اور ان حضرات کو اپنے مقامات پر بڑی کامیابی حاصل ہوئی اور بندگان خدا نے ان سے فائدہ اٹھایا، بہت سے نامی گرامی علماء مشائخ جو اپنے مقامات پر بڑی عزت و احترام کی نظر سے دیکھے جاتے تھے، سفر کی دشواری گزار منزلیں طے کر کے سرہند حاضر ہوئے اور بیعت و استفادہ سے مشرف ہوئے، ان میں شاہ بدخشاں کے معتمد شیخ طاہر بدخشی، طالقان کے جید عالم شیخ عبدالحق شادمانی، مولانا صالح کولابی، شیخ احمد برس، مولانا یار محمد اور مولانا یوسف خاص طور پر قابل ذکر ہیں، آپ نے ان میں سے اکثر حضرات کو اجازت عطا فرما کر دعوت و ارشاد کے لیے اپنے مقامات پر واپس کیا۔

ہندوستان کے مختلف علاقوں میں بھی اس سلسلہ کی توسیع و اشاعت کے لیے حضرت مجدد الف ثانی نے بڑی جدوجہد کی، خواجہ میر محمد نعمان کو خلافت عطا کر کے دکن بھیجا، ان کی خانقاہ میں کئی سوسوار اور بے شمار پیادے ذکر و مراقبہ کے لیے حاضر ہوتے تھے، شیخ بدیع الدین سہارنپوری کو خلافت عطا فرما کر پہلے سہارن پور پھر شاہی لشکر گاہ آگرہ میں متعین کیا ان کو وہاں قبول عام حاصل ہوا، بہت سے ارکان سلطنت ان کے حلقہ بگوش ہوئے، لشکر کے ہزار ہا آدمی مرید ہوئے، ہر روز اس قدر ہجوم ہوتا تھا کہ بڑے بڑے امراء کو مشکل سے شیخ کی زیارت کی نوبت آتی تھی، میر محمد نعمان کشمی کو جو حضرت خواجہ باقی باللہ کے مرید تھے تجویز بیعت و اجازت نامہ مرحمت فرما کر برہان پور روانہ کیا اور آپ وہاں مرجع طالبین بن گئے۔ شیخ طاہر لاہوری کو شہر لاہور کے طالبان معرفت کی رہنمائی کے لیے روانہ کیا، شیخ نور محمد پٹنی کو اجازت مرحمت فرما کر شہر پٹنہ روانہ فرمایا اور ان سے اس دیار میں ارشاد و ہدایت اور فادہ علوم دینیہ کا سلسلہ جاری ہوا، شیخ حمید بنگالی کو منازل سلوک طے کر کے بنگال روانہ کیا، شیخ طاہر بدخشی کو تعلیم و تربیت کی اجازت دے کر جوینور روانہ کیا، مولانا احمد برکی کو تعلیم و تربیت کے بعد پٹنہ روانہ کیا، شیخ نور محمد کو دریا گنگا کے کنارے بیعت و ارشاد کے لیے متعین کیا، شیخ حسن برکی بھی اپنے وطن میں اشاعت طریق و سنت پر مامور تھے، سید محبت اللہ مانکپوری کو خلافت عطا کر کے مانکپور روانہ کیا، بعد میں وہ حضرت کی اجازت سے الہ آباد میں مقیم ہو گئے۔ اور شیخ کریم الدین بابا حسن ابدالی کو ان کے وطن میں مقرر کیا۔

مذکورہ بالا تفصیل سے اندازہ ہوتا ہے کہ نقشبندیہ سلسلہ کو حضرت مجدد الف ثانی نے بڑی جدوجہد کر کے پورے ہندوستان اور بلاد اسلامیہ میں پھیلا یا۔ اس سلسلہ میں حکومت سے روابط کو بھی ممنوع نہیں سمجھا جاتا تھا، اس لیے حضرت مجدد الف ثانی نے معسکر کے دوران قیام خود جہانگیر کو بھی متاثر کرنے کی کوشش اور بہت سے دیگر امراء کو بھی خطوط لکھ کر اور بالمشافہ بھی اس پر آمادہ کیا کہ وہ اسلام کی اشاعت میں تعاون کریں، چنانچہ ایسے بہت سے خطوط آپ کے مجموعہ خطوط میں شامل ہیں۔

حضرت مجدد الف ثانی کی وفات کے بعد خواجہ معصوم ان کے جانشین ہوئے اور انہوں نے بھی اس سلسلے کی اشاعت کی، انہوں نے بھی اپنے والد کا طریقہ اختیار کیا اور مختلف علاقوں میں اپنے مریدین کو خطوط کے ذریعہ منظم کیا، ان کے مکاتیب کا مجموعہ مکتوبات خواجہ معصوم کے نام سے کئی جلدوں میں شائع ہوا ہے۔

حضرت خواجہ معصوم کے بعد اس سلسلہ میں مرزا مظہر جان جاناں ایک عظیم شخصیت گذرے ہیں، ان کے علاوہ شاہ غلام علی بھی اس سلسلے کے بڑے اولیاء میں سے ہیں، اس سلسلے میں اور بھی کئی نامور شخصیات گذری ہیں، لیکن اس سلسلہ کو جو وسعت حضرت خواجہ سرہندی کے عہد میں ہوئی، وہ بعد میں نہیں ہوئی۔

سلسلہ چشتیہ میں جس طرح حکومت سے دور رہنے کو خاص اہمیت دی جاتی ہے، اس طرح سلسلہ نقشبندیہ میں حکومت بجز ممنوعہ نہیں ہے، بلکہ حکومت کو اور حکومت کے افراد کو دین کی اشاعت اور اپنے افکار کی توسیع کے لیے استعمال کیا گیا، بہت سے امراء اس سلسلہ سے وابستہ ہوئے اور اورنگ زیب عالمگیر کو تو اس سلسلہ سے بڑی عقیدت تھی، وہ خود خواجہ معصوم کی زیارت کے لیے جایا کرتے تھے۔

نقشبندیہ سلسلہ میں سب سے اہم کتاب شیخ احمد سرہندی کے مکتوبات ہیں جو مکتوبات امام ربانی کے نام سے مشہور ہیں، یہ مکتوبات تین جلدوں میں ہیں اور حضرت کے کئی مریدوں نے مرتب کیے ہیں۔ ان کے علاوہ مکتوبات خواجہ معصوم سرہندی بھی اس سلسلہ میں خاص اہمیت کے ساتھ پڑھائی جاتی ہے، متقدمین کی کتابوں میں سے الرسالہ القشیر یہ کا مطالعہ بھی ان کے یہاں معمول میں رہا ہے۔

سلسلہ نقشبندیہ کے بنیادی افکار بانی سلسلہ نے حضرت عبدالخالق غجدوانی سے اخذ کیے تھے اور بعد میں ان میں کچھ اضافہ کر کے اس کو سلسلہ نقشبندیہ کا بنیادی نصاب اور اس کی بنیادی خصوصیت بنایا، حضرت عبدالخالق غجدوانی کے یہاں یہ آٹھ الفاظ تھے جو اصول ہشتگانہ کہلاتے ہیں: (1) ہوش دردم (2) نظر بر قدم (3) سفر در وطن، (4) خلوت در انجمن (5) یاد کرد (6) بازگشت (7) نگاہ داشت (8) یاد داشت، حضرت محمد بہاؤ الدین نقشبندی نے اس پر تین کلمات یا اصولوں کا مزید اضافہ کیا یعنی: (9) وقوف عددی (10) وقوف زمانی (11) اور وقوف قلبی۔

اس طرح نقشبندیہ سلسلہ میں یہ گیارہ بنیادی اعمال و افکار ہیں، ان کی مختصر تشریح اس طرح ہے:

- (1) ہوش دردم : ایک بھی سانس بے خبری کے عالم میں نہ لیا جائے
- (2) نظر بر قدم : نظر اپنے قدموں پر رہے تاکہ حصول منزل میں کوئی رکاوٹ نہ پڑے
- (3) سفر در وطن : اپنے مقام پر رہتے ہوئے سفر اختیار کرنا
- (4) خلوت در انجمن : محفل میں بھی اپنی لوصرف اللہ سے لگائے رکھنا

(5) یاد کرد : دل و زبان سے اللہ تعالیٰ کو یاد کرتے رہنا

(6) بازگشت : دل و دماغ میں ہر وقت اللہ کے ذکر کی صدائے بازگشت سنائی دیتی رہے

(7) نگاہ داشت : اپنے اعمال پر ہر وقت نگرانی رکھنا،

(8) یاد داشت : اللہ تعالیٰ کو ہر وقت اور ہر حالت میں یاد رکھنا

(9) وقوف زمانی : اپنے قول و فعل کا ہر وقت تجزیہ کرتے رہنا

(10) وقوف عددی : ذکر کے شمار کے ذریعہ دماغ کو بھٹکنے سے روکا جائے

(11) وقوف قلبی : خدا کی یاد اس طرح کی جائے کہ اس کے دل میں کوئی دوسرا خیال نہ آنے دیا جائے

حضرت عبدالحق غجدوانی جن سے بانی سلسلہ نے یہ افکار اخذ کیے انھوں نے ایک موقع پر حضرت محمد بہاؤ الدین نقشبند کو کچھ نصیحتیں کی تھیں، وہی نصیحتیں بانی سلسلہ نے بطور بنیاد تسلیم کر لیں، اور ان میں ضروری ترمیمات بھی کیں، انھوں نے فرمایا کہ:

”تقویٰ کو اپنا شمار بناؤ، وظائف و عبادات کی پابندی کرو اور احوال کی نگہبانی، اللہ تعالیٰ سے ڈرتے رہو، حقوق اللہ، حقوق الرسول، حقوق الوالدین، حقوق المشائخ کی ادائیگی کی سعی کرتے رہو تاکہ رضائے الہی سے مشرف ہو جاؤ۔۔۔ قرآن مجید کی تلاوت بلند آواز سے یا آہستہ تفکر، خوف اور گریہ کے ساتھ پابندی سے کرو، تمام امور میں قرآن کی پناہ لو کہ وہ بندوں پر حق تعالیٰ کی حجت ہے، علم فقہ اکابر علم حدیث سے سیکھو، جاہل صوفیوں سے دور رہو کہ وہ دین کے راہزن ہیں، اہل سنت و الجماعت اور ائمہ سلف کے مسلک کو اختیار کرو، عورتوں، نو عمر لڑکوں، بدعتیوں اور دولت مندوں سے محبت مت رکھو، کیونکہ یہ دین کو برباد کر دیتے ہیں، فقراء کی صحبت، خلوت نشینی، رزق حلال اور قناعت اختیار کرو، حق تعالیٰ کے جلال کا استحضار رکھو، یوم حساب کو فراموش نہ کرو، نہ کسی کی مدح سے مغرور ہو اور نہ کسی کی مذمت سے غمگین، لوگوں سے حسن خلق سے پیش آؤ، نہ اللہ کے عذاب سے بے خوف ہو اور نہ اس کی رحمت سے ناامید ہو، کثرت سے نماز پڑھو، روزے رکھو، مشائخ کی خدمت کرو، ان میں سے کسی کا انکار نہ کرو؛ الا یہ کہ وہ مخالف شرع ہو، جو امر اور نہی بنو، بخل و حسد سے بچو، نفس کی ضرورتوں کا خیال رکھو، لیکن نفس کی عزت اور لایعنی کلام سے بچو، کم بولو، کم کھاؤ، اور کم سوؤ۔ سماع میں بہت نہ بیٹھو کہ سماع کی کثرت سے نفاق پیدا ہوتا ہے اور دل مردہ، سماع کا انکار بھی نہ کرو، سماع جائز نہیں مگر اس شخص کے لیے جس کا دل زندہ اور نفس مردہ ہو، چاہیے کہ تمہارا دل غمگین، بدن بیمار، آنکھیں اشکبار، عمل خالص، دعا مجاہدہ کے ساتھ، کپڑا پرانا، رفیق درویش، گھر مسجد، مال کتب دین، آرائش زہد اور مونس باری تعالیٰ ہو، اس شخص کی صحبت اختیار کر جس میں پانچ خصلتیں ہوں: (1) فقیری کو امیری پر ترجیح دے (2) دین کو دنیا پر ترجیح دے (3) ذلت کو عزت پر ترجیح دے (4) علم ظاہر و باطن کا جاننے والا ہو (5) موت کے لیے تیار ہو۔

یہ شیخ عبدالحق غجدوانی کی نصیحتیں تھیں، بانی سلسلہ نے ان میں کچھ ضروری ترمیم اور حذف و اضافہ فرما کر ان کو سلسلہ نقشبندیہ کے لیے دستور العمل بنا دیا۔

سلسلہ نقشبندیہ کے بنیادی افکار میں ایک اہم اضافہ شیخ احمد سرہندی مجدد الف ثانی کا نظریہ وحدۃ الشہود ہے، مجدد الف ثانی نے اپنے خطوط میں اس کی جا بجا تشریح فرمائی ہے، حضرت مجدد الف ثانی کی رائے ہے کہ سالک کو مقام جمع پر جس فنایت کا احساس ہوتا ہے، اور وہ دیکھتا ہے کہ سوائے ایک ذات واحد کے اور کچھ موجود ہی نہیں ہے حتیٰ کہ خود سالک کا بھی وجود نہیں ہے، وہ دراصل راہ سلوک کے غلبہ کے نتیجے میں ایسا محسوس کرتا ہے، ورنہ یہ کیفیت جس سے وہ دوچار ہوتا ہے یہ خود بھی ذات واجب الوجود نہیں ہے؛ بلکہ ایک مخلوق ہے، سالک کو چاہیے کہ اس مقام کو صرف ایک مشاہدہ سمجھے اور اس کو عقیدہ نہ بنائے، چونکہ عقیدہ بنانے کی صورت میں سالک اس مقام پر رک جائے گا، اگر اس کو مشاہدہ سمجھے اور یہ یقین جانے کہ وہ ذات انسان کے مشاہدہ سے ماوراء ہے تو پھر بندہ اس مقام سے گزر جائے گا اور پھر وہ مقام فرق بعد الجمع تک جائے گا، اور یہی مقام دراصل راہ سلوک کی غایت ہے کہ بندہ مقامات سلوک کو طے کر کے پھر مقام عبودیت میں واپس آجائے، راہ سلوک مقام عبودیت سے شروع ہوتی ہے اور مقامات سلوک کو طے کرنے کے بعد دوبارہ مقام عبودیت کے احساس پر مکمل ہوتی ہے، بہت سے متقدمین صوفیہ نے اس کیفیت کو رجوع الی البدایہ سے تعبیر کیا ہے اور بعض نے اس کو فرق ثانی یا فرق بعد الجمع کی اصطلاح سے واضح کیا ہے۔

شیخ احمد سرہندی فرماتے ہیں کہ مقام جمع پر بندہ جس وحدت کا ادراک کرتا ہے وہ صرف مشاہدہ ہوتا ہے حقیقت نہیں، اس لیے انہوں نے اس کو وحدۃ الشہود کہا، اور وحدۃ الوجود کا عقیدہ رکھنے والے صوفیہ پر تنقید کی۔ شیخ احمد سرہندی کے بعد اس مسئلہ پر مختلف صوفیہ کے درمیان جواب اور رد جواب کا سلسلہ بھی جاری ہوا۔

22.5 سہروردیہ

سلسلہ سہروردیہ کا بانی بالعموم شہاب الدین ابو حفص عمر بن عبداللہ سہروردی (1145ء - 1234ء) کو مانا جاتا ہے، اور اس میں شک نہیں کہ اس سلسلہ کی توسیع و اشاعت میں بھی ان کا غیر معمولی کردار ہے، اور مجملہ تصوف کی تاریخ پر ان کے بڑے دور رس اثرات ہیں؛ لیکن اس سلسلہ کے بانی حقیقتاً ان کے چچا ابو نجیب ضیاء الدین عبدالقادر سہروردی ہیں۔

شیخ عبدالقادر سہروردی نے ابتدائی تعلیم وطن میں حاصل کی اس کے بعد تشریف لے گئے اور وہاں فقہ شافعی کی تعلیم حاصل کی، تعلیم سے فراغت کے بعد مدرسہ نظامیہ میں استاد ہو گئے، اور علوم باطن کی تکمیل کے لیے شیخ ابوعلی فارمدی کی صحبت میں رہ کر استفادہ کرنے لگے، رفتہ رفتہ ان کا رجحان تصوف و سلوک اور باطنی علوم کی طرف بڑھنے لگا اور ان پر ان حالات کا ایسا غلبہ ہوا کہ انہوں نے نظامیہ کی تدریس ترک کر دی اور گوشہ گیر ہو گئے۔

سلسلہ نقشبندیہ کے بانی خواجہ محمد بن محمد بہاؤ الدین نے خلوت نشینی کرنا پسند فرمایا ہے، ان کا استدلال یہ تھا کہ خلوت سے شہرت ملتی ہے اور شہرت بسا اوقات حصول مقصد میں رکاوٹ بن جاتی ہے، شیخ عبدالقادر کی زندگی میں ان کی دلیل کا اظہار نظر آتا ہے، شیخ نے خلوت نشینی اختیار کی تو رفتہ رفتہ ان کی شہرت ہونے لگی اور کچھ ہی دن میں اتنی شہرت ہو گئی کہ ان کی زیارت اور ان سے استفادہ کے لیے ایک مخلوق اٹھ اٹھ کر آنے لگی، دجلہ کے کنارے جہاں وہ خلوت نشین تھے ایک عظیم رباط تعمیر کی گئی، جہاں ان کے زیر تربیت افراد مستقل آتے اور قیام پذیر ہوتے، انہوں نے ایک مدت تک بے شمار لوگوں کی تربیت کی اور تعلیم و تربیت کے وسیع تجربہ کے بعد انہوں نے ایک کتاب آداب المریدین لکھی، جو راہ سلوک کے آداب میں ایک معرکہ آراء کتاب تسلیم کی جاتی ہے۔

اس خانقاہ میں روز بہاں بقلی صاحب شطحات الصوفیہ نے ان سے اکتساب فیض کیا، اور اس محفل میں ان کے بھتیجے ابو حفص عمر نے بھی ان کی خدمت میں وقت گزارا، سعادت مند بھتیجے میں علم و سلوک کی بڑی صلاحیتیں دیکھ کر ان کو ہی جانشین تسلیم کر لیا گیا۔

جس وقت شیخ شہاب الدین سہروردی جانشین بنے اس وقت یہ خانقاہ عروج پر تھی اور عراق میں اس وقت یہ سب سے بڑی خانقاہ مانی جاتی تھی، حضرت شیخ عبدالقادر جیلانی کی وفات کے بعد تو طالبان حق کا رجوع اس طرف بہت بڑھ گیا تھا، اور ہر جگہ سے لوگ اس خانقاہ کی طرف رجوع ہونے لگے، غوث پاک کے دو سال بعد شیخ عبدالقادر کا بھی وصال ہو گیا اور اب اس خانقاہ کی پوری ذمہ داری شیخ شہاب الدین سہروردی کے ذمہ آگئی۔

حضرت شہاب سہروردی نے ایک طرف تو طالبان حق کی تربیت کی دوسری طرف ایسے انتظامات کیے کہ یہ فیضان مستقل جاری ہو جائے اور اس کا دائرہ بھی وسیع ہو جائے، آپ نے اس کے لیے ایک معرکہ آراء کتاب ”عوارف المعارف“ لکھی جس کو ہر زمانے میں غیر معمولی مقبولیت حاصل ہوئی دوسرا کام یہ کیا کہ حکومت وقت کو بندگان خدا کی اصلاح و تربیت کے لیے استعمال کیا، خود بھی بادشاہ کو متاثر کیا کہ وہ خود بھی راہ حق پر گامزن ہو اور جب حکمران وقت کا مزاج دینی ہوتا ہے تو عوام پر بھی اس کے اثرات زیادہ ہوں گے، حضرت شہاب الدین سہروردی خلیفہ وقت کی طرف سے خوارزم شاہ کے یہاں سفیر بھی بن کر گئے اور دیگر علاقوں کے اسفار بھی کئے، اس طرح ان کو موقع ملا کہ اپنے افکار اور اپنے طریقہ تربیت کو عالم اسلام کے دیگر گوشوں تک خود پہنچا سکیں، آپ جہاں بھی گئے طالبان حق کی رہنمائی کرتے رہے۔

سہروردیہ سلسلہ بھی عالم اسلام کے مختلف گوشوں میں پھیلا، ہندوستان کے حصہ میں یہ دولت چار عظیم شخصیات کے ذریعہ آئی یعنی صوفی حمید الدین ناگوری، شیخ جلال الدین تبریزی، شیخ نور الدین مبارک غزنوی اور شیخ بہاؤ الدین زکریا ملتانی، یہ چاروں شیخ شہاب الدین کے خلفاء تھے، ان میں سے اول الذکر نے تو ہندوستان میں حضرت خواجہ معین الدین چشتی سے بیعت کر لی، اور سلسلہ چشتیہ میں شامل ہو گئے۔

سہروردیہ سلسلہ کو ہندوستان میں اصل فروغ شیخ بہاؤ الدین زکریا ملتانی کے ذریعہ حاصل ہوا، حضرت اصلا ملتان کے قریب ایک گاؤں کے رہنے والے تھے، حصول علم کے لیے بلاد اسلامیہ کا سفر کیا، اور بغداد میں حضرت شہاب الدین سہروردی کی خدمت میں رہ کر اس سلسلے کی اجازت حاصل کی۔ ملتان واپس آ کر انھوں نے ہندوستان میں سہروردی سلسلہ کی پہلی خانقاہ تعمیر کی اور لوگوں کی اصلاح و تربیت میں مشغول ہو گئے، ان کے دو خلفاء حضرت سید جلال الدین سرخ پوش بخاری اور حضرت لعل شہباز قلندر کے اثرات پنجاب اور سندھ میں اب بھی دیکھے جاسکتے ہیں۔

حضرت جلال الدین تبریزی نے پہلے پنجاب میں قیام کیا، پھر دہلی اور بدایوں ہوتے ہوئے بنگال چلے گئے، اور وہاں سلسلہ سہروردیہ کی اشاعت کی، بنگال میں آپ کی خانقاہ صدیوں تک مرکز فیض و ہدایت بنی رہی اور طالبان حق طریقہ سہروردیہ کے مطابق دینی اصلاح کرتے رہے۔

حضرت بہاؤ الدین زکریا کی وفات کے بعد ان کے صاحبزادے شیخ صدر الدین عارف ان کے جانشین مقرر ہوئے، شیخ صدر الدین کا طریقہ سہروردیہ کے برخلاف چشتیہ کے مشرب سے قریب تر تھا، ان کے یہاں وہی توکل اور فقر کی روشنی تھی جو چشتیہ کا

طرہ امتیاز ہے، لیکن ان کے جانشین ان کے صاحبزادے ابو الفتح رکن الدین نے اپنے سلسلہ کی روایتی شناخت کو بحال کیا، حکومت سے بھی روابط استوار کیے اور عوام کی دادرسی میں وہ ایک طرح حکومت اور عوام کے درمیان پل کا کام کرتے تھے، ذاتی زندگی کی سادگی اور فقیر میں کوئی فرق نہیں آیا لیکن شاہی دربار سے خلعتیں لے کر غریبوں میں تقسیم کرنا، اپنے سرکاری عہدے جن کا تعلق براہ راست عوام کی فلاح و بہبودی سے ہوتا تھا، جیسے صدر الصدور یا شیخ الاسلام کا عہدہ یا قاضیوں کا تقرر، ان پر اثر انداز ہوئے اور ان مناصب کے لیے بہتر لوگوں کا انتخاب کرنے میں حکومت کا تعاون کیا۔

سہروردیہ سلسلے کے ایک اور بزرگ حضرت مخدوم جہانیاں جہاں گشت جو سید جلال الدین سرخ پوش بخاری کے پوتے اور ابو الفتح رکن الدین کے مجاز تھے انھوں نے سلسلہ سہروردیہ کو پورے شمالی ہند میں پھیلا یا، اور آپ کے خلفاء نے ہندوستان کے دیگر حصوں میں اس کی اشاعت کی، سلسلہ سہروردیہ کی ہندوستان کے اندر توسیع و اشاعت میں جن دوسرے بزرگوں کا اہم کردار رہا ان میں شیخ فخر الدین نے دکن میں اور سید برہان الدین قطب عالم نے گجرات میں اس سلسلے کی توسیع کی۔

سلسلہ سہروردیہ میں دو کتابوں کی سب سے زیادہ اہمیت ہے، ایک شیخ ضیاء الدین عبدالقادر کی کتاب آداب المریدین جو اس سلسلہ میں نصاب کا درجہ رکھتی ہے، اس کے علاوہ دوسری اہم ترین کتاب عوارف المعارف ہے جو اپنی گونا گوں خصوصیات کی وجہ سے میراث اسلامی کی مشہور ترین کتابوں میں شمار ہوتی ہے اور اس میں تصوف، سلوک کے آداب، اور خانقاہی نظام پر نہایت شرح و بسط کے ساتھ گفتگو کی گئی ہے۔

ان دو کتابوں کے علاوہ کچھ ملفوظات اور دوسری کتابوں کا بھی مطالعہ کیا جاتا ہے، تاہم اصل نصاب کی کتاب یہی دونوں ہیں۔

سہروردیہ سلسلہ کی بنیادی تعلیمات بالعموم وہی ہیں جو چشتیہ سلسلہ کی ہیں، دونوں سلسلوں کی بنیادی کتابیں بھی ایک ہی ہیں، لیکن کچھ امور میں اختلاف بھی ہے، مثلاً وحدۃ الوجود کا رویہ چشتی صوفیہ کے بنیادی اصولوں میں سے ایک ہے؛ لیکن سہروردی صوفیہ بالعموم وحدۃ الوجود کا انکار کرتے ہیں، چند صوفیہ نے اس کو تسلیم کیا ہے لیکن سلسلہ میں بالعموم اس کو قبول حاصل نہیں ہوا۔

دوسرا بڑا اختلاف حکومت کے معاملے میں ہے، سہروردی صوفیہ حکومت سے تعلق رکھتے ہیں اور عوام کی فلاح و بہبودی کے لیے اس تعلق کو استعمال کرتے ہیں، حکمرانوں سے خلعت بھی لیتے ہیں جبکہ چشتی صوفیہ حکومت سے دور رہنے کو ترجیح دیتے تھے۔

سلسلہ سہروردیہ کی دیگر تعلیمات میں سانس بند کر کے اللہ کے نام کا ورد کرنے پر بہت زیادہ زور دیا جاتا ہے ان کے یہاں ذکر جلی اور ذکر خفی دونوں جائز ہیں، اس سلسلے میں قرآن کی تلاوت پر زیادہ زور دیا جاتا ہے، سہروردیہ سلسلے میں فقر و فاقہ اور ترک دنیا کی بھی زیادہ اہمیت نہیں ہے، نفس کشی اور زہد و ریاضت پر بھی اس سلسلہ میں زیادہ زور نہیں دیا جاتا، بلکہ عام طور پر رمضان المبارک کے روزے رکھے جاتے ہیں اور نفل روزوں میں صرف کچھ کا اہتمام کیا جاتا ہے۔

مال و دولت کمانے کو اس سلسلہ میں راہ سلوک کے منافی نہیں سمجھا جاتا اور سالکین کو اپنے ہاتھ کی کمائی کھانے پر ابھارا جاتا ہے، اور درباروں سے خلعت و انعام لینے کو بھی سلوک کے منافی نہیں سمجھا جاتا، سماع کے سلسلے میں ان کا موقف کافی سخت ہے، اول تو اس کی اجازت ہی نہیں دیتے اور اگر اجازت ہے بھی تو اتنی شرائط کے ساتھ ہے کہ اس کو اجازت شمار کرنا ہی مشکل ہے، سماع کی جگہ وہ تلاوت قرآن مجید کی تلقین کرتے ہیں۔

سہروردی سلسلہ میں شعر و نغمہ کا ذوق بھی رہا ہے، اس سلسلہ کے بہت سے شیوخ شعری ذوق رکھتے تھے اور ابن الفارض جیسے عظیم صوفی شاعر کا تعلق بھی اسی سلسلہ سے تھا، شیخ سعدی شیرازی بھی اس سلسلہ سے وابستہ تھے۔ سہروردی سلسلے میں سیر و سیاحت کو بھی خصوصی اہمیت حاصل ہے، اس سلسلہ کے بہت سے شیوخ نے بکثرت اسفار کیے، خود شیخ شہاب ابو حفص نے متعدد ملکوں کا سفر اختیار کیا، ہندوستان میں اس سلسلہ کے ایک بزرگ حضرت مخدوم جہانیاں جہاں گشت اپنی سیاحت اور جہاں نوردی کے لیے ضرب المثل کی حیثیت رکھتے ہیں۔

جیسا کہ پہلے ذکر آچکا ہے سہروردی صوفیہ بالعموم سلاطین و حکام سے قریبی تعلق رکھتے تھے، تاکہ مبادی و مسائل دین ان کے ذہن نشین کراتے رہیں، سلطان عادل کا مقام اور اس کی ذمہ داریاں یاد دلاتے رہیں، امانتوں کو ان کے مستحق تک پہنچانے میں سلاطین کی مدد کریں، امور سلطنت کی دینی اہمیت اور نوافل و کثرت عبادت پر موثر اور پر امن نظم و نسق کی برتری ذہن نشین کراتے رہیں، حاجت مندوں کی حاجت روائی، دینی عہدے مثلاً صدر الصدور یا شیخ الاسلام یا مفتی شرع یا قاضی یا محتسب پر مناسب لوگوں کے تقرر کی سفارش کریں، بیت المال اور اوقاف کے نظام کو حدود شرع کے مطابق امانت داروں کے سپرد کریں، وہ کبھی کبھی سماع کی محفل میں بھی شریک ہوتے تھے، لیکن یہ ان کا وطیرہ نہیں تھا، اور اس کو شعاع بنانے کی انھوں نے سخت مخالفت کی ہے۔

مریدین کو علو ہمت کی طرف ترغیب دلاتے، ان کو اذکار و اشغال، مجاہدہ، مجاہدہ، مراقبہ، مشاہدہ، معائنہ اور مرتبہ احسان کے حصول کی طرف توجہ دلاتے، ساتھ ساتھ اپنی خانقاہوں میں اتنا اناج اور اتنا مال محفوظ رکھتے کہ ہنگامی حالات میں حوائج انسانی پوری ہوتی رہیں، بیش تر ہدایا پر ممتاز ترین علماء کی خدمات برائے تدریس حاصل کی جاتیں تاکہ وہ یکسوئی سے ذی استعداد طلبہ کو درجہ تحقیق تک پہنچادیں۔

22.6 قادریہ

غوث اعظم حضرت سیدنا شیخ عبدالقادر جیلانی نے تصوف کا سلسلہ قادریہ شروع کیا، یہ سلسلہ برصغیر کے مقبول ترین سلسلوں میں سے ایک ہے، سلطان جہانگیر اور ابو الفضل علامی دونوں نے اسی سلسلہ کی بزرگی اور عظمت کا تذکرہ کیا ہے۔

حضرت غوث اعظم شیخ عبدالقادر جیلانی کا نام عبدالقادر اور لقب محی الدین تھا، غوث پاک یا غوث اعظم کے نام سے معروف ہیں، آپ ابھی بچے ہی تھے کہ والد ابو صالح موسیٰ جنگی دوست کا انتقال ہو گیا، والدہ ماجدہ امۃ الجبار فاطمہ نے تعلیم و تربیت کی ذمہ داری سنبھالی اور ابتدائی تعلیم کے بعد مزید تعلیم کے حصول کے لیے بغداد بھیجا جہاں مدرسہ نظامیہ میں آپ نے آٹھ سال تعلیم حاصل کی، حصول علم کے بعد باطنی تربیت آپ نے ابو الخیر حماد بن مسلم اور ابو سعید مبارک بن علی مخرمی سے حاصل کی کئی، سال سخت محنت و ریاضت میں تکمیل تربیت کے بعد بغداد میں وعظ و ارشاد کا سلسلہ شروع کیا، آپ کے وعظ میں ایسی تاثیر تھی کہ بہت جلد آپ کی شہرت دور دراز علاقوں تک پھیل گئی اور لوگ آپ کا وعظ سننے کے لیے پیدل اور سوار دونوں طرح آنے لگے، اور آپ کی مجلس وعظ جگہ کی تنگی کی وجہ سے کئی مرتبہ تبدیل کرنی پڑی، سلسلہ قادریہ کی اشاعت آپ کی زندگی میں ہی شروع ہو گئی تھی چنانچہ آپ کے مریدین میں محمد البطاحی نے اس طریقہ کی اشاعت شام میں کی، علی بن مراد اس طریقہ کو لے کر یمن کے علاقے میں گئے، تقی الدین محمد ابو نین

نے مختلف علاقوں میں اس سلسلہ کو پھیلا یا، بعض تذکروں میں محمد بن عبدالصمد نام کے ایک شخص کا بھی ذکر ملتا ہے جنہوں نے اس سلسلہ کو مصر میں پھیلا یا تھا:

اس طرح اس سلسلہ کی توسیع و اشاعت خود حضرت شیخ عبدالقادر جیلانی کے عہد مبارک میں ہی شروع ہو گئی تھی، آپ کی وفات کے بعد آپ کی اولاد امجاد نے اس سلسلہ کو مزید فروغ بخشا اور اسے دور دراز علاقوں تک پھیلا یا،

تصوف کے سلاسل میں یہ واحد سلسلہ ہے جس کا مرکزی مقام ابھی تک وہی ہے جہاں سے یہ شروع ہوا تھا اور ابھی تک اسی مرکزی مقام سے سارے علاقے وابستہ ہیں، بغداد کے نقیب الاشراف ہندوستان اور دیگر علاقوں میں مستقل آمد و رفت رکھتے ہیں۔

ہندوستان میں اس سلسلہ کو حضرت شیخ عبدالقادر جیلانی کی اولاد میں سے ایک شخصیت حضرت مخدوم شیخ محمد حسینی لے کر آئے خراسان ہوتے ہوئے ہندوستان کا سفر کیا، اور اُج کے مقام پر فروکش ہوئے، وہاں کا حاکم حضرت کی شخصیت سے بہت متاثر ہوا، اور چند دن آپ کی صحبت میں رہ کر ایسا معتقد ہوا کہ مرید ہو گیا، مثل مشہور ہے السناس علی دین ملو کھم لہذا وہاں کی رعیت بھی حضرت کی ایسی گرویدہ ہوئی کہ جوق در جوق حضرت کی خدمت میں آ کر مرید ہو گئی، ہزاروں لوگوں نے فسق و فجور کی زندگی ترک کر کے دین و تقویٰ کی راہ اختیار کی۔

حضرت شیخ عبدالقادر جو شیخ محمد حسینی کے صاحبزادے تھے وہ اپنے والد کے بعد ان کے جانشین ہوئے، اور اپنی گونا گوں خوبیوں کی وجہ سے وہ عبدالقادر ثانی کہلاتے تھے، آپ کی توجہات اور اصلاح و تربیت سے ہزاروں لوگوں نے فسق و فجور سے توبہ کی اور راہ استقامت اختیار کی، کہتے ہیں آپ کا نورانی چہرہ دیکھ کر ہی کفار و فساق ایسے گرویدہ ہو جاتے تھے کہ لہو و لعب اور کفر و فسق کو چھوڑ کر توبہ و انابت کی راہ اختیار کر لیتے تھے، آپ نے ایک عرصہ تک سلسلہ قادریہ کی اشاعت کی، اور فقر و توکل کا نمونہ بن کر زندگی بسر کی، آپ کی وفات کے بعد آپ کے صاحبزادے حضرت شیخ عبدالرزاق آپ کے جانشین ہوئے، انہوں نے بھی اس سلسلے کو آگے بڑھایا ان کی وفات کے بعد ان کے صاحبزادے مخدوم شیخ حامد جانشین مقرر ہوئے اور انھوں نے سلسلہ عالیہ قادریہ کو بہت توسیع و اشاعت سے ہم کنار کیا۔

مخدوم شیخ حامد کے صاحبزادے اور ان کے بعد ان کے جانشین شیخ موسیٰ نے بھی قادریہ سلسلہ کو فروغ دینے میں خصوصی کردار ادا کیا، اور شمالی ہند کے چشتیہ خطوں میں قادریہ سلسلہ کی اشاعت انہی کی سعی جمیل کی مرہون منت ہے۔

بنگال اور مشرقی علاقے میں قادریہ سلسلہ کو شاہ فیض اللہ نے پھیلا یا، دہلی میں شیخ عبدالحق محدث دہلوی نے اسے فروغ دیا، ان کے علاوہ شیخ نعمت اللہ قادری، سید محمد غوث گوالیاری، شاہ محبوب الہ، شاہ ندیم اللہ، شاہ عبداللطیف قطب ویلور، شاہ شاہد اللہ وغیرہ بزرگوں نے اس سلسلہ کو ہندوستان کے مختلف گوشوں تک پہنچایا، شاہ کمال کیتھلی اور شیخ تقی قادری کے متعدد مریدوں میں ایسے لوگ بھی شامل ہیں جو بھکتی تحریک میں شامل ہوئے، خاص طور پر شیخ تقی قادری جن سے کبیر کو بڑی ارادت تھی اور کبیر نے اپنی شاعری میں بھی اس ارادت کا ذکر کیا ہے، ان کے اثرات بڑے دور رس رہے اور عوام کا ایک بڑا طبقہ ان سے متاثر ہوا، اس سلسلہ کے دیگر اہم مشائخ میں شیخ اسحاق قادری، سید اسماعیل گیلانی، شیخ بہلول دریا، شیخ حسن لاہوری، شیخ ماد ہوا اور شیخ ابوالفتح وغیرہ ہیں۔

ہندوستان میں سلسلہ قادریہ کی اشاعت کا تذکرہ ادھورا ہے جب تک میاں میر کا ذکر نہ ہو، حضرت میاں میر نے اس سلسلے کو پنجاب میں فروغ دیا، مغل شہزادہ داراشکوہ ان کا مرید تھا، اور اس نے ان کا ایک مفصل تذکرہ بھی لکھا ہے۔ اس ارادت کے علاوہ میاں میر کی عوامی مقبولیت بہت تھی، مسلمانوں کے علاوہ دوسرے مذاہب کے لوگ بھی ان سے بڑی عقیدت رکھتے تھے، سکھ گروارجن دیوکوان سے ایسی عقیدت تھی کہ جب انھوں نے دربار صاحب بنانے کا ارادہ کیا تو جگہ تو اکبر اعظم سے حاصل کی لیکن سنگ بنیاد رکھنے کے لیے اس فقیر بے نوا میاں میر گوزحمت دی۔

اس موقع پر ایک بات کا ذکر کر دینا بے محل نہ ہوگا کہ سلسلہ قادریہ جو بلا داسلامیہ کے اکثر حصوں میں پھیلا اور خاص طور پر ہندوستان کے علاوہ شمالی افریقہ کے ممالک میں اس کی اشاعت زیادہ ہوئی، لیکن مختلف وجوہات کی بنا پر اس سلسلہ میں حضرت غوث اعظم کی شخصیت کے گرد عقیدت کا ایک ہالہ تعمیر ہو گیا ہے اور یہ تصورات ظاہر ہے، عوام کا اضافہ ہیں ان میں صاحب سلسلہ اور اکابر سلسلہ کا کوئی دخل نہیں ہے۔

قادریہ سلسلہ میں حضرت شیخ القادر جیلانی کی تینوں کتابیں، فتوح الغیب، الفتح الربانی اور غنیۃ الطالبین کو بڑی اہمیت حاصل ہے، خاص طور پر فتوح الغیب، سب سے زیادہ مقبول ہے، اور اس سلسلہ میں سب سے زیادہ پڑھی جانے والی کتاب ہے، بلکہ یہ کتاب اس سلسلہ کے باہر بھی بہت مقبول ہے، حتیٰ کہ ابن تیمیہ نے اس کے ایک حصہ کی شرح بھی لکھی ہے جو ان کے فتاویٰ کی گیارہویں جلد میں شامل ہے۔

ان کتابوں کے علاوہ الفیوضات الربانیہ بھی اس سلسلہ کی اہم کتاب ہے، سلسلہ قادریہ چونکہ بہت وسیع علاقے میں پھیلا ہوا ہے اس لیے اس میں طریق کار کے اختلافات بھی بہت ہیں، لیکن الفیوضات الربانیہ کے اوراد اور وظائف پر تقریباً ہر جگہ کے لوگ اتفاق رکھتے ہیں۔

سلسلہ قادریہ میں رائج اوراد و ذکر بالعموم حضرت شیخ عبدالقادر جیلانی کے تلقین کردہ تھے، ان کے یہاں نوافل کا بڑا اہتمام کیا جاتا ہے، ذکر خفی ہمہ وقتی ذکر ہوتا ہے اور ذکر جہری وہ ذکر ہوتا ہے جو مخصوص اوقات میں کیا جاتا ہے، اس سلسلہ میں یہ دونوں ذکر رائج ہیں، ان کے علاوہ درود شریف کے ورد پر اس سلسلہ میں خصوصی توجہ دی جاتی ہے۔

سالک کے اندر کیفیات باطن کے پیدا کرنے کے لیے اس سلسلہ میں بعض اور چیزیں بھی اختیار کی گئیں، جیسے صلوٰۃ غوثیہ، یا بعض وظائف وغیرہ۔ سلسلہ قادریہ میں سماع کو ناپسند کیا جاتا ہے، اور سجدہ تعظیمی، طواف مزار اور خواتین کے لیے زیارت قبور کو ناپسند کرتے ہیں۔

معلومات کی جانچ

1. چشت کس ملک میں واقع ہے؟
2. خواجہ نصیر الدین چراغ دہلی کس سے بیعت تھے؟

3. سلسلہ نقشبندیہ کے بانی کون ہیں؟

4. ہندوستان میں سلسلہ نقشبندیہ کی اشاعت کس کے ذریعے ہوئی؟

5. شہاب الدین سہروردی کی سب سے مشہور تصنیف کا کیا نام ہے؟

6. شیخ عبدالقادر جیلانی کے والد کا کیا نام تھا؟

22.7 شطاریہ

شطاری سلسلہ ان سلسلوں میں سے ہے جن کی روایت اب تقریباً معدوم ہے اور عہدِ وسطیٰ میں بھی ان کی زیادہ تفصیلات نہیں ملتیں، دائرۃ المعارف میں شطاری سلسلہ کو چالا کی اور عیاری سے منسوب کرنے کی کوشش کی ہے، چونکہ لفظ شطاری کے لفظی معنی چالا کی کے ہوتے ہیں، لیکن خود اس سلسلہ کے لوگ اپنے آپ کو شطاری اس لیے کہتے ہیں کہ بقول ان کے یہ لوگ دوسرے سلسلوں کے مقابلے میں زیادہ سرگرم اور تیزگام ہوتے ہیں۔

شطاری سلسلہ بایزید بسطامی کی طرف منسوب ہے، ہندوستان میں اس سلسلہ کا آغاز شیخ عبداللہ شطاری سے ہوتا ہے، وہ اپنے مرشد کی ہدایت پر ایران سے ہندوستان آئے اور مختلف علاقوں میں ہوتے ہوئے مانکپور گئے، پھر جونپور گئے اور آخر میں مالوہ چلے گئے، جہاں اس سلسلہ کو سازگار ماحول ملا اور وہاں اس کو بڑی ترقی حاصل ہوئی، اس سلسلہ کے دوسرے بڑے امام شیخ محمد علا ہوائے جو شیخ قاضی شطار کے نام سے مشہور ہیں، کہتے ہیں کہ جب شیخ عبداللہ شطاری بہار پہنچے تو انھوں نے شیخ محمد علا کو پیغام بھیجوا یا کہ اس درویش نے اس خیال سے سیاحی اختیار کی ہے کہ اگر کلمہ توحید کے معنی کوئی اس سے بہتر جانتا ہے تو وہ مسافر کو تعلیم دے اور اگر ایسا نہ ہو تو بے مشقت وہ گنج توحید مسافر سے حاصل کرے، شیخ محمد علا نے جواب دیا کہ ایسے فضول گواشخاص خراسان اور ایران سے بہت آتے ہیں، شاہ صاحب نے سن کر فرمایا کہ شیخ محمد علا کے کمالات کا ظہور مجھ ہی فضول گو کی تلقین پر منحصر ہے۔

اس کے بعد شاہ عبداللہ توماندو کی طرف روانہ ہو گئے لیکن شیخ محمد علا کو خواب میں اشارہ ہوا کہ تمہاری گرہ کشائی شاہ عبداللہ سے وابستہ ہے، چنانچہ وہ وطن چھوڑ کر ماندو روانہ ہوئے، شاہ صاحب کے دروازے پر تین روز کھڑے رہے، چوتھے روز وہ باہر تشریف لائے، سرزنش کی، امتحان لیا اور بالآخر خلعت خلافت سے سرفراز کر کے واپس روانہ کیا۔

شاہ عبداللہ شطاری کی وفات 1072 میں ہوئی، مزار مالوہ کے سابق دارالخلافہ ماندو میں قلعہ کے اندر ہے، ان کے خلیفہ اعظم شیخ محمد علا المعروف شیخ محمد قاضن شطاری تھے، مرشد سے خرقہ خلافت پانے کے بعد انھوں نے باقی عمر اس سلسلے کی توسیع و اشاعت میں بسر کی۔

شیخ محمد علا نے اپنا مرکز مظفر پور، بہار کو بنایا تھا، ان کے بعد ان کے بیٹے مخدوم منصور حلاج ان کے جانشین ہوئے، اور ان کے دوسرے بیٹوں، عبدالرحمن شطاری اور ابوالفتح ہدایت اللہ سرمست شطاری نے بھی بہار کے مختلف علاقوں میں اس سلسلہ کی اشاعت کی، موخر الذکر کے مرید شیخ ظہور حاجی حمید بھی اس سلسلے کے بڑی نامور شخصیت تھے، ان کا مزار حاجی پور بہار میں ہے، انھوں نے دو

بچوں کی پرورش کی تھی، ان میں ایک شیخ بہلول شطاری کے نام سے معروف ہوئے اور دوسرے شیخ محمد غوث گوالیاری کے نام سے مشہور ہوئے۔

شیخ بہلول اور شیخ محمد غوث دونوں سگے بھائی تھے، مشہور ہے کہ یہ دونوں خواجہ فرید الدین عطار کی اولاد میں سے تھے، شطاری سلسلہ کو مقبول عام بنانے میں ان دونوں بھائیوں کا سب سے اہم کردار ہے، ہندوستان میں سلسلہ شطاریہ کے سب سے مشہور بزرگ شیخ محمد غوث شطاری تھے۔

شیخ محمد غوث شطاری کے مغل حکمرانوں سے اچھے روابط رہے، جب بابر نے گوالیار پر حملہ کیا تو اس وقت شیخ محمد غوث نے مغلوں کی مدد کی اور ان کی مدد سے ہی گوالیار فتح ہوا تھا، اس طرح ان کے روابط بابر کے ساتھ اچھے ہو گئے، اور ہمایوں ان کا مرید بن گیا، بدایونی نے ہمایوں کی عقیدت کا ذکر کرتے ہوئے لکھا ہے کہ ہمایوں بادشاہ کو ان دونوں بھائیوں سے بڑی عقیدت تھی۔ ہمایوں کو شیر شاہ نے شکست دی تو اس کے بعد شیخ محمد غوث کے لیے بھی مشکلات کا دور شروع ہوا شیخ نے اپنے اہل و عیال کے ساتھ گجرات کا رخ کیا، وہاں کئی مقامات پر رہے، اس دوران شیخ علی متقی الہندی صاحب کنز العمال نے ان پر کفر کا فتویٰ لگایا، حاکم گجرات محمود شاہ نے شیخ و جیہ الدین گجراتی سے استصواب رائے کیا تو شیخ نے محمد غوث گوالیاری کے حق میں رائے دی اور ان کے مرید ہو گئے، اس واقعہ سے گجرات میں سلسلہ شطاریہ کی اشاعت کی راہ ہموار ہو گئی اور بڑی تعداد میں لوگ ان کے مرید ہو گئے۔

ہمایوں کے دہلی آنے کے بعد شیخ نے بھی دہلی کا رخ کیا اور اکبر کے دربار میں حاضری دی، لیکن اب بساط سیاست کچھ پیچیدہ تھی، اکبر صاحب اختیار نہیں تھا، شیخ گدائی ان کا مخالف، اس لیے ایسے حالات پیدا ہو گئے کہ شیخ دل برداشتہ ہو کر گوالیار چلے گئے، اکبر کی طرف سے ان کو ایک کروڑ روپیہ کا عطیہ ملا، اس سے انھوں نے گوالیار میں ایک بڑی خانقاہ تعمیر کرائی اور سماع و وجد و تواجد کا سلسلہ شروع کیا۔

شیخ محمد غوث شطاری بڑے صاحب کمالات بزرگ تھے، انھوں نے تصوف اور عرفان کے موضوع پر بہت سی کتابیں لکھی تھیں، ان کی تصنیفات میں رسالہ معراجیہ، جواہر خمسه، کلید مخازن، وغیرہ بہت مشہور ہیں، اپنی ایک تصنیف بحر الحیوۃ میں انھوں نے ہندو مذہب کے راہبوں اور جوگیوں کے افکار ذکر کئے ہیں۔

شیخ محمد غوث کے بعد اس سلسلہ میں عبدالنبی شطاری اور غوثی ماٹھوی (صاحب گلزار ابرار) مشہور ہوئے ہیں، اس سلسلہ کے دیگر مشہور لوگوں میں شاہ عبداللہ شطاری شیخ بہاؤ الدین شطاری، اور شیخ بدہن جو نیپوری بہت مشہور ہوئے ہیں۔ شیخ زرق اللہ مشتاقی جو واقعات مشتاقی کے مصنف ہیں، اسی سلسلہ سے وابستہ تھے۔

شطاری سلسلہ میں کوئی مستقل تصنیف بطور نصاب شامل نہیں ہے بلکہ اصل اہمیت پیر کو حاصل ہے، اس کے تلقین کردہ اذکار و اوراد کا اہتمام کیا جاتا ہے، شریعت کی پابندی کی جاتی ہے، دوران سلوک جنگلوں میں رہ کر سخت ریاضتیں کی جاتی ہیں، ان کے طریقہ میں سالکین کے امتحان کا ایک عجیب و غریب طریقہ رائج ہے، جب کوئی شخص مرید ہونے آتا ہے تو اس کو کھانا اور سالن ایک ساتھ دیتے ہیں، اور اس کا مشاہدہ کرتے ہیں، اگر وہ دونوں چیزوں کو ایک ساتھ ختم کرتا ہے تو سوچا جاتا ہے کہ وہ باصلاحیت شخص ہے چیزوں کا اندازہ کر لیتا ہے اس لیے اس کو مرید کر لیتے ہیں اور اگر

کوئی شخص اس نظم کو صحیح طور پر باقی نہ رکھ سکے، مثلاً کھانا ختم ہو جائے یا سالن پہلے ختم ہو جائے، تو اس شخص کو بھی اپنے ساتھ رکھتے تھے لیکن اس کو اسرار ہائے درونی میں شریک نہیں کرتے تھے۔

شطاری سلسلہ میں بادشاہوں سے قربت کو پسند کیا جاتا ہے، بیشتر شطاری صوفیہ یا تو خود اعلیٰ سرکاری مناصب پر فائز تھے یا بادشاہوں سے خصوصی اور گھریلو قسم کے مراسم رکھتے تھے، شطاری سلسلہ کے صوفیہ خود بھی بادشاہوں کی سی شان و شوکت سے رہتے تھے، ایک جگہ سے دوسری جگہ جاتے تو نقارہ بجواتے ہوئے جاتے، سامنے علم ہوتا خود شاہی لباس زیب تن کرتے اور ان کے مریدین فوجی لباس میں ہوتے، اس طرح ان کے سلسلہ میں ظاہری شان و شوکت کو پسند کیا جاتا تھا، اور وہ بالکل بادشاہوں کی طرح زندگی بسر کرتے تھے۔

دوران سلوک اس سلسلہ میں بھی سخت ریاضتیں کرائی جاتی تھیں سالکین جنگلوں اور پہاڑوں کی غاروں میں جا کر عبادت و ریاضت کرتے تھے، اور اس طرح ان کو مختلف تصرفات کی بھی قدرت حاصل ہو جاتی تھی، جو اس سلسلے کے بزرگوں کی طرف بکثرت منسوب ہیں۔

22.8 شاذلیہ

سلسلہ شاذلیہ کوئی مستقل بالذات سلسلہ اس معنی میں نہیں ہے جس طرح دیگر سلسلے ہیں۔ بلکہ یہ سلسلہ ایک طرح سے قادر یہ سلسلہ کی توسیع ہے، اس کے بانی سید ابوالحسن شاذلی (1196-1208) ہیں، انھوں نے حضرت عبدالسلام بن مشیش سے بیعت کی تھی جو قادر یہ سلسلہ کے شیخ تھے، اس طرح یہ سلسلہ دراصل قادر یہ ہی ہے، لیکن بعد میں ابوالحسن شاذلی کی قدآور شخصیت اور ان کے بعض تفردات کی وجہ سے یہ سلسلہ بھی دوسرے سلسلوں کی طرح ایک مستقل سلسلہ بن گیا۔

ابوالحسن شاذلی کی ولادت تیونس کے ایک گاؤں شاذلہ میں ہوئی اس لیے وہ شاذلی نسبت سے مشہور ہوئے، شروع میں کیمیاگری کا شوق تھا لیکن جلد ہی یہ شوق ختم ہو گیا اور انسانوں کی کیمیاگری یعنی اصلاح باطن کی طرف متوجہ ہوئے، بلاد اسلامیہ کا طویل سفر کیا، حرمین کی زیارت کی، افریقہ گئے، مصر میں آپ کا قیام مدتوں رہا آپ کی مجلس میں علامہ عزالدین بن عبدالسلام، علامہ ابن دقیق العید، حافظ زکی الدین منذری صاحب ”الترغیب والترہیب“، ابن حاجب اور قاضی بدرالدین ابن جماعہ جیسے اساطین شریک ہوتے تھے، ابن دقیق العید فرماتے تھے کہ میں نے ابوالحسن شاذلی سے بڑا عارف باللہ نہیں دیکھا۔

شاذلیہ سلسلہ ہندوستان میں کم پھیلا اس کا زیادہ اثر افریقہ کے ممالک میں ہوا، مصر الجزائر اور تیونس میں اس سلسلہ کی بہت اشاعت ہوئی، اور ان علاقوں میں اس سلسلہ کی خانقاہیں اور اس سے وابستہ مشائخ آج بھی موجود ہیں۔

شاذلیہ سلسلہ سے وابستہ اہم شخصیات میں ابوالعباس مرسی، یاقوت عرشی، محمد ابن صباح، محمد وفا، علی بن وفا، جلال الدین سیوطی، عبدالوہاب شعرانی، داؤد ابراہیم اسکندری، ابن عباد وغیرہ مشہور لوگ ہیں، مشہور شاعر ابن عطا اسکندری بھی اس سلسلہ کے اہم لوگوں میں شامل تھے اور ہندوستان کے مشہور محدث علی متقی الہندی جنہوں نے ”کنز العمال فی سنن الاقوال والافعال“ جیسی بلند پایہ کتاب تصنیف کی وہ بھی اس سلسلہ سے وابستہ تھے۔

سلسلہ شاذلیہ میں کوئی مخصوص کتاب تو بطور نصاب شامل نہیں ہے؛ البتہ خود ابوالحسن شاذلی کی مرتب کردہ ”حزب“ بہت مقبول ہے۔ بلکہ ان کی مرتب کردہ حزب البحر تو دیگر سلسلوں سے وابستہ لوگ بھی اپنے معمولات میں شامل رکھتے ہیں، اس کے علاوہ دیگر حزب الحمد، حزب اللطف، حزب الاخفاء، حزب النصر، حزب البر، حزب الکفایہ، حزب الشکوی وغیرہ شامل ہیں۔

سلسلہ شاذلیہ کے بنیادی اصول پانچ ہیں، جن کو اصول خمسہ کہا جاتا ہے: (1) ظاہر و باطن میں اللہ سے ڈرنا (2) اقوال و افعال میں سنت کی پابندی کرنا (3) بلندی و پستی میں خلق سے بے تعلق رہنا (4) چھوٹی بڑی ہر بات میں اللہ سے موافقت کرنا (5) خوش حالی اور بد حالی ہر حال میں اللہ تعالیٰ کی طرف رجوع کرنا۔

ان کے علاوہ سید ابوالحسن علی شاذلی نے تقویٰ، کتاب و سنت میں بتائے گئے اوامر و نواہی کی پابندی اور مکارم حسنہ سے مزین ہونے کی بھی تلقین فرمائی، آپ کی تعلیمات میں کامل استقامت، صدق مع اللہ، حسن معاملہ، عبودیت تامہ، رعایت عامہ، علو ہمت، معرفت الہیہ، وصول میں پیش آنے والی رکاوٹوں پر عدم وقوف، مجاہدہ، یقین کبیر، ترک ارادہ، ترک تدبیر، تخلیق باخلاق اللہ، اتباع سنت، غیر اللہ کی طرف عدم میلان، رضا بقضاء الہی، رجوع الی اللہ، توکل علی اللہ شامل ہیں، مواظبت علی الذکر کی بابت فرماتے ہیں کہ مدار اعمال یہی ہے، اس سے وصال ہوتا ہے اور اسی سے کامل درجہ کمال کو پہنچتا ہے۔

سلسلہ شاذلیہ میں ترک دنیا کی تعلیم نہیں دی جاتی، بلکہ دنیاوی وسائل کے اختیار کی ترغیب دی جاتی ہے، یہ سلسلہ رہبانیت کے خلاف ہے، ریاضت و مجاہدات اور تقشف پر اس میں زیادہ زور نہیں دیا جاتا؛ بلکہ بانی سلسلہ کی نصیحت ہے کہ شیخ وہ نہیں جو تجھے تھکا دینے والی چیزوں میں الجھادے، شیخ تو وہ ہے جو تیری راحت کا خیال کرے۔

22.9 رفاعیہ

سلسلہ رفاعیہ کے بانی سید احمد کبیر الرفاعی ہیں، ان کا پورا نام ابوالعباس محی الدین بن علی الرفاعی البطاحی (512-578) ہے، بطاح ایک علاقہ ہے اس میں قربات حسن نام کے مقام پر آپ کی ولادت ہوئی، سات سال کی عمر میں والد کا سایہ سر سے اٹھ گیا، نانانے پرورش کی، ان کے ماموں منصور بطاحی اپنے وقت کے اجلہ شیوخ میں شمار ہوتے تھے۔

قرآن مجید حفظ کرنے کے بعد تحصیل علم کے لیے واسط کا رخ کیا اور شیخ علی واسطی اور شیخ عبدالملک حربونی سے علوم کی تکمیل کی۔ درسیات کی تکمیل کے بعد باطنی علوم اپنے ماموں سید منصور بطاحی سے حاصل کیے، 28 سال کی عمر میں تمام ظاہری اور باطنی علوم سے فراغت حاصل کرنے کے بعد درس و تدریس اور ارشاد و مواعظ کا سلسلہ شروع کیا، آپ کے درس میں دور دراز سے اہل علم اپنے ذوق علم کی تشنگی دور کرنے آتے تھے اور آپ کے مواعظ میں بڑی تعداد میں لوگ حاضر ہوتے تھے۔

سید منصور بطاحی کی وفات کے بعد آپ اس سلسلہ کے شیخ بنے اور آپ کی طرف لوگوں کا رجوع اور بڑھ گیا، شیخ عبدالقادر جیلانی نے بھی آپ کی تعریف کی ہے، ان کی وفات کے بعد آپ کے حلقے میں لوگوں کی آمد و رفت بہت بڑھ گئی، علامہ ابن الجوزی نے لکھا ہے کہ انھوں نے 10 شعبان کو ان کے حلقے میں ایک لاکھ سے زیادہ لوگوں کا اجتماع دیکھا تھا، اور بھی معاصر تذکرہ نگاروں نے آپ سے مستفید ہونے والوں کی تعداد لاکھوں میں اور آپ کے خلفاء و مجازین کی تعداد ہزاروں میں لکھی ہے۔

آپ کی وفات کے بعد آپ کے بارہ فرزند ان گرامی نے اس سلسلہ کو مزید فروغ بخشا اور اس سلسلہ کو بلاد اسلامیہ میں پھیلا یا، ہندوستان کے حصہ میں یہ دولت کافی تاخیر سے آئی، غالباً 1060 میں عہد عالمگیری میں ایک رفاعی شیخ سید عبدالرحیم رفاعی ہندوستان تشریف لائے، آپ سید احمد کبیر کی چودھویں پشت میں تھے، خود شہنشاہ اورنگ زیب آپ کی کرامات سے بہت متاثر ہوا، سید عبدالرحیم رفاعی نے سورت (گجرات) میں قیام فرمایا اور اس سلسلہ کو جنوب میں پھیلا یا، بنگلور اور گجرات کے علاقوں میں اس سلسلہ کی متعدد خانقاہیں ہنوز موجود ہیں۔

ہندوستان میں اس سلسلہ کے لوگوں میں سید حمزہ رفاعی، سید رضی الدین رفاعی اور سید مصطفیٰ رفاعی بہت معروف ہوئے، چونکہ رفاعی سلسلہ میں دعوت و تبلیغ کی غرض سے شعبہ بازی اور عجیب و غریب اعمال کا سرانجام دینا جیسے آگ پر چلنا، زہر پی لینا، یا ان پر ہتھیاروں کا اثر نہ ہونا وغیرہ معمول کے امور ہیں، اس لیے عوام میں اس سلسلہ کو بڑی مقبولیت حاصل ہوئی۔ خواجہ حسن نظامی نے لکھا ہے کہ انھوں نے سید حمزہ رفاعی سے ان امور کے بارے میں سوال کیا تو انھوں نے جواب دیا کہ دراصل اس طرح ہم عوام کو اپنے قریب کرتے ہیں اور جب لوگ قریب ہو جاتے ہیں تو پھر ان کو اسلام کی تلقین کرتے ہیں۔

سلسلہ رفاعیہ میں سخت ریاضت و محنت کا دستور ہے، اس سلسلہ میں سید احمد کبیر کی مجالس رفاعیہ کا مطالعہ کیا جاتا ہے جس کا اردو ترجمہ مولانا عبدالحلیم شرر نے کیا، اس کے علاوہ الحکم الرفاعیہ، الاثار النافعہ اور الحکم الساطع وغیرہ آپ کے ملفوظات کے مجموعے ہیں، ان کا بھی مطالعہ کیا جاتا ہے۔

سلسلہ رفاعیہ میں خرق عادات و واقعات کے اظہار، شعبہ بازی اور مداری فقراء جیسے اعمال کی انجام دہی سے اس سلسلہ کی اصل تعلیمات پر ایک طرح سے ذہول کا پردہ پڑ گیا ہے، ورنہ اس سلسلہ کے بانی نے خرق عادات و واقعات کے اظہار کی مخالفت کی ہے اور ظاہر و باطن میں شریعت کے اتباع پر زور دیا ہے، صلہ رحمی اور خدمت خلق کی نہ صرف تلقین کی ہے بلکہ خود اس کا بے مثال عملی نمونہ پیش کیا ہے، اس سلسلہ کی تعلیمات کا خلاصہ کرتے ہوئے پروفیسر شاہد علی عباسی نے لکھا ہے:

”سید احمد کبیر نے زہد و تقویٰ، اخلاص کے ساتھ اتباع رسول، تشابہات قرآن میں تفویض اور محکمات پر عمل، ارکان اسلام کی پابندی، بدعات سے اجتناب اور امر و نواہی میں انکساری سے عمل، عظمت رسول اللہ کے قوی احساس، مراتب صحابہ کا خیال اور صحابہ کرام اور اہل بیت عظام سے محبت، لزوم صحبت ولی، حدود شریعت کی رعایت، غیر اللہ سے دل کی پاکی، کرامت کو اللہ کی نعمت و فضل جان کر بے نفس خوشی، تحدیث نعمت الہی، طلب کرامت اور دعاوی سے احتراز، ذکر دوام، التزام احسان، مجاہدات، محاسبات، مراقبات اور طاعات کا اہتمام، وقت، زبان اور قلب کی حفاظت، دل کو خوف، ظاہر کو ادب، نفس کو ذلت، انانیت کو محویت اور زبان کو ذکر کا لباس پہنائے، زمانہ سے واقفیت، صلحاء کے اعمال پر مداومت، سچے طالب حق بننے اور شریعت پر مضبوطی سے قائم رہنے، حقائق اشیاء کے علم، ایمان کے حقوق و تقاضوں کی ادائیگی، شریعت حقہ کی پیروی، تقاضائے نفس سے بے رخی، سچی معرفت کے حصول، خلوص نیت، ادب میں پختگی، محبت میں خلوص، عبودیت میں استحکام، ظاہر و باطن میں

اللہیت، عافیت کی قدر دانی، نفس و شیطان و دنیا و عقبی چھوڑ کر اللہ کے سچے طالب بننے اور تقدیر الہی پر قائم رہنے، خوف و رجاء میں اعتدال، نفس و نفوس سے ادا و نواہی شرع کی خوش خلقی سے تلقین، موت کی فکر، رحمتوں کے درمیاں قہر الہی سے آگہی پر جگہ جگہ زور دیا ہے۔

22.10 فردوسیہ

فردوسی سلسلہ ان سلاسل میں سے ہے جو دراصل مستقل بالذات سلسلے نہیں ہیں، بلکہ دوسرے سلسلوں سے نکلے ہیں، یہ سلسلہ سہروردیہ سلسلہ سے نکلا ہے، اس کی ابتداء کے بارے میں مشہور ہے کہ شیخ نجم الدین کبری فردوسی اور شیخ علاؤ الدین طوسی کے درمیان رشتہ اخوت تھا، دونوں حضرات ضیاء الدین کی خدمت میں آئے اور یہ بات عرض کی کہ عمر بسر ہونے کو آئی لیکن ہمارا مقصود حاصل نہ ہوا، مجاہدے کئے لیکن مقصد ہاتھ نہ آیا، اب آپ ہی فرمائیں کہ ہم لوگ کیا کریں، شیخ ضیاء الدین نے نہایت الطاف سے فرمایا کہ میں بھی اس میں مبتلا ہوں، تدبیر یہ ہے کہ کہیں مرید ہو جائیں تاکہ اس کی برکت سے اپنی مراد کو پہنچیں، دونوں نے یہ کہا کہ جہاں آپ فرمائیں وہاں ہم لوگ مرید ہوں، شیخ ضیاء الدین نے شیخ وجیہ الدین ابو حفص کو بتایا تینوں حضرات شیخ وجیہ الدین کے مرید ہوئے، شیخ نے بیعت کے بعد شیخ ضیاء الدین سہروردی اور شیخ علاؤ الدین طوسی کو خلافت و شجرہ دے کر فرمایا کہ تم دونوں اپنے اپنے شہروں میں جاؤ اور بندگان خدا کی رہبری کرو، اور شیخ نجم الدین کبری کا ہاتھ پکڑ کر شیخ ضیاء الدین کے حوالے فرمایا کہ ان کو اپنے ساتھ رکھو، تمہارا نام اس سے روشن ہوگا، شیخ ضیاء الدین نے بیعت کے ساتویں مہینہ خلافت دے کر فرمایا کہ تم مشائخ ان فردوس سے ہو۔

شیخ نجم الدین کبری کے ایک مرید اور خلیفہ شیخ باخرزی ہوئے، انھوں نے اس سلسلہ کی توسیع و اشاعت کے لیے جدوجہد کی، اپنے ایک مرید خواجہ بدر الدین کو ہندوستان بھیجا، انھوں نے دہلی میں رہ کر اس سلسلہ کو متعارف کرایا، خواجہ بدر الدین کے خلیفہ شیخ عماد فردوس ہوئے، ان کے بعد ان کے دو بیٹے خواجہ رکن الدین اور خواجہ نجیب الدین اس سلسلہ میں بہت مشہور ہوئے۔ خواجہ نجیب الدین کے ایک خلیفہ شرف الدین یحییٰ منیری بہت مشہور ہیں، انھوں نے ایک طویل عرصہ تک راجکیر کے جنگلوں میں ریاضت کی، اس کے بعد منیر شریف میں اپنی خانقاہ قائم کی، اس سلسلہ کی سب سے مشہور شخصیت وہی ہیں، ان کی قائم کردہ خانقاہ آج بھی مرجع انام ہے، ان کے بعد اس سلسلہ میں شیخ مظفر، ملک زادہ فضل الدین، مولانا نظام الدین، شیخ حسین اور قاضی شمس الدین بہت مشہور ہوئے، ان میں سے بعض خانقاہیں بھی قائم کیں اور اس سلسلہ کو بنگال تک پہنچایا۔

اس سلسلہ کی بنیادی تعلیمات یہ ہیں:

1. سالک کو انتہائی رحمدل ہونا چاہیے، اور بے باک و بے خوف ہونا چاہیے۔
2. سالک کو چاہیے کہ اگر اس پر ظلم کیا جائے تب بھی بردباری کے ساتھ اس کو برداشت کرے۔
3. سالک کو چاہیے کہ اپنے سوا ہر ایک کو ذی ہوش جانے۔

22.11 خلاصہ

اس اکائی کا خلاصہ یہ ہے کہ تیسری صدی سے چھٹی صدی کے درمیان عالم اسلام میں متعدد صوفیاء نے اپنے سلسلے قائم کئے، اور ان صوفی سلسلوں نے عالم اسلام کے طول و عرض میں عظیم خدمات انجام دیں اور عام مخلوق کا رشتہ دین اور خدا سے جوڑے رکھا۔ درج بالا سطور میں مشہور صوفی سلسلوں، ان کے بانیوں اور ان کی بنیادی تعلیمات کے ساتھ ساتھ ان کی خدمات کا تعارف کرایا گیا ہے۔

معلومات کی جانچ

1. سلسلہ شطاریہ کا آغاز کس سے ہوا؟
2. ابوالحسن شاذلی کی ولادت کس ملک میں ہوئی؟
3. سلسلہ رفاعیہ کو ہندوستان میں لانے والے بزرگ کون تھے؟

22.12 نمونے کے سوالات

1. سلسلہ چشتیہ کا تعارف کرائیے اور ان کی بنیادی تعلیمات بیان کیجیے۔
2. نقشبندیہ سلسلہ کی بنیادی تعلیمات کا تعارف کرائیے۔
3. شاذلیہ سلسلہ کی خدمات کا تعارف کرائیے۔
4. قادریہ سلسلہ کے بانی اور ان کی تعلیمات پر روشنی ڈالیے۔
5. سہروردیہ سلسلہ کے آغاز و ارتقاء اور ہندوستان میں اس کی خدمات کا تعارف کرائیے۔

22.13 فرہنگ

اقوال و فرمودات جسے کوئی شاگرد یا مرید جمع کرے	ملفوظات
نذرانے	فتوحات
سب سے اچھے تعلقات رکھنا	صلح کل
ہیشگی	مداومت
بلند آواز سے	جہری
درست ٹھہرانا	تصویب
نگرانی و ہدایت	گلہ بانی

شجر ممنوعہ	جس کے قریب نہ جایا جائے
ترمیمات	تبدیلیاں
استوار کرنا	درست کرنا
منافی	مخالف
جہاں نوردی	دنیا بھر میں گھومنا
محی الدین	دین کو زندہ کرنے والے
لہو و لعب	کھیل تماشہ
گنج	خزانہ
سرزنش	پھنکار و ملامت
استصواب رائے	رائے لینا
تفردات	انفرادیت
کیمیاگری	سونانا بنانا بنانے کی کوشش کرنا / سونا بنانے کا علم
اوامر	جن کاموں کا حکم دیا گیا ہو
نواہی	جن کاموں سے منع کیا گیا ہو
خرق عادات	عادت کے خلاف کرنا
مرجع انام	زیارت گاہ عوام و خواص

22.14 مطالعہ کے لئے معاون کتابیں

1. الانتباہ فی سلاسل الاولیاء شاہ ولی اللہ
2. تاریخ مشائخ چشت تاریخ مشائخ چشت خلیق احمد نظامی
3. سیر الاولیاء میر خور دکرمانی
4. سیر العارفین جمالی
5. گلزار ابرار محمد غوثی شطاری
6. تاریخ تصوف نریش ندیم
7. دائرہ معارف اسلامیہ، اردو

اکائی 23 : ہندوستان کے مشہور صوفیاء

اکائی کے اجزاء

- 23.1 مقصد
- 23.2 تمہید
- 23.3 شیخ علی ہجویری
- 23.4 خواجہ معین الدین چشتی
- 23.5 شیخ بہاء الدین زکریا ملتانی
- 23.6 خواجہ قطب الدین بختیار کاکی
- 23.7 بابا فرید الدین گنج شکر
- 23.8 محبوب الہی نظام الدین اولیا
- 23.9 شیخ شرف الدین احمد یحییٰ منیری
- 23.10 سید محمد حسینی المعروف بہ بندہ نواز گیسو دراز
- 23.11 سید علی ہمدانی
- 23.12 شیخ عین الدین گنج العلم
- 23.13 سید محمد اشرف جہانگیر سمنانی
- 23.14 سید محمد غوث گوالیاری
- 23.15 خواجہ باقی باللہ
- 23.16 مجدد الف ثانی شیخ احمد سرہندی
- 23.17 شاہ ولی اللہ دہلوی
- 23.18 مرزا مظہر جان جاناں
- 23.19 حاجی امداد اللہ مہاجرکی

23.20 شیخ عبدالقادر ثانی

23.21 شاہ فضل رحمن گنج مراد آبادی

23.22 خلاصہ

23.23 نمونے کے امتحانی سوالات

23.24 فرہنگ

23.25 مطالعہ کے لئے معاون کتابیں

23.1 مقصد

اس اکائی کا مقصد یہ ہے کہ طالب علم ہندوستان کے بڑے صوفیہ ان کے احوال زندگی اور ان کے کارناموں سے واقف ہو جائے، اس لئے اس اکائی میں کشمیر سے لے کر جنوب ہند تک بڑے صوفیہ کا تعارف کرایا گیا۔ اور انہوں نے ہندوستان میں تصوف کی اشاعت اور مختلف سلسلوں کے پھیلانے نیز ہندوستانی معاشرہ کی تشکیل میں جو غیر معمولی کردار ادا کیا ہے اس کا بیان کیا گیا ہے۔

23.2 تمہید

ہندوستان میں تصوف کی آمد پانچویں صدی ہجری میں ہوئی اور پہلے صوفی جو ہندوستان تشریف لائے وہ تاریخ تصوف کے بڑے جلیل القدر امام تھے، ان کے بعد یہاں صوفیہ کی آمد کا سلسلہ شروع ہو گیا اور مختلف سلسلوں سے وابستہ جلیل القدر صوفیہ نے ہندوستان کی سرزمین پر اپنا اصلاحی اور تعمیری کردار ادا کیا، آئندہ صفحات میں ہندوستان کے چند جلیل القدر مشہور صوفیہ کا تعارف کرایا گیا ہے۔

23.3 سید علی ہجویری

حضرت داتا گنج بخش سید علی ہجویری کے بارے میں علامہ اقبال نے فرمایا تھا ۔

سید ہجویری مخدوم امم

مرقد او پیر سنجر را حرم

خاک پنجاب از دم او زندہ گشت

صبح ما از مہر او تابندہ گشت

(ہجویری کے سید جو قوموں کے مخدوم ہیں۔ ان کا مزار پیر سنجر یعنی حضرت خواجہ معین الدین چشتی کے لئے، حرم کا درجہ رکھتا ہے۔ پنجاب کی سرزمین ان کے دم سے زندہ ہو گئی اور ہماری صبح اس سورج سے روشن ہو گئی)

اور پیر سخر یعنی حضرت خواجہ معین الدین چشتی اجمیری نے ان کو خراج عقیدت اس طرح پیش کیا، حضرت خواجہ اجمیری نے ان کے بارے میں فرمایا:

گنج بخش فیض عالم مظہر نور خدا

ناقصاں را پیر کامل کمالاں را رہنما

(وہ گنج بخش فیض عالم مظہر نور خدا ہیں، ناقصوں کے لئے پیر کامل ہیں اور کاملوں کے لئے رہنما ہیں)

واقعہ یہ ہے کہ سید ہجویری حضرت شیخ علی بن عثمان اللہوری الجلابی سرزمین ہند کے لئے وہ باعث صد افتخار گوہر تابناک ہیں جن کی تابانی نے نہ صرف سرزمین ہند کو بلکہ پورے عجم عرب کو منور کیا ہے، یہ سعادت ہندوستان کی سرزمین کو اس طرح ملی کہ تاریخ تصوف میں پہلی فارسی کی تصنیف جس نے تصوف جیسے علم کو عربی زبان کی علمیت کے دائرے سے نکال کر فارسی زبان کی عوامیت میں داخل کیا اور مشرق کا ایک بڑا حصہ جہاں فارسی زبان ذریعہ اظہار تھی اس میں تصوف کا فروغ و نفوذ کیا، اس طرح تصوف کی وہ شعاع مہر افروز جو بغداد سے جاری ہوئی تھی اس کی ضیا پاشی ہندوستان ایران اور دوسرے فارسی زبان جاننے والے خطوں میں عام ہوئی اور تصوف کا فروغ عوامی سطح پر ہوا۔

حضرت داتا صاحب کا پورا نام علی بن عثمان الجلابی الغزنوی ثم اللہوری ثم لاہوری تھا، غزنویں میں پیدا ہوئے وہاں کے دو محلے ہجویر اور جلاب میں رہے، پھر لاہور آ کر آباد ہو گئے۔ تاریخ پیدائش متعین طور پر معلوم نہیں ہے، البتہ بعض شواہد کی بنا پر مختلف محققین نے 400 یا 401ھ متعین کرنے کی کوشش کی ہے۔

حصول علم کے لئے انہوں نے بلاد اسلامیہ کا سفر کیا، ان کے اصل استاد تو شیخ ختمی تھے، لیکن ان کے علاوہ بہت سے مشائخ سے اخذ و استفادہ کیا اور استاذ امام ابوالقاسم قشیری جیسے جلیل القدر صوفی اور عالم کی صحبت میں بہت دن رہنے کا موقع ملا۔

کشف المحجوب میں ان مقامات کا تذکرہ ہے جہاں حضرت نے سیاحت کی، ان میں ماوراء النہر، آذربائیجان، بسطام، خراسان، کش، کند، نیشاپور، بخارا، سمرقند، سرخس، طوس، فرغانہ، مرو، ترکستان اور ہندوستان شامل ہیں۔

حضرت کی تاریخ وفات کے بارے میں اختلاف ہے، لیکن قرین قیاس 465ھ ہے، آپ کا انتقال لاہور میں ہوا اور آپ کا مزار پرانوار صدیوں سے زیارت گاہ خلّاق ہے۔

حضرت نے اپنی زندگی میں متعدد تصنیفی کام کئے، آپ کی تصنیفات ہیں:

1. دیوان شعر، اگرچہ دیوان کے بارے میں حضرت نے خود فرمایا کہ یہ کسی اور نے اپنی طرف منسوب کر لیا۔
2. کتاب فناء و بقا
3. اسرار الخرق والمونات
4. الرعاۃ لحقوق اللہ

5. کتاب البیان لابل العیان

6. بحر القلوب

7. منہاج الدین

8. ایمان

9. شرح کلام منصور

ان میں سے بعض مستقل کتابیں ہیں اور بعض بنیادی طور پر کشف المحجوب کے ابواب ہیں، تذکرہ نگاروں نے ان کو مستقل تصنیف کی حیثیت سے ذکر کیا ہے۔

لیکن حضرت داتا صاحب کا اصل کارنامہ اور ان کی شاہکار تصنیف جس نے ان کو زندہ جاوید بنایا اور جوان کا امتیاز ہے وہ دراصل ”کشف المحجوب“ ہے، کشف المحجوب ایسی معرکہ آراء اور تاریخ ساز کتاب ہے جس سے پورا ایک عہد منسوب ہے، تاریخ تصوف میں جس کا ایک مستقل باب ہے اور جس نے سرزمین ہندوستان میں علم و تحقیق کی قدیل روشن کی، اس کتاب کی مقبولیت کا عالم یہ ہے کہ آج ایک ہزار سال بعد بھی اس سے لوگ اسی طرح استفادہ کرتے ہیں، اس پر بحث و تحقیق ہوتی ہیں، یونیورسٹیوں میں لگاتار اس پر تحقیق ہو رہی ہے، اور یونیورسٹیوں کے باہر بھی اس موضوع پر اور اس کے متعلقات پر تصنیفات کا سلسلہ جاری ہے۔

ڈاکٹر محمود عابدی نے اس کتاب کا ایک محقق ایڈیشن شائع کیا، جس کی خوبیوں کے بیان کے لئے مستقل تصنیف درکار ہے، ڈاکٹر محمد ہمایوں عباس شمس نے، ان پر کئی کتابیں لکھی ہیں، ایک کتاب ”شیخ سید علی ہجویری کے تفسیری نکات“ ہے، جو تصوف فاؤنڈیشن سے شائع ہوئی، اس میں انہوں نے کشف المحجوب پر پی ایچ ڈی، ایم فل اور ایم اے کے 14 مقالات کی فہرست دی ہے جو صرف پاکستان میں ہوئی ہیں، ان کے علاوہ ہندوستان میں بھی متعدد کام ہوئے ہیں۔

23.4 خواجہ معین الدین چشتیؒ

خواجہ اجیرری کا اصل وطن ایران کے صوبہ بختان کا ایک قریہ سنجر یا سجر ہے، وہاں ان کی ولادت ہوئی۔ 13 سال کی عمر میں یتیم ہو گئے، ایک باغ ایک چکی وراثت میں ملی، خواجہ اس باغ کی نگہبانی کرنے لگے، اطمینان سے گذر ہوتی تھی لیکن دست قدرت نے خواجہ کو انسانوں کی نگہبانی کے لیے بنایا تھا اور اس کا انتظام بھی خود فرمایا دیا، ہوا یہ کہ ایک دن ان کے باغ میں ابراہیم قلندر نامی ایک بزرگ وارد ہوئے، خواجہ نے امکان بھران کی خدمت کی، بزرگ نے خوش ہو کر ان کو عادی اور کھلی کو دانٹوں سے چبا کر خواجہ صاحب کو کھلا دیا، کھلی کا کھانا تھا کہ دل انوار الہی کی تجلیات سے جگمگا اٹھا اور دنیا کی ہر چیز بے وقعت ہو گئی، اور اس کے بعد بھلا ایسے شہباز کو باغ کی نگہبانی کب تک مقید رکھتی، انہوں نے وہ باغ اور چکی فروخت کر کے راہ خدا میں خرچ کر دی اور توکل علی اللہ گھر سے نکل پڑے۔ سمرقند پہنچے یہاں کلام پاک حفظ کیا اور علوم ظاہری کی تحصیل میں لگ گئے۔

علوم ظاہری کی تکمیل کے بعد مرشد کامل کی تلاش میں قصبہ ہرون کا رخ کیا اور شیخ عثمان ہرونی کی خدمت میں حاضر ہوئے، ڈھائی سال مرشد کی خدمت میں رہنے کے بعد مرشد کے ساتھ سیاحت کے لیے نکل پڑے، دس سال بلاد اسلامیہ کی سیاحت کی، اس سیاحت میں حرمین شریفین کی زیارت کی۔ مشہور ہے کہ بارگاہ رسالت میں حاضری دی تو ندا آئی کہ 'معین الدین ہمارا دوست ہے، ہم نے اس کو قبول کر لیا اور برگزیدہ بنا لیا، اور واقعہ یہ ہے کہ خواجہ کو جو قبول حاصل ہوا اس نے فرمان رسالت کو حرف بحرف ثابت کر دیا۔

خواجہ اجبیری کی عمر اس دوران ۲۵ سال ہو چکی تھی، مرشد سے رخصت لے کر بغداد گئے، سبجان پہنچ کر شیخ نجم الدین کبریٰ کی خدمت میں رہے پھر بغداد میں چلہ کشی کی، سلسلہ سہوردیہ کے بانی شیخ شہاب الدین سہوردی کی خدمت میں رہے۔ بغداد سے ہمدان آئے، پھر تبریز پہنچ کر شیخ جلال الدین تبریزی کی خدمت میں رہے، وہاں سے پھر مختلف بلاد و امصار کی سیاحت کرتے ہوئے ہندوستان کا رخ کیا، پہلے لاہور میں قیام کیا، شیخ علی ہجویری کی درگاہ پر چلہ کشی کی اور پھر وہاں سے ملتان کا عزم کیا۔

خواجہ صاحب کو جو پیغام محبت سرزمین ہند میں پھیلا نا تھا، اس کے لیے ضروری تھا کہ وہ یہاں کی مقامی زبان سے واقف ہوتے، اس لیے انہوں نے مقامی زبان سیکھی اور پھر دہلی میں فروکش ہوئے، اس کے بعد اجبیر میں بود و باش اختیار کی۔ جہاں ایک سوئی سے عبادت و ریاضت اور خلق خدا کی فیض رسانی میں لگ گئے۔

اجبیر میں اس وقت رائے پتھو راجا کی حکومت تھی، فقیر بے نوا سے صاحب شوکت راجا کو خوف کھانے کی کیا ضرورت تھی، لیکن خواجہ کی بڑھتی ہوئی مقبولیت سے راجہ کو حسد ہونے لگا اور آخر وہ خواجہ کے درپے آزار ہو گیا، لیکن اجبیر کا حکمراں اس پر دیسی فقیر کو وہاں سے نہ نکال سکا اور دست قدرت نے خود اس راجہ کو ہمیشہ کے لیے اجبیر سے باہر کر دیا۔

خواجہ نے اجبیر میں رہ کر خلق خدا کی خدمت کی اور پیام امن عام کرتے رہے، ان کے دربار میں امیر و غریب اور راجہ و فوجی کو کوئی تفریق نہیں تھی، سب کے ساتھ یکساں سلوک کرتے تھے اور ان کی خدمت میں سب لوگ بلا تفریق مذہب و ملت حاضر ہوتے، معاشرے کے دبے کچلے لوگ جن کی کوئی شناخت نہیں تھی جن کی کہیں رسائی نہیں تھی خواجہ کا دربار ان کے لیے زندگی بخش بن گیا۔

خواجہ کے مرشد نے وقت رخصت ان کو نصیحت کی تھی: 'اے معین الدین اب جب کہ تم نے فقیری اختیار کر لی ہے تو فقیروں کی طرح عمل کرنا، وہ اعمال یہ ہیں: غریبوں کے ساتھ محبت اور شفقت سے پیش آنا، ناداروں کی خدمت کرنا، برائیوں سے اجتناب کرنا اور ابتلا و مصائب میں ثابت قدم رہنا۔ خواجہ کی زندگی اس نصیحت کی عملی تفسیر بن گئی، خواجہ نے ہر مصیبت کو ثابت قدمی سے برداشت کیا اور ہر برائی سے اجتناب کیا، غریبوں کی دست گیری، ناداروں کی خدمت اور بے سہارا لوگوں کی حوصلہ افزائی کو اپنا وطیرہ بنا لیا، حکمران وقت کا استبداد بھی ان کے پایہ ثبات میں لغزش نہ پیدا کر سکا اور ہر مصیبت کے سامنے جرأت و استقلال کا کوہ گراں ثابت ہوئے۔

ہندوستان کی گنگا جمنی تہذیب اور مذہب سے قطع نظر مشترکہ اقدار، بلا تفریق مذہب و ملت باہمی الفت و یگانگت اور کمزوروں اور ناداروں کی دادرسی کی جو روایت خواجہ اجبیری نے قائم کی تھی وہ ہندوستان کی شناخت بن گئی۔ ان کے مریدوں نے مستقل سلسلہ قائم کر کے ان کے فیض کو پورے ہندوستان میں پھیلا لیا، ہندوستان میں چشتیہ سلسلہ کی بنا آپ نے ڈالی اور اس کو اپنی ضیا پاشیوں سے منور کر دیا۔

خواجہ اجیمیری انسانوں کے محسن تھے، انہوں نے ایسے رجال کا رتیار کئے، جنہوں نے ان کے پیغام کو پورے ملک میں پھیلا یا۔ ان کے بعض مریدوں نے ان کے ملفوظات اور ارشادات کو بھی جمع کر لیا تھا، اس طرح ان کے ملفوظات پر مشتمل تین کتابوں میں ان کے افکار بھی ہمارے سامنے موجود ہیں، یہ رسالے ہیں: 1. انیس الارواح، 2. رسالہ در کسب نفس، 3. دلیل العارفین۔

خواجہ نے ان میں بتایا ہے کہ سلوک کی راہ کیسے طے کی جائے اور سلوک کی غایت کیا ہے، انہوں نے فرمایا کہ تصوف نہ علم ہے اور نہ رسم، بلکہ ایسے اخلاق کا نام ہے جو ہر لحاظ سے مکمل ہو، سالک کی غایت یہ ہے کہ وہ ہر قسم کے صوری و معنوی اخلاق و محاسن کا جامع ہو، اس کی زندگی شریعت کی آئینہ دار ہو اور اس کا کردار اخلاق کا اعلیٰ نمونہ ہو، غریبوں کا حامی ہو، ناداروں کا معاون ہو اور کمزوروں کا خیر خواہ ہو۔

خواجہ فرماتے تھے کہ سلوک کے مراتب میں ارباب طریقت کے لیے مندرجہ ذیل دس شرائط کا ہونا لازمی ہے: 1. طلب حق، 2. طلب مرشد کامل، 3. ادب، 4. رضا، 5. محبت، 6. لایعنی چیزوں کا ترک کرنا، 7. تقویٰ، 8. استقامت، 9. کم کھانا اور کم سونا، 10. خلوت اختیار کرنا۔

اسی طرح راہ سلوک میں ان دس اعمال کا انجام دینا بھی ضروری ہے۔

1. کسی کو رنج نہ پہنچانا، 2. کسی کی برائی نہ کرنا، 3. تواضع اختیار کرنا، 4. ہر شخص سے محبت کرنا، 5. کسی کو حقیر نہ سمجھنا، 6. ہر کام میں تسلیم و رضا کا رویہ اختیار کرنا، 7. ہر مصیبت میں صبر و تحمل کا مظاہرہ کرنا، 8. قناعت اختیار کرنا، 9. توکل کرنا، 10. سوز و گداز اپنانا۔

اس طرح خواجہ نے اپنی شخصیت کے ذریعے اور اپنے ملفوظات کے ذریعے اپنے متوسلین کی ایسی تربیت کی جنہوں نے پورے ہندوستان میں ایک نئی روشنی پھیلا دی، خواجہ قطب الدین بختیار کاکی، بابا فرید الدین گنج شکر، شیخ نظام الدین اولیاء، حضرت صابر کلیری، طوطی ہندامیر خسرو، چراغ دہلی خواجہ نصیر الدین، اردو نثر کے بانی خواجہ بندہ نواز گیسو دراز اور غرض ایک طویل سلسلہ ہے جس نے حضرت خواجہ اجیمیری کے چشمہ فیض سے سیراب ہو کر کتنے ہی تشنگان طریقت و معرفت کو سیراب کیا اور ملک میں ہم آہنگی، یک جہتی اور مشترکہ اقدار کو فروغ دیا، جن کی روایت آج بھی زندہ و تابندہ ہے، ان کا پیغام محبت آج بھی عام ہے اور ان کے چشمہ فیض کا فیضان آج بھی جاری ہے۔

23.5 شیخ بہاؤ الدین زکریا ملتانی

حضرت شیخ بہاؤ الدین زکریا ملتانی سلسلہ سہروردیہ کے عظیم فرزند اور دین و شریعت کے پیکر تھے، آپ کی ایک امتیازی شان یہ تھی کہ سلسلہ سہروردیہ کی نسبت خود بانی سلسلہ حضرت ابو حفص شہاب الدین عمر سہروردی سے حاصل کی تھی اور اس امانت کو ہندوستان میں پھیلا یا تھا۔

حضرت شیخ بہاؤ الدین زکریا ملتانی کی ولادت ملتان میں ہوئی، ان کے والد اور نانا دونوں بڑے عالم تھے اور ان کی نگرانی میں انہوں نے اپنی تعلیم کا آغاز کیا، کلام الہی حفظ کر کے اور ابتدائی تعلیم حاصل کرنے کے بعد بلاد اسلامیہ کے سفر پر نکل کھڑے

ہوئے اور حدیث، تفسیر، فقہ اور دیگر علوم میں مہارت حاصل کی، فلسطین، عراق، حجاز وغیرہ کا سفر کیا، اور آخر میں شیخ شہاب الدین سہروردی کی خدمت میں حاضر ہو کر باطنی علوم کی تکمیل کی۔ شہاب الدین سہروردی نے آپ کو صرف سترہ دن اپنی تربیت میں رکھا اس کے بعد آپ کو اجازت دے دی۔ مرشد کی اجازت سے حضرت ملتان آگئے اور تقریباً نصف صدی تک اپنا فیضان پھیلاتے رہے، حضرت کی خانقاہ ملتان کی مشہور ترین خانقاہوں میں سے تھی اس میں ہمہ وقت مریدین اور زائرین کا جمگھٹا رہتا تھا، اس کی عمارت بھی بڑی شاندار تھی جس میں ہر طرح کا مہمان خانہ بھی تھا، عہد وسطیٰ کے ہندوستان میں اس خانقاہ کی بڑی اہمیت رہی ہے، یہ خانقاہ صرف تصوف نہیں بلکہ سیاسی و سماجی اعتبار سے بھی بڑی اہم تھی۔

شیخ بہاؤ الدین زکریا ملتانی نے ایک سرگرم روحانی، سیاسی اور سماجی زندگی بسر کی اور 7 صفر المظفر 661ھ مطابق 21 دسمبر 1262ء میں ملتان میں ہی آپ کا انتقال ہو گیا۔

شیخ بہاؤ الدین زکریا ملتانی کے سلسلہ کو زیادہ تر سندھ اور پنجاب میں فروغ حاصل ہوا، اس کے علاوہ ہرات، ہمدان، بخارا میں بھی ان کے مریدین بڑی تعداد میں تھے۔

بہاؤ الدین زکریا ملتانی کا ان کے عہد کی سیاست پر بھی بڑا اثر تھا، سلطان شمس الدین التمش سے ان کے قریبی روابط تھے، انہوں نے سلطان کی مدد بھی کی تھی اور سلطان کا دیا ہوا لقب شیخ الاسلام بھی انہوں نے قبول کیا تھا، وہ بادشاہوں سے تحفے تحائف بھی لیتے تھے اور ان کو عوام میں تقسیم کر دیتے تھے، حضرت شیخ نے منگولوں کے حملے میں ایک مرتبہ ایک لاکھ روپیہ اپنی جیب سے دے کر ملتان کو بچایا۔

حضرت بہاؤ الدین زکریا ملتانی کی خانقاہ میں عام روایتی صوفیہ جیسا کچھ نہیں تھا، بلکہ شاہانہ ٹھاٹ باٹ اور امیرانہ شان و شوکت تھی۔ دولت کی فراوانی تھی، غلہ کے گودام بھرے رہتے تھے، اس سلسلہ کے صوفیہ عام طور پر ریاضت و مجاہدات میں یقین نہیں رکھتے تھے بلکہ ظاہری شریعت کا اتباع کرتے تھے، نہ کثرت اذکار، نہ کثرت نوافل نہ بہ کثرت روزے، بلکہ اعتدال کے ساتھ زندگی گزارتے تھے سماع وغیرہ کے بھی خلاف تھے، سجدہ تعظیمی جو اس زمانے میں بھی ایک مباحثہ تھا اس کے سخت خلاف تھے، عام لوگوں اور قلندروں سے دور رہتے تھے اور رئیسانہ ٹھاٹ باٹ کے ساتھ زندگی گزارتے تھے، لیکن شریعت کے اتباع پر بہت زور تھا اور دین کی ترجیحات کی بڑی رعایت رکھتے تھے۔ دینی حمیت و غیرت بھی بہت زیادہ تھی، ایک مرتبہ ایک صوفی ملتان آئے، حضرت بہاؤ الدین زکریا ملتانی بھی ان سے ملنے گئے، انہوں نے ازراہ تعلیٰ کہا کہ ابھی اللہ میاں میرے پاس بیٹھے تھے۔ حضرت بہاؤ الدین کو یہ سن کر بہت غصہ آیا اور ان سے اتنے ناراض ہوئے کہ اس صوفی کو ملتان سے نکال دیا۔

حضرت بہاؤ الدین زکریا ملتانی کی زندگی میں بڑے اتار چڑھاؤ آئے، شیخ جلال الدین تبریزی کے مقدمہ میں وہ حکم بنائے گئے اور سلطان شمس الدین التمش کی موجودگی میں انہوں نے اس تاریخی معاملہ میں فیصلہ دیا، مختلف اولیاء، مشائخ، علماء اور سرکاری حکام کے ساتھ ان کے سردوگرم روابط رہے، غرض انہوں نے ایک ہنگامہ خیز زندگی بسر کی۔

حضرت بہاؤ الدین زکریا ملتانی فرماتے تھے کہ بندہ پروا جب ہے کہ سچائی اور اخلاص کے ساتھ اللہ تعالیٰ کی عبادت کرے اور اپنی عبادت و اذکار کے ذریعہ غیر اللہ کی نفی کرے، اپنے احوال کو درست کرے اور اقوال و افعال میں اپنے نفس کا محاسبہ کرے،

ضرورت کے سوانہ کوئی بات کہے اور نہ کوئی کام انجام دے، ہر قول و فعل سے پہلے اللہ تبارک و تعالیٰ سے التجا کرے اور اس سے نیک عمل کی توفیق مانگے۔

حضرت نے ایک مرتبہ فرمایا کہ بدن کی سلامتی قلت طعام میں اور روح کی سلامتی ترک گناہ میں اور دین کی سلامتی حضرت خیر الانام پر درود بھیجنے میں ہے۔

23.6 حضرت خواجہ قطب الدین بختیار کا کی

حضرت خواجہ قطب الدین بختیار کا کی برصغیر ہند کے ان مایہ ناز صوفیاء میں ہیں جن کو بلاشبہ عظمت ہندوستان کی کلاہ افتخار کے تابدار گینوں میں شمار کیا جاسکتا ہے۔ انہوں نے ہندوستان کی سر زمین پر حق کا پیغام سنایا اور اس تہذیب اور تمدن کی بنیاد رکھنے میں اہم کردار ادا کیا جو عہد وسطیٰ کے ہندوستان کا ایک مثالی تمدن ہے اور جس میں انسان کو بحیثیت انسان قابل تکریم سمجھا گیا، اس میں مذہبی، نسلی یا لسانی امتیازات کی بنیاد پر کوئی تفریق روانہ رکھی گئی۔

ہندوستان کی گنگا جمنی تہذیب جو ایک مثالی کثیر مذہبی معاشرے سے تشکیل پاتی ہے، اس کی تعمیر میں سب سے اہم کردار صوفیاء کا ہے اور صوفیاء کے سلاسل میں حضرت سلطان الہند خواجہ معین الدین چشتی اجیری کو اولیت کو حاصل ہے، ان کے اولین خلفاء میں حضرت خواجہ قطب الدین کا نام بھی شامل ہے۔

حضرت خواجہ قطب الدین بختیار کا کی کی ولادت ترکستان کے علاقے میں اوش نامی شہر میں ہوئی، بچپن میں ہی آپ یتیم ہو گئے تھے۔ پانچ برس کی عمر میں آپ کی والدہ نے آپ کو پڑھنے کے لیے مدرسے میں بٹھایا، آپ کے استاد ابو حفص نام کے ایک نیک بزرگ تھے، انہوں نے رسمی علوم کی تکمیل کے ساتھ باطنی تربیت بھی کی، اور آپ اپنے استاد کی نگرانی میں ابتدا سے ہی ریاضت و مجاہدات میں مشغول ہو گئے۔

حضرت خواجہ قطب الدین بختیار کا کی کی عمر ابھی سترہ سال ہی تھی کہ خواجہ اجیری کا اس نواح میں گذر ہوا، ان کے اوش میں قیام کے دوران خواجہ قطب الدین بھی حاضر خدمت ہوئے، مرشد نے اقبال مندی کے آثار اور طلب صادق کو دیکھ کر اپنے حلقہ ارادت میں شامل کر لیا اور بہت قلیل مرحلے کی تربیت میں مرشد کامل کی نگاہ کیمیا اثر نے مسترشد کی طلب صادق کو کندن کر دیا صرف سترہ سال کی عمر میں خرقہ خلافت پایا اور مرشد کے حکم سے اپنے وطن اوش میں ہی عبادت و ریاضت اور خلق خدا کی فیض رسانی میں لگ گئے۔

کچھ عرصے بعد جب خواجہ معین الدین چشتی وارد ہندوستان ہوئے تو اس کی خبر خواجہ قطب الدین بختیار کا کی کو بھی اوش میں ملی، مرشد سے ملاقات کے شوق میں وہ بھی ہندوستان کی طرف چل پڑے، اس سفر میں شیخ جلال الدین تبریزی بھی ان کے ہمراہ تھے، راستہ میں حضرت خواجہ بہاء الدین زکریا ملتانی سے ملاقات ہوئی اور جب دہلی پہنچے تو سلطان شمس الدین التمش نے بھی ان کا پر تپاک خیر مقدم کیا اور دہلی میں قیام کی درخواست کی۔

حضرت نے پہلے کیلوکھڑی نام کے قصبے میں قیام فرمایا جو دہلی کے مضافات میں ایک بستی تھی، اس زمانہ میں دہلی اس جگہ کو کہا جاتا تھا جسے آج کل مہرولی کہتے ہیں، یہیں بادشاہ رہتا تھا، بادشاہ کا اصرار تھا کہ خواجہ قطب الدین بختیار دہلی میں قیام پذیر ہوں، آخر

اس کے اصرار پر حضرت نے مہرولی کے قریب قیام فرمانے کا ارادہ کر لیا جہاں آپ قیام پذیر ہوئے وہ جگہ اسی وقت سے حضرت قطب کے نام پر قطب صاحب کہلاتی ہے۔

خواجہ معین الدین چشتی اس وقت تک اجیر جا چکے تھے، گویا مرید کی خواہش دیدار پوری نہ ہو سکی، اس لیے مرید نے اجیر حاضری کی درخواست دی، لیکن خواجہ معین الدین چشتی خود ہی دہلی تشریف لے آئے اور اس طرح مرید کی زیارت کی خواہش بھی پوری ہو گئی۔

دہلی میں اس وقت نجم الدین صغریٰ شیخ الاسلام تھے، وہ سماع کے سخت مخالف تھے، اور خواجہ قطب الدین بختیار کا کی صاحب سماع اور صاحب وجد بزرگ تھے، اس لیے وہ حضرت کے بڑے سخت خلاف تھے اور ان پر تنقید کرتے رہتے تھے لیکن عام طور پر صوفیاء سے ان کے اچھے روابط تھے، حضرت خواجہ معین الدین چشتی سے بڑا پرانا تعلق تھا، جب حضرت دہلی تشریف لائے تو نجم الدین صغریٰ سے بھی ملنے گئے، نجم الدین نے حضرت سے درخواست کی کہ اپنے مرید یعنی خواجہ قطب الدین کو اپنے ہمراہ لے جائیں۔

خواجہ اجیری چلتے ہوئے حضرت خواجہ قطب الدین کو اپنے ہمراہ لے کر چلے اور ایک منزل چلے بھی گئے، لیکن اہل دہلی کو ان سے بڑا تعلق خاطر تھا، وہ بھی ایک منزل تک ساتھ گئے اور خواجہ کی واپسی کے لئے اصرار کرتے رہے آخر ان کے اصرار پر حضرت نے ان کو دہلی میں رہنے کی اجازت دے دی۔

اس کے بعد ایک مرتبہ خود خواجہ قطب الدین بختیار کا کی اجیر تشریف لے گئے اور مرشد سے نیاز حاصل کیا کچھ دن ساتھ میں قیام بھی فرمایا، وقت رخصت مرشد نے پھر نصیحت کی کہ تمہارا مقام دہلی ہے، اس لیے تم دہلی میں ہی رہنا۔

خواجہ قطب الدین بختیار کا کی واپس دہلی تشریف لائے، اسی اثناء میں خواجہ اجیری کا وصال ہو گیا اور حضرت نے اپنے مرشد کی وصیت کو حرز جاں بنا کر دہلی میں مستقل سکونت اختیار کر لی، اور پھر مدت العمر دہلی میں ہی قیام پذیر رہے۔

حضرت خواجہ اگرچہ طریقہ جنید یہ کے متبع تھے اور بار بار فرماتے تھے کہ ہمارا طریقہ جنید یہ ہے، اس طریقہ میں صحو کی اہمیت ہوتی ہے اور سکر کو ناپسند کیا جاتا ہے، حسین بن منصور حلاج جو ایک سکران اور مجذوب صوفی تھے ان پر حضرت نے سخت تنقید کی ہے، لیکن خود حضرت بھی بڑے صاحب جذب صوفی تھے، آپ پر بالعموم مختلف کیفیات طاری رہتی تھیں اور اکثر ظاہری دنیا سے منقطع رہتے تھے، ان کے جذب کا یہ عالم تھا کہ ایک مرتبہ ان کا ایک صاحبزادہ فوت ہو گیا، لوگ اسے دفن کر کے واپس آئے، حضرت بھی ساتھ تھے، اچانک گھر سے رونے کی آوازیں آئیں، پوچھا: یہ رونے کی آواز کیوں آرہی ہے، لوگوں نے عرض کیا حضرت مخدوم زادہ فوت ہو گیا ان کی والدہ رورہی ہیں۔ حضرت نے فرمایا کہ افسوس اگر مجھے پہلے اطلاع ہوتی تو اس کے لئے دعائے صحت کرتا۔

حضرت خواجہ قطب الدین بختیار کا کی اپنے وقت کے کبار صوفیاء میں شمار ہوتے ہیں، لیکن شیخ کا اصل کارنامہ یہ ہے کہ انہوں نے بابا فرید الدین گنج شکر جیسے درّ نایاب کی تربیت کی جو ہندوستان کے لیے ایک گوہر بے بہا ثابت ہوئے، ان کے ذریعہ ہندوستان میں صوفیاء کے دو عظیم سلسلے چشتیہ صابریہ اور چشتیہ نظامیہ کا فروغ ہوا، ان دونوں سلسلوں نے پورے ملک کو ایک وحدت میں پرو دیا، اور اس مشترکہ تمدن کی بنیاد رکھی جو ہندوستان کا طرہ امتیاز ہے۔

حضرت خواجہ کے دیگر خلفاء میں قاضی حمید الدین ناگوری اور شیخ بدرالدین غزنوی وغیرہ شامل ہیں، شیخ کے ان خلفاء و متوسلین نے بلا لحاظ مذہب و ملت ہر فرد کی خبر گیری کی اور اپنی تعلیمات کے ذریعہ سب لوگوں کی اصلاح اور ان کے ظاہری و باطنی ارتقا کے لئے جدوجہد کی، خاص طور پر بابا فرید الدین کو تو لوگوں کے درمیان ایسا امتیاز اور ایسی مرجعیت حاصل ہوئی کہ سکھوں نے تو ان کو اپنی مذہبی مقدس کتاب آدی گرنٹھ میں شامل کر کے خراج عقیدت پیش کیا۔

حضرت خواجہ قطب الدین کے ملفوظات ان کے مرید بابا فرید الدین گنج شکر نے جمع کیے ہیں، لیکن یہ ملفوظات صرف چند مجلسوں پر ہی مشتمل ہیں، ان ملفوظات میں کچھ تو حضرت کے سفر سلوک کی تفصیلات پر مشتمل ہیں، اور کچھ حصہ میں سالکین کو ہدایات دی گئی ہیں، ان ملفوظات کا نام فوائد سالکین ہے، اس کے علاوہ ایک دیوان بھی ان کی طرف منسوب ہے لیکن اس کا انتساب مشکوک ہے۔

فوائد سالکین میں ۷ صحبتوں کے ملفوظات ہیں اور 63 صفحات کا یہ ایک مختصر رسالہ ہے، جو راہ سلوک کے رہرو کے لیے ایک جامع ہدایت نامہ ہے، حضرت فرماتے ہیں کہ سا لک کو کم کھانا، کم سونا اور کم بولنا چاہئے، دنیا کی آلائش سے ہر وقت دور رہنے کی کوشش کرے، نمود و نمائش کے لئے کوئی کام نہ کرے کیوں کہ نمائش کے لئے کام کرنا زہر ہے اور راہ سلوک کے لئے تو یہ زہر ہے۔

فرماتے تھے کہ سا لک کو ہر وقت محبت الہی میں غرق رہنا چاہئے، اور جذب و سکر میں اس کا یہ حال ہو کہ اگر زمین و آسمان بھی اس کے سینے میں داخل ہو جائیں تو اس کو خبر نہ ہو۔ سا لک کو جو بھی مصیبت پہنچے اس پر صبر کرنا چاہئے کیوں کہ اگر سا لک راہ سلوک کی تکالیف پر فریاد کرتا ہے تو پھر اپنے دعوائے محبت میں سچا نہیں ہے۔

حضرت نے ایک دفعہ فرمایا کہ مشائخ طریقت نے بالاتفاق سلوک کے ایک سواستی درجے رکھے ہیں لیکن اولیاء طریقتہ جنید یہ نے سو درجے اور صوفیائے طریقتہ ذوالنون نے ستر درجے قائم کیے ہیں، مگر مشائخ چشتیہ سلوک میں صرف پندرہ درجے شمار کرتے ہیں، ان درجات میں ایک درجہ کشف و کرامت کا ہے، جن کے نزدیک سلوک میں ایک سواستی درجے ہیں، ان میں اسی واں درجہ کشف و کرامت کا ہے، طبقہ جنید یہ میں ستر واں، بصریہ میں تیسواں اور خواجگان چشت کے یہاں پانچواں درجہ ہے، اس درجے کے حاصل کرنے کے باوجود سا لک کو کشف و کرامت میں اپنی ذات کو ظاہر کرنا نہیں چاہئے، کیوں کہ اس کے اظہار سے بقیہ درجات سے وہ محروم ہو جاتا ہے۔

قطب صاحب نے اسرار الہی کو پوشیدہ رکھنے پر بڑا زور دیا ہے، فرماتے ہیں کہ راہ سلوک میں حوصلہ وسیع ہونا چاہئے کہ اسرار جاگزیں ہو سکیں اور فاش نہ ہونے پائیں، کیوں کہ جو شخص کامل ہوتا ہے وہ کبھی دوست کے اسرار کو فاش نہیں کرتا۔ چنانچہ قطب صاحب کا بیان ہے کہ وہ ایک مدت تک خواجہ معین الدین کی صحبت میں رہے؛ لیکن کسی حال میں بھی انہوں نے اسرار الہی ظاہر ہونے نہ دیے۔

23.7 بابا فرید الدین گنج شکر

حضرت بابا شیخ فرید الدین مسعود گنج شکر ان عظیم اولیاء اللہ میں سے تھے، جنہیں خدا سے دلی عشق اور محبت تھی۔ وہ اپنے رب کی توصیف و تعریف یوں بیان کرتے ہیں:

”وہ عقل کہاں جو تیرے کمال تک پہنچے، وہ روح کہاں جس کی رسائی تیرے جلال تک ہو۔ یہ مانا کہ
تو نے حسن پر سے نقاب اٹھا دی مگر وہ آنکھ کہاں جو تیرے جمال کو دیکھ سکے۔“

بابا شیخ فرید گنج شکر کے لئے محبت خداوندی دنیا کی تمام راحتوں سے زیادہ عزیز اور لذت آمیز تھی اور فراق یا ر یعنی اپنے
خالق سے دوری میں اپنی حالت کو وہ اس کوئل کی سی بتاتے ہیں کہ جس سے جب اس کے کالے ہونے کا سبب دریافت کیا گیا تو اس
نے اس کی وجہ اپنے پرہیزگاروں کے ہجر کو قرار دیا۔

کہا جاتا ہے کہ خدا کی محبت کا راستہ اس کے بندوں سے محبت کی منزل سے گزرے بغیر طے نہیں کیا جاسکتا، پھر پیغمبر اسلام
حضرت محمد رسول اللہ صلی اللہ علیہ وسلم کی ایک حدیث ہے کہ ”تمام مخلوق اللہ کا کنبہ ہے“ اسی لئے صوفیائے کرام نے خدمت خلق کو محبت
خداوندی کے لئے لازم مانا اور اس پر ہمیشہ عمل پیرا رہے۔ ان بندگان قدسی صفات نے فصل کے بجائے وصل کو اپنا مشن قرار دیا، اسی
لئے بابا شیخ فرید کے یہاں بھی ”سوئی“ کی بڑی قدر و قیمت ہے قینچی کی نہیں؛ کیوں کہ بابا فرید گنج شکر کا کام سینہ چاکان چمن کی رفوگری
تھا نہ کہ انہیں کاٹنا، وہ مخلوق خدا کی دلداری و دلگیری کو ”ج کبر“ مانتے ہیں، کیوں کہ ان کے نزدیک کسی کا دل دکھانے والی بات اس
لئے نہیں کہنی چاہئے کہ اس میں خدائے لم یزل بستا ہے، اور کسی کا دل اس لئے توڑنا نہیں چاہئے کہ سب انسان بیش بہا موتی ہیں۔

محبوب الہی حضرت خواجہ نظام الدین اولیاء کو بیعت کرنے کے بعد حضرت بابا فرید نے جو نصیحتیں کیں ان میں ”دشمنوں کو خوش
کرنے“ اور حق داروں کو حق دینے پر بہت زور دیا۔ آج یہ بات شاید ہمیں کچھ عجیب سی لگے کیوں کہ ہم جس دور میں جی رہے ہیں
وہاں تو دوستی کی بھی بنیاد غرض و طلب پر رکھی جاتی ہے، اور ہر حق اپنا سمجھا جاتا ہے دوسروں سے تو ہم صرف ادائیگی فرض کے طالب
ہوتے ہیں، جب کہ بابا فرید نے جو منشور حیات پیش کیا اور جس پر وہ ہمیشہ عمل پیرا رہے وہ تو یہ تھا ”اے فرید جو تجھے اذیت پہنچائے تو
اس کے جواب میں اس کو اذیت نہ پہنچا بلکہ اس کے گھر جا کر اس کے قدم چوم“۔ یہی وہ تعلیم تھی جس کا تسلسل ہمیں بابا فرید کے نامور
جانشین حضرت خواجہ نظام الدین اولیاء کے یہاں ملتا ہے جب وہ کہتے ہیں: ”جو مجھے رنج دے وہ خوب راحت پائے، اس کے گلشن
حیات کا ہر پھول بے خار ہو۔“

حضرت بابا فرید گنج شکر نے تحمل و انکساری اور خاکساری کی تعلیم دی اور سچائی کی طرف بلا یا اور انسان جو خود فنا کا ڈھیر ہے مگر
انا کا بارود بنا پھرتا ہے، اس کی اصلیت و حقیقت سے بھی اسے آگاہ کیا، انہوں نے کہا: ”انسان کو معرض وجود میں آنے میں تو (کم از
کم) چھ ماہ کا عرصہ لگتا ہے، لیکن اس دنیا سے تعلق ٹوٹنے میں لمحہ بھر نہیں لگتا، یہ جسم خاک کا ڈھیر ہو جائے گا، اور پھر قبر کو ہی اس کا گھر بننا
ہے۔ وہ غافل انسان کو تنبیہ کرتے ہیں کہ ”دیکھ لو یکے بعد دیگرے تمام پرندے اڑ گئے اور تالابوں کو خالی کر گئے، یہ بھرے تالاب بھی
آخر خشک ہو جائیں گے۔ اور تنہائی میں کنول کے پھول بھی مرجھا جائیں گے۔ وہ دنیا کی نمائشی اور چند روزہ روحانی اور مادی
آسائشوں کو ہی اپنا مقصود حیات بنا لینے والوں کو یاد دلاتے ہیں: ”کارتک کے مہینوں میں کھیتوں میں اکثر کوئیں آتی ہیں، چیت کے
مہینے میں جنگلوں میں آگ لگتی ہے، اور ساون کے مہینے میں بادل گرجتے اور بجلی چمکتی ہے۔ موسم سرما میں منکوحہ بیوی کی بانہیں اپنے
شوہر کے گلے میں پڑی ہوئی خوبصورت دکھائی دیتی ہیں؛ لیکن یہ سب فانی ہیں، یہ سمجھ لینا چاہئے کہ انسان کو آخر اس دنیا کو خیر باد کہنا
ہے..... زمین آسمان سے پوچھتی ہے کہ وہ ملاح کہاں گئے جو عام لوگوں کو دریا پار کراتے تھے؟ اس کا جواب ہے کہ نہ معلوم کہاں
گئے۔ ہاں اتنا معلوم ہے کہ وہ اس وقت قبروں میں دفن ہیں۔“

اسی لئے بابا فرید کا مشورہ ہے کہ عقل لطیف رکھنے والے کو سیاہ اعمال کا ارتکاب نہیں کرنا چاہئے، دوسروں کی برائیاں دیکھنے کے بجائے اسے خود اپنے گریبان میں منہ ڈال کر دیکھنا چاہئے تو اسے معلوم ہوگا کہ اس جیسا سیاہ اعمال کوئی دوسرا نہیں ہے، اس لئے ان کا مشورہ ہے کہ آدمی کو درویش صفت ہونا چاہئے اور اس کو چار باتیں اختیار کرنی چاہئیں:

1. اپنی آنکھوں کو بند کر لے کہ خدا کے بندوں کے عیوب نہ دیکھ سکے۔
2. کانوں کو بہرا کر لے کہ جو باتیں سننے کے لائق نہ ہوں ان کو نہ سن سکے۔
3. زبان کو گوگی کر لے کہ جو باتیں کہنے کے لائق نہ ہوں ان کو نہ کہہ سکے۔
4. پاؤں کو لنگڑا رکھے کہ جب اس کا نفس کسی غیر ضروری یا ناجائز کام کی طرف لے جانا چاہے تو نہ جاسکے۔

صوفیائے کرام کی روایت و تعلیم کے مطابق حضرت بابا فرید نے بھی اخلاص و اخلاق اور احسان و سلوک کے لئے بھرپور کوشش کی، آپ نے مالک حقیقی سے وصل کو اصل مقصود قرار دیا اور کہا کہ اگر اپنے مالک سے ملنا چاہتا ہے تو راستے کی گھاس بن جا جو کاٹی اور پیروں سے روندی جاتی ہے، اور درختوں کی طرح بردبار ہو جا جو گرمی، سردی اور کھاڑے کی ضرب جھیلے ہیں۔ وہ پھر اخلاص و اخلاق پر زور دیتے ہوئے کہتے ہیں: 'بد انسان سے بھی نیکی کا برتاؤ کرو، اس کے لئے دل میں کسی قسم کا کینہ اور بغض مت رکھو، اگر اس طرح ہوگا تو انسان کسی بھی مرض میں مبتلا نہیں ہوگا، ہمیشہ تندرست رہے گا اور اپنے مقصد کو پالے گا۔ وہ انسانوں کے باہمی معاملات میں مطلب پرستی اور فائدہ مندی کو نامناسب قرار دیتے ہیں، ان کا فرمان ہے: جہاں حرص و ہوس ہے وہاں محبت کہاں؟ اگر حرص و ہوی ہے تو ایسی محبت جھوٹی ہے جس پر موسلا دھار بارش ہو رہی ہو۔ کیوں کہ وہ تو جلد ہی مٹ جائے گی۔ ایک اور جگہ وہ کہتے ہیں: باتوں سے تو سیکڑوں دوستی کی ڈینگ مارتے ہیں؛ لیکن حقیقی دوست ڈھونڈنے پر بھی نصیب نہیں ہوتا، میں تو حقیقی دوست اور غم خوار کی محبت میں گیلے ایلے کی طرح جلتا رہتا ہوں۔ اس لیے ان کی رائے میں ضروری ہے کہ انسان اپنے دل کو صاف و ہموار کر کے راستے میں آنے والے تمام گڑھوں کو مسما کر دے، ایسا کرنے سے ہی وہ اپنے آپ کو دوزخ کی آگ سے بچا سکتا ہے۔

ربوبیت اور انسانیت کے احترام کا یہ روحانی منشور حضرت بابا شیخ فرید الدین مسعود گنج شکر نے ایک ایسے زمانے میں پیش کیا تھا جب کج کلاہی پر نازاں کوئی بھی بدست کسی کی بھی آبرو کے درپے ہو جاتا تھا، جب فخر و غرور کے نشے میں اپنی جھوٹی آن کی برقراری و بحالی کے لئے بستیاں اجاڑی جاتی تھیں، لہلہاتے کھیت بر باد کر دیئے جاتے تھے، جب کھا دکی جگہ انسانی خون زمین کی غذا بنتا تھا اور انسانی سروں کی کھیتیاں کاٹی جاتی تھیں۔

معلومات کی جانچ

1. کشف المحجوب کس کی تصنیف ہے؟
2. شیخ علی ہجویری کہاں پیدا ہوئے؟
3. خواجہ معین الدین چشتی کے مرشد کون تھے؟

4. ہندوستان میں سہروردی سلسلے کو سب سے پہلے لانے والے کون بزرگ تھے؟

5. فوائد السالکین کس بزرگ کے ملفوظات ہیں؟

23.8 محبوب الہی حضرت نظام الدین اولیا

سلطان المشائخ محبوب الہی حضرت نظام الدین اولیاء (متوفی 527ھ/1324ء) کو دہلی میں جو شہرت اور مقبولیت ملی وہ کسی اور کے حصے میں نہیں آئی، آج بھی دہلی میں اگر کوئی نام سب سے زیادہ کثرت سے بولا، لکھا اور پڑھا جاتا ہے تو وہ حضرت محبوب الہی کا نام نامی ہے خواہ اس کا ذکر بستی حضرت نظام الدین کے حوالے سے ہو، بنگلہ والی مسجد میں تبلیغی مرکز کے حوالے سے ہو، حضرت نظام الدین ریلوے اسٹیشن کے حوالے سے ہو یا پھر سلطان المشائخ کی آخری آرام گاہ درگاہ حضرت نظام الدین اولیاء کے حوالے سے ہو۔ سلطان جی حضرت محبوب الہی کا خاندان وسطی ایشیا میں بخارا سے ہجرت کر کے لاہور ہوتا ہوا بدایوں پہنچا، جو اس زمانے میں قبۃ الاسلام کے نام سے مشہور تھا اور علماء و صوفیاء کی بڑی تعداد وہاں سکونت پذیر تھی۔

حضرت خواجہ نظام الدین اولیاء بدایوں میں ہی ماہ صفر 436ھ کو خواجہ احمد کے گھر پیدا ہوئے، والدین نے محمد نام رکھا، صرف پانچ برس کے تھے کہ والد کا سایہ سر سے اٹھ گیا، والدہ، جو بڑی ہی نیک اور عابدہ و زاہدہ خاتون تھیں، نے نامساعد حالات کے باوجود ان کی تعلیم و تربیت کی ذمہ داریاں اٹھائیں اور بلاشبہ حضرت محبوب الہی کی سیرت و شخصیت کی تشکیل میں سب سے اہم رول ان کی والدہ نے ادا کیا۔ ابتدائی تعلیم کے بعد حضرت محبوب الہی سولہ برس کی عمر میں والدہ اور بہن کے ساتھ دہلی وارد ہوئے اور یہاں کے علماء اور فضلاء سے رسمی تعلیم حاصل کی۔ پھر اپنے شیخ طریقت بابا صاحب فرید الدین گنج شکر کے پاس اجدوہن جا کر تصوف اور سلوک کی اعلیٰ منزلیں طے کیں، اجدوہن سے جب لوٹنے لگے تو بابا صاحب نے انہیں دو نصیحتیں کیں جن پر وہ تمام عمر عامل رہے، ایک یہ کہ کسی سے قرض لینا تو جلد ادا کرنے کی کوشش کرنا، دوسرے اپنے دشمنوں کو ہر حال میں خوش رکھنے کی کوشش کرنا۔

اجدوہن سے واپسی کے بعد خواجہ صاحب زیادہ دنوں دہلی میں قیام نہ کر سکے؛ بلکہ دہلی کی نواحی بستی غیاث پور کو اپنے قیام سے رونق بخشی جو اب بستی حضرت نظام الدین کے نام سے مشہور ہے۔ یہیں سے سلطان المشائخ نے روحانی و علمی فیوض و برکات کا وہ سلسلہ شروع کیا جو آج تک مختلف صورتوں میں جاری ہے، قیام گاہ سے متصل جماعت خانہ کی عمارت تھی جس میں مریدین اور جو یان علم و معرفت قیام پذیر ہوتے تھے، روزانہ چاشت کی نماز کے بعد حضرت محبوب الہی جماعت خانے میں قیام فرماتے اور مریدین کو سلوک و معرفت کی باریکیوں کی تعلیم دیتے، ان کی اس مجلس میں علماء و صلحاء اور صوفیاء کا بہت بڑا اجتماع ہوتا تھا، ظہر کی نماز کے بعد بھی ایک مجلس ہوتی تھی البتہ اس کی نوعیت علمی ہوتی اور حضرت خواجہ صاحب اس میں زیادہ تر علمی مسائل پر گفتگو فرماتے۔

حضرت محبوب الہی خواجہ نظام الدین اولیاء حقیقی معنوں میں صوفی باصفا تھے، الخلق عیال اللہ (مخلوق اللہ کا کنبہ ہے) کے اصول پر عمل کرتے ہوئے جو کچھ بھی ان کے پاس آتا مخلوق پر خرچ کر دیتے، بادشاہوں اور شہزادوں کے ہدیے قبول کرنے سے گریز کرتے۔ اپنے پیرومرشد کی نصیحت پر عمل کرتے ہوئے مخالفوں کے ساتھ بھی حسن سلوک کا رویہ اختیار کرتے یہاں تک کہ وہ بھی ان کے گرویدہ ہو جاتے، اپنے مریدین کے ساتھ شفقت و محبت کا معاملہ فرماتے اور ہر وقت ان کے احوال کی اصلاح کے لیے فکر مند رہا کرتے، اسی طرح اپنے پیرومرشد کے عزیزوں اور ان کے مریدوں کا بھی خاص خیال رکھتے۔

حضرت نظام الدین اولیاء محبوب الہی ہی نہیں محبوب عام و خاص بھی تھے، ان کی مجلس میں سب کو بلا تفریق اور بغیر کسی پابندی کے رسائی حاصل تھی، خلق خدا اس کثرت سے ان کے دربار میں حاضری دیتی تھی کہ بادشاہوں کے درباروں کی رونق ماند پڑ جائے، ضیاء الدین برنی نے تاریخ فیروز شاہی میں ان کے بارے میں لکھا ہے:

”شیخ الاسلام نظام الدین نے بیعت کا عام دروازہ کھول رکھا تھا، اور گناہ گاروں کو خرقہ پہنچاتے اور ان سے توبہ کراتے تھے، اور اپنی مریدی میں قبول کرتے تھے، اور خاص و عام، غریب و دولت مند، بادشاہ و فقیر، عالم و جاہل، شریف و رذیل، شہری اور دیہاتی، غازی و مجاہد، آزاد و غلام سب کو طاقیہ، توبہ اور پاکی کی تعلیم دیتے تھے۔ اور یہ تمام لوگ چونکہ اپنے کوشش کا مرید سمجھتے تھے، بہت سے گناہوں سے باز آتے تھے، اور اگر کسی مرید سے لغزش ہو جاتی تھی تو پھر از سر نو بیعت کرتا اور شیخ اس کو توبہ کا خرقہ عطا کرتے۔ شیخ کی مریدی کی شرم تمام لوگوں کو بہت سی ظاہری و باطنی برائیوں سے روک رکھتی تھی، عام طور پر لوگ تقلید و اعتقاد کی وجہ سے عبادت کی طرف رغبت کرتے تھے، مرد، عورت، بوڑھے، جوان، بازاری، عامی، غلام، نوکر سب کے سب نماز ادا کرتے تھے اور حضرت کے اکثر مرید چاشت و اشراق تک کے پابند ہو گئے تھے۔“

حضرت محبوب الہی نے اس الوہی اور عوامی مقبولیت کے درمیان وحدت اللہ اور وحدت آدم کے آفاقی اسلامی پیغام کو اپنی ذات و حیات کا مرکز و محور قرار دیا اور ایک ایسی سماجی و تہذیبی حرکت پیدا کی جس سے روحانی نشنگی کے مارے ہوئے لوگ جوق در جوق غیث پور کے چشمہ صافی کے گرد جمع ہو کر سیراب ہونے لگے، حضرت نظام الدین اولیاء نے اپنی بے پناہ انسانی محبت، درد مندی اور وسیع المشرقی کے زیر اثر مذہبی رواداری اور بقائے باہم کا ایک ایسا روح پرور اور فیض رساں ماحول پیدا کیا جس میں ہندوستان کی تہذیبی زندگی اسلامی طرز حیات کے ساتھ ہم آمیز ہوئی اور اس قربت سے ایک ایسا تہذیبی جلوہ صدر رنگ وجود میں آیا جس نے سماج و معاشرہ، تہذیب و ثقافت، زبان و ادب، شاعری و موسیقی، فن تعمیر اور عام طرز معاشرت ہر سطح پر اپنے اثرات قائم کئے اور ہندوستان کی مذہبی و تہذیبی زندگی ایک ایسی راہ اعتدال سے واقف ہوئی جسے آج ہم گنگا جمنی تہذیب کے نام سے یاد کرتے ہیں۔

23.9 شیخ شرف الدین احمد یحییٰ منیریؒ

شیخ شرف الدین احمد بن یحییٰ منیری، اپنے وقت کے عظیم مصلح تھے، آپ کی اصلاحی مساعی کی جولانگہ بہار کا علاقہ ہے، پٹنہ کے قریب ایک گاؤں منیر میں 661ھ میں آپ کی ولادت ہوئی، خاندان فقیہوں کا تھا، گھر کا ماحول علم و دین سے معمور تھا، ابتدائی تعلیم گھر پر ہوئی، پھر مزید تعلیم کے لئے اپنے عہد کے اجلہ علماء کے سامنے زانوئے تلمذتہ کیا اور بڑے انہماک اور یکسوئی سے تعلیم مکمل کی، ظاہری علوم کی تکمیل کے بعد باطنی علوم کی طرف توجہ دی، دہلی میں حضرت نظام الدین اولیاء سے ملاقات کی، غالباً ان کے مشورے پر پانی پت شیخ شرف الدین قلندر پانی پتی کی بارگاہ میں پہنچے، لیکن اس زمانے میں حضرت پر غلبہ حال بہت شدید تھا، اس لئے واپس دہلی آئے اور شیخ نجیب الدین فردوسی کی خدمت میں رہ کر سلسلہ فردوسیہ سے وابستہ ہو گئے۔

بیعت و اجازت کے بعد وطن کی طرف مراجعت کی لیکن ابھی سونے کا کندن ہونا باقی تھا اس لئے آ رہ اور راجکیر کے جنگلوں میں سخت ریاضت و مجاہدہ میں مشغول ہو گئے، اور جب باطنی کیفیات کی تکمیل ہو گئی تو اس کے بعد لوٹ آئے اور لوگوں کی اصلاح و تربیت میں لگ گئے۔

حضرت شرف الدین یحییٰ منیری نے بہار شریف میں رہ کر تقریباً ساٹھ سال تک اسلام کی اشاعت اور لوگوں کی اصلاح و تربیت کی، آپ کی نگاہ کیمیا اثر سے ہزاروں لوگوں نے حق کا راستہ اختیار کیا، اور متعدد ہندو جوگیوں اور بڑے عالموں نے اسلام کی دولت سے مشرف ہو کر فلاح دارین کی دولت پائی۔

حضرت شرف الدین بن یحییٰ منیری کو تصنیف و تالیف کا بھی ذوق تھا۔ اس لئے تصنیف و تالیف میں مشغول رہتے اور خطوط و رسائل کے ذریعے بھی لوگوں کی اصلاح و تربیت فرماتے، آپ کے خطوط کے چار مجموعے موجود ہیں، مکتوبات صدی، مکتوبات دو صدی، مکتوبات بست و ہشت اور فوائد رکنی۔ ان مکتوبات کے مجموعوں کے علاوہ آپ کی 25 کتابیں بھی موجود ہیں: معدن المعانی، مغز المعانی، بحر المعانی، فوائد عینی، خوان پر نعمت، تحفہ غیبی، مونس المریدین اور گنج لائینی کے علاوہ ارشاد الطالین، ارشاد السالکین، شرح آداب المریدین، فوائد المعانی، مرآة المحققین وغیرہ۔ 782ھ میں آپ کی وفات ہو گئی۔

حضرت مخدوم جہاں شیخ شرف الدین احمد یحییٰ منیری نے تصوف کی تعریف کرتے ہوئے لکھا ہے:

”تصوف تو دین و ایمان کی جان ہے۔ اہل طریقت کے یہاں تصوف کی تین قسمیں ہیں: صوفی، متصوف اور مشتبہ۔ صوفی وہ ہے جو اپنی ہستی کو فنا کر چکا اور اللہ کے ساتھ باقی ہے، خواہشات نفسانی کے قبضے سے باہر اور حقائق موجودات کا ماہر ہے۔ متصوف کی یہ شان ہے کہ ریاضت و مجاہدہ میں اس لئے مصروف و سرگرم رہتا ہے کہ صوفیوں کے مراتب حاصل کر سکے۔ اور قدم بہ قدم ان کی راہ چل کر اپنے معاملات ان کے ساتھ درست کرنا چاہتا ہے۔ اور مشتبہ کی یہ حالت ہے کہ اس میں صورتاً تو صوفیوں کے اکثر عادات ہوں مگر معنأ نہیں، روزہ، نماز، درود و وظائف، ذکر و اشغال یا اور کوئی عمل وہ اس غرض سے نہیں کرتا کہ اللہ تعالیٰ سے ملے بلکہ ان تمام آرائشوں کا مقصد جاہ طلبی اور حظوظ نفسانی ہیں۔“

تصوف کی اس حقیقت کے منکشف ہو جانے کے بعد اس امر کی گنجائش نہیں رہتی کہ ہم شریعت اور طریقت میں کوئی فرق کریں، حضرت مخدوم جہاں کے نزدیک ان میں نہ تو کوئی بیر ہے نہ تضاد اور نہ عناد؛ بلکہ ان کے بقول شریعت سے طریقت اور طریقت سے حقیقت حاصل ہوتی ہے، وہ اس کی وضاحت یوں کرتے ہیں:

”جو شخص طریقت کی راہ کا طلب گار ہو اس کے پاس شریعت کی پونجی ضرور ہونا چاہئے تاکہ قصبہ شریعت سے شہر طریقت میں پہنچے۔ طریقت میں جہاں قدم درست ہو ملک حقیقت میں پہنچ جانا آسان ہے۔ جس بے علم نے شریعت ہی کو نہیں سمجھا اور طریقت ہی سے شناسائی نہیں تو حقیقت تک کیوں کر رسائی ہو سکتی ہے اس لیے بے علم معرفت اور ناواقف شریعت کو اس راہ میں چلنے کی اجازت نہیں ہے۔“

حضرت مخدوم جہاں کے نزدیک علم کے بغیر کسی سالک کو اس کوچے میں قدم نہیں رکھنا چاہیے کیوں کہ اس کے بغیر وہ کافرو مجنون ہو جاتا ہے؛ لیکن یہاں علم سے مراد مکتب کی کرامت نہیں بلکہ وہ فیضانِ نظر ہے جو آدابِ ارادتِ مندی سکھاتا ہے، حضرت محبوب الہی نظام الدین اولیاء نے فرمایا تھا کہ ہر شخص کو مرید ہونے سے پہلے اپنے پیر میں تین چیزیں لازمًا دیکھ لینی چاہئیں: (1) علم (2) عقل (3) عشق۔ حضرت مخدوم جہاں بھی اس کے قائل ہیں کہ جو شخص راہِ طریقت میں آنا چاہے اور در طلب اس کا دامن پکڑے تو اس کے لئے ضروری ہے کہ وہ اپنا ایک رہبر بنا لے، لیکن انہوں نے پیر کے انتخاب کے لئے جو شرطیں بتائیں وہ بھی بڑی سخت ہیں، لکھتے ہیں:

”پیر ایسا ہو کہ پیروں اور مشائخ کے نزدیک مشارالہ اور ممتاز ہو۔ اس کی پیشوائی اور مقتدائی پر پیروں کا اتفاق ہو، مملکتِ خداوندی میں جائز التصرف، نافذ المشییت اور صاحب الاشراف ہو، جب ان صفتوں کا پیر مل جائے تو اس کی اقتدا کرے، پیر جتنے بھی راستے کے روڑے اور روکاؤں ہوں اس کی راہ سے ہٹا دے اور اس کے عیب اس کو دکھا دے اور راستے کی دشواریوں سے اس کو خبردار کر دے تاکہ مرید پوری طرح اپنی خود آرائی سے باہر نکل آئے۔“

اپنی اس ہدایت کے ثبوت میں صاحبِ مکتوباتِ صدی نے صاحبِ المثنوی کے کچھ اشعار پیش کئے ہیں، جن کا ترجمہ یوں ہے:

”ایسا پیر جو راہِ فتنہ سے واقف اور تیرے لئے کارآمد ہے تاکہ ہر ایک کام میں وہ تجھے اپنی پناہ میں رکھے۔ تو ہرگز ہرگز راستے کے کنویں سے واقف نہیں۔ بغیر کسی دستگیری کے کنویں میں گر پڑنے کا ڈر ہے۔ کتنے دکھتی ہوئی آگ کے پہاڑ راہ میں ہیں۔ ان سے پار ترنا ہر شخص کا کام نہیں۔“

آج ایک بار پھر جب ہر راہِ فتنوں کی آماجگاہ بنی ہوئی ہے قلب و نظر کا فساد ہر فرد کو خود کشی کے راستے پر لیے جا رہا ہے، اور ہماری اجتماعی زندگی حادثوں کا پر شور ہجوم ہو کر رہ گئی ہے، سلامتی و عافیت، صبر و قرار اور امن و آشتی کا وہ راستہ یہی ہے جو طریقت و سلوک کی منازل سے شریعت کے سائے میں گزرتا ہوا ہمیں حقیقت تک پہنچاتا ہے اور انسان اسی کے ذریعے زندگی کے سراغ کو پاتا ہے۔

23.10 سید محمد حسینی المعروف بہ بندہ نواز گیسو دراز

مشائخِ چشت نے سرزمینِ ہندوستان کو اپنی خدمات کی جولانگاہ بنایا، حضرت خواجہ غریب نواز اس سرزمین پر سلسلہ چشتیہ کو لے کر آئے اور پھر رفتہ رفتہ آفتابِ چشت کی مہر بارشعاعوں نے پورے برصغیر کو منور کر دیا۔ سلسلہ چشتیہ کے ایک صوفی حضرت سید محمد الحسینی تھے جو خواجہ بندہ نواز گیسو دراز کے نام سے معروف ہیں، قدیم مشائخ کے برخلاف انہوں نے اپنے آپ کو صرف عملی تصوف تک نہیں محدود رکھا بلکہ تصوف کی علمی فضاؤں کو بھی منور کیا، ان کے اثرات و برکات جس طرح شمالی ہند میں پڑے اسی طرح جنوب اور دکن کا علاقہ بھی ان کی ضیاء باری سے منور ہوا، ان کی عملیت نے ہندوستانی سماج کو عطر بیز کیا تو ان کی علمیت نے تصوف کے دروبست کی عقدہ کشائی کی اور اپنے مؤثر قلم سے تصوف کے غوامض و مشکلات کو حل کیا۔ انہوں نے ایک طویل عرصہ تک دہلی کو مرکز بنائے رکھا اور پھر حالات نا مساعد ہوئے تو دکن تشریف لے گئے، گلبرگہ کو اپنا مستقر بنایا اور اسی خاک کے پیوند ہو کر اپنی برکات و

روایات کو ہمیشہ کے لیے اس سرزمین کا حصہ بنا دیا۔ آج بھی ان کے فیوض و برکات اس سرزمین پر جاری ہیں اور ان کی آخری آرامگاہ عقیدت مندوں کے لئے زیارت گاہ بنی ہے۔

حضرت سید محمد حسینی کے آباء و اجداد دہلی کے رہنے والے تھے اور مشائخِ چشت سے خصوصی عقیدت رکھتے تھے، ان کے والد اور نانا دونوں حضرت نظام الدین اولیاء کے مرید تھے، اس روایت کے اتباع میں خود حضرت بھی ان کی خدمت میں حاضر ہوتے رہتے تھے، اس طرح چشتیہ سلسلہ سے عقیدت کا تعلق ان کے مزاج اور خمیر کا حصہ بن گیا تھا، لیکن چار سال کی عمر تھی کہ حضرت کے والد کو دولت آباد (دیوگیر) جانا پڑا اور حضرت بھی دولت آباد چلے گئے، وہاں حضرت کے ماموں سید ابراہیم مستوفی صوبہ دار تھے، دنیاوی وجاہت کی اس فضا میں حضرت کو بہتر تعلیم و تربیت کے مواقع اور دیگر سہولیات میسر تھیں، لیکن گردشِ فلک ہمیشہ ایک رخ پر نہیں رہتی، ابھی حضرت کی عمر صرف دس سال کی تھی کہ والد کا سایہ سر سے اٹھ گیا، ماموں نے تعلیم و تربیت کی ذمہ داری سنبھالی؛ لیکن کچھ عرصہ بعد والدہ اور ماموں میں شکر رنجی ہو گئی اور وہ اتنی بڑھی کہ حضرت کی والدہ حضرت کو لے کر دہلی آگئیں۔

دہلی میں حضرت شیخ نصیر الدین چراغ دہلی کا فیض جاری تھا، سید محمد حسینی گا ہے گا ہے ان کی خدمت میں حاضری دینے لگے، مرشد نے تلقین کی کہ اصلاحی تعلق استوار رکھو، لیکن ظاہری علوم کی تکمیل پہلے ضروری ہے اس لیے علم حاصل کرتے رہو۔ حضرت چراغ دہلی کے طریقِ تربیت میں تدریج کی بڑی اہمیت تھی، سالک پر ایک ساتھ بڑا بوجھ ڈالنا بسا اوقات اس کے لئے تباہ کن ہوتا ہے؛ اس لئے حضرت مریدین و متوسلین کو تدریج کے ساتھ اعمال کا عادی بناتے تھے اور بنیادی اعمال کی پابندی کے بعد پھر ریاضت و مشقت کراتے۔ سید محمد الحسینی کو زمانہ طالب علمی میں ہی نہایت حکمت کے ساتھ مختلف اعمال کا پابند بنایا اور اس کے ساتھ ظاہری علوم کی تکمیل بھی ہوتی رہی، حضرت چراغ دہلی کے اس تدریجی ترقی کے اصول کو خود سید محمد الحسینی نے بیان فرمایا جو ان کے ملفوظات جوامع الکلم میں موجود ہے، اس میں لکھا ہے:

”ایک بار اشراق کے بعد پابوسی کے لیے حاضر ہوا، حضرت خواجہ نے فرمایا: صبح کی نماز کے لیے جو وضو کرتے ہو، کیا وہ آفتاب کے طلوع ہونے کے بعد تک باقی رہتا ہے؟ میں نے عرض کی: جی ہاں، آپ کے صدقہ میں باقی رہتا ہے، فرمایا: اچھا ہو جو اسی وضو سے دوگانہ اشراق بھی پڑھ لیا کرو، میں نے کھڑے ہو کر عرض کی کہ آپ کے صدقہ میں پڑھوں گا۔ پھر فرمایا اسی کے ساتھ شکر النہار اور استخارہ بھی پڑھ لیا کرو، جب چند روز اس کی پابندی کر چکا تو ایک روز فرمایا، دوگانہ اشراق پڑھتے ہو؛ میں نے عرض کیا: بلاناغہ پڑھتا ہوں، ارشاد فرمایا: اگر اسی میں چاشت کی بھی چار رکعت ملا دیا کرو تو نماز چاشت بھی ہو جایا کرے گی، میں نہیں کہتا کہ اور کسی وقت پڑھو، بلکہ بعد اشراق اسی وقت چاشت پڑھ لیا کرو تو چاشت بھی ہو جایا کرے گی۔

میں ہمیشہ رجب میں روزے رکھا کرتا تھا، ایک بار پوچھا: کیا تم رجب میں روزے رکھا کرتے ہو؟ میں نے عرض کیا: جی ہاں، پھر پوچھا: شعبان میں بھی؟ میں نے کہا: شعبان میں نوروزے رکھتا ہوں؟ فرمایا: اگر اکیس دن اور رکھ لیا کرو تو پورے تین مہینہ کے روزے ہو جایا کریں گے، میں نے

گزارش کی: آپ کے صدقہ میں رکھوں گا، میں نے اپنی والدہ سے کہا، وہ اس وقت تک حضرت شیخ سے بیعت نہیں ہوئی تھیں، مجھ پر برہم ہوں، کچھ سخت سست بھی کہا، میں نے ان سے عرض کیا، آپ جو چاہیں کہیں لیکن شیخ نے جو کچھ فرمایا ہے، اس پر عمل کرنے سے باز نہیں آؤں گا۔

میں رمضان کے بعد شش عید کے چھ روزے بھی رکھا کرتا تھا، ان ہی ایام میں ایک دن قدم بوسی کے لیے حاضر ہوا، ارشاد فرمایا: ہمارے خواجگان صوم داؤدی نہیں رکھا کرتے تھے بلکہ صوم دوام رکھتے تھے، تم بھی صوم دوام رکھا کرو۔“

حضرت نے ظاہری علوم کی تکمیل کے بعد مجاہدہ کی دنیا میں قدم رکھا اور حظیرہ شیر خاں میں ایک حجرے کے اندر مراقبہ اور مجاہدہ شروع کیا، حضرت کی اس محنت شاقہ اور اس کے نتیجے میں حاصل ہونے والے فیوض و برکات کا تذکرہ ’سیر محمدی‘ میں نہایت تفصیل سے آیا ہے۔

حضرت چراغ دہلی کی وفات کے بعد دہلی میں مشائخ چشت کی پایگاہ حضرت سے منسوب ہوئی اور ایک طویل عرصہ تک حضرت اس مسند کرامت پر رونق افروز رہے، اس اثنا میں بہت سے واقعات پیش آئے ان پر شریعت کے جادہ مستقیم سے ہٹنے کا الزام بھی لگا اور فیروز شاہ تغلق نے اس کی خود تحقیقات کرائی لیکن آخر آپ کو سرخروئی حاصل رہی۔ حضرت کے ذوق سماع کو بھی مورد طعن بنایا گیا لیکن مخالفین کو تاب تکلم نہیں رہا اور حضرت مشکل مقام سے بعزت تمام گزر گئے۔

حضرت نے ستر سال کی عمر تک دہلی کو فیض یاب کیا اس کے بعد قدرت کو اس دریاے الطاف و عنایات کے لیے نئی سرزمین منتخب کرنا منظور ہوا، اس کے اسباب یہ بنے کہ ۸۰۱ھ میں امیر تیمور نے دہلی پر حملہ کیا اور یہاں کا سکون و اطمینان درہم برہم ہو گیا۔ حضرت نے اپنے مریدین و خدام کے ساتھ ترک وطن کا ارادہ فرمایا اور بہادر پور، گوالیار، چندیری، کھمبات، بڑودہ، سلطان پور اور دولت آباد ہوتے ہوئے گلبرگہ شریف تشریف لائے، ہر جگہ کے حاکموں نے آپ کا شاندار استقبال کیا، عوام و خواص نے آپ کی پذیرائی کی؛ لیکن لوگوں کے اصرار کے باوجود آپ کا سفر جاری رہا اور یہ سعادت سلطان فیروز شاہ بہمنی کے حصہ میں آئی کہ حضرت نے ان کے اصرار کو قبول فرمایا اور انہوں نے چند گاؤں نذر کئے تھے، حضرت نے ان کو بھی قبول فرمایا اور گلبرگہ میں اقامت گزریں ہو گئے۔

گلبرگہ میں بھی حضرت نے ایک طویل عرصہ بسر کیا اس دوران ایک خلق نے حضرت سے استفادہ کیا، حضرت مسلمانوں کو مرید کرتے اور ان کی اصلاح کرتے اور غیر مسلموں کو اسلام کی دعوت دیتے اور تلقین ہدایت کرتے۔ اس کے ساتھ ساتھ تصنیف و تالیف کا سلسلہ بھی برابر جاری رہا اور آخر ۱۰۴۲ھ میں وفات پائی۔ آپ کا مزار گلبرگہ میں زیارت گاہ خلائق ہے اور یہ بزرگان دین کی کرامت ہی ہے کہ ان سے جو چیز وابستہ ہو جاتی ہے وہ باعظمت ہو جاتی ہے، جمال ہم نشین خاک پا کو بھی مشک و عنبر بنا دیتا ہے، وہ سرزمین حضرت سے منسوب ہو کر گلبرگہ نہیں رہی بلکہ گلبرگہ شریف بن گئی۔

حضرت محمد الحسینی مشائخ چشت میں پہلے صوفی ہیں جنہوں نے تصنیف و تالیف کو اپنا میدان بنایا، حضرت کے مرشد شیخ نصیر الدین چراغ دہلی بھی غالباً ان کے ذوق تصنیف سے واقف تھے، اس لئے ایک مرتبہ درسی کتابوں کو محنت سے پڑھنے کی تلقین کرتے ہوئے فرمایا کہ تم سے کچھ اور کام بھی لینا ہے، تذکرہ نگاروں نے بھی حضرت کی علمیت اور ولایت دونوں کا تذکرہ بڑے احترام کے ساتھ کیا ہے۔ اخبار الاخیار میں شیخ عبدالحق محدث دہلوی نے ان کو جامع سیادت علم و ولایت لکھا ہے۔

سیر محمدی اور مختلف کتاب خانوں کی فہرست وغیرہ سے حضرت کی ۳ درجن سے زیادہ کتابوں کا سراغ ملتا ہے، جن میں چند شائع ہو گئی ہیں، ان کی اہم ترین کتابوں میں تفسیر کشاف پر حاشیہ، مشارق الانوار کی شرح اور اس کا فارسی ترجمہ، عوارف المعارف کی شرح اور اس کا فارسی ترجمہ، ابو بکر کلاباذی کی معرکہ آراء کتاب التعرف لمذہب اہل التصوف کی شرح، سلسلہ سہروردیہ کے اصلی بانی ضیاء الدین ابونجیب سہروردی کی کتاب آداب المریدین کی شرح عربی اور فارسی دونوں زبانوں میں، ابن عربی کی فصوص الحکم اور عین القضاہ ہمدانی کی تمہیدات کی شرح، ابوالقاسم قشیری کے رسالہ کا ترجمہ، قوت القلوب پر حواشی، رسالہ سیر النبی صلی اللہ علیہ وسلم وغیرہ ہیں۔ ان کے علاوہ مکتوبات، ملفوظات اور اجازت نامے اور دیوان اشعار بھی آپ کی تصنیفات میں شامل ہیں، آپ کی ایک کتاب 'آداب المریدین' بھی ہے جو اپنے زمانے کے احوال و ظروف کو سامنے رکھ کر مریدین کے لیے بطور ہدایت نامہ لکھی گئی ہے اور حسن اتفاق سے مطبوعہ شکل میں موجود ہے۔

حضرت کی کتابوں میں جو علوم و معارف اور اسرار و حکم ہیں، ان کے لیے تو ایک سفینہ چاہیے کہ اس بحر بے کراں کی لامحدود و فضاؤں میں علمی سیر کر سکے، لیکن صرف فہرست پر ایک طائرانہ نظر ڈالنے سے اندازہ ہوتا ہے کہ تصوف کی وہ فضا جو تیسری چوتھی صدی کے بغداد میں سید الطائفہ حضرت جنید بغدادی، حارث محاسبی، سری سقطی، ابو بکر شبلی اور حمدون قصار کے زیر اثر وجود میں آئی تھی، اس کی ایک بازگشت اور باز دید گلبرگہ شریف کے دامن میں حضرت سید محمد الحسینی کے یہاں نظر آتی ہے۔ انہوں نے تصوف کی اہمات کتب کو اپنے عہد کے قاری تک پہنچایا اور قرآن و حدیث سے اس کا رشتہ استوار کیا، بلکہ حضرت خود ایک تفسیر تصنیف فرما رہے تھے؛ لیکن وہ چار پاروں سے زیادہ نہیں لکھی جاسکی۔ ایک اور دلچسپ بات یہ ہے کہ سیرۃ النبی صلی اللہ علیہ وسلم پر بھی آپ نے ایک رسالہ تصنیف فرمایا تھا جو غالباً سرزمین ہند پر لکھی جانے والی سیرت کی اولین کتاب ہوگی۔ سید محمد الحسینی جامع کمالات صوری و معنوی تھے، ہندوستان کے اندر تصوف کی تاریخ میں ایسے اساطین کم گزرے ہیں جنہوں نے علم و عمل سے اس طرح دامن تصوف کو مالا مال کیا ہو۔

23.11 سید علی ہمدانی

امیر کبیر سید علی ہمدانی داعی دین اور مبلغ اسلام تھے، کشمیر جنت نظیر کو دولت ایمان سے مشرف کرنے میں حضرت امیر کبیر کی خدمات سب سے زیادہ ہیں، انہوں نے اس وادی میں اسلام کی اشاعت بھی کی اور یہاں مسلم معاشرے کی بنیادیں بھی استوار کیں، ان کا کارنامہ صرف یہی نہیں ہے؛ بلکہ انہوں نے صنعت و حرفت کے فروغ کے ذریعہ کشمیر کی مالیات اور اقتصادیات کو بھی نئی جہات اور نئی ترقیاں عطا کر کے اس کے لئے ایک نئے مستقبل کا باب واکر دیا۔

حضرت امیر کبیر 12 رجب المرجب 713ھ مطابق 22 اکتوبر 1313ء کو ایران کے شہر ہمدان میں پیدا ہوئے، والد جو بڑے علم دوست تھے ان کی شدید خواہش تھی کہ ان کا بیٹا بڑا عالم بنے، اس لئے انہوں نے بیٹے کی تعلیم و ترقی پر بڑی توجہ دی، ابتدائی تعلیم کے بعد ان کو اپنے وقت کے جید عالم اور صوفی شیخ علاء الدولہ سمنانی کی خدمت میں بھیج دیا، آپ آٹھ سال ان کی خدمت میں رہ کر باطنی کیفیات کی تکمیل کرتے رہے، اس کے بعد آپ نے بعض دوسرے علماء و فضلاء سے بھی علم حاصل کیا اور تکمیل علوم کے بعد عالم کی سیاحت کے لئے نکل پڑے۔ تقریباً 20 یا 21 برس کی طویل سیاحت کے بعد آپ نے وطن مراجعت کی اور ہمدان میں دعوت

وتبلیغ اور ارشاد و اشاعت اسلام کا کام کرنے لگے، اس دوران آپ کو کشمیر کی طرف سفر کرنے کا داعیہ پیدا ہوا اور آپ کشمیر تشریف لائے اور یہاں اسلام کی اشاعت میں مشغول ہو گئے، کشمیر میں اس وقت حکومت مسلمانوں کی تھی لیکن عوام بڑی تعداد میں بدستور اپنے آبائی مذہب پر تھے اور جو مسلمان تھے ان میں بھی بے عملی اور بد عقیدگی بہت تھی، حضرت امیر کبیر کی مساعی جلیلہ سے یہاں نہ صرف اسلام کی اشاعت ہوئی بلکہ جو غلط رسوم و رواج معاشرے میں جڑ پکڑے ہوئے تھے ان کی بھی اصلاح ہوئی۔

کہتے ہیں کہ امیر کبیر کے ساتھ تقریباً سات سو داعی بھی تھے اور امیر کبیر کی تبلیغ و اشاعت سے کشمیر میں 73 ہزار لوگوں نے اسلام قبول کیا، سید محمد قادری نے کشمیر میں آپ کی آمد کے اثرات کا تذکرہ ہوئے ایک قطعہ تاریخ لکھا جس کا ترجمہ ہے:

”میر سید علی جو ہمدان کے شہر میں تھے انہوں نے ساتوں اقالیم کی سیر کی، کشمیر ان کے آنے سے بابرکت ہو گیا اور اس کے لوگ ہدایت کے طالب ہو گئے۔ ان کے آنے کی تاریخ ”مقدم شریف“ او‘ سے برآمد ہوتی ہے۔“

میر سید علی ہمدانی کی کاوشوں سے غیر اسلامی روایات و رسوم کا خاتمہ ہو گیا، خود سلطان کے نکاح میں دو سگی بہنیں تھیں، امیر کبیر کی تلقین سے اس نے اس غلطی کی اصلاح کی امیر کبیر کی تلقین سے راجہ نے ہندوانہ لباس ترک کر کے اسلامی لباس اختیار کیا۔

کشمیر کے ایک ہندو رئیس نے امیر کبیر کے ایک ساتھی میر سید حسین سمنانی کے ہاتھ پر اسلام قبول کیا، ان کا نام شیخ سلیمان رکھا گیا، ان کے ایک اور ساتھی سید قاضی تھے انہوں نے علاقہ لتار پور میں اسلام کی اشاعت کی۔

میر سید علی نے ”ذخیرۃ الملوک“ کے نام سے ایک کتاب لکھی، جس میں مسلم حکمرانوں کے لئے ہدایات ہیں، یہ کتاب ہنوز متداول ہے، اس کتاب کے علاوہ بھی سید علی ہمدانی نے بہت سی کتابیں تصنیف کیں تھیں، بعض مؤرخین کے مطابق امیر کبیر کی تصنیفات کی تعداد 45 ہے، میر واعظ مولوی عمر فاروق نے اپنے تحقیقی مقالہ جو ذخیرۃ الملوک کے انگریزی ترجمہ کا مقدمہ ہے میں حضرت امیر کبیر کی جملہ دستیاب کتب اور ان کے مخطوطات کا تذکرہ بڑی تفصیل سے کیا ہے۔

23.12 شیخ عین الدین محمد گنج العلم

حضرت شیخ عین الدین گنج العلم کا اصل نام محمد تھا، گنج العلم یا گنج العلوم کے لقب سے مشہور تھے، 706ھ میں دہلی میں پیدا ہوئے اور شمالی ہند کے متعدد علماء سے علوم کی تکمیل کی، انہوں نے مختلف علوم کے ماہرین سے ان کے مقام پر جا کر علوم کی تکمیل کی، مثلاً ضلع بلند شہر کے ایک مقام بھنوارا میں مولانا قوام الدین سے صرف و نحو کی تعلیم حاصل کی، تجوید کی تحصیل کے لیے راجستھان کے جوڑپور گئے۔ لغت اور خطاطی آگرہ میں مولانا منہاج الدین تیمی کنوری سے اور پنجاب میں مولانا اسمعیل کانوری سے پڑھی۔ اس کے بعد درسیات کی تکمیل کے لیے دکن میں دولت آباد گئے اور حضرت نظام الدین اولیاء کے ایک ہم سبق اور مشہور عالم مولانا شمس الدین دامغانی سے درسیات کی تکمیل کی اور بعض دیگر علماء سے اصول فقہ اور بلاغت و تفسیر کا علم حاصل کیا، درسیات کی تکمیل کے بعد سید علماء الدین جیوری سے بیعت ہوئے اور سلوک و معرفت کی منازل طے کیں، مرشد کی وفات کے بعد گلبرگہ کے ایک قریبی مقام سکر میں فروکش ہوئے اور اس مقام پر رہ کر طالبان حق کی اصلاح و رہنمائی کے کام میں لگ گئے۔

سکر کے مقام پر حضرت عین الدین نے تقریباً 36 سال درس و تدریس اور اصلاح و تربیت کا سلسلہ جاری رکھا، وہاں آپ نے باضابطہ ایک خانقاہ تعمیر کی تھی، اس خانقاہ میں حضرت سید محمد حسینی خواجہ بندہ نواز گیسو دراز اور خواجہ حسین شیرازی نے آپ سے استفادہ کیا تھا، ان کے علاوہ آپ کے تلامذہ و متوسلین میں شیخ ضیاء الدین غزنوی، شیخ ابراہیم سنگانی، شیخ محمد جنیدی اور شیخ عبداللہ غزنوی کو لازوال شہرت حاصل ہوئی۔

حضرت عین الدین آخر عمر میں بیابور تشریف لے گئے جہاں 795ھ میں آپ کا انتقال ہو گیا۔ حضرت عین الدین درس و تدریس کے علاوہ تصنیف و تالیف کا بھی ذوق رکھتے تھے، آپ کی کتابوں کے متعلق مختلف تذکروں میں جو اندراجات ہیں ان سے اندازہ ہوتا ہے کہ آپ نے مختلف دینی اور سیکولر موضوعات پر 125 کے قریب کتابیں تصنیف کیں تھیں، افسوس کہ زمانہ کی دست و برد سے ان میں سے اب کوئی کتاب دستیاب نہیں ہے، لیکن ماضی قریب تک محض کتابوں کے موجود ہونے کے شواہد ہیں، کیا عجب ہے کہ موجودہ دور کا اطلاعیاتی انفجار حضرت کی تصنیفات کی دریافت کا بھی موجب بن جائے۔

حضرت عین الدین کی ایک خاص خوبی یہ بھی تھی کہ آپ نے اپنی بعض تصنیفات کے لئے دکنی اردو زیادہ استعمال کی تھی اگر حضرت کے رسائل و کتب دستیاب ہو جائیں تو وہ اردو کے اولین نمونے ہوں گے۔ حکیم اللہ قادری نے لکھا ہے:

”آپ نے چھوٹے چھوٹے کئی رسالے دکنی زبان میں تصنیف کئے تھے، منجملہ ان کے تین رسالے ایک

مجموعے میں کالج قلعہ سینٹ جارج کے کتب خانے میں موجود تھے۔ ان کے اوراق کی مجموعی تعداد

چالیس تھی اور ان میں فرائض و سنن کے متعلق احکام و مسائل تحریر تھے۔ (اردو کے قدیم، ص 41)

حضرت عین الدین کی خانقاہ میں ایک بڑا کتب خانہ بھی تھا، اس میں ممکن ہے کہ حضرت کی کتابیں بھی رہی ہوں؛ لیکن اب اس کا کوئی سراغ نہیں ملتا۔

دکن میں تصوف کے فروغ اور خاص طور پر جنیدی سلسلہ کے فروغ میں حضرت عین الدین کی گراں قدر خدمات ہیں اور آج بھی ان کا فیضان وہاں جاری ہے۔

23.13 سید محمد اشرف جہانگیر سمنانی

سید محمد اشرف جہانگیر سمنانی کی شخصیت ایک طرف عملی تصوف میں بہت بلند مقام پر فائز ہے تو دوسری طرف ان کا علمی مرتبہ اور معقولات و منقولات میں ان کی دستگاہ بھی قابل ذکر ہے۔

ان کی شخصیت کے گرد عقیدت کے جالے اس طرح بنے ہوئے ہیں کہ حقیقی شخصیت کو تلاش کرنا دشوار ہو گیا ہے، تاہم اب ان کی شخصیت کو جاننے اور ان کے کمالات سے واقف ہونے کا کوئی ذریعہ سوائے اس کے نہیں ہے کہ ان تمام عقیدت مندوں کی زرنگاری میں ہی اس شخصیت کے حقیقی خدو خال کو تلاش کرنے کی کوشش کی جائے۔

سید محمد اشرف جہانگیر سمنانی کے بارے میں لطائف اشرفی میں لکھا ہے، ان کے والد بزرگوار محمد ابراہیم سمنان کے بادشاہ تھے اور والدہ خدیجہ بیگم خواجہ احمد بسیوی کی بیٹی تھیں، ابراہیم مجذوب کی دعاؤں سے سید محمد اشرف پیدا ہوئے؛ بچپن سے ہی بڑے ذہین تھے، سات سال کی عمر میں قرآن پاک مع قرأت سبعہ یاد کر لیا اور چودہ سال کی عمر میں معقولات و منقولات میں کامل دستگاہ حاصل کر لی جس کی وجہ سے سارے عراق میں ان کی شہرت ہو گئی۔

والد بزرگوار کے بعد تخت نشین ہوئے اور اپنی پوری قلمرو میں عدل و انصاف کا جھنڈا گاڑ دیا، ان کے غیر معمولی عدل و انصاف اور رعایا پروری کے قصے لطائف اشرفی میں منقول ہیں، کہتے ہیں کہ جب ان کو حکومت کرتے ہوئے ایک طویل زمانہ گزر گیا تو ایک مرتبہ خواب میں حضرت خضر کی زیارت ہوئی اور انہوں نے حکم دیا کہ حکومت چھوڑ دو اور ہندوستان جا کر اسلام کی اشاعت کرو، اس کو انہوں نے اشارہ نبوی سمجھا، حکومت اپنے بھائی سلطان محمد کے حوالے کی اور خود والدہ ماجدہ سے اجازت لے کر عازم ہند ہوئے۔

تین منزل تک شاہی لشکر رخصت کرنے آیا، اس کے بعد بھی بہت سا ساز و سامان اور گھوڑے ساتھ تھے جن کو رفتہ رفتہ الگ کرتے گئے اور سمرقند آتے آتے مکمل فقیرانہ وضع اختیار کر لی، وہاں سے چل کر اوج میں حضرت سید جلال الدین بخاری اور مخدوم جہانیاں جہاں گشت کی خدمت میں باریاب ہوئے، انہوں نے دیکھتے ہی کہا کہ بنگال میں علاء الحق تمہارے منتظر ہیں، راستے میں رک نہ جانا۔

وہاں سے رخصت ہو کر بنگال کا رخ کیا، بہار شریف پہنچے تو دیکھا کہ حضرت مخدوم الملک شرف الدین تکی منیری کا جنازہ رکھا ہوا ہے، اور حضرت کی وصیت تھی کہ ان کی نماز جنازہ ایسا شخص پڑھائے جو سات قرأتوں کا قاری ہو، صبح النسب سید ہو اور حکومت ترک کر کے آیا ہو، یہ خوبیاں سید محمد اشرف کے سوا کسی میں پوری نہیں تھیں، اس لیے نماز جنازہ انہوں نے پڑھائی اور کچھ دن حضرت کے مزار پر فیوض و برکات حاصل کرنے کے بعد بنگال کا رخ کیا۔

بنگال میں شیخ علاء الدین علاء الحق بن اسعد لاہوری کا فیض جاری تھا، یہ سلسلہ چشتیہ نظامیہ کے بزرگ تھے اور پنڈوہ میں مقیم تھے، ایک دن انہوں نے اپنے مریدوں کو خبر دی کہ جس کا انتظار ہم دو سال سے کر رہے ہیں وہ شخصیت اب پہنچنے ہی والی ہے اور ایک دن اچانک بولے: 'بوائے یارمی آید' یہ کہتے ہوئے باہر نکلے، ان کو باہر نکلتے دیکھ کر مریدوں کا ہجوم ساتھ ہو لیا، جب یہ جلوس شہر سے ایک کوس کے فاصلے پر پہنچا تو دیکھا کہ سید محمد اشرف جہانگیر تشریف لا رہے ہیں، انہوں نے حضرت شیخ علاء الدین کو دیکھا تو فوراً قدموں میں گر پڑے، حضرت نے بڑی شفقت سے اٹھا کر گلے لگایا اور یہ شعر پڑھا:

چہ خوش باشد کہ بعد از انتظارے

بامید رسد امیدوارے

(کتنا اچھا ہے کہ انتظار کے بعد امیدوار کی امید بر آئے)

حضرت علاء الدین اپنے نووارد مرید کو اعزاز و اکرام کے ساتھ خانقاہ میں لائے اور بیعت کیا، ساتھ ہی خلافت سے بھی سرفراز فرمایا، اس کا تذکرہ کرتے ہوئے خود سید محمد اشرف نے ایک رباعی اس طرح کہی:

نہادہ تاج دولت برسر من
 علاء الحق و الدین گنج نابات
 زہے پیرے کہ ترک او سلطنت داد
 برآوردہ مرا از چاہ آفات

(علاء الحق والدین جو شیرینیوں (مٹھائیوں) کے خزانے ہیں انہوں نے دولت کا تاج میرے سر پر رکھا۔ کیا ہی اچھا پیر ہے کہ اس نے مجھے مصیبتوں کے کنویں سے نجات دلائی)

سید محمد اشرف بارہ برس مرشد کی خدمت میں رہے مرشد نے خرقة خلافت کے علاوہ جہانگیر کا خطاب دیا اور انہوں نے اس خطاب کو اپنے لیے حکم نامہ سمجھ کر جہانگیری پر کمر کس لی، مرشد سے اجازت لے کر جو نیور کا رخ کیا، ساتھ بڑی تعداد میں اونٹ گھوڑے اور نچرتھے، لوگوں نے اس امارت کو دیکھ کر رویشی پر اعتراض کیا، حضرت نے جواب دیا کہ 'میخ طویلہ در گل زدہ ام نہ در دل، (یعنی میں نے طویلہ کی میخ مٹی میں گاڑی ہے اپنے دل میں نہیں)۔

اس سفر میں منیر سے بھی گذر ہوا، بعض لوگوں نے اس سفر میں ان پر رافضی ہونے کا بھی الزام لگایا؛ لیکن بعض علماء کی حمایت کی وجہ سے وہ الزام ان کی مقبولیت کو زیادہ متاثر نہ کر سکا، اسی سفر میں بہت سے روؤ سا بھی ان کے مرید ہوئے جن میں شیخ کبیر سرور پوری بڑی مشہور شخصیت ہیں جو عالم بھی تھے اور صاحب ثروت بھی۔

جو نیور پہنچنے پر قاضی شہاب دولت آبادی نے بھی قدم بوسی کی اور پھر قاضی شہاب کی وساطت ہی سے سلطان ابراہیم شاہ مع اپنے خوامین قدم بوسی کے لیے حاضر ہوا اور حضرت کی ملاقات سے بہت متاثر ہوا، حضرت کی بڑی تعریف و توصیف کی اور کہا کہ ایسے برگزیدہ لوگوں کا ہندوستان میں ورود بڑی سعادت کی بات ہے اور خود بھی مرید ہو گیا نیز اپنے بیٹوں کو بھی مرید کرا دیا۔

سید محمد اشرف جہانگیر ایک عرصے تک جو نیور میں رہے پھر عنان سفر اختیار کی، اور اس دفعہ سعادت سکونت کا فال کچھو چھو شریف کا نکلا جو بالآخر آپ کی آخری آرام گاہ بھی ثابت ہوئی۔

کچھو چھو شریف میں ایک جوگی رہتا تھا جو ہوا میں اڑتا تھا، اس نے حضرت سے مقابلہ کرنا چاہا؛ لیکن حضرت کی زیارت کے بعد ایسا مرعوب ہوا کہ اپنے دعویٰ سے باز آیا اور اپنے پانچ ہزار چیلوں کے ساتھ مسلمان ہو گیا، اس کا اسلامی نام بابا کمال پنڈت رکھا گیا اور اسی کی مڑھی میں خانقاہ تعمیر ہوئی اور یہیں ملک الامراء محمود نے آپ سے بیعت کی۔

خانقاہ کا نام کثرت آباد رکھا گیا، عبادت کے لیے ایک حجرہ تعمیر ہوا اس کا نام وحدت آباد رکھا گیا اور مجلس علم و ادب کے لیے ایک خاص حصہ متعین کیا گیا، اس کا نام دارالامان رکھا گیا۔

سید محمد اشرف کے فیوض و برکات کچھو چھو کے علاوہ جاس، رودولی اور انہونہ وغیرہ میں بھی پہنچے اور ہر جگہ ہزاروں لوگ ان سے مرید ہوئے، ان مریدین میں بہت سے جید علماء، صلحا اور اصحاب ثروت بھی شامل تھے۔

اعنکاف سے فارغ ہو کر ماوراءالنہر کے راستے ہندوستان کا رخ کیا، راستہ میں شیخ بہاؤ الدین نقشبندی سے اجازت حاصل کی اور خرقہ خلافت پایا، ترکستان میں اپنے نانا خواجہ احمد بسیوی کی اولاد سے ملے، پھر بخارا، قندھار، غزنی اور کابل ہوتے ہوئے ملتان پہنچے۔ اس کے بعد اجدادہن میں حضرت فرید الدین گنج شکر کے مزار پر حاضری دی، پھر دہلی اور وہاں سے اجمیر گئے اور وہاں سے گلبرگہ شریف جا کر حضرت سید محمد گیسو دراز سے ملے، پھر گجرات گئے وہاں سے واپس اپنی خانقاہ کچھو چھو شریف تشریف لے آئے۔ اس طویل سفر کے دوران حضرت نے اپنے اصلی وطن سمنان کی بھی زیارت کی اس وقت عزیزوں میں صرف ایک بہن زندہ تھیں۔ حضرت نے اس کے بعد ایک مرتبہ پھر بلاد اسلامیہ کا سفر کیا اور اس دفعہ ساتھ تھے امیر کبیر سید علی ہمدانی، اس سفر میں بھی متعدد اہم مقامات کی زیارت کی اور تقریباً چار سو کالمین کی صحبت سے فیض اٹھایا اور ان کی ہم رکابی اختیار کی، اس سفر میں حضرت مخدوم جہانیاں جہاں گشت سے بھی تیسری دفعہ ملاقات کی۔

اب پیمانہ عمر بھی لبریز ہو چکا تھا، آخر 28 محرم الحرام 808ھ کو کچھو چھو شریف میں ان کا انتقال ہو گیا، مادہ تاریخ ”اشرف المؤمنین“ ہے، وہیں دفن ہوئے، وفات کے وقت عمر مبارک ایک سو بیس سال تھی۔

حضرت سید اشرف جہانگیر سمنانی کے خلفاء کی بڑی تعداد ہے، جن میں بہت سے معروف لوگ ہیں، جیسے قاضی شہاب دولت آبادی، شیخ شمس الدین اودھی، مولانا صافی الدین رودولوی، شیخ سماء الدین رودولوی اور مولانا علم الدین جانی وغیرہ۔

سید محمد اشرف کے سلسلہ میں ظاہری شریعت کی پابندی بنیادی شرط تھی، شریعت کی پابندی کے بغیر کوئی شخص منزل مقصود تک نہیں پہنچ سکتا، البتہ شریعت کی اتباع کے ساتھ شیخ پر مکمل اعتماد اور اس کی ہر ہدایت کو حرز جاں بنانا راہ سلوک کی اولین شرط ہے، شیخ کی ہر بات کو بنانا وکیل اور قیل وقال کے بغیر تسلیم کرنا مرید کے لئے ضروری ہے۔ حضرت شیخ مزاجاً وحدت الوجودی تھے تاہم وحدت الوجود کی خود تشریح کرتے تھے، ان کی نظر میں وحدت کی دو قسمیں ہیں: وحدت مطلقہ من حیث الذات والصفات اور وحدت مقیدہ من حیث الصفات لا من حیث الذات۔ یہ دونوں وحدت جناب باری عزاسمہ کی دو کیفیات ہیں، ایک میں اس کی ذات کی وحدت کو اس طرح ثابت کیا جاتا ہے کہ اس کے سوا کوئی نہیں ہے۔ دوسری میں اس کی صفات کو اس کے لیے اس طرح خاص کیا جاتا ہے کہ اس کی صفات میں بھی وہ واحد و یکتا ہے جیسے اس کا قدیم ہونا۔

عام صوفیاء کی طرح ان کے یہاں بھی اصل اہمیت توحید کی معرفت کو حاصل ہے، توحید کی معرفت جس کو حاصل ہو گئی وہی ولی کامل ہے۔

راہ سلوک کی بنیادی شرائط میں سے ایک علم بھی ہے، حضرت فرماتے ہیں کہ اگر علم نہ ہو تو زاہد شیطان کے ہاتھ میں ایک مسخرہ ہے۔ اس لیے راہ سلوک اختیار کرنے سے قبل علم ضروری ہے، اس کے بعد توحید، معرفت، شریعت اور طریقت کی ڈگر پر قدم رکھے۔ فرماتے تھے کہ اگر کسی کو معلوم ہو جائے کہ اس کی زندگی کے صرف سات دن باقی ہیں تو اس کو چاہئے کہ علم فقہ حاصل کرے؛ چوں کہ ایک مسئلے کو جاننا ہزار رکعت نفل نماز سے افضل ہے۔

سید اشرف جہانگیر کی تعلیمات 'لطائف اشرفی فی بیان طوائف صوفی' میں بہت تفصیل سے مذکور ہیں، ان کے علاوہ بشارت المریدین اور مکتوبات اشرفی میں بھی ان کی تعلیمات ہیں اور اخبار الاخیار میں بھی ان کا ایک طویل خط شامل ہے۔

معلومات کی جانچ

1. نظام الدین اولیاء کی پیدائش کس شہر میں ہوئی؟

2. شرف الدین گنج میری کس سلسلے میں بیعت حاصل کی تھی؟

3. سید محمد حسینی بندہ نواز کے شیخ کا کیا نام تھا؟

4. ہمدان کس ملک میں واقع ہے؟

5. سید اشرف سمنانی کے ملفوظات کا کیا نام ہے؟

23.14 سید محمد غوث گوالیاری

سید محمد غوث گوالیاری سلسلہ شطاریہ کے سب سے بڑے عالم اور صوفی تھے، انہوں نے ہی اس سلسلہ کو شہرت کے بام عروج پر پہنچایا، ان سے قبل یہ سلسلہ بہت محدود تھا، شیخ محمد غوث گوالیاری کے بارے میں عام طور پر تذکرہ نگاروں نے لکھا ہے کہ حضرت دائی سکر میں رہتے تھے، لیکن بظاہر ان کا سکر ایسا تھا جس پر فرزا نگی بھی قربان ہو؛ چونکہ حضرت نے نہ صرف یہ کہ مغل حکمرانوں سے قریبی روابط استوار کئے بلکہ میدان جنگ میں ان کی اعانت کی اور شیر شاہ کی داروگیر سے بچنے کے لئے آپ نے ہجرت بھی کی، آپ کا انداز بود و باش ریسا نہ اور شاہانہ تھا آپ بالکل بادشاہوں کی طرح رہتے تھے، آپ جب چلتے تو طبل و نقارہ کے ساتھ چلتے تھے اور آپ کی جائیداد وغیرہ بھی کروڑوں میں تھی۔

شیخ کا ابتدائی زمانہ گوالیار میں بسر ہوا، جب مغل حکمران بابر نے گوالیار کا محاصرہ کیا اس وقت حضرت قلعہ کے اندر ہی تھے اور ان کی ترکیب سے مغل فوج نے وہ قلعہ فتح کیا تھا اس کے بعد حضرت کے تعلقات مغل حکمرانوں سے قائم ہو گئے، بابر کے بعد ہمایوں بھی حضرت کا بڑا معتقد رہا لیکن شیر شاہ سوری کے ہاتھوں ہمایوں کو شکست کھا کر ہندوستان سے جانا پڑا، اس کے بعد شیر شاہ نے ان مشائخ و صوفیہ سے بھی بدلہ لینے کی سعی کی جو مغل خاندان سے اچھے تعلقات رکھتے تھے، کئی مشائخ اس داروگیر میں پریشان کئے گئے، شیخ محمد غوث نے اپنے متوسلین اور مریدین کے ہمراہ گجرات کی طرف ہجرت کر کے اپنے آپ کو اس مصیبت سے بچایا۔ آپ تقریباً 18 سال گجرات میں رہے زیادہ وقت احمد آباد میں گزارا، ان کے قیام گجرات کے زمانے میں مشہور ہندوستانی محدث شیخ علی متقی برہانپوری نے ان پر کفر کا فتویٰ لگایا، شاہ محمود گجراتی نے شیخ و جیہہ الدین گجراتی سے استصواب رائے کیا لیکن انہوں نے علی متقی کے فتویٰ کی مخالفت کی اور خود بھی جا کر شیخ محمد غوث کے مرید ہو گئے، اس کے بعد ان کو گجرات میں قبول عام حاصل ہو گیا۔

ہندوستان کی بساط سیاست نے بھی اس دوران نئی کروٹ لی ہمایوں دوبارہ ہندوستان پر قابض ہو گیا، اور سوری سلطنت ختم ہو گئی۔ شیخ نے بھی حالات کی تبدیلی دیکھ کر گجرات سے گوالیار کی طرف واپس کی اور پھر آگرہ بھی تشریف لائے، ہمایوں کا انتقال

ہو چکا تھا، اکبر نو عمر اور بیرم خاں اتالیق تھے، شیخ گدائی صدر الصدور تھے، انہوں نے حضرت کی بعض تحریروں، خاص طور پر اس دعویٰ پر اعتراض کئے کہ انہوں نے جاگتے میں اللہ تعالیٰ کی زیارت کی ہے۔ اس پر دربار میں ان سے سوال و جواب ہوئے، غالباً اکبر بھی ان سے زیادہ متاثر نہیں تھا اس لئے ان کو دو کروڑ روپیہ دے کر گوالیار کی طرف واپس بھیج دیا، وہیں 1562ء میں شیخ گوالیار کا انتقال ہو گیا۔

شیخ محمد غوث گوالیار عظیم صوفی اور بڑے متحر عالم تھے، انہوں نے اپنی تصنیفات کے ذریعہ ہندو مسلم اتحاد اور مذہبوں کی روحانی بنیادوں میں یکسانیت تلاش کی، اس لئے حضرت کا طرز عمل ہندو جوگیوں کے ساتھ بڑی عقیدت اور احترام کا تھا، وہ آتے تو حضرت کھڑے ہو جاتے تھے، حضرت کی کتابوں میں، بحر الحیات اور جواہر خمسہ کو بڑی اہمیت حاصل ہے۔ ان کے علاوہ امرت کنڈم کا ترجمہ بحر الحیات کے نام سے کیا، اس کے علاوہ رسالہ معراجیہ کلیہ مخازن، ضمائر و بصائر، دعائے سیفی اور اوراد غوثیہ ان کی اہم تصنیفات ہیں، ان میں انہوں نے اپنے روحانی تجربات بیان کئے ہیں اور خاص طور پر جواہر خمسہ میں ہندوستانی جوگ اور روحانیت پر گفتگو کی ہے۔ حضرت کی علمیت اور وسیع المشربی کی وجہ سے حضرت کی تصنیفات کو ان کے زمانے میں بھی قبول عام حاصل تھا اور بعض کتابیں آج بھی اہمیت اور ذوق و شوق سے پڑھی جاتی ہیں۔

شیخ محمد غوث گوالیار ترک دنیا اور سلاطین سے بے زاری کی تعلیم نہیں دیتے تھے۔ دراصل ان کے طریقے میں بنیادی بات تربیت نفس ہے۔ نفس کی مخصوص تربیت کے بعد انسان کے لئے نہ کوئی عہدہ کوئی معنویت رکھتا ہے اور امراء و سلاطین سے قربت کچھ مضرت رساں ہو سکتی ہے، اس لئے انہوں نے حکمرانوں سے اچھے روابط رکھے اور بسا اوقات ان کا فائدہ بھی اٹھایا، لیکن عوام کی اصلاح و تربیت اور عام لوگوں کی روحانی ترقی سے کبھی غافل نہیں ہوئے۔

23.15 خواجہ باقی باللہ

حضرت خواجہ باقی باللہ کا اصل نام خواجہ عبدالباقی تھا، والد کا نام عبدالسلام اور بدخشاں کے رہنے والے تھے، آپ کی ولادت کابل میں 971ھ کے قریب ہوئی، مولانا محمد صادق حلوائی سے تلمذ اختیار کیا، حضرت کی طبیعت میں کچھ ایسی بے چینی اور بے قراری تھی کہ کتابی علم اس کی تسکین کے لئے ناکافی تھا، آخر شدید اندرونی داعیہ کے سبب درسیات کی تحصیل ترک کر کے حصول علم باطن میں سرگردانی اختیار کی، متعدد اکابر مشائخ کی خدمت میں حاضر ہوئے، توبہ کی بیعت کی لیکن طبیعت کو مطلوبہ استقامت نہ مل سکی، متعدد مرتبہ توبہ شکنی کی اور نئے مرشد کی تلاش میں سرگردانی اختیار کی۔ اسی درمیان خواجہ بہاؤ الدین نقشبند کے طریقہ کی طرف رجحان پیدا ہوا، اس سلسلہ کے ایک بزرگ شیخ باب کبروی سے مستفید ہوئے اور خواجہ عبید اللہ امراء کی کتب و رسائل سے استفادہ کرتے رہے، اس کے بعد شیخ محمد ملنگی سے ملاقات ہوئی اور طبیعت سلسلہ نقشبندیہ کے طریقہ پر جم گئی اور اس طریقہ کے حور ہے۔

باطنی علوم کی تکمیل اور منازل سلوک کی راہ پیمائی کے بعد آپ نے اس سلسلہ کی اشاعت شروع کی، پہلے ماوراء النہر میں لوگوں کی اصلاح کرتے رہے، پھر ہندوستان کا رخ کیا اور دہلی میں قیام پذیر ہوئے، اس وقت ہندوستان کا پایہ تخت آگرہ تھا؛ لیکن حضرت کی چشم باطن نے دیکھ لیا تھا کہ دہلی جلد ہی مرکز حکومت بن جائے گا اور دہلی میں رہ کر سلسلہ کی خدمت زیادہ بہتر طریقہ پر کی جاسکتی ہے۔

ایک اہم بات یہ ہے کہ خواجہ باقی باللہ میں ہندوستان آنے کے بعد بھی تلاش مرشد کا سلسلہ اور روحانی استاذ سے فیض حاصل کرنے کا جذبہ باقی تھا، گڈھ مکتیسر میں ایک بزرگ شیخ اللہ بخش تھے، ان سے بھی آپ نے فیض حاصل کیا اس کے بعد مستقل سکونت دہلی میں اختیار کی۔

حضرت خواجہ باقی باللہ بڑے صاحب کرامات بزرگ تھے، جذبہ دروں بے تحاشا تھا، آپ کی رباعیات میں ان کے جذب باطن کی جھلک ہر صاحب ذوق محسوس کر سکتا ہے، اس کے ساتھ کس نفسی بے انتہا تھی، علماء و فضلاء کا غایت درجہ اکرام کرتے تھے، حضرت مجدد الف ثانی کی باطنی کیفیات کو محسوس کر کے ایک مرتبہ ایک خط میں تحریر فرمایا کہ شیخ احمد ایسے آفتاب ہیں جن کی روشنی میں ہم جیسے گم ہو جائیں گے۔

انکسار اور تواضع کی وجہ سے اکثر لوگوں کو خاص طور پر اہل علم کو ذکر کی تلقین سے بھی اعراض فرماتے تھے، بعض لوگوں نے اپنے مرید ہونے کے واقعات کو جس انداز میں لکھا ہے وہ پوری ایک داستان ہے، اس کے ساتھ حضرت خواجہ میں تحمل و بردباری بھی اعلیٰ درجہ کی تھی، ایک واقعہ مولانا کشمی نے لکھا ہے کہ آپ کے پڑوس میں ایک نوجوان رہتا تھا جو بڑے فسق و فجور میں مبتلا تھا، لیکن آپ اس کی ہر چیز کو برداشت کرتے رہتے تھے، آخر آپ کے ایک مرید نے اس کی شکایت کر کے حکام سے اسے گرفتار کرادیا، حضرت کو خبر ہوئی تو مرید پر برہم ہوئے اور پوچھا کہ تم نے کیوں اس کی شکایت کی؟ اس نے کہا حضرت وہ بڑا فسق و فاجر تھا اس لئے میں نے ایک حاکم سے اس کی شکایت کر دی۔ حضرت نے فرمایا کہ ہاں بھائی تم اہل صلاح و تقویٰ ہو اس لئے تم کو اس کا فسق و فجور نظر آ گیا، ہم نے اپنے آپ کو کبھی اس سے بہتر نہیں سمجھا اس لئے ہم نے اس کی کبھی شکایت بھی نہیں کی۔ اس کے بعد آپ نے کوشش کر کے اس نوجوان کو رہا کرایا، وہ حضرت کے اس احسان سے اتنا متاثر ہوا کہ حضرت کا مرید ہو کر تمام فسق و فجور سے تائب ہو گیا۔

صاحب زبده المقامات نے حضرت کے ایسے بہت سے واقعات نقل کئے ہیں جو حضرت کی تواضع، انکساری، تحمل، بردباری اور فروتنی نیز مخلوقات سے محبت اور شفقت کی علامت ہیں۔

حضرت کا اصل کارنامہ مجدد الف ثانی شیخ احمد سرہندی کی تربیت ہے، حضرت خواجہ باقی باللہ نے حضرت مجدد کی ایسی تربیت فرمائی اور سلسلہ نقشبندیہ کو ان کی شکل میں ایسا آفتاب و ماہتاب عطا کیا کہ یہ سلسلہ نہ صرف ہندوستان بلکہ پورے بلاد اسلامیہ میں پھیل گیا، اور اس کی ضیا پاشی سے سارا مشرق روشن ہو گیا۔

حضرت خواجہ باقی باللہ کو قدرت کی طرف سے گویا اسی کام کے لئے مامور کیا گیا تھا، آپ نے یہ کارنامہ انجام دیا، اس کے بعد فوراً بعد ہی داعی اجل کا پیغام آن پہنچا اور صرف چالیس سال کی عمر میں 14 جمادی الآخر 1014ھ کو آپ کا انتقال ہو گیا، مزار مبارک دہلی میں ہے اور ہنوز زیارت گاہ خلاق ہے۔

حضرت خواجہ باقی باللہ نے اصل تصنیفی کام انسانوں کی تصنیف یعنی تربیت رجال کا کیا تھا، صفحہ قرطاس پر روئے خامہ سے انہوں نے بہت کم لکھا، صرف چند رسائل اور کچھ رباعیات ہیں، لیکن ان سے بھی حضرت کے جذب و شوق، ذوق و استغراق اور علیت کا بخوبی اندازہ ہوتا ہے۔ حضرت کے چند ملفوظات یہ ہیں:

حضرت نے فرمایا کہ اگر کوئی سالک مقام معصیت میں پھنسا ہوا ہے، یا دنیا کی طرف اس کی رغبت کم نہیں ہوتی تو اس کے اندر درج ذیل اسباب میں سے کوئی سبب ضرور ہوگا۔

1. یا وہ بقدر ضرورت معاش پر قانع نہیں ہوگا۔
2. یا عوام کے ساتھ اس کا اختلاط زیادہ ہوگا۔
3. یا اس کے اوقات ذکر الہی سے معمور نہیں ہوں گے۔
4. یا وہ خدا سے غیر خدا کا طالب ہوگا۔
5. یا اس کے مجاہدہ نفس میں کمی ہوگی۔
6. یا وہ اپنے احوال و مقامات اور اپنی قوت کو سراہتا ہے۔
7. یا پھر ازیلی احکام کے سامنے سر تسلیم خم نہیں کرتا ہوگا۔

ایک مرتبہ فرمایا کہ توکل یہ نہیں ہے کہ ہاتھ پر ہاتھ دھر کر بیٹھ جائے، یہ تو بے ادبی ہے، توکل کا مطلب ہے سبب کو قائم کرنا، لیکن سبب کو اصل نہ سمجھنا، سبب دراصل دروازے کے قفل کے درجے میں ہے۔

23.16 مجدد الف ثانی شیخ احمد سرہندی

شیخ احمد سرہندی 4 ر شوال 971ھ / 26 مئی 1564ء کو بروز جمعہ پنجاب کے ایک گاؤں سرہند میں پیدا ہوئے، آپ کا سلسلہ نسب حضرت عمر فاروق سے جا ملتا ہے، آپ کا خانوادہ بھی ایک علمی گھرانہ تھا، خود آپ کے والد ایک بڑے عالم اور صوفی تھے، انہوں نے لائق فرزند کی تعلیم و تربیت کا بہتر انتظام کیا، سب سے پہلے قرآن مجید حفظ کیا، ابتدائی تعلیم اپنے والد سے حاصل کی۔ اس کے بعد معقولات کی تکمیل اپنے عہد کے مشہور عالم ملا کمال کشمیری سے کی، تفسیر اور بخاری شریف نیز دیگر کتب حدیث کی تحصیل شیخ یعقوب صرنی اور قاضی بہلول بدخشانی سے کی۔ سترہ برس کی عمر میں تکمیل علوم سے فارغ ہو کر وطن تشریف لائے، تین سال تزکیہ باطن میں مصروف رہے اس کے بعد آگرہ تشریف لے گئے، اور یہاں ابوالفضل اور فیضی جیسے بڑے علماء کی محفل کوزینت بخشی، کہتے ہیں کہ انہوں نے فیضی کی تفسیر سواطع الالہام کی تصنیف میں مدد کی تھی، اور ابوالفضل کو ان سے خاص تعلق تھا، ابوالفضل کی مجلس میں وہ مستقل شریک ہوتے تھے، ایک دفعہ کسی مسئلہ پر بحث کے دوران ابوالفضل نے امام غزالی کے بارے میں کوئی ناروایات کہی جس سے ناراض ہو کر شیخ ان کی مجلس سے باہر چلے گئے، کہتے ہیں کہ ابوالفضل نے معذرت کر کے شیخ کو واپس بلا لیا تھا، لیکن پھر کسی ایسے ہی واقعہ کے بعد یہ ناراضگی کا وقفہ طویل ہو گیا اور اس کی خبر شیخ کے والد کو بھی پہنچی تو وہ سرہند سے آگرہ تشریف لائے اور شیخ کو اپنے ساتھ واپس لے گئے۔

واپس سرہند جاتے ہوئے تھائیسر کے مقام پر پنجاب کی مشہور شخصیت شیخ سلطان سے ملاقات ہوئی اور انہوں نے اپنی بیٹی کا عقد شیخ احمد سے کر دیا، شیخ احمد نے سرہند پہنچ کر کئی سال صرف مطالعہ اور مجاہدہ میں صرف کیے، خاص طور پر تصوف کی کتابوں کا یکسوئی

سے مطالعہ کیا اور اپنے والد کی نگرانی میں سلوک کے منازل طے کیے، شیخ احمد نے اپنی اس روحانی تربیت کا تذکرہ اپنے بعض مکتوبات میں اور اپنی کتاب 'مبدأ و معاد' میں کیا ہے۔

1597 / 1007 میں شیخ کے والد کا انتقال ہو گیا، اس کے بعد انہوں نے حج کا ارادہ کیا اور دہلی تشریف لائے، دہلی میں ان کی ملاقات خواجہ باقی باللہ سے ہوئی اور ان کی شخصیت میں ایسا جذب اور ایسی مقناطیسیت تھی کہ شیخ احمد سب کچھ ترک کر کے انہی کے ہورہے، پیر کو بھی اپنے مرید کے اندر ایسی عظیم شخصیت کا جلوہ دکھائی دیا کہ چند ماہ کی تربیت کے بعد پیر نے اعلان کر دیا کہ شیخ احمد ایسا روشن چراغ ہیں کہ ان کی روشنی پوری دنیا کو منور کرے گی۔ اور پیر کا فرمان حرف بحرف درست ثابت ہوا، شیخ احمد نے نقشبندیہ سلسلے میں بیعت کر کے اس سلسلہ کو پورے عالم اسلام میں پھیلا یا اور یہ سلسلہ اتنی تیزی کے ساتھ پھیلا کہ سلطان جہانگیر نے لکھا ہے کہ شیخ کے مریدین ہندوستان کے تمام شہروں میں پھیل گئے ہیں۔

شیخ احمد کے مرید ہندوستان کے اہم شہروں جیسے لاہور، دہلی، آگرہ، سہارن پور، بدایوں، جوینپور، الہ آباد، مکن پور، پٹنہ، منگل کوٹ (بنگل) اور برہان پور میں پھیل گئے۔ ہندوستان کے علاوہ شادماں (اصفہان) حسین ابدال (کابل) کشم (بدخشاں) پیرک (قندھار) اور طالقان میں بھی شیخ کے مرید اور خلفاء کی بڑی تعداد موجود تھی، ان تمام مقامات پر حضرت کے مریدین اور خلفاء نے شیخ کے افکار کی اشاعت کی اور شیخ جو تجدیدی کارنامہ انجام دے رہے تھے اس کے دست و بازو بنے۔

شیخ احمد نے جو تجدیدی کارنامہ انجام دیا اس کے تین پہلو ہیں، ایک سرکاری، دوسرے علماء اور تیسرے صوفیہ، سرکاری سطح پر اس دور میں اکبر کے دین الہی کا چرچا تھا، اکبر نے یہ نظریہ پیش کیا کہ اب اسلام کو آئے ہوئے ایک ہزار سال پورے ہو گئے، جو کسی بھی مذہب کی طبعی عمر ہے، اس لیے اب اسلام کو ختم کر کے نئے دین کا آغاز ہونا چاہیے، اکبر کے بعض درباری علماء جیسے ابو الفضل، فیضی اور ان کے والد المہارک، میر فتح اللہ شیرازی اور شریف آملی وغیرہ نے اکبر کی اس سلسلہ میں بڑی مدد کی، بلکہ سچ یہ ہے کہ انہی درباری علماء نے اکبر کو یہ راہ بھنائی اور اکبر نے مختلف مذاہب کی اخلاقی تعلیمات کو یکجا کر کے ایک نیا دین تیار کروایا، جس کا نام دین الہی رکھا اور سرکاری طور پر اس کی تبلیغ و اشاعت کا کام شروع کیا، لیکن یہ مذہب تو پورے طور پر ناکام ہو گیا اور چند درباری لوگوں کے سوا کسی نے اس کو اختیار نہیں کیا۔ البتہ اس کے اثرات اسلام پر بہت ناروا مرتب ہوئے، رسول اللہ کی شخصیت کو کھلے عام تنقید کا نشانہ بنایا جاتا، وحی کا مذاق اڑایا جاتا، قیامت اور حشر و نشر کے تصورات کو نشانہ تضحیک بنایا جاتا، شریعت کے محرمات کو حلال کر دیا گیا اور حلال چیزوں پر پابندی لگائی گئی، خطبہ جمعہ میں سے صحابہ کے نام نکال دیئے، عربی مدارس کی امداد موقوف کر دی گئی، مجوسیت کے زیر اثر آگ کی عظمت کا بیان ہونے لگا وغیرہ بہت سے اعمال ہیں، جن کا تذکرہ ابو الفضل نے آئین اکبری میں ملا عبد القادر بدایونی نے منتخب التواریخ میں اور خود شیخ احمد سرہندی نے مکتوبات میں کیا ہے۔

ان نامساعد حالات میں اسلام کے لیے بحیثیت ایک مذہب زندہ رہنا مشکل ہو گیا، متعدد مقامات پر مسجدیں شہید کی گئیں اور اسلامی اعمال کی انجام دہی مشکل ہو گئی، اسلام کے ارکان کو نشانہ تضحیک بنایا جانے لگا حتیٰ کہ بہت سے مقامات پر مسلمانوں کی جانیں بھی محفوظ نہیں رہیں، شیخ احمد نے اپنے خطوط میں اسلام کی اس زبوں حالی کا تذکرہ کیا ہے۔

اکبر کی وفات کے بعد تخت نشینی کے مسئلہ میں جہانگیر کو بعض ایسے درباری امراء کی حمایت حاصل ہو گئی جو اکبر کی مذہبی پالیسی کے خلاف تھے، خاص طور پر صدر جہاں، امیر خاں اور شیخ فرید کی حمایت مل جانے سے جہانگیر تخت نشین ہوا، شیخ احمد نے ان تمام امراء کو خطوط لکھے اور ان کو توجہ دلائی کہ وہ اسلام کو از سر نو نافذ کرنے کی جدوجہد کریں، مثلاً صدر الصدور صدر جہاں کے نام ایک خط میں لکھا ہے:

”اب جبکہ صورت حال بدل چکی ہے، لوگوں کی عداوتیں کم ہو چکی ہیں، اسلامی زعماء اسلام اور علماء اسلام کی ذمہ داری ہے کہ وہ شریعت کو نافذ کرنے کی کوشش کریں، اسلام کے جو ارکان منہدم ہو گئے ہیں ان کو دوبارہ رائج کریں، اگر بادشاہ شریعت مصطفویہ کے نفاذ میں کوشاں نہ ہو اور اس کے قریبی لوگ اپنے آپ کو اس معاملے میں معذور سمجھیں اور وقت کو اسی طرح گزار دینا چاہیں تو آگے چل کر عام مسلمانوں کو جن کے لیے کوئی قوت حاصل نہیں ہے زندگی دشوار ہو جائے گی۔“

اس طرح شیخ احمد نے اکبری عہد میں اسلام اور مسلمانوں پر ہوئے اثرات بد کے ازالے کے لیے کوششیں کیں اور دوسرے ہزارے کے تصور کے تحت اسلام کی جو چیزیں ترک کر دی گئی تھیں ان کا احیاء کرنے کے لیے درباری امراء کو متوجہ کیا۔

شیخ احمد سرہندی کا دوسرا بڑا کارنامہ علماء کی اصلاح کا تھا، اس زمانے میں بہت سے علماء خاص طور پر دربار سے وابستہ علماء کے زیر اثر بدعات اور مشرکانہ اعمال کا زور بڑھ گیا تھا، تاریخ اسلامی خاص طور پر عہد صحابہ پر سخت تنقیدیں کی جانے لگیں۔ قاضی نور اللہ شوستری اور ان کے ہم خیال علماء نے صحابہ کرام پر سب و شتم شروع کر دیا تھا، بہت سے علماء وحی اور نبوت پر شک کرنے لگے، شیخ احمد سرہندی نے ان اثرات کے ازالے کے لیے اثبات النبوة اور ردوافض دو کتابیں لکھیں، اور دلائل سے ثابت کیا کہ نبوت خلاف عقل نہیں ہے اور حضرت محمد مصطفیٰ آخری نبی ہیں، نبوت اللہ تعالیٰ کا عطیہ ہے، جو وہ اپنے منتخب بندوں کو دیتا ہے، یہ کسی چیز نہیں بلکہ وہی نعمت ہے، کشف اور الہام کے ذریعہ نبوت کی حقیقت کو جاننا جاسکتا ہے لیکن یہ کشف والہام سے بدرجہا بلند ہے، اسی طرح صحابہ کرام کے بارے میں لکھا کہ مشاجرات صحابہ اجتہادی عمل ہیں، حضرت علی بر سر حق تھے اور ان کے مخالفین غلطی پر تھے لیکن ان کی غلطی بھی اجتہادی تھی، اس لیے ان کو سب و شتم کرنا جائز نہیں ہے اور صحابہ کرام کی اس تنقیص سے خود نبی صلی اللہ علیہ وسلم پر حرف آتا ہے کہ آپ نے (نعوذ باللہ) ایسے لوگ تیار کیے جنہوں نے آپ کی وفات کے فوراً بعد آپ کی ہدایات کو چھوڑ دیا۔ اس طرح شیخ احمد نے علماء کی غیر شرعی مویشگانہ فیوں پر تنقید کی اور صحیح افکار کی اشاعت کے لیے بھرپور کوشش کی۔ کتابوں کے علاوہ انہوں نے خطوط لکھ کر بھی لوگوں کی اصلاح کی کوششیں کیں۔

شیخ احمد سرہندی کے کار تجدیدی اور اصلاحی کوششوں کا تیسرا بڑا میدان جاہل صوفیہ کی اصلاح اور ان کے اثرات کا ازالہ تھا، اس دور میں صوفیہ کے اندر سماع، وجد اور رقص عام تھا، فرائض اور سنن کے مقابلے میں ذکر و اذکار کو اہمیت دیتے تھے، پیروں کے بارے میں یہ تصور عام تھا کہ ان کے اندر ایسی قوت ہوتی ہے کہ اگر وہ کسی سے ناراض ہو جائیں تو اس کو روحانی ترقی سے محروم کر سکتے ہیں، پیروں کو سجدہ تعظیمی کیا جاتا تھا، مزاروں پر منت مانگی جاتی تھی، وجودی صوفیہ تو شریعت کو حجاب قرار دیتے تھے، زندگی کا مقصد فنا اور بقاء کے تجربات بن گیا تھا، کشف و کرامات پر بے انتہا اعتماد کیا جاتا تھا، بعض صوفیہ اپنے وضو کے ماء مستعمل کو بطور تبرک مریدوں

میں تقسیم کیا کرتے تھے۔ شیخ احمد سرہندی نے ان تمام امور پر تنقید کی اور ان کو بدعت قرار دیا، رقص و موسیقی اور سماع و وجد پر تنقید کی، سجدہ تعظیسی کی شدید مذمت کی، کشف و کرامات کے بارے میں یہ بتایا کہ یہ ولی کی عظمت و شان کے لئے ضروری نہیں ہیں، انہوں نے دلیل دی کہ جتنے بڑے صوفیہ گزرے ہیں جیسے حضرت خواجہ جنید بغدادی ان سے چند کرامات بھی منسوب نہیں ہیں، اگر کرامت ولی کے لیے معیار ہوتیں تو بڑے صوفیہ سے زیادہ کرامات کا صدور ہوتا۔ وحدۃ الوجودی صوفیہ پر ان کی تنقید اور سخت ہے، انہوں نے وحدۃ الوجود کے مقابلے میں ایک مستقل فلسفہ اور نظریہ پیش کیا جس کے مطابق وحدۃ الوجود کی کیفیت کو غیر حقیقی اور صرف بندے کے ذہن کا تخیل قرار دیا، انہوں نے بتایا کہ وحدۃ الوجود راہ سلوک کی ایک منزل ہے، آخری منزل نہیں۔ آخری منزل عبدیت کا اثبات ہے، بندہ کی معراج یہ ہے کہ اس کو اپنی عبدیت کا احساس ہو جائے، وحدۃ الوجود نہیں، اس لیے انہوں نے زور دے کر کہا کہ وحدۃ الوجود جو مقام جمع کی ایک کیفیت ہے وہ صرف احساس اور مشاہدہ ہے، اس کو وحدۃ الشہود کہنا زیادہ موزوں ہے، بندے کی منزل اس جمع کے بعد فرق کا اثبات ہے جب بندہ اس کیفیت سے آگے بڑھتا ہے تو اس کو اندازہ ہوتا ہے کہ مقام جمع یا وحدۃ الوجود صرف ایک تخیل تھا، حقیقت اس کے برعکس ہے، بندہ کی معراج عبدیت کا اثبات ہے وحدۃ الوجود نہیں۔ ایک خط میں لکھتے ہیں:

”فناء اور بقاء شہودی ہے وجودی نہیں، بندہ نہ تو خدا بن سکتا ہے اور نہ خدا کے ساتھ متحد ہو سکتا ہے، بندہ ہمیشہ بندہ رہتا ہے اور خدا ہمیشہ خدا۔ جو لوگ فنا اور بقاء کو وجودی کہتے ہیں اور کہتے ہیں کہ بندہ اپنے وجودی تعینات سے بالاتر ہو کر ذات حق سے جو تعینات اور قیود سے بالاتر ہے متحد ہو جاتا ہے، یا یہ سمجھتے ہیں کہ وہ قطرہ تھا جو دریا میں مل گیا اور دریا ہو گیا، اور ان کی وجودی انفرادیت ذات واحد میں گم ہو گئی، وہ لوگ ملحد اور زندیق ہیں، اللہ تعالیٰ ہمیں اس طرح کے ملحدانہ افکار سے محفوظ رکھے۔“

شیخ احمد سرہندی مجدد الف ثانی نے سترہویں صدی کے پس منظر میں شریعت کی زبردست خدمت کی، انہوں نے علماء سوء کے ذریعے شریعت کی من مانی تعبیر کی اصلاح کی، حکمران وقت نے مذہب کو جوڑک پہنچائی تھی اور ایک نئے دین کا آغاز کرنے کی کوشش کی تھی اس کا مقابلہ کیا اور جاہل صوفیہ نے تصوف کو من مانے معنی پہنا کر جو گمراہی پھیلانی، اس کی اصلاح کی اور ان تمام فتنوں کے درمیان اسلام کی حقیقی تصویر کو از سر نوا جا کر کیا۔ انہوں نے بتایا کہ دین کی اصل بنیاد نہ فصوص الحکم ہے نہ فتوحات مکیہ اور نہ صوفیہ کے کشف و کرامات؛ بلکہ دین کی بنیاد قرآن و سنت ہے اور یہی دونوں دین کا معیار ہیں۔ اگر کسی صوفی کا کشف قرآن و سنت کے مطابق ہے تو اس کو اہمیت دی جاسکتی ہے، لیکن جو کشف ان دونوں بنیادوں کے خلاف ہو، وہ قابل رد ہے۔ شریعت کا مصدر قرآن و سنت ہے کوئی اور چیز نہیں، چاہے وہ صوفی کا کشف ہو یا سالک کا مشاہدہ، ان سب کو قرآن و سنت کی کسوٹی پر جانچا جائے گا۔

شیخ احمد سرہندی کے یہ افکار جتنے ان کے عہد میں اہم تھے اتنے ہی اہم آج بھی ہیں، آج بھی اس کی ضرورت ہے کہ مختلف افکار و نظریات اور فلسفہائے حیات کے درمیان شریعت مطہرہ کی حقانیت کو اس کے بنیادی مصادر اور ماخذ کی روشنی میں جانا جائے اور ان سب کا جائزہ قرآن و سنت کی روشنی میں لیا جائے، شیخ احمد سرہندی کی یہ فکر اور ان کا پیغام آج بھی زندہ و تابندہ اور اہم ہے۔

حضرت شاہ ولی اللہ محدث دہلوی بن شاہ عبدالرحیم دہلوی (1114ھ شوال مطابق 2 مارچ 1703ء - 29 محرم الحرام 1176ھ مطابق 20 اگست 1762ء) اپنے وقت کے جید عالم، محدث، مفسر، مورخ اور متکلم تھے، وہ بلاشبہ اپنی صدی کے مجدد تھے۔ فقہ میں ان کو گہری بصیرت حاصل تھی، تصوف کے امام تھے، ایسی جامع العلوم شخصیت اسلامیان ہند میں کوئی دوسری نظر نہیں آتی، انہوں نے برصغیر کی پوری علمی روایت کو تبدیل کر دیا، ان کے والد شاہ عبدالرحیم (م: 1719) ایک متحر عالم اور نقشبندیہ سلسلہ کے عامل صوفی تھے، ان کا تعلق چشتیہ اور قادریہ سلسلوں سے بھی تھا، ان کے والد کا دہلی میں اپنا مدرسہ تھا 'فتاویٰ عالمگیری' کے مرتبین میں آپ کا نام بھی تھا۔

شاہ عبدالرحیم نے اپنے بیٹے کی تعلیم پر خصوصی توجہ دی اور شاہ ولی اللہ نے پانچ سال کی عمر میں ہی مکتب شروع کر دیا، سات سال کی عمر میں وہ نماز اور روزہ کے پابند ہو گئے اور قرآن مکمل کر لیا تھا، اسی عمر میں انہوں نے فارسی کے قصے کہانیاں بھی پڑھنی شروع کیں، دس سال کی عمر تک آتے آتے وہ آزادانہ طور سے لکھ پڑھ سکتے تھے۔

شاہ ولی اللہ نے اپنے والد سے حدیث میں صحیح بخاری، مشکوٰۃ المصابیح کے درس لئے اور تفسیر قرآن، فقہ اور دینیات کی تعلیم بھی حاصل کی، اس کے علاوہ ان کو نظریہ وحدت الوجود کے ابن عربی اسکول کے شیوخ جیسے عبدالرحمان جامی (1492) اور فخر الدین عراقی (1289) کی تصانیف سے روشناس کر دیا گیا، انہوں نے علم نجوم، ریاضی، عربی، فارسی زبان و گرامر، طب کی تعلیم بھی حاصل کی جس کی واضح جھلک ان کی تحریروں میں پائی جاتی ہے۔

1719 میں اپنے والد کی وفات کے بعد سے شاہ ولی اللہ نے بارہ سال دینی علوم کی درس و تدریس میں گزارے، ساتھ ہی روحانیت کا سلسلہ بھی جاری رہا، اپریل 1731 کے قریب شاہ ولی اللہ حج و زیارت کے لئے عازم سفر ہوئے، مکہ اور مدینہ میں ان کے قیام کا عرصہ تقریباً چودہ ماہ تھا، وہ دسمبر 1732 میں ہندوستان واپس آئے۔

حجاز میں شاہ ولی اللہ کا قیام ان کے فکر و نظر اور آئندہ زندگی کے لائحہ عمل میں بہت اہم ثابت ہوا، دونوں مقدس شہروں کے قیام کے دوران انہوں نے مشاہیر علماء سے حدیث، فقہ اور تصوف کی تعلیم حاصل کی جن کا تذکرہ انہوں نے انفاس العارفین میں کیا ہے، شیخ ابو طاہر الکردی المدنی (م: 1733)، شیخ وفد اللہ الہکی اور شیخ تاج الدین القلعی الحنفی (م: 1734) نے ان پر سب سے گہرا اثر چھوڑا ہے، مکہ کے ان اساتذہ نے شاہ ولی اللہ کو علم حدیث میں ابھرتی ہوئی آفاقیت کے رجحان سے روشناس کیا جو اٹھارہویں صدی میں شمالی افریقی، حجازی اور ہندوستانی مطالعہ اور ارتقاء کی روایت کی ہم آہنگی کے باعث ظاہر ہو رہا تھا۔ انہی مقدس شہروں کے قیام کے دوران امام مالک کے مجموعہ حدیث 'الموطا' کے تئیں ان کی پسندیدگی میں اضافہ ہوا اور بعد میں مسویٰ اور مصنفی کے نام سے انہوں نے اس کی دو تفسیریں بھی لکھیں۔ مکہ اور مدینہ میں شاہ ولی اللہ کو کئی روحانی تجربے حاصل ہوئے، حضور صلی اللہ علیہ وسلم ان کے خواب میں تشریف لائے، ان کے سوالات کی تشنگی دور فرمائی اور ہندوستان میں تعلیم و تدریس کی مہم چلانے کی ہدایت کی، شاہ ولی اللہ کا خیال تھا کہ یہ رویا ان کے دینی مقصد اور اعلیٰ مدارج کا اظہار اور منظوری ہے اور اسی کا ذکر انہوں نے اپنی کتاب 'فیوض الحرمین' میں کیا ہے۔

حج سے واپسی پر انہوں نے دوسری شادی کی، اس شادی سے ان کے چار صاحبزادے اور ایک صاحبزادی پیدا ہوئیں، ان کی پہلی شادی سے ایک لڑکا اور ایک لڑکی پہلے سے موجود تھے۔ شاہ ولی اللہ کا انتقال 1762 میں ہوا۔

شاہ ولی اللہ دہلوی کو دست فیاض نے بڑی عبقری صلاحیتوں سے نوازا تھا، اس پر مستزاد یہ کہ شاہ عبدالرحیم جیسے عالم کی سرپرستی مل گئی، سفر حجاز نے ان صلاحیتوں کو مزید نکھار دیا، اس طرح شاہ ولی اللہ کو مختلف علوم میں غیر معمولی دستگاہ حاصل ہوگئی، خاص طور پر حدیث، تفسیر، فقہ، تصوف اور کلام میں ان کی عبقری شان بالکل انوکھی اور نرالی ہے۔

حدیث شاہ ولی اللہ کی فکری اور علمی جولانگہ کا اصل میدان تھا، شاہ صاحب نے برصغیر میں حدیث کی مختلف کتابوں کے درس کا آغاز کیا، صحاح ستہ کی باقاعدہ تدریس شاہ صاحب ہی کی دین ہے، ان سے قبل حدیث کی صرف ایک کتاب مشکوٰۃ الانوار کا رواج تھا، شاہ صاحب نے اور کتابوں کا درس شروع کیا اور ایک ایسے وقت میں جب حدیث کی تدریس عالم عرب میں بھی کم ہوگئی تھی، برصغیر اس جوت سے جگمگا اٹھا۔

درس و تدریس کے علاوہ شاہ ولی اللہ نے حدیث میں متعدد کتابیں بھی تصنیف کیں، موطا امام مالک کی شرح مصنفی (فارسی) اور مسوی (عربی) اہل علم سے داد تحسین حاصل کر چکی ہے۔ اس کے علاوہ بخاری کے ابواب کے تراجم بھی آپ کی ایک اہم اور منفرد تصنیف ہے۔

علم تفسیر میں بھی شاہ ولی اللہ کی خدمات ناقابل فراموش ہیں، انہوں نے قرآن کریم کو لوگوں کے درمیان رائج کرنے کی سعی بلیغ فرمائی اور اس مقصد کے لئے انہوں نے خود ایک ترجمہ قرآن فارسی زبان میں تحریر کیا اور اس پر حواشی لکھے، جو اگرچہ مختصر ہیں لیکن اپنے معانی کے اعتبار سے بہت مبسوط ہیں۔

شاہ ولی اللہ نے قرآن کے مطالعہ اور اس کے ترجمہ کے طریقہ اور آداب بھی بیان کئے۔ ان کی کتاب 'مقدمہ درقوانین ترجمہ' اپنی نوعیت کی منفرد کتاب ہے۔ اس کے علاوہ اصول تفسیر پر ان کی کتاب 'الفوز الکبیر' اپنے موضوع کی پہلی مکمل کتاب کہی جاسکتی ہے۔ ان سے قبل علامہ ابن تیمیہ نے ایک مختصر سا رسالہ اس موضوع پر تصنیف کیا تھا۔ ان کے علاوہ میراث اسلامی کے پورے ذخیرہ میں ایسی کوئی اور کتاب نظر نہیں آتی۔

فقہ میں شاہ ولی اللہ نے کوئی باضابطہ کتاب تو تصنیف نہیں کی، لیکن فقہ سے متعلق اصولی مباحث پر کلام کیا ہے، جیسے عقد الجید فی احکام الاجتہاد والتقلید، اسی طرح غایۃ الانصاف فی بیان سبب الاختلاف، یہ کتابیں فقہ سے متعلق اصولی مباحث پر ہیں اور بلاشبہ اپنے فن کی بہترین کتابوں میں شامل ہیں۔

موطا امام مالک کی دونوں شرحوں اور حجتہ اللہ البالغہ میں انہوں نے فقہی ابواب پر تفصیل سے کلام کیا ہے جو ان کی فقہی بصیرت کا بین ثبوت ہے۔

کلام کی روایت میں شاہ ولی اللہ کا مقام بڑا منفرد ہے، حجتہ اللہ البالغہ کو ایک طرح سے جدید عہد میں علم کلام کی سب سے مبسوط اور جامع کتاب قرار دیا جاسکتا ہے، اس کے علاوہ البدور البازغہ، العقیدۃ الحسنة اور التفہیمات الالہیہ میں کلامی موضوعات پر تفصیل سے گفتگو ملتی ہے۔

شاہ ولی اللہ کی عمق پر شخصیت کا اظہار تصوف کی روایت میں بھی ہوا ہے، شاہ صاحب تصوف کے امام تھے، انہوں نے تصوف کی تاریخ، تصوف کے اعمال اور تصوف کے نظریات میں جس مجتہدانہ بصیرت کے ساتھ کلام کیا ہے وہ انہی کا میدان ہے، مہمات، سعادت، القول الجمیل، لمحات، فیوض الحرمین، الخیر الکثیر وغیرہ میں انہوں نے تصوف کے مختلف پہلوؤں پر کلام کیا ہے اور رسالہ وحدۃ الوجود اور وحدۃ الشہود میں انہوں نے تصوف کے ان دو اہم مسائل میں تطبیق دینے کی سعی بلیغ فرمائی ہے۔

شاہ ولی اللہ نے تصوف کی تاریخ کے جوادوار مقرر کئے ہیں اس سے بھی تصوف کی تاریخ اور مختلف علوم میں ان کے مقام کا اندازہ ہوتا ہے۔

شاہ ولی اللہ محدث دہلوی کی تصنیفات متعدد ہیں اور مختلف تذکرہ نگاروں نے ان کی تعداد مختلف رکھی ہے، غالباً تعداد میں اختلاف کا سبب یہ ہے کہ ان کی بعض کتابیں ایسی ہیں جو بعض دوسری کتابوں میں بھی شامل ہیں اور ان کی حیثیت الگ کتاب کی بھی، مثلاً انفس العارفین گیا رہ رسالوں کا مجموعہ ہے، اس طرح التفہیمات الالہیہ کے بعض تفہیمے مستقل کتاب کی حیثیت سے بھی شائع ہوئے ہیں۔ خاص طور پر العقیدۃ الحسنہ، رسالہ وحدۃ الوجود اور وحدۃ الشہود، اور الوصایا وغیرہ۔

شاہ ولی اللہ کی تصنیفات کی تعداد میں اس اختلاف کے باوجود عمومی طور پر ان کی تعداد 50 سے 60 کے درمیان تسلیم کی جاتی ہے، غلام مصطفیٰ قاسمی جو شاہ ولی اللہ کے علوم اور ان کی تصنیفات کے ماہرین میں ہیں، انہوں نے شاہ ولی اللہ کی 52 کتابوں کا تذکرہ کیا ہے۔

23.18 مرزا مظہر جان جاناں

حضرت مرزا مظہر جان جاناں دور آخر کے ایسے صوفی ہیں جن کو صرف زمانی تاخر ہے ورنہ وہ بے شمار متقدمین پر بھی سبقت لے گئے، علم، ادب، رواداری، کسرت نفسی اور شان استغنا کی جیسی مثال ان کی شخصیت میں ملتی ہے اس کی نظیر آسانی سے نہیں مل سکتی، حضرت 11 رمضان 1110ھ میں پیدا ہوئے، والد عالمگیری منصب دار تھے اور ان کا نام مرزا جان جانی تھا، انہوں نے حسب روایت اورنگ زیب کو بیٹے کے پیدا ہونے کی خبر دی، اورنگ زیب نے نام پوچھا تو مرزا مظہر بتایا اورنگ زیب نے فرمایا بیٹا باپ کی جان ہوتا ہے اس لئے ان کا نام جان جاناں رکھئے۔ اس طرح وہ مرزا مظہر جان جاناں ہو گئے، لقب شمس الدین حبیب اللہ تھا؛ لیکن نام سے ہی زیادہ شہرت پائی۔

مرزا مظہر نے دربار سلطانی کی منصب داری کی طرف توجہ نہیں دی، بلکہ دربار الہی میں دست سوال دراز کیا اور وہاں سے بقدر ظرف خوب عطا ہوا، شاعری کا بھی ذوق تھا، کم عمری میں شعر کہنے لگے اور فارسی اور اردو میں مستقل دیوان مرتب کیا، اس کے ساتھ حفظ اوقات، اتباع شریعت اور ثابت قدمی میں بے مثال تھے، ان کے معاصر اور جدید عالم حضرت شاہ ولی اللہ محدث دہلوی نے ان کا تذکرہ لکھنا شروع کیا تو عثمان رخس قلم روئے قرطاس پر چھوٹ گئی اور رو میں یہاں تک لکھ گئے کہ: ”شریعت و طریقت کے راستہ اور کتاب و سنت کی پیروی میں اس قدر ثابت قدم تھے کہ اس وقت ہند میں اس کی مثال نہیں مل سکتی، بلکہ شاید مرحومین میں بھی ان کی مثال نہ ملے، اور سچی بات یہ ہے کہ ایسے صاحب اوصاف لوگ ہر زمانے میں عزیز الوجود ہی رہے ہیں اس عہد فتنہ و فساد کا تو ذکر ہی کیا۔“

وسیع المشرب ایسے تھے کہ ہندوؤں کو بھی اہل کتاب کے مانند سمجھتے تھے، اور یہاں تک لکھ گئے کہ تناخ ارواح کا عقیدہ رکھنا کفر و ستلزم نہیں ہے اور ویدوں کو الہامی کتاب قرار دیا، اپنے ایک خط میں ہندو مذہب کا ذکر کرتے ہوئے لکھتے ہیں:

”ان (ہندوؤں) کی بت پرستی کی حقیقت یہ ہے کہ بعض ملائکہ بحکم خدا اس دنیا پر تصرف رکھتے ہیں یا بعض کامل ارواح ایسی ہوتی ہیں کہ جسم سے ان کا تعلق ختم ہو جانے کے بعد بھی ان کا اس دنیا میں تصرف رہتا ہے، یا بعض ایسے زندہ افراد ہیں جو ان کے عقیدے کے مطابق زندہ ہیں، مثلاً خضر علیہ السلام ان کی صورت بنا کر ان کی طرف متوجہ ہوتے ہیں، اور اس توجہ کی بدولت کچھ مدت اس صاحب صورت کے ساتھ اپنا انتساب قائم کر کے اور اس نسبت کی بنا پر اپنے دنیاوی اور اخروی حوائج کی تکمیل کرتے ہیں۔ یہ عمل صوفیہ اسلامیہ کے معمولات سے مشابہت رکھتا ہے کہ تصور پیر کرتے ہیں اور فیض یاب ہوتے ہیں، فرق یہ ہے کہ شیخ کی ظاہری صورت نہیں بناتے اور یہ بات کفار عرب کے عقیدے سے مناسبت نہیں رکھتی؛ کیونکہ وہ بتوں کو مؤثر اور متصرف بالذات کہتے تھے۔“

ایک طرف حضرت مرزا مظہر جان جاناں کی یہ وسیع المشرب بی ہے دوسری طرف ان کی شہادت کا واقعہ یہ ہے کہ تین شیعہ مذہبی لوگوں نے ان کو گولی مار کر شہید کر دیا تھا اور ان پر الزام یہ تھا کہ انہوں نے اپنے بالا خانے پر کھڑے ہو کر محرم کے جلوس پر تبصرہ کیا تھا، ڈاکٹر جمیل جالبی نے اس پورے معاملے پر تنقیدی نظر سے گفتگو کی ہے اور نہایت محکم دلائل سے ثابت کیا ہے کہ یہ واقعہ ہوا ہی نہیں اور درایتاً ایسا ہو بھی نہیں سکتا کہ ایک 85 سالہ آدمی اپنے بالا خانے سے سات محرم کو جلوس کی ریہرسل کے دوران لعن طعن کرے، سڑک پر گزرنے والا جلوس اس کو سن بھی لے اور سمجھ بھی لے اور اتنا مشتعل ہو جائے کہ حضرت کو گولی مار دے، دراصل یہ افواہ پھیلائی گئی کہ حضرت نے محرم کے جلوس کے بارے میں تنقیدی کلمات ارشاد فرمائے ہیں، محرم کے جلسوں میں لوگوں کے جذبات بھڑکائے گئے اور چند بدطینت لوگ اس افواہ سے مشتعل ہو کر ایک شام گھر آئے، نیچے بلایا اور گولی مار کر شہید کر دیا۔ جو شخص ساری زندگی امام عالی مقام کی مدحت کرتا رہا ہو، جس کی وسیع المشرب بی کا یہ عالم ہو کہ ہندوؤں کے بارے میں اس کے وہ خیالات ہوں جو اوپر ذکر ہوئے، وہ بھلا کیسے ایسی گستاخی کر سکتا ہے کہ محرم کے جلوس پر زبان طعن دراز کرے؟!۔

ڈاکٹر جمیل جالبی نے حضرت کی شخصیت کے نمایاں پہلوؤں کی طرف نشاندہی کرتے ہوئے لکھا ہے:

”مرزا مظہر اپنے دور کی بڑی شخصیت تھے۔ ان میں وہ ساری انسانی خوبیاں موجود تھیں جو اس دور میں کسی ایک ذات میں نہیں نظر آتیں، و جامع فقر و فضیلت اور سخن گستری تھے، درویش عالم، صاحب کمال، معزز و مکرم بھی تھے، اور ایسے خوش تقریر بھی کہ بیان سے باہر ہے، علم حدیث اور تصوف پر گہری نظر رکھتے تھے، ان کے بے شمار مرید اور بہت سے شاگرد تھے۔ شعر ایسے پڑھتے تھے کہ اکثر لوگ ان سے شعر سننے کے لئے آتے تھے۔ آداب معاشرت، حسن سلوک، مراتب فضل و کمال اور بزرگی و قدر دانی میں یکتائے روزگار تھے۔“

حضرت حاجی امداد اللہ مہاجر کی، سلسلہ چشتیہ صابریہ کے وہ عظیم المرتبت بزرگ ہیں جن کے فیضان نظر سے تبلیغی جماعت، علماء دیوبند بلکہ موجودہ عہد میں اسلامی بیداری کے اساطین پیدا ہوئے، حضرت مولانا محمد قاسم نانوتوی، مولانا رشید احمد گنگوہی، اشرف علی تھانوی جیسے اساطین علم و دین آپ کے خلیفہ مجاز تھے جن کی مساعی جمیلہ عصر حاضر میں احیاء اسلام کا عنوان اور جدید دور میں اسلامی بیداری کا سرچشمہ ہیں۔

حاجی امداد اللہ مہاجر کی 1233ھ میں پیدا ہوئے اور 1317 میں آپ کا انتقال ہوا، مشہور تاریخی قصبہ نانوتہ آپ کا وطن تھا۔ بچپن میں قرآن مجید حفظ کیا پھر اعلیٰ تعلیم کے لئے دہلی چلے گئے اور وہاں مختلف لوگوں سے فارسی و عربی کی منہی درسیات تک تعلیم حاصل کی، مثنوی معنوی سے بڑا لگاؤ تھا، شاہ عبدالرزاق صاحب سے درس دس پڑھی۔ ظاہری علوم کی تکمیل کے بعد باطنی علوم کے لئے کوچہ صاحب لائاں کی سرگردانی کی اور آخر بڑی تگ و دو کے بعد محض عنایت الہی سے میانجیو نور محمد جھنڈا کی خدمت میں پہنچے اور ان سے مرید ہو گئے، حضرت میانجیو نور محمد صاحب کو باطنی فیضان غالباً میاں راج شاہ کی خدمت میں ملا تھا، بہر حال حاجی امداد اللہ نے سلوک کے مراحل ان کی خدمت میں طے کئے، اس کے بعد سفر حجاز کیا حرمین کی زیارت سے فارغ ہونے کے بعد واپس ہندوستان تشریف لائے اور مریدین کی اصلاح و تربیت میں لگ گئے۔

1857 کی سعی انقلاب میں آپ نے نہایت سرگرم کردار ادا کیا؛ لیکن چند ابتدائی کامیابیوں کے علاوہ کوچہ دل میں ناکامی ہی حاصل ہوئی، لیکن کامیابی کا فیصلہ تو کہیں اور ہوتا ہے، انھوں نے وطن عزیز پر نثار ہونے میں کسر نہ اٹھا رکھی، جب داروگیر کا سلسلہ شروع ہوا تو ہجرت کر کے مکہ معظمہ چلے گئے اور وہاں رہ کر اپنی ضیاء باریوں سے ہندوستان کی شب تاریک کو روشن کرنے کی سعی کرتے رہے، ایک طرف دارالعلوم دیوبند کا قیام عمل میں آیا دوسری طرف مولانا رشید احمد گنگوہی نے فقہ و فتاویٰ کے میدان میں نئے حالات میں لوگوں کی رہنمائی کی، تیسری طرف مولانا اشرف علی تھانوی نے عوام کی اصلاح اور طریقت کی حقیقت سے لوگوں کو روشناس کرانا شروع کیا۔ اس طرح حضرت کا فیضان پورے ملک میں جاری ہوا۔

حضرت حاجی امداد اللہ مہاجر کی نے تقریباً دس کتابیں تصنیف فرمائیں، آپ کی تصنیفات میں سب سے مشہور ضیاء القلوب ہے، اس کے علاوہ ارشاد مرشد، مثنوی تحفۃ العشاق، بیان وحدۃ الوجود، حاشیہ مثنوی مولانا روم، مثنوی غذائے روح، مثنوی گلزار معرفت، رسالہ درد غمناک، مثنوی جہاد اکبر اور نالہ امداد غریب آپ کی تصنیفات ہیں۔ چونکہ حضرت حاجی صاحب پر اکثر غلبہ حال رہتا تھا اس لیے زیادہ کتابیں نظم میں لکھی ہیں اور مثنویوں کی شکل میں ہیں، ان میں مثنوی ضیاء القلوب کو تو لازوال شہرت حاصل ہوئی اور وہ آج بھی اسی طرح مقبول ہے۔

مثنوی ضیاء القلوب میں حضرت حاجی صاحب نے راہ سلوک کے سفر اور اس کے منازل کا بیان کیا ہے، کتاب کا آغاز اس سے ہوتا ہے کہ جب بندے پر اللہ تعالیٰ کی نظر عنایت ہوتی ہے تو اس کے دل میں رجوع الی اللہ کا داعیہ پیدا ہوتا ہے اور اس مرحلے میں سالک کے لئے ضروری ہے کہ وہ شیخ کامل کی تلاش کرے، شیخ کامل وہ ہوتا ہے جو شریعت و طریقت کا جامع ہو، ہر معاملے میں

قرآن و سنت کی پابندی کرتا ہو۔ اس کے بعد انہوں نے وصول الی الحق کے مختلف طریقے، راہ سلوک کی ریاضتیں و مجاہدات، ذکر اور اس کی اقسام، ذکر اسم ذات، نفی و اثبات، پاس انفاس وغیرہ، اس کے بعد ذکر کے اعلیٰ مراتب، سلطان الاذکار، شغل سردی، شغل بساط اور مراقبات وغیرہ کا بیان کیا ہے۔

تصوف کے مراحل میں مختلف سلسلوں اور ان کے اذکار کا بھی بیان ہے آخر میں تلاوت قرآن مجید، نماز و زکوٰۃ کی تفصیلات اور ختم خواجگان وغیرہ اعمال کی تفصیل ہے۔

حضرت حاجی صاحب کی دیگر کتب بھی دراصل تصوف کے غوامض و معانی کی عقدہ کشائی سے عبارت ہیں ان کے علاوہ حضرت کے خطوط بے بہا معلومات کا گنجینہ ہیں، ان میں تصوف کے علاوہ بھی بہت سی مفید معلومات ہیں۔

23.20 شیخ عبدالقادر ثانی

حضرت شیخ عبدالقادر ثانی کے والد حضرت مخدوم شیخ محمد حسینی جیلانی (793 تا 894) تھے، وہ حضرت غوث اعظم پیران پیر حضرت شیخ عبدالقادر جیلانی کی اولاد میں سے تھے، سلسلہ قادریہ کی نسبت و برکت کو آپ ہی ہندوستان لے کر آئے اور اوج میں قیام فرمایا، حضرت کے ساتھ آپ کے حشم و خدم کی ایک بڑی تعداد تھی اور دنیاوی اسباب و احوال کی بھی بڑی فراوانی۔ اوج کا حاکم آپ سے مل کر آپ کا معتقد ہو گیا، اس وقت اوج علماء و فضلاء کا مرکز تھا، بادشاہ کی ارادت سے عوام اور علماء دونوں میں آپ کی مقبولیت ہو گئی اور اس طرح آپ کا فیضان تمام لوگوں میں جاری ہو گیا۔ آپ نے ایک لمبے عرصے تک اوج میں سلسلہ قادریہ کی اشاعت کا کارنامہ انجام دیا اور پورے ہندوستان میں اس سلسلہ عالیہ کی داغ بیل ڈالی، جو اگرچہ مسلکاً ایک حنبلی عالم یعنی حضرت غوث پاک سے شروع ہوا تھا لیکن اس کو غیر معمولی مقبولیت حنفی مسلک کے پیروکاروں میں ملی اور پورے ہندوستان میں اس کے اثرات مرتب ہوئے۔

ہندوستان میں سلسلہ قادریہ کی داغ بیل تو حضرت شاہ محمد حسینی جیلانی نے ڈالی تھی، لیکن اس بابرکت سلسلہ کو اصل فروغ ان کے لائق صد افتخار فرزند حضرت مخدوم شیخ عبدالقادر (862 تا 940) کے زمانے میں حاصل ہوا، حضرت مخدوم جو اپنے جد اعلیٰ حضرت غوث پاک کے ہم نام بھی تھے اور برصغیر میں اس سلسلہ کی اشاعت میں آپ نے جو کارنامہ انجام دیا اس کی وجہ سے حضرت عبدالقادر ثانی کہلاتے تھے، شخصی طور پر آپ کی زندگی صاحبزادوں کی زندگی تھی، دولت کی فراوانی نے بے فکری عطا کی اور معاشرے میں عزت و وقار نے اعتماد و حوصلہ دیا، جوانی کا زمانہ زیادہ تر لہو و لعب اور محفل سماع یا شکار میں بسر ہوا، اسی اثناء میں ایک دن ایک تیز کی صدا سنی، رحمت حق کس کی طرف کس بہانے سے متوجہ ہو جائے اس کا کوئی ریاضیاتی اصول نہیں ہے، تیز کی دل نشیں آواز نے وہ کام کیا جو حضرت واعظ کے دفتر لغت ہائے حجازی نہ کر سکے، اس وقت آلات لہو و لعب توڑ ڈالے، تمام عیش و آرام سے توبہ کی اور اپنے جد اعلیٰ کے طریقہ پرتن من دھن سے گامزن ہو گئے، اس درمیان والد محترم کا وصال ہو گیا اور یہ ان کی جگہ جانشین مقرر ہو گئے، دل کی لگی جب لگتی ہے تو ہر لگاؤ ختم ہو جاتی ہے، حضرت کے لئے بھی دنیا کے سارے لگاؤ بے معنی ہو چکے تھے، شاہی وظیفہ جو حضرت کے والد کو ملتا تھا وہ حضرت کے نام جاری ہوا۔ لیکن آپ نے اس کو لینے سے سختی سے منع کر دیا اور ساری زندگی توکل اور فقر کا نمونہ بن کر بسر کی۔

تذکرہ نگاروں نے لکھا ہے کہ آپ ہمہ وقت ایک خاص طرح کے جذب کے زیر اثر رہتے تھے، یک گونہ سکر کی کیفیت رہتی تھی، اپنے اوراد و اشغال، مریدین کی تربیت اور سلسلہ قادریہ کی اشاعت کے علاوہ آپ کو کسی چیز سے دلچسپی نہ تھی، چہرے پر ایسا نور موجزن رہتا تھا کہ کفار و فساق آپ کا دیدار کرتے ہی تاب ہو جاتے اور آپ کے حلقہ ارادت میں شامل ہو جاتے تھے، اسی طرح فقر و توکل، جذب و سرمستی میں آپ نے پوری عمر بسر کی۔ لیکن سلسلہ قادریہ کی توسیع و اشاعت کے لئے ایسی بنیادیں فراہم کر دیں کہ پھر یہ سلسلہ پورے ملک میں پھیل گیا۔

طالب علموں کو ایک بات ضرور یاد رکھنی چاہئے کہ بعض شخصیات کے گرد عقیدت و کرامت کے ایسے ہالے تعمیر کر دیے جاتے ہیں کہ ان کی شخصیت ایک چیتاں اور ان کی تعلیمات ایک پھیلی بن کر رہ جاتی ہیں۔ حضرت عبدالقادر ثانی کے بارے میں بھی طرح طرح کی روایات ہیں۔

23.21 شاہ فضل رحمن گنج مراد آبادی

مولانا فضل رحمن گنج مراد آبادی کی ولادت 1208ھ میں ہوئی اور ایک سو پانچ سال کی طویل عمر پا کر 1313ھ میں وفات پائی، آپ بڑے زبردست صوفی اور جلیل القدر عالم تھے، فقہ حدیث، تفسیر اور تصوف کے امام تھے، طول عمر نے آپ کو حدیث میں علو سند سے بھی نوازنا تھا اس لئے حدیث شریف کی اعلیٰ سند کے لئے مختلف علاقوں کے علماء و فضلاء آپ کی طرف رجوع کرتے تھے، علماء دیوبند جن کا حدیث شریف کے ساتھ زیادہ تعلق اور شغف ہے وہ خاص طور پر علوسند کے لئے حضرت مولانا فضل رحمن گنج مراد آبادی کی خدمت میں حاضر ہوتے تھے اور ان سے حدیث کی اجازت لیتے اور وہ اجازت باضابطہ سند کے ساتھ درس میں پڑھائی جاتی تھی۔

مولانا فضل رحمن کی ایک خوبی یہ بھی تھی کہ آپ جس طرح مسلمانوں کی روحانی تعمیر و ترقی کے لئے کوشاں رہتے تھے، اس طرح مسلمانوں کی سماجی فلاح و بہبود کے لئے بھی سرگرم رہتے تھے، دارالعلوم ندوۃ العلماء کے قیام میں آپ کی مساعی جلیلہ کو بڑا دخل رہا ہے، اسی طرح 1857ء کی جنگ آزادی میں باوجود پیرانہ سالی کے آپ نے شرکت کی۔

مولانا فضل رحمن گنج مراد آبادی، اصلاً سندیلہ کے رہنے والے تھے، لکھنؤ میں پرورش اور تعلیم و تربیت حاصل کی، مولانا نورالحق فرنگی محلی سے درس نظامی کی تکمیل کی، شاہ عبدالعزیز سے حدیث پڑھی اور سلسلہ نقشبندیہ کے مشہور بزرگ شاہ محمد آفاق سے نسبت مجددیہ حاصل کی، اجازت و خلافت لے کر گنج مراد آباد جو ضلع اناؤ کا ایک چھوٹا سا قصبہ ہے اس میں سکونت اختیار کی اور پھر آخر عمر تک اسی قصبہ میں رہے۔

مولانا فضل رحمن گنج مراد آبادی کے بارے میں مولانا سید ابوالحسن علی ندوی نے ایک مستقل کتاب ”تذکرہ حضرت مولانا فضل رحمن گنج مراد آبادی“ تصنیف فرمائی ہے، جس میں حضرت کے مفصل حالات اور آپ کے علم و تدین پر مفصل تبصرہ ہے۔ اپنی دوسری کتاب تاریخ دعوت و عزیمت میں وہ مولانا کا ذکر کرتے ہوئے لکھتے ہیں:

”حضرت مولانا فضل رحمن، گنج مراد آبادی رحمۃ اللہ علیہ کے جذبہ قوی، نفس گرم، زہد و تجربہ، اتباع شریعت، علم سنت و حدیث اور عشق الہی و حب نبویؐ نے نصف صدی سے زائد تک ہندوستان کی فضاء کو گرم اور منور رکھا۔“

مولانا علی میاں کے والد حکیم سید عبدالحی حسنی اپنی شہرہ آفاق کتاب نزہۃ الخواطر ہیں لکھتے ہیں:

”عقیدت مندوں نے پروانوں کی طرح ہجوم کیا اور تحائف و ہدایا کی بارش ہوئی، بڑے بڑے امراء اور رؤساء، دور دراز اور دشوار گزار علاقوں سے عقیدت مندانہ حاضر ہوئے۔ اور آپ کی ذات مرجع خلائق بن گئی اور ایسی مقبولیت اور ہر دل عزیز حاصل ہوئی جو اس زمانے میں کسی شیخ طریقت کو حاصل نہیں تھی جہاں تک آپ کے کشف و کرامات کا تعلق ہے وہ حد تو اتر کو پہنچ گئی ہیں اور اس بارے میں اولیاء متقدمین میں بھی سیدنا عبدالقادر جیلانی کے علاوہ اور کوئی نظیر نہیں ملتی۔“

حضرت مولانا سید فضل رحمن گنج مراد آبادی نے قرآن مجید کا ٹھیٹھ ہندی زبان میں ترجمہ بھی کیا تھا جو ”من موہن کی باتیں“ کے عنوان سے شائع ہوا، اگرچہ یہ ترجمہ مکمل نہیں ہے لیکن حضرت نے اس میں خالص ہندی میں ہر لفظ کا ترجمہ کر کے ایک نیا لسانی تجربہ کیا ہے، افسوس اہل نظر اور اہل ہمت کی کمی کے باعث یہ تجربہ آگے نہ بڑھ سکا، ورنہ شاید ہندی زبان کو نئے آفاق و معانی اور نئے گوشے عطا ہوتے۔

معلومات کی جانچ

1. سلسلہ شطاریہ کے بانی کون تھے؟
2. حضرت باقی باللہ کا مزار کس شہر میں واقع ہے؟
3. مجدد الف ثانی کا سلسلہ نسب کس صحابی سے ملتا تھا؟
4. سواطح الالہام کس کی تصنیف ہے؟
5. تصوف میں شاہ ولی اللہ کی تین کتابوں کے نام بتائے۔
6. حاجی امداد اللہ مہاجر کی کی پیدائش کب ہوئی؟

23.22 خلاصہ

ہندوستان دین دھرم کی سرزمین ہے، تصوف اس ملک کے رگ و پے میں رچا بسا ہے، یہاں کا معاشرہ یہاں کی گنگا جمنی تہذیب یہاں کی فضا پوری طرح تصوف نے تشکیل دی ہے، صدیوں کے اس طویل دورانیے میں تصوف کے رنگ نے یہاں کی ہر چیز کو معمور کر دیا ہے، جن صوفیہ کرام نے یہ خدمت انجام دی ان کی تعداد بہت ہے۔ اوپر کے صفحات میں چند اہم صوفیہ کرام اور ان کی خدمات کا تعارف کرایا گیا ہے۔

23.23 نمونے کے امتحانی سوالات

1. حضرت شیخ علی ہجویری کی حیات و خدمات پر ایک نوٹ لکھئے۔
2. حضرت نظام الدین اولیاء کا ہندوستانی تہذیب کے فروغ میں کیا کردار ہے؟
3. سید اشرف جہانگیر سمنائی کے بارے میں بتائیے۔
4. شیخ احمد سرہندی کون تھے؟ انہوں نے ہندوستان میں کیا کارنامہ انجام دیا؟
5. شاہ ولی اللہ کے مقام و مرتبہ کے بارے میں بتائیے۔
6. حاجی امداد اللہ مہاجر کی پر ایک نوٹ لکھئے۔

23.24 فرہنگ

توکل علی اللہ	اللہ پر بھروسہ کرتے ہوئے
بلاد و امصار	ملکوں و علاقوں
حکم	ثالث
مسترشد	طالب ہدایت
طرہ امتیاز	امتیازی صفت
مرجعیت	مقبولیت
لم یزل	پہنچگی
منشور	نشر کیا ہوا
ارتکاب	سرزد ہونا
نامساعد	غیر مددگار
جولانگاہ	میدان عمل
انہماک	کسی چیز میں ڈوب جانا
حفظ نفسانی	حفظ جمع حظ۔ حصہ
نافذ المشیت	ارادہ پورا ہونا

صاحب الاشراف	فلسفہ اشراق والے
عطر بیڑ	مہکنے والا
صوم داؤدی	ایک دن چھوڑ کر ایک دن روزہ رکھنا
جادہ مستقیم	سیدھی راہ
اساطین	بڑے لوگ
متداول	مستعمل، جاری و ساری
دست و برد	ظلم و ستم
اطلاعاتی انفجار	Explosion of knowledge
زرنگار	سنہری تحریر والا
دستگاہ	قبضہ و اقتدار
قلمرو	حکومت
میخ	کیل
عنان سفر	سفر کی لگام
فال سعادت	خوش بختی کی علامت
حرزِ جاں	جان کا وظیفہ
قیل و قال	گفت و شنید، بحث و مباحثہ
اتالیق	نگراں
بساط سیاست	بساط: چادر، چٹائی
وسیع المشرقی	وسیع النظری
تزکیہ	نفس کی صفائی
استغراق	کسی چیز میں ڈوب جانا
حشر و نشر	قیامت کے بعد اٹھایا جانا
سب و شتم	گالی گلوچ

مشاجرات	لڑائی جھگڑے
تنقیص	برائی کرنا
عازم سفر	سفر کا ارادہ کرنے والا
لائحہ عمل	عمل کا منصوبہ
سعی بلغ	زبردست کوشش
مبسوط	پھیلا ہوا، تفصیلی
استغنا	بے نیازی
رخش	گھوڑا
عزیز الوجود	مقبول خلائق
تاسخ	اواگون
مسابی جمیلہ	نیک کوششیں
عقدہ کشائی	مسئلہ حل کرنا
غوالض	دشوار و پیچیدہ مسائل
چیتاں	پہیلی
شغف	دلچسپی
سخن گستر	گفتگو کرنے والا
حوانج	حاجتیں، ضرورتیں
آفاقیت	عالمیت

23.25 مطالعہ کے لئے معاون کتابیں

1. بزم صوفیہ: سید صباح الدین عبدالرحمن
2. سیر الاولیاء: امیر خوردر کرمانی
3. سیر العارفین: شیخ جمالی

4. اخبار الاخبار: شیخ عبدالحق محدث دہلوی
5. نزہۃ الخواطر: مولانا عبدالحی لکھنؤ
6. تذکرہ علماء ہند: رحمان علی
7. تصوف اسلام: مولانا عبدالماجد دریابادی
8. تصوف اور شریعت: پروفیسر محمد عبدالحق انصاری (اردو ترجمہ: مفتی محمد مشتاق تجاروی)
9. برصغیر ہند میں اشاعت اسلام کی تاریخ: ڈاکٹر مفتی محمد مشتاق تجاروی
10. تاریخ مشرب شطار: فضیل احمد قادری
11. محبوب سبحانی: سید نعیم اشرف جائسی

اکائی 24 : صوفی تصنیفات

اکائی کے اجزاء

- 24.1 مقصد
- 24.2 تمہید
- 24.3 الرعاية لحقوق اللہ
- 24.4 اللمع فی التصوف
- 24.5 التعرف لمذہب اہل التصوف
- 24.6 الرسالہ القشیریۃ
- 24.7 فوائد الفوائد
- 24.8 قوت القلوب
- 24.9 کشف المحجوب
- 24.10 الاربعین فی التصوف
- 24.11 فتوح الغیب
- 24.12 عوارف المعارف
- 24.13 فتوحات مکیہ
- 24.14 مثنوی معنوی
- 24.15 مکتوبات امام ربانی
- 24.16 الکشف عن مہمات التصوف
- 24-17 خلاصہ
- 24.18 نمونے کے امتحانی سوالات
- 24.19 فرہنگ
- 24.20 مطالعہ کے لئے معاون کتابیں

24.1 مقصد

اس اکائی کا مقصد یہ ہے کہ تصوف کے طلبہ تصوف کی امہات کتب، ان کے مصنفین اور ان کے بنیادی مباحث سے واقف ہو جائیں تاکہ ان کو تصوف کی تصنیفات سے ایسی مناسبت پیدا ہو جائے کہ وہ تصوف کے مختلف موضوعات پر مطالعہ یا تحقیق کرتے ہوئے ان کتابوں سے استفادہ کر سکیں۔

24.2 تمہید

تصوف کی تاریخ میں باضابطہ کتاب لکھنے کا آغاز احادیث شریفہ کے ان مجموعوں سے ہوا جو الزہد کے نام سے لکھے گئے۔ اس کے بعد لوگوں نے باضابطہ تصوف پر کتابیں لکھنی شروع کیں، اس اکائی میں ہماری کوشش ہوگی کہ طلبہ کو تصوف کی باضابطہ اور اہم ترین کتابوں سے واقف کر دیا جائے اور طلبہ یہ بھی جان لیں کہ ان کتابوں کے بنیادی موضوعات اور ان میں زیر بحث مضامین کیا تھے، اس لئے ہم نے اس میں اہم کتابوں کے مصنف، اس کتاب کی اہمیت اور اس کے بنیادی مباحث کا خلاصہ درج کر دیا ہے۔

24.3 الرعاۃ لحقوق اللہ

الرعاۃ لحقوق اللہ، حارث بن اسد محاسبی کی تصنیف ہے، حارث محاسبی کا شمار مشائخ کبار میں ہوتا ہے، وہ بصرہ میں پیدا ہوئے لیکن زیادہ تر وقت بغداد میں بسر کیا، حضرت جنید بغدادی کے مشہور ساتذہ میں ہیں اور تصوف کے اولین مصنفین میں تھے اور انہوں نے بہت کچھ لکھا، علم کلام کے بانیوں میں سے ہیں۔ ان کی تقریباً تین درجن کتابیں دستیاب ہیں، ان میں سب سے ضخیم کتاب جیسا کہ عبدالحلیم محمود نے وضاحت کی ہے یہی الرعاۃ لحقوق اللہ ہے۔ اس کے علاوہ بھی ان کی متعدد کتابیں دستیاب ہیں، لیکن وہ نسبتاً چھوٹی ہیں، یہ کتاب چار سو صفحات سے زیادہ پر محیط ہے اور اس کے متعدد ایڈیشن شائع ہو چکے ہیں، کئی لوگوں نے اس کو الگ الگ ایڈٹ بھی کیا ہے، عبدالحلیم محمود نے اس کو ایڈٹ کیا ہے، لیکن اس کا سب سے اچھا نسخہ وہ ہے جس کو عبد القادر احمد عطا نے ایڈٹ کیا، اس کا چوتھا ایڈیشن جامع ترین ایڈیشن ہے، اس میں تخریج و تحقیق کے علاوہ اختلاف نسخ کو بہت تفصیل سے درج کر دیا گیا ہے۔

حارث محاسبی کو تذکرہ نگار مرشد الجماہیر کہتے ہیں یعنی عوام کے رہنما، اس کی وجہ غالباً یہ ہے کہ ان کی فکر اور ان کے کلام کا محور عوام کی اصلاح و فلاح ہے، الرعاۃ جو ان کی اہم ترین کتاب ہے، یہ کتاب بھی اپنے موضوع سے شروع نہیں ہوئی بلکہ پہلے عوامی تربیت ہے، اس کے بعد کتاب کا آغاز ہے، اس کا پہلا باب حسن استماع پر ہے، یعنی سالک کو یا طالب علم کو کیسا ہونا چاہئے اور حصول علم کے لئے حسن استماع کی کتنی اہمیت ہے، لکھتے ہیں:

اے سالک تیری طرف سے حسن استماع اور جو میں جواب دوں ان کو دھیان سے سننا ضروری ہے، شاید کہ اللہ تعالیٰ تجھے اس چیز کی سمجھ عطا کرے، فائدہ پہنچائے جو اس ”الرعاۃ لحقوق اللہ عزوجل والقیام بہا“ کے ذریعہ پیش کر رہا ہوں؛ اس لئے کہ اللہ تعالیٰ نے اپنی کتاب میں ارشاد فرمایا کہ جو اس طرح دھیان سے سنے جس طرح اللہ پسند فرماتا ہے۔ تو جو وہ سنتا ہے وہ اس کے لئے نصیحت اور نافع بن جاتا ہے۔

اس کے بعد حارث محاسبی نے اس کے دلائل بیان کئے ہیں۔

اس کے بعد اصل کتاب شروع ہوتی ہے، اصل کتاب دراصل سوالات و جوابات کے پیرائے میں ہے، ایسا لگتا ہے کہ مصنف سے مختلف سوالات کئے گئے اور مصنف نے ان کے جوابات دئے، دوسری خاص بات یہ ہے کہ وہ بالعموم قرآن مجید کے حوالے دیتے ہیں۔

حسن استماع کی تلقین کے بعد وہ الرعاۃ لِحقوق اللہ کے تصور کی وضاحت کرتے ہیں کہ اللہ تعالیٰ نے جو حقوق انسانوں پر واجب کئے ہیں، ان کی حفاظت اور ان پر عمل کرنے کا حکم دیا ہے، یہ انسان کے اوپر فرض ہے، اس سلسلہ میں سب سے پہلی ذمہ داری تقویٰ کا راستہ اختیار کرنا ہے۔ حارث محاسبی نے تقویٰ اور اس کے مفہوم و تقاضے تفصیل سے بیان کئے ہیں۔ ان کے بعد وروع کا بیان ہے۔ انسانی زندگی میں ایک اہم ترین مسئلہ خود فریبی کا ہے، انسان بزعم خویش یہ سمجھتا ہے کہ وہ اچھا انسان ہے، حارث محاسبی نے تقویٰ و وروع کے بعد اس خود فریبی کا بیان کیا ہے اور بتایا ہے کہ انسان پر غور و فکر لازمی ہے اور اپنے اعمال کا احتساب بھی کرتے رہنا ضروری ہے تاکہ وہ صحیح راستہ پر گامزن رہے۔ اس کے بعد انہوں نے تقویٰ کا راستہ اختیار کرنے، توبہ کی طرف توجہ اور اللہ تعالیٰ کی وعیدوں پر خوفزدہ ہونے جیسے موضوعات پر گفتگو کی ہے۔ توکل بھی ایک اہم انسانی صفت میں سے ہے اس کا بیان ہے، اس کے بعد حقوق اللہ، اس کے اسباب و اوقات اور حقوق اللہ سے متعلق قلب و دل کے احوال کا بیان ہے۔

کتاب الریاء کے نام سے ایک مستقل باب قائم کیا ہے اور اس میں ریاء سے متعلق نہایت شرح و بسط کے ساتھ گفتگو کی ہے، اس کے بعد مختلف ابواب میں انسانی کی بشری کمزوریوں کا بیان ہے اور ان کے علاج پر گفتگو کی ہے جیسے عجب، خود بینی، حسد وغیرہ، اور آخری باب مرید کی تعلیم و تربیت سے متعلق ہے، اس کا عنوان ہے تأدیب المرید، اس میں مرید کے دن و رات کو کس طرح بسر ہونا چاہئے اور اس کو کن آداب کی رعایت کرنی چاہئے اور آخری بات یہ ہے کہ زندگی کس کیفیت میں بسر کرنی چاہئے۔

الرعاۃ لِحقوق اللہ سالکین کے لئے ایک رہنما کتاب ہے، اس میں آداب سلوک سے لے کر انسان کی ذمہ داریاں، اس کے نفسیاتی امراض اور ان کا علاج اور سالک کے ایام کو کس طرح بسر ہونا چاہئے اس سب کا تفصیلی بیان ہے۔

24.4 للمع فی التصوف

ابونصر سراج اپنے عہد میں بڑے پائے کے صوفی تھے؛ بلکہ ان کے خاندان کو اولیاء کا خاندان کہا جاتا تھا، اس سے اندازہ ہوتا ہے کہ پورا خاندان زہد و عبادت کے لیے مشہور تھا، ان کے والد علی بڑے زبردست بزرگ تھے، ان کی وفات کا قصہ اکثر کتابوں میں اس طرح درج ہے کہ انہوں نے سجدے کی حالت میں وفات پائی۔

خود ابونصر بھی بڑے زبردست صاحب دل بزرگ تھے، ان کے عہد میں لوگ ان کو طائوس الفقراء کہا کرتے تھے، اور چوں کہ انہوں نے تصوف کو مضبوط دلائل اور روشن براہین سے اس طرح ثابت کیا ہے جس طرح فقہاء اپنے مسلک کو ثابت کرتے ہیں؛ اس لیے ان کو تصوف کا فقیہ کہا جاتا ہے۔

ابونصر سراج کے ذاتی فضائل و مناقب بھی بہت ہیں اور یہ ان کو صوفیاء کے درمیان اہم مقام دینے کے لئے کافی ہیں، لیکن ان کو جس چیز نے اصل شہرت اور پائیدار ناموری نصیب کی ہے وہ دراصل ان کا یہ امتیاز ہے کہ ان کی کتاب 'اللمع فی التصوف' تصوف کے موضوع پر لکھی جانے والی پہلی دستیاب کتاب ہے۔ اس طرح وہ گویا تصوف کے مورخ اور مدون ہیں۔

ان سے قبل بھی تصوف پر بعض کتابیں لکھی گئیں اور بعض ان میں سے دستیاب بھی ہیں جیسے ابوسعید الخراز کی کتاب الصدق یا حارث محاسبی کی تصنیفات، لیکن یہ کتابیں ان کی اپنی آراء کا مجموعہ ہیں، خود تصوف کیا ہے اس کے امتیازات کیا ہیں، صوفیا کون ہیں اور کیوں صوفی کہلاتے ہیں، ان کے افکار، علوم اور کیفیات اور راہ سلوک کیا ہیں؟ ان تمام موضوعات پر ابونصر سراج کی مایہ ناز تصنیف اللمع فی التصوف پہلی کتاب ہے اور واقعہ یہ ہے کہ بے مثال بھی۔

کتاب اللمع فی التصوف کے مصنف ابونصر سراج کا پورا نام عبداللہ بن علی بن محمد بن یحییٰ ابونصر سراج الطوسی ہے، طوس کے رہنے والے تھے، وہیں پیدا ہوئے اور طوس میں ہی پرورش پائی۔

کتاب اللمع فی التصوف کو بڑی شہرت و مقبولیت حاصل ہوئی، اس کے متعدد قلمی نسخے دنیا کی مختلف لائبریریوں میں محفوظ ہیں، اول اول اس کو نکلسن نے انگریزی خلاصے اور ایک مقدمہ کے ساتھ شائع کیا، اس کے بعد اس کا ایک حصہ مزید دریافت ہوا، اس کو آربری نے 'صحف من کتاب اللمع' کے نام سے شائع کرایا، اس کے بعد عبداللیم محمود اور طہ عبدالباقی سرور نے اس کو ایڈٹ کیا اور قاہرہ سے شائع کرایا، یہ مکمل نسخہ ہے، آربری کا دریافت کردہ صحیفہ بھی اس میں شامل کر دیا گیا ہے۔

اس کتاب کے دو اردو ترجمے بھی ہوئے، ایک ترجمہ سید اسرار بخاری نے کیا جو اسلامک بک فاؤنڈیشن، لاہور سے 1984ء میں شائع ہوا، دوسرا ترجمہ ڈاکٹر پیر محمد حسن نے کیا جو ادارہ تحقیقات اسلامی، پاکستان سے 1986ء میں شائع ہوا۔

کتاب اللمع فی التصوف بلاشبہ ایک معرکہ آرا تصنیف اور ایک بے مثال ذخیرہ ہے، اس نے تصوف کی تاریخ اور اس کے افکار کو ایک ایسے دور میں منضبط کر دیا جب کہ تصوف اپنی ابتدائی شکل میں تھا، اس کے ذریعہ ابتدائی دور کے صوفیاء کے افکار سے واقفیت ہوتی ہے اور ہمارے لیے آسان ہو جاتا ہے کہ اجلہ صوفیاء کے اصل خیالات کو صحیح طور پر سمجھ سکیں، اور ان پر بعد کے تذکرہ نگاروں نے عقیدت میں غلو اور دور از عقل اضافوں سے جو صورت بگاڑ دی ہے اس کو اصل افکار سے الگ کر سکیں۔

ابونصر سراج نے شروع میں تقریباً ۶۰ صفحات میں تصوف، اس کی حقیقت، اس کے مراجع، تصوف پر اعتراضات اور توحید وغیرہ کے بارے میں صوفیاء کے افکار پیش کیے ہیں، اس کے بعد احوال و مقامات کو بیان کیا ہے، پھر اتباع سنت، قرآن و سنت کے فہم اور اس کے معانی مستنبط کر کے صوفیانہ منہاج کو مع امثلہ واضح کیا ہے۔

کتاب کا ایک بڑا حصہ صوفیاء کے آداب کے لیے مختص ہے، یہی دراصل کتاب کی جان ہے، تقریباً دو سو صفحات پر مشتمل اس حصے میں صوفیاء کے افکار کا جائزہ لیا گیا ہے، اس کے علاوہ سماع، وجد، کرامات، صوفیاء کی مخصوص اصطلاحات، شطحات وغیرہ کا بیان ہے اور آخر میں گمراہ صوفیاء پر تنقید ہے، اس میں ہر گروہ کی گمراہی الگ الگ بیان کر کے ان پر تنقید کی گئی ہے، مثلاً حریت و عبودیت میں غلطیاں، نبوت و ولایت اور حلول وغیرہ کا ذکر ہے۔

کتاب اللمع میں شروع میں پندرہ ابواب ہیں، جو مختصراً تصوف کے جملہ پہلوؤں کی طرف اشارہ کرتے ہیں، تصوف اور اس کی اہمیت، حدیث اور فقہ کی اہمیت، صوفیہ کے طبقات یہ بحث کہ لفظ تصوف کے استعمال کی ضرورت کیا ہے، صوفیہ کا فقہاء پر اعتراض، صوفی نام کی تشریح، تصوف ہے کیا صوفیہ کون ہیں؟ علم توحید اور تصوف، معرفت، عارف وغیرہ مباحث ہیں۔

کتاب کے اگلے حصہ میں مستقل کتابیں ہیں، جیسے کتاب الاحوال والمقامات، اس میں صوفیہ کے احوال و مقامات کو بیان کیا گیا ہے۔ حال تبدیل ہونے والی کیفیت کا نام ہے جیسے محبت، خوف، شوق وغیرہ۔ اس کے بعد کتاب اصل صفات ہے، اس کے بعد کتاب المستنبطات ہے، اس میں صوفیہ کے ذریعہ قرآن و حدیث کو سمجھنے کی جو کوشش ہے اس کا بیان ہے۔ اس کے بعد کتاب صحابہ ہے، پھر آداب کتاب صوفیہ اس میں شرعی امور میں صوفیہ کے آداب بیان کئے ہیں اس کے بعد کتاب المسائل ہے، اس میں صوفیہ کے مخصوص مسائل جیسے جمع و فرق، صدق، اخلاص، فقر، مروت وغیرہ کا بیان ہے۔

کتاب المکاتبات میں صوفیہ کرام کی باہمی مکاتبت اور ان کے مکتوبات کے کچھ نمونے دیے ہیں۔ کتاب السماع میں سماع کے آداب اور اس کے جواز کے دلائل نیز سماع میں صوفیہ کے معمولات کا بیان ہے۔ کتاب الوجد کتاب الکرامات وغیرہ میں صوفیہ کے وجد اور کرامتوں کا بیان ہے۔ چونکہ تصوف ایک نیا فن تھا اور اللمع فی التصوف اس فن کی پہلی کتاب ہے اس لیے مصنف نے تصوف کی مشکل اصطلاحات کی تشریح بھی ہے۔

تصوف کی تاریخ میں شطحات نہایت اہم مسئلہ ہے، ابونصر سراج نے اس پر بھی ایک مستقل کتاب لکھی ہے اور مسئلہ کے تمام پہلوؤں پر نہایت شرح و بسط سے روشنی ڈالی ہے۔

آخر میں گمراہ صوفیہ کے بارے میں بھی لکھا ہے جنہوں نے تصوف کا ظاہری طور پر دعویٰ تو کیا لیکن وہ شریعت مصطفوی کے جادہ مستقیم سے منحرف ہو گئے۔

یہ کتاب یقیناً بے مثال اور تصوف کے علوم کی جامع ہے، اس میں صوفیاء کے افکار کو مضبوط اسناد کے ساتھ بیان کیا گیا ہے۔

24.5 التعرف لمذہب اہل التصوف

ابوبکر کلاباذی کا نام محمد بن اسحاق بن ابراہیم ہے، لقب تاج الاسلام ہے، مسلک حنفی تھے اور حنفی کے فقہاء میں ان کا شمار ہوتا تھا اس لیے نام کے ساتھ الحنفی کی نسبت بالعموم لگی رہتی ہے۔

بخارا کے ایک محلہ کلاباذ کے رہنے والے تھے، اس لیے کلاباذی کہلاتے ہیں، اور بخارا کے تھے اس لیے البخاری کہلاتے ہیں۔ لیکن کلاباذی کو جس کتاب نے زندہ جاوید بنایا اور جس کتاب کی وجہ سے ان کا نام آج بھی زندہ ہے وہ ہے ان کا مشہور کارنامہ 'التعرف لمذہب اہل التصوف'۔

یہ کتاب اپنے حجم کے اعتبار سے بہت مختصر ہے، صرف 105 صفحات کا کتابچہ ہے؛ لیکن تاریخ تصوف میں اس کا مقام اتنا بلند ہے کہ عموماً تذکرہ نگار کہتے ہیں، لولا التعرف لما عرف التصوف (اگر کتاب تعرف نہ ہوتی تو لوگ تصوف سے واقف ہی نہ ہوتے)۔

اس کتاب کو عہد اسلامی میں بڑی شہرت و مقبولیت حاصل ہوئی، اس وقت بھی دنیا کے مختلف کتب خانوں میں اس کے سینکڑوں مخطوطات موجود ہیں اور اس کی متعدد شروح و حواشی بھی میراث اسلامی میں پائے جاتے ہیں۔ اس کی کچھ شروح یہ ہیں۔

1. نور المریدین و فضیحة المدین، اسمعیل بن محمد بن عبد اللہ المستملی (434ھ): یہ کتاب لکھنؤ سے 1912ء میں چار جلدوں میں شائع ہوئی۔

2. حسن التصرف فی شرح التعرف، علی بن اسماعیل بن یوسف القونوی (۷۲۷ھ/۱۳۲۶ء): اس کے متعدد مخطوطات مختلف کتب خانوں میں محفوظ ہیں۔

3. شرح۔ مجہول المؤلف مخطوطہ۔

4. شرح: شیخ الاسلام عبد اللہ انصاری: اس شرح کا ذکر عبد الحلیم محمود نے کیا ہے اور لکھا ہے: وہ شرح لطیف (یہ بہت اچھی شرح ہے)۔ التعرف کے مختلف زبانوں میں ترجمہ بھی ہوئے ہیں، آری نے انگریزی میں ترجمہ کیا ہے جو بہت مقبول ہے اور متعدد جگہ سے کئی بار شائع ہو چکا ہے۔

اس کا اردو ترجمہ بھی ہو چکا ہے، عربی میں بھی یہ کتاب کئی مرتبہ شائع ہوئی ہے۔ 1231ھ میں احیاء العلوم کے حاشیہ پر استنبول سے چھپی تھی۔ اس کا محقق ایڈیشن ڈاکٹر عبد الحلیم محمود اور طر عبد الباقی سرور نے، قاہرہ سے 1960ء میں شائع کیا۔

التعرف کے مباحث کا خلاصہ اس طرح ہے:

اس کتاب میں کل 57 ابواب ہیں: ہر عنوان پر ایک باب قائم کیا ہے، پہلے باب میں یہ بحث ہے کہ صوفیاء کو صوفیاء کیوں کہا جاتا ہے اور تصوف فی نفسہ ہے کیا؟ اس کے بعد دوسرے باب میں تصوف کی اہم شخصیات کے نام ہیں، انہوں نے حالات زندگی لکھنے کا اہتمام نہیں کیا اور نہ ہی اس باب میں ان کے افکار بیان کیے، بلکہ اس باب میں صرف صوفیاء کے نام ذکر کیے ہیں۔

تیسرے باب میں ان صوفیاء کا ذکر کیا ہے جنہوں نے رسائل اور خطوط کے ذریعے فن تصوف کی اشاعت کی۔ اس باب میں بھی صرف نام مذکور ہیں، مزید تفصیلات نہیں ہیں۔ چوتھا باب صوفی مصنفین کے لیے مخصوص ہے، اس میں ان لوگوں کے نام ہیں جنہوں نے باضابطہ تصوف میں تصنیفی کام کیا، دلچسپ بات یہ ہے کہ شیخ جنید بغدادی کا تذکرہ پہلے باب میں اور دوسرے باب میں حارث محاسبی کو رکھا ہے۔

ان تمہیدی ابواب کے بعد پانچواں باب توحید سے متعلق ہے، یہ باب اور اس کے بعد کے چند ابواب پر ان کے معاصر افکار کا خاصا اثر نظر آتا ہے، مثلاً انہوں نے صفات کے ذیل میں لکھا ہے کہ صفات باری تعالیٰ نہ جسم ہیں نہ عرض، نہ جو ہر نہ ذات، لیکن اس کے سمع، بصر، وجہ اور ید وغیرہ ہیں۔

ساتویں باب میں صفت خلق پر بحث کی ہے، آٹھویں میں اسماء حسنیٰ سے متعلق صوفیاء کا موقف بیان کیا ہے اور نواں باب قرآن سے متعلق ہے، صوفیاء کا مسلک یہ لکھا ہے کہ وہ قرآن کو مخلوق اور حادث نہیں مانتے ہیں۔

دسواں باب کلام الہی کے بارے میں ہے، یہ کافی مفصل ہے اس کے بعد رویت، قدرت، استطاعت، جبر، وعد و وعید، شفاعت، تکلیف شرعی اور نابالغ فوت شدہ بچوں کے بارے کیا ہوگا، ان مباحث کا بیان ہے۔

یہاں تک تمام مباحث وہ ہیں جو تصوف کے نہیں ہیں بلکہ عقائد اور کلام کے ہیں، کلابا ذی نے ان میں صوفیاء کا موقف لکھا ہے جو بالعموم وہی ہے جو عام اہل سنت کا ہے۔

اکیسویں باب سے تصوف کے اصل مباحث شروع ہوتے ہیں، سب سے پہلی بحث معرفت ہے جو دو ابواب پر مشتمل ہے، اس میں معرفت کی حقیقت، نوعیت اور معرفت کے اسباب پر گفتگو کی ہے، اگلے دو ابواب میں روح اور فرشتوں کا بیان ہے، پھر اولیاء اللہ کی کرامتوں پر گفتگو کی ہے، اور یہ بحث کافی مفصل ہے۔

اکیسواں باب علم الاحوال سے شروع ہوتا ہے، پھر کشف و خواطر، استرسال، توبہ، زہد، صبر، فقر، تواضع، خوف، تقویٰ، اخلاص، شکر، توکل، رضا، یقین، ذکر، انس، قرب، اتصال اور محبت وغیرہ احوال و مقامات پر گفتگو کی ہے۔

بانواں باب تجرید و تفرید سے شروع ہوتا ہے، پھر وجد کا بیان ہے اس کے بعد غلبہ سکر، غیبت و شہود، جمع و فرق، تجلی و استفسار اور فناء و بقاء جیسے امتیازات کو ایک ایک باب میں بیان کیا گیا ہے، فناء اور بقاء جو تصوف کے امتیازی پہلو ہیں ان پر سب سے زیادہ مفصل بحث کی ہے اور مختلف صوفیاء نے ان کے جو معانی لیے ہیں ان پر کلام کیا ہے۔

سٹھواں باب معرفت کے حقائق پھر توحید کی حقیقت، عارف کی پہچان، مرید اور مراد، مجاہدات و معاملات وغیرہ کا بیان ہے۔

اگلا باب ایک منفرد باب ہے، اس میں یہ بتایا گیا ہے کہ سالک کب اس مقام پر پہنچتا ہے کہ وہ لوگوں کو وعظ و نصیحت کرنے لگے، اس میں مختلف صوفیاء کے کلام کی کیفیات بھی بیان کی ہیں۔

اس کے بعد کے تمام ابواب مستقل اور منفرد ہیں، مثلاً ایک باب میں صوفیاء کی غایت تقویٰ و احتیاط اور کثرت مجاہدات کا بیان ہے، ایک باب میں غیبی آوازوں کے ذریعہ تربیت کے واقعات جمع کیے ہیں، ایک باب میں فراست مومن سے اپنی تربیت کے واقعات ہیں، ایک باب میں خطرات نفس اور دل میں بات گذرنے کے واقعات ہیں۔

ایک مستقل باب اس پر قائم کیا ہے کہ خواب میں کس طرح صوفیاء کو تنبیہ کی جاتی ہے۔ ایک باب میں مشکلات پر صبر، ایک باب میں مشکلات سے معجزانہ طور پر نجات اور ایک باب میں یہ بتایا ہے کہ مرنے کے بعد صوفیاء کو خواب میں دیکھنے والوں نے کس طرح کے واقعات نقل کیے ہیں۔

ایک باب میں صوفیاء کی مختلف کیفیات کا بیان اور آخری باب سماع سے متعلق ہے، صرف ایک صفحہ میں سماع پر گفتگو کی ہے۔ کلابا ذی کارحجان بظاہر سماع کی حمایت کا نہیں ہے۔

اوپر مذکور کتاب کے تجزیاتی مطالعہ سے یہ اندازہ لگایا جاسکتا ہے کہ التعرف بلاشبہ تصوف کی بڑی اہم جامع اور معیاری کتاب ہے، اس میں مصنف نے تمام ضروری مباحث اور ان میں صوفیاء کے موقف کو واضح کر دیا ہے۔

اس کتاب میں مصنف کا طریقہ تصنیف یہ ہے کہ وہ ایک عنوان قائم کرتے ہیں پھر اس عنوان کے تحت اصولی بات نقل کرتے ہیں کہ صوفیاء اس کے بارے میں کیا کہتے ہیں، اس اصولی بات کو نقل کرنے کے بعد صوفیاء کی دیگر آراء کو بھی حسب ضرورت بیان کرتے ہیں، انکا اسلوب یہ ہے کہ ان کے الفاظ کم سے کم استعمال ہوں اور زیادہ دوسرے صوفیاء کے اقوال بیان کیے جائیں تاکہ صوفیاء کا اپنا موقف واضح ہو سکے۔

العرف میں بہت سے مباحث ایسے ہیں جو صوفیاء کی کسی کتاب میں نہیں ہیں، اور ان کا اسلوب تو کسی نے اختیار ہی نہیں کیا۔ ان کے مباحث سے یہ بھی اندازہ ہوتا ہے کہ وہ تصوف میں دخیل اثرات پوری طرح محسوس کرتے ہیں اور ان اصطلاحات کی بہترین تاویل کرتے ہیں جن کے ذریعے بعض صوفیاء کچھ غلط چیزوں کو رواج دینے کی کوشش کرتے ہیں، اس طرح کی بحثیں جمع و فریق اور مشاہدہ وغیرہ مباحث میں دیکھی جاسکتی ہیں۔

ابوبکر محمد بن اسحاق بن ابراہیم بن یعقوب الکلادی البخاری کی وفات کے بارے میں بھی خاصا اختلاف ہے، عام طور پر 380ھ/990ء کو ان کا سنہ وفات قرار دیا جاتا ہے، اس کے علاوہ 383ھ/995ء اور 395ھ/1005ء کی روایات بھی ملتی ہیں۔

24.6 الرسالہ القشیریۃ

تصوف کی تاریخ میں تصنیف و تالیف کا سلسلہ تو اول دن سے قائم ہے لیکن فن تصوف پر پہلی باضابطہ کتاب السلمع فی التصوف ہے۔ اس کے بعد ابوبکر الکلادی کی 'التعرف لمذہب اهل التصوف' ہے، جس کے بارے میں کہا جاتا ہے کہ لولا التعرف لما عرف التصوف (اگر تعرف نہ ہوتی تو تصوف پہچانا ہی نہیں جاتا)۔

ان دونوں کتابوں کی اولیت اور زمانی تقدم نیز اہمیت و معنویت کے باوجود ابوالقاسم قشیری کی کتاب الرسالہ کو جو شہرت و مقبولیت ملی ہے وہ بھی بے نظیر ہے، پوری تاریخ تصوف میں الرسالہ القشیریۃ بطور درسی کتاب اور بطور متن کے پڑھائی جاتی رہی، تصوف کے شائقین نے اس کو اپنا حرز جان بنائے رکھا۔

الرسالہ القشیریۃ کو تصوف کے متون میں غیر معمولی شہرت ملی، اللع کا صحیح تعارف اس وقت ہوا جب مستشرقین نے اس کی طرف توجہ کی اور اس کو ایڈٹ کر کے شائع کیا، لیکن الرسالہ القشیریۃ بہت پہلے سے لوگوں کی توجہات کا مرکز بنا رہا، اور اس کی اشاعت بھی بہت پہلے شروع ہو گئی تھی۔

الرسالہ القشیریۃ کی شہرت اور مقبولیت کے پیچھے یقیناً یہ بات بھی کارفرما ہے کہ یہ اپنے موضوع پر ایک مکمل اور جامع کتاب ہے، اس میں فن تصوف سے متعلق جملہ پہلوؤں پر کافی و شافی بحث کی گئی ہے، اس کے علاوہ یہ بھی ایک عامل رہا ہوگا کہ اس کے مصنف امام قشیری بڑے مشکل اور نامساعد حالات سے گزرے، ان کی مشکلات کے صلے میں ان کو بارگاہ رب العزت سے شہرت و مقبولیت کا تحفہ ملا۔

امام قشیری ایران کے شہر خراسان کے نواح میں پیدا ہوئے، مشہور ہے کہ نسلاً عرب تھے اور ان کا خاندان وہی تھا جو امام مسلم کا ہے، تذکرہ نگاروں نے ان کا اور ان کی والدہ کا نسب لکھا ہے، ان کی والدہ کے بھائی ابو عقیل سلمی اپنے علاقے کے سرکردہ لوگوں میں تھے۔

خراسان میں ایک مضافاتی قصبہ استوا ہے، امام قشیری وہیں پیدا ہوئے۔ تاریخ پیدائش ربیع الاول ۶۷۳ ہجری ہے اور پورا نام عبدالکریم بن ہوازن بن عبدالملک القشیری ہے، بچپن میں ہی یتیم ہو گئے تھے، سن شعور کو پہنچنے کے بعد ابوالقاسم الامانی سے تعلیم حاصل کرنی شروع کی، ابوالقاسم عربی کے بڑے عالم تھے ان سے قشیری نے عربی ادب کی کتابیں پڑھیں۔

امام قشیری جس گاؤں میں رہتے تھے وہاں زمینداروں نے کسانوں پر بھاری ٹیکس لگا رکھے تھے، اکثر لوگ ان کی وجہ سے پریشان تھے، وہاں کسی نے بتایا ہوگا کہ محکمہ استیفاء ٹیکس کی مقدار متعین کرتا ہے، اگر کسی کی وہاں تک رسائی ہو تو یہ ٹیکس کم کیا جاسکتا ہے۔ قشیری کو یہ بات سمجھ میں آگئی اور انہوں نے طے کر لیا کہ حساب (ریاضی) سیکھ کر محکمہ استیفاء میں ملازمت کروں گا اور اپنے گاؤں کے لوگوں کو اس بھاری ٹیکس سے نجات دلاؤں گا۔

حساب سیکھنے کی غرض سے قشیری نیشاپور گئے، ابن الجوزی نے لکھا ہے کہ قشیری کو دنیا داروں کی قربت بہت پسند تھی اور نیشاپور گئے بھی اسی لیے تھے کہ دنیا داری کا علم حاصل کریں؛ لیکن ہوتا وہ ہے جو دست قدرت کو منظور ہوتا ہے اور دست قدرت نے ان کے لیے دنیا داری نہیں بلکہ دین داری لکھ رکھی تھی، درویشی لکھ رکھی تھی، ولایت کے مقامات لکھ رکھے تھے، اور اس کے اسباب اس طرح پیدا ہو گئے کہ ایک مرتبہ ان کا گذر ابوعلی دقاق کی مجلس میں ہوا، ابوعلی دقاق نیشاپور کے زبردست خطیبوں میں شمار ہوتے تھے، ان کا وعظ سن کر قشیری کی دنیا بدل گئی، ترجیحات بدل گئیں جس مقصد سے آئے تھے اس کا سودا ماغ سے نکل گیا اور ایک نیا سودا سما گیا۔

امام قشیری نے بہت ساری کتابیں تصنیف کیں ان کی تصنیفات کی تعداد مورخین نے تیس کے قریب لکھی ہے، اور ان میں سے اکثر کتابیں مطبوعہ شکل میں دستیاب ہیں، انہوں نے تفسیر، حدیث، تصوف، کلام وغیرہ موضوعات پر کتابیں لکھیں، ان کی دو مستقل تفسیریں موجود ہیں، جن میں سے ایک التفسیر الاشاری ہے۔ یعنی قرآن مجید کی صوفیانہ شرح، یہ بھی مطبوعہ شکل میں موجود ہے۔

امام قشیری کی جامع کمالات شخصیت کا اصل کارنامہ جس نے ان کو زندہ و جاوید بنا دیا اور ان کی دیگر خصوصیات کو صیقل کر دیا وہ ان کا رسالہ ہے، جو الرسالة القشیریہ کے نام سے معروف ہے، یہ رسالہ بلاشبہ تاریخ تصوف میں ایک سنگ میل ہے، اس کتاب نے صوفیاء کو بہت متاثر کیا ہے، یہ کتاب صوفیاء کے یہاں بطور نصابی کتاب کے استعمال کی جاتی رہی ہے اور مختلف صوفیاء نے اس رسالہ کی شرحیں بھی لکھی ہیں۔

اس رسالہ کی ایک شرح سدید الدین ابو محمد عبدالمعطی بن ابی الثناء الاسکندری نے لکھی ہے، یہ چھٹی صدی ہجری کے عالم ہیں، اس شرح کو ابو العلاء عسفی نے ایڈٹ کر کے شائع کرایا ہے۔ دوسری شرح فارسی میں خواجہ بندہ نواز گیسو دراز نے لکھی، یہ شرح بھی طبع ہو گئی ہے۔ تیسری شرح زین الدین زکریا محمد بن احمد انصاری نے لکھی ہے، اس کا نام ہے 'احکام الدلالة علی تحریر الرسالة' ہے، اس کی چوتھی شرح ملا علی قاری نے لکھی ہے۔

الرسالہ کے مختلف زبانوں میں ترجمے بھی ہوئے ہیں، اردو میں اس کے دو ترجمے دستیاب ہیں، ایک ترجمہ ڈاکٹر پیر محمد حسن نے کیا ہے جو ادارہ تحقیقات اسلامی اسلام آباد سے 1970ء میں شائع ہوا، یہ ترجمہ اچھا ہے لیکن اس کی اصل اہمیت اس کے حواشی ہیں، انہوں نے 200 صفحات پر مشتمل بہت عمدہ حواشی لکھے ہیں، جن میں شخصیات کی سوانح، موضوعات کے مراجع اور مشکلات کی توضیح ہے۔

الرسالہ کا دوسرا ترجمہ مولانا نور محمد نے کیا، یہ ترجمہ سہارنپور سے شائع ہوا ہے اور بلاشبہ یہ الرسالہ کا بہترین ترجمہ ہے اور کتب تصوف کے تراجم کے لئے ایک رہنما کتاب بھی۔

الرسالہ کا انگریزی ترجمہ مارگریٹ اسمتھ نے کیا ہے جو Sufi Path of Love: a Reading from the mystics of Islam کے نام سے شائع ہوا ہے۔ ایک اور جزوی انگریزی ترجمہ Wilson Hume نے بھی کیا ہے۔

الرسالہ کا جرمن زبان میں ایک ملخص ترجمہ Rochard Hartmann نے Al-Kusehouris Darstellungdas Sufitums (Barlin 1915) کے نام سے کیا گیا ہے۔

الرسالۃ القشیر یہ کی مقبولیت کے پیچھے اصل راز وہ موضوع اور مباحث ہیں جن کو اس کتاب میں شامل کیا گیا ہے، یہ کتاب اپنے موضوعات اور اپنی ترتیب کے اعتبار سے بھی منفرد ہے اور اس اعتبار سے دیگر کتب حتیٰ کہ للمع پر بھی فائق ہے۔

کتاب کی ترتیب اس طرح ہے کہ شروع میں تصوف کی تعریف بیان کی ہے، پھر توحید سے متعلق صوفیاء کا نقطہ نظر بیان کیا ہے، صفات باری تعالیٰ کا مسئلہ اس دور میں مہمات مسائل میں شمار ہوتا تھا، اس پر بھی گفتگو کی ہے۔

دوسرے باب میں مشائخ طریقت کے احوال بیان کیے ہیں اور جستہ جستہ ان کے اقوال بھی نقل کیے ہیں۔ اس ضمن میں ۳۸ مشائخ کے احوال کا بیان ہے۔ اس کے بعد ایک باب میں صوفیاء کے مخصوص افکار کا تذکرہ کیا ہے، جیسے وقت، مقام، حال، قبض، بسط، ہیبت، انس، جمع، فرق، جمع الجمع، فرق ثانی، فنا و بقا، صحو اور سکر وغیرہ۔

احوال و مقامات جیسے توبہ، توکل، قناعت، تواضع یا مجاہدات و ریاضات پر الگ الگ ابواب میں گفتگو کی ہے، یہ تقریباً 73 ابواب ہیں اور کتاب کا اصل حصہ بھی یہی ہے، ان ابواب میں ہر موضوع پر خاصی تفصیلی بحثیں ہیں، جن کے خلاصہ کا یہ موقع نہیں ہے، البتہ موضوعات اس طرح ہیں: توبہ، مجاہدہ، خلوت، تقویٰ، ورع، زہد، خاموشی، خوف، رجاء، حزن، بھوک اور ترک اشتہاء، خشوع و تواضع، نفس کی مخالفت، حسد، غیبت، قناعت، توکل، شکر، یقین، صبر، مراقبہ، رضا، عبودیت، ارادت، اخلاص، استقامت، صدق، حیا، حریت، ذکر، فتوت، فراست، خلق، جود و سخا، غیرت، ولایت، دعا اور فقر وغیرہ۔

اس کے بعد کے ابواب میں لفظ تصوف کی تحقیق، ادب، صوفیاء کے احکام سفر، صحبت، توحید، معرفت، محبت، شوق، سماع، کرامتیں، اولیاء اللہ کے خواب اور آخر میں مختلف فصول کے اندر مریدوں اور مبتدیوں کو مفصل ہدایات دی گئی ہیں، یہ آخری حصہ تربیت وغیرہ کے اعتبار سے بہت اہم ہے، اس میں وہ ہدایات موجود ہیں جن کے ذریعہ صوفیاء بالآخر راہ سلوک کو طے کر سکتے ہیں۔

یہ حصہ کتاب کے تقریباً ۵۰ صفحات پر مشتمل ہے، اس میں نظری ہدایات کے علاوہ مختلف مشائخ صوفیاء کے واقعات اور ان کے ملفوظات بھی مذکور ہیں۔

الرسالہ القشیریہ اپنے موضوع پر منفرد کتاب ہے، جو مصنف کی دیدہ وری کا آئینہ دار ہے، اور بلاشبہ تصوف کی نصابی کتابوں میں شامل ہے۔

معلومات کی جانچ

1. کتاب الرعاہ کا مصنف کون ہے؟
2. ابونصر سراج کی کتاب کا کیا نام ہے؟
3. کتاب التصرف کا انگریزی میں مشہور ترجمہ کس کا ہے؟
4. امام قشیری کی پیدائش کہاں ہوئی؟
5. رسالہ قشیریہ میں کتنے مشائخ کا تذکرہ ہے؟

24.7 فوائد الفواد

امیر حسن علامتجری نے فوائد الفواد مرتب کی، یہ حضرت نظام الدین اولیاء کے ملفوظات کا مجموعہ ہے، دراصل ایک مرتبہ امیر حسن سنجرى اپنے دوستوں کے ساتھ شغل مے نوشی میں مشغول تھے۔ اتفاق سے حضرت نظام الدین اولیاء کا ادھر سے گذر ہوا، آپ کو دیکھ کر امیر حسن نے ایک شعر پڑھا، جس میں یہ شکایت تھی کہ آپ کی صحبت میں بھی ہم سدھرنہ سکے، حضرت نے مسکرا کر محفل میں آنے کی اجازت دے دی۔ امیر حسن سنجرى نے محفل ادب کی اس باریابی کو غنیمت جانا اور زبان مبارک سے ادا ہونے والے لعل و گوہر کو نوک قلم کے ذریعے قرطاس پر ثبت کرنے لگے، مشفق مرشد کو بھی اپنے مرید سے بڑی انسیت تھی، اور حضرت نے خود اپنے عزیز مرید کو اس عظیم کام یعنی سلطان المشائخ کے دربار کی وقائع نویسی کی اجازت مرحمت فرمائی تھی۔

حضرت کے یہ ملفوظات بعد میں فوائد الفواد کے نام سے مرتب ہوئے، ان ملفوظات کی پہلی مجلس 3 شعبان 707ھ مطابق 28 جنوری 1308 بروز اتوار شروع ہوتی ہے، اور آخری مجلس 20 شعبان 722 مطابق 5 ستمبر 1322ء بروز اتوار لکھی گئی، یعنی کم و بیش 25 سال تک اس کتاب کی تسوید کا کام ہوتا رہا، اس کتاب میں 188 مجلسوں کے ملفوظات ہیں، بعض بہت طویل ہیں اور بعض مختصر ہیں، مجلسوں کی تسوید کے درمیان زمانی فاصلوں سے اندازہ ہوتا ہے کہ اس دوران امیر حسن سنجرى کو بار بار دہلی سے باہر جانا پڑا اور یہ غیر حاضری کبھی کبھی کئی کئی ماہ طویل ہو گئی، تاہم عام طور پر ہر جمعہ کو یہ مجلس ہوتی تھی اور اس کے ملفوظات امیر حسن سنجرى لکھ لیا کرتے تھے۔ یہ ملفوظات موجودہ کتاب کے مقابلے میں بہت زیادہ تھے لیکن خود مصنف نے تکرار وغیرہ کو حذف کر کے زیر نظر مجموعہ تیار کیا اور باقی مسودات کو قبرستان میں لے جا کر دفن کر دیا۔

فوائد الفواد کا تعارف اور اس کی حکمت و معارف کا بیان مستقل موضوع ہے۔ پروفیسر ثار احمد فاروقی نے فوائد الفواد کے مضامین اس طرح بیان کئے ہیں کہ اس کتاب میں درج ذیل موضوعات و مضامین پر حضرت کی گفتگو ملتی ہے: تفسیر، حدیث، فقہ، اصول فقہ، تاریخ، سیرت، سیرالاولیاء، ملفوظات مشائخ، تصوف، اعمال، عبادات اوراد، آداب المریدین، آداب صوفیہ، تزکیہ نفس، اخلاقیات، اصطلاحات صوفیہ، فلسفہ، منطق، آداب معاشرت، تعبیر رویاء، حکایات مشائخ، اصول عقائد، ادب و شعر، سماع، لغت، وعظ و تذکیر، تمثیلیات، لطائف، فوائد الفواد میں ان موضوعات کے علاوہ بھی بہت کچھ زیر بحث ہے، لیکن اس کتاب کا محوری موضوع بہر حال تصوف ہے اور دیگر موضوعات ضمناً زیر بحث آئے ہیں۔

پہلی مجلس میں توبہ کا تذکرہ کرتے ہوئے لکھا ہے کہ تائب متقی کے برابر ہوتا ہے کیونکہ متقی تو وہ ہوتا ہے جیسے مثلاً اس نے ساری عمر کبھی شراب نہ چکھی، یا اور کوئی گناہ نہیں کیا اور تائب وہ ہوتا ہے کہ گناہ کیا پھر توبہ کر لی۔ اس کے بعد فرمایا کہ دونوں اس حدیث کے مطابق برابر ہیں کہ 'التائب من الذنب کمن لا ذنب له' (گناہ سے توبہ کرنے والا ایسا ہے گویا اس نے گناہ کیا ہی نہیں)۔ یہ تشریح بھی اس ضمن میں فرمائی کہ جس نے گناہ کیا اور گناہ سے خوب ذوق پایا، جب وہ توبہ کرتا ہے اور طاعت کرتا ہے تو اس طاعت میں بھی خوب ذوق پاتا ہے اور عین ممکن ہے کہ اس راحت کا ایک ذرہ جو اسے طاعت سے حاصل ہوا وہ ذرہ گناہوں کے خرمن جلا ڈالے۔

ولایت اور نبوت میں افضلیت کی بحث صوفیہ کے درمیان رہی ہے، بعض لوگوں نے ولایت کو افضل قرار دیا، حضرت نظام الدین اولیاء نے لکھا ہے کہ یہ عقیدہ بنیادی طور پر غلط ہے۔ فرمایا کہ بعض لوگوں کا یہ عقیدہ کہ اولیاء انبیاء پر فضیلت رکھتے ہیں کیونکہ انبیاء کا اکثر وقت مخلوق کے ساتھ مشغولیت میں گزرتا ہے، یہ باطل ہے، کیونکہ انبیاء اگر مخلوق کے ساتھ مشغول رہتے ہیں، لیکن جس وقت حق کے ساتھ مشغول ہوتے ہیں وہ ایک وقت اولیاء کے سارے اوقات پر شرف رکھتا ہے۔ انبیاء اور اولیاء کی عصمت کے بارے میں ارشاد ہوا کہ انبیاء معصوم ہیں وارفقراء کے نزدیک اولیاء بھی معصوم ہیں؛ لیکن انبیاء واجب العصمت ہیں اور اولیاء جائز العصمت ہیں۔

اظہار اسلام کے سلسلے میں آپ سے دریافت کیا گیا کہ جو ہندو کلمہ پڑھے اور اللہ تعالیٰ کو ایک جانے اور پیغمبر خدا کی رسالت کا قائل ہو؛ لیکن جب مسلمان آئیں تو چپ ہو جائے اس کا انجام کیا ہوگا؟ خواجہ نے فرمایا کہ اس کا معاملہ حق سے ہے، خواہ اسے بخشنے، خواہ عذاب دے۔

سماع کے سلسلے میں فرمایا کہ جب چند چیزیں ہوں تو سماع سنا جاتا ہے اور وہ چند چیزیں یہ ہیں، مسموع، مسموع، مستمع اور آلہ سماع، پھر تشریح کرتے ہوئے فرمایا کہ مستمع گانے والا ہے، وہ عمر رسیدہ مرد ہونا چاہیے۔ نہ بچہ ہو نہ عورت، مسموع یہ ہے کہ جو کچھ گایا جائے وہ گندہ اور فحش نہ ہو، مستمع یہ کہ جو کچھ سنا جائے وہ حق کے لیے سنا جائے اور یاد حق سے مملو ہو، اور آلہ سماع و مزامیر ہیں جیسے چنگ و رباب۔ اس طرح کی چیزیں درمیان میں نہیں ہونی چاہئیں، ایسا سماع حلال ہے پھر فرمایا کہ سماع ایک موزوں آواز ہے وہ حرام کیسے ہو سکتی ہے، اور جو کچھ گایا جاتا ہے وہ معنی و مفہوم رکھنے والا کلام ہے، وہ کیونکر حرام ہوگا؟ دیگر یہ کہ سماع تحریک قالب ہے، اگر یہ تحریک یاد حق میں ہو تو مستحب ہے اور فساد کی طرف مائل ہو تو حرام ہے۔

24.8 قوت القلوب

ابوطالب مکی کا پورا نام ابوطالب محمد بن علی بن عطیہ الحارثی الہکمی ہے۔ آپ کی وفات 386ھ میں ہوئی۔ آپ اپنے وقت کے بڑے عالم فاضل تھے خاص طور پر تصوف اور علم کلام کے امام تھے، حدیث پر بھی بڑی وسیع نظر تھی، آپ کی معرکہ آراء تصنیف ”قوت القلوب“ کو عالمگیر شہرت حاصل ہوئی۔ یہ کتاب قدیم زمانے سے ہی تصوف کی امہات کتب میں شمار ہوتی ہے، امام غزالی کی شہرہ آفاق کتاب احیاء العلوم کا ایک بنیادی مرجع ابوطالب مکی کی یہی کتاب قوت القلوب ہے۔ اس کتاب کا پورا نام ”قوت القلوب فی معاملة المحبوب و وصف طریق المرید الی مقام التوحید“ ہے۔

قوت القلوب کو ابوطالب مکی نے 48 فصلوں میں تقسیم کیا ہے اور درفصلوں میں اسلامی زندگی سے متعلق تمام پہلوؤں کا احاطہ کرنے کی کوشش کی، وہ اپنی کتاب قرآن مجید، احادیث شریفہ، آثار صحابہ اور بعد کے لوگوں کے اقوال کو بکثرت نقل کرتے ہیں، حضرت حسن بصری کی روایات بھی کثرت سے ذکر کی ہیں، ان کے علاوہ دیگر صوفیہ جیسے حارث محاسبی، سری سقطی ذوالنون مصری اور دیگر اجلہ صوفیہ کے اقوال بھی بیان کرتے ہیں۔

ابوطالب مکی نے قوت القلوب میں بتایا ہے کہ ذکر کی مجلس اہم ترین مجالس میں سے ہے یہ قصہ گوئی یا واقعات بیان کرنے کی مجلس نہیں ہوتی؛ بلکہ اللہ کے ذکر کی مجلس ہوتی ہے، قصوں کے ذریعہ یہ بدعات و خرافات پھیلتی ہیں اور اللہ کے رسول صلی اللہ علیہ وسلم کے زمانے میں قصہ گوئی کی مجلسیں منعقد نہیں ہوتی تھیں۔ اور انہوں نے صحابہ کرام خاص طور پر حضرت علی اور حضرت عبداللہ بن عمر اور تابعین جیسے حضرت حسن بصری وغیرہ کے واقعات نقل کئے ہیں کہ انہوں نے کس طرح قصہ گوئی کو ناپسند فرمایا، اور اگر مسجد میں کوئی قصہ بیان کر رہا ہوتا تو وہ اس کو مسجد سے نکال دیا کرتے تھے۔

ابوطالب مکی نے خود بھی قصہ گوئی کا التزام نہیں کیا ہے، ضمناً کچھ واقعات بیان کئے ہیں، اور زیادہ تر واقعات بنی اسرائیل کی روایات سے لئے ہیں، چند قصے حضرت عیسیٰ علیہ السلام کے بیان کئے ہیں۔

ابوطالب مکی نے اپنی کتاب میں لکھا ہے کہ علماء آخرت صوفیہ کرام ہیں وہی سنت کے متبع اور دین پر عمل کرنے والے ہیں، اور اس کی وضاحت کی ہے کہ صوفی کو صاحب حدیث صوفی ہونا چاہئے، یعنی صوفی کو پہلے محدث ہونا چاہیے۔ اس سلسلہ میں انہوں نے معروف کرنخی کی شخصیت کو بطور مثال پیش کیا ہے کہ امام احمد بن حنبل اور یحییٰ بن سعید جلیل القدر محدث بھی ان سے احادیث دریافت کیا کرتے تھے۔ ابوطالب مکی نے اپنی کتاب میں مسلم علماء کی کتابوں کی تاریخ بھی بیان کی ہے، ان کے مطابق اسلام میں پہلی کتاب ابن جریج کی آثار ہے، پھر مجاہد، عطا اور ابن عباس کی تفسیری روایات، پھر معمر بن راشد کی جامع، امام مالک کی موطا، ابن عیینہ کی جامع وغیرہ کتابیں ہیں۔

قوت القلوب کی اہمیت کے پیش نظر بہت سے علماء نے اس کی تلخیص بھی کی ہے، ان میں محمد بن خلف بن سعید اندلسی اور حسین بن معن کی بہت مشہور ہیں۔

قوت القلوب سے ایک اقتباس حسب ذیل ہے:

نقصان کا سبب غفلت ہے اور غفلت آفات النفس سے پیدا ہوتی ہے، نفس کی طبیعت میں حرکت ہے، جب کہ اس کو سکون کا حکم دیا گیا ہے، اس میں اس کا امتحان ہے تاکہ نفس مولیٰ کی طرف متوجہ رہے، قرآن مجید میں فرمایا گیا ہے کہ ”تم کو موت نہ آئے مگر اس حال میں کہ تم مسلمان ہو، تم اللہ تعالیٰ سے دعا کرو کہ وہ تم کو دین اسلام پر موت دے۔ اور انسان کے جلد باز ہونے کی بات بھی قرآن میں کہی گئی اور اللہ تعالیٰ کا حکم اتنا قریب ہے کہ اس کے لیے جلد بازی کرنے کی ضرورت ہی نہیں۔ اللہ تعالیٰ نے امتحان کے لئے جلد بازی ترک کرنے اور صبر و ثبات اختیار کرنے کا حکم دیا ہے، اگر سیکندہ نازل ہو تو اس سے ایمان کی کیفیات زیادہ ہوتی ہیں اور نفس بحکم الہی حالت سکون میں آجاتا ہے۔

24.9 کشف المحجوب

کشف المحجوب کے مصنف علی بن عثمان الہجویری الجلابی ہیں، اصل وطن غزنین تھا، غزنین کے دو محلے ہجویر اور جلاب ہیں، ان کی طرف ہی ان کی نسبت ہے، عرف عام میں حضرت داتا گنج بخش کے نام سے معروف ہیں، علامہ اقبال نے بھی ان کو گنج بخش، فیض عالم اور مظہر نور خدا کہا ہے، اپنے وقت کے بڑے جلیل القدر صوفی تھے، علم اور عمل کے جامع تھے، ان کی تصنیف کشف المحجوب کئی اعتبار سے اہم ترین کتاب ہے، ایک تو یہ کہ فارسی زبان میں تصوف کی پہلی کتاب ہے، اس سے قبل تصوف کے موضوع پر تصنیفی کام صرف عربی زبان میں ہوتا تھا اور اس وجہ سے اس کا دائرہ اثر بھی ان علاقوں تک محدود تھا جو عربی زبان بولنے والے علاقے تھے، کشف المحجوب نے اس دائرہ اثر کو یکدم دو چند کر دیا اور عجم کے علاقے میں بھی تصوف پھیل گیا۔

کشف المحجوب کی ایک بڑی خوبی یہ ہے کہ ہندوستان کی سرزمین پر لکھی جانے والی یہ تصوف کی پہلی کتاب ہے، اس سے قبل ہندوستان میں تصوف پر کوئی کتاب نہیں لکھی گئی تھی اور برصغیر میں اس کتاب کو بڑی قبولیت بھی حاصل ہوئی، برنی نے لکھا ہے کہ اکابر علماء لگا تار اس کتاب کا مطالعہ کرتے رہتے تھے، حضرت نظام الدین اولیاء نے فرمایا ہے کہ کشف المحجوب ایسی بابرکت کتاب ہے کہ اگر کسی کے پاس پیر کامل نہ ہو تو اس کے مطالعہ کی برکت سے اس کا پیر کامل نصیب ہو جائے گا۔

کشف المحجوب میں بھی اس دور کے عام رواج کے مطابق تصوف کے اور صوفیہ سے متعلق جملہ پہلوؤں کو شامل کیا ہے، وہ خود حضرت امام قشیری کے شاگرد تھے اور اپنی تصنیف میں الرسالة القشیریہ کے انداز اور اسلوب سے پوری طرح متاثر نظر آتے ہیں، انہوں نے اپنی کتاب کو تیس ابواب میں تقسیم کیا ہے اور ہر باب ایک جامع کتاب کی طرح ہے، پہلا باب اثبات علم ہے، اس میں علم کی اقسام اور ان کے احکام کا بیان ہے، دوسرا باب اثبات فقر میں ہے، اس میں فقر کا مقام و مرتبہ اور اس کی خوبیاں بیان کی ہیں اس کے بعد تصوف اور صوفی پر تحقیقی بحث کی ہے، اور تصوف کی تعریفات اور انسانی زندگی میں اس کی اہمیت کو بیان کیا ہے۔

پانچواں باب فقر و صفوت سے متعلق ہے، چھٹے باب میں تصوف کا ایک اہم ترین سلسلہ یعنی ملامت کا بیان ہے، دراصل صوفیہ میں ایک گروہ ہے جو ملامتیہ کہلاتا ہے، اس باب میں اس کا بیان ہے اور صوفیہ پر جو لوگ لعنت ملامت کرتے ہیں، ان کی حقیقت بیان فرمائی ہے۔

اس کے بعد اس کتاب میں تاریخی ابواب کا آغاز ہوتا ہے، پہلے صحابہ کرام کے حالات ہیں، پھر اہل بیت، اس کے بعد اصحاب صفہ، پھر ائمہ تابعین اور تبع تابعین کے حالات لکھے ہیں، پھر صوفیہ کرام اور مشائخ تصوف کے حالات بیان کئے ہیں۔

شیخ علی ہجویری نے ایک زبردست کام یہ کیا ہے جو اس عہد کی دوسری کتابوں میں نہیں کہ انہوں نے تصوف کے سلاسل کی تاریخ بھی لکھی ہے۔ اس وقت تک معروف معنوں میں تصوف کے سلاسل قائم نہیں ہوئے تھے بلکہ صوفیہ کرام اپنے مشائخ کی طرف نسبت کر لیا کرتے تھے، یہ تصوف کے سلسلوں کا آغاز تھا، داتا صاحب نے ان کی بھی تاریخ لکھی ہے۔

چنانچہ محاسبیہ، قضاویہ، طغوریہ، جنیدیہ، نوریہ وغیرہ مختلف فرقے اور گروہ اور مکاتب کی تاریخ لکھی ہے، آگے تصوف کی عملی چیزیں تو بہ اور اس کے متعلقات، محبت اور اس کے متعلقات، جو دو سنا، بھوک و پیاس اور ضبط نفس کے احکام، مشاہدہ، صحبت اور اس کے متعلق مباحث، صحبت کے آداب، صحبت کی مختلف اقسام اور ان کے آداب، کھانے کے آداب، چلنے پھرنے کے آداب، سفر و حضر کے آداب، سونے جاگنے کے آداب، چپ رہنے کے آداب اور بولنے کے آداب، سوال کے آداب اور ترک سوال کے آداب، نکاح اور تخرج کے آداب بیان کئے ہیں۔

24.10 الاربعین فی التصوف

الاربعین فی التصوف امام غزالی کی معرکہ آراء تصنیف ہے، امام غزالی پانچویں صدی کے مجدد، اعلیٰ درجہ کے متکلم، فقیہ اور صوفی تھے، آپ طوس کے قریب ایک گاؤں میں پیدا ہوئے، اپنی خداداد صلاحیتوں کے ذریعہ بہت جلد امام الحرمین جوینی کے حلقہ درس میں شامل ہو گئے، اور ابھی آپ کی تعلیم مکمل بھی نہیں ہوئی تھی کہ آپ کی علمیت کا شہرہ ہو گیا، آپ کے فضل و کمال کے ذریعہ اللہ تعالیٰ نے آپ کی رسائی نصیر الدین طوسی کے دربار تک کرائی، وہ خود بھی بڑے عالم فاضل تھے، اور فلسفہ و اخلاق پر بڑی مجتہدانہ بصیرت رکھتے تھے، انہوں نے امام غزالی کے جوہر قابل کو پہچان لیا اور ان کو مدرسہ نظامیہ میں تدریس کی ذمہ داری عطا فرمائی، امام غزالی نے چند سال ہی درس دیا؛ لیکن اس قلیل عرصہ میں آپ کے گرد شاگردوں کی ایک بھیڑ جمع ہو گئی اور ساتھ ہی تصنیف و تالیف کا سلسلہ بھی جاری رہا، اس دوران امام غزالی نے فقہ شافعی کے کئی اہم متون تصنیف فرمائے، علم کلام، اصول فقہ اور فقہ پر آپ کی کتابوں نے ایک عالم کو اپنی طرف متوجہ کر لیا، اس کے ساتھ فلسفہ پر آپ کی تنقید نے اس وقت کے فلاسفہ کو بھی حیرت زدہ کر دیا، آپ کی کتابیں، مقاصد الفلاسفہ، معیار العلم اور تہافتہ الفلاسفہ فلسفہ اور علم کے متعلقات میں آج بھی توجہ اور دلچسپی سے پڑھی جاتی ہیں۔

امام غزالی کو اس دنیاوی جاہ و جلال اور شان و شوکت میں ایک عرصہ سے زیادہ اطمینان نہیں ملا اور حقیقت کی تلاش میں سفر پر نکل کھڑے ہوئے، اثنائے سیاحت طویل مجاہدات کئے، اس سفر میں احیاء علوم الدین جیسی معرکہ آراء کتاب تصنیف کی، اور سفر کے خاتمہ پر ایک مختصر رسالہ المنقذ من الضلال کے نام سے لکھا جو ایک طرح سے ان کے ذہنی سفر کی روداد ہے۔

امام غزالی گونا گوں خوبیوں کے مالک ہیں، مختلف علوم میں وہ درجہ امامت پر فائز ہیں، خاص تصوف میں بھی ان کی شان نزالی ہے، احیاء العلوم بھی تصوف کی کتاب ہے، اس کے علاوہ انہوں نے جواہر القرآن، القصور العوالی وغیرہ رسائل میں تصوف کے مباحث پر کلام کیا ہے۔

الاربعین فی التّصوف ان کی خاص تصوف کے موضوع پر ایک تصنیف ہے اس کتاب میں انہوں نے تصوف کی چالیس بنیادوں کو عنوان بنا کر ان پر گفتگو کی ہے، اس کتاب کے مباحث کے عنوانات اس طرح ہیں، نماز، روزہ، زکوٰۃ، حج، تلاوت قرآن، ذکر الہی، کسب حلال، حقوق العباد، امر بالمعروف ونہی عن المنکر، اتباع سنت، طہارت قلب، مذموم صفات جیسے زیادہ کھانا، حرص طعام، کثرت کلام، زیادتی غضب، حسد، بخل، حب جاہ، حب دنیا، رعونت، نخوت، تکبر، خود پسندی، ریاء کاری، وغیرہ پر شرح و بسط کے ساتھ کلام کیا ہے اور ان کے علاج تجویز کئے ہیں۔ اس کے ساتھ اخلاق حسنہ جیسے توبہ، انابت، خوف، زہد، صبر، شکر، اخلاص و صدق نیت، توکل اور فکر آخرت وغیرہ کے عنوانات پر بھی گفتگو کی ہے۔

امام غزالی نے اس کتاب میں ایک نکتہ یہ لکھا ہے کہ اعمال و عبادات اور حقوق العباد کی ادائیگی کا بہترین طریقہ یہ ہے کہ بندہ اپنے اوقات کو تقسیم کر لے اور پھر اس تقسیم کی پابندی کرے، مثلاً عبادت کے لئے جو وقت مخصوص کیا تھا اس میں عبادت کرے، جو وقت سماجی خدمت کے لئے مختص کیا تھا اس میں سماجی خدمت کرے، اس طرح انسان کو توازن کے ساتھ تمام اعمال کی انجام دہی کا موقع ملے گا۔

24.11 فتوح الغیب

حضرت محبوب سبحانی شیخ عبدالقادر جیلانی کا نام نامی واسم گرامی کسی کے لئے محتاج تعارف نہیں، تصوف کے ارتقاء کے دور آخر میں آپ نے جس طرح تصوف کی آبیاری کی اور اس کو مشرق و مغرب میں مقبول بنایا اس کی مثال نہیں ملتی، مولانا عبدالماجد دریابادی نے حضرت کا ذکر شروع کیا تو قلم استدلال کی زبان بھول گیا اور لکھنے لگا کہ صحیفہ زندگی کی ایک ایک سطر احکام شرعیہ کے مطابق تھی، مکتوبات و مواعظ کا ایک ایک لفظ آیات کلام مجید سے مستنبط، تعلیمات میں سب سے زیادہ زور اتباع شریعت پر، آخری وصیت بھی آپ کی یہی تھی کہ زندگی اللہ کے تقویٰ کے زیر سایہ گذاری جائے۔ حضرت نے ساری زندگی درس و تدریس اور وعظ و تذکیر میں بسر کی، آپ نے چند کتابیں بھی تصنیف فرمائیں جن میں غنیۃ الطالبین، الفتح الربانی اور فتوح الغیب بہت مشہور ہیں۔

فتوح الغیب اگرچہ بہت مقبول کتاب رہی ہے، شیخ الاسلام ابن تیمیہ نے اس کتاب کے کچھ حصوں کی شرح بھی لکھی ہے، لیکن مختلف وجوہات کی بنا پر عہد وسطیٰ میں اس کتاب کو وہ مقام نہیں ملا جو اس کے شایان شان تھا، اس کتاب کو دوبارہ منصفہ شہود پر لانے کی سعادت بھی قسام ازل نے ایک ہندوستانی عالم عبدالحق محدث دہلوی کے نام لکھی تھی، حضرت شیخ حج کرنے گئے تو فتوح الغیب کا نسخہ اپنے ہمراہ لے کر آئے اور یہاں دستیاب نسخوں کی مدد سے اس کا فارسی ترجمہ کیا اور شائع کرایا، اس طرح اس نادر کتاب کو علمی حلقوں میں دوبارہ قبول عام حاصل ہوا۔

فتوح الغیب ایک مختصر سی کتاب ہے لیکن اس میں شریعت و حقیقت کے تمام رموز و غوامض کھول کر رکھ دیئے ہیں، حضرت نے اس کتاب کو 78 ابواب میں تقسیم فرمایا، ہر باب جس کو اس کتاب میں مقالہ کا عنوان دیا گیا ہے، مستقل بالذات ہے اور اس میں کسی ایک پہلو پر سیر حاصل گفتگو کی گئی ہے، مثلاً پہلا باب تعمیل اوامر، اجتناب نواہی اور رضا بالقضاء پر ہے، یعنی شریعت کی بنیادی چیز اللہ کے احکام کو بجالانا، اس کی حرام کردہ چیزوں سے رکنا اور تقدیر الہی پر رضا مند رہنا، گویا اس بنیادی مسئلہ سے کتاب کا آغاز ہوتا ہے۔ دوسرا باب اتباع سنت اور ترک بدعت پر ہے، تیسرا باب ابتلاء و مصائب پر صبر کا راستہ اختیار کرنے پر ہے، چوتھا مقالہ موت

اور اس کے مراتب، پانچواں مقالہ دنیا کی مثال اور دنیا میں وابستہ لوگوں کے حال پر ہے، ساتواں مقالہ، مخلوق سے مستغنی ہونے پر ہے، اس کا آٹھواں مقالہ خالص تصوف کی کنہیات یعنی کشف و مشاہدہ پر ہے، اس طرح مختلف ابواب یا مقالات کے تحت شریعت کے اعمال اور تصوف اور راہ سلوک کے مسائل کا بیان ہے، مثلاً ایک مقالہ توکل پر ہے، ایک قناعت کے بیان میں ہے، ایک میں رضاء کا بیان ہے۔

حضرت شیخ عبدالقادر جیلانی نے اس کتاب میں دینی ترجیحات کو بھی ملحوظ رکھنے کی بات کہی ہے، یعنی سالک کے لئے یہ ضروری ہے کہ وہ دین کی ترجیحات میں اپنی طرف سے کوئی حذف و اضافہ نہ کرے، مثلاً ایک مقالہ لکھا ہے جس کا عنوان ہے کہ: اس آدمی کی حماقت کے بیان میں کہ اس کے ذمہ فرض باقی ہے اور وہ نوافل کا اہتمام کر رہا ہے۔

اس طرح ایک مقالہ زہد کے بارے میں ہے آخری مقالات میں اپنے صاحبزادگان کو وصیتیں کی ہیں اور ایک مقالے میں ارباب محاسبہ و مجاہدہ کے حقائق کا بیان ہے۔

اس طرح یہ کتاب شریعت و طریقت کے تمام پہلوؤں کے سلسلہ میں رہنمائی کرتی ہے، اور سالکین کو خصوصی طور پر اس کتاب کا مطالعہ اور اس پر عمل ضروری ہے۔

حضرت شیخ عبدالقادر جیلانی نے عام طور پر قرآن و حدیث کے حوالے دیئے ہیں، دیگر اجلہ صوفیہ کے افکار سے استفادہ تو کیا ہے، لیکن ان کے حوالے بالعموم نہیں ہیں، اس کی وجہ اس عہد کا اسلوب ہے، خاص طور پر حضرت جنید بغدادی کے افکار کی صدائے بازگشت پوری کتاب میں کئی جگہ سنائی دیتی ہے، مثلاً تصوف کے بارے میں حضرت نے لکھا ہے کہ ہم نے تصوف قیل و قال سے نہیں سیکھا، بلکہ بھوک پیاس اور مرغوبات کے ترک سے سیکھا، یہ حضرت جنید بغدادی کا مقولہ ہے۔

فتوح الغیب میں مختصر جملوں میں ایسے نادر نکات بیان ہوتے ہیں کہ ان کی شرح میں پوری کتاب درکار ہے، مثلاً فخر کی حقیقت بیان کرتے ہوئے نہایت حکیمانہ جملہ استعمال فرمایا: فقر کی حقیقت یہ ہے کہ اپنی جیسی کسی ہستی کا محتاج نہ رہ۔ اس طرح کے خوبصورت اور جامع جملوں سے پوری کتاب لیریز ہے۔

24.12 عوارف المعارف

ابوحفص شہاب الدین عمر بن محمد البکری سہروردی بڑے جلیل القدر صوفی تھے، ان کا لقب شیخ الشیوخ ہے، آپ ابونجیب سہروردی کے بھتیجے تھے، ابونجیب سہروردی، سلسلہ سہروردی کے اصل بانی ہیں؛ لیکن اس سلسلہ کو شہرت کے بام عروج تک ابوحفص شہاب الدین نے ہی پہنچایا تھا۔ حضرت غوث اعظم شیخ عبدالقادر جیلانی سے قریبی مراسم تھے؛ بلکہ حضرت غوث پاک نے ایک قصیدہ میں ان کی بڑی تعریف کی ہے اور خود حضرت نے بھی حضرت غوث پاک کی سیرت و مناقب میں ایک مستقل کتاب تصنیف فرمائی۔

شہاب الدین سہروردی کی سب سے مشہور کتاب عوارف المعارف ہے، عوارف المعارف دور آخر میں لکھی جانے والی تصوف کی سب سے اہم اور جامع کتاب ہے، اس کتاب کا ایک امتیاز یہ ہے کہ صوفیہ کی بعض کتابوں میں تصوف کے حوالے سے نسبتاً

کمزوری آگئی ہے؛ لیکن عوارف المعارف میں بالعموم صحیح احادیث سے استدلال ہے اور اگر کہیں کمزور روایات لی ہیں تو ان پر تحکیم کردی ہے، یہی وجہ ہے کہ یہ کتاب صوفیہ کے تمام حلقوں میں یکساں مقبول رہی ہے، سلسلہ سہروردیہ کے علاوہ سلسلہ چشتیہ کی بھی بنیادی کتاب یہی ہے۔

شہاب الدین سہروردی نے اس کتاب کو دو جلدوں میں مرتب فرمایا ہے، جلد اول میں 32 ابواب ہیں، اور جلد دوم میں 21 ابواب ہیں اس طرح کتاب میں کل 23 ابواب ہیں۔

حضرت نے اس کتاب کو بنیادی طور پر جاہل صوفیہ اور ڈھونگی پیروں سے تصوف کو ممتاز کرنے کے لئے لکھا تھا، لوگوں نے تصوف کے نام پر دکانداری شروع کر رکھی تھی، عوام کو غیر شرعی رسم و رواج میں جکڑ رکھا تھا، حضرت کا اصل منشا یہ تھا کہ لوگوں کو معلوم ہو کہ حقیقی تصوف کیا ہے؟ اور اس چشمہ صافی میں لوگوں نے جو کدورت ملا دی ہے اس کو دور کیا جائے۔

چنانچہ کتاب کا آغاز ہی ان جملوں سے ہوتا ہے کہ گروہ صوفیہ میں انحطاط پیدا ہو چلا ہے، ان کے اعمال فاسد ہوتے جا رہے ہیں، ان کے نقال بہت سے پیدا ہو گئے ہیں، اتباع کتاب و سنت ہاتھ سے چھوٹ رہی ہے اور مخلوق تصوف کی حقیقت سے بدگمانی ہو چلی ہے گویا انہوں نے بدگمانی اور بے عملی کی اس روش پر تنقید کرنے کے لئے یہ کتاب لکھی؛ لیکن کتاب پورے طور پر مثبت انداز میں لکھی گئی ہے، اس میں تنقیدی پہلو غالب نہیں ہے، گویا یہ آئینہ ہے جس میں اہل تصوف اپنے آپ کو دیکھ لیں۔

مقدمہ کے بعد کتاب کے ابواب کا بیان ہے، اس کے بعد حضرت جنید بغدادی کا ایک قول نقل کیا ہے، وہ فرماتے تھے کہ ہمارے اس علم کی بساط سا لہا سال قبل ہی لپیٹ دی گئی تھی، اور ہم تو اب اس کے صرف حاشیہ پر گفتگو کر رہے ہیں، اس کے بعد خود لکھا ہے کہ حضرت جنید نے یہ بات اس وقت فرمائی تھی جب سلف صالحین اور تابعین عظام کا زمانہ قریب تھا، اب جبکہ اس قدر زمانہ گزر چکا ہے تو علماء زاہدین اور عارفین تھا ئق کم ہو گئے ہیں تو بھلا انحطاط کا کیا عالم ہوگا۔

کتاب کے ابواب کی ترتیب اس طرح ہے کہ پہلے علم تصوف کی ابتدائی تاریخ بیان کی ہے اس کے بعد صوفیہ کا حدیث شریف سے اشتغال اور اس کی برکات اس کے بعد علم تصوف کی فضیلت، صوفیہ کے احوال اور ان کے باہم اختلاف طرق، تصوف کی مہارت، تصوف کی وجہ تسمیہ وغیرہ کا بیان کرنے کے بعد ملا متی، مصنوعی اور جھوٹے مدعیان تصوف کی قلعی کھولی ہے، شیخ کے مقام و مرتبہ، مریدین اور خرقہ مشائخ کا بیان ہے پھر تین ابواب میں اہل صفہ کے ساتھ اصحاب تصوف کی مناسبت پر گفتگو کی ہے، اس کے بعد تین ابواب میں صوفیہ کے قیام و سفر وغیرہ کے آداب پر کلام کیا ہے اور آگے صوفیہ کے توکل اور کسب کا بیان ہے۔

ایک باب میں تجرد اور نکاح کا بیان ہے، اس کے بعد چار ابواب میں صوفیہ کے سماع کی بحث ہے، آگے تین ابواب میں چلے کشی پر گفتگو ہے، ایک باب اخلاق صوفیہ کے بیان میں ہے، یہ پہلی جلد کے ابواب ہیں ان میں ساری گفتگو تصوف اور صوفیہ سے متعلق ہے، اس کے بعد دوسری جلد شروع ہوتی ہے، اس میں شرعی امور طہارت، وضو، نماز، آداب لباس، فضائل شب بیداری جیسے موضوعات پر گفتگو کی گئی ہے ساتھ ہی کچھ ابواب تصوف کے احوال و مقامات اور راہ سلوک کی منازل کے بیان میں بھی ہیں۔

عوارف المعارف شریعت اور طریقت کے اسرار و معارف اور علوم و افکار کا ایک نادر گنجینہ ہے؛ اس لئے یہ ہر زمانے میں صوفیاء اور علماء کی توجہ کا مرکز رہی ہے۔

24.13 فتوحات مکیہ

شیخ اکبر محمد الدین ابن عربی کا اصل نام محمد بن علی الطائی ہے، آپ کی ولادت 17 رمضان المبارک 560ھ جون 1160 کو اندلس کے شہر مرسیہ میں ہوئی، آپ کا تعلق قبیلہ طے سے تھا، اس لئے الطائی کہلاتے تھے، آپ کی ولادت کے حوالے سے حضرت شیخ عبدالقادر جیلانی نے بشارت دی تھی اور ولادت پر آپ کے لئے دعا فرمائی، اسی برس کی عمر میں آپ کا وصال 28 ربیع الاول 638ھ / 16 نومبر 1240ء کو ہوا، تصوف کی تاریخ میں آپ کے بارے میں عقیدت مندوں اور حاسدوں نے غلو اور تنقیص سے کام لیا، مگر حضرت مجدد الف ثانی کا آپ کے علوم کے ساتھ انتہائی معتدل اور متوازن رویہ ہے۔

فتوحات مکیہ آپ کی معرکہ آراء تصنیف ہے، مشرق و مغرب میں اس کتاب کو غیر معمولی اہمیت حاصل ہوئی اور فلسفہ وحدۃ الوجود جو تصوف پر ایک امتیازی وصف بنا رہا اور آج بھی بڑی حد تک ہے اس فلسفہ کے بنیادی خدوخال اور اس کی تشکیل دراصل ابن عربی نے ہی کی تھی، اور سب سے پہلے اس نظریہ کو اپنی کتاب فتوحات مکیہ میں ہی بیان کیا تھا، بعد میں اس فلسفہ کو مزید آسان انداز میں دوسری کتابوں جیسے فصوص الحکم اور الکبریٰ الاخر میں بیان کیا ہے۔ فتوحات مکیہ اسلامی علوم کا ایک دائرۃ المعارف ہے، اس کتاب میں ابن عربی نے صوفی تجربات و مکاشفات کی روشنی میں اسلامی عقائد و اعمال کی تاویل کے عمل کو اور آگے بڑھایا ہے اور اپنی ضخیم کتاب فتوحات مکیہ میں نہایت تفصیل سے یہ کام کیا۔ اس میں انہوں نے تمام اسلامی عقائد و اعمال کی تشریح اپنے فلسفہ وحدۃ الوجود کی روشنی میں کی ہے، ساتھ ہی ان چیزوں کی ایسی تشریح کی ہے جو عام مسلمانوں کے عقائد و روایات کے مطابق ہو۔ چار جلدوں پر مشتمل اس کتاب میں 560 ابواب ہیں اور ان ابواب میں معارف، معاملات احوال، منازل، منازلات اور مقامات کی ظاہری و باطنی جہتوں پر تفصیل سے روشنی ڈالی ہے۔

کتاب کا اسلوب اور زبان و بیان ادب کی چاشنی سے بھرپور ہے کہ قاری کو اپنے سحر انگیز ہالے میں اس طرح قید کر لیتی ہے کہ قاری وہی پڑھتا ہے جو وہ کتاب پڑھوانا چاہتی ہے، اور وہی سوچتا ہے جو مصنف کتاب کا منشا ہوتا ہے، اس کا ایک نمونہ مصنف کی قائم کردہ فہرست مضامین سے ہوتا ہے، مثلاً مصنف نے بالکل ابتدائی ابواب کے عنوانات اس طرح مقرر کئے ہیں، الفصل الاول فی معرفة الحامل القائم باللسان المغربی دوسری فصل ہے: فی معرفة الحامل المجحول الازم باللسان المشرقی، تیسری فصل ہے: الابداع و التركيب باللسان الشامی، چوتھی فصل: فی معرفة التخلیص و الترتیب باللسان الیمنی ہے اور ان چار مختصر فصلوں میں انہوں نے فلسفہ اور روحانیت کے چار اسکولوں کی وضاحت کی ہے۔ انداز بیان ایسا بدیع اور نادر ہے کہ قاری اس میں پوری طرح بہہ جاتا ہے۔

جیسا کہ اوپر ذکر ہوا فتوحات مکیہ ایک دائرۃ المعارف ہے، اس میں تقریباً 3 ہزار صفحات پر مشتمل اسلامی علوم کا مکمل خزانہ موجود ہے، ہمارے پیش نظر عربی نسخہ میں تقریباً 50 صفحات پر ان مضامین کی فہرست ہے جو اس کتاب میں زیر بحث آئے ہیں۔

چند ابواب کے عنوان ذکر کئے جاتے ہیں، جس سے کتاب کے اسلوب و منہاج کا اندازہ کیا جاسکتا ہے، پہلی جلد کے جزء رابع سے اصل کتاب کا آغاز ہوتا ہے، اس میں پہلا باب ”فسی معرفة الروح“ ہے، صوفیہ کرام کی نظر میں اصل اہمیت روح کی ہے، جسم تو ایک کالبد خاکی ہے جو وقت کے ساتھ مٹی ہو جائے گا، اس لئے ابن عربی نے سب سے پہلے روح پر گفتگو کی اور چونکہ ان کے نزدیک روح اللہ رب العالمین سے وابستہ ہے، اور خدا اور روح کے درمیان جو واسطہ ہے وہ علم واسطہ ہے، اس لئے روح کے بعد حرف و صوت، حرکات، علم، عالم اور معلوم کی حقیقت ان کے مراتب اور پھر اسماء الہیہ کا بیان ہے، حروف دراصل صوت کی تصویریں ہیں، آواز کو حروف کے مادی پیکر میں قید کیا جاتا ہے، اس مادی پیکر یعنی حروف کی آواز یا صوت کے ساتھ مناسبت ضروری ہے، ابن عربی نے اس مناسبت کو بڑی خوبی کے ساتھ ہر حرف، اس کی شکل، اس کے منقوٹ اور غیر منقوٹ ہونے کی اہمیت، منقوٹ میں نقطوں کی تعداد وغیرہ پر تفصیل سے روشنی ڈالی ہے، اور ان حروف کی صورت میں جو علم و حکمت اور دانائی اور معرفت و حقائق قید ہوئے ہیں اس کا بیان ہے۔ خدا کی معرفت، زمان و مکان، اولین و آخرین کا علم، آباء و اجداد اور امہات و جدات کا علم، انبیاء و صلحاء کا علم، اور اس کے ساتھ ولایت، معرفت اور اسرار نفس پر گفتگو کی ہے۔

اوپر صرف ایک مثال دی گئی اس طرح ابن عربی نے مختلف علوم پر تفصیل اور شرح و بسط کے ساتھ کلام کیا ہے جیسے قرہبی صحت، خلافت وغیرہ۔

24.14 مثنوی معنوی

مولانا جلال الدین رومی تاریخ تصوف کے ایک درشا ہوار ہیں، مولانا اصلاً تو بلخ کے رہنے والے تھے؛ لیکن فتنہ چنگیزی میں والد ہجرت کر کے قونیہ چلے گئے، مولانا کی نشوونما قونیہ میں ہوئی اور ایک بڑے عالم اور متقی کی حیثیت سے مولانا کا مقام سب کے نزدیک قابل تسلیم تھا۔ اپنے والد کے قائم کردہ مدرسہ میں درس دیتے اور فتویٰ نویسی کرتے تھے؛ لیکن مولانا کی طبیعت اور مزاج میں ایک اور ہی جوہر مخفی تھا، ضرورت تھی کہ کوئی صاحب دل اس چنگاری کو بطون قلب کی گہرائیوں سے نکال کر زبان اعمال کا حصہ بنا دے اور آخر ایسا موقع آ گیا، شمس تبریزی جن کے بارے میں تاریخ خاموش ہے نہ معلوم کہاں سے نکل کر آئے اور مولانا کے قلب و جگر میں وہ آتش عالم فروز روشن کر گئے جس کی روشنی آج بھی تاریخ راہوں کے مسافروں کی رہنمائی کرتی ہے۔

مولانا جلال الدین رومی نے تین کتابیں تصنیف کیں، ایک ان کا دیوان ہے جو دیوان شمس تبریزی کے نام سے معروف ہے، ایک نثری کتاب فیہ مافیہ ہے اور اس کی اشاعت اول کا سہرا ہندوستان کے ایک عالم مولانا عبدالماجد دریا باوی کے سر ہے۔

مولانا کی شہرت کا اصل سبب مولانا کی تیسری اور منظوم کتاب مثنوی معنوی ہے، اس کتاب کو یوں تاریخ میں نہایت مقبولیت حاصل رہی، اس کے باضابطہ درس ہوتے رہے، علماء نے اس کی شروحات لکھیں، یہ محفلوں میں تلاوت ہوتی رہی، واعظوں نے اس کے اشعار سے اپنے خطابوں میں جان پیدا کی اور سالکوں نے اس کی جوت سے اپنے سفر سلوک کی منزلوں کا نشان حاصل کیا۔

مثنوی کے بارے میں ایک شعر مشہور ہے:

مثنوی مولوی معنوی ہست قرآن در زبان پہلوی

یعنی مولانا روم کی مثنوی تو فارسی زبان کا قرآن ہے۔

مثنوی کے بارے میں تذکرہ نگاروں نے لکھا ہے کہ شمس تبریزی کے غائب ہو جانے کے بعد جب مولانا کو ایک گونہ ٹھہرا و پیدا ہوا تو ان کے مرید حسام الدین چلیبی نے مولانا سے درخواست کی کہ منطق الطیر کے انداز پر ایک مثنوی تصنیف فرمائیں، حضرت کو یہ بات پسند آئی اور اس طرح مثنوی کی تصنیف شروع ہوئی، کم و بیش پندرہ سال میں مثنوی کے چھ دفتر مکمل ہو گئے اور ساتواں دفتر مولانا کی وفات کی وجہ سے نامکمل رہ گیا۔

مثنوی ایک بیانیہ مثنوی ہے جس میں مختلف قصے، اسرار و مواعظ اور حکمت و درو جمع کر دیئے؛ لیکن اس میں کوئی موضوعاتی ترتیب نہیں ہے، بلکہ غیر مرتب انداز میں واقعات نظم کئے گئے ہیں اور ان کے ذریعہ راہ سلوک کے معارف، دینی حقائق، طریقت کے غوامض اور زندگی کے راز ہائے دروں کو آشکار کیا گیا ہے۔

مثنوی کے چھ دفاتر میں تقریباً 2666 اشعار ہیں، ان اشعار میں علم و حکمت کے ایسے گنجینے ہیں کہ طالبان راہ حق ان پر دیوانہ وار ٹوٹتے ہیں لیکن ان کے نزیعے ختم نہیں ہوتے، مولانا علی میاں نے لکھا ہے کہ

مثنوی نے عالم اسلام کے افکار و ادبیات پر بڑا گہرا اور دیرپا اثر ڈالا، اسلامی ادب میں ایسی کتابیں شاذ و نادر ہی ملتی ہیں، جنہوں نے عالم اسلام کے اتنے وسیع حلقے کو اتنی طویل مدت تک متاثر رکھا، چھ صدیوں سے مسلسل دنیائے اسلام کے عقلی، علمی، ادبی حلقے اس کے نغموں سے گونج رہے ہیں اور وہ دماغ کو نئی روشنی اور دلوں کو حرارت بخش رہی ہے۔

مثنوی آج بھی زندہ و تابندہ ہے، بیسویں صدی جس میں عالم اسلام پر دوبارہ مادیت اور حسیت کا حملہ ہوا ہے اور یورپ کے نئے فلسفے اور سائنس نے قلب و ذہن کو شک و ارتیاب کی وادی میں دھکیل دیا ہے، غیبی حقائق پر ایمان کمزور ہو رہا ہے، ایسے میں ہماری قدیم میراث جس میں عقلی دلائل سے غیبی حقائق کو ثابت کرنے کی کوشش کی گئی فرسودہ ہو گئی ہے، لیکن مثنوی کا فطری اسلوب اور نفسیاتی طریق استدلال نوجوان نسل کے شک و شبہات کے دائرے میں گھرے ہوئے ذہن کو مطمئن کر رہا ہے اور لوگوں کو مثنوی کی بدولت دوبارہ دولت ایمان نصیب ہو رہی ہے۔

24.15 مکتوبات امام ربانی

امام ربانی مجدد الف ثانی شیخ احمد سرہندی کا شمار نہ صرف برصغیر بلکہ عالم اسلام کے اجلہ صوفیہ میں ہوتا ہے ان کے اثرات ہندوستان کے علاوہ وسط ایشیاء بلکہ افریقی ممالک تک پہنچے، اور سلسلہ نقشبندیہ کو دراصل ان کی مساعی جمیلہ نے ہی وسعت عطا کی اور ان کی وجہ سے ہی اس سلسلہ کو قبولیت ملی۔

مجدد الف ثانی کی اس غیر معمولی کامیابی کے پیچھے سب سے اہم سبب ان کا طریقہ کار ہے، ان کے افکار و نظریات تصوف کی تاریخ میں اہمیت کے حامل تھے لیکن ہر وقت ضرورت تھی، خاص طور پر وحدۃ الوجود کی فضاء میں انہوں نے ایک مستقل نظریہ وحدۃ الشہود پیش کیا، جس نے روایت پسند صوفیہ کو فوری طور پر اپنی جانب متوجہ کر لیا، اور علماء و صوفیہ کے درمیان جو خلیج چلی آرہی تھی وہ بڑی حد تک کم ہو گئی۔

مجدد الف ثانی نے اپنے افکار کی اشاعت کے لئے خطوط کا سہارا لیا، انہوں نے مختلف علاقوں کے علماء امراء و حکام اور اپنے مریدین کو خطوط لکھ کر اپنے نظریات و افکار سے آگاہ کیا، اور آپ کا یہ سلسلہ اتنا مقبول ہوا کہ بہت کم عرصہ میں آپ کے نظریات ہند اور بیرون ہند پھیل گئے۔

مجدد الف ثانی کے مکاتیب کا مجموعہ ’مکتوبات امام ربانی‘ کے نام سے تین جلدوں میں شائع ہوا ہے جو دفتر کہلاتے ہیں، دفتر اول میں 313 مکتوبات ہیں، اصحاب بدر کی تعداد کے مطابق خطوط کی یہ تعداد مجدد الف ثانی کی زندگی میں بلکہ گوالیار کی اسیری سے قبل مرتب ہوئی، اس کے مرتب خواجہ یار محمد بدخشی تھے، دفتر اول کے مکتوبات میں تصوف کے تمام مقامات و احوال، مثلاً عروج و ہبوط، فناء و بقا، مراقبہ و مشاہدہ، جذب و سلوک، جلال و جمال، ذات و صفات حق تعالیٰ، مقام عبدیت اور سیرالی اللہ وغیرہ کو تفصیل سے بیان فرمایا ہے۔

دفتر دوم کے مکتوبات اسماء حسنی کے مطابق 99/ مکتوبات پر مشتمل ہیں، ان کا دوسرا نام نور الخلاق ہے، ان کو 1619 میں خواجہ عبدالحی نے جمع کیا تھا، اس دفتر میں خطوط کی تعداد تو کم ہے، لیکن زیادہ تر خطوط بہت مفصل اور کتا بچوں کے انداز کے ہیں۔

دفتر سوم کے مکتوبات قرآن پاک کی سورتوں کی مناسبت سے 114 ہیں، اس دفتر کی تدوین و ترتیب کا کام میر محمد نعمان نے شروع کیا تھا اور خواجہ محمد ہاشم نے مکمل کیا، یہ مجموعہ 1622 میں مرتب ہوا، اس میں وہ خطوط ہیں، جو حضرت نے گوالیار کی اسیری میں لکھے اور لشکر شاہی میں قیام کے دوران لکھے، یہ دفتر معرفۃ الحقائق کے نام سے مشہور ہے، بعد میں اس مجموعہ میں دس خطوط کا اور اضافہ کیا گیا اس طرح خطوط کی تعداد 124 ہو گئی۔

ان تینوں دفتروں میں مجموعی طور پر 536 مکتوبات ہیں اور مکتوب الہم کی تعداد 192 ہے، مکتوبات میں ایک وہ ہیں جن میں لوگوں کے دریافت کردہ مسائل کا جواب ہے، دوسرے وہ جن میں حضرت نے از خود اپنے افکار کی وضاحت کی ہے اور شریعت مطہرہ کے لئے مکتوب الیہ کی ذمہ داریوں سے آگاہ کیا ہے، حضرت کے مکاتیب کسی ایک طبقے یا گروہ کے لئے نہیں ہیں، بلکہ ان کے مخاطب علماء، صوفیہ، امراء و حکام اور آپ کے مریدین سب طرح کے لوگ ہیں، ان خطوط میں آپ نے جو منفرد بات کہی ہے اور پوری اسلامی میراث میں جس کی اس طرح وضاحت کہیں اور نہیں ہے وہ ہے صوفیانہ تجربات کی حقیقت، یعنی سالک کو راہ سلوک میں جو تجربات ہوتے ہیں اور وہ جن روحانی کیفیات سے گذرتا ہے ان کی حقیقت کیا ہے؟ اسی ضمن میں آپ نے نظریہ وحدۃ الشہود بھی پیش کیا جس کا مطلب یہ ہے کہ سالک جب غلبہ حال میں صرف ذات واحد کا مشاہدہ کرتا ہے اور اس ذات کے علاوہ ہر وجود کی نفی کر دیتا ہے تو حقیقتاً ہر وجود معدوم ہوتا ہے یا اس کی حقیقت کچھ اور ہے اور یہ سالک کے لئے فریب نظر ہی ہوتا ہے۔ مجدد الف ثانی کا خیال ہے کہ سالک کے لئے یہ کیفیت صرف ایک مشاہداتی کیفیت ہوتی ہے، اور یہ ایک درمیانی منزل ہے سالک کو اس سے آگے گزرنا ہوتا ہے، یہاں رکنا نہیں ہے، جب سالک اس سے آگے گزرتا ہے تو اس کو اندازہ ہوتا ہے کہ صرف ایک وجود کو ہی تنہا وجود تسلیم کرنے کی کیفیت عارضی تھی، خدا کا وجود الگ وجود ہے اور مخلوقات کا وجود الگ وجود ہے، اس لئے مجدد الف ثانی نے اس مقام کو وحدۃ الشہود کا نام دیا ہے۔

مکتوبات امام ربانی کو غیر معمولی قبولیت حاصل ہوئی، ان کے مختلف زبانوں میں ترجمہ ہوئے، ان پر حواشی لکھے گئے، مختلف ملکوں میں ان کی اشاعت عمل میں آئی، ترکی میں ایک پورا وقف ہے جو مجدد الف ثانی کے مکتوبات کو شائع کرتا ہے، یورپ میں بھی ان مکتوبات کو بڑی توجہ اور دلچسپی سے پڑھا جاتا ہے، اہل یورپ نے ان مکتوبات پر یا مکتوبات کی روشنی میں مجدد الف ثانی کے افکار و نظریات پر کتابیں لکھی ہیں۔

24.16 التلکشف عن مہمات التصوف

مولانا اشرف علی تھانوی پچھلی صدی کے ایک عظیم صوفی اور مرشد تھے، انہوں نے بے شمار کتابیں لکھیں اور مختلف موضوعات کو اپنی فکر کی جولانگہ بنایا؛ لیکن ان کا اصل دائرہ گفتگو تصوف اور اصلاح رسوم تھا۔ انہوں نے بیان القرآن کے نام سے تفسیر لکھی اس میں بھی تصوف سے متعلق آیات کی الگ سے تفسیر لکھی، تربیت السالک تو ان کی معرکہ آراء تصنیف ہے، جس میں تصوف کے غوامض کی نہایت لطیف پیرائے میں عقدہ کشائی کی ہے۔

مولانا تھانوی 1280ھ میں پیدا ہوئے، دارالعلوم دیوبند سے تعلیم مکمل کرنے کے بعد کانپور میں مدرس ہو گئے، اسی دوران حضرت حاجی امداد اللہ مہاجر کی سے بیعت ہو گئے، حج کے سفر میں حضرت حاجی صاحب سے باضابطہ اجازت لے کر واپس آئے اور حاجی صاحب کے مشورہ سے ہی تھانہ بھون میں خانقاہ قائم کر کے لوگوں کے لئے فیض رسانی کا سلسلہ شروع کیا جس کو بڑی مقبولیت حاصل ہوئی۔

مولانا نے تصنیف و تالیف اور اصلاح و تربیت کے ساتھ مواظب کا سلسلہ بھی جاری رکھا، آپ کے مواظب سینکڑوں کی تعداد میں چھپ کر مقبول عام ہو چکے ہیں، ان مواظب میں تصوف کے دقیق نکتے نہایت آسان زبان میں بیان کئے، مثنوی مولانا روم کے اشعار کی دلنشین تشریح کی اور اس کثرت سے کی کہ ان مقامات کو یکجا کر کے مثنوی کی ایک ضخیم شرح تیار ہو گئی۔

خاص تصوف کے موضوع پر مسائل السلوک من کلام الملوک کے علاوہ فصل السبیل، التشریف فی احادیث الحقوق، حقیقۃ الطريق، من السنۃ الانبیاء، تربیت السالک، عرفان حافظ وغیرہ ان کی اہم کتابیں ہیں۔

تصوف کے راستہ کے محققین کے لئے آپ نے ”التلکشف عن مہمات التصوف“ تصنیف فرمائی یہ کتاب پانچ حصوں میں منقسم ہے، پہلا حصہ حقیقت ہے دوسرا طریقت، تیسرا حقوق طریقت، چوتھا تحقیق کرامت اور پانچواں دیگر مضامین پر مشتمل ہے۔

التلکشف عن مہمات التصوف بلاشبہ ایک اعلیٰ درجہ کا تحقیقی کام ہے، اس میں پوری تاریخ تصوف میں موضوع بحث بنے ہوئے مسائل جیسے وحدۃ الوجود، اور شخصیات جیسے حسین بن منصور حلاج وغیرہ پر نہایت متوازن اور مبسوط کلام ہے اور ان کو محمل حسن پر اتارنے کی کوشش کی ہے، حقیقت اور طریقت کے موضوع پر نہایت عالمانہ گفتگو کر کے ان کے بارے میں شکوک و شبہات کا ازالہ کیا ہے، حافظ شیرازی کے اشعار کی صوفیانہ شرح بھی اس میں شامل ہے۔

معلوم کی جانچ

1. فوائد الفوائد کس کے ملفوظات ہیں؟
2. قوت القلوب کا مکمل نام کیا ہے؟
3. ہندوستان میں تصوف پر لکھی جانے والی پہلی کتاب کا نام بتائے؟
4. امام غزالی کے استاد کون تھے؟
5. فتوح الغیب کس کی تصنیف ہے؟
6. شیخ اکبر کس صوفی کا لقب ہے؟
7. مولانا تھانوی کس سے بیعت تھے؟

24.17 خلاصہ

خلاصہ یہ ہے کہ تصوف کی تاریخ میں بالکل ابتداء سے ہی اہم ترین کتابیں لکھی جاتی رہیں، اور یہ سلسلہ آج تک جاری ہے، ہر دور میں صوفیہ کرام نے اپنے ذوق اور رجحان کے مطابق کتابیں لکھیں اور ان کے ذریعہ لوگوں کو تصوف کی حقیقت سے آگاہ کیا، ان کتابوں میں کچھ تو باضابطہ تصنیفات ہیں، کچھ خطوط و رسائل کا مجموعہ ہیں، کچھ افادات و ملفوظات ہیں، اور کچھ سوالات و جوابات ہیں، ان کتابوں کے اندر بڑا تنوع ہے۔ مندرجہ بالا صفحات میں ہم نے تصوف کی 12 صدیوں کے تاریخ سے کچھ اہم کتابیں منتخب کر کے ان کا تعارف کرایا ہے، مقصد یہ ہے کہ طلبہ کو تصوف کی میراث کی اہم ترین کتابوں سے واقفیت ہو جائے اور ان کے مصنفین سے متعارف ہو جائیں، اور ان کتابوں کے مضامین اور مباحث سے ایک گونہ مناسبت پیدا ہو جائے۔

24.18 نمونہ کے سوالات

1. الرعایۃ لرفیق اللہ پر ایک نوٹ لکھئے۔
2. کشف المحجوب کا تعارف کرایئے۔
3. فوائد الفوائد کے مضامین کا خلاصہ لکھئے۔
4. عوارف المعارف کا تعارف کرایئے۔
5. مکتوبات امام ربانی پر ایک نوٹ لکھئے۔

استفادہ	فائدہ حاصل کرنا
تخریج	کسی کتاب میں وارد آیات واحادیث کی نشاندہی کرنا اور ان کے مصادر کا ذکر کرنا۔
استماع	سننے کی خواہش یا طلب کرنا
پیرایہ	طریقہ، انداز بیان
ورع	خوف
خود بینی	خود کو دیکھنا، خود کو پسند کرنا
تادیب	ادب سکھانا
طاؤس	مور
اجلہ صوفیاء	بڑے صوفیاء
مستنبط	حاصل شدہ، ماخوذ
مکاتبات	خط و کتابت
جادۂ مستقیم	سیدھا راستہ
زمانی تقدم	زمانے کے لحاظ سے پہلے ہونا
صیتل	چمک
قرطاس	کاغذ
تسوید	کتاب یا مضمون کو رف لکھنا
خرمن	آشیانہ، مکان
عصمت	گناہ سے محفوظ رہنا
تنج	پیر و کار
دوچند	دو گنا
معرکتہ الآراء	زبردست

سفر کے دوران	اثنائے سیاحت
جمع نامص: پوشیدہ	غوامض
منظر عام	منصہ شہود
حقائق سے متعلق	کنہیات
جمع مرغوب: پسندیدہ	مرغوبات
خزانہ	گنجینہ
انوکھا	بدیع
شک و شبہ	ارتباب
اچھی کوششیں	مساعی جمیلہ
جمع کرنا	تدوین
میدان	جولانگاہ

24.20 مطالعہ کے لئے معاون کتابیں

1. تصوف اسلام: از عبدالماجد دریابادی۔
2. روشنی کا سفر: پروفیسر اختر الواسع۔